

A Man Called INTREPID

SECRET WAR 1939-1945
The International Bestseller by
William Stevenson



တက္ကသိုလ်နန္ဒမိတ်

မြန်မာပြန်ဆိုသော

ဦးလည်မသုန်

ဒို့့တာဝန် မပေးလုံးပါး

ပြည်ထောင်စု မပြိုကွဲရေး ဒို့့အရေး
တိုင်းရင်းသားစည်းလုံးညီညွတ်မှု မပြိုကွဲရေး ဒို့့အရေး
အချုပ်အခြာအာဏာတည်တံ့ခိုင်မြဲရေး ဒို့့အရေး
ပြည်သူ့ဝန်ထမ်းများ

ပြည်ပအားကိုး ပုဆိန်ရိုး အဆိုးပြင်ပါးများအား ဆန့်ကျင်ကြ။
နိုင်ငံတော်တည်ငြိမ်အေးချမ်းရေးနှင့် နိုင်ငံတော်တိုးတက်ရေးကို နှောင့်ယှက်ဖျက်ဆီး
သူများအား ဆန့်ကျင်ကြ။
နိုင်ငံတော်၏ ပြည်တွင်းရေးကို ဝင်ရောက်စွက်ဖက် နှောင့်ယှက်သော ပြည်ပနိုင်ငံများ
အား ဆန့်ကျင်ကြ။
ပြည်တွင်းပြည်ပအဖျက်သမားများအား ဘုံရန်သူအဖြစ် သတ်မှတ်ချေမှုန်းကြ။
နိုင်ငံရေးဦးတည်ချက် (၄) ရပ်

နိုင်ငံတော်တည်ငြိမ်ရေး၊ ရပ်ရွာအေးချမ်းသာယာရေးနှင့် တရားဥပဒေစိုးမိုးရေး၊
အမျိုးသားပြန်လည် စည်းလုံးညီညွတ်ရေး၊
နိုင်ငံမာသည့် ဖွဲ့စည်းပုံအခြေခံဥပဒေသစ် ဖြစ်ပေါ်လာရေး၊
ဖြစ်ပေါ်လာသည့် ဖွဲ့စည်းပုံအခြေခံဥပဒေသစ်နှင့်အညီ ခေတ်မီဖွံ့ဖြိုးတိုးတက်သော
နိုင်ငံတော်သစ်တစ်ရပ် တည်ဆောက်ရေး၊
စီးပွားရေးဦးတည်ချက် (၄) ရပ်

စိုက်ပျိုးရေးကို အခြေခံ၍ အခြားစီးပွားရေးကဏ္ဍများကိုလည်း ဘက်စုံဖွံ့ဖြိုးတိုးတက်
အောင် တည်ဆောက်ရေး၊
ဈေးကွက်စီးပွားရေးစနစ် ပီပြင်စွာ ဖြစ်ပေါ်လာရေး၊
ပြည်တွင်းပြည်ပမှ အတတ်ပညာနှင့် အရင်းအနှီးများ စိတ်ဝင်၍ စီးပွားရေးဖွံ့ဖြိုး
တိုးတက်အောင် တည်ဆောက်ရေး၊
နိုင်ငံတော်စီးပွားရေးတစ်ရပ်လုံးကို ဖန်တီးနိုင်မှုစွမ်းအားသည် နိုင်ငံတော်နှင့်
တိုင်းရင်းသားပြည်သူတို့၏ လက်ဝယ်တွင်ရှိရေး၊
လူမှုရေးဦးတည်ချက် (၄) ရပ်

တစ်မျိုးသားလုံး၏ စိတ်ဓာတ်နှင့် အကျင့်စာရိတ္တမြင့်မားရေး၊
အမျိုးဂုဏ်၊ ဓာတိဂုဏ်မြင့်မားရေးနှင့် ယဉ်ကျေးမှုအမွေအနှစ်များ အမျိုးသားရေး
လက္ခဏာများ မပျောက် ပျက်အောင် ထိန်းသိမ်းစောင့်ရှောက်ရေး၊
မျိုးချစ်စိတ်ဓာတ် ရှင်သန်ထက်မြက်ရေး၊
တစ်မျိုးသားလုံး ကျန်းမာကြံ့ခိုင်ရေးနှင့် ပညာရည်မြင့်မားရေး။

အမြာညီနောင်စာအုပ် (၂၀)

တက္ကသိုလ်နန္ဒမိတ်
မြန်မာပြန်သေ

ဦးလည်ပသန်

A MAN CALLED INTREPID

THE SECRET WAR 1939-1945

The International Bestseller by William Stevenson

အမြောက်အမြား (၂၀)

ဦးလည်မသုန် (တက္ကသိုလ်နန္ဒမိတ်)

စာမူခွင့်ပြုချက် - ၅၀၀၆၀၉၀၅၀၇

မျက်နှာခုံးခွင့်ပြုချက် - ၅၀၀၇၂၅၀၆၀၇

ပထမအကြိမ် - အမြောက်အမြားစာပေ၊

၂၀၀၇ခုနှစ်၊ အောက်တိုဘာလ၊ အုပ်စု - ၁၀၀၀

စီစဉ်သူ - ကြည်နိုင်

မျက်နှာခုံးဒီဇိုင်း - ဇော်မောင်

အတွင်းဖလင် - ဖိုရိုရိုင်

ကွန်ပျူတာစာပီ - သိန်းသိန်းအေး

မျက်နှာခုံးပုံနှိပ်

ဦးဇော်မြင့်ဝင်း (ကာလာပုံနှိပ်တိုက်)

အမှတ် - ၁၈၄ (ခ)၊ ဓမ္မညီထွေ၊ ၃၁လမ်း၊ ပန်းဘဲတန်း၊ ဗြူနယ်၊

ရန်ကုန်မြို့။

အတွင်းပုံနှိပ်

ဦးဇော်မင်း၊ wizard ပုံနှိပ်တိုက်

၁၉၇၊ ၃၃လမ်း (အထက်)၊ ကျောက်တံတား၊ ဗြူနယ်၊ ရန်ကုန်မြို့။

ထုတ်ဝေသူ

ဦးကျော်ဆန်း "ရဲအောင်စာပေ"

အမှတ် (၂)၊ ခွန်း (၁)လမ်း၊ မင်္ဂလာတောင်ညွန့်၊ ဗြူနယ်၊ ရန်ကုန်မြို့။

တန်ဖိုး - ၃၇၀၀/-

ပြန်ဆိုရေး - အမြောက်အမြားစာပေ

ဖုန်း - ၆၁၁၁၉၆

- ၀၉၅၁ - ၁၈၈၃၃



အမြောက်အမြားစာပေ

အမှတ် (၁၅၉/၃၀)၊ မြဟောစင်္ခလမ်း

အမှတ် (၂)ရပ်ကွက်၊ ရွှေပြည်သာ၊ ရန်ကုန်မြို့။

ဖုန်း - ၀၁ - ၆၁၁၁၉၆၊ ၀၉၅ - ၁၁၈၈၃၃



မြတ်ငြိမ်း၏ သက်ပြင်းချသံ

သူ့ကိုမွေးဖွားပြီး သူ လူလားမမြောက်မီမှာပင် သူ့ဖခင် ကွယ်လွန်သွားသည်။

သို့ဖြင့် သူသည် ကျွန်တော့်အရိပ်အောက်တွင် သောင်တင်နေခဲ့သည်မှာ ခုဆို နှစ်ပေါင်းနှစ်ဆယ်လောက်ရှိပြီ။ ထိုအချိန် ထိုကာလအတွင်း ကျွန်တော့်ဘဝ အခြေအနေတွေ အမျိုးမျိုးပြောင်းခဲ့၏။ အတွေ့အကြုံတွေအမျိုးမျိုး၊ ခံစားချက်တွေ အမျိုးမျိုး၊ ကြည်နူးစရာတွေ၊ ရင်ကော့စရာတွေ၊ အံ့ကြိတ်စရာတွေ၊ လက်သီး ကျစ်ကျစ်ပါအောင်ဆုပ်စရာတွေ၊ မျက်တောင်တဖျပ်ဖျပ်ခတ်နေခဲ့ရတာတွေ၊ အသက်ရှူလို့ မရလောက်အောင် မွန်းကျပ်နေခဲ့ရတာတွေ။

ထိုနှစ်ပေါင်းနှစ်ဆယ်အတွင်း ကျွန်တော်တို့မိသားစု အိမ်လေးအိမ်ပြောင်းပြီး နေထိုင်ခဲ့ကြရသည်။ တစ်အိမ်ကနေ တစ်အိမ်ပြောင်းရင်း ဝန်ထုပ်ဝန်ပိုးတွေကို လျှော့ခဲ့ရသည်။ ထိုအထဲတွင် ကျွန်တော် “ငြိမ်းအေးစာပေ” ထူထောင်စဉ်က ထုတ်ဝေခဲ့ပြီး မှတ်တမ်းအဖြစ်သိမ်းထားသည့် စာအုပ်တွေလည်း ပါသည်။ အနှစ်နှစ် အလလ ကိုယ်နှင့်မကွာ ထိန်းသိမ်းထားခဲ့သော ကျွန်တော့်ရောင်းရင်း စာအုပ်များကို နာကြည်းစွာ၊ ကြေကွဲစွာ စွန့်ပစ်ခဲ့သည်။

ထိုသို့စွန့်ပစ်ခဲ့သည့်အထဲတွင် ကျွန်တော့်အရိပ်အောက်တွင် သောင်တင်နေသည့် ဖတဆိုသားကလေး မပါ။ ကျွန်တော်တို့မိသားစုသာ တစ်အိမ်ပြီးတစ်အိမ် ပြောင်း၊ ပစ္စည်းတွေ တစ်မျိုးပြီးတစ်မျိုး ရောင်းပစ်ပြီး ရှင်သန်ရပ်တည်ဖို့ ကြိုးစားခဲ့သည်။ ကျွန်တော် သံယောဇဉ်ဖြတ်သည့်အထဲတွင် သူ မပါ။ ဖတဆိုသားကလေး မပါ။ သူ့ကို ကွက်၍ကွက်၍ ချန်ခဲ့၏။ ကွက်၍ကွက်၍ ထိန်းထားခဲ့၏။

သူ သို့မဟုတ် ဖတဆိုသားကလေးဆိုသူကား “ဦးလည်မသုန်” ပါတည်း။
သူ လူလားမမြောက်မီ ကွယ်လွန်သွားရှာသည့် ဖခင်ကတော့ ‘ဆရာ
တက္ကသိုလ်နန္ဒမိတ်’ပါ။

၁၉၈၀ ပြည့်လွန်နှစ်များတွင် ဆရာတက္ကသိုလ်နန္ဒမိတ်နှင့် ကျွန်တော်
သိခဲ့၏။ ခင်ခဲ့၏။ ရင်းနှီးခဲ့၏။ ထိုစဉ် ကျွန်တော်က အစိုးရအမှုထမ်းဘဝတွင်
ကျင်လည်ရင်း တစ်ဖက်က စာတိုစာပေကလေးများ ရေးသည်။ ငြိမ်းအေးစာပေ
တည်ထောင်ပြီး စာအုပ်ထုတ်ဝေရေးလည်း လုပ်သည်။ ထိုစဉ်က ဆရာက
“စစ်ပြန်မဂ္ဂဇင်း” တွင် အယ်ဒီတာအဖြစ် အမှုထမ်းနေသည်။ ဆရာရုံးခန်းနှင့်
ကျွန်တော်ရုံးတည်နေရာက မလှမ်းမကမ်းမှာ။

သည်တော့ ကျွန်တော်တို့ တစ်ခါတစ်ခါ နေ့စဉ်လိုဆုံဖြစ်သည်။ တစ်ခါ
တစ်ခါတော့လည်း ရက်ခြား၊ တစ်ခါတစ်ခါကျတော့ တစ်လ၊ နှစ်လ မဆုံဖြစ်
ကြပြန်။ ကိုယ့်ဘဝနှင့်ကိုယ်၊ ကိုယ့်တာဝန်နှင့်ကိုယ်ပေါ့လေ။

ထိုအတွင်း ဆရာက စာအုပ်တစ်အုပ်ရေးဖို့၊ ကျွန်တော်က ထုတ်ဝေဖို့
သဘောတူကြသည်။ အချိန်တန်တော့ သူ့စာမူအထူးကြီး ပြီးမြောက်သွားသည်။
လက်နှိပ်စက်ဖြင့် စာမျက်နှာ ၅၅၀ လောက် ရှိသည်။ ထိုအတွင်း ကျွန်တော်တို့
ဘဝအချိုးအကွေ့တွေ ပြောင်းကြပြန်သည်။ ဆရာက စစ်ပြန်မဂ္ဂဇင်းမှာ မထိုင်
တော့။ ကျွန်တော်က ငြိမ်းအေးစာပေ ရပ်လိုက်ရသည်။ “ဦးလည်မသုန်” သည်
ကျွန်တော်ထံတွင် သောင်တင်နေတော့သည်။ “ဦးလည်မသုန်” ကို စာအုပ်အဖြစ်
ထုတ်ဝေမပေးဖြစ်သည့်အတွက် ကျွန်တော် စိတ်မကောင်း။ အပြစ်ရှိသူလို ခံစား
ရသည်။ ဆရာနှင့် ကျွန်တော် အဆက်အသွယ်ပြတ်သွားသည်။ နောက်
များမကြာမီ ဆရာကွယ်လွန်ကြောင်း သတင်းကြားရသည်။ ထိုစဉ်က ကျွန်တော်
အခြေအနေ အလူးလူးအလဲလဲဖြစ်နေခိုက်။

ဆရာနှင့် ကျွန်တော်အကြား “ဟာ” သွားတာကလေး တစ်မျက်ရှိသည်။
ကျွန်တော်က ဆရာစာမူကြီးကိုသာ ပိုက်ထားသည်။ ဆရာလက်ရင်းထား ဘာသာ
ပြန်သည့် မူရင်းစာအုပ်မှာမည်ကို မမေးမိ။ တိုက်ပုံအဖြစ်တိုင်း ဆေးပြင်းလိပ်တို့
မပြုလိုခဲထားကာ ခပ်သဲ့သဲ့ပြုံးနေတတ်သည့် ဆရာကလည်း ခပ်အေးအေး။
ကျွန်တော်ကလည်း စကားလေးလုံးကွဲအောင် မပြောတတ်သူဆိုတော့ စာအုပ်
နားမည်ကို မမေးမိ။ မပြောမိ။ နောက်မှ မေးပါမယ်ပေါ့လေ။ ကိုယ့်အခြေအနေ
အလူးလူး မှီစားမုန်ကြီးကို ချက်ချင်းထုတ်နိုင်သေးတာမှ မဟုတ်ဘဲပေါ့။ သည်လို

ဆင်ခြေတွေပေး၊ အခြေအနေတွေ စောင့်နေတုန်းမှာပင် ဆရာနန္ဒမိတ် ကွယ်လွန်
သွားသည်။

ကျွန်တော်ခေါင်းပေါ်ပီနေသည့် စာအုပ်သည် ပိုလေးလာချေပြီ။

ဆရာနှင့် ကျွန်တော်အကြား ငွေရေးကြေးရေး အစွပ်အရှင်မရှိ။ ဆရာကို
ဉာဏ်ပူဇော်အကြေ ကန်တော့ပြီးသား။ သည်အတွက် ဖြေသာသေးသည်။
သို့ပေမဲ့ စာရေးဆရာဆိုတာ စာမူခရုမဟုတ်။ ကိုယ့်လက်ရာကို စာအုပ်အဖြစ်
မြင်တွေ့ချင်ကြသည်သာ။ ထို့ကြောင့် “ဦးလည်မသုန်” ကို စာအုပ်အဖြစ် ဖန်တီးဖို့
ဆုံးဖြတ်ထားသည်။ သို့သော် စာအုပ်ဖြစ်အောင်လုပ်ဖို့ ကြံစည်လိုက်တိုင်း မူရင်း
စာအုပ်အမည်ကိစ္စကြီးက နှောင့်ယှက်နေသည်။ သို့ဖြင့် ဘာလုပ်ရမှန်းမသိဘဲ
သူ့ကိုလည်း မပစ်ရက်ဘဲ ကျွန်တော်သွားလေရာ၊ ရောက်လေရာသို့ သူ့ကို
တပူးတွဲတွဲ ခေါ်သွားခဲ့သည်။

ခုတော့ ဆရာသားကြီး ဇေယျာနန္ဒမိတ်နှင့် အဆက်အသွယ်ရပါပြီ။ ဆရာ
ကြည်နိုင်နှင့်အတူ ရောက်လာခြင်း၊ သွားလေသူ ဆရာစာမူအကြောင်း၊ မူရင်း
စာအုပ်အကြောင်း ပြောဖြစ်ကြတော့ သားကြီးက A Man Called Intrepid
ဟု တန်းပြောသည်။ သားကြီးဇေယျာကို ကျွန်တော့်စိတ်ထဲက တော်တော်ချိုးကျူး
လိုက်မိ၏။ တချို့သားသမီးတွေကို ကိုယ့်မိဘရေးခဲ့သည့်စာအုပ်များကိုပင် စုံစုံ
စေ့စေ့ မသိကြတာ ကျွန်တော်တို့ ကြားနေရ၊ တွေ့နေရသည်လေ။ ယခု
သူကတော့ ဘာသာပြန်သည့် မူရင်းစာအုပ်အမည်ကိုပင် သိနေပါကလား။

ကဲ...ခုတော့ အနှစ်နှစ်ဆယ်လုံးလုံး ကျွန်တော့်ခေါင်းပေါ်မှာ ရွက်ထားခဲ့
သည့် ဝန်ထုပ်ကြီးကို သားကြီး ဇေယျာနန္ဒမိတ်အား လွှဲပြောင်းပေးလိုက်ပါပြီ။
ကျွန်တော် ကျေနပ်ရသည်။ ဝမ်းသာရသည်။ ရင်ပေါ့ရသည်။ ခုမှပင် သက်ပြင်းချ
နိုင်တော့သည်။

အပြုံးသဲ့သဲ့ကို ဆင်မြန်းရင်း ယုံကြည်ချက်စခန်းတွင် ရေးဖွဲ့ခဲ့သော ဆရာ၏
“ဦးလည်မသုန်” အသက်ဝင် လှုပ်ရှားလာပါပြီ။

ဆရာတက္ကသိုလ်နန္ဒမိတ်အား လေးစားတမ်းတစွာဖြင့်...

အချိန်ကာလကား ၁၉၄၀ ပြည့်နှစ်ဝန်းကျင်...

ကမ္ဘာနိုင်ငံရေးအခြေအနေတွင် ရှုပ်ရှုပ်ထွေးထွေး လှုပ်လှုပ်ခတ်ခတ်။

ကမ္ဘာသူ ကမ္ဘာသားတွေ မျက်စိဖွင့် နားစွင့်နေကြရသည်။ နိုင်ငံရေး၊ စစ်ရေးသတင်းများကို မျက်ခြည်မပြတ် စောင့်ကြည့် အကဲခတ်နေကြရသည်။ အထူးသဖြင့် ဥရောပတိုက်တစ်ဝန်းက ပြည်သူပြည်သားတွေ။

နိုင်ငံခေါင်းဆောင်များ တစ်ဦးနှင့်တစ်ဦး အဆက်အသွယ်မပြတ်ကြ။ အရေးကြီးလျှင် ကြီးသလို သတင်းပို့ကြသည်။ သတင်းဖလှယ်ကြသည်။ အယူအဆချင်း၊ သဘောထားချင်း ဖလှယ်ကြသည်။ သူတို့အားလုံး ကမ္ဘာနိုင်ငံရေးစင်မြင့်ပေါ်သို့ တက်လာသူတစ်ဦးကို မျက်စိဒေါက်ထောက်ကြည့်နေကြသည်။ စိုးရိမ်တကြီး အကဲခတ်နေကြသည်။

ထိုသူကား ဂျာမနီပြည်၏ အာဏာရှင် ဟစ်တလာ။

သူက အိမ်နီးချင်းပိုလန်နိုင်ငံကို ကျူးကျော်ဝင်ရောက်တိုက်ခိုက် သိမ်းပိုက်ထားပြီ။ ထိုမျှမကသေး။ အိမ်နီးနားချင်း အခြားနိုင်ငံများကို ကျူးကျော်သိမ်းပိုက်ဖို့ ခြိမ်းခြောက်နေသည်။ ဟစ်တလာဆိုသည့် အာဏာရှင်က နီးနားဝန်းကျင်ရှိ ဥရောပနိုင်ငံများကိုသာမက တစ်ကမ္ဘာလုံးကိုပင် သိမ်းပိုက်အုပ်စိုးဖို့ အကြံရှိသူ။

နာဇီအာဏာရှင်ဟစ်တလာ၏ ခြိမ်းခြောက်မှုကို အနီးကပ်ခံနေရသည့် နိုင်ငံများထဲတွင် အင်္ဂလန်နိုင်ငံလည်း ပါသည်။ ဟစ်တလာ၏ ခြိမ်းခြောက်မှုကို ဖက်ပြိုင်အန်တုနေသော်လည်း တကယ်တမ်း ပြေးကြည့်တော့ အင်္ဂလန်သည် အဖော်မဲ့ တစ်ကိုယ်တည်း။

ထိုစဉ်က အင်္ဂလန်တွင် အာဏာရအုပ်စိုးနေသူမှာ ချိန်ဘာလိန်။ သူက ဟစ်တလာကို စစ်ရေးအရ ဆန့်ကျင်ဖို့ အမေရိကန်၏ ကမ်းလှမ်းချက်ကို စိတ်မဝင်စား။ တုံ့ပြန်မှုမပြု။ ထိုအတောအတွင်း စစ်အင်အားကြီး ဂျာမနီ၏ အန္တရာယ်ကို ကြိုတင်သိမြင်နေသည့် စင်စတန်ချာချီက ဗြိတိန်အနေဖြင့် ကြိုတင် စစ်ပြင်ထားရမည်ဟု စည်းရုံးသည်။ လှုံ့ဆော်သည်။

သို့သော် ချိန်ဘာလိန်၏ အယူအဆတစ်မျိုး၊ ဟစ်တလာ၏ တောင်းဆို ချက်များထဲက တချို့တစ်ဝက်ကို လိုက်လျောလိုက်လျှင် ဟစ်တလာ ကျေနပ်သွား လိမ့်မည်။ သို့ဆိုလျှင် ဟစ်တလာက ဗြိတိန်ကို ရန်သူအဖြစ် သတ်မှတ်မည် မဟုတ်။ ဟစ်တလာနှင့် ရန်ပြေစာန်ပြေဖြစ်နေလျှင် တော်ပြီဟု သဘောထားနေသူ ချိန်ဘာလိန်။

ချိန်ဘာလိန်အုပ်စုက အာဏာရနေသည်။
ဂျာမနီအာဏာရှင် ဟစ်တလာ ကမ္ဘာကြီးတစ်ခုလုံးသို့ ပေးလာနိုင်မည့် အန္တရာယ်ကို များစွာ ကြိုတင်ဟောကိန်းထုတ်ကာ စစ်အတွက် လက်နက်ပြင် ထားရမည်ဟု သတိပေးခဲ့သည်။

ဤသို့ သတိပေးခဲ့ခြင်းကိုပင် ချိန်ဘာလိန်အုပ်စုက ချာချီအား စစ်ဝါဒီ၊ စစ်ဘီလူးဟု တံဆိပ်တပ်လျက် ဝိုင်းပယ်ထားခဲ့ခြင်း။

ချာချီအဖြစ်က နိုင်ငံရေးနှု နာသည်။
ချာချီအနားသို့ ကပ်မည့်သူ မရှိသလောက်။
သို့သော် တစ်ယောက်တော့ ရှိသေးသည်။
ထိုတစ်ယောက်က ဦးလည်မသုန်။
ဦးလည်မသုန်၏ ယုံကြည်စိတ်ချရသော ရဲဘော်က ဗိုလ်မှူးကြီးဂူဘင်။
ချာချီသည် ဦးလည်မသုန်နှင့်တိုင်ပင်ကာ အထူးလျှို့ဝှက်ထောက်လှမ်းရေး အဖွဲ့ ၁ ဖွဲ့ကို ဖွဲ့စည်းထားခဲ့သည်။

နန်းရင်းဝန်ကြီး ချိန်ဘာလိန် မသိအောင် တစ်ဖက်မှ လျှို့ဝှက်လှုပ်ရှား နေရပြီး အခြားတစ်ဖက်တွင် ရန်သူဖြစ်လာမည့် ဂျာမနီ နာစီတို့ မရိပ်မိအောင်။
ချာချီနှင့် ချာချီဘက်တော်သားတို့အဖြစ်က ဆူးနှစ်ဖက်အကြား သီးရသည့် ဘူးသီးလို။

ဂူဘင်က ဘုရင့်အမြောက်တပ် ဗိုလ်မှူးကြီး။
ဂူဘင်သည် အရပ်ဝတ်အရပ်စားကို စီးပွားရေးသမားတစ်ဦးအသွင် ဝတ်

ဆင်ကာ ပိုလန်နိုင်ငံ၌ လှုပ်ရှားနေခဲ့သည်။
အမှန်တော့ ဂူဘင်က နန်းရင်းဝန်ကြီး ချိန်ဘာလိန်ကိုယ်တိုင် လျှို့ဝှက်စွာ ခန့်ထားခဲ့သည့် စစ်ထောက်လှမ်းရေး။

ဂူဘင်အား ဦးလည်မသုန်က စည်းရုံးသိမ်းသွင်းနိုင်ခဲ့သည်။ သို့ဖြစ်၍လည်း ဂူဘင်က ပိုလန်တွင် စက်မှုစီးပွားရေးသမားအဖြစ် လှုပ်ရှားနေနိုင်ခြင်း။

ချက်နယ်စပ်နှင့် ပိုလန်နိုင်ငံအနီးတွင် တည်ဆောက်ထားသည့် စက်ရုံများမှ ထုတ်လုပ်သည့် စကားဝှက်စက်များကို ဂျာမန်နယ်စပ်ရှိ ဂျာမန်အက်စ်အက်စ် တပ်များသို့ ပို့ပေးနေ၏။

“ဆက်သွယ်ရေး လျင်စေ”
“ထိုးစစ်က လျှပ်ပြက်သလို မြန်စေ”
“အောင်ပွဲက မလွဲ”

ဤကား ဟစ်တလာညွှန်ကြားချက်။
ဤညွှန်ကြားချက် ၂ ရပ်တွင် ပထမညွှန်ကြားချက်ကို လက်တွေ့အားဖြင့် အထိရောက်ဆုံးဖြစ်အောင် ဆောင်ရွက်နေသူကား ဟစ်တလာ့ အက်စ်အက်စ် ကိုယ်ရံတော်တပ်ဖွဲ့မှ ဗိုလ်ချုပ်ဟောဒရစ်။

ဟောဒရစ် ဦးစီးသည့် စကားဝှက်စက်ရုံများမှ ထုတ်လုပ်သည့် စကားဝှက် စက်များကို ဟောဒရစ် စကားဝှက်စက်ဟု နာမည်ပေးထားသည်။

ဂူဘင်က ဟောဒရစ်စကားဝှက်စက်ကို ခိုးထုတ်ရန် ၂ နည်း၊ ၂ လမ်း ကြံသည်။

ပထမနည်းက ပိုလန်နိုင်ငံ ဝါဆောမြို့တော်မှပင် ခိုးထုတ်ရန်။
ဒုတိယနည်းက ပိုလန်ရှိ နာစီဆန့်ကျင်ရေး မြေအောက်တော်လှန်ရေးသမား အချို့နှင့် ပေါင်းကာ ချက်နယ်စပ်နှင့် ပိုလန်နိုင်ငံအနီးရှိ စကားဝှက်စက်ရုံမှ ပုံမှားရိုက်ယူရန်။

[၂]

ဂျာမန်နယ်စပ်တွင် ချထားသည့် ကင်းစပ်စခန်းများသို့ ဟောဒရစ်စကား ဝှက်စက်များကို ဂျာမန် အက်စ်အက်စ်အဖွဲ့ဝင်များက ဖြန့်ဖြူးပေးနေ၏။

စကားဝှက်စက်များကို သာမန်ပစ္စည်း ၁ ခုဟု ထင်ရလေအောင် အများ ကိုင်ဆောင်နေကျ သားရေအိတ်များတွင် ထည့်၍ ပို့ပေးနေကြသည်။

ဝါဆောမြို့တော် ဘရစ္စတောလ်ဟိုတယ် ဝန်စည်စလယ်များထားသည့် အခန်းဝယ် သည်လိုခရီးဆောင်သားရေအိတ်များက စုပုံနေတတ်၏။

ဂူဘင်က ထိုသားရေအိတ်များအနက် အိတ် ၁ လုံးတွင် စကားဝှက်စက် ထည့်သွင်းထားကြောင်း တွေ့ရသည်။ ထို့ကြောင့် ဝါဆောတွင် တာဝန်ချထားခြင်း ခံရသော ဒင်နစ္စတန်အား လျှို့ဝှက်သတင်း ပို့လိုက်သည်။

ဒင်နစ္စတန်က ပထမကမ္ဘာစစ်ကြီးအတွင်း ဘုရင့်ရေတပ်မတော် ထောက် လှမ်းရေး။ စစ်အပြီးတွင် ဂျာမန်ဘာသာစာပေပါမောက္ခ။

ဒုတိယကမ္ဘာစစ်ဖြစ်ခါနီးတွင် ဦးလည်မသုန်နှင့် ပြန်ဆိုမိကြကာ လျှို့ဝှက် ထောက်လှမ်းရေး။

ဒင်နစ္စတန်ကလည်း ဦးလည်မသုန်လိုပင် စကော့လူမျိုး။

ယခုအမျိုးနွယ် အသက် ၅၀ ရှိနေပြီ။

ဒင်နစ္စတန်က ဟောဒရစ်စကားဝှက်စက် ထည့်ထားသည့် သားရေအိတ်နှင့် ကပ်ထားသည့် လေဘယ်၊ ပွန်းရိုနေသည့်နေရာမှအစ တစ်ပုံစံတည်းတူသော အိတ်ကို ဘရစ္စတောလ်ဟိုတယ်သို့ ယူလာသည်။

လူလစ်သည်အချိန်...

ဒင်နစ္စတန်က မိမိသားရေအိတ်ကို စတိုခန်းထဲမှ ထုတ်ယူသလိုလိုနှင့် စကားဝှက်စက်ပါသည့် သားရေအိတ်ကို ဆွဲယူကာ ဟိုတယ်အတွင်းမှ ထွက်လာခဲ့ သည်။

ဟိုတယ်ရှေ့တွင် ကားတစ်စီးက အသင့်စောင့်လျက်။

ဒင်နစ္စတန်က ဘရစ္စတောလ်ဟိုတယ် စတိုခန်းမှ ဟောဒရစ်စကားဝှက် စက်ကို လန်ဒန်အရောက် ခိုးထုတ်နေစဉ်...

ချက်နယ်စပ်နှင့် ပိုလန်နိုင်ငံအနီးရှိ ဟောဒရစ်စကားဝှက်စက်ရုံမှ စကားဝှက် စက်တစ်လုံးကို တင်၍ မောင်းထွက်လာသည့် ဂျာမန်စစ်ထရပ်ကား ၁ စီး ကလည်း ချွဲခိုတိုက်ခိုက်ခြင်းခံလိုက်ရသည်။

တိုက်ခိုက်သူများက ပိုလန်မျိုးချစ်မြေအောက်တော်လှန်ရေးသမား ၆ ယောက်။

ချွဲခိုတိုက်ခိုက်ခံရပြီး မီးလောင်သွားသည့် ထရပ်ကားနေရာတွင် စကားဝှက် စက်၌ တပ်ဆင်ထားလေ့ရှိသည့် ကျွိုင်း၊ စပရင်ရိုတာ စသည့် စက်ကိရိယာ အစိတ်အပိုင်းများကို ကားမီးလောင်နေစဉ် ပစ်ချထားခဲ့ကြ၏။

ဦးလည်မသုန် ဦးစီးသော အထူးလျှို့ဝှက်ထောက်လှမ်းရေးများက လျှို့ဝှက် ဌာနချုပ် ဖွင့်ထားသည့် ဘလက်ချိုလေ ဥယျာဉ်တွင်းရှိ အဆောက်အအုံထဲမှ ဟောဒရစ်စကားဝှက်စက်ကို မည်သို့ကိုင်တွယ်ရမည်ကို စမ်းကြည့်နိုင်ကြပြီ။

ဟစ်တလာက သူ့ဗိုလ်ချုပ်ကြီးများသို့ပေးသည့် အမိန့်များ၊ ဗိုလ်ချုပ်ကြီး များက ဟစ်တလာထံ ပြန်ပို့သည့် သတင်းများ၊ ဗိုလ်ချုပ်ကြီးများက လက် အောက် တပ်မှူးများထံပို့သည့် အမိန့်ညွှန်ကြားချက်များ၊ လက်အောက်တပ်မှူး များက ပြန်ပို့သည့်သတင်းများကို ဘောဒရစ်စကားဝှက်စက်ကို အသုံးချ၍ သိလာ နိုင်ကြပေတော့မည်ဟူသော မျှော်လင့်ချက်ကြီးဖြင့်...



စကားဝှက်စက်က ခရီးဆောင်လက်နှိပ်စက်ပုံစံ။

လက်နှိပ်စက်မှာလိုပင် ခလုတ်ခုံများ တပ်ဆင်လျက်။

ဤခလုတ်ခုံများကို လျှပ်စစ်ဖြင့် ဆက်သွယ်ထားသည်။

ခလုတ်ခုံတွင်တပ်ဆင်ထားသည့် ခလုတ်ကလေးများကို လျှပ်စစ်နည်းဖြင့်

လိုချင်သလို လျှင်မြန်စွာ ပြောင်းလဲပစ်နိုင်သည်။

ရိုးရိုးလက်နှိပ်စက်နှင့် စကားဝှက်စက် ထူးခြားချက်မှာ ရိုးရိုးလက်နှိပ်စက် တွင် 'အေ'ဆိုသော ခလုတ်ကလေးကို ရိုက်လိုက်လျှင် စာရွက်ပေါ်၌ 'အေ'

အက္ခရာပင် ပေါ်လာသည်။

စကားဝှက်စက်ကမူ ဤသို့မဟုတ်။

'အေ'ဟုရေးထားသည့် ခလုတ်ကလေးကို နှိပ်လိုက်လျှင် 'ဇက်'ဟု စာရွက် တွင် ပေါ်လာသည်။ 'ဇက်'ကို နှိပ်လိုက်လျှင် 'အေ'စာလုံး ပေါ်လာသည်။

သို့ရာတွင် ခလုတ်ခုံနှင့် ခလုတ်ကလေးများကို စနစ်တကျ စီစဉ်ပြင်ဆင် နိုင်မှသာ ဂျာမန်တပ်စခန်းအချင်းချင်း ပေးပို့သည့်သတင်းများကို ဖမ်းယူရရှိ နိုင်မည်။

စနစ်တကျ မစီစဉ်တတ်လျှင် အက္ခရာများကို ဖမ်းယူရရှိသော်လည်း အဓိပ္ပာယ်ဖော်၍ မရနိုင်။

သို့ဖြစ်ရာ ဟောဒရစ်စကားဝှက်စက်ကို အသုံးပြုနည်း လမ်းညွှန်စာအုပ် နတ်ဘွတ်ခ်ကို ရရှိရန် လိုလာပြန်၏။

ဦးလည်မသုန်ထံသို့ ဟောဒရစ်စကားဝှက်စက် ရောက်လာပြီးနောက်

တစ်ပတ်အကြာတွင် ဟစ်တလာ ဂျာမန်တပ်များက ပိုလန်နိုင်ငံကို ဝင်တိုက်သည်။

၁၉၃၉ ခု၊ စက်တင်ဘာလ ၁ ရက်။

ဟစ်တလာဂျာမန်တပ်များက ပိုလန်ကို ဝင်မတိုက်မီ ၆ ရက်အလိုတွင် ဗြိတိန်နိုင်ငံ ချိန်ဘာလိန်အစိုးရက ပိုလန်နိုင်ငံနှင့် မဟာမိတ်စာချုပ်တစ်ရပ် ချုပ်ဆိုခဲ့သည်။

၁၉၃၉ ခု၊ စက်တင်ဘာလ ၁ ရက်...

ဟစ်တလာဂျာမန်တပ်များက ပိုလန်ကို ဝင်မတိုက်မီ ၆ ရက်အလိုတွင် ဗြိတိန်နိုင်ငံ ချိန်ဘာလိန်အစိုးရက ပိုလန်နိုင်ငံနှင့် မဟာမိတ်စာချုပ်တစ်ရပ် ချုပ်ဆိုခဲ့သည်။

၁၉၃၉ ခု၊ သြဂုတ်လ ၂၅ ရက်နေ့...

တစ်ယောက်ယောက်က တစ်နိုင်နိုင်ကို ဝင်တိုက်လာလျှင် စစ်ရေးဖြင့် ကူညီကြစတမ်း။

၆ ရက်အကြာတွင် ဟစ်တလာတပ်များက ပိုလန်ကို ဝင်တိုက်လာပြီ။

ချိန်ဘာလိန်အဖို့ အခက်ကြုံလာရတော့၏။

ဟစ်တလာအား အလိုလိုက် အကြိုက်ကိုပေးကာ ချောပေါင်းနေခဲ့သည့် ချိန်ဘာလိန်အဖို့ လုပ်စရာ တစ်ခုသာကျန်တော့သည်။

ဟစ်တလာဂျာမန်ကို စစ်ကြေညာခြင်း...

၁၉၃၉ ခု၊ စက်တင်ဘာလ ၃ ရက်နေ့တွင် ဗြိတိန်ရော၊ ပြင်သစ်နိုင်ငံကပါ ဟစ်တလာဂျာမန်ကို စစ်ကြေညာလိုက်သည်။

ထိုနေ့တွင်ပင် ချိန်ဘာလိန်အစိုးရက နိုင်ငံရေးနုနာသည်ကြီး ချာချီအား ဘုရင့်ရေတပ်မတော် ပထမတန်း စစ်ဦးစီးချုပ်ရာထူးတွင် ခန့်အပ်ခဲ့ရတော့သည်။

ပထမကမ္ဘာစစ်ကြီး ပြစ်သွားလာတော့မည့် ၁၉၁၁ ခုနှစ်၌ ဘုရင့် ရေ တပ်မတော် ပထမတန်း စစ်ဦးစီးချုပ်ရာထူးကို ခန့်အပ်ခြင်းခံခဲ့ရသော...

ဝင်စတန်ချာချီက ၂၈ နှစ်အကြာတွင်မှ ရေတပ်မတော်စစ်ဦးစီးချုပ်ရာထူးကို ပြန်၍ရလာခဲ့သည်။

ဦးလည်မသုန်တို့လူစုအဖို့ အသက်ရှူမချောင်သွားသလိုလို၊ သို့သော် ဟစ်တလာ

က လက်ဦးနေပြီ။

လက်ဦးမှုက မနှိုင်းသာမအောင် အတိုင်းအတာကွာနေပြီ။

ပိုလန်ကို ဟစ်တလာ ဝင်တိုက်ရာတွင် ဟစ်တလာသုံးသည့် ပရိယာယ် ကိုလည်း ကြည့်ပါဦး။

ထောင်သွင်းအကျဉ်းချထားသည့် ဂျူးအမျိုးသားများထဲမှ သန်သန်စွမ်းစွမ်း ရှိနေသူ ဂျူး ၁၁ ယောက်ကို ရွေးထုတ်လိုက်သည်။

လက်ထိပ် ခြေထိပ်ခတ်ကာ ဂျာမန်-ပိုလန်နယ်စပ်သို့ အလုပ်ပိတ်ထားသည့် စစ်ထရပ်ကားများဖြင့် ခေါ်သွားသည်။

ဂျာမန်-ပိုလန်နယ်စပ်ရှိ ဂျာမန်စစ်တပ် ဆက်သွယ်ရေးစခန်းသို့ ရောက်သော အခါ ဂျူး ၁၁ ယောက်အား ပိုလန်စစ်ဝတ်စုံများ ဝတ်ပေးလိုက်သည်။

လက်ထဲတွင် ပိုလန်စစ်တပ်သားများ ကိုင်ဆောင်နေကျ ရိုင်ဖယ်။

ရိုင်ဖယ်ခလုတ်ထဲတွင်မူ ဗလာယမ်းတောင့်များ။

ဂျူး ၁၁ ယောက်အား စစ်ထရပ်ကားဖြင့် ခေါ်ယူလာခဲ့သူ အက်စ်အက်စ် တပ်မှူးက ဂျူး ၁၁ ယောက်အား ဂျာမန်ဆက်သွယ်ရေးစခန်း ပတ်လည်တွင် နေရာယူခိုင်းလိုက်၏။

ဂျူး ၁၁ ယောက် နောက်ကျောတွင် အက်စ်အက်စ်တပ်သား ၁ ယောက်စီ၊ မောင်းအသင့်တင်ကာ လှံစွပ်တပ်ထားသည့် ဂျာမန်ရိုင်ဖယ်များက ဂျူး ၁၁ ယောက်၏ နောက်ကျောကို ခပ်ဖိဖိကလေး ထောက်လျက်။

တပ်မှူးက ပစ်မိန့်ပေးလိုက်သည်နှင့် တစ်ပြိုင်နက် သေနတ်သံများ ပေါ် ထွက်လာ၏။

အချိန်က ည ၂ နာရီ။

ဂျူး ၁၁ ယောက်က နောက်ဘက်ရှိ အက်စ်အက်စ်တပ်သား ၁၁ ယောက် ၏ လက်ချက်ဖြင့် လဲပြိုသွားကြ၏။

သည်တော့မှ အက်စ်အက်စ်တပ်သားများက ဂျူး ၁၁ ယောက်၏ ရင်ကို ကျည်ဆန်များ ထပ်သွင်းပေးလိုက်ကြသည်။

ပိုလန်စစ်တပ်က ဂျာမန်ပိုင်နက်အတွင်းသို့ ကျူးကျော်ဝင်ရောက်လာကာ ဂျာမန်ဆက်သွယ်ရေးစခန်းကို လာရောက်တိုက်ခိုက်သောကြောင့်...

ဂျာမန်တပ်များက ခုခံရေးစစ်ကို ဆင်နွဲရပါသည်ဟု ဟစ်တလာက ကြေညာလိုက်သည်။

ကြေညာသည်အချိန်က နောက်တစ်နေ့ နံနက် ၈ နာရီ။
ထိုအချိန်၌ ဂျာမန်တပ်များက ပိုလန်နိုင်ငံထဲသို့ အလုံးအရင်းဖြင့် ဝင်ရောက်
နေကြလေပြီ။

ဟစ်တလာသည် ဤနည်း၊ ဤပုံစံ၊ ဤပရိယာယ်ကို ရေလဲအမျိုးမျိုးဖြင့်
သုံးကာ...

ရိုင်းလန်၊ ဩစတြီးယား၊ ချက်သုဒ္ဒိတန်လန်၊ ဂရိတ် တို့ကို တစ်စတစ်စ
ဝါးမျိုးပြီးခဲ့လေပြီ။

ခုတော့ ပိုလန်အလှည့်။

၁၉၃၉ မှ၊ စက်တင်ဘာလ ၁ ရက်နေ့တွင် ဟစ်တလာဂျာမန်တပ်များက
ပိုလန်ကို အလုံးအရင်း ဖြင့် ဝင်တိုက်လာတော့မှ...

ဗြိတိန်နိုင်ငံ ချိန်ဘာလိန်အစိုးရက ဩဂုတ်လ ၃ ရက်နေ့၌ ဟစ်တလာ
ဂျာမန်နိုင်ငံအား စစ်ကြေညာခဲ့တော့၏။

ထိုနေ့တွင်ပင် နိုင်ငံရေးနုနာသည်ကြီးအဖြစ် စွန့်ပယ်ထားခဲ့သော ဝင်စတန်
ချာချီအား ၁၇ရက်နေ့တပ်မတော် ပထမတန်းစစ်ဦးစီးချုပ် တာဝန်ကို ပေးအပ်
ခဲ့သည်။

ပထမကမ္ဘာစစ်ကြီးအတွင်း ပထမတန်းစစ်ဦးစီးချုပ် ဖြစ်လာခဲ့သော
ဝင်စတန်ချာချီက ခုမှ နေရာမှန်သို့ ပြန်ရောက်လာသည်။

“ဝင်စတန် ပြန်လာပြီ”

ဤသတင်းက ဗြိတိသျှ ကြည်း၊ ရေ၊ လေ တပ်မတော်အတွင်းသို့ ခဏချင်း
ပြန့်သွားသည်။

ဟစ်တလာရန်စွယ်ကို အရင်းမှဖြိုပစ်လိုက်ချင်သူများနှင့် ဦးလည်မသုန်တို့
လူစုက လက်ခမောင်း တဖြောင်းဖြောင်းမြည်အောင် ခတ်လိုက်ကြသည်။

သို့သော် ရန်သူက လက်ဦးနေပြီ။

လိုက်၍မမိ တိုက်၍မနိုင်လောက်အောင် လက်ဦးနေပြီ။

[၃]

ဟစ်တလာ နာဇီဂျာမန်တပ်များက ပိုလန်နိုင်ငံကို ဝင်တိုက်သည့်နေ့...
၁၉၃၉ ခု၊ စက်တင်ဘာလ ၁ ရက်နေ့။

ထိုနေ့တွင် ဗြိတိသျှနန်းရင်းဝန်ကြီး ချိန်ဘာလိန်က ဟစ်တလာထံ

ရာဇသံပေးလိုက်သည်။

“ဂျာမန်တပ်များ ပိုလန်နိုင်ငံမှ ဆုတ်ခွာမသွားလျှင် သင်နှင့်
ကျွန်ုပ်တို့သည် စစ်ဖြစ်လာရမည့် အခြေအနေမျိုးသို့ ရောက်လာ
ရလိမ့်မည်”

ခေါ်တော့ ရာဇသံ။ သို့သော် လေသံကပျော့ပျော့။

ဂျာမန်တို့က ပိုလန်နိုင်ငံငယ်ကလေးကို အလုံးအရင်းဖြင့် ဝင်တိုက်နေ
ပါလျက် ဗြိတိသျှနန်းရင်းဝန်ကြီး ချိန်ဘာလိန်လေသံက ‘ရာဇသံ’မပါလှ။

စစ်ဖြစ်လာရမည့် အခြေအနေမျိုးသို့ ရောက်လာရလိမ့်မည်...တဲ့။

ပိုလန်နှင့် ဗြိတိန်တို့ မဟာမိတ်စာချုပ် ချုပ်ဆိုခဲ့သည်ကလည်း မနေ့
တစ်နေ့ကမှဟု ဆိုရမလို။

၆ ရက်သာ ကြာသေးသည်။

၆ ရက်ကြာ ၇ ရက်မြောက်နေ့တွင် ဗြိတိန်နှင့် မဟာမိတ်စာချုပ် ချုပ်ဆို
ထားသည့် ပိုလန်ကို ဟစ်တလာက ဝင်တိုက်နေပြီ။

ချိန်ဘာလိန်က စစ်မကြေညာနိုင်သေး။

ရာဇသံပေးရုံသာ ပေးနေသေးသည်။

စက်တင်ဘာလ ၁ ရက်။

စက်တင်ဘာလ ၂ ရက်။

ကြားတွင် ၁ ရက်ခံနေပြီးမှ တစ်နည်းအားဖြင့်ဆိုလျှင်...

ပိုလန်နိုင်ငံငယ်ကလေး ဂျာမန်တပ်များကြောင့် ဖွတ်ဖွတ်ကြေသလောက်
ဖြစ်နေပြီးမှ ချိန်ဘာလိန်က ဟစ်တလာဂျာမန်ကို စစ်ကြေညာနိုင်တော့၏။

ဤသို့စစ်ကြေညာရန် တွန့်ဆုတ် တွန့်ဆုတ် ဖြစ်နေရခြင်းမှာလည်း
ဟစ်တလာက ဥရောပတိုက်ကြီး တစ်ခုလုံးနှင့် ဗြိတိန်နိုင်ငံနှင့် ဗြိတိသျှ
အင်ပိုင်ယာကိုပါ အနိုင်သိမ်းရန် စစ်လက်နက်များ ပြင်ဆင်၊ စစ်တပ်များကို
လေ့ကျင့်နေစဉ်...

နန်းရင်းဝန် ချိန်ဘာလိန်က ဟစ်တလာအကြိုက် အလိုလိုက်၍ အလိုက်
ပေးကာ ရွှေပြည်အေးတရား လက်ကိုင်ထားအောင် ‘အချောတော်’အဖြစ် ကျင့်သုံး
နေခဲ့ခြင်းကြောင့်။

ဝင်စတန်ချာချီက ပိုလန်အရေးအခင်းနှင့် စပ်လျဉ်း၍...

“နောက်ဆုံးမှာတော့ စစ်ကြေညာလိုက်ရတဲ့အထိ ဖြစ်လာခဲ့ရ

တာပါပဲ။ ဒါပေမဲ့ စစ်ကြည့်ရာတဲ့အချိန်ဟာ ဗြိတိန်နိုင်ငံအတွက် အဆိုးဆုံးအချိန် ဖြစ်နေရပြီ။

စစ်ကြည့်ရာပုံ ကြည့်နည်းကလည်း ပျော့ညံ့ညံ့။ ဘာမှ စိတ်အားတက်ကြွဖို့ မကောင်းဘူး။ ဗြိတိသျှလူမျိုးတွေကတော့ ထောင်နဲ့ သောင်းနဲ့ဖျိပြီး အသက်အိုးအိမ်တွေကို စတေးကြရတော့ မှာပဲ။

ဟစ်တလာဂျာမန်တပ်များက ပိုလန်နိုင်ငံငယ်ကလေးအား ဝင်ရောက် တိုက်ခိုက်သည်ကို ချိန်ဘာလိန်အစိုးရက အမေရိကန်သံအမတ်ကြီး ဂျိုးဇက်ပိ ကနေဒါ သတင်းပေးမှ သိခဲ့ရသည်။

ဂျိုးဇက်ပိကနေဒါက ဗြိတိန်နိုင်ငံဆိုင်ရာ အာဏာကုန်လွှဲအပ်ခြင်းခံရသည့် အမေရိကန်သံအမတ်ကြီး။

ထိုအချိန်က ချိန်ဘာလိန်အစိုးရလက်အောက်တွင် ထောက်လှမ်းရေးအဖွဲ့ ဖွဲ့ထားခဲ့၏။

အဖွဲ့အမည်က 'အစိုးရ ကုတ်ဒ်နှင့် ဆိုက်ဖာကျောင်း' (Government Code and Cipher School.)

အတိုကောက်အားဖြင့် ဂျီစီစီအက်စ်။ (G.C.C.S.)။

ဂျီစီစီအက်စ် ထောက်လှမ်းရေးအဖွဲ့သည် ဟစ်တလာဂျာမန်တပ်များ ပိုလန်ကို အလုံးအရင်းဖြင့် ဝင်တိုက်သည်ကိုပင် မသိနိုင်ခဲ့ပါဘဲကား။

နိုင်ငံရေးနူးနာသည်ကြီးဖြစ်နေခဲ့သော ဝင်စတန်ချာချီက ဘုရင့်ရေတပ်မတော် ပထမတန်းစစ်ဦးစီးချုပ် ဖြစ်လာသောအခါ...

ဘုရင့်ရေတပ်မတော်ရှိ တိုက်သင်္ဘော၊ ဖျက်သင်္ဘော၊ ကုန်တင်သင်္ဘော၊ စစ်သားတင်သင်္ဘောများကို မိမိထိုးထွင်းဉာဏ်အလျောက် လှုပ်ရှားနိုင်ခွင့် ရလာ တော့၏။

လျှို့ဝှက်ထောက်လှမ်းရေးနှင့် လျှို့ဝှက်လှုပ်ရှားရေးကိုလည်း ဝင်စတန်ချာချီ က တစ်စုံတစ်ခုသော အတိုင်းအတာအထိ လုပ်နိုင်ခွင့်ရလာသည်။

ချာချီက ဘုရင့်ရေတပ်မတော် ဦးစီးဌာနချုပ်တွင်ထိုင်ကာ လျှို့ဝှက် ထောက်လှမ်းရေးနှင့် လျှို့ဝှက် လှုပ်ရှားရေးအဖွဲ့များကို ညွှန်ကြားချက်ပေးနိုင် လာ၏။

ရေတပ်ဗိုလ်ချုပ်ကြီး ဆာဘရူးဆင်ကလဲယားက ရေတပ်စစ်ဦးစီးချုပ်

ချာချီ၏ ယုံကြည်ကိုးစားရသည့် လက်ရုံးတစ်ဆူ ဖြစ်လာသည်။

ပိုလန်မျှော်ကြိုဆင်ကလဲယားအား 'စီ'ဟု ချစ်ခင်နိုး အာလုတ်ပြုလေ့ရှိကြသည်။

ချာချီနှင့် စီက ဗြိတိသျှအင်ပိုင်ရာကြီး၏ အရှင်သခင်ဖြစ်သော ဧကရာဇ်နှင့် နှင့် ဗြိတိသျှလူမျိုးများအတွက် အချိုးကြေကြေ အရေခန်းမန်း၊ တတ်စွမ်းသမျှ အလုပ်အကျွေးပြုကြမည်ဟု အမိဋ္ဌာန်ပြုလိုက်ကြ၏။

သို့ရာတွင် ဗြိတိန်နိုင်ငံ တရားဝင်အစိုးရအဖွဲ့ ခေါင်းဆောင်ဖြစ်နေသူက နန်းရင်းဝန်ကြီးချိန်ဘာလိန်။

ချာချီက ချိန်ဘာလိန်အား မသိမသာ ဘေးဖယ်ထားပြီး မိမိ၏ ရှိရင်းစွဲ အထူးလျှို့ဝှက်ထောက်လှမ်းရေးအဖွဲ့ကို ပို၍အစွမ်းထက်လာအောင် ဦးလည်မသုန် အား စည်းရုံးခိုင်းသည်။

ဒင်နစွတန်လို ဝါရင့်ထောက်လှမ်းရေးသမားများ၊ သင်္ဘောစာရေးများ၊ ကမ္ဘာလှည့်ပုဂ္ဂိုလ်များ၊ ဘဏ်မန်နေဂျာများ၊ တပ်မတော်အရာရှိများ၊ အမျိုးသမီး များ...

ဦးလည်မသုန်၏ အထူးလျှို့ဝှက်ထောက်လှမ်းရေးအဖွဲ့တွင် စိတ်လိုလက်ရ ပါဝင်လာကြ၏။

စီ၊ အိတ်ချ်၊ အိလစွ ခေါ် ဒစ်၊ အိရစ် ဘောလီ၊ ဂူဘင်၊ ဒင်နစွတန် စသူတို့မှာ လျှို့ဝှက်ထောက်လှမ်းရေးနှင့် လျှို့ဝှက်လှုပ်ရှားရေးတွင် အစွမ်းထက် သူများ...

အိရစ်ဘောလီဆိုလျှင် တိဝက်အထိ ရုပ်ဖျက်သွားရောက် ထောက်လှမ်းကာ အာရှတိုက်အလယ်ပိုင်း အိန္ဒိယ၊ ရုရှအထိ ခြေဆန့်နိုင်၊ ထောက်လှမ်းနိုင်ခဲ့သူ။

အထူးလျှို့ဝှက်ထောက်လှမ်းရေးဌာနချုပ် တည်ရှိရာ ဘလက်ချ်လေက နာမည်နှင့်လိုက်အောင် ဆိုးသည့်နေရာ။

အုတ်ပုတ်ကျင်းများ၊ ရထားတွဲအဟောင်းများဖြင့် ရှုပ်ပွေနေသည်။ သို့သော် ကောင်းကွက် ၁ ကွက် ရှိနေသည်။

ဂျာမန်တပ်များ ဗြိတိသျှကျွန်းစုပေါ်သို့ တက်လာမည်ဆိုလျှင် ဘလက်ချ် လေ ဥယျာဉ်က တက်လာနိုင်မည့် ကမ်းခြေနှုန်း အဝေးဆုံးနေရာမှာ။

ကမ်းခြေနှင့် မိုင် ၆၀ ကျော်အကွာမှာ။

သို့ဖြစ်၍ ဘလက်ချ်လေဥယျာဉ်ထဲရှိ ရှေးဟောင်းဘုရားရှိခိုးကျောင်း အဆောက်အအုံကို အထူးလျှို့ဝှက်ထောက်လှမ်းရေးဌာနချုပ်အဖြစ် ချာချီက

ရွေးချယ်ထားခြင်း။

ဤဌာနချုပ်ကို နိုင်ငံရေးနုနာသည်ကြီး ဖြစ်နေချိန်၌ပင် ချာချိက ချိန်ဘာလိန်နှင့် ချိန်ဘာလိန်နို့ ထောက်လှမ်းရေးအဖွဲ့ဝင်များမသိအောင် ပုန်းလျှိုးကွယ်ဝှက်ထားနိုင်ခဲ့သည် မဟုတ်လား။

ဘလက်ချ်လေဥယျာဉ်ထဲတွင် သစ်ပင်ကြီးများ အုပ်ဆိုင်လျက်။ ပတ်ပတ်လည်တွင်မူ ဂျုံခင်းပြင်များ။

ဘလက်ချ်လေက ဂျာမန်များကက်လာနိုင်မည့်ကမ်းခြေမှ မိုင် ၆၀ ကွာနေသလို ဥယျာဉ်ထဲရှိ အဆောက်အအုံကလည်း နှစ်ပေါင်း ၆၀ သက်တမ်းရှိနေ၏။

အုတ်ဖုတ်ကျင်းနှင့် မီးရထားတွဲပျက် အဟောင်းအမြင်းများသာ စုပုံနေသည့် သည်လိုနေရာမျိုး၌ စစ်ကြီးတစ်စစ်၏ အသက်သွေးကြောဖြစ်သော စစ်ဘက်အထူးထောက်လှမ်းရေးဌာနချုပ် ရှိနေသည်ဟု မည်သူမျှ မယူဆနိုင်။

အုပ်ဆိုင်နေသည့် သစ်ပင်ကြီးများနှင့်ပြိုင်လျက် ဝိုင်ယာလက်တိုင်များကို ယူထားသည်။ ရုပ်ဝေးမှ သတင်းပို့ချက် ဝိုးတဝါးကို အထင်းသားကြားနိုင်အောင် ထုထားခြင်း။

စည်းရုံးခေါ်ယူထားသည့် ရေဒီယိုအော်ပရေတာများတွင် ပင်လယ်ကူးသင်္ဘောကြီးများပေါ်၌ နှစ်ရှည်လများ လုပ်ကိုင်ခဲ့ကြပူးသည့် ဝါရင့်အော်ပရေတာတစ်ဦးစီ တာဝန်ချပေးထားသည်။

အော်ပရေတာများကို သူ့အဆိုင်နှင့်သူ၊ နေ့ဂျူတီ၊ ညဂျူတီ ခန့်ခွဲပေးထားသည်။

ပင်လယ်ကူးသင်္ဘောကြီးများပေါ်၌ အော်ပရေတာလုပ်သက် ရှည်လာခဲ့သူများက အအိပ်ပျက် အစားပျက် ခံနိုင်ရည်ရှိသည်။ ကျွမ်းကျင်မှုရှိသည်။ ခွဲကောင်းသည်။ ရာဇီဝတရားကို ကြံကြံခံနိုင်သည်။

သင်္ဘောရေဒီယိုအော်ပရေတာများ များများရရှိလာအောင် စုစည်းပေးသူက ရေတပ်ဗိုလ်ချုပ်ကြီးတစ်ဦးဖြစ်သူ ဘလင်ကာဟောလ်။

ဦးလည်မသုန်အား နိုင်ငံခြားသံတမန်များနှင့် ဆက်ဆံရေးတွင် အများဆုံးအကူအညီပေးခဲ့သူက အထူးလျှို့ဝှက်ထောက်လှမ်းရေးအဖွဲ့ဝင်တစ်ဦးဖြစ်သူ ကာတွန်ဒီဝရိတ်။

ပိုလန်မှ ခိုးထုတ်ရယူလာခဲ့သည့် ဟေဒရစ်စကားဝှက်စက်ကို အမျိုးမျိုးစမ်းသပ်ကြည့်ကြသည်။

တစ်ခါတစ်ခါ ဂျာမန်စစ်စခန်း ၂ ခုအကြား အပြန်အလှန်ပေးပို့နေသည့် သတင်းများကို ဖမ်းယူနိုင်ခဲ့သည်။ စကားဝှက်ကို ဖော်ထုတ်နိုင်ခဲ့သည်။

သို့ရာတွင် အများအားဖြင့်မူ ဟေဒရစ်စကားဝှက်စက်ကို အသုံးချရာ၌ အခက်အခဲတွေ့နေရ၏။

ဂျာမန်တို့က ၈ နာရီလျှင်တစ်ကြိမ်စီ ဟေဒရစ်စကားဝှက် စက်ခလုတ်ခုံကို တစ်မျိုးစီပြောင်း၍ သတင်းအပို့အယူ လုပ်နေသောကြောင့်။

ဟစ်တလာဂျာမန်တပ်များက ပိုလန်ကို စစ်တပ်အလုံးအရင်းဖြင့် နယ်စပ်ကို ဖြတ်၍ တိုက်နေစဉ် ဂျာမန်လေတပ်က ပိုလန်မြို့တော် ဝါဆောကို တအုန်းအုန်းပေါက်ကွဲအောင် ဖုံးကြံနေသည်။

ဝင်စတန်ချာချိက နန်းရင်းဝန် ချိန်ဘာလိန်အား “ဗြိတိသျှလေတပ်မတော်ကို ဘာလင်လွတ်ပြီး ဖုံးကြံခိုင်းပါတော့လား” ဟု တဖဗ္ဗတိုက်တွန်းလှုံ့ဆော်ခဲ့သည်။

ချိန်ဘာလိန်က ‘ဘူးခဲ’ငြင်းဆိုနေရုံမက “စေ့စပ်လို့ ရနိုင်သေးတယ်၊ ဆွေးနွေးလို့ ရနိုင်သေးတယ်၊ စစ်မီးကြီးပွားမလာအောင် တားလို့ရနိုင်သေးတယ်” ဟု ယုံယုံကြည်ကြည် ခိုင်ခိုင်မာမာ ပြောနေခဲ့သေးသည်။

ဤအချိန်တွင် ဟစ်တလာ နာဇီဘက်တော်သားဖြစ်နေသည့် လော့ဒ်ဟော်ဟော် အမည်ခံ ဗြိတိသျှအမျိုးသားသစ္စာဖောက် ဝီလျံဂျွိုက်စံက လျှို့ဝှက်အသံလွှင့်ဌာနမှနေ၍ ဒုတိယကမ္ဘာစစ်ကြီး ဖြစ်မလာအောင် တားဆီးနိုင်သည့် အချက်အလက် အကြောင်းခံများ ရှိနေကြောင်း ဝါဒဖြန့်နေလေသည်။

ပိုလန်ကို ဟစ်တလာဂျာမန်တပ်များ အုပ်မိသွားသည်နှင့် တစ်ပြိုင်နက် ဗြိတိသျှ အထူးလျှို့ဝှက်ထောက်လှမ်းရေးတပ်ဖွဲ့ဝင် အမြောက်တပ်ဗိုလ်မှူးကြီး ဂူဘင်နှင့် ပိုလန်နာဇီဆန့်ကျင်ရေး မြေအောက်တော်လှန်ရေးသမားများသည် လည်း လျှို့ဝှက် ဝိုင်ယာလက်အဆက်အသွယ် ပြတ်တောက်သွားခဲ့ရတော့၏။

လောလောဆယ် လုပ်ရမည့်အလုပ်က မြေအောက်ဆက်သွယ်ရေး ရယူရန်နှင့် ရန်သူစခန်းများအကြား ပေးပို့နေသည့် သတင်းများကို ကြားဖြတ် နားထောင်ရန်။

ဘလက်ချ်လေဥယျာဉ်တွင်းရှိ ဦးလည်မသုန် ဦးစီးသည့် အထူးလျှို့ဝှက်ထောက်လှမ်းရေးအဖွဲ့က ပို၍ အလုပ်ရှုပ်နေလေပြီ။

ဟစ်တလာ ဂျာမန်တပ်များ အင်္ဂလိပ်ရေလက်ကြားသို့ ထိုးဖောက်ဝင်ရောက် လာရန် ရက်ပေါင်း ၁၅၀ သာ လိုတော့သည့်အချိန်။

[၄]

“ပြင်သစ်နဲ့ ဗြိတိသျှအစိုးရအဖွဲ့ ခေါင်းဆောင်တွေက ဟစ် တလာရဲ့တပ်တွေဟာ တစ်နည်းနည်းနဲ့ ပိုလန်လွင်ပြင်မှာ ကစဉ် ကလျားဖြစ်သွားကြလိမ့်မယ်လို့ မျှော်လင့်ထားကြတယ်။ ဒါကြောင့် နန်းရင်းဝန်ကြီး ချိန်ဘာလိန်က ရန်သူကို ရန်မမူရအောင် အတတ်နိုင် ဆုံး ကြိုးစားခဲ့တယ်”

ဦးလည်မသုန်က ပိုလန်တိုက်ပွဲနှင့် စပ်လျဉ်း၍ ဤသို့ နောက်ကြောင်းပြန် ခဲ့သည်။

အမေရိကန်သမ္မတ ရုစဗဲကတော့ ချိန်ဘာလိန်ဟာ ဟစ်တလာနဲ့များ ငြိမ်းချမ်းရေးရအောင် စေ့စပ်လိုက်လေမလားဆိုပြီး စိုးရိမ်နေခဲ့တယ်။

ဟစ်တလာကိုရော ချိန်ဘာလိန်ကိုပါ တွန်းလှန်နေတဲ့ အင်အားစုကလေး တွေကိုလည်း သမ္မတကြီးရုစဗဲက ဘယ်လိုမှ အကူအညီများများပေးနိုင်တဲ့ အခြေအနေမျိုး မရှိဘူး။

“အမေရိကန်လူထုကတော့ ဟစ်တလာ နာဇီပါတီရဲ့ ဝါဒ ဖြန့်မှုကို သိပ်အထင်ကြီး လေးစားနေကြတုန်း။ နာဇီတွေရဲ့ဝါဒဖြင့် အမြောက်တွေ၊ ဗုံးတွေဟာ ပိုလန်နိုင်ငံ ဝါဆောမြို့တော်မှာသာမက အမေရိကန် ဝါရှင်တန်မြို့တော်အထိ ရောက်လာမယ်ဆိုတာ မတွက်မိ ကြသေးတဲ့အချိန်။

နောက်ပြီး အမေရိကန်တွေရဲ့ သဘောထားက ကျွန်တော်တို့ ဗြိတိသျှတွေအပေါ် တစ်မျိုးတစ်မည်ဖြစ်နေတဲ့အချိန်”

ထို့ကြောင့်ပင် သမတ္တကြီးရုစဗဲက ချာချီထံ ပုဂ္ဂိုလ်ရေးအရ ရင်ဖွင့်ပေးစာ တစ်စောင်ကို ပေးပို့ခဲ့သည်။

စာက ပုဂ္ဂိုလ်ရေးအရ ပေးစာဖြစ်သလို၊ လျှို့ဝှက်စာလည်းဖြစ်သည်။

သို့ဖြင့် နိုင်ငံရေးအရ သမ္မတအာဏာကို ရနေသော သမ္မတကြီးရုစဗဲနှင့် နိုင်ငံရေးအရ တရားဝင် အာဏာရနေသူ မဟုတ်သည့်တိုင် ရာထူးအရ ဘုရင့် ရေတပ်မတော် ပထမတန်းစစ်ဦးစီးချုပ်ဖြစ်နေသော ဝင်စတန်ချာချီတို့ နှစ်ယောက်

အကြား စာပေးစာယူဖြစ်လာတော့၏။

ထိုသို့ဖြစ်လာသည့်နေ့ကား ၁၉၃၉ မှ၊ စက်တင်ဘာလ ၁၁ ရက်။

ရုစဗဲ ကြားနေအမေရိကန်နိုင်ငံ၏ တရားဝင်ခေါင်းဆောင်။

ချာချီက ဗြိတိန်နိုင်ငံ၏ တရားဝင်ခေါင်းဆောင်ဟု အသိအမှတ်ပြုခြင်း ခံရသေးသူ မဟုတ်။

မည်သို့ပင်ဖြစ်စေ ရုစဗဲက ချာချီအား အသိအမှတ်ပြုကာ နားလည်ထား သည့် အချက်တစ်ချက် ရှိနေ၏။

ချာချီသည် ပါလီမန်တွင် တန်ခိုးအာဏာ ပါဝါမရှိလင့်ကစား ဘုရင့်ရေ တပ်မတော် ပထမတန်း စစ်ဦးစီးချုပ်ရာထူးအရ လျှို့ဝှက်ထောက်လှမ်းရေးနှင့် လျှို့ဝှက်လှုပ်ရှားရေးကို ကြိုးကိုင်နေသူဟူ၍။

သို့ဖြင့် နေဗယ်ပါဆင်၊ ရေတပ်မှလူဟု လက်မှတ်ထိုးထားသည့် ချာချီ ပြန်စာများက ပီအိုတီယူအက်စ် (POTUS)ဟု လိပ်မူထားသည့် ‘ပရဲဇီဒင့် အော့ပံ သ ယူနိုက်တက် စတိတ်စ်’ အမေရိကန် ပြည်ထောင်စုသမ္မတကြီးထံသို့ နောက်ရက်ပေါင်း ၁၅၀ အတွင်း ရောက်လာတော့သည်။

ထိုရက်ပေါင်း ၁၅၀ ကာလကို ‘ဖုန်းနီးဝါ’ (The Phoney War) အတုအယောင်စစ်ပွဲဟု ခေါ်နေကြ၏။

ဖုန်းနီးဝါ သို့မဟုတ် အတုအယောင်စစ်ပွဲဟု ခေါ်နေကြခြင်းမှာ အင်္ဂလိပ်နှင့် ပြင်သစ် မဟာမိတ် ၂ နိုင်ငံတို့က ရန်ပြုလာမည့် ဟစ်တလာနှင့်တိုက်ရမည့် ရင်ဆိုင်တိုက်ပွဲများကို အကြောင်းအမျိုးမျိုးပြ ရှောင်ရှားရင်း ဟစ်တလာနှင့် စေ့စပ်ပြေငြိမ်းမှုရအောင် လက်သိပ်ထိုး ဆောင်ရွက်နေကြခြင်းကြောင့် ဟစ်တလာ ၏ စေ့စပ်ရေး ငြိမ်းချမ်းရေး ‘လေပေးနေခြင်း’ကို ရိုးသားစွာ ယုံနေကြသူများမှာ နောက်ဆုံးတွင် ဟစ်တလာနှင့် ကြုံရာပါများအဖြစ် သမုတ်ခြင်း ခံလာရတော့ သည်။

ဟစ်တလာ၏ နာဇီဂျာမန်တပ်များ ဝင်အစီးခံရသည့် နိုင်ငံတိုင်းပင် ဟစ်တလာ၏ အက်စ်အက်စ် ကိုယ်ရံတော်တပ်မှူးများ၏ ဖွတ်ဖွတ်ကြေအောင် နှိပ်စက်ကလုပြုမှုကို ခံနေရတော့သည်။

ဟစ်တလာ့ရန်စွယ် ပြန်၍ ‘တွယ်’နေကြသည့် ‘လျှို့ဝှက်စစ်သည်တော်များ’ အား ရုစဗဲက ရိက္ခာ လက်နက်နှင့် ခဲယမ်းများ အကူအညီပေးနိုင်မည်ဆိုလျှင် မည်မျှကောင်းပါမည်နည်း။

သမ္မတကြီးရစဉ်က ဤသို့ အကူအညီပေးသလို၊ အမေရိကန်နိုင်ငံမှ နာဇီဝါဒမှိုင်းမိကာ ဟစ်တလာကို အထင်ကြီးနေပြီး စစ်ကြီးထဲသို့ အမေရိကန်နိုင်ငံဝင်မလာရေး လိုလားနေသူများအား ဟစ်တလာလက်အောက်သို့ ကျရောက်သွားသည့်နိုင်ငံများ၏ ဘဝသရုပ်မှန်ကို ထင်းထင်းကွင်းကွင်းကြီး တင်ပြနိုင်သူများ ပေါ်ပေါက်လာဖို့လိုသည်ဟု ရစဉ်က ချာချီထံ စာလွှာပါးခဲ့သည်။

အထူးသဖြင့် ဟစ်တလာလောဘက မည်မျှကြီးမားပြီး ဗြိတိန်က အမေရိကန်နိုင်ငံ၏ မဟာမိတ်အဖြစ် မည်မျှအရေးပါ အရာရောက်ကြောင်း ရစဉ်လက်အောက်ရှိ အရာရှိကြီးများနှင့် တိုင်းပြည်လူထု သဘောပေါက်အောင် တင်ပြဖို့ လူတစ်ယောက်လိုလာသည်။

သမ္မတကြီးရစဉ်က ဤသို့စာရေးကာ ရင်ဖွင့်ခဲ့သည်။

သို့ဖြင့် ချာချီက ဦးလည်မသုန်အား သမ္မတကြီးရစဉ်၏ အပါးတော်မြဲအဖြစ် လည်းကောင်း၊ ဗြိတိသျှ အထူးလျှို့ဝှက်ထောက်လှမ်းရေး ဒါရိုက်တာအဖြစ် လည်းကောင်း၊ သံတမန်နည်းပရိယာယ်ကို အတတ်နိုင်ဆုံး ကျင့်သုံးသည့် သံကြီး တမန်ကြီးအဖြစ်လည်းကောင်း တာဝန်ပေးချင်နေ၏။

သို့သော် ဦးလည်မသုန်တွင် မပြီးသေးသည့် တာဝန်တစ်ရပ် ကျန်ရှိနေသေးသည်။

ရရှိထားသော ဟေဒရစ်စကားဝှက်စက်ဖြင့် ဂျာမန်တပ်အချင်းချင်း ပေးပို့သည့် သတင်းများကို ဖော်ထုတ်နိုင်ရေး။

ဤသို့ ဖော်ထုတ်နိုင်လျှင်...

ဗြိတိသျှကျွန်းများပေါ်သို့ ကျရောက်လာမည့် ဟစ်တလာနာဇီတပ်များကို ပြောက်ကျားစစ်ဆင်ရေးဖြင့် ပြန်လှန်တိုက်ထုတ်နေရန် လိုမည်မဟုတ်တော့။

အဘယ်ကြောင့်ဆိုသော်...

ဟစ်တလာဂျာမန်တပ်များ ဗြိတိန်နိုင်ငံပေါ်သို့ တက်ရောက်လာနိုင်မည် မဟုတ်သောကြောင့်။

သို့သော်...

ရန်သူအကြိုက် အလိုလိုက်ကာ အလိုက်ပေး၍ 'အချောတော်'အဖြစ် ချိန်ဘာလိန်သာ ဆက်လက်အာဏာရနေခဲ့ပါက ဟစ်တလာတပ်များ ဗြိတိန်မြေပေါ်သို့ ရောက်မလာဟု ကံသေကံမ ပြောနိုင်မည်မဟုတ်။

မည်သို့ပင်ဖြစ်စေ၊ ဦးလည်မသုန်က ဟေဒရစ်စကားဝှက်စက်နှင့် ပတ်သက်

သည့် ကုတ်ဒီတွတ်စ် (CODE BOOK)ကိုသာ လိုချင်နေသည်။

လှလည်းလှ၊ ညိုစာတ်လည်း အပြည့်အစရှိသည့် အမျိုးသမီးတစ်ဦးက

ဦးလည်မသုန်အား သဲလွန်စ ရှာပေးသည်။

ရုပ်ရှင်မင်းသမီးချော ဂရီတာဂါဘို။

ဂရီတာဂါဘိုက ဆွစ်ဇာလန်နိုင်ငံ ဇာတိ။

စတော့ဟုမ်းမြို့တော်တွင် နာဇီဘက်တော်သား ထိပ်တန်းစားများ ရှိနေသည် ဟု သဲလွန်စဖော်ပေးလိုက်သည်။

စတော့ဟုမ်းသည် ကြားနေနိုင်ငံ၏ ဆိပ်ကမ်းမြို့လည်းဖြစ်သည်။

ဂျာမန်စစ်ထောက်လှမ်းရေးများ လျှို့ဝှက်လှုပ်ရှားရန် အကောင်းဆုံးနေရာ။

သည်လိုနေရာမျိုးများတွင် ဂျာမန် သို့မဟုတ် ဂျာမန်ဘက်တော်သား ထိပ်သီးများက ဟေဒရစ်စကားဝှက်စက်ကို အသုံးပြုကာ ဘာလင်နှင့် သတင်းအပို့အယူ လုပ်နေလေသလား။

သို့မဟုတ် ဂျာမန်ဘက်တော်သား ထိပ်သီးအချင်းချင်း ဟေဒရစ်စကားဝှက်စက်ဖြင့် အဆက်အသွယ် လုပ်နေလေသလား။

ဦးလည်မသုန်၏ စီးပွားရေးလုပ်ငန်းများမှာ ယခုအချိန်၌ လျှို့ဝှက်ထောက်လှမ်းရေးဖြင့် ယှက်လိမ်ရောထွေးလာခဲ့ရတော့သည်။

စီးပွားရေးလုပ်ငန်းခြင်းမှာလည်း ရရှိလာသမျှ အမြတ်ကို ဗြိတိန်နိုင်ငံ ကာကွယ်ရေးစရိတ်အတွက် ရန်ပုံငွေအဖြစ် ထည့်သွင်းရန်။

ထို့ပြင်...

ကမ္ဘာ့အရပ်ရပ် လှည့်ပတ်သွားလာရာ၌ 'အကြောင်းပြ'ကောင်းသည့် အတွက်။

နိုင်ငံတကာရှိ စီးပွားရေးအဆက်အသွယ် လုပ်နေသူများထဲမှ လျှို့ဝှက်ထောက်လှမ်းရေးအတွက် အသုံးချနိုင်မည့်သူများကိုလည်း ရွေးထုတ်စည်းရုံးနိုင်သည် မဟုတ်လား။

ထို့ပြင် စက်မှုလုပ်ငန်းနှင့်ဆိုင်သည့် လျှို့ဝှက်ချက်များကိုလည်း အရက်ဝိုင်း၊ စကားဝိုင်းများမှ ကြားလာရနိုင်သည်။

ဦးလည်မသုန်က စီးပွားရေးလုပ်ငန်းလုပ်ရာတွင် ဝင်စတန်ချာချီနှင့် တိုင်ပင်ကာ အဖွဲ့တစ်ဖွဲ့ ဖွဲ့ထားခဲ့သည်။

"ဂျာမနီအပေါ် စီးပွားရေးအားဖြင့် ဖိအားပေးမည့် ကော်မတီ (The

Economic Pressure on Germany Comnytee)"

သည်ကော်မတီ သို့မဟုတ် အဖွဲ့ကို ထိပ်တန်းလျှို့ဝှက်အဖြစ် သတ်မှတ်ထားခဲ့သည်။

သည်အဖွဲ့ရှိနေခြင်းဖြင့် ဦးလည်မသုန်က လျှို့ဝှက်ထောက်လှမ်းရေးကို စီးပွားရေးလုပ်ငန်း ဟန်ပြုလျက် ပိုင်ပိုင်နိုင်နိုင် ဆောင်ရွက်နိုင်ခဲ့၏။

သည်အဖွဲ့ဝင်များက နိုင်ငံတစ်နိုင်ငံအား ကြားထိုင်နေအောင်၊ ရန်သူ့ကုန်ထုတ်လုပ်ရေး နှောင့်နှေးပျက်စီးသွားအောင် လုပ်ဆောင်နိုင်ခဲ့သည်။

ရန်သူဖြစ်လာနိုင်စရာရှိသည့် နိုင်ငံများမှ စစ်အတွက် အသုံးဝင်မည့်ပစ္စည်းများကို ခိုးထုတ်သည်အထိ ဆောင်ရွက်နိုင်ခဲ့သည်။

ဝင်စတန်ချာချီက သည်ကော်မတီကို 'လူကြီးလူကောင်းမဆန်သည့် စီးပွားစစ်ဆင်ရေးဝန်ကြီးဌာန'ဟု သမုတ်ခဲ့သည်။

သည်ကော်မတီက လွန်ခဲ့သည့် ၄ နှစ်မှစ၍ အလုပ်လုပ်နေခဲ့ခြင်း။ သည်အဖွဲ့တွင် ကော်မတီဝင်တစ်ဦးဖြစ်နေသူက အိုင်ရန်ဖလဲမင်း (Ian Fleming)။

စာနယ်ဇင်းလောက၊ စီးပွားရေးအသိုင်းအဝိုင်းတွင် ကျက်စားနေခဲ့သော အိုင်ရန်ဖလဲမင်းအား ဦးလည်မသုန်က ဘုရင့်ရေတပ်မတော် ထောက်လှမ်းရေးသို့ ခေါ်ယူအသုံးချခဲ့သည်။

အိုင်ရန်ဖလဲမင်းသည် ဗြိတိသျှရေတပ်မတော် လျှို့ဝှက်ထောက်လှမ်းရေးအကြီးအကဲ၏ ကိုယ်ရံတော်အဖြစ် ဆောင်ရွက်ခဲ့သည်။ စစ်ကြီးအပြီးတွင် ကိုယ်တွေ့ထောက်လှမ်းရေး အတွေ့အကြုံများကို မိုးလျက် ကိုမ်းစံဘွန်းဝတ္ထုများကို ရေးသားခဲ့သူ။

ထိုစဉ်က အိုင်ရန်ဖလဲမင်း၏ လျှို့ဝှက်သင်္ကေတမှာ ၁၇ အက်မ်(17 F)။

စီးရီးစီးရီးဆဲဗင် (007) ဖြစ်မလာသေး။

ဦးလည်မသုန်နှင့် ပတ်သက်၍ နောင်အခါ ကျိမ်းစံဘွန်းကို အသက်သွင်းပေးခဲ့သူ အိုင်ရန်ဖလဲမင်းက...

“သူဟာ စီးပွားရေးလုပ်ငန်းကို အကြောင်းပြုပြီး ဆွီဒင်ကို သွားခဲ့တယ်။ အမှန်တကယ်လည်း သူ့မှာ စီးပွားရေးနဲ့သက်ဆိုင်တဲ့ အလုပ်တွေ ရှိနေတယ်။

စီးပွားရေးလုပ်ငန်းတွေ တစ်ဖက်ကဆောင်ရွက်ရင်း နောက်

စီးပွားရေးလုပ်ငန်းတွေ တစ်ဖက်ကဆောင်ရွက်ရင်း နောက်

တစ်ဖက်ကတော့ ဂျာမန်သံမဏိလုပ်ငန်း ရှင်ကြီးတွေ သိပ်အားထားရတဲ့ ဆွီဒင်ကနေ ဂျာမန်ကို ပို့နေတဲ့ သံရိုင်းထောက်ပံ့ရေးလှိုင်းကိုရော သံရိုင်းထွက်တဲ့နေရာကိုပါ ဖောက်ဖွဲ့ဖျက်ဆီးပစ်ဖို့ဆိုတဲ့ ရည်ရွယ်ချက်။

ဦးလည်မသုန်ကို ဒီလောက်အန္တရာယ်များတဲ့ အလုပ်ကို လုပ်ခိုင်းသင့်မသင့် ချာချိနဲ့ လျှို့ဝှက်စစ်ဆင်ရေးက လူကြီးတွေ အပြန်အလှန်ဆွေးနွေးကြရတယ်။

ဒီလိုဆွေးနွေးနေတုန်း ဂျာမန်တပ်တွေ ဝင်အလာ ပိုလန်မှာ ပိတ်မိနေတဲ့ ဗိုလ်မှူးကြီးဂူဘင် လန်ဒန်ကို ပြန်ရောက်လာတယ်။

၁၉၃၉ ခု၊ အောက်တိုဘာလမှာပေါ့။

ဂူဘင်ဟာ ဟစ်တလာ အက်စ်အက်စ်တပ်ဖွဲ့ဝင်တွေ ခြေချင်းလိမ်နေတဲ့ ဝါဆောမြို့တော်ကနေပြီး ဂူမေးနီးယားအရောက် အရှေ့အလယ်ပိုင်းရောက်အောင် ခရီးဆက်ခဲ့ရတာ။

ဗိုလ်မှူးကြီးဂူဘင်နဲ့အတူ ပါလာတာကတော့ သူဟာ ပိုလန်တပ်မတော်က ထိပ်သီးခေါင်းဆောင်တွေနဲ့ အဆက်အသွယ်လုပ်နိုင်ခဲ့တာကလွဲလို့ ကျန်တာတွေကတော့ အမင်္ဂလာသတင်းတွေချည်းပါပဲ။

ဗြိတိသျှ ဘုရင့်ရေတပ်မတော်တွင် ကွန်မင်းဒါး ရေတပ်ဗိုလ်ရာထူးကို ရနေသည့် အိုင်ရန်ဖလဲမင်းက ပိုလန်အရေးအခင်းနှင့်ပတ်သက်၍ ဦးလည်မသုန်ထံ သတင်းပို့ရာ၌-

“ဟစ်တလာနှင့် စတာလင်တို့နှစ်ယောက်က ပိုလန်နိုင်ငံငယ်အား ဝိုင်း၍ မုဒိမ်းကျင့်ခဲ့ခြင်းကပင်လျှင် ထိုအာဏာရှင် နှစ်နိုင်ငံသည် ကျွန်တော်တို့ ဗြိတိသျှနိုင်ငံအား ဆန့်ကျင်ရာ၌ ပုလင်းတူဘူးဆို ဖြစ်နေကြောင်း သိသာလှပါသည်။

ကျွန်တော်တို့နိုင်ငံ အခြေအနေကကော။

ကျွန်းပုတ်စုကလေးများကို စု၍ ဖွဲ့စည်းထားသည့်နိုင်ငံ။

သည်ကျွန်းပုတ်စုနိုင်ငံကို အစိုးရအဖြစ် ခေါင်းဆောင်နေသူက ချိန်ဘာလိန်။

ချိန်ဘာလိန်သည် စိတ်မငြိမ်တိုင်း လက်မမှ လက်သည်းကို ကိုက်နေတတ်သူ။

ချိန်ဘာလိန်သည် စိတ်မငြိမ်တိုင်း လက်မမှ လက်သည်းကို ကိုက်နေတတ်သူ။

ချိန်ဘာလိန်သည် စိတ်မငြိမ်တိုင်း လက်မမှ လက်သည်းကို ကိုက်နေတတ်သူ။

ပိုလန်မှရသည့် သတင်းများအရ ဟစ်တလာနှင့် စတာလင်တို့ ပိုလန်နိုင်ငံငယ်အား ဝေစုခဲ့၍ ယူလိုက်ခြင်းမှာ ကျွန်တော်တို့ ကျွန်းပုတ်စုနိုင်ငံ အပါအဝင် ကမ္ဘာကြီးတစ်ခုလုံးကို သူတို့နှစ်ယောက် ခွဲခြမ်းယူရန် စာချုပ်ချုပ်ဆိုလိုက်သည်နှင့် တူနေပါတော့သည်။

ထို့ပြင် နောက်ထပ်ရရှိသည့် သတင်းများအရ စကြာနှင့် တူတံစဉ်အောက်ရှိ ရူပဗေဒပညာရှင်များ အချင်းချင်း လက်တွဲကာ အဏုမြူကို ဓာတ်ခွဲရန် ကြိုးပမ်းနေကြသည်ဟူသောအဆိုမှာ အလွန် ဖြစ်နိုင်ကောင်းသည့်အဆို ဖြစ်နေပါသည်။

ပိုလန်နိုင်ငံငယ်အား ဟစ်တလာနှင့် စတာလင်တို့ ခွဲဝေယူ လိုက်ခြင်းမှာ အိပ်မက်ဆိုးမက်ရင်း ထလုပ်လိုက်သည့်အလုပ်မျိုး မဟုတ်ပါ။

ဟစ်တလာ့ဂျာမန်တပ်များ ပိုလန်ကို ဝင်မစီးမီ ဩဂုတ်လ ၂၃ ရက်နေ့က ဟစ်တလာနှင့် စတာလင် နှစ်ဦးသဘောတူ ချုပ်ဆိုခဲ့ သည့် စာချုပ်၌ ပိုလန်နိုင်ငံအား ခွဲဝေယူရေးနှင့် ပတ်သက်သည့် အချက်များကို လျှို့ဝှက်ထားခဲ့ပါသည်။

၁၉၃၉ ခု၊ ဩဂုတ်လ ၂၃ ရက်တွင် စာချုပ်ချုပ်ဆိုပြီးနောက် စက်တင်ဘာလ ၁ ရက်နေ့ (၆ ရက်အကြာ)တွင် ဟစ်တလာက ပိုလန်ကို ဝင်တိုက်ခဲ့ပါသည်။

စတာလင်က တပ်နီတော်မှ မယုံသင်္ကာရှိသည့် ဗိုလ်ချုပ်နှင့် ဗိုလ်မှူးကြီး များကို ဖြုတ်ပစ်သည့်အချိန်ထိ ဂျာမနီနှင့် ရုရှားတို့သည် လက်နက်အသစ်အဆန်းများ ထုတ်လုပ်ရန် ၂ ဦးပေါင်း၍ ကြိုးပမ်း ခဲ့ကြပါသည်။

ဘာလင်ရှိ ကိုင်ဇာဝီတိန် အင်စတီကျူက ယူရေနီယမ် အဏုမြူ ကို စမ်းသပ်၍ ဓာတ်ခွဲနိုင်ခဲ့ပါသည်။ နျူးကလီးယားကို ဓာတ်ခွဲခြင်း။ ရုရှားတွေကလည်း အဏုမြူကို ဓာတ်ခွဲနိုင်ရန် ကြိုးပမ်းလျက် ရှိနေကြပါသည်။

ရုရှားက နာဇီနှင့် မဟာမိတ်စာချုပ် ချုပ်ဆိုနိုင်ခဲ့ပြီး ဖြစ်သဖြင့် နာဇီနှင့် ကွန်မြူနစ်တို့ ပူးပေါင်းကာ ကျွန်တော်တို့အား စစ်ဘီလူး အဖြစ် သပုတ်ရင်း သူတို့က ကျွန်တော်တို့အပေါ် သိပ္ပံလက်နက်

ဆန်းများဖြင့် တိုက်မှိုက်လာနိုင်စရာ ရှိနေပါသည်။
အိုင်ရန်ဖလဲမင်း၏ သတင်းပို့ချက်ကို ဖတ်ပြီးနောက် ဦးလည်မသုန်က...

“အဏုမြူသုတေသနလုပ်ရာမှာ ‘ရေလေး’မရှိရင် မဖြစ်ဘူး။
ရေလေးဆိုတာ ဟိုက်ဒရိုဂျင် ၂ ဆ ပါတဲ့ရေ။ ရိုးရိုးရေ မဟုတ်ဘူး။
ဂျာမန်တွေက ရေလေးကို ဘယ်က ရယူနိုင်မလဲ။ နော်ဝေ
နိုင်ငံကသာ ရယူနိုင်မယ်။

နော်ဝေက ရေလေးကို ဂျာမန်တွေ မရနိုင်အောင် လုပ်ပစ်လိုက်
ရင် ဂျာမန်တွေက အဏုမြူလက်နက် ဆက်လုပ်နိုင်တော့မှာ မဟုတ်
တော့ဘူး။”

ဦးလည်မသုန်က ဝင်စတန်ချာချီထံ ဆက်၍ သတင်းပို့လိုက်သည်။
“ဒီလိုလုပ်ပြီးတဲ့နောက်...”

ချာချီက စကားထောက်ပေးလိုက်သည်။

“အတော်ဆုံး အဏုမြူသိပ္ပံဆရာကြီးတစ်ယောက်ကတော့ ဟစ်တလာ
လှမ်းဆွဲလိုရတဲ့နေရာမှာ ရှိနေတယ်။ ဒီဆရာကြီးက ကိုပင်ဟေဂင်မြို့မှာ။

“နီးလ်ဘိုဟာ...တဲ့။ ဆရာကြီးနာမည်က။ ဆရာကြီးက ကိုပင်ဟေဂင်
ဓာတ်ခွဲခန်းမှာ ယူရေနီယမ် အဏုမြူကို ဓာတ်ခွဲနိုင်ခဲ့တယ်။

အဲဒီလိုဓာတ်ခွဲလိုက်လို့ ဖြစ်ပေါ်လာတဲ့ စွမ်းအားဟာ အဏုမြူ တစ်မြူ
လောက်သာရှိတဲ့ ယမ်းဘီလူးရဲ့ စွမ်းအားထက် အဆပေါင်း တစ်သန်းလောက်
သတ္တိရှိတယ်”

ချာချီက ခေါင်းညိတ်လိုက်ပြီး...

“ကျုပ်တို့က ဒါကိုသိနေသလို ရုရှားတွေကလည်း သိနေမှာမဟုတ်လား”

“ဟုတ်ပါတယ်။ ဟစ်တလာဖြစ်ဖြစ်၊ စတာလင်ဖြစ်ဖြစ် ကိုပင်ဟေဂင်ကို
ရောက်အောင် ဝင်တိုက်လိုက်ရင်...”

ဦးလည်မသုန်က စကားကို အဆုံးမသတ်ဘဲ ဖြတ်ထားလိုက်သည်။

အဆုံးသတ်ရန်လည်း မလို။ နှစ်ဦးလုံး နားလည်ပြီးသား။

၁၉၃၉ ခု၊ အောက်တိုဘာလမှစကာ မြောက်ဘက်နိုင်ငံများဖြစ်သည့်
နော်ဝေ၊ ဆွီဒင်၊ ဒိန်းမတ် အပါအဝင် စတင်ဒီနေဗီယားကျွန်းဆွယ်ကြီးမှာ...
ဆွဲငင်အား အများကြီးရှိသည့် သံလိုက်ကြီးတစ်ခုလို့။

ထိုနိုင်ငံများတွင် လျှို့ဝှက်ထောက်လှမ်းရေးလုပ်ရန် ဦးလည်မသုန်က

ပြင်ဆင်လိုက်၏။

ထိုနှစ် ထိုလတွင်ပင် ဦးလည်မသုန်၏ ရဲဘော်တစ်ယောက်ဖြစ်သော အလက်ဇန္ဒားဆက်ချိက အမေရိကန်သမ္မတကြီး ရုစဗဲထံ သိပ္ပံပညာရှင်ကြီး အဲလ်ဘတ်အိုင်စတိုင်းနှင့် အခြားသိပ္ပံပညာရှင်ကြီးများ စုပေါင်းလက်မှတ်ရေးထိုးထားသည့် စာတစ်စောင် ပေးပို့ခဲ့ကြောင်း ဦးလည်မသုန် သတင်းရပြီးသား။

အလက်ဇန္ဒားဆက်ချိက နယူးယောက်မြို့တွင် လူသိများသူ။ ငွေကြေးချမ်းသာသည်နှင့်အမျှ သင်္ချာဗေဒတွင် ဝါသနာထုံသူ။

သိပ္ပံပညာရှင်ကြီး အိုင်စတိုင်း အမှုပြု၍ ရေးသားပေးပို့လိုက်သည့်စာတွင်...

အာဏာရှင်များက ဗုံးအသစ်များကို ထုတ်လုပ်နိုင်သည့် အခြေအနေ ရှိနေကြောင်းဖြင့် ရုစဗဲအား အသိပေးနှိုးဆော်ထားသည်။

ရုစဗဲကလည်း ဤအကြောင်းကို ချာချီအား အသိပေးလိုက်ပြီး ဗုံးအသစ်များကိုစွဲ ဆက်လက်စုံစမ်းရန် အမေရိကန်ထောက်လှမ်းရေး အကြီးအကဲသို့ တာဝန်ပေးလိုက်၏။

ဦးလည်မသုန်က ဝင်စတန်ချာချီ ညွှန်ကြားသည့်အတိုင်း နော်ဝေရီ ရေလေးထုတ်လုပ်သည့်စက်ရုံသို့ ဖောက်ခွဲပစ်ရန် ဆုံးဖြတ်လိုက်သည်။

ဤသို့ ဖောက်ဖျက်ဆီးပစ်လိုက်ခြင်းဖြင့် ဗြိတိန်အစိုးရအဖွဲ့ကို ချိန်ဘာလိန် လို 'အချောတော်' နန်းရင်းဝန်ကြီးတစ်ယောက် ခေါင်းဆောင်နေသည့်တိုင်

ဗြိတိသျှလူမျိုးများက နာဇီစနစ်ကို အမြစ်ကပြုတ်သည်အထိ တိုက်သွားရန် အဓိဋ္ဌာန်ပြုထားကြောင်း ပြသရန်။

နော်ဝေရီ ရေလေးထုတ်လုပ်သည့် စက်ရုံကို ဖောက်ခွဲပစ်ချင်နေသလို ကိုပင်ဟေဂင်ဓာတ်ခွဲခန်းမှ သိပ္ပံပညာရှင်ကြီး ပါမောက္ခနီးလ်ဘိုဘာအား ဟစ်တလာ သို့မဟုတ် စတာလင်လက်ထံသို့ မရောက်စေလို။

ဤရည်မှန်းချက် ၂ ချက်က ထိပ်သို့တက်နေသကဲ့သို့ ဟောဒရစ်စကားဝှက်စက်ကို စနစ်တကျ အသုံးချနိုင်မည့် 'ကုတ်ဒ်ဘွတ်ခ်' စကားဝှက်စာအုပ်များ ရယူနိုင်ရေးကလည်း အရေးကြီးနေသည်။

သုံးချက်စလုံး တစ်ကြိမ်တည်းဖြင့် ပြည့်သွားအောင် ဦးလည်မသုန်က ဆုံးဖြတ်လိုက်သည်။

ဆွီဒင်သို့သွားမည်။
ဆွီဒင်က ကြားနေနိုင်ငံ။

မြို့တော်က စတော့ဟုမ်း။
စတော့ဟုမ်းကို ယာယီဌာနချုပ်လုပ်ကာ နိုင်ငံအနှံ့ လှုပ်ရှားမည်။
အမိနိုင်ငံ လန်ဒန်မြို့တော်တွင်မူ နေရာတကာတွင် ကြွေးနီစနစ်က မင်းပုလျက်။

• • •

၁၉၃၉ ခု၊ နိုဝင်ဘာလ အကုန်တွင် ရုရှားတပ်များက ဖင်လန်နိုင်ငံငယ်ကို ဝင်တိုက်ပြန်၏။

ဖင်လန်နိုင်ငံနှင့် ဆွီဒင်၊ နော်ဝေနိုင်ငံများသည် နယ်နိမိတ်ချင်း ကျောခိုင်းစနစ်။

အခြေအနေက ပိုဆိုးလာသည်။
ဟစ်တလာက စတာလင်နှင့် စက်ပုန်းခုတ်ထားသည့် အချက်များ နောက်ထပ်ရှိနေရောသလား။

စက်ပုန်းမခုတ်ဘဲ စတာလင်ထက် လျင်အောင် ဟစ်တလာက ခြေလှမ်းလှမ်းလိုက်မည်လား။

မည်သို့ပင်ဖြစ်စေ စကင်ဒီနေဗီယားကျွန်းဆွယ် အခြေအနေက ထိတ်လန့်စိုးရိမ်စရာ ဖြစ်လာပြီ။

၁၉၃၉ ခု၊ ဒီဇင်ဘာလ ၁၆ ရက်နေ့တွင် ဝင်စတန်ချာချီက အမိန့်တစ်ရပ် ထုတ်ပြန်လိုက်သည်။

“အရေးကြီးသည့် ထောက်ပံ့ရေးပစ္စည်းမှန်သမျှ စကင်ဒီနေဗီယား ကျွန်းဆွယ်မှ နာဇီဂျာမနီနိုင်ငံသို့ မရောက်စေရ။
နွားထီးစစ်ဆင်ရေး ဆင်နွှဲ၍ တားဆီးရမည်။
ထိုသို့တားဆီးရာတွင် ရေတပ်မတော်ထောက်လှမ်းရေးက အကူပေးရမည်။

နွားထီးစစ်ဆင်ရေး ဆင်နွှဲရာ၌ သံတမန်နည်းလည်း မဟုတ်၊
စစ်ရေးအရလည်း မဖြစ်စေရ”

နာဇီဂျာမနီအတွက် အရေးကြီးသည့် ထောက်ပံ့ရေးပစ္စည်းက သံရိုင်း။
ယင်းသံရိုင်းကို ကြားနေနိုင်ငံဖြစ်သော ဆွီဒင်မှ ဟစ်တလာက အမြောက်အမြား မှာယူတင်သွင်းနေ၏။

ထိုသို့ မှာယူတင်သွင်းနေခြင်းကို တားဆီးလိုက်လျှင်...
 ဂူဟာနယ်ရှိ ဂျာမန်သံမဏိစက်ရုံလုပ်ငန်းများအားလုံး မီးခိုးတိတ်သွားမည်။
 စုဆောင်းထားရှိသည့် သံရိုင်းများကို အသုံးချ၍ စက်ရုံကို လည်ပတ်သည်
 တိုင် ၉ လသာ လည်ပတ်နိုင်မည်။
 ဆွီဒင်နိုင်ငံ စတော့ဟုမ်းမြို့တော် အနောက်တောင်ဘက် မိုင် ၆၀ အကွာ
 တွင် ရေမခဲသည့် ဆိပ်ကမ်းမြို့ တစ်မြို့ရှိသည်။
 အောက်ခံလိုဆန်း။
 ထိုဆိပ်ကမ်းမှနေ၍ သံရိုင်းများကို တင်ပို့နေခြင်း။
 အောက်ခံ (OX)ဆိုသည်က နွားထီး။
 ထို့ကြောင့် ချာချီက နွားထီးစစ်ဆင်ရေး ဆင်ခွဲရမည်ဟု အမိန့်ပေးလိုက်
 ခြင်းဖြစ်သည်။
 စစ်ဆင်ရေးဟု အမည်ပေးထားသည့်တိုင် စည်းကမ်းချက်၊ ညွှန်ကြားချက်က
 ကပ်၍ပါနေသည်။
သံတမန်နည်းလည်း မဟုတ်၊ စစ်ရေးအရလည်း မဖြစ်စေရ။
 သို့ဆိုလျှင် လျှို့ဝှက်ဖောက်ခွဲ ဖျက်ဆီးရေးသာ ဖြစ်နိုင်ပေတော့မည်။
 သံရိုင်းများကို ဆွီဒင်မှနေ၍ ဂျာမန်သို့ပို့နေသလို နော်ဝေမှ ရေလေးများ
 ကိုလည်း သည်ခရီးလမ်းအတိုင်း ဂျာမန်သို့ ပို့နေ၏။
 ရုရှားသို့လည်း ရေလေးများ သည်လမ်းမှနေ၍ ရောက်ကောင်း ရောက်နေ
 နိုင်သည်။
 အရေးကြီးသည့်ထောက်ပံ့ရေးပစ္စည်းမှန်သမျှ ဂျာမန်တို့လက်ထဲသို့ မရောက်
 စေရ။ ဤသို့ မရောက်အောင် ဆောင်ရွက်ရာတွင် သံတမန်နည်းလည်း မသုံးရ။
 စစ်ရေးအရလည်း မဖြစ်စေရ။
 သို့ဆိုလျှင် ဆွီဒင်နှင့် နော်ဝေရှိ ပင်လယ်ဆိပ်ကမ်းမြို့များတွင် ကုန်တင်
 ကုန်ချ မလုပ်နိုင်အောင်၊ သင်္ဘောများက အရေးကြီးသည့်ပစ္စည်းများ သယ်မသွား
 နိုင်အောင် ဖောက်ခွဲဖျက်ဆီးပစ်ရတော့မည်။
 လျှို့ဝှက်ဖောက်ခွဲဖျက်ဆီးရေး။
 ဆွီဒင်နိုင်ငံ ပင်လယ်ဆိပ်ကမ်းမြို့ဖြစ်သော အောက်ခံလိုဆန်းမှ ဘောလ်
 တစ်ပင်လယ်ပြင်ကို မိုင် ၁၅၀ လောက် ဖြတ်မောင်းလိုက်လျှင် ဘောလ်တစ်
 ကမ်းခြေနိုင်ငံများဖြစ်သည့် အက်စ်တိုးနီးယားနှင့် လက်ဗီးယားနိုင်ငံများသို့ ရောက်

နိုင်၏။
 ထို ၂ နိုင်ငံကို ဆိုဗီယက်ယူနီယံက မကြာမီကလေးကပင် ဝါးမျိုထား
 လိုက်ပြီ။
 ဆွီဒင်မှ သံရိုင်းနှင့် နော်ဝေမှ ရေလေးများ ရုရှားသို့ မရောက်နိုင်ဟု
 ဆိုနိုင်ပါမည်လား။
 အရှေ့မြောက်ဘက်တွင်လည်း ရုရှားက ဖင်လန်နိုင်ငံကို ဝင်သိမ်းထားပြီးပြီ။
 ထို ၁၉၃၉ ခုနှစ် ခရစ္စမတ်အချိန်၌ အင်္ဂလန်နိုင်ငံသည် ကျရောက်လာ
 တော့မည့် ဂြိုဟ်ဆိုးကြမ္မာများကို လည်ဆန့်၍ စောင့်နေရရှာသည့် သားကောင်နှင့်
 တူနေတော့သည်။
 အမေရိကန် အရပ်သူအရပ်သားများကလည်း အင်္ဂလန်အား သရော်တော်
 တော် ပြောင်ချော်ချော် လှမ်း၍ စနေကြ၏။
 “ချိန်ဘာလိန်အစိုးရက စစ်ကို ကလေးကစားသလို လုပ်နေတာပါ”
 ခရစ္စမတ်နှင့် နှစ်သစ်ကူးပွဲတော်အတွက် ပေးပို့သည့်စာများ၊ ပို့စကတ်များ
 တွင် သည်အတိုင်း ရေးနေကြသည်။
 အင်္ဂလန်ပြည်ရှင် ဆဋ္ဌမမြောက် ဂျော့ဘုရင်က နှစ်သစ်ကူးမိန့်ခွန်းကို
 အသံလွှင့် မိန့်ကြားရာ၌...
 “ကျွန်ုပ်က နှစ်သစ်၏ တံခါးပေါက်ဝသို့ ရောက်နေသော
 ပုဂ္ဂိုလ်ကြီးအား ပြောလိုက်ပါသည်။
 မသိသောကမ္ဘာသို့ ကျွန်ုပ် ဘေးမသိရန်မခဲ ခြေစမ်း၍ လှမ်း
 သွားနိုင်အောင် ကျွန်ုပ်အား မီးပြပေးစမ်းပါလော့”
 ထိုအခါ ထိုပုဂ္ဂိုလ်ကြီးက...
 “အမှောင်တွင်းသို့ ဆင်းသွားပါလေ။ ဤသို့ဆင်းသွားပြီး
 နောက် သင်၏လက်ကို ထာဝရဘုရားသခင်၏ လက်တော်ထဲသို့
 ထည့်လိုက်ပါလော့။
 ဤသို့ထည့်လိုက်ခြင်းသည် သင့်အတွက် မီးပြပေးခံရသည်
 ထက် ပို၍ကောင်းလတ္တံ့။ သိနေပြီး လမ်းခက်လည်း ပို၍အန္တရာယ်
 ကင်းလတ္တံ့”ဟု ပြန်ပြောပါသည်။
 “ထာဝရဘုရားသခင်၊ ထာဝရဘုရားသခင်၏ ထိုလက်တော်သည်
 ကျွန်ုပ်တို့အား လမ်းပြတော်မူလျက် ကျွန်ုပ်တို့အားလုံးအား ကယ်မ

တော်ပူပါ”

ဘုရင်မင်းမြတ်၏ မိန့်ခွန်း နိဂုံးချုပ်က ထူးဆန်းနေသလို စိတ်ချောက်ချား ပွယ်ရာလည်း ကောင်းနေလေသည်။

စစ်စိုးစစ်ငွေ့များ တရိပ်ရိပ်သမ်းနေသည့် ခရစ္စမတ်...

ဦးလည်မသုန်က ဆွီဒင်နိုင်ငံ စတော့ဟုမ်းသို့ ရောက်နေသည်။

ပေါင် ၄၀ စီစီးသည့် ယမ်းဘီလူးများကို ပလတ်စတစ်အိတ်များတွင် ထည့်လျက် ပို့လာမည်ကို စောင့်နေခြင်း။

ရောက်လာသည့် ယမ်းဘီလူးအမျိုးအစားက အသစ်။

ပထမကမ္ဘာစစ်က ယမ်းဘီလူးမျိုးမဟုတ်။

ကြည့်လိုက်လျှင် ပန်းပုထုရာတွင် ပုံလောင်းမည့် ရွှံ့စေးလို။

ဦးလည်မသုန်က ယမ်းဘီလူးများကို အသုံးမချရသေး။ အသုံးချနိုင်မည့် အချိန်ကို စောင့်နေသည်။

ဤအချိန်တွင် ဆွီဒင်ထောက်လှမ်းရေးက အနံ့ခံမိသွားသည်။ ထောက်လှမ်းရေး အကြီးအကဲဖြစ်သူ ပေါ်လတာက ဆွီဒင်အစိုးရထံ အစီရင်ခံစာတင်လိုက်၏။

ဂျာမန်ထောက်လှမ်းရေးကို နားဖောက်လိုက်သလို။

“ကနေဒါနိုင်ငံပွား စတော့မျိုးနွယ် စတီဗင်ဆင်ဆိုသူ၊ အသက် ၄၃ နှစ်က ဆွီဒင်သင်္ဘောဆိပ်ကမ်းရှိ ကုန်တင်ကုန်ချက်ရိယာများနှင့် သံသတ္တုတွင်းမှ ဆိပ်ကမ်းအရောက် ဖောက်ထားသည့် ရထားလမ်းကိုပါ ဖောက်ခွဲဖျက်ဆီးရန် ကြံစည်နေကြောင်း။

အောက်ခံလိုဆန်း ပင်လယ်ဆိပ်ကမ်းရှိ ကုန်တင်ကုန်ချ ကိရိယာများနှင့် ရထားလမ်းများမှာ ဆွီဒင်နိုင်ငံသား စက်မှုလုပ်ငန်းရှင်သူဌေးကြီး ဂျွန်ဆင်ပိုင် ပစ္စည်းများဖြစ်ကြောင်း။

ဂျွန်ဆင်သည် စတီဗင်ဆင်၏ မိတ်ဆွေဟောင်းကြီးဖြစ်လျက် ဗြိတိန်နိုင်ငံ အပေါ် သံယောဇဉ်ကြီးသူ ဖြစ်သည့်တိုင် ၎င်းပိုင်ပစ္စည်းများ ဖောက်ခွဲဖျက်ဆီးခြင်းခံရမည်ကို သဘောတူနေခြင်းမှာ ယုံနိုင်ဖွယ်မရှိပါကြောင်း။

ဂျွန်ဆင်က ဆွီဒင်ရှိ သံသတ္တုတွင်းများကို ရှယ်ယာများထည့်၍ ဝယ်ထားနိုင်သူ။

ဂျွန်ဆင်သတ္တုတွင်းပုထုကသည် သံရိုင်းတွင် ဖောက်ဖာရပ်စ် အမျိုးအစား အဆင့်မြင့်မြင့် ပါဝင်နေသည်။ ဂျာမန်တို့အဖို့ သံမဏိအကောင်းစားလုပ်ရန် အသုံးအဝင်ဆုံး”

ချာချီ၏ ‘နွားထီးစစ်ဆင်ရေး’က ဆွီဒင်ဘုရင်နားသို့ပင် ရောက်သွားသည်။

ဆွီဒင်ဘုရင် ပဉ္စမမြောက် ဂပ်စတစ်က ဂျော့ဘုရင်ထံ “ဒီလို မိုက်ရူးရဲ အလုပ်တွေ တားမြစ်ပေးပါ” ဟု လှမ်းတားရသည့်အဖြစ်သို့။

ဟစ်တလာအား နောက်ထပ် အနှောင့်အယှက်မပေးလျှင် ငြိမ်းချမ်းရေးကို စေ့စပ်၍ ရနိုင်သေးသည်ဟု ယုံကြည်နေသေးသော ချိန်ဘာလိန်အစိုးရ နိုင်ငံခြားရေး အတွင်းဝန် လော့ဒ်ဟာလီဖတ်ခိစ်က...

“နွားထီးစစ်ဆင်ရေးဟာ တစ်ခါမှ မကြားဖူး မကြုံဖူးသေးတဲ့ နိုင်ငံတကာ ဥပဒေချိုးဖောက်မှုကြီးပဲ”ဟု ပြစ်တင်ပြောဆိုခဲ့သည်။

ဂျော့ဘုရင်ကမူ ဆိတ်ဆိတ်နေ၏။ အမှန်တော့ ချာချီလုပ်ပုံကိုပုံကို ဘုရင်က ကျိတ်၍ သဘောကျနေသည်။

ဂျော့က စကင်ဒီနေဗီယားကျွန်းဆွယ်ကြီးရှိ အခြားဘုရင်နိုင်ငံ တစ်နိုင်ငံနှင့် လျှို့ဝှက်အဆက်အသွယ်လုပ်နေသူ။

ဒိန်းမတ်ပြည်ရှင် ဘုရင်ခရစ္စတီန်။ ဒသမမြောက်။

ခရစ္စတီန်က သိပ္ပံပါမောက္ခကြီး နီးလ်ဘိုကာအား အားပေးအားမြှောက် ပြုနေခဲ့၏။

နွားထီးစစ်ဆင်ရေး အရေးမလှသဖြင့် ဦးလည်မသုန်က ဝမ်းမနည်း။ စက်မှုစီးပွားရေးသမားတစ်ယောက်အဖြစ် ဆွီဒင်နိုင်ငံတွင် လှုပ်ရှားခွင့် ရနေသေးသည်။

ဆွီဒင်နိုင်ငံရှိ စီးပွားရေးသမား မိတ်ဟောင်း ဆွေဟောင်းများထံ အလည် အပတ် သွားသည်။ နာမည်ကျော် ရုပ်ရှင်မင်းသမီး ဂရီတာဂါဘိုနှင့် ဂရီတာ မိတ်ဆွေများနှင့်လည်း စားလား သောက်လား။

ရုပ်ရှင်မင်းသမီးချော ဂရီတာဂါဘိုက ဦးလည်မသုန် ဘက်တော်သား တစ်ယောက်အနေဖြင့် မိတ်သစ် ဆွေသစ်များနှင့် မိတ်ဆက်ပေးသည်။

ဦးလည်မသုန် ပို့လိုသည့် သတင်းများကို သက်ဆိုင်သူများသို့ လျှို့ဝှက် ပို့ပေးသည်။

ဂရီတာမိတ်ဆွေအသိုင်းအဝိုင်းက ဆွီဒင်ဘုရင်မှအစ ဆွီဒင်ရိုးရိုးအရပ်သား

အထိ။

ဦးလည်မသုန်က ဂရိတာဂါတို့ မိတ်ဆွေအသိုင်းအဝိုင်းတွင် ကျက်စားရင်း သိပ္ပံပါမောက္ခကြီး နီးလ်ဘိုတာအား အင်္ဂလိပ်နိုင်ငံသို့အရောက် လျှို့ဝှက်စွာ ဆောင်ကြဉ်းသွားနိုင်မည့် အစီအစဉ်ကို လုပ်ဆောင်နေ၏။

ဒိန်းမတ်နိုင်ငံ ကိုပင်ယောဂင်မြို့တော်သို့ ဟစ်တလာနာဇီတပ်များ ဝင်ရောက် စီးနင်းရန် ၃ လ မျှသာ လိုတော့သည့်အချိန်။

ဆွီဒင်နိုင်ငံရှိ ဂျာမန်ထောက်လှမ်းရေးနှင့် နာဇီလိုလားသည့် ဆွီဒင်လုံခြုံရေး အရာရှိအချို့က စတီဗင်ဆင်၏ ဖောက်ခွဲဖျက်ဆီးရေးလုပ်ငန်း အစပျိုးနိုင်မိ အစွမ်းဖြင့် ရင်ဆိုင်သွားရသောကြောင့် ဝမ်းသာနေကြ၏။

စတီဗင်ဆင်နှင့်အတူ စတော့ဟုမ်းသို့ ရောက်ရှိလာခဲ့သည့် ဗြိတိသျှ ဖောက်ခွဲ ဖျက်ဆီးရေးပါရဂူ အလက်ဇန္ဒားရစ်ခ်မန်းကိုမူ ဂျာမန်ထောက်လှမ်းရေးနှင့် ဆွီဒင် လုံခြုံရေးအရာရှိများက မျက်ခြည်မပြတ် အကဲခတ်လျက်။

ရစ်ခ်မန်းက သင်္ဘောဆိပ်နှင့် ရထားလမ်းဆီသို့ ယောင်မှား၍ပင် မသွားဘဲ ပျော်ပွဲစားရုံနှင့် ညကလပ်များတွင်သာ တမင်တကာ အချိန်ဖြုန်းပြနေသည်။

သို့ဖြစ်၍လည်း ဂျာမန်ထောက်လှမ်းရေးနှင့် ဆွီဒင်လုံခြုံရေးအရာရှိများက စတီဗင်ဆင်သည် အင်္ဂလန်သို့ မပြန်မီ လုပ်စရာကိုင်စရာရှိသည့် စီးပွားရေး လုပ်ငန်းများတွင်သာ အာရုံစူးစိုက်နေသည်ဟု ယုံကြည်နေကြ၏။

စတီဗင်ဆင်၏ မိတ်ဟောင်းဆွေဟောင်း ရောင်းရင်းကြီးဖြစ်သူ စက်မှုစီးပွား ရေးသူဌေးကြီး ဂျွန်ဆင်ကလည်း စတီဗင်ဆင် လှုပ်ရှားမှုကို ဂျာမန်နှင့် ဆွီဒင် ထောက်လှမ်းရေးများ မျက်ခြည်ပြတ်သွားအောင် တတ်နိုင်သမျှ လမ်းလွှဲပေး နေ၏။

ဆွီဒင်နိုင်ငံ၏ အဓိကထွက်ကုန်ပစ္စည်း၊ ဆွီဒင်နိုင်ငံ၏ ပို့ဆောင်ဆက်သွယ် ရေးကို လက်ဝါးကြီးအုပ် ချုပ်ထိန်းထားနိုင်ရုံသာမက ဆွီဒင်တွင် ထင်ရှားသည့် နေ့စဉ်သတင်းစာကြီးတစ်စောင်ကိုပါ ပိုင်နေသော ဂျွန်ဆင်က သတင်းထောက် များမှတစ်ဆင့် ဂျာမန်နှင့် ဆွီဒင် ထောက်လှမ်းရေး အသိုင်းအဝိုင်းသို့ လုံကြွတ် သတင်းများ ဖြန့်ဖြူးပေးနေစေ၏။

ဤသို့ လုံကြွတ်သတင်းများ ပြုလုပ်ကြံနေစဉ် စတီဗင်ဆင်က ဆွီဒင်နိုင်ငံမှ မြေလျှိုး၍မိုးပျံသွားသလို ပျောက်ကွယ်သွားသည်။

စတီဗင်ဆင် သို့မဟုတ် ဦးလည်မသုန်။

[၅]

နွားထီးစစ်ဆင်ရေးက အစပျိုးလိုက်ရမီ အစွမ်းဖြင့် ရင်ဆိုင်သွားရသည်မှာ အမှန်။

သို့သော် နွားထီးစစ်ဆင်ရေး အစွမ်းဖြင့်ရင်ဆိုင်သွားရသောကြောင့် ဦးလည် မသုန်တွင် အမြတ်ထွက်လာသည့် အကျိုးတစ်ရပ် ရလာသည်။

ဆွီဒင်မိတ်ဆွေ အသိုင်းအဝိုင်း တိုးပွားလာကာ အဆက်အသွယ် ပို၍ ကျယ်ဝန်းလာခြင်း။

ဦးလည်မသုန်က ရုပ်ရှင်မင်းသမီးချော ဂရိတာဂါဘိုအား ကျေးဇူးတင်နေ မိသည်။

သိက္ခာမင်းခင်မင်လာရသော ဆွီဒင်မိတ်ဆွေများအနက် အချို့က ဆိုက်ဖာဌာန တွင် အမှုထမ်းနေသူများ။

ဆိုက်ဖာဌာနတွင် စကားဝှက်ဖော်သည့် ဗျူရိုခေါ် အဖွဲ့တစ်ဖွဲ့ရှိကြောင်း သိရ၏။ သည်ဗျူရိုက အိမ်နီးနားချင်းနိုင်ငံများမှ ပေးပို့သည့် စကားဝှက်များကို စနစ်တကျ အနက်ဖော်ထုတ်နိုင်သည်။

ဂျာမန်စစ်စခန်းတစ်ခုနှင့်တစ်ခု ဆက်သွယ်ပို့ပေးနေသည့် စကားဝှက်အချို့ ကိုလည်း အနက်ဖော်၍ ရနိုင်သည်ဟု ဆိုသည်။

လန်ဒန်ရှိ ဘလက်ချီလေ အထူးလျှို့ဝှက်ထောက်လှမ်းရေးစခန်းရှိ ဟေဒရစ် စကားဝှက်စက်အတွက် အသုံးဝင်လှသည့် သတင်း တစ်စွန်းတစ်စ။

ယင်း ဗျူရိုကပင် ရေဒီယိုဖြင့် သတင်းဖမ်းယူ အဓိပ္ပာယ်ဖော်သည့်နည်းကို အသုံးပြုနေသည်ဟု သိရသည်။ ဤနည်းကို အတုယူကာ ဗြိတိန်နိုင်ငံကလည်း နိုင်ငံခြားသတင်းများကို ဖမ်းယူကာ အဓိပ္ပာယ်ဖော်ထုတ်သည့်အလုပ်ကို မကြာမီ ပြုလုပ်လာနိုင်ခဲ့၏။

ဆွီဒင်နိုင်ငံသား သင်္ချာပါမောက္ခကြီး ဒေါက်တာသာနေဘော်လင်သည် ရုရှားစစ်စခန်းတစ်ခုနှင့်တစ်ခု ပေးပို့သည့် ရေဒီယိုသတင်းများကို ကြားဖြတ် ဖမ်းယူနားထောင်ကာ ရုရှားတို့၏ စကားဝှက်ကို အနက်ဖော်ပေးနိုင်ခဲ့သည်။

ရုရှားစစ်တပ်က ဖင်လန်နိုင်ငံအား ၁၉၃၉ ခု၊ နိုဝင်ဘာလ ၃၀ ရက်နေ့တွင် ဝင်တိုက်ခဲ့၏။

၁၉၃၉ ခုနှစ်၏ နောက်ဆုံးနေ့။

ရုဂ္ဂားအာဏာပိုင်တို့က ၁၉၄၀ ခုနှစ်၊ နှစ်ဆန်း ၁ ရက်နေ့ မတိုင်မီပင် ဖင်လန်နိုင်ငံအား အနိုင်သိမ်းယူနိုင်ကာ မိမိလိုချင်သည့် စည်းကမ်းချက်များဖြင့် ဖင်လန်စစ်တပ်ကလေးအား လက်နက်အချခိုင်းမည်ဟု စီမံကိန်းချထားခဲ့ကြသည်။

သို့သော် တကယ်ဝင်လိုက်သည့်အခါတွင်ကား ဖင်လန်တပ်မတော်ကို အငိုက်မဖမ်းဘဲ နေရာတိုင်းတွင် ပြင်းထန်သော ခုခံတိုက်ခိုက်မှုဖြင့် ရင်ဆိုင်ရ တော့၏။

ဖင်လန်တပ်မတော်က ဤသို့ ပြန်လည်တိုက်ခိုက်နိုင်ခြင်းမှာ ဆွီဒင်ဆိုက်ဖာ ဗျူရိုက ဖင်လန်တပ်မတော် စစ်ဦးစီးချုပ် ဖီးမာရှယ်ဘာရွန်ကားလ်မန်းနားဟိန်းထံ မော်စကိုလှုပ်ရှားမှုမှန်သမျှ နှာရီပိုင်းနှင့်အမျှ သတင်းပို့ထားနိုင်သောကြောင့်။

မန်းနားဟိန်း လက်အောက်တွင်ရှိသည့် ဖင်လန်တပ်မတော်အင်အားက ၁၇၅၀၀၀ သာ။ ရုဂ္ဂားမှ စတာလင်က တပ်နီတော်အင်အား ၁၀၀၀၀၀၀ ကို သုံး၍ ဖင်လန်နိုင်ငံငယ်ကို တိုက်ခိုက်ခဲ့ခြင်း။

ဖင်လန်တပ်မတော်အား အငိုက်ဖမ်းကာ တစ်ညတည်းဖြင့် အနိုင်ဝင်တိုက် နိုင်မည်ဟု စတာလင် တွက်ထားခဲ့သမျှ မှန်းချက်နှင့် နှမ်းထွက် လွဲနေသည်။

စတော့ဟုမ်းရှိ ဒေါက်တာဘာနေဘော်လင်က ရေဒီယိုမှ ဖမ်းယူရရှိသည့် ရုဂ္ဂားရှေ့တန်းတိုက်ခိုက်ရေးတပ်ဖွဲ့များသို့ ရုဂ္ဂားစစ်ဌာနချုပ်မှ ပေးပို့သည့် ရေဒီယို သတင်းကို စောင့်၍ နားထောင်သည်။

နားထောင်၍ရသမျှသတင်းကို လိုက်မှတ်ထားပြီး အနက်ဖော်ကာ ဖင်လန် တပ်မတော် စစ်ဦးစီးချုပ် မန်းနားဟိန်းထံ ပို့ပေးနေခြင်းသာ။

ဆွီဒင်နိုင်ငံ စတော့ဟုမ်းမြို့တော်မှ မြေလျှိုး၍ မိုးပျံသွားသည်ဟု အထင်ခံခဲ့ ရသော စတီဗင်ဆင်က နိုင်ငံကူးလက်မှတ်၊ မှတ်ပုံတင်ကတ် အတုများကို ကိုင်ဆောင်လျက်...

ဆုကံသိန်းယား ပင်လယ်အော်ကျဉ်းကျဉ်းကလေးကို ဖြတ်ကူးကာ ဖင်လန် နိုင်ငံသို့ ကူးသွားပြီး ဖင်လန်တပ်မတော်ဦးစီးချုပ် မာရှယ်မန်းနားဟိန်းထံ ရောက် သွားသည်။

မန်းနားဟိန်းက ယခုအခါ လီနင်ဂယက်ဟု ခေါ်နေသည့် မြို့နှင့် မိုင် ၅၀ အကွာမှနေ၍ ရှေ့တန်းစစ်မျက်နှာဖွင့်ကာ ရုဂ္ဂားတပ်များကို ခုခံတွန်းလှန် တိုက်ခိုက်နေ၏။

ထိုစဉ်အခါက ဖင်လန်နိုင်ငံ နယ်နိမိတ်သည် ယခု လီနင်ဂယက်မြို့

တည်ရှိသည့်နေရာအထိ ကျယ်ပြန့်နေလေသည်။

နှစ်သစ်ဖြစ်သော ၁၉၄၀ ပြည့်နှစ်၊ ပထမရက်သတ္တပတ်အတွင်းတွင် ဖင်လန် 'စက်တီစီးသရဲ' (Skiing Ghosts) များက ဆွီဒင်ရှိ စကားရက်အနက် ဖော်ပေးသည့် ဗျူရိုအကူအညီဖြင့် ရုဂ္ဂားတပ်များ ရောက်လာသည့်နေရာ ရောက် လာသည့်အချိန်တွင်...

ရုတ်ခြည်းပေါ်လာကာ ရုဂ္ဂားတပ်များ စခန်းချ တပ်စွဲခြင်းမပြုနိုင်မီ ပိုင်းဝန်း တိုက်ခိုက်လာကြ၏။

ရုဂ္ဂားတပ်များ အထိနာလာသည်။ သို့သော် ဝန်နှင့်အား မမျှသဖြင့် ဖင်လန်က နောက်ဆုံးတွင် အရှုံးပေးလိုက်ရ တော့၏။

အာတိတ်စက်ပိုင်း ဆွီဒင်နယ်စပ်ကို ဖြတ်သည့်နေရာမှ စတီဗင်ဆင်က ဆွီဒင်နိုင်ငံထဲသို့ ပြန်ကူးလာသည်။

ဖင်လန်စစ်မျက်နှာမှ အဖိုးတန် ကိုယ်တွေ့သင်ခန်းစာကို ရရှိလာခဲ့ပြီ။ ဖီးမာရှယ် မန်းနားဟိန်းက မိမိထက် အဆပေါင်းများစွာ လူရော လက်နက်ပါ အင်အားသာသည့် ရုဂ္ဂားတပ်များအား အထိနာအောင် ခုခံတိုက်ခိုက် နိုင်ခဲ့ခြင်းမှာ...

ထောက်လှမ်းရရှိလာသည့် အချက်အလက်များကို နေရာတကျ အသုံးချ နိုင်ခဲ့သောကြောင့်။

အကယ်၍သာ ဝါရှင်တန်မှ ကတိပေးထားသည့်အတိုင်း စစ်ကူသာ ရောက် လာမည်ဆိုပါက ဖီးမာရှယ်မန်းနားဟိန်းက ရုဂ္ဂားတပ်များအား ဖင်လန်နိုင်ငံ မြို့တော် ဟဲလ်ဆင်ဘီသို့ ရောက်မလာအောင် ဟန့်တားနိုင်ပေမည်။

ဗြိတိန်နိုင်ငံသည်လည်း ဂျာမနီ၏ အလားတူ တိုက်စစ်ကို မကြာမတင် မလွဲမသွေ ခံရပေတော့မည်။ ရုဂ္ဂား၏ ကျောထောက်နောက်ခံမှုကို ရကောင်းရမည့် ဂျာမနီတိုက်စစ်။

ဗြိတိန်သည် ဤသို့သောတိုက်စစ်မျိုးကို ခံလာရပါက အမေရိကန်၏ စစ်ရေးအကူအညီကို အမှန်ပင် ရယူရမည်။

အမေရိကန်က ဖင်လန်နိုင်ငံအား ကွန်ဂရက်ထဲမှ စကားအခြေအတင် ပြောရင်း ပေးသည့် 'လေအကူအညီ' မျိုး မဟုတ်စေရ။

တကယ့်စစ်ရေးအကူအညီ ဖြစ်ရမည်။

ပေါ်ပေါက်လာတော့မည့် ဒုတိယကမ္ဘာစစ်ကြီး၏ နိဒါန်းသင်ခန်းစာမှ အတွေ့အကြုံ ဗဟုသုတကို ထိုက်သင့်သမျှ ရယူနိုင်ခဲ့သော စတီဗင်ဆင်က မိမိအာရုံကို အကျမြူသိပ္ပံဘက်ဆီသို့ လှည့်လိုက်၏။

ဂျာမန်များ လက်တွေ့စမ်းသပ်နေသည့် အကျမြူသိပ္ပံ။
အကျမြူခုံး ပြုလုပ်ရာတွင် မရှိမဖြစ်သည့် နော်ဝေမှ ရေလေး။
ရေလေးကို နော်ဝေ ရေလေးစက်ရုံမှ ထုတ်လုပ်နေသည်။
စတီဗင်ဆင်က နော်ဝေနိုင်ငံသို့အသွား ဆွံ့ဒင်နိုင်ငံအတွင်းရှိ ဂါလီဗေး သံသတ္တုမိုင်းတွင် ခရီးတစ်ထောက် နားလိုက်သည်။

ပြီးမှ သတ္တုမိုင်းများကို ဖောက်ခွဲဖျက်ဆီးရာ၌ မည်သည့်နေရာကို ဦးတည် ချက်ထား၍ ဖောက်ခွဲဖျက်ဆီးရမည်ကို ဘက်တော်သားများနှင့် တီးတိုးဆွေးနွေး ရသည်။

“အကောင်းဆုံးကတော့ အာမခံကုမ္ပဏီတွေရဲ့ ဖိုင်တွေထဲမှာ ရှာကြည့်တာ အကောင်းဆုံးပဲ။ အာမခံကုမ္ပဏီတွေဆိုတာ စက်မှု လုပ်ငန်းကိုပဲဖြစ်ဖြစ်၊ သတ္တုတွင်းကိုပဲဖြစ်ဖြစ် အာမခံ လက်ခံတဲ့ အခါ ဘယ်နေရာဟာ အမှတ်မဲ့ ရှောင်တခင် ပေါက်ကွဲပြီး ဒုက္ခပေး တတ်လဲဆိုပြီး ပထမဆုံးကြည့်တာ။

အဲဒီလိုနေရာမျိုးမှာ မတော်တဆ ပေါက်ကွဲမှုမဖြစ်ရအောင် ပိုင်ရှင်တွေကို သတိပေးနေတတ်တယ်။

ဒီတော့ အာမခံကုမ္ပဏီတွေရဲ့ အစီရင်ခံစာဟာ ဖောက်ခွဲ ဖျက်ဆီးရေးအတွက် လမ်းညွှန်လိုသော သိထားလိုက်တော့”
စတီဗင်ဆင်က ညွှန်ကြားချက်ပေးလိုက်၏။

နော်ဝေနိုင်ငံ ဆိပ်ကမ်းမြို့ဖြစ်သော နာဗမ်မြို့သို့အသွား မီးရထားပေါ်တွင် ဓာတုဗေဒအင်ဂျင်နီယာ ပါမောက္ခ လိစ်ထရူန့်စတတ်နှင့် အမှတ်မထင် ဆုံမိကြ ပြန်သည်။

ထရူန့်စတတ်က နော်ဝေနိုင်ငံရှိ နောက်ခံ ရေအားလျှပ်စစ်စက်ရုံအကြောင်း ကောင်းကောင်းသိထားသူ။

နောက်ခံ ဟိုက်ဒရိုလျှပ်စစ်စက်ရုံသည် ရေလေးကို စီးပွားဖြစ် ထုတ်လုပ် ရောင်းချနေသည့်ကုမ္ပဏီ။ ကမ္ဘာပေါ်တွင် ရေလေးကို စီးပွားဖြစ် ထုတ်လုပ် ရောင်းချသည့်စက်ရုံဟူ၍ နောက်ခံဟိုက်ဒရိုတစ်ခုသာ ရှိသည်။

နောက်ခံဟိုက်ဒရိုမှ ထုတ်လုပ်သည့် ရေလေးကို အများဆုံး ဒိုင်ဗံရှ် ဝယ်ယူ နေသည့် ကုမ္ပဏီက အိုင်၊ ဂျီ၊ ဖာဘင်။

ဖာဘင်ကုမ္ပဏီကြီးက ရောမစက်မှုကုမ္ပဏီကြီး။
သည်ကုမ္ပဏီကြီးက အဆိပ်ဓာတ်ငွေ့မှအစ ချိန်ကိုက်မိုင်းခုံးများအထိ ထုတ်လုပ်ရောင်းချနေသည်။

သည်ကုမ္ပဏီကြီးက နော်ဝေရှိ အကျမြူစက်ရုံအတွက် အရင်းအနှီး အများ ကြီးကို ရှယ်ယာအဖြစ် ထည့်ဝင်ထား၏။

မိမိ၏ အရေးကြီးသည့်အစီအစဉ်တွင် အဓိကအခန်းမှ မလွဲမသွေ ပါဝင်လာ ရမည့် ပါမောက္ခ ထရူန့်စတတ်အား ဗြိတိသျှရေနိယပ်ကော်မတီက စုံစမ်းတွေ့ရှိ ချက်ကို အရင်းအတိုင်း ဖောက်သည်ချလိုက်သည်။

လွန်ခဲ့သည့် ၂ လလောက်က စုံစမ်းတွေ့ရှိချက်။
ဟစ်တလာ နာဇီအစိုးရက အကျမြူစွမ်းအင်ကို ဖောက်ခွဲဖျက်ဆီးရေးခုံး၌ ထည့်သွင်းအသုံးချရန် လုပ်ဆောင်နေပြီဟူသော လျှို့ဝှက်ချက်။

“နော်ဝေလို ကြားနေဘုရင့်နိုင်ငံ တစ်နိုင်ငံက စစ်ဘီလူးကြီး ၂ ကောင် ဖြစ်တဲ့ ဟစ်တလာနဲ့ စတာလင်ရဲ့ ဝင်ရောက်တိုက်ခိုက်မှုကို ဘယ်လိုမှ လိုလား မယ် မဟုတ်ဘူး”

“ဟုတ်တယ်၊ ဘယ်လိုလားနိုင်ပါ့မလဲ”
ဓာတုအင်ဂျင်နီယာ ထရူန့်စတတ်က အဖြေပေးလိုက်ရင်း-

“ဂျာမန်တွေက နော်ဝေဟိုက်ဒရိုစက်ရုံကို စိတ်ဝင်စားနေတာတော့ အမှန်ပဲ။
ရုရှားတွေလည်း ဒီဟိုက်ဒရိုစက်ရုံကို မျက်စောင်းထိုးကောင်း ထိုးနေမှာ။

“ခင်ဗျားတို့ ဗြိတိန်အစိုးရရဲ့ စက်မှုလုပ်ငန်းတွေကကော ဒီဟိုက်ဒရိုက ထုတ်လုပ်တဲ့ ရေလေးကို အကျမြူခုံးလုပ်ဖို့ အသုံးမချဘူးလို့ကော ပြောနိုင်ပါ့ မလား”

ပါမောက္ခထရူန့်စတတ်က လွယ်အိတ်ထဲတွင် အသင့်ပါလာသည့် ဟိုက်ဒရို စက်ရုံတည်ဆောက်မှု ‘ဘလူးပရင့်’ အနေအထားပြ ကားချပ်များကို မေးငေါ့ပြု၍ မေးခွန်းထုတ်လိုက်၏။

စတီဗင်ဆင်က ထရူန့်စတတ်အား စူးစိုက်၍ကြည့်ရင်း-

“ဗြိတိန်က အကျမြူကို ဝယ်ယူသည့်ပုံ ဘယ်တော့မှမသုံးဘူးဆိုတာ ယုံထား စမ်းပါ”

ပါမောက္ခထွန်းစတက်က အသက် ၃၅ နှစ်လောက်၊ စတီဗင်ဆင်ထက် ၁၀ နှစ်လောက်ငယ်သည်။

ထွန်းစတက်က စတီဗင်ဆင်အား ခဏမျှအကဲခတ်နေ၏။

“ခေါင်းခပ်ကြီးကြီး၊ ကိုယ်ခန္ဓာသေးပေမယ့် ကြံ့ကြံ့ခိုင်ခိုင်။ ဥပမိနဲ့ ကိုယ်လုံးကိုယ်ပေါက်က ခန့်ခန့်။ မျက်လုံးအရောင်ကတော့ အလင်းရောင်နဲ့အတူ ပြောင်းနေတယ်။

သူက လက်ကိုဆွဲပြီး နှုတ်ဆက်လိုက်တဲ့အခါ သူ့ဆွဲဆုပ်အား ဘယ် လောက်ကောင်းတယ်ဆိုတာ သိရတယ်။ သူ့ဆွဲဆုပ်အားက သံလို။

နို့ဖို့ဆိုရင်တော့ သူ့မှာ ခွန်အားတွေ ဘယ်လောက်ရှိတယ် ဆိုတာ ယုံဖို့အခက်သား။

သူက ကျွန်တော့်ကို ဆွဲဆောင်စည်းရုံးနိုင်ခဲ့တယ်။ သူဟာ အသိဉာဏ်နဲ့ စိတ်တန်ခိုးထက်မြက်တဲ့ပုဂ္ဂိုလ်ပဲ”

စတီဗင်ဆင်နှင့်စပ်လျဉ်း၍ ပါမောက္ခထွန်းစတက်က နောင်အခါ ဤသို့ ထင်မြင်ချက်ပေးခဲ့သည်။

လွယ်အိတ်ထဲတွင် အသင့်ပါလာသည့် နှော့စိန်ဟိုက်ဒရိုစက်ရုံ တည်ဆောက် မှု အနေအထားပြ ‘ဘလူးပရင့်’တစ်စုံကို ပါမောက္ခထွန်းစတက်က စတီဗင်ဆင် လက်သို့ လှမ်းပေးလိုက်သည်။

ထွန်းစတက်က အဏုမြူစွမ်းအင်ကို ဖုံးထဲတွင်ထည့်၍ ဖောက်ခွဲခြင်းကို မလိုလားသူ။

ဂျာမန်ဖြစ်စေ၊ ရုရှားဖြစ်စေ၊ ဗြိတိန်ဖြစ်စေ ဘယ်နိုင်ငံကမှ အဏုမြူစွမ်းအင် ကို ဖောက်ခွဲဖျက်ဆီးရေး လက်နက်အဖြစ် အသုံးချခြင်းကို ကန့်ကွက်သူ။

နှော့စိန်ဟိုက်ဒရိုစက်ရုံမှ ထုတ်လုပ်သည့် ရေလေးက ရိုးရိုးရေထက် ၁၁ ရာခိုင်နှုန်း ပို၍လေးသည်။ ဂျူတာရီရမ်အော့ဆိုဒ် သို့မဟုတ် ရေလေး။

“ဂျာမန်တွေကသာ ဒီစက်ရုံကို အပိုင်စီးတော့မယ်ဆိုရင် ကျွန်တော်တို့က ဒီစက်ရုံကို ဖောက်ခွဲ ဖျက်ဆီးပစ်လိုက်ရမှာပဲ”

ပါမောက္ခထွန်းစတက်က ညည်းညူလိုက်သည်။

“ဂျာမန်တွေ ရောက်မလာခင်ကော”

စတီဗင်ဆင်က မေးလိုက်၏။

“အင်း...”

ထွန်းစတက်က သက်ပြင်းရှည်ကြီးချလိုက်သည်။

“ဂျာမန်တွေရောက်မလာခင် မောင်ရင်လုပ်နိုင်တဲ့ အချက်တစ်ချက်ရှိတယ်” ဓာတုအင်ဂျင်နီယာ ပါမောက္ခကြီးအား ဟိုက်စကူးကျောင်းထွက် စတီ ဗင်ဆင်က ‘လက်ချာ’ရိုက်နေ၏။

“မောင်ရင်တို့ နော်ဝေကထုတ်လုပ်တဲ့ ငါးကြီးဆီက အားရှိတယ်။ ဒါပေမဲ့ ဝမ်းလည်းသွားစေတယ်။

“ဒီငါးကြီးဆီ တစ်ပန်းကန်လောက်ကို ရေလေးထုတ်လုပ်ရာမှာ အသုံးပြု ရတဲ့ ဓာတုလျှပ်စစ်ပြွန်ထဲကို လောင်းထည့်လိုက်။

“ရေလေးက နုနီအတိုင်းပဲ ရှိနေလိမ့်မယ်။ ဒါပေမဲ့ ဒီရေလေး ဂျာမန်ရောက် သွားပြီး ဂျာမန်တွေက ပြန်အသုံးချတဲ့အချိန်မှာတော့ ရေလေးထဲမှာ ငါးကြီးဆီတွေ ပါလာပြီး အသုံးချလိုမရနိုင်တာကို တွေ့ရလိမ့်မယ်။

“ရေလေးထဲမှာ ငါးကြီးဆီ ပါလာတာဟာ ဖြစ်ရိုးဖြစ်စဉ် အမှတ်တမဲ့ကိစ္စလို ထင်ကြလိမ့်မယ်။ ဘာဖြစ်လို့လဲဆိုတော့ စက်ရုံဆိုတာ ဆီနဲ့မကင်းနိုင်ကြလို့ပဲ။

“ရေလေးထဲမှာ ငါးကြီးဆီပါနေတဲ့အတွက် ရေလေးက အဏုမြူဓာတ်အား တွန်းကန်မှုကို ထိန်းချုပ်ထားနိုင်တဲ့သတ္တိ ပြယ်သွားလိမ့်မယ်။ ဘာမှအသုံးမဝင် တော့ဘူး”

နော်ဝေနိုင်ငံ နာဗစ်ဆိပ်ကမ်းမြို့သို့ မီးရထားမရောက်မီ ပါမောက္ခထွန်း စတက်က ဆင်းကျန်ရစ်ခဲ့သည်။

သူတို့နှစ်ယောက် နောက်ပြန်တွေ့သည့်နေရာက စကော့တလန်မှာ။ ဂျာမန် သိပ္ပံပညာရှင်များနှင့် အဏုမြူစွမ်းအင်ကို ဖုံးထဲတွင်ထည့်၍ အသုံးပြု ဖောက်ခွဲနိုင် ရေးအတွက် သူ့သေကိုယ်သေ အစွမ်းပြိုင် ကြိုးပမ်းနေချိန်။

စတီဗင်ဆင်က ဆိပ်ကမ်းမြို့ နာဗစ်အနီးသို့ ရောက်လာသည့် ရေငုပ် သင်္ဘောတစ်စင်းဖြင့် ဗြိတိန်သို့ ပြန်လာခဲ့သည်။

၁၉၄၀ ပြည့်နှစ်၊ ဧပြီလ ၉ ရက်။

ဟစ်တလာနာဇီနှင့် ဂျာမန်တပ်များက ဒိန်းမတ်နှင့် နော်ဝေ ၂ နိုင်ငံကို တစ်နေ့တည်း ဝင်တိုက်သည်။

စတီဗင်ဆင် နော်ဝေမှ အထွက်စော၍သာ ဟစ်တလာနာဇီတပ်များနှင့် မတိုးမိခြင်းပင်။

နော်ဝေကိုဝင်တိုက်ရာ၌ ဟစ်တလာက ဤသို့အကြောင်းပြသည်။

ဗြိတိန်နိုင်ငံ ဘုရင့်ရေတပ်မတော်က ပထမတန်း ရေတပ်ဦးစီးချုပ် ဝင်စတန် ချာချီ၏ အမိန့်အရ နော်ဝေပင်လယ်ရေပြင်ပိုင်နက်တွင် ဂျာမန်ထောက်ပံ့ရေး သင်္ဘောများအား ရန်လိုသည်အပြုအမူဖြင့် စော်ကားခြင်းကြောင့်။

မှန်သည်။

ဗြိတိန်ရေတပ်မတော်၏ ရေကြောင်းပိတ်ဆို့မှုကို ဂျာမန်ထောက်ပံ့ရေး သင်္ဘောများ ရှောင်ကွင်းသည့်အနေဖြင့် နော်ဝေပင်လယ်ကမ်းနီးရေပြင်တွင် လှုပ်ရှားသွားလာနေသည်။

ချာချီက နော်ဝေပင်လယ်ပြင်တွင် ရေမြှုပ်မိုင်းဖုံးများဖြင့် ချထားစေသည်။

နော်ဝေမှ ရေလေးကို ဂျာမန်က အဏုမြူပုံးလုပ်ရာတွင် အသုံးပြုခွင့် မရအောင်။

သို့တိုင်အောင် ဟစ်တလာနှင့်စေ့စပ်ကာ ငြိမ်းချမ်းရေးရအောင် ယူနိုင်မည်ဟု ထင်နေသေးသော ချိန်ဘာလိန်အစိုးရက ဟစ်တလာ ဒေါသထွက်စေမည့် အပြုအမူမျိုးမလုပ်မီအောင် အဘက်ဘက်မှ ထိန်းထိန်းသိမ်းသိမ်းလုပ်နေဆဲ။

နော်ဝေကမ်းလွန်ပင်လယ်ပြင်တွင် ဝင်စတန်ချာချီ၏ ညွှန်ကြားချက်ဖြင့် ရေမြှုပ်မိုင်းဖုံးများ ချထားကြောင်း ၁၉၄၀ ပြည့်နှစ်၊ ဧပြီလ ၈ ရက်နေ့ညတွင် ဂျာမန်စစ်ဌာနချုပ်က သိလာသည်။

ထို့ကြောင့် ဂျာမန်တို့က တိုက်သင်္ဘော၊ မျက်သင်္ဘောများကို နော်ဝေပင်လယ်ရေမျက်နှာပြင်သို့လွှတ်ကာ ရေမြှုပ်မိုင်းဖုံးများချနေသော ဗြိတိသျှရေတပ်ကို တိုက်ခိုက်စေသည်။

ဗြိတိသျှရေတပ် အထိနာလှချေ၏။

ဂျာမန်ရေတပ်က နော်ဝေကို ဝင်တိုက်လာသည်။

ဤသို့ဝင်တိုက်နေချိန်တွင်ပင် ဂျာမန်လေတပ်နှင့် ရေတပ်က ဗြိတိသျှကမ်းခြေစောင့်ရေတပ်ကို တစ်ပြိုင်နက် လာရောက်တိုက်ခိုက်သည်။

“နော်ဝေ ဂျာမန်လက်ထဲကျသွားပြီ”

သည်သတင်းထွက်လာချိန်၌ ဗြိတိန်က ရေတပ်တိုက်ပွဲတွင် အထိနာနေ၏။

ဗြိတိန်က ဘာလုပ်ရမှန်းမသိအောင် တွေဝေနေဆဲမှာပင် ဟစ်တလာ၏ ဂျာမန်တပ်များ နော်ဝေကမ်းခြေပေါ်သို့ ရောက်နေပြီ။

ဟစ်တလာအား အကြိုက်ကိုကျွေး၍ အလိုက်ပေးကာ ချောပေါင်းလျက်

‘ငြိမ်းချမ်းရေး’ရအောင် ကြိုးစားနေသည့် ချိန်ဘာလိန်အစိုးရ ပြုတ်ကျသွားတော့သည်။

ချိန်ဘာလိန်နေရာတွင် နန်းရင်းဝန်ရာထူးကို လက်ခံရရှိလာသူက ဝင်စတန်ချာချီ။

ချိန်ဘာလိန်အပြုတ်နှင့် ချာချီတက်အလာထိ အချိန်ကာလကို ဖုန်းနိုးဝါအတုအယောင် ဟန်ပြစစ်ပွဲ ပြီးဆုံးချိန်အစဟု သမိုင်းဆရာများက မှတ်တမ်းတင်ထားကြသည်။ (The beginning of the end of the Phoney War.)

ဂျာမန်ပြည်သိမ်းတပ်များက နော်ဝေကမ်းခြေပေါ်သို့ တက်လာစဉ် ထိုတပ်များနောက်မှ ကပ်၍ လိုက်ပါလာသူများက ဂျာမန်သိပ္ပံဆရာများ။

နော်ဝေနိုင်ငံရှိ နောက်ခံ ရေအားလျှပ်စစ်စက်ရုံကို ဂျာမန်တပ်များက ဝိုင်းထားလိုက်သည်။ အခြားဂျာမန်တပ်များက ကိုပင်ဟေဂင်မြို့တော်ရှိ အဏုမြူစမ်းသပ်ဓာတ်ခွဲခန်းများကို ထိန်းသိမ်းထားလိုက်သည်။

ပြီးနောက် အဏုမြူဓာတ်ခွဲခန်းသပ် သိပ္ပံဆရာ နီးလ်ဘိုဟာ၏ သွားလာလှုပ်ရှားမှုမှန်သမျှကိုလည်း မျက်ခြည်မပြတ် စောင့်ကြပ်ကြည့်ရှုနေသည်။

သို့သော် ဆွီဒင်နိုင်ငံရှိ ဗြိတိသျှလျှို့ဝှက်ထောက်လှမ်းရေးတပ်ဖွဲ့က နီးလ်ဘိုဟာအား ဂျာမန်တပ်များ နော်ဝေကို တက်မသိမ်းမီ ရက်ပိုင်းကလေးမျှသာစော၍ လျှို့ဝှက်အဆက်အသွယ်လုပ်ထားခဲ့ပြီးသား။

စတီဗင်ဆင်က အဏုမြူဓာတ်ခွဲခန်းသပ်ရေးနှင့် ပတ်သက်၍ ချာချီထံ အစီရင်ခံလိုက်ပြီးနောက်...

“ဂျာမန်သည် ရုရှားအား တိုက်ခိုက်ရင်း အားအင်ကုန်ခန်းသွားကာ ဗြိတိန်နိုင်ငံအား တိုက်ခိုက်နိုင်တော့မည်မဟုတ်ဟူသော မျှော်လင့်ချက်ကို ယုံစားထားလျှင် ရူးမိုက်ရာသာကျလိမ့်မည်ဖြစ်ကြောင်း။

“ရုရှားသည် ဖင်လန်ကို ဝင်တိုက်ခဲ့ရာ၌ သူ၏အင်အားသည် စစ်ပွဲကြီးတစ်ပွဲ ဆင်နွဲရန် အသင့်မဖြစ်သေးကြောင်း နားလည်ခဲ့ပြီး ဖြစ်နေသည်”ဟု ရေးသားခဲ့၏။

စာရေးဆရာကြီး ဂျော့ဩဝဲလ်ကလည်း ‘နယူးအင်္ဂလိပ် ဝိမ်ကလီး’ဂျာနယ်တွင် အောက်ပါအတိုင်း ဆောင်းပါးတစ်စောင် ရေးသားခဲ့သည်။

ဟစ်တလာ၏ မိန်းကင့်စာအုပ်တွင် ဖော်ပြထားသည့် အစီအစဉ်အရ...

“ဂျာမန်သည် ရှားကို ပထမ စ၍ ဖြိုပစ်ရမည်။ ဤသို့ဖြိုပစ်
ခြင်းမှာ ဗြိတိန်နိုင်ငံအား ဆက်၍ဖြိုပစ်ရန်။

သို့ရာတွင် လက်တွေ့အားဖြင့် ဖြစ်ပေါ်လာနေသည်ကား...

ဗြိတိန်အား ပထမစ၍ ဖြိုပစ်ရေး။

အဘယ်ကြောင့်ဆိုသော် ရှားသည် (ရှား-ဂျာမန် မဟာမိတ်
စာချုပ်အရ) အလွယ်တကူနှင့် လာဘ်ထိုး၍ရသည့်နိုင်ငံ ဖြစ်နေသော
ကြောင့်။

ဗြိတိန်သာ ဂယာမန်တို့၏ ဖြိုပစ်ခြင်းကို ခံခဲ့ရလျှင် ရှား
အဖြိုခံရမည့်အလှည့်လည်း ဝေးတော့မည်မဟုတ်”

[၆]

ချာချီ နန်းရင်းဝန်ကြီးအဖြစ် အာဏာရလာသည်နှင့်အမျှ ဘလက်ချီလေ
အရပ်ရှိ ဗြိတိသျှ အထူးလျှို့ဝှက်ထောက်လှမ်းရေးဌာနတွင် အမှုထမ်းများ ပို၍
များလာသည်။

ဘုရားရှိခိုးကျောင်း အဆောက်အအုံဟောင်းကြီး၏ ပတ်ပတ်လည်တွင်
နစ္စဆန်ဟတ် (Nissen Hut) များ အစီအရံပေါ်လာ၏။

ကြမ်းခင်းကို အင်တေကိုင်ကာ အပေါ်မှ ကော်ရိုဂိတ်တက် သံမဏိပြား
များကို အခုံးလုပ်၍ စက်ဝိုင်းခြမ်းသဏ္ဍာန် ဆောက်ထားသည့်တဲများ။

ထိုသို့ ပြီးစလွယ်ဆောက်ထားသည့် တဲများထဲတွင် နေ့တာဝန်၊ ညတာဝန်၊
ညဉ့်နက်ပိုင်းတာဝန်ဟု သုံးဆိုင်းခွဲကာ အလုပ်လုပ်နေကြသူများက...

ကျောင်းများမှ၊ ဘဏ်များမှ၊ ပြတိုက်များမှ၊ တက္ကသိုလ်များမှ ခေါ်ထုတ်
လာသည့် လူငယ်၊ လူရွယ်၊ လူလတ်များ။

အသက် ၁၇ နှစ်မှ ၃၅ နှစ်အရွယ်။

သူတို့သည် တဲများထဲ၌ပင် နေထိုင်အိပ်စားကာ ထိုတဲများထဲ၌ပင် အလုပ်
လုပ်ကြရ၏။

ဘုရားရှိခိုးကျောင်းဟောင်းကြီး၏ ပင်မအဆောက်အအုံထဲတွင်မူ လူကြီးပိုင်း
အလုပ်သမားများ။

သူတို့က ခိုးထုတ်ရယူလာခဲ့သည့် ဟေဒရစ်စကားဝှက်စက်ကို လက်တွေ့
အသုံးချ၍ရအောင် အမျိုးမျိုး စမ်းသပ်ကြိုးစားနေကြ၏။

ဆွီဒင်ရှိ ဗြိတိန်ဘက်တော်သားတစ်ယောက်ထံမှ ဂျာမန်ကုတ်ဒ်ဘွတ်ခ်
(စကားဝှက်စာအုပ်)အချို့ ရလာသည်။

ဟေဒရစ်စကားဝှက်ကို အသုံးချရန် သဲလွန်စများကို ထိုစာအုပ်များတွင်
တွေ့ရ၏။ သို့သော် တိတိကျကျမဟုတ်။

ပင်မအဆောက်အအုံထဲရှိ ရေဒီယိုအသံဖမ်းစက်များကမူ ဂျာမန်တို့၏
အသံလွှင့် သတင်းပေးပို့ချက်များကို ဂယာမန်နီးပါး ဖမ်းယူပေးနေနိုင်သည်။

သို့ရာတွင် ဂျာမန်တပ်များက မည်သည့်အချိန်တွင် မည်သို့ ဟေဒရစ်
စကားဝှက်စက်ဖြင့် သတင်းပို့ ဆက်သွယ်နေသည်ကိုမူ ဖော်ထုတ်မရသေး။

ဤသို့မရနိုင်အောင်လည်း ဂျာမန်တပ်များက ‘ထွင်ဉာဏ်’သုံးထားကြ၏။
သတင်းပို့ချိန်နှင့် စကားဝှက်စက်မှ စာလုံးများသုံးပုံကို အဆိုင်းအမျိုးမျိုးခွဲ၍

သတင်းပို့ ဆက်သွယ်နေကြခြင်း။

၁၉၄၀ ပြည့်နှစ်၊ ဧပြီလ။

ဂျာမန်တပ်များ၏ လျှို့ဝှက်သတင်းပို့ ဆက်သွယ်ရေးကို ဘလက်ချီလေ
အဖွဲ့သားများက စနစ်တကျ လေ့လာသုံးသပ်နိုင်စပြုလာသည်။

ပိုလန်မှ ခိုးထုတ်ရယူလာသည့် ဟေဒရစ်စကားဝှက်စက်ကို ‘မူပွား’လိုက်ရန်
လည်း ဆုံးဖြတ်လိုက်ကြသည်။

သို့မှ ဂျာမန်တပ်များ အချိန်အမျိုးမျိုးခွဲကာ ပုံစံအမျိုးမျိုးဖြင့် လျှို့ဝှက်ပေးပို့
နေသည့် သတင်းများကို ဘလက်ချီလေ အဖွဲ့သားများက အဆိုင်းအသီးသီးခွဲ၍

တန်ပြန်ဖမ်းယူ အနက်ဖော်နိုင်ကြလိမ့်မည်ဟု အကြံရလာသည်။

ဟေဒရစ်စကားဝှက်စက်ကို ‘မူပွား’ရန်အတွက် စတီဗင်ဆင် တည်ထောင်
ထားသည့် အီလက်ထရောနစ် စက်ရုံကိုပင် အားကိုးကြရသည်။

မူပွား၍ရလာသည့် ဟေဒရစ်စကားဝှက်စက်များကို ဘလက်ချီလေ အဖွဲ့
သားများလက်သို့ အပ်လိုက်၏။

အဖွဲ့ငယ်ကလေးများ ထပ်ဖွဲ့ကာ စကားဝှက်စက်တစ်လုံးစီဖြင့် အဆိုင်း
အသီးသီးခွဲလျက် ဂျာမန်တပ်အချင်းချင်း ပေးပို့နေသည့် လျှို့ဝှက်သတင်းကို

အနက်ဖော်နိုင်ရန် ကြိုးစားလာကြသည်။

ဤသို့ အနက်ဖော်နိုင်ရန် သင်္ချာတွင် ဝါသနာထုံကာ ခွဲရှိသူများ ရမှ
ဖြစ်မည်။
အမျိုးသမီးပါမောက္ခတစ်ဦးက စကားဝှက်ကို အနက်ဖော်ပေးလိုပါသည်ဟု

ဆိုလာ၏။

လက်တွေ့အားဖြင့်လည်း ထိုအမျိုးသမီး ပါမောက္ခက အချို့စကားဝှက်ကို အနက်ဖော်ထုတ်ပေးနိုင်သည်။

ထို့ကြောင့် အမျိုးသမီးပါမောက္ခအား ဟောဒရစ်စကားဝှက်စက်အလုံးနှင့် အနီးဆုံးအဆောင်တစ်ဆောင်တွင် နေရာထိုင်ခင်းပေးထားလိုက်၏။

'တစ်ရေးနိုးသော် အကြံပေါ်' ဆိုသည့်စကားလို အချိန်မရွေး ဟောဒရစ်စကား ဝှက်စက် အသုံးပြုနည်းကို စမ်းသပ်နိုင်အောင်။

အချိန်ရှိသမျှ စကားဝှက်စက် အသုံးချပုံချနည်းကိုသာ စဉ်းစားနေသော အမျိုးသမီးပါမောက္ခက တစ်ညတွင် အိပ်ရာမှ နိုးလာသည်။

ခေါင်းထဲသို့ အကြံတစ်ခု ပျတ်ခနဲထိုးဝင်လာသည်။ ခေါင်းထဲသို့ ရောက် လာသည်အကြံကို လက်တွေ့စမ်းသပ်ကြည့်ရင်း အမျိုးသမီးပါမောက္ခက တဲ

အဆောင်ထဲမှ ပြေးထွက်လာသည်။

ညက မှောင်နှင့်မည်းမည်း။ အပြင်မှ လှမ်းမမြင်ရအောင် ကာထားသည့် ခြံစည်းရိုးနဲ့နဲ့ကို အမျိုးသမီး ပါမောက္ခက ဝင်တိုးမိပြီး ရှေ့နားရှိ ဘဲရေချိုးကန်ထဲသို့ ထိုးကျသွားသည်။

ဘဲကန်ထဲမှ ပြန်ထလာကာ ရေအရွှေ့ အမှိုက်သရိုက် တစ်ကိုယ်လုံးတွင် ပရိပရဲဖုံးလျက် အမျိုးသမီးပါမောက္ခက ဟောဒရစ်စကားဝှက်စက် ထားရာ အဆောက်အအုံထဲသို့ ပြေးဝင်လာသည်။

နှုတ်မှလည်း ခေါင်းထဲသို့ရောက်လာသည့် စာလုံးများကို တဖွဖွရွတ်လျက်။

ဂျာမန်တပ်စခန်းတစ်ခုမှ အခြားတပ်စခန်းတစ်ခုသို့ ခေါ်သည့် အချက်ပြ စကားဝှက်။

ထိုစကားဝှက် အနက်ကို အမျိုးသမီးပါမောက္ခက ဖော်ထုတ်နိုင်ခဲ့သည်။

သို့ဖြင့် ထိုဂျာမန်အဆိုင်၏ စကားဝှက်အချို့ကို အခြားလုပ်ဖော်ကိုင်ဖက်များပါ အနက်ဖော်နိုင်လာကြတော့၏။

အမျိုးသမီးပါမောက္ခ၏ အမည်သည်လည်း 'လေဒီအေ့ဖ်သလိတ်ခ်' 'ဘဲကန်မှအမျိုးသမီး' ဟု တွင်သွားတော့သည်။



ညက်စွမ်းရှိသမျှ လူတွေအားလုံး အကူအညီပေးလာကြ

ဟောဒရစ်စကားဝှက်စက် အသုံးချပုံချနည်းကို အမြန်ဆုံးနှင့် အထိရောက်ဆုံး အကောင်အထည်ဖော်နိုင်အောင် နန်းရင်းဝန်ကြီး ဝင်စတန်ချာချီက တပ်လှန့်ပေး လိုက်သည်။

'ဘဲကန်မှ အမျိုးသမီး' က ဂျာမန်အဆိုင်တစ်ဆိုင်၏ စကားဝှက်အချို့ကို အနက်ဖော်ပေးနိုင်ခဲ့သည်တိုင် ဂျာမန်စကားဝှက် ရာခိုင်နှုန်းများများမှာမူ ယခုထိ အမိပွယ်ငုပ်နေဆဲ။

စု၍ ဆောင်း၍ ရတတ်သမျှ စကားလုံးကလေးများကို ပေါင်းစပ်လျက် ဂျာမန်တပ်များ၏ ဦးတည်ချက်ကို ရိပ်စားမိရုံလောက်သာ ထောက်လှမ်းရရှိ နေသည်။

ဂျာမန်တို့က ဗြိတိန်နိုင်ငံအား ပြင်သစ်မှတစ်ဆင့် လျှပ်တစ်ပြက်စစ်ဆင်ရေး ဆင်နွဲရန် တာစူနေကြောင်းကို ရိပ်စားဖမ်းစား သိနေရသည်။

သို့သော် တိတိကျကျမဟုတ်။

ဂျာမန်တပ်များအချင်းချင်း ပေးပို့သည့်သတင်းများကို ဖမ်းယူ ရရှိနေသည့် တိုင် သတင်းအားလုံးနီးနီးလောက်မှာ အမိပွယ်ဖော်မရသည့်သတင်းများသာ။

ဤအချိန်တွင် ဘလက်ချီလေ အထူးလျှို့ဝှက် ထောက်လှမ်းရေးအဖွဲ့ အဖွဲ့ခေါင်းဆောင် ရေတပ်ဗိုလ်ချုပ်ကြီး ဆာဘရူးဆင်ကလဲယား (စီဟု နာမည် တွင်နေသူ)၏ နေရာတွင် လူသစ်တစ်ယောက် ရောက်လာသည်။

သူ့အမည်က စကီးဝပ်မန်ဇီ။

လူသစ်ဟုသာ ဆိုရသော်လည်း မန်ဇီက ဘလက်ချီလေ အထူးလျှို့ဝှက် ထောက်လှမ်းရေးအဖွဲ့၏ အမြဲတမ်းအဖွဲ့ဝင်တစ်ယောက် ဖြစ်နေကာ ယခင်က ဗြိတိန်နိုင်ငံ အိမ်စောင့်တပ်တွင် တာဝန်ထမ်းဆောင်ခဲ့ဖူးသူ။

မန်ဇီကိုလည်း အထူးလျှို့ဝှက်ထောက်လှမ်းရေး အကြီးအကဲ ချိပ် (Chief) ဖြစ်လာသောကြောင့် အတိုကောက်ဖြင့် 'စီ' ဟုပင် အာလုတ်ပြုကြ၏။

မန်ဇီက လူဦးဖျောက်ဖြင့် အလုပ်လုပ်နေသည်ထက် ကွန်ပျူတာလို စက် ကိရိယာတစ်ခုခုထွင်လျက် ဂျာမန်တို့၏ ဟောဒရစ်စကားဝှက်စက်ကြောင့် တွေ့နေ ရသည့် အခက်အခဲကို ဖြေရှင်းရမည်ဟု ယုံကြည်ထားသည်။

နန်းရင်းဝန်ဟောင်း ချိန်ဘာလိန်သည် ရာထူးမှပြုတ်ကျသွားသည့်တိုင် အောင် ဘလက်ချီလေတွင် ချာချီတို့လူစု ဘာတွေလုပ်နေသည်ကိုသော်လည်း

မကောင်း။ နော်ဝေနိုင်ငံရှိ ရေလေးစက်ရုံအကြောင်းကိုသော်လည်းကောင်း တစ်လုံး တစ်ပါဒမျှ မသိခဲ့။

သူ့အား ဤအကြောင်းများကို ဖွင့်ဟအသိမပေးခဲ့ခြင်းမှာ သူ့အား မယုံကြည်ရသောကြောင့်မဟုတ်။ သူသည် ဂုဏ်သရေရှိ လူကြီးလူကောင်း တစ်ယောက်။

သို့ရာတွင် ချိန်ဘာလီနီ၌ တကယ်ဖြစ်ရပ်မှန်များကို ယထာဘူတကျကျ ဝေဖန်သုံးသပ်နိုင်စွမ်း ချို့ငဲ့နေခြင်းကြောင့်။

ဟစ်တလာ ဂျာမန်တပ်များက နော်ဝေနှင့် ဒိန်းမတ် ၂ နိုင်ငံကို လျှပ်တစ် ပြက် ဝင်တိုက် သိမ်းယူလိုက်ချိန်၌ပင် နန်းရင်းဝန်ကြီး (ထိုအချိန်က) ချိန်ဘာလီနီ က...

“ဟစ်တလာတော့ ဘတ်စ်ကားမမီလိုက်တော့ဘူး” ဟု ပြောနေခဲ့သေးသည်။

နော်ဝေတွင် အဏုမြူဗုံးထုတ်လုပ်ရာ၌ မရှိမဖြစ်သည့် ရေလေးစက်ရုံ ရှိနေသည်ကို ချိန်ဘာလီနီ မသိခဲ့။ ကွယ်လွန်သွားသည့်အချိန်ထိ သူ့ခေါင်း ပေါ်တွင် အဏုမြူဗုံးကြီး တစ်ခုရှိနေသည်ကို ချိန်ဘာလီနီ သိမသွားခဲ့။

ဟစ်တလာက နော်ဝေကို အလွယ်တကူသိမ်းယူလိုက်နိုင်ခြင်းဖြင့် ဘတ်စ် ကားကို မိရုံမက ထိုဘတ်စ်ကားကို ကိုယ်တိုင်တက်မောင်းနေပြီဖြစ်ကြောင်း ချိန်ဘာလီနီ ဝေဖန်သုံးသပ်ခြင်း မပြုနိုင်ခဲ့။

ချိန်ဘာလီနီ ပြုတ်ကျသွားပြီးနောက် နန်းရင်းဝန်ကြီးဖြစ်လာသော ဝင်စတန် ချာချီက နော်ဝေနိုင်ငံတွင် အဏုမြူဗုံးလုပ်ရာ၌ မရှိလျှင်မဖြစ်သည့် ရေလေးစက်ရုံ တည်ရှိနေကြောင်း အမေရိကန်သမ္မတကြီး ရုစဗဲအား အသိပေးသင့်၊မသင့် စတီဗင်ဆင်နှင့် အပြန်အလှန်ဆွေးနွေးသည်။

ဘလက်ချီလေ အထူးလျှို့ဝှက်ထောက်လှမ်းရေးအဖွဲ့အတွက် လိုသည့်လူ၊ လိုသည့်လက်နက် အဆက်အသွယ်နှင့် ငွေရအောင် အစွမ်းကုန်ဆောင်ရွက်ရန် လည်း စတီဗင်ဆင်အား ညွှန်ကြားချက်ပေးထားသည်။

ဤညွှန်ကြားချက်နှင့်ပတ်သက်၍ ပြောစမှတ်ပြုစရာတစ်ရပ် ပေါ်ပေါက် ခဲ့၏။

အထူးလျှို့ဝှက်ထောက်လှမ်းရေးအဖွဲ့ တည်ရှိရာ ဘလက်ချီလေဥယျာဉ်ကြီး ထဲသို့ ကိုယ်တိုင်ကိုယ်ကျ လှည့်လည်စစ်ဆေးရန် ရောက်လာသည့် နန်းရင်းဝန် ကြီး ဝင်စတန်ချာချီသည် အစီအစဉ်ဖြစ်နေသည့် နစ္စဆန်တဲများ၊ ထိုတဲများအတွင်း

အလုပ်များနေသည့် စစ်ဘက်အရပ်ဘက် အမှုထမ်းများအား တအံ့တဩကြည့်ရင်း စတီဗင်ဆင်အား မှတ်ချက်တစ်ခု ချသွားခဲ့သည်။

“ကျုပ်က အစွမ်းကုန်ဆောင်ရွက်ပါလို့ပြောထားတဲ့စကားအတိုင်း မောင်ရင် ကလည်း အဟုတ်ကို အစွမ်းကုန်ဆောင်ရွက်ထားတာပါပဲကလား။

ကျုပ်ကတော့ ကျုပ်ပြောတဲ့စကားကို မောင်ရင်က အမေမှာတဲ့အတိုင်း လုပ်မှာမဟုတ်ဘူးလို့ ထင်နေခဲ့တယ်”

ဘလက်ချီလေ အထူးလျှို့ဝှက်ထောက်လှမ်းရေးစခန်းတွင် ဤသို့ ‘အရပ် ကူပါ လူစိုင်းပါ’ ဖြစ်နေသည့်တိုင် ဝင်စတန်ချာချီသည် နော်ဝေနှင့် ဒိန်းမတ်နိုင်ငံ များ အပါအဝင်...

စကင်ဒီနေးဗီးယား ကျွန်းဆွယ်ကြီးအား ဟစ်တလာဂျာမန်တပ်များ ဝင်တိုက် မည့်အချိန်ကို ကြို၍ သတင်းမရနိုင်ခဲ့။

ယခုတိုင်လည်း အနောက်ဥရောပနိုင်ငံများအား ဟစ်တလာ မည်သည့်အချိန် ဝင်တိုက်မည်ကို ကြို၍ ထောက်လှမ်းသိရှိထားခြင်း မရှိသေး။

မိုးထုတ်ရယူထားသည့် ဟေဒရစ်စကား၎က်စက်ကို ထိထိရောက်ရောက် ကျွမ်းကျွမ်းကျင်ကျင် အသုံးချနိုင်ရေးအတွက် အမေရိကန်ထံမှ အကူအညီရမှ ဖြစ်နိုင်ပေတော့မည်။

ဦးနှောက်အကူအညီ...

စက်မှုအကူအညီ...

အမေရိကန်ထံမှ ရယူမှဖြစ်တော့မည်။

ဤအကူအညီနှစ်ရပ်ကို ရယူနိုင်ရေးမှာ အမေရိကန်သမ္မတကြီး ရုစဗဲထံ တိုက်ရိုက်ချဉ်းကပ်ရေးပေါ်တွင် မူတည်နေ၏။

ရုစဗဲကိုလည်း ချာချီက ရဲဘော်ရဲဘက်အဖြစ် စိတ်ချယုံကြည်မှု အပြည့်ရှိနေ သည်။

ချိန်ဘာလီနီက ဂရိတ်ဗြိတိန်နိုင်ငံတော်၏ နန်းရင်းဝန်ကြီးအဖြစ် အာဏာ ရနေစဉ်...

ဝင်စတန်ချာချီက နိုင်ငံရေးနုနာသည် ‘ပေါ်လစ်တစ်ကယ် လက်ပါး’ အဖြစ် အာဏာလက်မဲ့ ဖြစ်နေစဉ်...

ထိုအချိန်ကပင် အမေရိကန်သမ္မတကြီးရုစဗဲထံမှ ဦးနှောက်အကူအညီနှင့် စက်မှုအကူအညီကို ချာချီက ဦးလည်မသုန် စတီဗင်ဆင်အား တမန်အဖြစ်

စေလွှတ်ကာ ချဉ်းကပ်တောင်းဆိုစေခဲ့၏။

ယခုလည်း ဟေဒရစ် စကားဝှက်စက်နှင့် စပ်လျဉ်း၍ အကူအညီတောင်းဖို့ လိုနေပြန်ပြီ။

“ကျွန်တော်တို့ ဒီဆုံးဖြတ်ချက်ကို ချလိုက်တာဟာ ဗြိတိန်နိုင်ငံရဲ့ ကံကြမ္မာ ကို ရုစဉ်လက်ထဲ ထည့်လိုက်တာနဲ့ အတူတူပါပဲခင်ဗျာ”

စတီဗင်ဆင်က အထက်ပါအတိုင်း နောင်တွင် ပြောပြခဲ့သည်။

ဗြိတိန်နိုင်ငံ၏ ကံကြမ္မာကို အမေရိကန်သမ္မတကြီး ရုစဉ်၏လက်ထဲသို့ ထည့်ပေးချင်လာအောင် အောင်သွယ်လမ်းခင်းပေးခဲ့သူက သမ္မတကြီး ရုစဉ် ကိုယ်တိုင်။

ဒုတိယကမ္ဘာစစ်ကြီး ဖြစ်မလာမီ လွန်ခဲ့သည့်နေ့ရာသီ...

ဂရိဗြိတိန်နိုင်ငံ၏ဘုရင်နှင့် မိဖုရားကြီးအား ဝါရှင်တန်မြို့တော်သို့ အလည် အပတ်ကြွရောက်ပါရန် အမေရိကန်သမ္မတကြီးရုစဉ်က ဖိတ်ကြားခဲ့သည်။

ဤသို့ ဖိတ်ကြားခဲ့ခြင်းနှင့်ပတ်သက်၍ သမ္မတကြီးကတော် အယ်လီနာ ရုစဉ်က သူမ၏ နေ့စဉ်မှတ်တမ်းတွင်...

“ဗြိတိန်နိုင်ငံ ဘုရင်နှင့် မိဖုရားကြီးတို့အား ဝါရှင်တန်မြို့တော်သို့ အလည် အပတ် ကြွရောက်ရန် သမ္မတကြီးက ဖိတ်ကြားခဲ့ခြင်းမှာ...

ကျွန်ုပ်တို့သည် မကြာမီအတောအတွင်း သေရေးရှင်ရေးကိစ္စကြီးနှင့် မလွဲ မသွေ ရင်ဆိုင်တွေ့ကြုံရတော့မည်ကို သိနေပြီး၊ ယင်းသေရေးရှင်ရေးကိစ္စ ကြီး၌...

ဗြိတိန်နိုင်ငံသည် ကျွန်ုပ်တို့အမေရိကန်နိုင်ငံ၏ ရှေ့တန်း ကတုတ်ကျင်း ဖြစ်လာရတော့မည်ဟု တွက်ထားမိပြီးဖြစ်သောကြောင့်...”ဟု မှတ်တမ်းတင် ထားခဲ့သည်။

ဂရိတ်ဗြိတိန်နိုင်ငံ၏ ဧကရာဇ်ဘုရင်ဖြစ်တော်မူသော ဆဋ္ဌမမြောက် ဂျော့ ကလည်း အမေရိကန်သမ္မတကြီးနှင့် စကားစမြည်ပြောဆိုခဲ့ပုံကို မှတ်တမ်းတင် ထားခဲ့သည်။

ဤမှတ်တမ်းများကို ယနေ့ဖတ်ကြည့်သောအခါ ထိုစဉ်က ဦးလည်မသုန် စတီဗင်ဆင်အား ပေးဖတ်ခဲ့သည်ထက်ပင် ပို၍ အဓိပ္ပာယ်လေးနက်နေသလို

ထင်ရ၏။

ဘုရင်မင်းမြတ်သည် ဒုတိယကမ္ဘာစစ်ကြီး ဖြစ်ပွားနေသည့် ကာလတစ် လျှောက်လုံးတွင် ဤမှတ်တမ်းများကို ရွှေကြွတ်တွင်ထည့်လျက် အနားဝယ် အမြဲထားရှိခဲ့သည်။

စစ်ကြီးပြီးဆုံးသွားချိန်ကျမှ ဤမှတ်တမ်းများကို ဘုရင်မှတ်တမ်းရုံးသို့ လွှဲပြောင်းပေးအပ်ခဲ့သည်။

၁၉၃၉ ခု၊ ဇွန်လ ၁၂ ရက်နေ့ သမ္မတကြီးရုစဉ်နှင့် ဆွေးနွေးပြောဆိုခဲ့ပုံကို ဘုရင်မင်းမြတ်က-

“သမ္မတကြီးသည် အလွန်ပွင့်လင်းပြီးလျှင် ကျွန်ုပ်သိချင်သမျှ လှစ်ဟာ အဖြေပေးရုံသာမက ကျွန်ုပ် သိသင့်သိထိုက်သည်များကိုလည်း ကျွန်ုပ်အား စိတ်လိုလက်ရ ပြောပြပါသည်”

အကယ်၍ ဒုတိယကမ္ဘာစစ်ကြီး ဖြစ်လာခဲ့လျှင် ဆိုသောအချက်နှင့် ပတ်သက်၍ သမ္မတကြီးရုစဉ်က မည်သို့ပြောဆိုခဲ့ပုံကို...

“အကယ်၍သာ ဥရောပတစ်တိုက်လုံးကို ဟစ်တလာ သိမ်းယူသွားနိုင်မည် ဆိုပါက အမေရိကန်လူမျိုးများ စီးပွားရေးအရ မည်မျှချွတ်ခြုံကျလာမည်ကို သဘောပေါက်လာအောင် သမ္မတကြီးကိုယ်တိုင် ခေါင်းဆောင်၍ ဟောပြော ပေးမည်”

အမေရိကန်အစိုးရက အမေရိကန်ကမ်းရိုးတန်းကို မည်သို့ကာကွယ်စောင့် ရှောက်ထားရန် အသေးစိတ် အကြံပြုထားချက်ကိုလည်း...

“သမ္မတကြီးသည် ကျွန်ုပ်အား ကမ်းခြေစောင့်တပ်များ မည်သည့်နေရာတွင် ချထားမည်ဆိုသည်ကိုလည်း မြေပုံအညွှန်းနှင့်တကွ ပို၍တိကျစွာ ပြောပြပါသည်။

သမ္မတကြီးသည် ရေတပ်တိုက်ပွဲနှင့်ပတ်သက်၍ အမှန်တကယ်လည်း ကျွမ်းကျင်နားလည်သည့် ပုဂ္ဂိုလ်ကြီးပါပေ။

ဂျာမန်ယူဘုတ်တစ်စင်းကို တွေ့ရသည်နှင့်တစ်ပြိုင်နက် ချက်ချင်းနှစ်မြုပ် ပစ်လိုက်ရမည်။ ဤသို့ နှစ်မြုပ်ပစ်လိုက်ပြီးနောက် နောက်ထပ်အခြေအနေ မည်သို့ဖြစ်လာသည်ကိုလည်း အလစ်မပေးဘဲ စောင့်ကြည့်နေရမည်။

လန်ဒန်မြို့တော်သာ ဟစ်တလာ ဂျာမန်လေတပ်၏ ဝှံ့ကြဲတိုက်ခိုက်ခြင်း ကို ခံလာခဲ့ရလျှင် အမေရိကန်က ဗြိတိန်၏ စစ်မဟာမိတ်အဖြစ် စစ်ထဲသို့ ဝင်လာမည်”

ပါရှင်တန်ဖု ပြန်လည်ကြွမြန်းလာသော ဂျော့ဘုရင်သည် ဝင်စတန်ချာချီနှင့် များစွာတော်သားများဖြစ်သည့် ဘလက်ချီလေ အထူးထောက်လှမ်းရေးအဖွဲ့မှ ထိပ်တန်းအရာရှိကြီးများအား ခေါ်ယူကာ...

သမ္မတကြီးရုစဗဲနှင့် တွေ့ဆုံဆွေးနွေးခဲ့ရုံကို ဇာတ်စုံခင်း၍ မိန့်ကြားလိုက်ပြီး မှောက် ညွှန်ကြားချက်တစ်ရပ် ပေးအပ်လိုက်သည်။

“ရုစဗဲကို ကျုပ်တို့ရဲ့ မိသားစုတစ်ယောက်လို သဘောထားပြီး ရင်းရင်းနှီးနှီး သစ္စာရှိရှိ ဆက်ဆံချဉ်းကပ်ရမယ်”

အကယ်၍သာ ၁၉၃၉ ခု၊ ဇွေရာသီက သမ္မတကြီးရုစဗဲထံ ဂျော့ဘုရင် မင်းမြတ် အလည်အပတ် ကြွရောက်ခဲ့ခြင်း မရှိခဲ့ပါလျှင် ရုစဗဲက ဗြိတိန်အပေါ်၌ သဘောထားတစ်မျိုးတစ်မည် ပြောင်းလဲကောင်း ပြောင်းလဲနိုင်ပေသည်။

ဂျော့ဘုရင်မင်းမြတ်သည် လူသားတစ်ယောက်အနေဖြင့် စိတ်သဘောထား ရော၊ အကျင့်အကြံ အပြုအမူ အနေအထိုင် အလွန်နူးညံ့သိမ်မွေ့သူဖြစ်ကာ ထင်ပေါ်ကျော်ကြားလိုစိတ် ကင်းမဲ့သူဖြစ်သည်။

သို့သော် ဂျော့ဘုရင်မင်းမြတ်တွင် ဗြိတိန်ကျွန်းသူကျွန်းသားများ၌ ကိန်းအောင်းလျက်ရှိသည့် အနိုင်မခံလိုသည်မာန၊ အရုံးမပေးလိုသည့်ခွဲ ရှိနေကြောင်း ကိုမူ သမ္မတကြီးရုစဗဲက ဂျော့ဆိုသော လူသားတစ်ယောက်၌ ကိန်းအောင်းလျက် ရှိသည်ကိုမူ သတိမူမိပြီးသား။

ဤသို့ စိတ်ဓာတ်ရှိနေကြောင်းကိုလည်း ဂျော့ဘုရင်မင်းမြတ်က ဗြိတိန်နိုင်ငံ ဆိုင်ရာ အမေရိကန်သံအမတ်ကြီး ဂျိုးဇက်ကနေဒီထံ ပေးစာတွင် ထင်ထင်ရှားရှား ပင် တွေ့မြင်နိုင်သည်။

ဗြိတိန်နိုင်ငံက ဂျာမနီအား စစ်ကြေညာပြီး ရက်အနည်းငယ်အကြာတွင် ပေးခဲ့သည့်စာ။

၁၉၃၉ ခု၊ စက်တင်ဘာလ ၉ ရက်နေ့။
ဗြိတိန်က ဂျာမနီအား စစ်ကြေညာပြီး ၆ ရက်အကြာ။
ဗြိတိန်နိုင်ငံဆိုင်ရာ အမေရိကန်သံအမတ်ကြီး ဂျိုးဇက်ကနေဒီက ဂျော့ဘုရင်မင်းမြတ်ထံ သဝဏ်လွှာစာစစ်စောင် ပါးခဲ့သည်။

“ဒုတိယကမ္ဘာစစ်ကြီးက တိုက်နေစဉ်မှာပင် ဗြိတိန်နိုင်ငံသည် စီးပွားရေးအရ မှုပြောကျသွားနိုင်ပါသည်။ သို့ဖြစ်ပါ၍ အချိန်ရတုန်းရခိုက် စစ်ကြီးမှ ရှောင်ထွက် သင့်ရန် အကြံပေးပါသည်”

သုံးရက်အကြာတွင် ဂျော့ဘုရင်မင်းမြတ်က စာလွှာကလေးတစ်စောင် ပြန်၍ ကနေဒီထံ ပါးလိုက်၏။

ပါးလိုက်သည့်စာက တိုတိုရှင်းရှင်း၊ ပွင့်ပွင့်လင်းလင်း။

ကျွန်ုပ်၏ နိုင်ငံတော်ဖြစ်သော ဗြိတိန်သည် ဥရောပတိုက်၏ အစိတ်အပိုင်းတစ်ခုဖြစ်သည်။

ယခုအချိန်တွင် ကျွန်ုပ်တို့သည် စစ်ပွဲကြီးတစ်ပွဲ၏ အနိဋ္ဌာရုံ တံခါးဝ၌ ရပ်လျက်ရှိနေကြပြီ။

ထိုအနိဋ္ဌာရုံသည် မည်သို့သော အတိဒုက္ခ၊ မည်သို့သော ဆင်းရဲမှု ဝေဒနာတို့ဖြင့် ပြုမ်းနေမည်ကို ကျွန်ုပ်တို့ မသိရသေး။

သို့ရာတွင် စစ်ဆိုသည်မှာ မည်သို့ဟူ၍ကား ကျွန်ုပ်တို့ နားလည်ထားပြီးသား။

သို့သော် အနာဂတ်အတွက် ကျွန်ုပ်တို့သည် ပစ္စုပ္ပန်အနိဋ္ဌာရုံကို ရင်ဆိုင်ကြရမည်။ ဤသို့ ရင်ဆိုင်ရန်လည်း ဗြိတိသျှလူမျိုးများက သဒ္ဓိဋ္ဌာရုံချထားပြီးကြပြီ။

ကျွန်ုပ်ပြောလိုသည်မှာ ဤမျှသာ။

[၇]

၁၉၃၉ ခု၊ ဇွေရာသီ...

ချိန်ဘာလိန်အစိုးရ အာဏာရနေဆဲ။
ကမ္ဘာကြီးတစ်ခုလုံး မီးဟုန်းဟုန်းတောက်ကာ သွေးချောင်းစီးပွဲကြီး နီးကပ် လာနေသည့်အချိန်။

စတီဗင်ဆင်သည် ‘နိုင်ငံရေးနုနာသည်’ဖြစ်နေသော ချာချီမှတစ်ဆင့် နန်းရင်းဝန်ကြီးချိန်ဘာလိန်၏ ခေါင်းပေါ်မှကျော်ကာ...

ဗြိတိန်နိုင်ငံ၏ ဧကရာဇ်မင်းမြတ်ဖြစ်သော ဆဋ္ဌမမြောက် ဂျော့ဘုရင် ထံမှောက်သို့ ဝင်ရောက် လျှောက်ထားခွင့်ရလာသည်။

အမေရိကန်သမ္မတကြီးထံမှ အကူအညီနှင့် ပူးပေါင်းဆောင်ရွက်ခွင့် ရရှိလာ အောင် ဘုရင်မင်းမြတ်ထံမှ အတွင်းစာပေးပို့မှသာ ဖြစ်နိုင်မည်။

ဤအကြောင်းကို စတီဗင်ဆင်က လျှောက်ထားလိုက်၏။

အမှန်အားဖြင့် ဘလက်ချ်လေ အထူးလျှို့ဝှက်ထောက်လှမ်းရေးအဖွဲ့ကို နန်းရင်းဝန်ကြီး ချိန်ဘာလိန် မသိအောင် လျှို့ဝှက်လှုပ်ရှားစေရန် စီမံခန့်ခွဲ လမ်းညွှန်မှုပေးနေသူမှာ ဘုရင်မင်းမြတ်ကိုယ်တော်တိုင်ပင် ဖြစ်နေလေသည်။

ဘလက်ချ်လေ၌ အထူးလျှို့ဝှက်ထောက်လှမ်းရေး အကြီးအကဲများကို ဘုရင်မင်းမြတ်ကိုယ်တော်တိုင် ခန့်အပ်သည်။ ဤသို့ ခန့်အပ်ကြောင်း နန်းရင်းဝန် ချိန်ဘာလိန်အစိုးရ မသိအောင်လည်း တစ်ဖက်မှ ဖုံးဖိထားရ၏။

“တကယ်လို့သာ ဟစ်တလာ ဂျာမန်တပ်တွေက ဗြိတိန်နိုင်ငံကို တိုက်ခိုက် အောင်မြင်သွားရင် သူတို့ဩဇာခံ ရုပ်သေးအစိုးရ ခွဲပေးမှာ သေချာတယ်”

‘နိုင်ငံရေးနုနာသည်’ဖြစ်နေရသော ဝင်စတန်ချာချီက ဂျော့ဘုရင်မင်းမြတ် အား နှစ်ကိုယ်ကြား လျှောက်ထားခဲ့ဖူးသည်။

ဤသို့ လျှောက်ထားခဲ့ခြင်းမှာလည်း ဗြိတိန်နိုင်ငံ၏ တရားဝင်အစိုးရအဖွဲ့ ခေါင်းဆောင်ဖြစ်နေသည့် နန်းရင်းဝန်ချိန်ဘာလိန်က ဟစ်တလာအလိုလိုက်ကာ အကြိုက်ကိုပေးလျက် ချောပေါင်းသည့်လမ်းစဉ်ကို ကျင့်သုံးနေသောကြောင့်...

ကြိုတင်လုပ်ဆောင်ထားသင့်သည်မှန်သမျှ လုပ်ကိုင်ထားနိုင်ရန် ဘုရင် မင်းမြတ်ထံမှ အခွင့်တောင်းခံနေခြင်း။

“ဒီရုပ်သေးအစိုးရက ကျွန်တော့်ကို နိုင်ငံရပ်ခြားဖြစ်တဲ့ အမေရိကန်သမ္မတ ကြီး ရုစဗဲကို ဗြိတိန်က လျှို့ဝှက်ချက်တွေကိုပေးတယ်လို့ စွပ်စွဲမှာ အမှန်ပါပဲ” ချာချီက ဤသို့လျှောက်ထားလိုက်ရာ ဘုရင်မင်းမြတ်က...

“ဒီလိုဆိုရင်တော့ ကျုပ်ဦးခေါင်းကိုလည်း သစ္စာဖောက်ဆိုပြီး အဖြတ်ခံရ မယ်ဆိုတာ သေချာနေတာပဲ မဟုတ်လား”

ဂျော့ဘုရင်နှင့် ချာချီတို့ နှစ်ကိုယ်ကြား တွေ့ဆုံပွဲတွင် ဘုရင်မင်းမြတ်က အကယ်၍ ဟစ်တလာ ဂျာမန်တပ်များ ဗြိတိန်ကို လာရောက်တိုက်ခိုက် သည့်တိုင် မိမိအနေဖြင့် အမေရိကားသို့ ထွက်ပြေးတိမ်းရှောင်သွားမည်မဟုတ် ကြောင်း ချာချီအား ပွင့်ပွင့်လင်းလင်း တိတိကျကျ မိန့်ဟခဲ့သည်။

“ကျုပ် ဗြိတိန်ကလည်း ထွက်မပြေးဘူး။ ဗြိတိန်ကို လာသိမ်းတဲ့ ဂျာမန်တွေ နဲ့လည်း မပေါင်းဘူး။ ဟစ်တလာကခန့်တဲ့ ရုပ်သေးအစိုးရကိုလည်း မထောက်ခံ ဘူး”

ဘုရင်မင်းမြတ်၏ ဆုံးဖြတ်ချက်မှာ အလွန်အရေးပါလှသည်။ ဗြိတိန်နိုင်ငံသူ နိုင်ငံသားများက တက်ရောက် မင်းမူလာမည့် ဂျာမန်တပ်

များအား ပြောက်ကျားစနစ်ဖြင့် ပြန်လည်တိုက်ထုတ်ရန် ကြိုတင်စီမံမှုများ ပြုလုပ်လျက်။

အရန်တပ်ဖွဲ့များ... သည်အမည်က အပေါ်ယံပေးထားခြင်းသာ။

ဂျာမန်တပ်များ ဗြိတိန်နိုင်ငံအပေါ်သို့ တက်ရောက်လာမည်ဆိုပါက ပြောက်ကျားစနစ်ဖြင့် တိုက်ခိုက်နိုင်အောင် ကြိုတင်ပြင်ဆင် ပွဲစည်းထားသည့် ပြောက်ကျားတပ်။

ဟော့ဒရစ်စကားဝှက်စက်ကို ပိုလန်နယ်စပ်အနီးမှ ပရိယာယ်ဆင်၍ ခိုးထုတ် လာနိုင်အောင် စီစဉ်ပေးခဲ့သည့် ဗိုလ်မှူးကြီးကောလင်းဂူဘင်ကပင် ပြောက်ကျား တပ်ဖွဲ့ လက်ခွဲစာအုပ် ၃ အုပ်ကို ရေးသား၍ လျှို့ဝှက်ဖြန့်ချိထားခဲ့သည်။

ပြောက်ကျားစစ်ဆင်နွှဲနည်း (The Art of Guerrilla Warfare.)

အဖွဲ့ခေါင်းဆောင်များ လမ်းညွှန် (Partisan Leader's Guide)

အိမ်ရှင်မများအတွက် ဝုံးလုပ်နည်းအခြေခံ (The Housewife's ABC of Home-Made Explosives)

စကော့အမျိုးသား ဗိုလ်မှူးကြီးကောလင်းဂူဘင် ရေးသားဖြန့်ဖြူးခဲ့သည့် ဤစာအုပ် ၃ အုပ်သည် မော်စီတုန်းနှင့် မြောက်ဗီယက်နမ် စစ်ခေါင်းဆောင်များ ရေးခဲ့သည့် ပြောက်ကျားတိုက်ခိုက်နည်း စာအုပ်များထက် နှစ်ပေါင်းအတော်ပင် စောနေလေသည်။

နန်းရင်းဝန်ကြီးချိန်ဘာလိန် မသိအောင် တည်ထောင်ထားသည့် ဘလက်ချ် လေ အထူးလျှို့ဝှက်ထောက်လှမ်းရေးအဖွဲ့ကို အကူအညီပေးနေကြသူများကို လည်း...

စုံထောက်ကြီးရှားလော့ဟုမ်း ဝတ္ထုစာအုပ်များထဲမှ အကူအညီပေးနေသူများ ကို အားကျကာ ‘ဘောကာလမ်းမှ အပျော်တမ်းများ’ဟု အမည်ပေးထားသည်။

“ကျွန်တော်တို့ အမေရိကန်သမ္မတကြီးဆိက အကူအညီကို တိုက်ရိုက်ရယူမှ အသက်ရှူချောင်ပါလိမ့်မယ်”

စတီဗင်ဆင်က ပွင့်ပွင့်လင်းလင်းနှင့် ဖွဲ့စဉ်းကြီးပင် ဘုရင်မင်းမြတ်အား လျှောက်ထားလိုက်ပြီး ဟော့ဒရစ်စကားဝှက်စက်နှင့် ပတ်သက်၍ တွေ့နေရသည့် အခက်အခဲကို တင်ပြလိုက်၏။

ဟော့ဒရစ်စကားဝှက်နဲ့ ဖမ်းယူရရှိတဲ့ သတင်းတွေကို ကွန်ပျူတာသုံးပြီး

အနက်ဖော်လို့ ရနိုင်ပါလိမ့်မယ်။ ဒါပေမဲ့ ကွန်ပျူတာတွေတော့ တော်တော် များများ ရှိမှဖြစ်မယ်။

“ဘာဖြစ်လို့လဲဆိုတော့ ဂျာမန်တွေက ရှစ်နာရီစီခြားပြီး စကားဝှက်တစ်မျိုးစီ ပြောင်းပြီး သတင်းပို့နေလို့ပါ။

ကွန်ပျူတာအတော်များများရအောင် အမေရိကားကလည်း လုပ်ပေးနိုင် ပါလိမ့်မယ်”

ဘုရင်မင်းမြတ်က စတီဗင်ဆင်အား အမေရိကန်သမ္မတကြီး ရုစဉ်နှင့် တိုက်ရိုက်တွေ့ဆုံခွင့်ရအောင် စာချွန်တော်တစ်စောင် ချီးမြှင့်လိုက်သည်။

* * *

အမေရိကားသို့သွားရင်း အစီအစဉ်လုပ်နေစဉ်မှာပင် ဘလက်ချီလေက ထောက်လှမ်း ဖမ်းယူရရှိလာသည့် သတင်းများက စိတ်မချမ်းသာစရာ။

တိုက်လေယာဉ်နှင့် ဝုံးကြဲလေယာဉ်အစင်း ၃၀၀၀ ပါရှိသည့် ဂျာမန် လေတပ်ကြီး ၂ တပ်က အနောက်ဘက်သို့ စက်ဝိုင်းခြမ်းသဏ္ဍာန် နေရာယူထား နိုင်ရန် လေယာဉ်အခြေစိုက်စခန်းများသို့ ပျံသန်းနေကြပြီ...

ဂျာမန်သံချပ်ကာကားတပ်၊ လေထီးတပ်၊ ကြည်းတပ်များကလည်း အင်္ဂလိပ် ရေလက်ကြားသို့ အရောက်ချီတက်နိုင်ရေးအတွက် လွတ်လပ်နေသေးသည့် ဥရောပနိုင်ငံများကို ဖြတ်၍ ချီတက်ရန် နေရာယူထားနှင့်ပြီဆိုသောသတင်း။

ဗြိတိန်အစိုးရက ဗြိတိန်အင်ပါယာကို မဆိုထားနှင့် မိမိနိုင်ငံကိုပင် ကာကွယ် ထား၍ မရနိုင်လောက်အောင် ချွတ်ခြုံကျလျက်။

၁၉၃၉ ခု၊ စစ်ကြီးဖြစ်လာစေအချိန်တွင် စစ်တပ်တစ်တပ်ကို လေတပ် အကူအညီပေးလျက် ပြင်သစ်နိုင်ငံသို့ စေလွှတ်ခဲ့သည်။

ယခုအချိန်တွင် ထိုစစ်တပ်မှာ ကစဉ့်ကလျားဖြစ်နေလေပြီ။

ဗြိတိန်နှင့် ပြင်သစ်တပ်မှူးကြီးများမှာ ဟစ်တလာဂျာမန်တပ်များကို တွန်းလှန်တိုက်ခိုက်ရန် စိတ်လည်းမပါ၊ ကိုယ်လည်းမသွား။

နာမကျန်းဖြစ်နေရုံမက ပျော့လည်းပျော့ညံ့သည့်ခေါင်းဆောင်များက စစ် အတွက် ဘာပြင်ဆင်မှုမျိုးမှ ကြိုတင်လုပ်ဆောင်ခြင်း မရှိခဲ့သောအခါ အဘယ် တပ်မှူးသည် စစ်မြေပြင်သို့ ထွက်ခွာချင်ပါတော့မည်နည်း။

စာရေးဆရာကြီး ဂျော့ဩပယ်က အင်္ဂလန်-သင့်-အင်္ဂလန်ဆိုသည့်

ဆောင်းပါးတွင် ဗြိတိန်နိုင်ငံ၏ စစ်ပြင်ဆင်မှုအခြေအနေကို အောက်ပါအတိုင်း ရေးသားခဲ့သည်။

၁၉၃၉ ခု၊ စက်တင်ဘာလတွင် စစ်ကြီးဖြစ်လာသည်။

ရှစ်လကြာသွားပြီးနောက် ဗြိတိန်နိုင်ငံ၏ စစ်လက်နက်၊ စစ် အသုံးအဆောင်များကို ပြန်၍ကြည့်လိုက်သောအခါ ဗြိတိသျှ တပ်မတော်၏ စစ်လက်နက်အင်အားသည် ၁၉၁၈ ခု၊ ပထမကမ္ဘာ စစ်ကြီးပြီးစအခြေအနေထက် အနည်းငယ်သာ သာနေသည်ကို တွေ့ရတော့၏။

ကျွန်ုပ်တို့၏ စစ်သည်တော်များသည် စွန့်စွန့်စားစား တိုက်ခိုက် ကြပါသည်။ သို့သော် ရန်သူ့လေယာဉ်က ၃ စင်း၊ ကျွန်ုပ်တို့ဘက်က တစ်စင်း။

ကျွန်ုပ်တို့စစ်သည်တော်များက ရိုင်ဖယ်နှင့်၊ ရန်သူက တင့်ကား နှင့်။ ကျွန်ုပ်တို့စစ်သည်တော်က လှံစွပ်ကိုင်လျက်၊ ရန်သူက တော်မီ ကို ဆွဲလျက်။

ကျွန်ုပ်တို့တွင် စစ်အရာရှိများအားပေးရန် ခြောက်လုံးပြူးပင် လုံလုံလောက်လောက်မရှိ။

တစ်နှစ်လောက်ကြာအောင် စစ်တိုက်နေသည့်တိုင် စစ်သည် တော်များအား လူစေ့တက်စေပေးရန် သံခမောက် ၃ သိန်း လိုနေ သေးသည်ကို တွေ့ရ၏။

စစ်ပွဲကြီး စချိန်ကဆိုလျှင် ယူနီဖောင်းပင် ပြည့်စုံအောင်မပေး နိုင်သည့် အခြေအနေမျိုးနှင့် ကြုံခဲ့ရသည်။

ဗြိတိန်နိုင်ငံသည် ကမ္ဘာပေါ်၌ သိုးမွေးထုတ်ကုန်ပစ္စည်းများ အများဆုံးရောင်းချနေသည့် နိုင်ငံတစ်နိုင်ငံ မဟုတ်ပါလော။

ဤကဲ့သို့ အခြေဆိုးအနေဆိုးနှင့် ရင်ဆိုင်နေရသော ဗြိတိန်နိုင်ငံအား အမေရိကန်သမ္မတတစ်ယောက်က ဘေးဒုက္ခမှ ကယ်ထုတ်ခြင်း မပြုသင့်ပါလား။ ဤသို့ကယ်လျှင် ကယ်သူပါ နစ်၍သွားမည်စိုးရ၏။ ရုစဉ်က မိမိကိုယ် ကိုမိမိ နိုင်ငံရေးအရ သတ်သေသလို Political Suicide ဖြစ်နေပေတော့မည်။

“ကျုပ်တို့ ရောက်လော့လို့၊ ရောက်ချိုင်းလို့ မိလျံနာတွေ လိုချင်တယ်။ ကျုပ်တို့ ရွှေတွေလိုချင်တယ်။ ကျုပ်တို့မှာ ဘာဆိုဘာမှမရှိဘူးဆိုတာ ခင်ဗျားတို့

သိကြရဲ့လား။”

ဝင်စတန်ချာချီက ဒေါနှင့်မောနှင့် ပြောလိုက်သည်။

နေရာက ပထမတန်း ရေတပ်မတော် စစ်ဦးစီးချုပ်ရုံးခန်း အောက်ဘက်ရှိ အခန်းနံပါတ် ၃၉။

ချာချီက ဘုရင့်ရေတပ်မတော် ထောက်လှမ်းရေးဌာနမှ အကြီးအကဲများကို ပြောနေခြင်း။

ချာချီအနီးရှိ စားပွဲတွင် ထိုင်နေသူက ဘုရင့်ရေတပ်မတော် အိုင်ရန်ဖလဲမင်း။

အခန်းရှိ မှန်တံခါးများတွင် မက်ထုထုသုတ်ထားသည့် တိပ်များကို မှန်ကူကွက်သဏ္ဍာန် တပ်ထားသည်။

ဝုံးဒဏ်ကြောင့် မှန်အကွဲသက်သာအောင်။

မှန်ကူကွက်များအကြားမှ အမှတ်(၁၀) ဒေါင်းနင်းလမ်း ပန်းခြံကို လှမ်းမြင်နေရ၏။

အမှတ်(၁၀) ဒေါင်းနင်းလမ်းရှိ စံအိမ်က နန်းရင်းဝန်ကြီးအိမ်။ ချာချီအဖို့ လှမ်းမြင်နေရသော်လည်း မိုင်တစ်သန်းလောက် ကွာနေသေးသည်ဟု ထင်နေရ၏။

ဘုရင့်ရေတပ်မတော် ပထမတန်း ရေတပ်ဦးစီးချုပ်ရုံး အောက်ဘက်ရှိ အခန်းအမှတ် ၃၉ ကို 'တိရစ္ဆာန်ရုံ'ဟု ခေါ်နေကြ၏။

ညစ်ပတ်ပေရေနေသည့်ပြင် မြင်နေကျ တွေ့နေကျ လူရည်သန့်များ လာရောက်ခြင်းမရှိသောကြောင့်။

“သမိုင်းမှာ အကြီးဆုံးအင်ဂျင်ကြီးက ဒွိုင်လာတွေကို မီးထိုးပေးဖို့ ရောက်ဖဲလားလို့ မိလျံနာတွေ လိုတယ်။

သူတို့ကို ပြောပြစမ်းပါ။ ကျုပ်တို့မှာ တိုက်ရဲတဲ့သတ္တိရှိတယ်လို့။

ကျုပ်တို့ တိုက်မယ်၊ ထာဝရဘုရားသခင်ရဲ့ ကူညီစောင့်မချက်အရ ကျုပ်တို့ တိုက်မယ်။

ကျုပ်တို့ဟာ ဂျာမန်ရန်ကို အင်လန်ကနေ ခုခံတွန်းလှန်နိုင်ရင် အမေရိကားဟာ အသင့်စောင့်ကြိုနေတဲ့ ဘေးဆိုးရန်ဆိုးကြီးကလွတ်အောင် ရှောင်နိုင်မယ်လို့ သူတို့ကို ပြောပြစမ်းပါ။”

စတီဗင်ဆင်က ထိုင်ရာမှ ထလိုက်သည်။

ပြီးမှ...

“ဟုတ်ကဲ့၊ ပြောပြပါမယ်။ ရောက်ဖဲလားလို့ မီးလျံနာတွေကိုလည်း ရှာလို့ရနိုင်ပါတယ်။ သူတို့ဆီက အကူအညီလည်း ရမယ်လို့ ကျွန်တော် ပြောရဲပါတယ်။

သူတို့ဆီက အကူအညီရတဲ့အတွက် ကျွန်တော်တို့က ကျွန်တော်တို့ ထောက်လှမ်းလို့ရထားတဲ့ လျှို့ဝှက်ချက်တွေကို သူတို့ကို ပေးနိုင်စရာရှိပါတယ်။

ဒါပေမဲ့ ဒီလိုအထူးလျှို့ဝှက်ချက်တွေကို သမ္မတကြီး၊ ဒါမှမဟုတ် သမ္မတကြီးရဲ့ ကိုယ်စားလှယ်ကိုမှ ပေးသင့်ပါတယ်။

ဘာဖြစ်လို့လဲဆိုတော့ လျှို့ဝှက်ချက်တွေ ပေါက်ကြားသွားနိုင်လို့ ဖြစ်ပါတယ်။

နောက်တစ်ချက်ကလည်း ဟောဒရစ်စကားဝှက်စက်နဲ့ ဖမ်းလို့ရတဲ့ စကားဝှက်တွေကို တိတိကျကျ ဖော်ထုတ်နိုင်ဖို့၊ ထောက်လှမ်းရေးကိရိယာတွေ တည်ဆောက်ဖို့ လိုနေပါတယ်။

ဒါကိုလည်း သမ္မတကြီး၊ ဒါမှမဟုတ် သမ္မတကြီးက ယုံကြည်လွှဲအပ်ခန့်ထားတဲ့ ကိုယ်စားလှယ်ကသာ ဆောင်ရွက်ပေးနိုင်ပါမယ်။ ဒါမှလည်း ဒီစက်ကိရိယာတွေဟာ ဘာအတွက်ဆိုတဲ့အချက်ကို ကျွန်တော်တို့ လျှို့ဝှက်ထားနိုင်ပါလိမ့်မယ်။”

ပထမကမ္ဘာစစ်ကြီးအတွင်းက ဘာလင်စစ်ဌာနချုပ်မှ အာဖရိကတိုက်ရှိ ဂျာမန်တိုက်ခိုက်ရေးတပ်များသို့ ပေးပို့သည့် ဇင်မာမန်း လျှို့ဝှက်ကြေးနန်း (The Zimmermann Telegram)ကို အနက်ဖော်ရာတွင် အောင်မြင်ခဲ့သည့် အငြိမ်းစားရေတပ်ဗိုလ်ချုပ်ကြီး ဟောလ်က စတီဗင်ဆင်အား သဘောမကျသည့်အမှုအရာဖြင့် လှမ်းကြည့်လိုက်သည်။

“စစ်နဲ့ တိုက်ရိုက်မသက်ဆိုင်တဲ့ ဘယ်သူ့ကိုမဆို ကျွန်တော်တို့ရဲ့ အထူးလျှို့ဝှက်ချက်ကို ပြောပြဖို့ မသင့်ဘူးလို့ ယူဆတယ်။”

ရေတပ်ဗိုလ်ချုပ်ကြီးဟောလ်က အငြိမ်းစားယူထားပြီး ဖြစ်သည်တိုင် ချာချီ စစ်အတိုင်ပင်ခံအဖွဲ့တွင် အဖွဲ့ဝင်တစ်ဦး။

“မစ္စတာရုစဗဲနဲ့ ပတ်သက်လာရင်တော့ မြန်းချက်ထားရလိမ့်မယ်ထင်တယ်။ သမ္မတကြီးတစ်ဦးတည်းကိုသာ ကျွန်တော်တို့ရဲ့ လျှို့ဝှက်ချက်တွေကို အမှန်အတိုင်း ပြောပြသင့်တယ်လို့ ယူဆပါတယ်။

ကျွန်တော်တို့ နေ့စဉ်ထောက်လှမ်းလို့ရတဲ့ အချက်တွေကို သမ္မတကြီး

ရုစဉ်ဆီကို အကျဉ်းချုပ်ပြီး အက်ဖ်၊ ဘီအိုင်ကတစ်ဆင့် ပေးပို့သင့်ပါတယ်”
အက်ဖ်၊ ဘီ၊ အိုင် (The U.S. Federal Bureau of Investigation)
မော် အမေရိကန်ပြည်ထောင်စု ထောက်လှမ်းရေးဗျူရိုသည် ဥရောပတိုက်တွင်
စစ်ကြီးဖြစ်လာချိန်မှစ၍...

ဗြိတိန်နိုင်ငံ ချိန်ဘာလိန်အစိုးရ လက်အောက်ရှိ ဗြိတိသျှလျှို့ဝှက်ထောက်
လှမ်းရေးအဖွဲ့နှင့် အဆက်အသွယ်မရှိခဲ့၊ လျှို့ဝှက်သတင်းများကိုလည်း ဖလှယ်
ခြင်း မရှိခဲ့။

အစတွင် တစ်ဖွဲ့နှင့်တစ်ဖွဲ့ အဆက်အသွယ် အပေးအယူ ရှိနေခဲ့သည်။
ချိန်ဘာလိန်အစိုးရက ထိုအကြောင်းကို သိလာသောအခါ အဆက်အသွယ်မလုပ်
ရန် တားမြစ်ခဲ့သည်။

အမေရိကန် နိုင်ငံရေးသမားများကလည်း ထိုသို့ အဆက်အသွယ်လုပ်နေ
ခြင်းသည် အမေရိကန်အစိုးရက ‘ကြား’နေခြင်းမဟုတ်ဘဲ ဗြိတိန်နိုင်ငံဘက်သို့
‘တိမ်းညွတ်’ကြောင်း ပေါ်လွင်နေမည်ဟု ကန့်ကွက်ခဲ့ကြ၏။

သို့ဖြစ်၍ အဆက်အသွယ် အပေးအယူကို ဖြတ်တောက်ခဲ့ခြင်း။
ချာချီက ဗြိတိန်နိုင်ငံ အစိုးရခေါင်းဆောင်ဖြစ်လာသည့်အချိန်ကျမှ အက်ဖ်၊
ဘီ၊ အိုင်နှင့် ပြန်ဆက်ရန်...

ထိုသို့ဆက်ရာ၌လည်း အမေရိကန်သမ္မတကြီး ရုစဉ်ကိုသာ ဦးတိုက်လျက်
အက်ဖ်၊ ဘီ၊ အိုင်မှတစ်ဆင့် ဆက်သွယ် အပေးအယူလုပ်ရန် ဆုံးဖြတ်ခဲ့ရသည်။

ဗြိတိန်နိုင်ငံတွင် ချာချီက ချိန်ဘာလိန်ဂိုဏ်းသားများ၏ နိုင်ငံရေးထိုးနှက်
ချက်ကို လိမ္မာပါးနပ်စွာ ရှောင်တိမ်းနေရသကဲ့သို့...

အမေရိကန်တွင်လည်း သမ္မတကြီးရုစဉ်က တိတိကျကျကြီး ‘ကြားနေ’
ရမည်ဆိုသော အတိုက်အခံ နိုင်ငံရေးသမားများ၏အန္တရာယ်ကို ‘ကြောက်’နေရ
လေသည်။

‘ကြောက်စရာ’အကောင်းဆုံးလူတစ်ယောက်မှာ ဗြိတိန်နိုင်ငံဆိုင်ရာ အမေ
ရိကန် သံအမတ်ကြီး ဂျိုးဇက်ကနေဒီပင် ဖြစ်နေ၏။

ကနေဒီက ဒုတိယကမ္ဘာစစ်ကြီးတွင် အောင်မြင်မှုပရုမ္မာကို ဆောင်းရမည့်
သူမှာ ဟစ်တလာပင်ဖြစ်မည်ဟု စွဲစွဲလမ်းလမ်း ယုံကြည်နေခြင်း။
အင်္ဂလန်မှ ပါရဂူတန်သို့ အလည်တစ်ခေါက် ပြန်ရောက်ခဲ့ရာ၌ ကနေဒီက
သူ၏ အမေရိကန် နိုင်ငံရေးအပေါင်းအသင်းများအား ဟစ်တလာသည် စစ်ကို

အမှန်ပင် အနိုင်ရမည့်သူဖြစ်ရာ...

ဤစစ်ပြဲကြီးတွင် အမေရိကန်သည် ဓားခုတ်ရာ လက်မလျှို့မီအောင် ‘တိတိ
ကျကျ’ ‘ကြားနေ’ရမည်ဟု သူ့ခံယူချက်ကို ဝါဒဖြန့်ခဲ့သည်။

အမေရိကန် ရာခိုင်နှုန်းအတော်များများနှင့် နိုင်ငံရေးသမား ၅၅ ရာခိုင်နှုန်းက
ကနေဒီအဆိုကို သဘောကျနေကြ၏။

အင်္ဂလန်သို့ ကနေဒီ ပြန်ရောက်လာသောအခါ ချာချီက ထောက်လှမ်းရေး
အကြီးအကဲများထံ ထိပ်တန်းလျှို့ဝှက်အမိန့်တစ်စောင် ထုတ်ပြန်လိုက်သည်။

“အမေရိကန်သံအမတ်ကြီး ကနေဒီအား မည်သည့်လျှို့ဝှက်
သတင်းကိုမှ မပေးရ”

အမေရိကန်သမ္မတကြီးရုစဉ်နှင့် လျှို့ဝှက်တွေ့ဆုံရန် အင်္ဂလန်မှ စတီဗင်ဆင်
ထွက်ခွာသွားသည့်နေ့တွင် စကော့တလန်ယာဒ်က တာဝန်နှင့် ဝတ္တရားအရ
ထောက်လှမ်းရေးတစ်ရပ်ကို လုပ်ဆောင်ခဲ့ရသည်။

လန်ဒန်ရှိ အမေရိကန်သံရုံးတွင် မည်သူက နာဇီလိုလားသည့် လှုပ်ရှားမှုမျိုး
ကို လုပ်ဆောင်နေသလဲ ဆိုသည့် ထောက်လှမ်းမှု။

နာဇီလိုလားသည့် လုပ်ဆောင်မှုများကို ယုံယုံကြည်ကြည် လုပ်ဆောင်နေ
သူက အမေရိကန်သံအမတ်ကြီး ဂျိုးဇက်ကနေဒီ။

[စ]

ကနေဒါနိုင်ငံသား မှတ်ပုံတင်ကတ်ကို ကိုင်ဆောင်လျက်...

စစ်လေယာဉ်ကိုစီးကာ ခက်ခက်ခဲခဲ ခရီးရှည်ကြီးကိုပတ်ကာ ခရီးထွက်ခဲ့
ရခြင်း။

မြောက်ဘက် လာဘာရာဒါကိုဖြတ်ကာ မွန်ထရီရယ်မြို့အရောက် လာခဲ့
သည်။ လမ်းတွင် စီးလာသည့် စစ်လေယာဉ်ကို ဓာတ်ဆီဖြည့်ရ၏။

သို့သော် ဓာတ်ဆီခခန်း အနီးအနားတွင် ဂျာမန် သို့မဟုတ် ဂျာမန်ဩဇာခံ
ဒလ်များမရှိ။ လာရီးလာစဉ်အတိုင်း လာမည်ဆိုပါက ဓာတ်ဆီခခန်းများ အနီး
အနားတွင် ဂျာမန်ဒလ်များ ရှိနေမည်မှချ။

နိုင်ငံရပ်ခြားသို့ ခရီးထွက်လျှင် မလွဲမသွေတွေ့ရမည်ဖြစ်သည့် အစစ်အဆေး
အမေးအမြန်းများကို ရှောင်ကွင်းနိုင်ရန်...

စတီဗင်ဆင်က ကနေဒါစစ်ထောက်လှမ်းရေး အမှတ်(၂)အဖွဲ့မှ ကနေဒါ

မြင်းစီးပုလိပ်တပ်ဖွဲ့တို့မှ ရောင်းရင်း ၂ ယောက်ကို အရပ်ဝတ်အရပ်စား ဝတ်စေလျက် စစ်လေယာဉ်ပေါ်တင်၍ ခေါ်ယူခဲ့သည်။

စတီဗင်ဆင်ကိုယ်တိုင်က စီးပွားရေးသမား။ အသက် ၃၀ မပြည့်မီ ငွေတစ်သန်းရအောင် စီးပွားရှာနိုင်ခဲ့သူ။

လန်ဒန်မြို့တော်မှ ထွက်ခွာလာပြီးနောက် ၂၄ နာရီအကြာဝယ် စတီဗင်ဆင်က ဝါရှင်တန်မြို့တော်သို့ ရောက်နေပြီ။

စတီဗင်ဆင်က သမ္မတကြီးရုစဗဲထံ တင်ပြရမည့် အချက်အလက်များက လျှို့ဝှက်ကိစ္စ၊ ရှုပ်ထွေး ထွေပြားသည့်ကိစ္စများ ဖြစ်နေလေရာ ရုစဗဲ၏ အတိုက်အခံရိုဏ်းသားများထံ မပေါက်ကြားအောင် အထူးသတိထားနေရ၏။

ဘာလင်တွင် အော်တိုဟန်းနှင့် ဖရစ်ဇစ်စတရက်စ်မန်းတို့က ယူရေနီယမ် အဏုမြူကို ဓာတ်ခွဲ၍ရနေပြီဟူသော လျှို့ဝှက်သတင်းကို ဗြိတိသျှထောက်လှမ်းရေးက ဟုတ်၊မဟုတ်၊ မှန်၊မမှန် စစ်ဆေးလေ့လာပြီးပြီ။

ဂျာမန်အစိုးရက နော်ဝေရှိ ရေလေးချက် စက်ရုံကို စိတ်ဝင်စားကာ ရေလေးများ မှာယူတင်သွင်းခဲ့ခြင်းကပင် နာဇီသိပ္ပံပညာရှင်များက အဏုမြူကို လိုသလို အသုံးချသွားနိုင်အောင် စမ်းသပ်နေကြောင်း ထင်ရှားနေသည်။

၁၉၄၀၊ မတ်လတွင် ဂျာမန်တို့က အိုင်ဆိုတုပ်ယူ ၂၃၅ ကို အသုံးပြုလျက် အဏုမြူဖုံးတစ်လုံး လုပ်နိုင်သည့်အခြေအနေသို့ ရောက်နေပြီဟူသော အစီရင်ခံစာ တစ်စောင် ဗြိတိသျှစစ်ဝန်ကြီးအဖွဲ့သို့ ရောက်လာ၏။

စတီဗင်ဆင်က ကိုယ့်နည်းကိုယ့်ဟန်ဖြင့် ထောက်လှမ်းရရှိထားချက်များနှင့် စစ်ဝန်ကြီးအဖွဲ့သို့ ရောက်လာသည့် အစီရင်ခံစားအကြောင်းကို သမ္မတကြီးရုစဗဲထံ တင်ပြလိုက်သည်။

“အလွန်ပေါက်ကွဲအားကောင်းသည့် ဝှမ်းသစ်တစ်မျိုးကို လုပ်နိုင်မည်ဖြစ်ပါသည်” ဟု သိပ္ပံပညာရှင်ကြီး အဲလ်ဘတ်အိုင်စတိုင်းကဲ့သို့သော ပုဂ္ဂိုလ်များက သမ္မတကြီးရုစဗဲထံ လွန်ခဲ့သည့် ၆ လခန့်ကပင် တိုးတိုးတိတ်တိတ် ကျိတ်၍ ပေးပို့ထားသည့် စာများကိုလည်း ရုစဗဲက ဖတ်ရှုထားခဲ့ရသည်။

ထို့ကြောင့် စတီဗင်ဆင်က အဏုမြူဖုံးအကြောင်းကို တင်ပြလာသောအခါ သမ္မတကြီးက တင်ပြချက်ကို ရှော့ရှော့ရှုရှုပင် လက်ခံခဲ့တော့သည်။

အိုင်စတိုင်းက သမ္မတကြီးသည် အဏုမြူဓာတ်ခွဲ ရူပဗေဒပညာရှင်များနှင့် အပြုတစေ အဆက်အသွယ်ရနေစေရန် ပုဂ္ဂလိကအတွင်းရေးမှူးတစ်ယောက်

သီးသန့်ခန့်ထားသင့်ပါသည်ဟု အကြံပြုခဲ့၏။

“အဏုမြူကိစ္စနဲ့ပတ်သက်ပြီး သမ္မတကြီးက ခန့်ထားခဲ့တဲ့ အတွင်းရေးမှူးဟာ ရလာတဲ့သတင်းတွေကို ကျွန်တော်တို့နဲ့ ဖလှယ်သင့်ပါတယ်။

ကျွန်တော်တို့ကလည်း လန်ဒန်၊ ကင်ဘရစ်ချ်နဲ့ လီတပူလ်မှာ အဏုမြူ သုတေသန ဓာတ်ခွဲခန်းတွေဖွင့်ပြီး အဏုမြူကို ဓာတ်ခွဲနိုင်အောင် ကြိုးပမ်းနေကြပါတယ်။

တကယ်လို့ နာဇီဂျာမန်တွေက ဗြိတိသျှကျွန်းစုပေါ်ကို တက်လာနိုင်ပြီး ဒီဓာတ်ခွဲခန်းတွေ၊ ဒီရူပဗေဒပညာရှင်တွေကို သိမ်းယူဖမ်းဆီးလိုက်မယ်ဆိုရင်...

နာဇီတွေဟာ အဏုမြူဖုံးလုပ်တဲ့နေရာမှာ ကျွန်တော်တို့ထက် တစ်ပန်းသာ သွားမှာ သေချာပါတယ်။

ဒီတော့ ဂျာမန်နာဇီတပ်တွေ ဗြိတိသျှကျွန်းပေါ်ကို တက်မလာနိုင်အောင် ခုကတည်းက ကြံပြီး တိုက်ထုတ်ဖို့ လိုလာပြီ”

စတီဗင်ဆင်က ပထမစကားပုံးကို ဖောက်ခွဲလိုက်သည်။ နောက်ထပ် ဆက်၍ ဆက်၍ ဖောက်ခွဲလိုက်ရမည့် ‘စကားပုံး’များကလည်း အသင့်။

ဘလက်ချီလေတွင် ဂျာမန်စစ်တပ်အချင်းချင်း ပေးပို့သည့် သတင်းများကို အနက်ဖော်၍ ရနိုင်သလောက် ရနေကြောင်း တင်ပြလိုက်ပြီးနောက်...

စတီဗင်ဆင်က...

“ဟောဒရစ်စကားဝှက်စက်နဲ့ ပတ်သက်ပြီး အခက်အခဲတွေ နေရပါတယ်။ အဲဒီအခက်အခဲကို ဖြေရှင်းပေးဖို့ သမ္မတကြီးသာ တတ်နိုင်ပါလိမ့်မယ်။

စက်မှုကျွမ်းကျင်တဲ့ ပုဂ္ဂိုလ်အချို့ကို သမ္မတကြီးကိုယ်တိုင် တာဝန်ပေးပြီး လိုအပ်တဲ့ကိရိယာတွေကို လုပ်ခိုင်းမှ ဖြစ်ပါလိမ့်မယ်”

ဒုတိယအချက်ကိုလည်း သမ္မတကြီးရုစဗဲက လက်ခံလိုက်သည်။ စတီဗင်ဆင်က ဟောဒရစ်စကားဝှက်စက်နှင့်ပတ်သက်၍ လုပ်ရမည့် အခြေခံအချက်အလက်များကို ဆက်၍ တင်ပြလိုက်ပြီးနောက်...

‘တတိယစကားပုံး’ကို ထပ်၍ဖောက်ခွဲလိုက်ပြန်၏။

“ဟစ်တလာအကြိုက်ကို အလိုလိုက် ချောပေါင်းနေတဲ့ ချိန်ဘာလိန်က စစ်မဖြစ်အောင် ဘယ်နည်းနဲ့ပဲလုပ်လုပ်၊ ဟစ်တလာက ဗြိတိန်ကို ချမ်းသာပေးမှာ မဟုတ်ဘူးဆိုတာ သေချာတယ်။

ဒါကြောင့် ဟစ်တလာနာဇီတပ်တွေ ဗြိတိန်နိုင်ငံပေါ် ကျူးကျော်ဝင်ရောက်

လာတဲ့တိုင်အောင် မစ္စတာချာချီက ပြောက်ကျားစစ်နဲ့ ရန်သူကိုတိုက်ဖို့ အစီအစဉ်တွေ လုပ်နေပါပြီ”

“ပြောက်ကျားစစ်...”

သမ္မတကြီးက စတီဗင်ဆင်အား တအံ့တဩ စိုက်ကြည့်လိုက်သည်။

“ဗြိတိန်နိုင်ငံလို နေမဝင်တဲ့ အင်ပါယာအရှင်ကြီးက ဟစ်တလာကို ပြောက်ကျားစစ်နဲ့ တိုက်ရတဲ့အထိ ဖြစ်နေပြီလား”

သမ္မတကြီးခေါင်းထဲတွင် ဤသို့တွေးနေပုံရသည်။

“ဟုတ်ပါတယ် သမ္မတကြီး...”

“မစ္စတာချာချီက ပြောက်ကျားစစ်ကို ဗြိတိန်နိုင်ငံမှာသာမက ဥရောပတိုက်မှာလည်း ဒီနည်းမျိုးနဲ့ ဟစ်တလာနာဇီတွေကို တွန်းလှန်တိုက်ခိုက်ရမယ်လို့ ညွှန်ကြားချက် ပေးထားပါတယ်”

“ဘယ်လိုလုပ်ပြီး ပြောက်ကျားစစ်နဲ့ တိုက်နိုင်မှာတဲ့လဲ စတီဗင်ဆင်”

သမ္မတကြီးက ခပ်လေးလေး မေးမြန်းလိုက်၏။

တည်ခင်းထားသည့် စားပွဲပေါ်ရှိ လိမ္မော်သီးပန်းကန်ထဲမှ လိမ္မော်သီးတစ်လုံးကို စတီဗင်ဆင်က ကောက်ကိုင်လိုက်ပြီး...

“ကျွန်တော်သာ ပိုးကောင်တစ်ကောင်ဖြစ်ပြီး ဒီလိမ္မော်သီးထဲကို ဝင်ချင်တယ်ဆိုရင် ဒီလိမ္မော်သီးမှာ ဝင်ဖို့ အပေါက်ကလေးတစ်ပေါက် တွေ့တဲ့အထိ ကျွန်တော်က ဒီလိမ္မော်သီးကို လှည့်ပတ်ပြီးသွားနေမှာပဲ”

“လိမ္မော်သီးပုပ်လာတဲ့အချိန်မှာတော့ အပေါက်ကလေးတွေ ပေါ်လာစမြဲပါ ခင်ဗျာ။ ဒါပေမဲ့ ဒီလိမ္မော်သီး ပုပ်လာတာကိုစောင့်ရင်း ကျွန်တော်ဆိုတဲ့ ပိုးကောင်က အစာငတ်မသေဖို့လည်း အရေးကြီးပါတယ်”

သမ္မတကြီးက စတီဗင်ဆင် တင်ပြချက်ကို သဘောကျသွားသည်။

စတီဗင်ဆင်က ချာချီဆင်နွှဲမည့် ပြောက်ကျားစစ်နည်းဗျူဟာကို ဆက်လက်၍ တင်ပြလိုက်၏။

“ရိက္ခာဟာ သော့ချက်ပါပဲ သမ္မတကြီး။ ကျွန်တော်တို့ ပထမ မငတ်ဖို့ အရေးကြီးပါတယ်။ ကျွန်တော်တို့သာ ငတ်မသွားဘူးဆိုရင် ပြောက်ကျားစစ်ကို ဥရောပတိုက်အထိ ဖြန့်ချဲ့လိုက်လို့ ရနိုင်ပါတယ်”

သမ္မတကြီးက ထိုနေ့မှာပင် စတီဗင်ဆင်အား အက်မ်၊ ဘီ၊ အိုင် အမေရိကန် ထောက်လှမ်းရေးအဖွဲ့ ဒါရိုက်တာ ဂျွန်အဂ္ဂါဟူးဗားနှင့် တွေ့ဆုံဆွေးနွေး၍ အစီ

အစဉ်တစ်ရပ် ရေးဆွဲရန် နာရီပိုင်းအတွင်း ညွှန်ကြားချက်ပေးလိုက်၏။

ဗြိတိသျှ အက်မ်၊ အိုင်၊ အက်မ် (SIS)နှင့် အမေရိကန် အက်မ်၊ ဘီ၊ အိုင် (FBI) (ဗြိတိသျှ လျှို့ဝှက်ထောက်လှမ်းရေးအဖွဲ့နှင့် အမေရိကန်ပြည်ထောင်စုထောက်လှမ်းရေးဗျူရို)တို့ လျှို့ဝှက်ထောက်လှမ်း ရရှိချက်များ ဖလှယ်ရေးနှင့် တစ်ဖွဲ့နှင့်တစ်ဖွဲ့ အပြန်အလှန် အကူအညီပေးရေး အစီအစဉ်...

“ဗြိတိသျှထောက်လှမ်းရေးတွေကို အမေရိကန်ပြည်ထောင်စုမှာ တိတ်တဆိတ် နေထိုင်ခွင့်ပေးပြီး ထောက်လှမ်းရေးအလုပ်တွေ လုပ်ဖို့တော့ ခွင့်ပြုနိုင်မှာ မဟုတ်ဘူး။

ဘာဖြစ်လို့လဲဆိုတော့ အမေရိကန်ပြည်ထဲရေးဌာနက ခွင့်မပြုလို့ပဲ။ အမေရိကန်ရဲ့ သီးသီးသန့်သန့် ကြားနေဝါဒကို ထိခိုက်လိမ့်မယ်လို့ သတိပေးထားတယ်။

ဒီလိုသတိပေးထားချက်ကို ကျွန်တော်က သမ္မတကြီးဆီက တိုက်ရိုက်ခွင့်ပြုချက် မရဘဲနဲ့တော့ ဖိဆန်ဖို့ မလွယ်ပါဘူး”

ဤတွင် စတီဗင်ဆင်က...

“ဒါဖြင့် သမ္မတကြီးရဲ့ ခွင့်ပြုချက်ကို ကျွန်တော်က ရအောင် ယူပေးနိုင်ရင်တော့...”

ဟူးဗား၏မျက်နှာက တင်းမာသွားသည်။

ချက်ချင်းပင် ဣန္ဒြေဆည်လိုက်ကာ...

“ဒီလိုရနိုင်မယ်ဆိုရင်လည်း ကျွန်တော်တို့ တိုက်ရိုက်ပဲ အလုပ်လုပ်ကြတာ ပေါ့ဗျာ။ ခင်ဗျားနဲ့ ကျွန်တော်နဲ့ နှစ်ယောက်တည်းပဲနော်။ ဒီပြင် ဘယ်သူမှ မပါရဘူး။

ပြည်ထဲရေးလည်း မပါရ၊ ဘယ်သူမှ မပါရဘူး”

ဟူးဗားက ထိုအချိန်တွင် အသက် ၄၅ နှစ်၊ စတီဗင်ဆင်ထက် ၁ နှစ်ကြီးသည်။

ထိုနေ့က သူတို့နှစ်ယောက်ဆုံတွေ့ပွဲမှာ ရှေ့တွင် လက်တွဲလျက် လျှောက်ရမည့် ခရီးကြမ်းခရီးရှည်ကြီးအတွက် ပဏာမပြင်ဆင်မှု။

စတီဗင်ဆင်က...

“အမေရိကားမှ ဗြိတိသျှထောက်လှမ်းရေးတွေ ထောက်လှမ်းရေး လုပ်နိုင်ခွင့် ရအောင် သမ္မတကြီးဆီက ခွင့်ပြုချက်ရအောင် ယူပေးမယ်”ဟု ပြောလိုက်

ကတည်းက စတီဗင်ဆင်က မိမိနှင့် တန်းတူရည်တူ ပုဂ္ဂိုလ်တစ်ယောက်ဟု အသိအမှတ်ပြုလိုက်မိပြီးသား”

အင်္ဂလန်သို့ ပြန်ရောက်လာသောအခါ စတီဗင်ဆင်က ချာချီအား သတင်းပို့လိုက်သည်။

“ကျွန်တော်တို့ အက်စ်၊ အိုင်၊ အက်စ်နဲ့ အမေရိကန် အက်မ်၊ ဘီ၊ အိုင်တို့ ဘယ်လိုကျစ်ကျစ်လျစ်လျစ် သိပ်သိပ်သည်းသည်း လျှို့လျှို့ဝှက်ဝှက် လုပ်ရမယ်ဆိုတဲ့ စည်းကမ်းချက်တွေကို သမ္မတကြီးက ချမှတ်လမ်းညွှန်ပေးလိုက်ပါတယ်”

ဗြိတိသျှနှင့် အမေရိကန် ထောက်လှမ်းရေးအဖွဲ့ ၂ ဖွဲ့ တစ်ဖွဲ့တည်းကဲ့သို့ ပူးပေါင်းလုပ်ဆောင်ကြရမည်ဟု သမ္မတကြီးက သဘောတူညီချက်ပေးလိုက်ခြင်းမှာ သမ္မတကြီး၏ အမြော်အမြင်ကြီးမှုကို ဖော်ကျူးရာရောက်နေလေသည်။

သမ္မတကြီးကိုယ်တိုင် အက်မ်၊ ဘီ၊ အိုင်နှင့် အက်စ်၊ အိုင်၊ အက်စ် လျှို့ဝှက် ပူးပေါင်းလုပ်ဆောင်မှုကို အမေရိကန်အစိုးရ ပြည်ထဲရေးဌာနကပင် မသိစေရဟု ကန့်သတ်ချက်ပေးလိုက်ခြင်းမှာလည်း...

ထိုအချိန်တွင် အမေရိကန်လူထုကြီးနှင့် အမေရိကန်နိုင်ငံရေးသမား အတော်များများကပါ လာမည့်စစ်ကြီးအတွင်း အမေရိကန်နိုင်ငံက ဓားခုတ်ရာ လက်မလျှို့မီစေလိုသည် ကျဉ်းမြောင်းသောအမြင် ရှိနေသောကြောင့်ပင်။

အမေရိကန်လူထုကြီးနှင့် အမေရိကန်နိုင်ငံရေးခေါင်းဆောင် ရာခိုင်နှုန်း အတော်များများက လာမည့်စစ်ကြီးတွင် အမေရိကန်က ‘လက်ရှောင်’ကာ ‘ကြားနေ’လိုကြသည်မှာလည်း အမေရိကန်ရှိ နာဇီဝါဒဖြန့်ချိရေးသမားများက လက်ဦးမှုရနေသောကြောင့်။

အမေရိကား၏ လက်နက်ပစ္စည်း အကူအညီမရဘဲနှင့် ဗြိတိန်သည် ဟစ်တလာ၏ ထိုးစစ်ကြီးကို မည်သို့မျှ တွန်းလှန်နိုင်မည်မဟုတ်ကြောင်းကိုလည်း အမေရိကန်ရှိ နာဇီဝါဒဖြန့်ချိရေးသမားများက သိထားနှင့်ကြပြီးသား။

နာဇီဝါဒဖြန့်ချိရေးသမားများသည် အမေရိကန် နိုင်ငံရေးခေါင်းဆောင် ရာခိုင်နှုန်းများနှင့် ပြည်သူလူထုကြီးကိုပင် လာမည့်စစ်မှ လက်ရှောင်ကာ ထီးထီးကြီး ကြားနေရန် ဝါဒမှိုင်းသွင်းထားနှင့်ခဲ့ကြပြီ။

ပထမကမ္ဘာစစ်ကြီးအတွင်းက ကိုင်စောဘုရင်၏ ဂျာမနီနှင့် ဗြိတိန်တို့ တိုက်ခဲ့ကြရာတွင် အမေရိကန်က ‘ကြားနေ’နေရာမှ...

ဗြိတိန်၏ မဟာမိတ်အဖြစ် စစ်ထဲသို့ဝင်လာကာ လက်နက်ခဲယမ်း၊ ရိက္ခာ

နှင့် ဆေးဝါးများ အကူအညီပေးခဲ့၍သာ ကိုင်စောဘုရင်၏စစ်ရေးရှုံးနိမ့်ခဲ့ကြခြင်းကိုလည်း သင်ခန်းစာရယူထားပြီး ဖြစ်နေ၏။

သို့ဖြစ်၍လည်း ပထမကမ္ဘာစစ်ကြီးမှ အမှားမျိုး ထပ်၍မပေါ်ပေါက်လာနိုင်အောင် အမေရိကန်၏ ‘ကြားနေ’ဝါဒ တံတိုင်းကြီးကို နည်းပရိယာယ်အမျိုးမျိုးဖြင့် ကျားကန်ပေးနေကြခြင်း။

အမေရိကန်သမ္မတ ရွေးကောက်ပွဲတွင် ရစဉ်က စစ်ဖြစ်လာလျှင် ‘ကြားနေ’မည်ဟူသော ကြွေးကြော်သံဖြင့် သမ္မတအဖြစ် ဒုတိယအကြိမ် ဆက်၍ အရွေးခံထားခဲ့ရသည် မဟုတ်လား။

မည်သို့ပင်ဖြစ်စေ ၁၉၄၀ ပြည့်၊ မေလ ၂၀ ရက်၊ တနင်္လာနေ့တွင် ဗြိတိသျှ အထူးစုံစမ်းထောက်လှမ်းရေးဌာနမှ စုံထောက်များက နိုင်ငံရေးသံတမန်ရေးအရ အလွန်လေးနက်သည့် ဆုံးဖြတ်ချက်တစ်ရပ်ကို ချမှတ်လိုက်ကြ၏။

ဗြိတိန်ရှိ အမေရိကန်သံအမတ် ဂျိုးဇက်ကနေဒါ ရုံးခန်းဖွင့်လှစ်ထားရာ ဂလူးဆက်စတားဂေဟာ အခန်းကို ဝင်ရောက်ရှာဖွေရန်။

ယင်းရုံးခန်းတွင် အလုပ်လုပ်နေသူက အမေရိကန်သံအမတ်၏ ဆိုက်ဖာစာရေး တိုင်လာဂိတ်ဝုဒ်ကင်။

ကင်ထံမှ ထိပ်တန်းလျှို့ဝှက်ဟု တံဆိပ်ခတ်နှိပ်ထားသည့် အပြန်အလှန်ပေးစာ အစောင် ၁၅၀၀ ကို ဖမ်းဆီးရမိသည်။

ထို့ပြင် ဝိုက်ဟောလ်နှင့် ဝိုက်ဟောကိစ် အခြားအပြန်အလှန်ပေးပို့သည့် ကြေးနန်းစာများကိုလည်း တွေ့ရှိရသည်။

ယင်းစာနှင့် ကြေးနန်းများတွင် ရေတပ်မှ လူနှင့် ပိုတူးစ် (POTUS)သို့ အပြန်အလှန်ပေးပို့သည့် လျှို့ဝှက်ကြေးနန်းများလည်း ပါဝင်နေ၏။

ဝိုက်ဟောလ်က နိုင်ငံရေးနုနာသည်အဖြစ် ချာချီနေထိုင်သည့်ဂေဟာ။ ဝိုက်ဟောကိစ်က အမေရိကန်သမ္မတကြီးရစဉ် စံအိမ်။

ရေတပ်မှလူက ချာချီနာမည်ဝှက်။ ပိုတူးစ်က ရစဉ်၏ နာမည်ဝှက်။ ဆိုက်ဖာစာရေးဆိုသည်က စကားဝှက်ဂျွှန်အနက်ဖော်ပေးရာတွင် အကူအညီပေးရသည့် ဝန်ထမ်း။

ချာချီနှင့် ရစဉ်တို့ အပြန်အလှန်ပေးပို့သည့် စာများ၊ ကြေးနန်းများကို စကားဝှက်ဖြင့် ရေးထားသည့်တိုင် ဆိုက်ဖာစာရေး ကင်က ထိုစာနှင့် ကြေးနန်း

များ၏ ဆိုလိုရင်းကို အကျဉ်းချုပ်ပြန်ရေးလျက် ဟစ်တလာလက်ထဲသို့ ရက် အနည်းငယ်အတွင်း ရောက်သွားအောင် ပေးပို့နေခြင်း။

ကင့်အား စွဲချက်တင်ကာ စစ်ဆေးကြသည်။

“သမ္မတကြီးရုစဉ်နှင့် ဝင်စတန်ချာချီတို့နှစ်ယောက်က အမေရိကန်ပြည် ထောင်စုအား စစ်ထဲသို့ ဝင်လာအောင် လျှို့ဝှက်စွာ နိုင်ငံတော်အခြေခံဥပဒေ စည်းကမ်းများနှင့် ဆန့်ကျင်လျက် လုပ်ဆောင်နေခြင်းကို တားဆီးဟန့်တား ဖော်ထုတ်လို၍ ဖြစ်ပါသည်။”

ကင့်က ရုံးတော်တွင် ဤသို့ လျှောက်လဲချက်ပေးခဲ့လေသည်။

ကင့်၏ရုံးခန်းကို ဝင်ရောက်ရှာဖွေခဲ့ခြင်းမှာလည်း သမ္မတကြီး ရုစဉ်ထံ ကြိုတင်ခွင့်တောင်းကာ ခွင့်ပြုချက်ရပြီးမှ လုပ်ဆောင်ခဲ့သည့် စုံစမ်းစစ်ဆေးရေး။ ဆိုက်ဖာစာရေး ကင့်နှင့်ပတ်သက်၍ တိုက်ရိုက်တာဝန်ရှိနေသူက ဗြိတိန်ရှိ အမေရိကန်သံအမတ်ကြီး ဂျိုးဇက်ကနေဒီ။

သံအမတ်ကြီးဟုဆိုသော်လည်း ထိုစဉ်က ကနေဒီအသက်မှာ ၂၈ နှစ်သာ။

ကနေဒီ၏ ဆောင်ရွက်ချက်များက သံသယဖြစ်စရာများကို ‘ဆွပေး’လိုက် သကဲ့သို့ ဖြစ်နေ၏။

အမေရိကားတွင် သူ့လူ ကိုယ့်ဘက်သားလုပ်လျက် ဟစ်တလာနာဇီဝါဒကို ထောက်ခံအားပေးနေသူ မည်မျှရှိနေပြီနည်း။

သမ္မတကြီးရုစဉ်က ဗြိတိသျှ အက်စ်၊ အိုင်၊ အက်စ်နှင့် အမေရိကန် အက်စ်၊ ဘီ၊ အိုင် ထောက်လှမ်းရေးအဖွဲ့ ၂ ဖွဲ့ကို စောစောကထက်ပို၍ စည်းလုံး ညီညွတ် ပူးပေါင်းမှုရှိရမည်၊ နားလည်မှု ပို၍ ရှိရမည်ဟု ထပ်ဆင့်ညွှန်ကြား လိုက်၏။

ထို့ကြောင့် အမေရိကန်ထောက်လှမ်းရေးအဖွဲ့မှ ဂျာမန်ရေဒီယို သတင်းပို့ ချက်များကို ကြားဖြတ်ဖမ်းယူကာ ဗြိတိသျှ အက်စ်၊ အိုင်၊ အက်စ် အဖွဲ့သို့ ပို့ပေးလာသည်။

ပေးပို့သည့်သတင်းများက စကားဝှက်ဖြင့် ဖြစ်နေစေကာမူ ဘလက်ချ်လေ ထောက်လှမ်းရေး ဝိုင်းတော်သားများက ပို၍ အနက်ဖော်ခွင့်၊ လေ့လာစူးစမ်းခွင့် ရလာသည်။

လူအမည်၊ နေရာအမည်များ။

အချင်းချင်း အသုံးပြုသည့် နာမည်ဝှက်များ။

ဂျာမန်တပ်ဖွဲ့များသာ နားလည်သည့် သင်္ကေတနှင့် စကားဝှက်များ။ ခဏခဏ ကြားရဖန်များလာသည့်အခါ ဘလက်ချ်လေ ဝိုင်းတော်သားများ က နားယဉ်လာသည်။

ဤသို့ နားယဉ်လာသည့်စကားလုံးများကို အဓိပ္ပာယ်ဖော်နိုင်အောင် ကြိုးပမ်း ကြသည်။

တစ်စစ၊ တစ်ပိုင်းစီ။

မည်သို့ပင်ဖြစ်စေ၊ အမေရိကားမှ ဟောဒရစ်စကားဝှက်စက် မူပွားများနှင့် ယင်းစက် အသုံးချပုံကို ဖော်ထုတ်နိုင်မည့် စက်ကိရိယာများ ရောက်မလာမီပင်...

ဟောဒရစ်စကားဝှက်စက် အသုံးချနည်းကို နားလည်လာနိုင်မည်ဟု အား တက်လာကြ၏။

အမေရိကန် အက်စ်၊ ဘီ၊ အိုင်နှင့် ဗြိတိသျှ အက်စ်၊ အိုင်၊ အက်စ်တို့၏ ပူးပေါင်းလုပ်ဆောင်မှုက ဟစ်တလာ နာဇီအန္တရာယ်ကို လျှို့ဝှက်စစ်ဆင်ကာ ထိုးနှက်စေပြန်ပြီ။

သို့သော် ဗြိတိန်နိုင်ငံတွင် အမေရိကန်သံအမတ်ကြီးရာထူးကို ရယူထားကာ မိခင်အမေရိကား၌လည်း ထောက်ခံအားပေးသူ များနေသည့် ဂျိုးဇက်ကနေဒီက ဆိုက်ဖာစာရေး ကင့်နှင့် ပတ်သက်၍ မည်သို့ ဆက်လက်စခန်းသွားမည်ကို ရင်တလုပ်လုပ်ဖြင့် စောင့်ကြည့်နေရဆဲ။

[၉]

ဗြိတိသျှ အက်စ်၊ အိုင်၊ အက်စ် အဖွဲ့ဝင်များ ဘလက်ချ်လေသို့ ပြောင်း မလာမီ...

နန်းရင်းဝန်ကြီး ချိန်ဘာလိန် လက်အောက်၌...

‘ဗြိတိသျှအစိုးရ စကားဝှက်စက်နှင့် ဆိုက်ဖာသင်တန်း’အဖြစ် သိမ်သိမ် ငယ်ငယ်နေရစဉ်ကပင်...

ဂျာမန်တပ်ဖွဲ့အချင်းချင်း အပြန်အလှန်ပေးပို့သည့် စကားဝှက်များကို ကြား ဖြတ် ဖမ်းယူရရှိကာ တတ်အားသမျှ အနက်ဖော်နိုင်ခဲ့ကြ၏။

ဤသို့ ကြားဖြတ်ဖမ်းယူ အနက်ဖော်နိုင်ခဲ့သည့် ကြေးနန်းများအနက် အီတလီနိုင်ငံရှိ ဂျာမန်သံအမတ်ကြီးက ဘာလင်သို့ပေးပို့သည့် လျှို့ဝှက်ကြေးနန်း များလည်း ပါဝင်နေသည်။

ချိန်ဘာလိန်အစိုးရက မတတ်သာ၍ ပထမတန်း ရေတပ်ဦးစီးချုပ်အဖြစ်
မန့်အပ်ခဲ့ရသော ချာချီနှင့် အမေရိကန်သမ္မတကြီးသို့ အပြန်အလှန်ပေးပို့သည့်
ကြေးနန်းတွင် ပါရှိသည့် အကြောင်းအချက်များကို အတိုချုပ်ကာ ပေးပို့ချက်ဟု
ထင်မှတ်ရ၏။

သံပိုင်။ တမန်တိုင်းများတွင် အတင်းအဖျင်းပြောတတ်သူများ၏ စကားအရ
များချီနှင့် ရုစဉ်က သူစိမ်း။ ရင်းနှီးသူများမဟုတ်ဟူ၍ ဂျာမန်သံအမတ်ကြီးက
ဘာလင်သို့ သတင်းပို့ထားခဲ့သည်။

အမှန်တော့ ဂျာမန်သံအမတ်ကြီးက နာမည်ကောင်းရအောင်နှင့် အသုံး
စရိတ် စာရင်းပြ၍ကောင်းအောင် ပေးပို့ခဲ့သည့်အစီရင်ခံစာသာ ဖြစ်နိုင်သည်။

အရက်တိုင်းများတွင် ကြားနေကျ မလိုတမာသတင်းမျှသာ။ ဝင်စတန်
ချာချီ၏ မိခင်က အမေရိကန်သူ။ သမ္မတကြီးရုစဉ်နှင့် မိခင်ဘက်မှ ဆွေမျိုး
နီးစပ်လျက်။

ဂျာမန်သံအမတ်ကြီးက သူလျှိုနှင့် ဒလံများအား ဤမျှအဖိုးတန်သည်
သတင်းကို နှိုက်ယူရန် မည်မျှပေးခဲ့ရပါသည်ဟု 'စီးကရက်ဖန်း' (Secret Fund)
လျှို့ဝှက်ရန်ပုံငွေစာရင်း တင်ပြကောင်းအောင် တင်ပြခဲ့ခြင်းဖြစ်၏။

အီတလီရှိ ဂျာမန်သံအမတ်ကြီးက ဘာလင်သို့ပေးပို့သည့် သတင်းကို
စတီဗင်ဆင် ဖတ်ရှုရပြီးနောက် ခေါင်းထဲသို့ အတွေးတစ်ခုဝင်လာသည်။

အီတလီနိုင်ငံဆိုင်ရာ ဂျာမန်သံအမတ်ကြီးက ချာချီနှင့် ရုစဉ်တို့ အပြန်
အလှန်ပေးပို့သည့် ကြေးနန်း အတိုချုပ် အကြောင်းအချက်များကို မည်သို့
သိလာနိုင်ပါသနည်း။

၁၉၄၀ ပြည့်နှစ်၏ ဆောင်းရာသီ ဆီးနင်းများပျော်စပြုလာသည့် နွေဦး
ပေါက်ရာသီ။

စတီဗင်ဆင်က ပေါက်ကြားချက် မည်သည့်ဘက်တွင် ရှိနေမည်ကို လိုက်၍
စူးစမ်းသည်။

ဗြိတိန်နိုင်ငံဆိုင်ရာ အမေရိကန်သံအမတ်ကြီး ဂျိုးဇက်ကနေဒါ၏ လှုပ်ရှား
မှုကို အကဲခံ၊ အိုင်၊ အကဲခံက အစီရင်ခံထားသည့် သတင်းပို့ချက်ကို ပြန်၍
ဖတ်ကြည့်လိုက်သည်။

ချာချီက သမ္မတကြီးရုစဉ်ထံ သတင်းပို့ရာ၌ အမေရိကန်ပြည်ထဲရေးဌာန၏
စကားဝှက်ကို ပို၍ ပို၍ ယုံကြည်အားထားကာ ထိုစကားဝှက်ဖြင့်ပင် ပို၍များသော

သတင်းများကို ပေးပို့နေကြောင်း စူးစမ်းတွေ့ရှိလာရ၏။

ဤသို့ အမေရိကန်ပြည်ထဲရေးဌာန၏ စကားဝှက်ကို အသုံးမျှကာ သတင်း
ပေးပို့နေခြင်းမှာ ဗြိတိန်နိုင်ငံဆိုင်ရာ အမေရိကန်သံအမတ်ကြီး ဂျိုးဇက်ကနေဒါအပို့
အကွက်ကောင်းဖော်ပေးလိုက်သလို။

ကနေဒါသည် ချာချီနှင့် ရုစဉ် ဆက်ဆံဆက်သွယ်ရေးတွင် ကြိုးစုပ်သည့်
ပစ်တိုင်းထောင်အရပ် ဖြစ်နေလေမည်လား။

ဗြိတိန်နိုင်ငံဆိုင်ရာ အမေရိကန်သံအမတ်ကြီးအဖြစ် ကနေဒါက ၁၉၃၇
ခုနှစ်မှစ၍ တာဝန်ထမ်းဆောင်ခဲ့သူ။

သံအမတ်ကြီးတာဝန်ကို ထမ်းဆောင်စဉ်က အစိုးရအဖွဲ့တွင် အာဏာရနေ
သူက နန်းရင်းဝန်ကြီး ချိန်ဘာလိန်။

ကနေဒါက ချိန်ဘာလိန်၏ 'အချောတော်ဂိုဏ်း'နှင့် ပလဲနံပ သင့်မြတ်
နေခဲ့၏။

ဗြိတိသျှ မှူးမျိုးမတ်နွယ်များတွင်လည်း နာဇီဝါဒကို နှစ်နှစ်ကာကာ
သဘောတူနေသူများ။

ဟစ်တလာနှင့် 'မြူးနစ်စာချုပ်' ချုပ်ဆိုကာ ဟစ်တလာအလိုကို ချိန်ဘာလိန်
က အလျှော့ပေးလာခဲ့ရသည့်အချိန်ထိ ဂျိုးဇက်ကနေဒါက ကြွေးကြော်နေခဲ့သည်။

“ဟစ်တလာအပေါ် ချိန်ဘာလိန်က ယုံကြည်စိတ်ချမှုရှိလာအောင် စွမ်း
ဆောင်မှုပေးခဲ့တာဟာ ငြိမ်းချမ်းရေးကာလကို ပိုကြာအောင် လုပ်ပေးခဲ့တာ
မဟုတ်လား။”

ဂျိုးဇက်ကနေဒါက စစ်ကြီးဖြစ်လာတော့မည့် နောက်ဆုံးနှစ်တွင်မှ...

“စစ်ကြီးကို ရှောင်လွှဲလိုမရနိုင်တော့”ဟု ဝန်ခံလာတော့၏။

“ဒီစစ်ပွဲကြီးမှာ ဗြိတိန်နိုင်ငံအား အရုံးနဲ့ မလွဲမသွေ တွေ့ရလိမ့်မယ်”ဟု
ဂျိုးဇက်ကနေဒါက ဟောကိန်းထုတ်ခဲ့ပြန်၏။

ဤသို့သော အနိစ္စာရုံဟောကိန်းများကို ပြည်သူလူထု လက်မခံအောင်
ချာချီက အစွမ်းကုန် တန်ပြန်ဝါဒဖြန့်ခဲ့ရသည်။

ချာချီက ရုစဉ်ထံပေးပို့သည့်စာများ၊ ကြေးနန်းစာများကို ဗြိတိန်နိုင်ငံဆိုင်ရာ
အမေရိကန်သံအမတ်ကြီး ကနေဒါမှတစ်ဆင့် တမင်ပေးပို့လိုက်သည်။

ဗြိတိန်က ဟစ်တလာ နာဇီရန်စွယ်ကို မည်သို့တွန်းလှန်ရန် သန့်ဌာန်ချထား
ကြောင်း ကနေဒါက လျှို့ဝှက်စာနှင့် ကြေးနန်းများကိုဖတ်ကာ သဘောပေါက်

မေ့ချင်သည့် ဦးတည်ချက်ဖြင့်။

ဝင်စတန်ချာချီက နောက်တစ်နည်း စုစည်းသိမ်းသွင်းသည်။

အမေရိကန်မှရောက်လာသည့် အမေရိကန်လူထုအပေါ် ဩဇာတိက္ကမရှိသော ဧည့်သည်တော်များအား ပုဂ္ဂိုလ်ရေးအနေဖြင့် ညစာဖိတ်ကျွေးရင်း ဗြိတိန်နိုင်ငံ၏ ရုပ်တည်ချက်နှင့်...

ဗြိတိန်နိုင်ငံသာ ဟစ်တလာ့မြေဝါးအောက် ရောက်သွားလျှင် အမေရိကန်ကို ရင်ဆိုင်တိုးရမည့်အန္တရာယ်ကို ရှင်းလင်းတင်ပြခြင်း။

ဤသို့သော ညစာစားပွဲမျိုးသို့ စတီဗင်ဆင်ကိုယ်တိုင် အခွင့်အခါကြိုတိုင်း တက်ရောက်ဖူးသည်။ အမေရိကန်နိုင်ငံရေးခေါင်းဆောင်တစ်ဦးဖြစ်သူ ဝေါလ်တာ လစ်ပင်မင်းအား ပုဂ္ဂိုလ်ရေးအရ ဧည့်ခံသည့် ညစာစားပွဲ၌ ဝင်စတန်ချာချီက...

“ဂျိုးဇက်ကနေဒီက လာမယ့်စစ်ပွဲကြီးမှာ ဗြိတိန်နိုင်ငံဟာ မလွဲမသွေ အရုံးနဲ့ ရင်ဆိုင်ရလိမ့်မယ်လို့ ဝါဒဖြန့်နေတယ်။

တကယ်လို့ ကနေဒီပြောသလို ဗြိတိန်က အရုံးနဲ့ ရင်ဆိုင်တွေ့ရတဲ့ တိုင်အောင် ကျုပ်ကတော့ အရုံးပေးလက်မြောက်မှာမဟုတ်ဘူး။

ဟစ်တလာလို ရွံ့မုန်းစရာအကောင်းဆုံး သတ္တဝါဆီမှာ လက်နက်ချမယ့် အစား ကျုပ်ကတော့ တိုက်ရင်း အသေခံသွားမယ်။

ခင်ဗျားရော ခင်ဗျားတို့ အမေရိကန်တွေပါ ပါဝင်တဲ့ အင်္ဂလိပ်စကားပြောတဲ့ လူထုကြီးတစ်ရပ်လုံးရဲ့ ကြီးကျယ်တဲ့အစဉ်အလာကောင်းတွေကို မပျောက်ပျက်အောင် ထိန်းသိမ်းကာကွယ်ဖို့ဟာ ခင်ဗျားတို့၊ ကျုပ်တို့တာဝန်ပဲ မဟုတ်လား။

ဒီတော့ ကျုပ်တို့ဟာ တစ်နိုင်ငံတည်း၊ လူတစ်မျိုးတည်းရဲ့ အကျိုးကိုသာ ကြည့်တတ်တဲ့အကျင့်ကနေ ဒါထက်မြင့်မြတ်ကြီးကျယ်တဲ့ အကြည့်မျိုး၊ အမြင်မျိုးနဲ့ ကြည့်တတ် မြင်တတ်ဖို့ လိုလာပြီ”ဟု ပြောခဲ့သည်။

ကနေဒီကမူ ဤသို့သောအမြင်မျိုး တစ်ခါမှမြင်ခဲ့ပုံမရ။ ဤသို့မြင်သည့် ပြင်...

“လာမယ့်စစ်ပွဲကြီးကို ဘာသာရေးစစ်ပွဲကြီးလို မြင်လာအောင် လုပ်မနေပါနဲ့ဗျား။ ခင်ဗျားတို့က ခင်ဗျားတို့အင်ပါယာကြီး ပြီးဆင်းမသွားအောင် အသက်တွေ စတေးပြီး တိုက်နေမှာပဲမဟုတ်လား”ဟု ချာချီအား စကားဆိုခဲ့သေးသည်။

“ဟစ်တလာဟာ တစ်နိုင်ငံပြီးတစ်နိုင်ငံ သိမ်းရင်း ဥရောပတစ်တိုက်လုံးကို မျှီသွားလိမ့်မယ်”

ဂျိုးဇက်ကနေဒီက အထက်ပါအတိုင်း မကြာခဏ ဝါဒဖြန့်ပေးနေ၏။ ဗြိတိန်နိုင်ငံဆိုင်ရာ ဂျာမန်သံအမတ်ကြီးနှင့် ဂျိုးဇက်ကနေဒီတို့ လန်ဒန်တွင် အပြန်အလှန်ပြောဆိုခဲ့သည့်စကားများကို ကနေဒီက လုံးစေ့ပတ်နေနိုးပါး ဘာလင်သို့ ပေးပို့ခဲ့သည်။

ဤသို့ပေးပို့သည့်စာကို ဗြိတိသျှ အက်စ်၊ အိုင်၊ အက်စ်က ကြားဖြတ်ကူးယူကာ အနက်ဖော်နိုင်ခဲ့သည်။

“နန်းရင်းဝန်ကြီးချိန်ဘာလိန်ကတော့ အဓိပတိကြီးဟစ်တလာနဲ့ စေ့စပ်ပြောငြိမ်းဖို့ သိပ်လိုလားနေပါတယ်”

ကနေဒီက ဤသို့ရေးခဲ့၏။ ဟစ်တလာ လုပ်ချင်တိုင်း လုပ်နိုင်အောင် သွေးထိုးပေးသည့်စာ။

၁၉၃၈ ခု၊ ဇွန်လ ၁၅ ရက်နေ့တွင် ဗြိတိန်နိုင်ငံဆိုင်ရာ ဂျာမန်သံအမတ်ကြီးက ဗြိတိန်နိုင်ငံဆိုင်ရာ အမေရိကန်သံအမတ်ကြီး ဂျိုးဇက်ကနေဒီ၏ ဂျူးများနှင့် ပတ်သက်သည့် ရှုထောင့်ကို ဘာလင်သို့ ပေးပို့အစီရင်ခံခဲ့သည်။

“ကျွန်တော်တို့ဇာတိ ဘော်စတွန်မြို့မှာဆိုရင် ဂျူးတွေမဝင်ရလို့ တားထားတဲ့ ကလပ်တွေ အများကြီးရှိတယ်။

ဒီလိုတားထားတာလည်း အနှစ် ၅၀ လောက် ကြာနေပြီ။ အမေရိကန်တွေကလည်း ဒီလိုတားထားတာကို ဘာမှမပြောကြဘူး”

ကနေဒီက ဂျူးများနှင့်စပ်လျဉ်း၍ ပြောခဲ့ပုံကို ဂျာမန်သံအမတ်ကြီးက အစီရင်ခံရင်း...

“ဂျူးများနှင့်စပ်လျဉ်း၍ ကျွန်ုပ်တို့ ဂျာမန်နိုင်ငံတော်က ထားရှိမိယူသည့် ပေါ်လစီကို အမေရိကန်သံအမတ်ကြီး ဂျိုးဇက်ကနေဒီကိုယ်တိုင်လည်း တိတိကျကျ နားလည်သဘောပေါက်လျက်ရှိနေပါသည်” ဟု သတင်းပို့ခဲ့သည်။

ဗြိတိန်နိုင်ငံဆိုင်ရာ ဂျာမန်နှင့် အမေရိကန်သံအမတ်ကြီး ၂ ဦးက ဘာလင်သို့ ပေးပို့သည့် လျှို့ဝှက်စာသဝဏ်များကို ထိုအချိန်က ‘ဗြိတိသျှအစိုးရ စကားဝှက်နှင့် ဆိုက်ဖာသင်တန်း’ဟု နာမည်ခံထားရသည့် ထောက်လှမ်းရေးကကြွားဖြတ်ဖမ်းယူ အနက်ဖော်နိုင်ခဲ့သည်။

သို့သော် ဟစ်တလာ့ ‘အချောတော်’ဖြစ်နေသော နန်းရင်းဝန်ကြီး ချိန်ဘာလိန်အား သတင်းပို့ရသည်မှာ ကျားမြီးဆွဲရသလို။

ချိန်ဘာလိန်က ဂျာမန်တပ်သားများကို ‘ကိုယ်ပျောက်စစ်သား’များအဖြစ်

အထင်ကြီးနေသည့်အချိန်။

ဂျိုးဇက်ကနေဒီက အမေရိကန်မှ နာဇီအလိုတော်ရိ အမေရိကန်နိုင်ငံရေး သမား ချားလ်လင်းဘင်လို လူမျိုးကိုပင် နန်းရင်းဝန်ကြီးရှေ့တော်သို့ 'သွင်း'လာ နိုင်သည့် အခွင့်အရေး ရနေလေသည်။

လင်းဘင်က ဂျာမန်လေတပ် မည်မျှအားကောင်း၍ မည်သို့အစွမ်းထက်ပုံကို ကြားရသူ ကြောက်လာအောင် 'ဖြီး'နိုင်သူ။

ချိန်ဘာလိန်က ချားလ်လင်းဘင်၏ 'တရားတော်'ကို ကြားနာရာတွင် ဂျိုးဇက် ကနေဒီနှင့်အတူ ချက်ကိုစလိုဗာကီးယား သံအမတ်ကြီး ဂျန်မာဆာယတ်စ်လည်း အတူရှိနေ၏။

"သံအမတ်ကြီးတို့ ချက်နိုင်ငံကို အဓိပတိကြီးဟစ်တလာက တစ်ဖဲစီဖဲပြီး ရောင်းစားပစ်မယ်ဆိုတဲ့ ကော်လာဟာလတွေကို မယုံပါနဲ့ခင်ဗျာ"

လင်းဘင်၏ 'ကျမ်းစာ'ကို ကြားနာသည့်စကားပိုင်း၌ ကနေဒီက ချက် သံအမတ်ကြီးအား ချက်နိုင်ငံအရေးနှင့် စပ်လျဉ်း၍ ရဲရဲဝံ့ဝံ့ အာမခံချက်ပေးကာ အားပေးစကား ပြောကြားခဲ့သည်။

ဂျန်မာဆာယတ်စ်က ကနေဒီပြောခဲ့သည့်စကားကို နေ့စဉ်မှတ်တမ်း၌ အဖြူပေါ် အမည်းတင်ကာ လေးလေးစားစား မှတ်သားခဲ့သည်။

သို့သော် မကြာလိုက်။

၁၉၃၉ ခု၊ မတ်လ ၁၅ ရက်နေ့တွင် ဂျာမန်တင့်ကားများက ချက်ကိုစလိုဗာကီးယားနိုင်ငံ၏ မြို့တော် ပရိဂ်ကို ဝင်ရောက်တိုက်ခိုက်နေလေပြီ။

ဂျာမန်တပ်များသည် ၁၉၃၈ ခု၊ အောက်တိုဘာလ ၁ ရက်နေ့ကပင် ချက်နိုင်ငံအပိုင် ဆူဒီတန်လန်နယ်မြေကို ဂျာမန်ဘိုးဘွားပိုင်ဟု အကြောင်းပြကာ သိမ်းယူထားခဲ့သည်မဟုတ်လား။

နယူးယောက် ပို့စ်တင်းစာက ဗြိတိန်နိုင်ငံဆိုင်ရာ အမေရိကန် သံအမတ်ကြီး က ဂျိုးဇက်ကနေဒီအား ဂျာမန်နာဇီဘက်တော်သားဟု စွပ်စွဲရေးသားလိုက်ရုံမက သမ္မတကြီးရုစဗဲ ဆန့်ကျင်ရေးလုပ်ငန်းများကို လုပ်ဆောင်နေကြောင်း။

ဟစ်တလာအား အလိုလိုက် အကြိုက်ကိုပေးကာ အညံ့ခံလမ်းစဉ်ကို ကျင့်သုံးရန် လှုံ့ဆော်နေကြောင်း၊ ဖက်ဆစ်စနစ်ကို လိုလားထောက်ခံနေသူ ဖြစ်ကြောင်း အကျယ်တဝင့် ရေးသားလိုက်သည်။

နယူးယောက် ပို့စ်တင်းစာကပင် လန်ဒန်မှ သတင်းစာဆရာများက

လောကောဘန်း၏ ဆောင်းပါးကို ပြန်၍ရိုက်နှိပ်ဖော်ပြလိုက်ပြန်သည်။

ဂျိုးဇက်ကနေဒီသည် မည်မျှစည်းလွတ်ဝါးလွတ် ဖြစ်နေပါသနည်းဟု ဆိုလျှင်...

"ပြည်ထောင်စုအမေရိကန်နိုင်ငံက လက်ခံကျင့်သုံးနေသော ဒီမိုကရေစီ ဆိုသည်မှာ ဂျူးများက ထုတ်လုပ်လိုက်သည့် ဝါဒ လမ်းစဉ်သာဖြစ်သည်"ဟု ဝါဒဖြန့်နေသည်အထိ။

ကနေဒါ၏ စည်းလွတ်ဝါးလွတ်နိုင်မှုက လိမ္မာပါးနပ်လှပါပေ၏။ ရူးသာရု၊ အိမ်ဦးချေးပါ ဆိုသလို။ ယုံနိုင်စရာမရှိအောင် လိမ္မာပါးနပ်မှ ရှိလှပေ၏။

ဗြိတိန်နိုင်ငံတွင် သူမြင်တွေ့နေရသည့် အစိုးရပိုင်းမှ လှုပ်ရှားမှုမှန်သမျှ ကလည်း သူ့အယူအဆ၊ သူ့ခံယူချက်ကို ဖြည့်စွက်ပေးနေသကဲ့သို့။

အစိုးရပိုင်းရှိ ချိန်ဘာလိန်နှင့် ဂိုဏ်းသားများက နာဇီဂျာမန်တို့ လုပ်ပုံ ကိုင်ပုံကို...

ပထမကမ္ဘာစစ်ကြီးအပြီး ဗာဆိုင်းစာချုပ်အရ 'အရူး'ဖြင့် 'ဆိုင်'နေခဲ့ခြင်း ကို ယခုမှ 'ထေ'မိအောင် 'စား'နေခြင်းသာဟု အကြင်နာစွက်လျက် ဆက်လက် သည်းခံ ခွင့်လွှတ်နေသည်ဟု ဂျိုးဇက်ကနေဒီက သုံးသပ်ထားဟန်တူသည်။

ဂျပန်က တရုတ်ပြည်ကို ကျူးကျော်ရန်စကား နယ်မြေများကို သိမ်းယူနေ ခြင်းကိုလည်း...

"ဂျပန်က ကျွန်းဖုတ်စုကလေး မဟုတ်လား။ တိုးလာတဲ့ လူဦးရေအတွက် နယ်မြေချဲ့ထွင်ဖို့ လိုမှာပေါ့"ဟုသော သဘောမျိုးဖြင့် ချိန်ဘာလိန်အစိုးရက ခွင့်လွှတ်ထားခဲ့၏။

ရှန်ဟဲမြို့စွန့်ကို ဂျပန်စစ်တပ်တစ်တပ်က ဝင်ရောက်တိုက်ခိုက်ခဲ့ခြင်းနှင့် စပ်လျဉ်း၍ ထိုအချိန်က လန်ဒန်တိုင်းသတင်းစာ အယ်ဒီတာ့အာဘော်တွင် ရေးသားထားပုံကိုလည်း ကြည့်ပါဦး။

"ဤကဲ့သို့ လူအသေအပျောက် ရှိခဲ့ခြင်းမှာ တရုတ်အရပ်သူအရပ်သားများ (ထိုအရပ်သူအရပ်သား ဆိုသူများထဲ၌ အများအပြားမှာ ပုံဖျက်ထားသည့် စစ်သား များသာ ဖြစ်ချေသည်။)အဖို့ မလွဲမရှောင်သော သို့မဟုတ် မတော်တဆ ဖြစ်ပျက်ခဲ့ရသော အဖြစ်မျိုးသာ ဖြစ်သည်။

ထိုသို့ဖြစ်ပျက်သွားခြင်းကိုလည်း ဂျပန်လူမျိုးများမှလွဲ၍ မည်သူမျှ ဝမ်းနည်း၊ ကြေကွဲလိမ့်မည်မဟုတ်ဟု ကျွန်ုပ်တို့ ယုံကြည်သည်"တဲ့။

ဗြိတိန်နိုင်ငံဆိုင်ရာ အမေရိကန်သံအမတ်ကြီး ဂျိုးဇက်ကနေဒါ ခံယူကျင့်သုံးနေသည့် လုပ်ဆောင်ချက်နှင့် ပတ်သက်၍လည်း ဝေဖန်စရာရှိနေသည်။ အမေရိကားတွင် နိုင်ငံရေးအရ သူ ပါဝင်လှုပ်ရှားနေသည့် အသိုင်းအဝိုင်း။ သူက ဘာသာရေးအရ ကက်သလစ်၊ ဇာတိအရ အိုင်ရစ်ချ်။ လူမျိုးရေးအရ အင်္ဂလိပ်ဆန့်ကျင်ရေး။

သည်အုပ်စုကို သူက ကိုယ်စားပြုနေသည်။

နိုဝင်ဘာလ သမ္မတရွေးကောက်ပွဲတွင် ရုစဉ်သာ တတိယအကြိမ် အရွေးခံခဲ့လျှင် သည်အုပ်စုကို အထိပါးမခံရအောင် ထိန်းကျောင်းသွားရမည်မှာ ဂျိုးဇက်ကနေဒါ တာဝန်။

ဤအကြောင်းနှင့်ပတ်သက်၍ စတီဗင်ဆင်က...

“တို့ကြောင့် မစ္စတာကနေဒါသည် အိုင်ယာလန် အရှေ့ကမ်းခြေနယ်သား တစ်ယောက်ဖြစ်ကြောင်း ပြသရန် ဇာတိသွေး ဇာတိမာန် ထက်သန်ဖို့ လိုနေပြီ။

“ထီးထီးကြီး သီးသီးရပ်တည်နေသည့် အုပ်စုတွင် ပါဝင်ကြောင်းကိုလည်း လှစ်ဟရန် လိုနေပြီ။

ထိုသို့ ထီးထီးကြီးရပ်တည်နေနိုင်သည်ဟု ယူဆထားသူများကို အမေရိကားသို့ ပထမဆုံး ရောက်လာသူများ (America Firsters)ဟု ဘန်းစကားဖြင့် ခေါ်နေကြလေသည်”ဟု ဆိုခဲ့လေသည်။

‘အမေရိကား ဖတ်စ်တား’ဟု ဘန်းစကားဖြင့် အခေါ်ခံရသူများမှာ အင်္ဂလန်နိုင်ငံမှ ဘာသာရေးဂိုဏ်းဂဏခွဲကြောင့် အမေရိကန်သို့ လာရောက်နေထိုင်သည့် ‘ပျူရီတန်’ခေါ် ဘာသာရေးအယူသီးသူများကို ဆိုလိုခြင်းဖြစ်သည်။

သစ္စာမစောင့်သည့် ဗြိတိန်၏ ဆွဲဆောင်မှုကြောင့် အမေရိကားဖတ်စ်တား (အမေရိကတိုက်သို့ ရှေးဦးလာရောက်နေထိုင်သူ အင်္ဂလိပ်လူမျိုးများ)များက ဥရောပစစ်ပွဲကြီးသို့ ဝင်နွဲ့လိုကြခြင်းမရှိ။

ချီကာဂို ထရီပွန်းသတင်းစာက ဗြိတိန်နိုင်ငံဆိုင်ရာ အမေရိကန် သံအမတ်ကြီး ဂျိုးဇက်ကနေဒါအား ဦးတည်လျက် ရှေးဖြစ်ဟောင်း အောက်မေ့ဖွယ် တစ်ရပ်ကို တင်ပြလိုက်သည်။

“အင်ပါယာ အရှင်သခင်ကြီး၏ ရုံးစေအဖြစ်ကို ခံယူလျက် အမေရိကန်နိုင်ငံအား ဗြိတိန်၏ မဟာမိတ်အဖြစ် ပထမကမ္ဘာစစ်ကြီးကဲ့သို့ ဆွဲသွင်းခဲ့သူ ဗြိတိန်နိုင်ငံဆိုင်ရာ အမေရိကန်သံအမတ်ကြီး ဝေါတာဟိုင်းပိတ်ချ်၏ ခြေရာကို

ဖဝါးခြေထပ် မနင်းမိစေလိုပါ”

သံအမတ်ကြီး ဝေါတာဟိုင်းပိတ်ချ်အား နိုင်ငံရေးအတိုက်အခံသမားများက နိုင်ငံအပေါ် သစ္စာဖောက်သူဟု စွပ်စွဲခဲ့ကြ၏။

နိုင်ငံရေးအရ သည်အဖြစ်မျိုးရောက်သွားမည်ကို စိုးရိမ်နေသော ဂျိုးဇက်ကနေဒါက ဝင်စတန်ချာချီ၏ ရုစဉ်ထံမှ အကူအညီရယူကြိုးပမ်းမှုမှန်သမျှကို လိုက်၍ ‘ဖျက်’နေလေသည်။

၁၉၃၉ ခု၊ စက်တင်ဘာလ ၁ ရက်နေ့တွင် ဗြိတိန်က ဗာစ်တလာဂျာမနီအား စစ်ကြေညာလိုက်ပြီးနောက် ရက်အနည်းငယ်အကြာတွင် ဂျိုးဇက်ကနေဒါက သူ့ကလေး ၉ ယောက်အား အမေရိကားသို့ ပြန်မပို့မီ ‘ဖဲလ်ဒ်ရားဝဲလ်ဒင်းနား’ နှုတ်ဆက်ညစာစားပွဲတစ်ရပ် ကျင်းပခဲ့သည်။

ဤညစာစားပွဲတွင် ဂျိုးဇက်ကနေဒါက တုတ်စ် (Toast) ဆန္ဒပြုရာ၌

“ဗြိတိသျှလူမျိုးတွေကို ကောင်းကောင်းကြီး နှိပ်ပေးမယ့် ဂျာမန်တွေ အတွက်”ဟု အရက်ခွက်ကိုကိုင်ကာ ဆန္ဒပြုမှုကို ဆုတောင်းခဲ့လေသည်။

ကလေးကိုးယောက်အား ဇာတိချက်ကြွ ဘော်စတန်မြေသို့ လိုက်ပို့ပြီးနောက် ဗြိတိန်နိုင်ငံသို့ ၁၉၄၀ ပြည့်နှစ်၊ မတ်လတွင် ဂျိုးဇက်ကနေဒါ ပြန်ရောက်လာသည်။

ထိုအချိန်ထိ ချိန်ဘာလိန်အစိုးရက အာဏာတည်ဆဲ။

ကနေဒါက ဟစ်တလာအချောတော်များနှင့် ပြန်၍ဆုံခွင့်ရပြန်၏။ ယင်းအချောတော်များတွင် ဘဏ္ဍာရေးဝန်ကြီး ရွန်ဆိုင်မွန်လည်း ပါသည်။

“ကျုပ်နဲ့ ကျုပ်တို့ရဲ့ ရွှေပြည်အေးအဖွဲ့သားတွေကတော့ စစ်ကြီးဖြစ်မလာဖို့ပဲ လိုလားတယ်။ ဒါပေမဲ့ ချာချီနားမှာ ဝိုင်းနေတဲ့ စစ်လိုလားသူတွေကတော့ ကျုပ်တို့ ဒီလိုပြောလိုက်ရင် ဝိုင်းအော်ကြလိမ့်မယ်”

ဘဏ္ဍာရေးဝန်ကြီးဆိုင်မွန်က ဤသို့ မိန့်ခွန်းတော်ခြေခဲ့၏။ ဆိုင်မွန်လိုသူက လွှတ်တော်ထဲရောက်နေပြီး ချာချီက လွှတ်တော်အပြင်ဘက်သို့ ရောက်နေသောအခါ...

ဂျိုးဇက်ကနေဒါကဲ့သို့သော အညံ့ခံ အရှုံးပေးသမားများအဖို့ ‘စားပေါက်’ ပွင့်နေတော့သည်။

ပထမအခေါက် သမ္မတကြီးရုစဉ်ထံ ခရီးပေါက်ခဲ့ရာ၌ စတီဗင်ဆင်က ပြောလိုသမျှ ပုံချ၍ မပြသ။ ထိန်းထိန်းသိမ်းသိမ်း စကားဆိုရသည်။

“သမ္မတကြီးခင်ဗျား...

ဝါရှင်တန်နဲ့ လန်ဒန်အဆက်အသွယ်လုပ်ရာမှာ စိတ်မချစရာ တွေ ရှိနေပါတယ်။

ဗြိတိန်နိုင်ငံဆိုင်ရာ အမေရိကန်သံအမတ်ကြီးရဲ့ သံရုံးကနေပြီး

သတင်းပေါက်ကြားမှုတွေ တစ်နည်းတစ်ဖုံ ရှိနေပါတယ်”

စတီဗင်ဆင်က ဤမျှသာ တင်ပြနိုင်သည်။ သည့်ထက် အတွင်းကျကျ

တင်ပြ၍ မဖြစ်သေး။

နောင်တွင် စတီဗင်ဆင်က မှတ်တမ်းတင်ခဲ့၏။

“သို့သော် ၁၉၄၀ ပြည့်နှစ် မေလတွင် ဟစ်တလာက ချာချီ၏ ဘက်တော် သားများနှင့် ချိန်ဘာလိန်၏ ရွှေပြည်အေးဂိုဏ်းသားများအား ကျားနှင့်ဆင် လယ်ပြင်တွင်တွေ့အောင် မဖြစ်မနေ ဖန်တီးပေးခဲ့သည်။

နာဇီဂျာမနီက ဘယ်လ်ဂျီယမ်နှင့် နယ်သာလင်နိုင်ငံများအား ရုတ်ခြည်း ရက်ရက်စက်စက် ဝင်ရောက်တိုက်ခိုက်ခဲ့သည်။

ဤသို့တိုက်ခိုက်ခဲ့ရာ၌ ပြင်သစ်နယ်နိမိတ်ကို ဝိုင်းပယ်လျက် အာပတ်လွတ်ရုံ မကျူးကျော်ဘဲနေခဲ့၏။

ပြင်သစ်တပ်များက ပက်ဂီနေရာ ခံတပ်ကြီးထဲမှနေ၍ ရိုင်းမြစ်ကို ဖြတ်ကျော် ငေးကြည့်ရင်း ဂျာမန်တပ်များ ချီတက်လာသည်ကို ငူငူကြီး...

ဥရောပတိုက် နိုင်ငံငယ်များနှင့် မဟာမိတ်စာချုပ် ချုပ်ဆိုထားချက်အရ ဗြိတိသျှတပ်များက ဘယ်လ်ဂျီယမ်နှင့် နယ်သာလင်တွင် ရိုင်းရိုင်းစိုင်းစိုင်း ရက်ရက်စက်စက် ချီတက်လာသည့် နာဇီဂျာမနီတပ်များအား ဌာနေ ဘယ်လ်ဂျီယမ်၊ နယ်သာလင်များနှင့်အတူ ခုခံတိုက်ခိုက်ခဲ့သည်။

ဗြိတိသျှတပ်များက နာဇီဂျာမနီတပ်များ၏ အပိုင်းကို ခံရတော့မည့် အခြေ အနေမျိုးသို့ ရောက်လာ၏။

သည်တော့မှ ‘နိုင်ငံရေးနုနာသည်’ဖြစ်နေသော ချာချီဘက်မှ ဗြိတိန်လူထုက အုံကြွထောက်ခံလာကြသည်။

ဗြိတိန်လူထုက ရွှေပြည်အေးဆရာ ချိန်ဘာလိန်အား ကျောခိုင်းလိုက်ကာ ရန်လိုသူအား ရန်ပြုအောင်တိုက်မည့် ချာချီဘက်သို့ မျက်နှာမူလာကြ၏။

ချာချီက နိုင်ငံရေးရမ္မက်ကို ဇက်သတ်၍ထားနိုင်သူ။

လေဒီချာချီအား သတင်းစာဆရာများက စစ်ကြီးဖြစ်မလာမီ တွေ့ဆုံကာ

မေးခွန်းတစ်ခုမေးခဲ့သည်။

“မစ္စတာချာချီ နန်းရင်းဝန်ကြီးရာထူး ပြန်ရမယ်လို့ထင်ပါသလားခင်ဗျာ” လေဒီချာချီအဖြေကလည်း ဒိုးဒိုးဒေါက်ဒေါက်။

“နိုင်ငံမှာ ကပ်ဆိုးကြီးဆိုက်လာပြီး ဘယ်သူမှ နန်းရင်းဝန် မလုပ်ချင်တဲ့ အချိန်ကျရင်တော့ ဖြစ်နိုင်တယ်”

ချာချီ နန်းရင်းဝန်ရာထူး ပြန်ရခြင်းနှင့်စပ်လျဉ်း၍ စတီဗင်ဆင်က ဆက်၍ မှတ်တမ်းတင်ခဲ့သည်။

ဤသို့သော ကပ်ဆိုးကြီးရောက်လာမည်ကို အနံ့ခံမိသည့် ဆိုရှယ်လစ် များက ချာချီအား နန်းရင်းဝန် ကုလားထိုင်ပေါ်သို့ တင်ပေးလိုက်ကြ၏။

နိုင်ငံတော်အဖို့ ကြီးမားသည့်အန္တရာယ်နှင့် ရင်ဆိုင်ရတော့မည့်အခါတိုင်း ဗြိတိန်နိုင်ငံရေးပါတီများ ကျင့်သုံးလေ့ရှိသည့် လမ်းစဉ်အရ လေဘာပါတီ အလုပ် အမှုဆောင်အဖွဲ့က ညွန့်ပေါင်းအစိုးရဖွဲ့ရန် လိုလားနေသည်။

သို့သော် ထိုအစိုးရအဖွဲ့တွင် ချာချီက ခေါင်းဆောင်မှုဟူသော ခြွင်းချက် တစ်ရပ် ပါနေလေသည်။

မည်သို့ပင်ဖြစ်စေ ချာချီက ထိုအချိန်ထိ ဖောက်ပြန်ရေးသမားကြီးဟု သမုတ် ခံနေရဆဲ။

ချစ်ခင်ရင်းနှီးသော အမေရိကန်သမ္မတကြီး ရုစဗွဲကတော် အယ်လီနာကပ် ချာချီနှင့်ပတ်သက်၍...

“ရှေးအစဉ်အလာအရ မည်သူက ခေါင်းဆောင်မှုပေးရမည် ဆိုသည့် နေ့ရက်များ ကုန်ဆုံးသွားပြီ ဆိုသည်ကို သူ သိပါသည်။

သို့သော် ရှေးအစဉ်အလာကို အရိုးစွဲနေသောသူက ရှေးအစဉ်အလာ အတိုင်းပင် လုပ်ချင်စိတ်ပေါ်နေ၏။

ထို့ကြောင့်ပင် သူသည် ရှေးအစဉ်အလာအတိုင်း သတ္တိရှိရှိ အရည်အချင်း ပြည့်ပြည့်ဖြင့် ခေါင်းဆောင်မှုကိုရယူရန် လုပ်ဆောင်နေခြင်းဖြစ်သည်”ဟု မှတ်မျက် ချခဲ့သည်။

မည်သို့ပင်ဖြစ်စေ ရှေးအစဉ်အလာဟော ပြောင်းလဲနေပြီဆိုသည်ကို ချာချီက သိနားလည်ထားပြီးသား။ သို့ဖြစ်၍လည်း အစဉ်အလာဟောင်းမှ အကောင်းဆုံး အရည်အသွေးကို ရွေးချယ်လျက် ချာချီက အန္တရာယ်သစ်ကို ထွန်းလှန်တိုက်ခိုက် ပစ်ရန် ကြိုးစားနေသည်။

အာဇာနည်များသည် မကိုင်းဖူး၊ မတွယ်ဖူး၊ အသုံးမပြုဖူးသည့် လက်နက်များကို ကိုင်စွဲလျက် တိုက်ပွဲဝင်နေကြသည်။

ထိုလက်နက်များအနက် အန္တရာယ်အနည်းဆုံးလက်နက်မှာ ဒီမိုကရေစီ၏ မဟာညွှန်ချက်အပေါ် အနိုင်ယူ ခေါင်းပုံဖြတ်ခြင်းပင်။

ဒီမိုကရေစီဆိုသည့် သဘောတရားတွင် အပြစ်မဲ့သည့် စိတ်ကောင်း ဆန္ဒမွန် တစ်မျိုးလည်း ပါဝင်နေလေသည်။

အပြစ်မဲ့သည့် စိတ်ကောင်းဆန္ဒမွန်ရှိသူများဖြစ်သော ချိန်ဘာလိန်နှင့် ရွှေပြည်အေး ဂိုဏ်းသားများကို 'ဘေးဖယ်'ထားလိုက်ကာ ချာချီ၏ 'သူပုန်'အဖွဲ့သားများက နေရာယူလာနိုင်သည်။

“ကျုပ်တို့က မကောင်းလည်းမဟုတ်၊ အကောင်းလည်းမဟုတ်တဲ့ လူတွေကို ဖယ်ထုတ်ပြီး နေရာယူလိုက်တာ။ တိုက်ရဲခိုက်ရဲတဲ့လူတွေကို သိပ်နောက်မကျခင် စည်းရုံးစုဆောင်းလိုက်နိုင်တာ တော်သေးတာပေါ့။”

ချာချီ အာဇာနည်မရမီ လျှို့ဝှက်ထောက်လှမ်းရေးတပ်ဖွဲ့ တပ်မှူးအဖြစ် ပုန်းလျှိုးကွယ်လျှိုး ဆောင်ရွက်နေခဲ့ရသောအချိန်၌ ဒေါ်တန်က ပြောဆိုခဲ့သည်။

လွတ်လပ်သည့်ဥရောပတိုက် တစ်တိုက်လုံး ဗုန်းဗုန်းပြိုဆင်းရတော့မည်ကဲ့သို့ ဖြစ်လာချိန်၌ ချာချီက ပြန်၍အာဇာနည်ရလာခြင်းမှာ ထာဝရဘုရားသခင်၏ ဘုန်းတော်ပြခြင်းပင်ဖြစ်သည်ဟု ဥရောပတိုက်သားများက ထင်မှတ်လာသည်။

နာဇီဂျာမနီ၏ နှိပ်စက်ညှဉ်းပန်းမှုဒဏ်မှလွတ်အောင် ဗြိတိန်သို့ပြေးလာသည့် ဂျူးပညာရှင်များနှင့် အခြားပညာရှင်များကလည်း ဘလက်ချီလေ ဝိုင်းတော်သားများကို အကူအညီပေးလာကြသည်။

ဟောဒရစ်စကားဝှက်စက်ဖြင့် ဖမ်းမိသည့်သတင်းများကို အနက်ဖော်ထုတ်နိုင်အောင်။

အထူးသဖြင့် သိမ်းပိုက်ထားသည့် နော်ဝေနိုင်ငံရှိ ဂျာမန်လေတပ်က အခြားတပ်များသို့ ပေးပို့နေသည့် စကားဝှက်သတင်း။

နာဇီဂျာမနီ တပ်မှူးတွေကလည်း လူလည်း။

ဟောဒရစ်စကားဝှက်စက်ကို ပင်တိုင်ထား၍ သတင်းပို့နေသည့်တိုင်အောင် စကားဝှက်ပုံစံကို တစ်နယ်နှင့် တစ်နယ် မတူအောင် ခွဲထားသည်။

တစ်နယ်တည်းတွင်ပင် ပုံစံတစ်မျိုးကို ၈ နာရီကြာသာ သုံးပြီး၊ နောက်

တစ်မျိုးပြောင်းနေ၏။

ဘလက်ချီလေဝိုင်းတော်သားများအဖို့ ဟောဒရစ်စကားဝှက်စက် ရှိနေသည့်တိုင် အနက်ဖော်ရန်မလွယ်။

မည်သို့ပင်ဖြစ်စေ ချိန်ဘာလိန်နေရာတွင် ချာချီတက်လာခြင်းအားဖြင့် ပြည်သူလူထုနှင့် ဘလက်ချီလေ ဝိုင်းတော်သားများပါ စိတ်အားတက်ကြွလာကြ၏။

စိတ်အားတက်ကြွလာသည့်အလျောက် လုပ်ငန်းဆောင်ရွက်ရာတွင်လည်း အောင်မြင်မှုလမ်းစ ပေါ်လာသည်။

သင်္ချာကျွမ်းကျင်သူများက နာရီများစွာကြာအောင် တွက်ချက်ဖော်ထုတ်ရသည့် စကားဝှက်စက်အချို့ကို 'စက်'တစ်ခုတီထွင်လိုက်ခြင်းဖြင့် လူသက်သာကာ အချိန်လည်း 'နည်း'လာသည်။

စတီဗင်ဆင်က အမေရိကန်သမ္မတကြီးရုစဗဲထံ ပို့ရမည့် သတင်းများကို 'အထူးထိပ်တန်းလျှို့ဝှက်'ဟု သတ်မှတ်ပေးလိုက်၏။

[၁၀]

ဘီလပ်လွတ်တော်တွင် နန်းရင်းဝန် ချိန်ဘာလိန်အား အမတ်တစ်ဦးက လက်ညှိုးငေါက်ငေါက်ထိုးကာ စစ်သူကြီးကရွန်းဝဲလ်က ချားလ်စ်ဘုရင်အား ပြောခဲ့သည့်စကားလုံးကို သုံး၍...

“ခင်ဗျား ဒီမှာထိုင်နေတာ သိပ်ကိုကြာနေပြီ။ ဒီတော့ ထာဝရဘုရားသခင်ရဲ့ အလိုတော်အရ ခင်ဗျား သွားပေတော့”ဟု ပြောခဲ့သည်။

ချာချီ နန်းရင်းဝန် ဖြစ်လာ၏။

၁၉၄၀ ပြည့်နှစ်၊ မေလ ၁၀ ရက်နေ့။

ချာချီက တပ်ပျက်တွင် ဗိုလ်လုပ်ရခြင်း။

ချာချီ နန်းရင်းဝန်ကြီးမဖြစ်မီ ရက်အနည်းငယ်အလိုတွင် ဟစ်တလာ နာဇီဂျာမနီတပ်များက လျှပ်တစ်ပြက် စစ်ဆင်ရေးဖြင့် အင်္ဂလိပ်ရေလက်ကြားကို ဖြတ်ကူးရန် ကြိုးပမ်းနေနှင့်ကြပြီ။

နန်းရင်းဝန်အာဇာနည်ရလာပြီးနောက် ချာချီ ပထမဆုံးလုပ်သည့်အလုပ်က...

အမေရိကန်သံအမတ်ကြီး ဂျိုးဇက်ကနေဒါ၏ သံရုံးမှ ဗြိတိန်နိုင်ငံဆိုင်ရာ

လျှို့ဝှက်ချက်များ ယိုခိမ့်၍မထွက်အောင် ထောက်လှမ်းရေးဌာနအားလုံးကို စုစည်းပြီး တစ်ဖွဲ့တည်းအဖြစ် လုပ်ဆောင်ရမည်ဟု အမိန့်ပေးလိုက်ခြင်း။

စက္ကတလန်ယာဒ် စုံထောက်အဖွဲ့ဝင်များက ဗြိတိန်နိုင်ငံဆိုင်ရာ အမေရိကန် သံအမတ်ကြီး ဂျိုးဇက်ကနေဒါ၏ ဆိုက်ဖာစာရေး တိုင်လက်တီရစ်ကင့်၏ ရုံးခန်းကို ရှာဖွေရန်လာသည့်နေ့...

ထိုနေ့တွင် ဗြိတိသျှရေတပ်မတော် အရာရှိများက အင်္ဂလိပ်ရေလက်ကြား ဤမှာဘက်ကမ်းရှိ ဒီဇာမြို့ ကျောက်ဆောင်များတွင် ထွင်းထားသော လိုဏ်ခေါင်းများမှနေ၍ ဂျာမန်တပ်များ လှုပ်ရှားမှုကို စောင့်ကြည့်နေကြရသည်။

ဖလင်းဒါးနယ်မြေတွင် ဂျာမန်သံချုပ်ကာကားတပ်များ၏ အပိုင်းကို ခံထားရသည့် ဗြိတိသျှတပ်များအား စွက်လှေနှင့် သံချေးတက်နေသော ကမ်းခြေစောင့်သင်္ဘောများက ကယ်တင်နိုင်ပါမည်လားဟူသော စိုးရိမ်စိတ်ဖြင့်...တထိတ်ထိတ် စောင့်ကြည့်နေကြရ၏။

စစ်ရုံးတွင် စစ်ထောက်လှမ်းရေးဌာနရှိ ကြိုးမဲ့ကြေးနန်းစက်၌ သတင်းတစ်ရပ် ဝင်လာ၏။

ဟော့တလာတပ်များ လူဇင်ဘက်ကို ဝင်စီးသွားပြီ။

ဟော့တလာက ဘယ်လ်ဂျီယမ်နှင့် ဟော်လန် သူ့လက်ထဲသို့ ကျသွားပြီဟု ကြေညာသည်။

ဟော့တလာက ဗြိတိန်ကို ချေမှုန်းပစ်မည်ဟု ဆိုသည်။

ကြေးနန်းစက် ခဏရပ်သွားပြီးမှ နောက်ထပ်သတင်းတစ်ခု ဝင်လာ၏။

ထိုအချိန်ထိ ဗြိတိန်နိုင်ငံ၏ ထောက်လှမ်းရေးနှင့် သတင်းဆက်သွယ်ပို့ဆောင်ရေးက အမြီးအမောက် မတည့်သေး။

စတီဗင်ဆင်က ကြိုးမဲ့ကြေးနန်းသတင်းကို စောင်းငဲ့ကြည့်လိုက်ပြီးနောက် အမေရိကန်သံရုံးမှ ဆိုက်ဖာစာရေး ကင့်ကီစွကို စဉ်းစားကြည့်လိုက်၏။

အပုပ်နဲ့တလှိုင်လှိုင်ထွက်နေသည့် သစ္စာဖောက်မှု။

သည်အပုပ်နဲ့က သံအမတ်ကြီး ဂျိုးဇက်ကနေဒါ အပါအဝင် သံရုံးလုပ်သားတစ်ရပ်လုံးသို့ ကူးစက်ခြင်း မရှိပါစေနှင့်။

စတီဗင်ဆင်က ဤသို့ ဆန္ဒပြုနေရသည်။

အများပြိုင်ချက်။ ။ ဟော့တလာအစား ဟစ်တလာဟု ဖတ်ပါ။

ဘာလင်သို့ပို့သည့် လျှို့ဝှက်သတင်းများတွင် အနက်ဖော်၍ရသည့် သတင်းများ ရှိခဲ့သည်။ ယင်းသတင်းများထဲ၌ မသင်္ကာဖွယ်သတင်းတစ်ရပ်ကို တွေ့ရ၏။

ရှောမနိုင်ငံဆိုင်ရာ ဂျာမန်သံအမတ်ကြီး ဟန်စ်မက်ကင်ဆင်က ဘာလင်သို့ ပို့သည့်သတင်း။

သံအမတ်ကြီး မက်ကင်ဆင်သည် ထိုသတင်းကို လန်ဒန်ရှိ အီတလီသံမှူးတစ်ဦးထံမှ ရရှိခဲ့သည်ဟု စက္ကတလန်ယာဒ် ထောက်လှမ်းရေးက အစီရင်ခံလာသည်။

အီတလီသံမှူးက မြို့စား။ ဒဲလ်မွန်တီမြို့ကို စားရသူ။

ဒဲလ်မွန်တီသည် ဇာဘုရင်လက်ထက် ရေတပ်ဗိုလ်ချုပ်ကြီးဟောင်းတစ်ဦး ဖြစ်သူ ပိုင်ခဲ့သည့် လက်ဖက်ရည်ဆိုင်ခန်းတစ်ခန်းကို ငွေအား၊ လူအားဖြင့် ကူညီနေသူဟု ဆိုသည်။

လက်ဖက်ရည်ဆိုင်က လန်ဒန်မြို့ထဲမှာ။

ရေတပ်ဗိုလ်ချုပ်ကြီးဟောင်းတွင် သမီးချောတစ်ယောက်ရှိသည်။

အင်နာဂုလ်ကော့စ်...

အင်နာက နာဇီဝါဒ လိုလားလက်ခံသူ၊ အသိုင်းအဝိုင်းတွင် နာမည်ကြီးနေသူ၊ သူ့အပေါ်တွင် သံယောဇဉ်တွယ်နေသူများ၌ ဝက်စ်အပ်စတားမြို့စားလည်း ပါနေ၏။

ဝက်စ်မင်စတားမြို့စားသည် ချာချီ 'နိုင်ငံရေးနုနာသည်' ဖြစ်နေချိန်၌ ဆဗွိုင်ဟိုတယ် ညစာစားပွဲတွင် ချာချီအား တစ်တစ်ခွေ ဝေဖန်ခဲ့ဖူးသည်။

၁၉၃၉ ခု၊ စက်တင်ဘာလ ၁ ရက်နေ့ည...

ဂျာမန်တပ်များ ပိုလန်ကို ဝင်တိုက်နေပြီဟု သတင်းထွက်လာသည့်အချိန်...

ထိုစဉ်က 'နိုင်ငံရေးနုနာသည်'ဖြစ်နေသော ချာချီက မိမိဘက်တော်သားအချို့ဖြင့် ဆဗွိုင် ညစာ ခန်းမကြီးထဲ၌ ညစာစားနေသည်။

ထိုခန်းမကြီးထဲတွင်ပင် ဟစ်တလာတပ်များ ပိုလန်ကို ဝင်တိုက်နေသဖြင့် အောင်ပွဲခံနေသူက အင်္ဂလိပ်အမျိုးသားတစ်ဦးပင်ဖြစ်သော ဝက်စ်မင်စတားမြို့စား။ သူက နာဇီဂျာမန်ကို အထင်ကြီးကာ နာဇီဝါဒကို လိုလားထောက်ခံသူ။

ဝက်စ်မင်စတားမြို့စားက ချာချီထိုင်နေရာသို့ အရက်ဖန်ခွက် ကိုင်လာရင်း...

"ဘယ်နှယ်တုံး ဂျူးကိုချစ်တဲ့ မစ္စတာချာချီ။ ခုတော့ ဟစ်တလာဂျာမန်တွေ

ဘယ်လောက်စွမ်းတယ်ဆိုတာ သိပြီလား။”

ချာချီက တစ်ခွန်းမျှမဟ။

ဝက်စ်မင်စတားမြို့စားအား အပေါင်းအဖော်များက ပြန်၍ဆွဲခေါ်သွားကြသည်။

နိုင်ငံအရေးကို တွေးပူကာ ပန်းလျနေသည့် ချာချီက သမီးဖြစ်သူ မာရီ၏ လက်မောင်းပေါ်တွင် အသာမှီလိုက်ရင်း မှတ်ချက်ချလိုက်၏။

သူ့မှတ်ချက်က စာရေးဆရာကြီး ဂျော့ဩဝဲလ် ရေးခဲ့သည့်အတိုင်း။

“အဖေတို့နိုင်ငံဟာ မိသားစုတစ်စုနဲ့ တူတယ်။ ဒီမိသားစုမှာ အထိန်းမတတ်တဲ့လူက လူကြီးလုပ်နေသလိုပဲ”

အင်နာအကြောင်းကို သိနေသော စတီဗင်ဆင်က ထောက်လှမ်းရေးမှူး တစ်ဦးအား အင်နာနောက်မှ ခြေရာခံ၍လိုက်ရန် တာဝန်ပေးလိုက်သည်။

အင်နာကို ခြေရာခံရသည်က အလွယ်လေး။

အင်နာက သွားလေရာရာသို့ လက်ကမ်းပိုစတာများ ဆောင်ယူသွားကာ အချို့နေရာများ၌ ပိုစတာကို တိုက်အိမ်နံရံများတွင် ကပ်သွားလေ့ရှိသည်။

“ဒီစစ်ဟာ ဂျူးတွေကို အပြတ်ရှင်းတဲ့စစ်”

အင်နာပိုစတာ ကြွေးကြော်သံ။

ထောက်လှမ်းရေးမှူးက လက်ထောက်တစ်ယောက်ကို တာဝန်ပေးထားလိုက်သည်။

သည်ပိုစတာကိုကြည့်လျှင် အင်နာ ဘယ်သွား၍ ဘယ်လာသည်ကို သိနိုင်သည်။

စစ်ထောက်လှမ်းရေးမှ အဖွဲ့အမှတ်(၅)ကိုလည်း အင်နာနေသည့် တိုက်ခန်းကို စောင့်ကြည့်ရန် တာဝန်ပေးထား၏။

အင်နာက သစ္စာကလပ်တွင်လည်း အရေးပါသူတစ်ဦး။

သစ္စာကလပ်က ဂျူးဆန့်ကျင်ရေး၊ နာဇီဝါဒထောက်ခံကြိုဆိုရေးကို ဝါဒဖြန့်လှုံ့ဆော်နေ၏။

စကော့တလန်ယာဒ်နှင့် စစ်ထောက်လှမ်းရေးတို့မှ ပေးပို့သည့် အစီရင်ခံစာများကို ဖတ်ကြည့်လိုက်သောအခါ...

အင်နာ မည်မျှခြေလှမ်းသွက်နေကြောင်း စတီဗင်ဆင် သိလာရတော့၏။

ဗြိတိန်နိုင်ငံရှိ အမေရိကန်သံရုံးနှင့် ဘာလင်မြို့တော်အကြားတွင် အင်နာက

သံကြိုးကွင်းဆက်တစ်ခု။

အင်နာတိုက်ခန်းသို့ ညည အလည်လာတတ်သူက အမေရိကန်သံရုံးမှ ဆိုက်ဖာစာရေး ကင်။

ကင်က သုံးမှ ဝါရှင်တန်သို့ပို့နေသည့် လျှို့ဝှက်ကြေးနန်းများကို ကိုင်ရသူ။

ကင်က တစ်ယောက်တည်းသဘောဖြင့် လျှို့ဝှက်သတင်းများကို အင်နာ

အား ပေးနေခြင်းလား။ သံအမတ်ကြီး ဂျိုးဇက်ကနေဒီ၏ ညွှန်ကြားချက်အရလား။

စတီဗင်ဆင်က ချင့်ချိန်ကြည့်ရ၏။

အင်နာဆိုသည့် အမျိုးသမီးကမူ နာဇီဝါဒကို လိုလားသည့် သံမှူးများနှင့် ကာလကြာရှည်စွာပင် အဆက်အသွယ်ရှိနေခဲ့သူဟု သိရသည်။

ဘာလင်မြို့တော်တွင် ဗြိတိန်နိုင်ငံအား ရည်စူး၍ ဝါဒဖြန့် အသံလွှင့်ပေးနေသူတစ်ဦးရှိသည်။

ထိုလူက ဂျာမန်မဟုတ်။ အင်္ဂလိပ်လူမျိုးသာ။

သူက လော့ဒ်ဟော်ဟော် အမည်ခံလျက် ဗြိတိန်နိုင်ငံသူ နိုင်ငံသားများထံ အသံလွှင့် ဝါဒဖြန့်ပေးနေသည်။

သူ့အမည်ရင်းက ဝီလျံဂျွိုက်စ်။

လော့ဒ်ဟော်ဟော် ဘာလင်မှ အသံလွှင့် ဝါဒဖြန့်နိုင်ရန် အင်္ဂလန်မှ အခြေအနေ၊ အဖြစ်အပျက်များကို စာရေး၍ပေးနေသူက အင်နာ။

အင်နာရေးပေးသည့်သတင်းများကို ကြီးမဲကြေးနန်းဖြင့် ရုမေးနီးယားနိုင်ငံသို့ ထိုမှတစ်ဆင့် ဘာလင်မြို့တော်သို့။

ချာချီနှင့် ရစဗဲ အပြန်အလှန်ပေးပို့သည့်သတင်းများကို ကင်က ကြားဖြတ်ဖမ်းယူကာ အင်နာသို့။ အင်နာက လန်ဒန်ရှိ လက်ဖက်ရည်ဆိုင်ကို ကိုယ်ဖိရင်ဖိ ကူညီနေသော အီတလီသံမှူး ဒဲလ်မွန်တီမြို့စားဆီသို့။

အီတလီသံမှူးက ရောမမြို့တော်ရှိ ဂျာမန်သံအမတ်ကြီးထံသို့။

ထောက်လှမ်းရေးရှိလာသမျှ ဆက်စပ်ကြည့်လိုက်သောအခါ ရုပ်လုံးပေါ်လာသည်။

ကင်အား စကော့တလန်ယာဒ်က မဖမ်းမီ ရက်သတ္တပတ်ခန့်အကြာက ချာချီမှ ရစဗဲသို့ ပေးပို့သည့် အထူးထိပ်တန်းလျှို့ဝှက်သတင်းတစ်ရပ်ကို ကင်က အင်နာမှတစ်ဆင့် ဘာလင်သို့အရောက် ပေးပို့နိုင်ခဲ့သေးသည်။

ပိုထူးစံ သို့

စာဆိုင်းစာချုပ်အရ အောင်ပွဲရယူခဲ့ကြသော ဗြိတိန်နှင့် ပြင်သစ် တို့သည် ယခုအချိန်၌ စစ်ပွဲတွင် အညံ့ခံအရုံးပေးရမည့်သူများအဖြစ် သို့ ကျရောက်နေပေပြီ။

ဟစ်တလာမှန်းနေသော ဗြိတိန်နှင့် ပြင်သစ်တို့သည် အရုံးကို သာမဟုတ်၊ တစ်နိုင်ငံနှင့် တစ်နိုင်ငံ လက်တွဲ၍မရနိုင်လောက်အောင် လည်း အခွဲခဲနေကြရပြီ။

မြင်ကွင်းက ချက်ချင်းပင် မည်းမှောင်လာ၏။ နိုင်ငံငယ် ကလေးများသည် တစ်နိုင်ငံပြီး တစ်နိုင်ငံ သစ်သားမီးခြစ်ကလေး များကဲ့သို့ ဆွဲအဖျက်ခံနေရပြီ။

မသေချာလှသေးသော်လည်း မူဆိုလီနီသည် အဖျက်ခံရသည့် ယဉ်ကျေးမှုအမွေအနှစ်များကို ဟစ်တလာထံမှ ဝေစုတောင်းမည်ဟု ထင်နေရသည်။

ဗြိတိန်နိုင်ငံမှာလည်း မကြာမတင်ပင် အတိုက်ခံရတော့မည်ဟု ထင်နေရ၏။

လေကြောင်းမှ လေထီးတပ်ဖြင့် လေကြောင်းချီတပ်များဖြင့် မကြာမီပင် အတိုက်ခံရတော့မည်။

နာဇီဝါဒ ကြီးစိုးသည့် ဥရောပတိုက်ကြီး လျင်မြန်စွာပေါ်ပေါက် လာမည်ကိုလည်း အကြည်တော် တအံ့တဩ မြင်တွေ့ရပါတော့ မည်။

ဤသို့ ကြီးစိုးလာလျှင် နာဇီတို့ပေးလာမည့် အန္တရာယ်သည် ကျွန်ုပ်တို့ ခံနိုင်ငံရည်ရှိသည်ထက် ပို၍ ကြီးလေးလာမည်မှာ မူချ။

ထို့ကြောင့် အကြည်တော်အား ကျွန်ုပ်တို့ကိစ္စကိုလိုသည်မှာ အမေရိကားသည် ဗြိတိန်အား လက်နက်ကိုင်တပ်များ အကူအညီပေး ခြင်းမလွဲ၍ မည်ကဲ့သို့သောအကူအညီမျိုးကိုမဆို ပေးမည်ဟု ကြေညာ ချက် ထုတ်ပြန်ရန်ပင် ဖြစ်ပါသည်။

ဟစ်တလာကတော့ အင်နာထံမှတစ်ဆင့် ဘာလင်မြို့တော်သို့ ရောက်လာ သည့် ကြေးနန်းစာကို ဖတ်၍ ဝမ်းသာနေပေတော့မည်။

ကြေးနန်းအောက်တွင် လက်မှတ်ထိုးထားသူက... ယခင် ရေတပ်မှလူ...

ကင့်မှတစ်ဆင့် အင်နာသို့၊ အင်နာမှတစ်ဆင့် အီတလီသို့၊ ဒဲလ်မုန်တီ မြို့စားသို့၊ ထိုမြို့စားမှ အီတလီနိုင်ငံဆိုင်ရာ ဂျာမန်သံအမတ်ကြီးသို့၊ ထိုမှ ဘာလင်သို့ လျှို့ဝှက်ပေးပို့သည့် ကြေးနန်းစာများ၌...

ဗြိတိသျှစစ်သင်္ဘောများ မည်မျှဆုံးရှုံးသွားသည်ကို အသေးစိတ်ဖော်ပြထား သည့်သတင်း...

အမေရိကန် ဖျက်သင်္ဘောအဟောင်း အစင်း ၄၀၊ လှိုမဟုတ် ၅၀ အမြန် ပို့ပါဟု တောင်းဆိုသည့် သတင်းများလည်း ပါဝင်နေလေသည်။

ဟစ်တလာအဖို့မူ ငွေလင်ပန်းပေါ်တွင် တင်၍ပေးလာသည့် ဝမ်းမြောက် ဖွယ် သတင်းများ...

သို့သော် ဤသို့သတင်းရခြင်းမှာ နောက်ဆုံးအကြိမ်ဆိုသည်ကိုမူ ဟစ် တလာ သိနိုင်မည်မဟုတ်။ အဘယ်ကြောင့်ဆိုသော် စတီဗင်ဆင်က သတင်း ယိုပေါက်ကို ပိတ်လိုက်နိုင်သောကြောင့်။

ဗြိတိန်တွင် စစ်သင်္ဘောများ အဖျက်အဆီးများလာသဖြင့် စတီဗင်ဆင်က သမ္မတကြီးရစပဲထံ လှမ်း၍ အကူအညီတောင်းခဲ့သည်။

စောစောက သတင်းယိုပေါက် ရှိနေခဲ့ခြင်းမှာလည်း ဗြိတိန်နိုင်ငံဆိုင်ရာ အမေရိကန်သံအမတ်ကြီး ဂျိုးဇက်ကနေဒီကြောင့် မဟုတ်ဘဲ...

ဆိုက်ဖာစာရေး ကင့်ကြောင့်သာဖြစ်ကြောင်း စစ်ဆေးတွေ့ရှိလာသည်။ ကင့်၏ရုံးခန်းကို စကော့တလန်ယာဒ်က တက်ရှာနေချိန်၌ သံအမတ်ကြီး ကနေဒီက ဤသို့ တက်ရောက်ရှာဖွေပါဟု သဘောတူချက်ပေးခဲ့သည်။

ကင့်အား နိုင်ငံခြားရေး ရုံးဝန်ထမ်းအဖြစ်မှလည်း ထုတ်ပယ်ပစ်ရန် ဆုံးဖြတ် ထားပြီးသား။ သို့မှသာ ဗြိတိသျှအစိုးရက ကင့်အပေါ် အရေးယူနိုင်မည် မဟုတ် လား။

ထိုညတွင်ပင် ကနေဒီက ရစပဲထံ ဖုန်းဖြင့် ကင့်ကိစ္စကို သတင်းပို့သည်။

“သိပ်ပြီး စိတ်ချရတယ်ဆိုတဲ့ ကျွန်တော်တို့ရဲ့ စကားဝှက်က စိတ်မချရတော့ပါဘူး သမ္မတကြီးခင်ဗျာ။

တကယ်လို့သာ အမေရိကားသာ စစ်ဖြစ်တဲ့အထဲမှာ ပါနေရင် ကင့်ကို သစ္စာဖောက်တစ်ယောက်အနေနဲ့ ပစ်သတ်ဖို့ ကျွန်တော် ထောက်ခံပါမယ်”

ကင့်နှင့် အင်နာတို့၏ သူလျှို့မှုကို လျှို့လျှို့ဝှက်ဝှက်ပင် ဗြိတိသျှအစိုးရက

စစ်ဆေးသည်။

သူတို့နှစ်ယောက်အား လျှို့ဝှက်စာရွက်စာတမ်းများကို ရန်သူလက်သို့ ပေးမှုဖြင့် ထောင်ဒဏ်ပေးလိုက်သည်။

ကင့်နှင့် အင်နာတို့အမှုကိစ္စ ပေါ်လာသဖြင့် အဆိုထဲမှ အကောင်းထွက်လာ၏။

ဘောကာလမ်းမှ အပျော်တမ်းများနှင့် အက်ဖ်၊ ဘီ၊ အိုင်တို့က ကနေဒါခေါင်းပေါ်မှ ကျော်ကာ သတင်းချင်း ဖလှယ်လာနိုင်ကြခြင်း။

သို့သော် ပြောင်ကျကျလှုပ်ရှား၍မရသေး။ သတိထား လှုပ်ရှားနေရသည်။

ဗြိတိန်တွင် ကနေဒါ၏ အမေရိကန်သံရုံး ရှိနေသလို အမေရိကန်တွင်လည်း 'ကြားနေ' သီးသီးကိုသာ လိုလားသည့် နိုင်ငံရေးအတိုက်အခံအုပ်စု ရှိနေသည် မဟုတ်လား။

ထိုပြင် ကင့်ထက် ရာထူးပို၍ကြီးသူများက သစ္စာဖောက်လောက်ကောင်များ ဖြစ်လာမည်ကိုလည်း စိုးရိမ်နေရသည်။ အမေရိကားသည် 'ကြားနေ' နိုင်ငံအဖြစ်မှ ဗြိတိန်ကို ဘက်လိုက်ကူညီနေသည်ဟု အကြောင်းပြကာ ဂျာမန်ဘက်သို့ သတင်း ရောင်းစားမည့်သူများကို သတိထားနေရသည်။

အစိုးရအဖွဲ့တွင် ချာချီက နန်းရင်းဝန်ရာထူးကို ရလာသည့်တိုင် ချိန်ဘာလိန် လက်ထက်ကပင် နိုင်ငံခြားရေးအတွင်းဝန် ဖြစ်နေခဲ့သော လော့ဒ်ဟာလီဖတ်က ခြေသွက်နေဆဲ။

ပြင်သစ်ကို သိမ်းယူရရှိခြင်းဖြင့် ဟစ်တလာက ကျေနပ်သွားလိမ့်မည်။ ဟစ်တလာနှင့် ဗြိတိန်တို့ စစ်မဖြစ်ရေးကို စေ့စပ်၍ ရလိမ့်မည်ဟု ဟာလီဖတ်က ထင်မှတ်ကာ ခြေသွက်နေခြင်းဖြစ်၏။

အလားတူပင် မူဆိုလီနီကလည်း စေ့စပ်ရေးစာချုပ်တစ်ရပ် ချုပ်ဆိုရန် ဟစ်တလာထံ တင်ပြခဲ့ဖူးသည်။

“ဗြိတိန်နိုင်ငံ၏ လွတ်လပ်ရေးအချုပ်အခြာ အာဏာကို ထိပါးခြင်းမရှိစေဘဲ ဖက်ဆစ်အီတလီအား မော်လတာကျွန်းကို ပိုင်ဆိုင်ခွင့်ပေးလျက် မြေထဲပင်လယ် တွင်လည်း ဖက်ဆစ်အီတလီ ကြိုက်သလို ခြယ်လှယ်နိုင်မည်ဆိုလျှင်...”

ဤသို့သော တင်ပြချက်များ။

သေနတ်တစ်ချက်မျှ မဖောက်ရဘဲနှင့် မိမိပိုင်နယ်မြေများကို လက်လွှတ် ပေးကမ်းလိုက်ရမည့် အချိုးမျိုး။

မော်လတာကျွန်းတွင် ဗြိတိသျှတို့၏ ဂျီဘာရော်လတာ ရေကြောင်းမိတ်တပ်ကြီး ရှိနေသည်။

ဗြိတိန်က အကယ်၍ အရှေ့အလယ်ပိုင်းဒေသနှင့် အာဖရိကတိုက်ကြီးကို ဟစ်တလာနှင့် မူဆိုလီနီအား ခွဲဝေစိတ်ဖြာ၍ သိမ်းယူခွင့်ပေးလိုက်မည်ဆိုပါက စစ်ကြီးဖြစ်မလာအောင် စေ့စပ်၍ရန်ငြိမ့်ဖွယ်ရှိသည်။

ဤစေ့စပ်ရေးကို ဗြိတိသျှ စစ်ဝန်ကြီးအဖွဲ့က သဘောတူလက်မှတ်ထိုးလာ အောင် ချိန်ဘာလိန်နှင့် ဟာလီဖတ်တို့ အကြိမ်ကြိမ်ကြိုးစားခဲ့ကြ၏။

“အကယ်၍သာ ဤစေ့စပ်ရေး ကမ်းလှမ်းချက်ကို ဗြိတိသျှဝန်ကြီးအဖွဲ့က သဘောတူ လက်မှတ်ထိုးလိုက်မည်ဆိုလျှင်...”

စတီဗင်ဆင်က သတိပေးစကားပြောခဲ့သည်။

“ယခု ကျွန်ုပ်တို့ဆောင်ရွက်နေသည့် နာဇီဆန့်ကျင်ရေး လုပ်ဆောင်ချက် မှန်သမျှသည် ဗြိတိသျှဆန့်ကျင်ရေး ဖြစ်လာရပါတော့မည်”

လန်ဒန်ရှိ အမေရိကန်သံရုံးမှ ပေါ်ထွက်လာသည့် လျှို့ဝှက်သတင်းကို ဖရာမနိုင်ငံရှိ ဂျာမန်သံအမတ်ကြီးက ဟစ်တလာထံ ပေးပို့ရန် စကားဝှက်ဖြင့် ရေးနေသည်။

“ချာချီ၏ ဖျက်သင်္ဘောအဟောင်း အစင်း ၄၀၊ သို့မဟုတ် ၅၀ ပေးရန် တောင်းဆိုချက်ကို ခွင့်ပြုရန် အခက်အခဲရှိနေသည်ဟု ရစဉ်က ပွင့်ပွင့်လင်းလင်း ရှင်းပြငြင်းဆိုလိုက်သည်”

ဗြိတိန်မှ ထိပ်တန်းလျှို့ဝှက်သတင်းများက ဘာလင်သို့ အီတလီမှတစ်ဆင့် ရောက်နေလေသည်။

ကင့်၏ သစ္စာဖောက်မှုကြီး ပေါ်ပေါက်လာပြီးနောက် ဤသို့ သတင်းပေါက် ကြားမှု မရှိစေရန် စတီဗင်ဆင်က အားတိုက်ခွန်တိုက် ကြိုးစားလာသည်။

နာဇီဝါဒဆန့်ကျင်သူမှန်သမျှ မည်သည့်လူမျိုးပင်ဖြစ်စေ ထောက်လှမ်းရေး လုပ်ငန်းတွင် ဝိုင်းဝန်းပူးပေါင်းဆောင်ရွက်သင့်သည်ဟု တပ်လှန့်ပေးလိုက်သည်။

ဣတံမှ လျှို့ဝှက်သတင်းပေါက်ကြားမှုတွင် သံအမတ်ကြီး ကနေဒါ၌ တာဝန်မရှိကြောင်းကိုလည်း ကနေဒါနှင့် သမ္မတကြီးရုစဉ်တို့ထံ အကြောင်းပြန် ခိုင်းလိုက်သည်။

သို့သော် အမေရိကန် အထက်လွှတ်တော် 'စစ်ရေးရာကော်မတီ' က ကနေဒါ အား တံခါးပိတ် စုံစမ်းမေးမြန်းမှုပြုခဲ့သည်။

သို့ဖြင့် ဗြိတိန်နိုင်ငံဆိုင်ရာ အမေရိကန်သံအမတ်ကြီး ဂျိုးဇက်ကနေဒါမှာ ဗြိတိန်အစိုးရ နိုင်ငံခြားရေးအတွင်းဝန် လော့ဒ်ဟာလီဖတ်ကဲ့သို့သောလူစားမျိုး အဖြစ် သတ်မှတ်ခြင်းမဲလာရတော့၏။

လော့ဒ်ဟာလီဖတ်က ဟစ်တလာအလိုကျ လိုက်လျောနိုင်သမျှ လိုက်လျော ကာ စစ်ကြီးဖြစ်မလာအောင် တားဆီးရေးပေါ်လစီကို ယုံကြည်ကျင့်သုံးခဲ့သူ။

“ဗြိတိန်နိုင်ငံမှာ ဖွင့်လှစ်ထားတဲ့ အမေရိကန်သံရုံးကို ချာချီက ‘သူ့လူ’ တွေကို ဖောက်ခွဲဖျက်ဆီးမိုင်းပြီး ဂျာမန်တွေက လာဖျက်ဆီးသလိုလုပ်ပြီး၊ အမေရိကားကို ဒုတိယကမ္ဘာစစ်ကြီးထဲ ဆွဲသွင်းဖို့ လုပ်နေပါတယ်”

ဂျိုးဇက်ကနေဒါက တံခါးပိတ်စုံစမ်းမေးမြန်းခံရချိန်၌ အထက်ပါအတိုင်း ထုတ်ဖော်ပြောဆိုခဲ့သည်ဟု သိရ၏။

ချာချီကမူ ဤသို့သော စိတ်လိုက်မာန်ပါ လုပ်ဆောင်ချက်မျိုးကို မလုပ်မိ အောင်၊ အထူးသဖြင့် အမေရိကန်လူထုက အထင်မှား အမြင်မှား ဖြစ်စေမည့် အလုပ်မျိုးကို မလုပ်မိအောင် အထူးစည်းစောင့်နေခဲ့သည်။

သို့ရာတွင် ပြင်သစ်နိုင်ငံအရေး၌ ချာချီအား စိတ်လိုက်မာန်ပါ လုပ်ဆောင် လာစေမည့် ကျောထောက်နောက်ခံအကြောင်းများ ပေါ်ပေါက်လာသည်။ ပေါ်လဲရေးနိုးလ်။

ပြင်သစ်နိုင်ငံ ဝန်ကြီးချုပ်။ ပြင်သစ်တွင် အာဏာအရှိဆုံးပုဂ္ဂိုလ်။ ရေးနိုးလ်က ချာချီထံ ဖုန်းဆက်၍ အင်္ဂလိပ်စကားဖြင့် သတင်းပို့လိုက်၏။

“ကျွန်တော်တို့ တိုက်ပွဲ စကတည်းကပဲ ရှုံးမယ်ဆိုတာ သိနေ တယ်။ ခုတော့ တကယ့်ကိုရှုံးနေပြီ။ ကျွန်တော်တို့ တိုက်ပွဲအားလုံး မှာ အရှုံးပေးလိုက်ပြီ”

ပြင်သစ်နိုင်ငံဝန်ကြီးချုပ် ပေါ်လဲရေးနိုးလ်၏သတင်းကြောင့် ချာချီက စိတ် လိုက်မာန်ပါ ဖြစ်လာ၏။

လက်သည်းဆိတ် လက်ထိပ်ကနာ ဆိုသလို။

ဗြိတိန်က နောက် ရက်သတ္တပတ်အတော်ကြာအောင် နာမိအန္တရာယ်ကို ဆက်၍ခုခံနေနိုင်လျှင်...

အမေရိကန် လက်ရှိသမ္မတ ရုစဗဲက တတိယအကြိမ်မြောက် ဆက်၍အရေး ခံခဲ့ရလျှင်...

အမေရိကားက ဗြိတိန်နိုင်ငံ ပြောက်ကျားတပ်ဖွဲ့များအတွက် လက်နက်များ

ပေးလာခဲ့လျှင်...

လွတ်လပ်သောကမ္ဘာအတွက် မျှော်လင့်ချက် ရှိနေဦးမည်။

ဘောကာလမ်းမှ အပျော်တမ်းများထိ ချာချီက ညွှန်ကြားချက်တစ်ရပ် ထုတ်ပြန်လိုက်၏။

ပြောက်ကျားစစ်ဆင်ရေးအတွက် အသင့်ပြင်ကြ။

ထို့ပြင် ဥရောပတစ်တိုက်လုံး နာဇီလက်ထဲသို့ ရှိရင်းစွဲအခြေအနေအတိုင်း ကျမသွားအောင် မီးလောင်တိုက်သွင်း၍ မြေလှန်ပစ်ရမည်။

“ဥရောပတစ်တိုက်လုံး မီးဟုန်းဟုန်းတောက်အောင် ရှို့ကြ”

ချာချီက နောက်ထပ်ညွှန်ကြားချက်ထုတ်လိုက်၏။

အကယ်၍သာ နာဇီလက်အောက်သို့ ဗြိတိန်နိုင်ငံ ရောက်သွားလျှင် ဆက် လက်တွန်းလှန် တိုက်ခိုက်နေမည့် ပြောက်ကျားတပ်ဖွဲ့များအား နယူးယောက်မှ နေ၍ ညွှန်ကြားချက်များပေးနေရန် စီစဉ်ထားသင့်သည်ဟု စတီဗင်ဆင်တို့က ယူဆထားကြ၏။

သမ္မတကြီးရုစဗဲထံမှ ‘ဥရောပတစ်တိုက်လုံး မီးဟုန်းဟုန်းတောက်အောင် ‘ရှို့’ရန် အစီအစဉ်ကို သဘောတူညီမှုရအောင် ၂ လတိုင်တိုင် စောင့်ဆိုင်းနေ ခဲ့ရ၏။

၁၉၄၀ ပြည့်နှစ်၊ ဧပြီလလောက်တွင် ‘ဖြစ်နိုင်၊မဖြစ်နိုင်’ဟု သံသယရှိနေ ခဲ့သည့် မေးခွန်း၏အဖြေမှာ ယခုအချိန်အခါ၌ ‘ဖြစ်နိုင်ကောင်းသည်’ဟုသော အဆင့်သို့ ရောက်လာလေသည်။

စစ်အတွက် လက်နက်ပြင်ဆင်ထားခြင်းမရှိသည့် အိမ်နီးချင်းနိုင်ငံငယ် ကလေးများအား ဟစ်တလာက အချိန်တိုတိုဖြင့် လည်မျိုကိုညှစ်ကာ အပိုင်သိမ်း ယူနိုင်လိမ့်မည်ဟု စတီဗင်ဆင်က သမ္မတကြီးရုစဗဲအား တင်ပြချက်မှာ...

အကျယ်ချဲ့၍ တင်ပြခဲ့ခြင်းမဟုတ်ကြောင်း ထင်ရှားလာသည်။

ဟစ်တလာလက်အောက်သို့ ကျရောက်သွားသည့် နိုင်ငံများအား ပြန်၍ လွတ်မြောက်အောင် ဆောင်ရွက်ရေးမှာလည်း လွတ်လပ်သောအင်အားစုများအပို အချိန်ကြာကြာ ဆောင်ရွက်ရမည့်လုပ်ငန်း ဖြစ်လိမ့်မည်ဟူ၍လည်း စတီဗင်ဆင်က သမ္မတကြီးအား ထပ်ဆင့်တင်ပြခဲ့သည်။

“အဓိပတိဟစ်တလာကို လူတွေက စိတ်ကူးနဲ့ရူးနေတဲ့လူလို့ ပြောနေကြပါတယ်။ ဟစ်တလာဟာ သာမန်အရူးမျိုး မဟုတ်ပါဘူး”

ခင်ဗျာ။ သူက အဆိုးဘက်မှာ အဆိုးမှန်သမျှ လုပ်ရမယ့်နေရာမှာ တကယ်ကို ပါရမီရင့်နေတဲ့လူ။ သူ့လက်နက်တိုက်မှာရှိတဲ့ လက်နက် တွေဟာ စစ်လက်နက်သမိုင်းမှာ တစ်ခါမှ မရှိခဲ့ဖူးတဲ့ လက်နက်တွေ။ သူ့ဝါဒဖြန့်ချိရေးက သိမ်သိမ်မွေ့မွေ့ရှိရုံမက သိပ်လည်း စူးရှ ထိရောက်နေတယ်။ သူက လူတွေကို စည်းရုံးချုပ်ကိုင်တဲ့ နည်း ပညာက သိပ်လိမ္မာပါးနပ်တယ်။

သူက စစ်တိုက်နည်း လက်စွဲကျမ်းဟောင်းတွေကို မီးရှို့ပစ် လိုက်ပြီး သူ့ကိုယ်ပိုင် သေနင်္ဂဗျူဟာကျမ်းကို ရေးထုတ်ထားတဲ့လူ။ ဟစ်တလာ နည်းပရိယာယ်က နိုင်ငံတွေအချင်းချင်း မယုံသင်္ကာ ဖြစ်လာပြီး လူတွေစိတ်ထဲမှာ ရက်စက်ကြမ်းကြုတ်မှုတွေ၊ ကြောက်ရွံ့ စိတ်တွေ ပြန့်သွားအောင် လုပ်တဲ့နည်းပါခင်ဗျာ။

ဟစ်တလာရဲ့ ချွေးတပ်စခန်းကို ရောက်မသွားဘဲ ကျွန်နေခဲ့တဲ့ လူတွေ၊ မသေဘဲကျန်နေတဲ့လူတွေကို ကျွန်တော်တို့က စိတ်ဓာတ် တက်ကြွလာအောင် လုပ်ပေးရင်း ထောက်လှမ်းရေးအဆက်အသွယ် တွေကို ထူထောင်ဖို့ လိုလာပါလိမ့်မယ်။ ဒါမှလည်း ရန်သူ့အားနည်း ချက်ကို ကျွန်တော်တို့ သိလာနိုင်မှာပါ။

ကျွန်တော်တို့ဟာ စက်အားနဲ့ ရလာနိုင်မယ့် အထောက်အပံ့ တွေထက် လူ့ကိုယ်အား စိတ်အားကြောင့် ရလာမယ့် အကူအညီကို ပိုပြီးအားထားလာရလိမ့်မယ်။ လူရဲ့ ကိုယ်အား စိတ်အားဟာ စက်အားထက် ပိုပြီးကောင်းတယ်လို့လည်း ယုံကြည်ထားဖို့ လိုလာ ပါလိမ့်မယ်ခင်ဗျာ”

သမ္မတကြီးရုစဗွန်နှင့် တွေ့ဆုံခွင့်ရစဉ် စတီဗင်ဆင်က ချာချီဘက်တော်သား လွတ်လပ်ရေးဘက်တော်သားအဖြစ် တင်ပြခဲ့ခြင်းဖြစ်သည်။

[၁၁]

ဂျာမန်တပ်များ ပြင်သစ်နိုင်ငံတွင်းသို့ ဒီလှိုင်းကြီးပမာ ထိုးဖောက်ဝင် ရောက်လာ၏။

ပြင်သစ်နိုင်ငံက ဂျာမနီနှင့် သီးခြားငြိမ်းချမ်းရေးစာချုပ်တစ်ရပ် ချုပ်ဆိုမည် လက္ခဏာများ ပေါ်ပေါက်နေသည်။

ပြင်သစ်နိုင်ငံ မြို့တော်ပါရီကို ဂျာမန်တပ်များက သိမ်းယူလိုက်ပြီးနောက် စက်မှုလုပ်ငန်းရှိရာ မြို့နယ်မှန်သမျှကိုလည်း အုပ်ထိန်းထားလိုက်မည်မှာလည်း သေချာနေ၏။

ပြင်သစ်တောင်ပိုင်းတွင်မူ ကြားနေ ပြင်သစ်နိုင်ငံဟူ၍ ထူထောင်ခွင့်ပေးထား၊ ရန်လည်း ရည်ရွယ်ထားသည်။

ချာချီက ဗြိတိန်နှင့် ပြင်သစ်နိုင်ငံအကြား လူးလာခေါက်တဲ့သွားရင်း မဟာမိတ်နိုင်ငံများ၏ စိတ်ဓာတ်ကြံ့ခိုင်ရေးကို အားပေးနေ၏။

သို့ရာတွင် စိတ်ပျက်စရာကောင်းနေသည်မှာ ပြင်သစ်နိုင်ငံ၏ သေရေးရှင် ရေးကို အဆုံးအဖြတ်ပေးရာတွင် ဩဇာလွှမ်းမနေသူမှာ ပြင်သစ်ဝန်ကြီးချုပ် ပေါလ်ရေးနိုးလ်ကိုယ်တိုင်မဟုတ်ဘဲ ရေးနိုးလ်၏ဇနီး ဟယ်လင်ဖြစ်၏။

ဟယ်လင်က မြို့စားနယ်စားအနွယ်။ ဟယ်လင်နီ ဒီပိုတေးမြို့စားဘွဲ့ ရထားသူ။

ဟစ်တလာနာဇီတပ်များ ပြင်သစ်နိုင်ငံကဲ့သို့ ထိုးဖောက်၍မရနိုင်ဟု နာမည် ကြီးနေသည့် မဂ္ဂီနော့ခဲတပ်ကြီးကိုဖြတ်လျက် တသောသောဝင်လာနေ၏။

ဝန်ကြီးချုပ်ရေးနိုးလ်က အကြောက်ကြီးကြောက်ကာ ကြံရာမရဖြစ်နေ၏။ ဟယ်လင်က ရေးနိုးလ်အား အားပေးစကား တတွတ်တွတ်ပြောရင်း မည်

သည်ကိစ္စတွင် မည်သို့ဆုံးဖြတ်သင့်ကြောင်း လမ်းကြောင်းပေးနေသည်။ ဂျာမန်တပ်များ ပြင်သစ်နိုင်ငံထဲသို့ ဝင်လာချိန်မှာပင် စတီဗင်ဆင်က

နန်းရင်းဝန်အသစ်ဖြစ်သူ ချာချီနှင့်အတူ ပါရီမြို့တော်သို့ရောက်အောင် ခရီးထွက်မဲ့ ရသည်။

ချာချီကမူ လန်ဒန်နှင့် ပါရီကို အိမ်ဦးနှင့်ကြမ်းပြင်လို ၅ ခေါက်တီတိ ကူးခဲ့သည်။

ပင်ပန်းလိုက်သည့်ခရီး။ အင်္ဂလိပ်ရေလက်ကြားကို ဖြတ်ကူး၍ ရနိုင်သမျှ သင်္ဘောများကို တစ်စင်း ချင်း ဆက်ကာစပ်ကာ အင်္ဂလိပ်ဘက်ကမ်း ဒိုဗာမှ ဝှဲအကြီးအကျယ်အချစ်နေရ

သည့် ဒန်ကတ်ကမ်းခြေအရောက် ဖောင်ကြီးတစ်ခုကို ခင်းထားရသည်။ သည်ဖောင်ကို ကျော်ဖြတ်ကာ တစ်ဖက်ကမ်း ဒန်ကတ်မှ မဟာမိတ်တပ်

များ ဖြတ်ကူးလာနေသည်။ ပင်ပန်းလိုက်သည့်ခရီး။ ကြမ်းလိုက်သည့်လမ်း။ ပါရီမြို့တော်ဝန်ကြီးချုပ် ဂေဟာတွင်ရှိနေသည့် ရေးနိုးလ်က ဒန်ကတ်

ကမ်းခြေမှ မဟာမိတ်တပ်များ ပြောင်းရွှေ့ဆုတ်ခွာသွားသည်ကို မသိ။

ချာချီက အသက် ၆၀။ အသားက ပန်းရောင်။ ဆံပင်ကျိုးတိုးကျွတ်ဖြင့်။

“ကျွန်အဖြစ် အသက်ရှည်နေတာထက် ကျွန် မဖြစ်အောင် တိုက်ရင်း ကျုပ်တို့ ကျဆုံးသွားရတာက ကောင်းတယ်”

ချာချီအား ဝန်ကြီးချုပ်ရေးနိုးလ်က တစ်ခွန်းမျှ ပြန်ပြောဖော်မရဘဲ ခေါင်းကိုသာ ညိတ်ပြလိုက်သည်။

ရေးနိုးလ်က ချာချီအား အဘိုးအိုကြီးတစ်ယောက်ဟုသာ သဘောထားနေလေသလား မသိ။

ရေးနိုးလ်၏ဇနီး ဟယ်လင်က အိပ်ရာပေါ်တွင် ထိတ်လန့်တကြား ငိုရွိုက်လျက်။

ချာချီရေးနိုးလ်၏ အိပ်ခန်းထဲတွင် ခြေသံပြင်းပြင်းနှင့်၍ စကြိုလျှောက်ရင်း “ကမ္ဘာကို ဟစ်တလာ ကြီးစိုးတော့မယ်ဆိုတာ သိပ်ကို ဖြစ်နိုင်စရာရှိတယ်။ ဒီတော့ သူ့ကို ကျုပ်တို့က ဘယ်လိုပြန်ချရမလဲဆိုတာ ကျုပ်တို့အချင်းချင်း ခေါင်းရိုက်ပြီး နည်းလမ်းရှာဖို့ လိုနေပြီ။ ဒီလိုပြန်ချဖို့အတွက် လူတွေ ဘယ်လောက်သေမယ်၊ ဘယ်လောက်ကြာမယ်ဆိုတာ ထည့်တွက်နေစရာ မလိုဘူး”

ချာချီက ပြင်သစ်ဝန်ကြီးချုပ်၏မျက်နှာကို စေ့စေ့ကြည့်လိုက်ပြီးမှ အိပ်ခန်းထဲရှိ ကုလားထိုင်တွင် ခြေပစ်လက်ပစ်ထိုင်ချလိုက်သည်။ အသက် ၆၀ ရှိနေပြီဖြစ်၍ အသားအရေ လျော့တွဲစပြုနေသည့်တိုင် ချာချီလက်များကမူ အနုပညာရှင်တစ်ဦးဖြစ်ကြောင်း ဖော်ကျူးလျက်။

ချာချီမျက်နှာက ကလေးတစ်ယောက်မျက်နှာမျိုး။ မျက်နှာပေါ်တွင် စိတ်၏ အရိပ်က ထင်ထင်ရှားရှား ခံစားနေရချက်က မသက်သာ။

စကားမဆိုဘဲ နေတတ်သလို၊ မျက်ရည်လည်ရွဲနှင့်လည်း ရှိနေတတ်တာ ဒေါမာန်ပါပါလည်း ဖြစ်နေတတ်သည်။

“ပိုလန်ကို ၂၆ ရက်တည်းနဲ့ သိမ်းယူခဲ့တယ်။

နော်ဝေကို ၂၈ ရက်နဲ့ သိမ်းယူခဲ့တယ်။

ဒိန်းမတ်ကိုတော့ ၂၄ နာရီတည်းနဲ့ ဝါးမျိုနိုင်ခဲ့တယ်။

ဟော်လန်ကို ၅ ရက်တည်းနဲ့...

လူဇင်ဘက်ကိုတော့ ၁၂ နာရီတည်းနဲ့...

ဘယ်လ်ဂျီယမ်လည်း ကျသွားပြီ။

ခုတော့ ပြင်သစ်အလှည့်...”

ပြင်သစ်ဝန်ကြီးချုပ် ရေးနိုးလ်က တရားစာရွတ်သလို ရွတ်နေ၏။ ဟစ်တလာအောင်ပွဲများကို စာရင်းချပြနေခြင်း။

သူ့မျက်လုံးအိမ်တွင် မျက်ရည်ခိုင်းနေလေသည်။

ပါရီမှ လန်ဒန်သို့ ပြန်ရောက်လာပြီးနောက် ချာချီက ပါလီမန်တွင် မိန့်ခွန်းပြောကြားခဲ့၏။

“ကျွန်ုပ်တို့တွင် ဦးတည်ချက်တစ်ခုသာရှိသည်။ နောက်ဆုံးနှင့် ပြောင်းလဲ၍ မရသည့် ဦးတည်ချက်ပင်ဖြစ်သည်။ ကျွန်ုပ်တို့သည် ဟစ်တလာနှင့် ဟစ်တလာ နာဇီအုပ်စိုးရေးကို တစ်စမျှမကျန်အောင် ချေမှုန်းသွားရန် သန္နိဋ္ဌာန်ချထားပြီးပြီ။ ဤဦးတည်ချက်မှ မည်သည့်အရာကမျှ ကျွန်ုပ်တို့အား နောက်ပြန် ဆုတ်စေလိမ့်မည်မဟုတ်။ မည်သည့်အရာကမျှ ကျွန်ုပ်တို့အား ပြန်ဆုတ်စေနိုင်မည်မဟုတ်။ ကျွန်ုပ်တို့သည် မည်သည့်အခါမျှ ရန်သူနှင့် အပေးအယူလုပ်မည်မဟုတ်။ မည်သည့်အခါမျှ စေ့စပ်လိမ့်မည်မဟုတ်။ ကျွန်ုပ်တို့သည် မည်သည့်အခါမျှ လက်နက်ချ အရုံးပေးလိမ့်မည်မဟုတ်”

ချာချီက ‘လက်နက်ချမည် မဟုတ်’ဟူသော မိန့်ခွန်းကို ဗြိတိန်နိုင်ငံအစိုးရ၏ ခေါင်းဆောင်၊ ဗြိတိန်တပ်ပေါင်းစု၏ အာဏာပိုင် ဦးစီးချုပ်အဖြစ် ပါလီမန်တွင် မိန့်ကြားနေစဉ်...

သူ့တပ်မှူးကြီးများက မည်သည့်တိုက်ပွဲတွင် မည်မျှအဆုံးရှုံးရှိခဲ့သည်ကို စာရင်းချကြည့်နေကြလေသည်။

အမှန်အားဖြင့်ဆိုလျှင် ဗြိတိန်သည် အကြောင်းကြောင်းကြောင့် ယခုအချိန်အခါ၌ ခုခံကာကွယ်နိုင်စွမ်း မဲ့နေလေပြီ။ ပြင်သစ်တိုက်ပွဲတွင် ဒန်ကတ်ကမ်းခြေမှ ဗြိတိသျှတပ်များ လက်နက်ကိုပင်စွန့်၍ မရှုမလှ ပြေးခဲ့ရသည်မဟုတ်လား။

ထိုတပ်များမှာ ပြင်သစ်နိုင်ငံအား နာဇီဂျာမနီရန်မှ ကာကွယ်ရန် အထူးစေလွှတ်ပေးခဲ့သည့်တပ်များ။

ရုပ်ပုံများ၊ ကာတွန်းများဖြင့် ဝေဝေဆာဆာထုတ်ဝေကာ လူကြိုက်များလှသည့် လန်ဒန်နေ့စဉ်သတင်းစာကြီးတစ်စောင်ဖြစ်သော ဒေလီမေဂျားကမူ အထူးစေလွှတ်ခဲ့သည့် ဗြိတိသျှတပ်များ ဒန်ကတ်မှဆုတ်ခွာလာခဲ့ရပုံကို ဓာတ်ပုံများဖြင့် တခမ်းတနားဖော်ပြရင်း ‘သွေးစွန်းသောအံ့ဩစရာ’ဟု ခေါင်းစီးစာလုံးမည်းကြီးတပ်ပေးလိုက်သည်။

ဗြိတိန်က ပြင်သစ်နိုင်ငံသို့ အထူးစေလွှတ်လိုက်သည့် တပ်အင်အားမှာ ၅၀၀၀၀ သာရှိခဲ့သည်။ သို့သော် ဒန်ကတ်မှ မရူမလှဆုတ်ခွာရကာ ရရာသင်္ဘော၊ လှေတို့ဖြင့် ကူးလာခဲ့ရာ၌ ဗြိတိန်သို့အရောက်တွင် တပ်သားအင်အား ၃၃၈၂၆ အထိ တိုးပွားနေတော့၏။

ပြင်သစ်တပ်သားများပါ ဗြိတိသျှတပ်များနှင့်အတူ ကူးလာခဲ့သောကြောင့်။ ဤအဖြစ်ကို 'ဒန်ကတ်မှ ဘုန်းတော်'ဟူ၍ ဆိုစမှတ်ပြုကြ၏။ ချာချီက ဒန်ကတ်နိက်ပွဲနှင့် ပတ်သက်၍

“ကျုပ်တို့တော့ ဆိုးဆိုးဝါးဝါး အရှုံးကြီးနဲ့ ရင်ဆိုင်တိုးခဲ့ရပြီ”ဟု ချက်ချင်း ပင် တိုင်းပြည်သို့ ကြေညာလိုက်၏။

လွတ်လပ်သောကမ္ဘာရှိ လွတ်လပ်သော တွေးခေါ်ယုံကြည်မှုများကို ဟစ်တလာက ပျက်အောင်ဖျက်နေခြင်း၊ လက်သိပ်ထိုး၍ လုပ်နေခြင်းများသည် နောက်ဆုံးတွင် အောင်မြင်မှုမရဘဲ အရှုံးရမည်သာဖြစ်ကြောင်း ချာချီက သတိပေး ကြေညာလိုက်ပြီးနောက်...

ဘေကာလမ်းမှ အပျော်တမ်းများ၏ ထောက်လှမ်းရေးအတွက် မည်သို့ ပြင်ဆင်ထားပုံကို ရိပ်မိမြွက်ဟလိုက်ကာ ဘေကာလမ်းမှ အပျော်တမ်းအဖွဲ့ဝင် များအား...

“ဟောဒီကျွန်းကြီးဖြစ်ဖြစ်၊ ကျွန်းကြီးရဲ့ အစိတ်အပိုင်းကြီး တစ်ခုဖြစ်ဖြစ် ဂျာမန်ခြေဖဝါးအောက် ရောက်သွားပြီး အငတ်ဘေးနဲ့ ကြုံနေရတဲ့တိုင်းအောင် ကျုပ်တို့ ဆက်ပြီး တွန်းလှန်တိုက်ခိုက် နေရမယ်။ ဘယ်အထိ ဆက်တိုက်နေရမလဲဆိုရင် ကမ္ဘာသစ်က အားကြီးအင်ကြီးသုံးပြီး ကမ္ဘာဟောင်းကို ကယ်ဖို့ လွတ်မြောက် အောင် လုပ်ပေးဖို့ လာတဲ့အထိပဲ”

၆ ရက်အကြာတွင် သမ္မတကြီးရုစဗဲက တိုင်းသိပြည်သိ ကြေညာချက် တစ်ရပ် ထုတ်ပြန်လိုက်သည်။

“ကျွန်ုပ်တို့သည် ထင်ထင်ရှားရှား ပွင့်ပွင့်လင်းလင်းပင် လမ်း ၂ သွယ်ကို တိုက်မည်။ တစ်ပြိုင်နက်ပင်တိုက်မည်။ အကြမ်းဖက်မှုကို တိုက်ဖျက်နေသူများအား ကျွန်ုပ်တို့နိုင်ငံက အရေးရှိလျှင် အသုံးပြုနိုင် အောင် သီးသန့်ထားသည့် ရုပ်ဝတ္ထု ပစ္စည်းများကို ထောက်ပံ့မည်။ တစ်ချိန်တည်းမှာပင် ထိုသို့အရေးရှိလျှင် အသုံးပြုနိုင်အောင် သီးသန့်

ထားသည့် ရုပ်ဝတ္ထုပစ္စည်းများကို ကျွန်ုပ်တို့ အမေရိကန် နိုင်ငံသား များက ကိုင်စွဲတတ်အောင် အမြန်သင်တန်းများပေးရမည်။ သို့မှသာ အရေးပေါ်ကိစ္စ ပေါ်ပေါက်လာပါက ကျွန်ုပ်တို့ အမေရိကန်နိုင်ငံ သားများသည် ကိရိယာအသုံးအဆောင်ကို ကိုင်ဆောင်တတ်ကာ လေ့ကျင့်တတ်မြောက်ပြီးသားလည်း ဖြစ်နေပေလိမ့်မည်”

သမ္မတကြီးရုစဗဲက အနုဆုံးစကားလုံးကို သုံး၍ မိန့်ဟလိုက်စေကာမူ စကားလုံးများနောက်၌ မည်သည့်အဓိပ္ပာယ်ကပ်၍ပါလာသည်ကို သိသာနိုင်သည်။ အမေရိကားတွင် စစ်ဆန့်ကျင်ရေး၊ ဒုတိယကမ္ဘာစစ်ကြီးထဲသို့ အမေရိကန် ဝင်ရောက်ခြင်းမပြုရေးစိတ်ဓာတ်များ အံ့ကြွနေချိန်...

သမ္မတရွေးကောက်ပွဲ နီးကပ်လာချိန်၌ ရုစဗဲက ဤသို့သော မိန့်ခွန်းမျိုး ပြောကြားလိုက်ခြင်းမှာ ပုဂ္ဂိုလ်ရေးအကျိုးစီးပွားအတွက် သမ္မတကြီးအဖို့ အန္တရာယ်ကြီးလွန်းလှချေ၏။

ဤမိန့်ခွန်းသည် သမ္မတကြီး၏ ပထမဆုံးသော မဟာဆုံးဖြတ်ချက်ကို ဖော်ကျူးလိုက်ခြင်းပင်ဖြစ်သည်။ ဗြိတိန်နိုင်ငံ ရေတိမ်တွင်နှစ်ပြီဟု လူတိုင်းက ထင်နေချိန်၌ ရုစဗဲက သူ့အဖို့ရော သူ့နိုင်ငံအဖို့ပါ အကျိုးဖြစ်ထွန်းလာစရာမရှိဟု ထင်ရသည့်အလုပ်ကို ကောက်လုပ်လိုက်သလို ဖြစ်နေလေသည်။

“သမ္မတကြီးရုစဗဲ ဘယ်လိုအခက်အခဲမျိုးနဲ့ တွေ့နေတယ်ဆိုတာ မစွတာ ချာချီက တခြားဗြိတိန်နိုင်ငံရေးခေါင်းဆောင်တွေထက် ပိုနားလည်သဘောပေါက် ထားပါတယ်”

စတီဗင်ဆင်က ချာချီနှင့်စပ်လျဉ်း၍ နောက်အခါပြောခဲ့သည့်စကား။ ဘုရင်မအင်းနီလက်ထက်က ရှိနေခဲ့သည့် အဆောက်အအုံအနီးတစ်ဝိုက်တွင် လျှို့ဝှက်ထောက်လှမ်းရေးရုံးများ နေချင်းညချင်းပေါ်ပေါက်လာ၏။

သည်ရုံးတစ်ရုံးတွင် စတီဗင်ဆင်နှင့် ဆုံမိကြသူက နိုဝယ်ကောင်းဝါဒီ။ ဗြိတိသျှထောက်လှမ်းရေး။

နိုဝယ်က ပါရီမြို့တွင် နာဇီစစ်သားများနှင့် ရင်ဆိုင်တိုးနေရာမှ လစ်ထွက် လာနိုင်ခဲ့သူ။ နိုဝယ်က ပြင်သစ်ထောက်လှမ်းရေးများနှင့်အတူ ပါရီတွင် တာဝန် ထမ်းဆောင်နေခဲ့သူ။

စတီဗင်ဆင်၏ ညွှန်ကြားမှုအောက်တွင် အထူးလျှို့ဝှက်ထောက်လှမ်းရေး အမှုဆောင်အဖြစ် တာဝန်ထမ်းရွက်နေသူက ကော်နိုလီယပ်စ်။

နိဝယ်ကောင်းဝါဒ၊ စတီဗင်ဆင်နှင့် တော်နီလီယပ်စ်တို့ ပြန်လည်ဆုံမိကြ
သောအခါ သုံးယောက်ပေါင်း လူသုံးသောင်းလောက် စွမ်းအားထိုးလာတော့သည်။

“ကြည့်...မင်းတို့အမိပတ်ကြီးက တို့မဟာမိတ်တွေရဲ့ ဗုံးကြဲလေယာဉ်တွေ
ကို ဟန့်တားလို့မရဘူးဆိုတာ”

နိဝယ်ကောင်းဝါဒက အကြံပေးလိုက်သည်။

“ဒါကို ကြွေးကြော်သံတွေရိုက်နှိပ်ထားတဲ့ စာရွက်တွေ ဘာလင်မြို့ပေါ်မှာ
လေယာဉ်နဲ့သွားကြံချဖို့ကောင်းတယ်”

ဤအချိန်တွင် စတီဗင်ဆင်က အလုပ်များနေ၏။

နာဇီများက ပိုလန်နယ်စပ်အနီးမှ ခိုးထုတ်သွားသည့် ဟောဒရစ်စကားဂှက်
စက်အကြောင်းနှင့် ပတ်သက်၍ ပိုလန်နှင့် ပြင်သစ် အကျဉ်းသားအချို့ကို
ညှဉ်းပန်းနှိပ်စက်၍ မေးမြန်းနေကြောင်း သတင်းရထားသဖြင့်။

ဟောဒရစ်စကားဂှက်စက်သာ ဗြိတိသျှထောက်လှမ်းရေးလက်ထံသို့ ရောက်
နေကြောင်း နာဇီထောက်လှမ်းရေးက သိသွားလျှင်...

နောက်ထပ်သတင်းများ ဖမ်းယူရေးတွင် အခက်ကြုံလာပေတော့မည်။
နာဇီများက အခြားစကားဂှက်စက်တစ်မျိုး ထွင်လိုက်မည်ကို ကြောက်နေရခြင်း။

ဟောဒရစ်စကားဂှက်စက်ကိုပင် ရာခိုင်နှုန်းပြည့် အသုံးချ၍မရနိုင်သေးချိန်၊
ဂျာမန်တို့က စက်အသစ်ထွင်လာလျှင် ဗြိတိန်အဖို့ အခက်ကြီးခက်ရပေတော့မည်။

(စစ်ကြီးအပြီးတွင် တရားဝင်စုံစမ်းစစ်ဆေးချက်များအရ ဗြိတိန်အထူး
လျှို့ဝှက်ထောက်လှမ်းရေး လက်ထံသို့ ဟောဒရစ်စကားဂှက်စက် ရောက်သွားသည့်
အကြောင်း ပိုလန်နှင့် ပြင်သစ်ရဲဘော်များက နာဇီဂျာမန်များအား ထုတ်ဖော်ပြော
ကြားခြင်း မပြုခဲ့ဟု ခိုင်လုံစွာသိရှိရသည်။ ဤသို့ ထုတ်ဖော်ပြောဆိုခြင်း မပြုခဲ့
သည့် ရဲဘော်များ၏ကျေးဇူးကား ဗြိတိန်အပေါ်တွင်သာမက အမေရိကန်နိုင်ငံ
ပေါ်တွင်လည်း ကြီးလှသည်။ ဆပ်၍ကုန်နိုင်မည်မဟုတ်သော ကျေးဇူးဖြစ်ပါ
ပေသည်။)

ဘောကာလမ်းမှ အပျော်တမ်းများက ဂျာမန်တို့၏ ဟောဒရစ်စကားဂှက်
စက်နှင့် ပတ်သက်၍ စိတ်ပူနေကြစဉ် စတီဗင်ဆင်က အမေရိကန် အက်ပီ၊
ဘီ၊ အိုင် အဖွဲ့အား ပို၍ထိပ်တန်းကျသည့် သတင်းများကိုပေးရန် အဖွဲ့ဝင်
အကြီးအကဲများနှင့် စကားအခြေအတင်ပြောနေရပြန်၏။

“အမေရိကန်တွေကို ပိုပြီးထိပ်တန်းလျှို့ဝှက်ကျတဲ့သတင်းတွေ ပေးလိုက်

တာဟာ ဂျာမန်တွေဆီက အရောက်ပို့ပေးလိုက်တာနဲ့ တူနေဦးမယ်”
ကင့်ကိစ္စကို အခြေခံကာ စတီဗင်ဆင်အဆိုကို ကန့်ကွက်သူများ ရှိနေလေ
သည်။

အထူးလျှို့ဝှက်ထောက်လှမ်းရေး (ဝါ) အာထရာ(Ultra)အဖွဲ့က ဟောဒရစ်
စကားဂှက်စက်ကို ရိပ်ဖမ်းသံဖမ်းလောက်သာ အသုံးချ၍ရနေသေးသည်။

ထို့ကြောင့် မှောင်ထဲတွင် ရမ်း၍ ဓားဖြင့်လိုက်ထိုးနေရသလို။
ဂျာမန်တို့သိမ်းပိုက်ထားသည့် ဒိန်းမတ်နိုင်ငံတွင် ဂျာမန်စက်ပြင်နှင့် ကြံ့ခိုင်

ရေး အလုပ်ရကြီးက နေ့စဉ်နှင့်အမျှ ဘာလင်သို့ သတင်းပို့နေသည်။
ထိုသို့ပို့နေသည့်သတင်းကို ဟောဒရစ်စကားဂှက်စက်ဖြင့်ပင် ပို့နေခြင်း

ဖြစ်၏။ သို့သော် စကားဂှက်က အတ္တလန္တိတ်သမုဒ္ဒရာအတွင်း လှုပ်ရှားနေသည့်
ဂျာမန်ယူဘုတ်များက ပေးပို့နေသည့် စကားဂှက်နှင့် ပုံစံချင်း တကွတပြားစီ။

သို့ဖြင့် ဘလက်ချီလေရှိ စကားဂှက်အနက်ဖော်သူများမှာ တစ်နေ့တည်းတွင်
ပုံစံပေါင်း ၁၂ မျိုးကွဲနေသည့် စကားဂှက်များကို အဓိပ္ပာယ်ဖော်နေရသော
အခက်အခဲကို ရင်ဆိုင်နေရ၏။

ဤမျှသာမက ဂျာမန်တပ်များက အထူးအဓိပ္ပာယ်ဖော်ရခက်သည့် စကား
ဂှက်များကို ပြောင်းလဲ၍ သုံးလာတတ်သေးသည်။

သို့ဖြစ်ရာ ဘလက်ချီလေတွင် ဦးစားပေး၍ အနက်ဖော်ရမည့်စကားဂှက်
စာရင်းမှာ အချိန်နှင့်အမျှ အပြောင်းအလဲရှိနေပြန်၏။

ထို့ကြောင့် စတီဗင်ဆင်က အမေရိကားတွင် ဗြိတိန်နှင့် အမေရိကန်
စက်မှုသိပ္ပံပညာရှင်များ၏ အကူအညီကိုယူကာ ကွန်ပျူတာကလေးတစ်ခု တီထွင်ရန်
အကြံပြုသည်။

ကွန်ပျူတာဆိုသည်မှာ ထိုအချိန်က လူမသိသေးသည့် တွက်ချက်စက်
တစ်မျိုး အဆင့်၌သာ ရှိနေသေးသည်။ ကွန်ပျူတာများကို လျှပ်စစ်ဓာတ်အား
သွင်း၍ အလုပ်လုပ်နိုင်နိုင်သည်ဆိုခြင်းကို ထိုအချိန်က မသိကြသေး။

ဗြိတိသျှတို့က ပထမဆုံး ကွန်ပျူတာပုံစံများကို ဘလက်ချီလေအနီးတွင်
ထုတ်လုပ်ခဲ့သည်။ သို့သော် ရန်သူ့ဗုံးဒဏ်နှင့် ဝေးကွာသည့်ဒေသတွင်သာ
ခေါင်းအေးအေးထား စဉ်းစားလျက် ထိုးထွင်းတည်ဆောက်သင့်သည်ဟု လက်ခံ
လာကြ၏။

ထို့ကြောင့် အမေရိကားတွင် ဆက်၍ တည်ဆောက်ရန် ဆုံးဖြတ်လိုက်ကြ

သည်။ အမေရိကန်သိပ္ပံနှင့် သင်္ချာပညာရှင်များထံမှလည်း အကူအညီရနိုင်မည့် အတွက် ဖြစ်၏။

ထို့ပြင် ဂျာမန်သိမ်းပိုက်ထားသည့် နယ်မြေများ၌ နာဇီဆန့်ကျင်ရေး မြေအောက်အဖွဲ့အစည်းကလေးများ ဖွဲ့ပေးရေးကိုလည်း အလေးပေး၍ စဉ်းစား ကြရသည်။

သို့ဖြင့် ၁၉၄၀ ပြည့်နှစ်၊ မေလ ၁ လလုံးသည် စတီဗင်ဆင်အဖို့ အလုပ်များသည့်အချိန် ဖြစ်ခဲ့ရသည်။

ယင်းမေလသည်ပင်လျှင် ပုန်းနီး-ဝါး (ခေါ်) အတုအယောင်တိုက်ပွဲ ပြီးဆုံးကာ လက်တွေ့တိုက်ပွဲ စတင်ရန် တာရှည်လုပ်ငန်း ဖြစ်လေသည်။

ဤလထဲမှာပင် စတီဗင်ဆင်က ချာချီထံမှ ဖိတ်စာကလေးတစ်စောင် ရလာသည်။

သာမန် ဖိတ်စာကလေး။

စင်မင်ရသော စတီဗင်ဆင်

ကျုပ်တို့မှာ ဆွေးနွေးစရာတွေ ရှိနေတယ်။ ဒီတော့ ဒီနေ့ညနေ ၇ နာရီမှာ ပျံအသိုက်ကို လာခဲ့ပါ။

ဒဗလျူစ်

ပျံအသိုက်ဆိုသည်မှာ ရီဂျင်လမ်းမကြီးနားရှိ အိမ်ကြီးအိမ်ကောင်းတစ်အိမ်။ အိမ်အမည်က စတော်နိုးဝေး။

အိမ်ကို လှမ်းကြည့်လိုက်လျှင် လူသူကင်းမဲ့ကာ ကြောက်စရာကောင်း လောက်သည့်နေရာဟု ထင်မှတ်ရသည်။

ချာချီက တံခါးပေါက်ဝမှနေ၍ စတီဗင်ဆင်ကို လက်မောင်းမှဆွဲ၍ ခေါ် သွားသည်။ စတီဗင်ဆင် လက်ထဲတွင် လမ်းလျှောက်လာရင်း ပလက်ဖောင်း ပေါ်၌တွေ့ရသည့် ပန်းသည်မကလေးထံမှ ဝယ်ယူခဲ့သည့် ပန်းမွှေးမွှေးကလေး တစ်ပွင့်။

“ညစာ အရင်စားမယ်၊ ပြီးမှ စကားပြောကြတာပေါ့ကွာ”

အသက် ၆၀ ရှိနေပြီဖြစ်သော နန်းရင်းဝန်ကြီးချာချီက ၄၄ နှစ်သာ ရှိသေးသည့် စတီဗင်ဆင်အား ရင်းရင်းနှီးနှီးပင်ပြောလိုက်၏။

စတော်နိုးဝေးအိမ်ကြီး၏ အိမ်ရှင်က စဉ်ခံသည်။

အိမ်ရှင်က လော့ဒ်ဘီဗာဘရွတ်။

အတိုက်အခိုက် ဝါသနာထုံသူ။

ညစာစားပွဲသို့ တက်ရောက်သူများတွင် ပြင်သစ်အမျိုးသားကြီးများလည်း ပါ၏။ ပြင်သစ်နိုင်ငံသို့ပြန်ကာ ဟစ်တလာနှင့် နာဇီဝါဒကို မြေအောက်တော်လှန် ရေးအဖွဲ့ကလေးများဖွဲ့ကာ တိုက်ခိုက်မည့်ခေါင်းဆောင်များ။

ပြီးတော့ ‘ပုန်း’ဟု နာမည်ရနေသည့် ဘရင့်ဟတ်။

သူသည် ချိန်ဘာလိန်၏ ‘အတုအယောင်တိုက်ပွဲ’ကာလအတွင်း ဘုရင့် လေတပ်မတော် လေယာဉ်များကို အပျက်အစီးမရှိအောင် ထိန်းသိမ်းထားခဲ့၏။

သူက ပြင်သစ်နိုင်ငံသို့ လာရောက်ပုံကြိတ်တိုက်ခိုက်သည့် ဂျာမန်လေတပ်ကို ခုခံတိုက်ခိုက်ရင်း လေယာဉ်ပျက်ကျခဲ့သူ။

သို့သော် လေထီးဖြင့် ခုန်ဆင်းနိုင်ခဲ့သဖြင့် အသက်မသေဘဲ အင်္ဂလန်သို့ ပြန်ရောက်လာခဲ့သည်။

“ဗြိတိန်စေတနာမှာ လေယာဉ်တိုက်ပွဲကြီးတော့ မကြာခင်ခွဲရမှာပေါ့ဗျာ” ထရင့်ဟတ်က စိတ်ထဲမှ မှတ်ချက်ချလိုက်သည်။

စကားကို ဒိုင်ခံပြောနေသူက နန်းရင်းဝန်ကြီး ချာချီ။

“မောင်ရင်တို့ ပြင်သစ်လူကြီးတွေက ဘာပဲလုပ်နေနေ၊ ကျုပ်တို့ကတော့ တိုက်သွားမှာပဲ။ အမြဲတိုက်နေမှာပဲ”

ချာချီက ပြင်သစ်အမျိုးသားကြီးများကို ကြည့်၍ ပြောလိုက်သည်။

စားပွဲထိုးများက ပို့ပိုင်နှင့် ဆေးပြင်းလိပ်များ လာချသောအခါ ချာချီက ထိုင်ရာမှ ထလိုက်ပြီး စတီဗင်ဆင်အား အချက်ပြလိုက်၏။

ခန်းဆီးထူထူကြီးများ ကာထားသည့် ပြတင်းပေါက်နားသို့ အရောက်တွင် ချာချီက ရပ်လိုက်ပြီး...

“မောင်ရင်ကို တာဝန်ပေးထားတယ်ဆိုတာ သိရဲ့လား။ ကျုပ်တို့အားလုံး အပြန်ပြန် အလှန်လှန် စဉ်းစားပြီးတော့မှ မောင်ရင်ကို ကန့်ကွက်သူမရှိ ပေးလိုက် တဲ့တာဝန်။ မောင်ရင်က အမေရိကားကိုသွားပြီး ကျုပ်ရဲ့ ပုဂ္ဂိုလ်ရေးကိုယ်စားလှယ် တာဝန်ကို ဆောင်ရွက်ရမှာ။ ပုဂ္ဂိုလ်ရေးဆိုတဲ့စကားထက် နန်းရင်းဝန်တစ်ဦးရဲ့

ကိုယ်စားလှယ်ဆိုရင် ပိုမှန်လိမ့်မယ်။ မောင်ရင်ဟာ ကျုပ်ပိုင်တဲ့ အခွင့်အာဏာ အားလုံးကို သုံးပြီး ဟစ်တလာ့ခြေဖဝါးအောက် ဗြိတိန်နိုင်ငံ ရောက်မသွားအောင် လုပ်ရလိမ့်မယ်”

ချာချီက ပြောသည့်စကားအတိုင်းပင် စတီဗင်ဆင်အား လွတ်လပ်စွာ လှုပ်ရှားပြောဆို စီမံနိုင်ခွင့်ကို ပေးသည်။

“မောင်ရင်ဟာ ဘုရင်မင်းမြတ်ရဲ့ လျှို့ဝှက်ထောက်လှမ်းရေး အဖွဲ့ကိုလည်း ညွှန်ကြားရမယ်။ မောင်ရင်က သင့်လျော်တယ်ထင်ရင် လျှို့ဝှက်တဲ့နည်းပရိယာယ် ကိုပဲသုံးသုံး၊ ဒလံတွေကိုပဲခိုင်းခိုင်း၊ ရန်သူ့ထောက်လှမ်းရေးတွေကို ဘယ်အချိန် ဘယ်နေရာတွေတွေ့တွေ့။ ရန်သူ့လှုပ်ရှားမှုကို ကြိုသိရဖို့အတွက် ဘာမဆို လုပ်ပိုင် ခွင့်ရှိတယ်။ ဒီလိုလုပ်ဖို့အတွက် စစ်ကောင်စီကို ကြိုပြီးခွင့်တောင်းနေစရာ မလိုဘူး။”

စတီဗင်ဆင်က ပေးအပ်သည့်တာဝန်ကို လက်ခံလိုက်ပြီး မိမိအယူအဆကို တင်ပြလိုက်သည်။

“ကျွန်တော်က အမေရိကားမှာ လူတွေမမြင်နိုင်တဲ့ ခံတပ်ကြီးတစ်ခု တည် ဆောက်ဖို့ ရည်ရွယ်ထားပါတယ်။ ဒီခံတပ်ကြီးကနေပြီး ဗြိတိန်နိုင်ငံသူ နိုင်ငံ သားတွေက ဟစ်တလာနဲ့ သူ့နာဇီဝါဒကို တိုက်နေတဲ့ ပြောက်ကျားစစ်ကို အထောက်အပံ့ပေးနေနိုင်အောင်လို့ပါ”

ချာချီက ဆေးပြင်းလိပ်ကို ဖွာလိုက်ပြီး...

“ဟုတ်တယ်၊ မောင်ရင်ပြောတာ ဟုတ်တယ်။ တို့မှာ လက်နက်ဆိုလို့ မီးကျိုးမောင်းပျက်တွေပဲ ကျန်တော့တယ်။ ဟစ်တလာက ဘာလင်ကို ကမ္ဘာကြီး တစ်ခုလုံးရဲ့ သိပ်ကြီးကျယ်တဲ့ မြို့တော်ကြီးအဖြစ် တည်ဆောက်ဖို့ ကြိုးပမ်း နေတယ်။ သူ့ကြိုးပမ်းချက်ကလည်း အောင်မြင်ဖို့ လမ်းများနေတယ်။ ခုအချိန် မှာ သူ့အလိုချင်ဆုံးကတော့ ကျုပ်တို့ရဲ့ ကျွန်းဖုတ်တစ်စုကလေးက သူ့ဆီမှာ လက်နက်ချ အညံ့ခံဖို့ပဲ။ ကျုပ်တို့က ဘယ်တော့မှ လက်နက်မချ၊ အညံ့မခံဘူး ဆိုတာ သမ္မတကြီးကို ပြောပြပါ။ ကျုပ်တို့ အသက်နဲ့ကိုယ် အိုးစားမကွဲသေး သရွေ့ တစ်တိုက်တည်း ဆက်တိုက်နေမယ်ဆိုတာ ပြောပြပါ”

“ကောင်းပါပြီ နန်းရင်းဝန်ကြီး”

စတီဗင်ဆင်က ရိုရိုသေသေပြောလိုက်၏။

‘ဘေကာလမ်းမှ အပျော်တမ်းများ’

အမှန်တော့ လျှို့ဝှက်ထောက်လှမ်းရေး လုပ်နေသူများ၏ ဌာနချုပ်မှာ ဘလက်ချီလေဥယျာဉ်ကြီးထဲရှိ ဘုရားရှိခိုးကျောင်းတော်ကြီးတစ်ခုသာ။

ဘေကာလမ်းဆိုသည်မှာ စာရေးဆရာကြီး တွန်နင်ဒွိုင်း၏ ဝတ္ထုထဲမှ စုံထောက်ကြီး ရှားလော့ဟုမ်း နေထိုင်ခဲ့သည့်လမ်းသာ။

ရှားလော့ဟုမ်း နေထိုင်ခဲ့သည့်လမ်းကို အစွဲမြဲလျက် ဗြိတိန်နိုင်ငံအတွက် အပျော်တမ်းလျှို့ဝှက်ထောက်လှမ်းပေးနေခဲ့သူများအား ‘ဘေကာလမ်းမှ အပျော် တမ်းများ’ဟု လွယ်လွယ်ကူကူ နာမည်တပ်ခဲ့ခြင်းသာ။

သို့ရာတွင် အမေရိကန်သမ္မတကြီး လက်အောက်ရှိ အက်မ်၊ ဘီ၊ အိုင် ထောက်လှမ်းရေးအဖွဲ့နှင့် အဆက်အသွယ်လုပ်ကာ အပေးအယူလုပ်ရမည် ဆိုသောအခါ ဘေကာလမ်းမှ အပျော်တမ်းများဆိုသည့် အမည်က ပေါ်ရွတ်ရွတ် ဖြစ်နေကြောင်း စတီဗင်ဆင် သတိပြုမိလာသည်။

ထို့ကြောင့် ပေါ်ရွတ်ရွတ်လည်း မဖြစ်အောင်၊ စစ်ကိုဆန့်ကျင်နေကြသော အမေရိကန် ပြည်သူ ပြည်သားများလည်း မရိပ်မိအောင် နာမည်ကို စကားဝှက် အသွင် ပြောင်းလိုက်၏။

ဘေကာစတီကလပ် (The Baker Street Club)။ အတိုကောက်အားဖြင့် ဘီ၊ အက်မ်၊ စီ (B.S.C)။

ယင်း ဘီ၊ အက်မ်၊ စီသည် အမေရိကန်နိုင်ငံ ဒုတိယကမ္ဘာစစ်ကြီးထဲသို့ ဝင်လာချိန်၌ အမေရိကန် ပြည်ထဲရေးဌာန မှတ်ပုံတင်တွင် ထည့်ထည့်ဝါဝါ လည်းဖြစ်၊ လျှို့ဝှက်ထောက်လှမ်းရေး အဖွဲ့တစ်ဖွဲ့ဟူ၍လည်း ထင်ပေါ်ခြင်း မရှိရလေအောင်

ဗြိတိန်ချီ စီကြူရတီ ကိုအော်ဒီနေရှင်း (British Security Co-ordination)

ဗြိတိသျှနိုင်ငံ လုံခြုံရေးအတွက် ပူးပေါင်းညှိနှိုင်းဆောင်ရွက်ရေးအဖွဲ့ဟူ၍ ဖြစ်လာတော့သည်။

သို့သော် အတိုကောက်သင်္ကေတမှာမူ ယခင်ကလိုပင် ဘီ၊ အက်မ်၊ စီ (B.S.C)။

စတီဗင်ဆင်က ဘီ၊ အက်စ်၊ စီကို နယူးယောက်မြို့တွင် မြန်မြန်ထက်ထက် ပင် ဌာနချုပ် ဖွင့်လိုက်၏။

အမေရိကားက 'ကြားနေ'ဖြစ်နေသောကြောင့် ဘီ၊ အက်စ်၊ စီ၏ အဓိပ္ပာယ် က ဘောကာစတီကလပ် 'ဘောကာလမ်းကလပ်'။

ဟစ်တလာကလည်း ဗြိတိန်နိုင်ငံအား ချက်ချင်းပင် ဝင်စီးတော့မည်ဟု ထင်ရသည့်အချိန်။

နယူးယောက်မြို့ရှိ ဘီ၊ အက်စ်၊ စီ ဌာနချုပ်သို့ ရောက်လာသည့် စတီ ဗင်ဆင်အဖို့ ဆောင်ရွက်ရမည့်တာဝန်က များပြားနေသည်။

ဗြိတိန်၏ရန်သူများကို အကူအညီပေးနေသည့် အမေရိကန်များကို ထောက် လှမ်းရန်။

အမေရိကားရှိ သင်္ဘောဆိပ်များကို စောင့်ကြည့်လျက် ဗြိတိန်နိုင်ငံအတွက် အကျိုးယုတ်အောင်လုပ်မည့်သူများကို ထောက်လှမ်းရန်။

နာဇီဝါဒလိုလားသည့် အစိုးရများအား ဖြုတ်ချရေးကို စည်းရုံးပေးရန်။

ကြားနေနိုင်ငံဖြစ်သော အမေရိကားမှနေ၍ ဗြိတိန်၏ ပြောက်ကျားစစ်ကို အထောက်အကူပေးရန်။

ဤညွှန်ကြားချက်များထက် ဦးစားပေး၍ ဆောင်ရွက်ရမည့် အလုပ်မှာ အမေရိကားမှ လက်နက်များရရှိရေးနှင့် လက်နက်တင်ဆောင်လာသည့် သင်္ဘော များကို အမေရိကန်ရေတပ်က တတ်နိုင်သမျှ လိုက်လံစောင့်ရှောက်ပေးရန်။

အကယ်၍ ဗြိတိန်နိုင်ငံ ဟစ်တလာခြေဖဝါးအောက်သို့ ရောက်သွားခဲ့လျှင် ပြောက်ကျားစစ်ဆင်ရေးကို အမေရိကားမှနေ၍ ဗြိတိန်ရှိ ပြောက်ကျားတပ်ဖွဲ့ ကလေးများဖြင့် ဆက်သွယ်ကာ အထောက်အကူပေးနေရန်။

ဟစ်တလာက ဗြိတိန်ကိုဝင်တိုက်ပြီးနောက် ကမ္ဘာကြီးတစ်ခုလုံးကို ကြီးကိုင် အုပ်စိုးထားမည့်အကြံကို အာထရာ (ခေါ်) အထူးထောက်လှမ်းရေးအဖွဲ့ (ဝါ) ဘောကာလမ်းမှ အပျော်တမ်းများက စောစောကပင် အနံ့ခံ၍ရနေခဲ့သည်။

ဗြိတိန်မှ ပြင်သစ်သို့ အထူးစေလွှတ်လိုက်သည့် တိုက်ခိုက်ရေးတပ်သား များနှင့်အတူ အင်္ဂလန်သို့ ရောက်ရှိလာသည့် မျိုးချစ်ပိုလန်နိုင်ငံသား၊ ပြင်သစ် နိုင်ငံသားအချို့၏ အကူအညီကြောင့် အာထရာသည် ဟောဒရစ်စကားဝှက်စက် ကို အသုံးချရာ၌ အတော်ကလေးခရီးပေါက်လာခဲ့သည်။

သို့ဖြစ်၍လည်း ဟစ်တလာအကြံကို ကြိုသိနေခဲ့ခြင်းဖြစ်၏။

ဟစ်တလာအကြံကိုလည်း အမေရိကန်သမ္မတကြီးက ကြိုသိနေခဲ့ပုံရသည်။ အဘယ်ကြောင့်ဆိုသော် နယူးယောက်တွင် ဘီ၊ အက်စ်၊ စီ ဌာနချုပ် ဖွင့်လို ပါသည်ဟု စတီဗင်ဆင်က ချာချိုကိုယ်စား မေတ္တာရပ်ခံလာသောအခါ အလွယ် တကူ ခွင့်ပြုခဲ့သောကြောင့်။

နိုင်ငံရေးအရ မိမိသည် ဤသို့ခွင့်ပြုလိုက်ခြင်းအားဖြင့် အိမ်ဖြူတော်တွင် အနေရအထိုင်ရ ကျဉ်းကျပ်လာမည်ဘေးကို ပြေးမမြင်၍မဟုတ်။

ဒန်ကတ်မှ ဘုန်းတော်နှင့်စပ်လျဉ်း၍ သမ္မတကြီးရစဉ်က အာထရာ အသုံး တော်ခံသွားပုံအပေါ်တွင် တကယ်ပင်အထင်ကြီးနေသောကြောင့်။

ဗြိတိန်တွင် လက်နက်လိုနေသည့်တိုင် ဗြိတိန်နိုင်ငံ၏ အထူးထောက်လှမ်း ရေးအမှုဆောင်အဖွဲ့ဖြစ်သည့် အာထရာ၌ ပရိယာယ်ဝေဝေထုတ်ကာ ရန်သူအပေါ် နိုင်သည့်ဘက်မှ 'အပြတ်' 'ဆော်'သွားနိုင်ခဲ့ပုံကို ရစဉ်က သဘောကျနေသည်။

အမှန်တော့ ဒန်ကတ်မှ ဘုန်းတော်ပြုနိုင်ခြင်းမှာ အာထရာက သော့ချက် မဟုတ်။ သို့သော် သော့ချက်ဖြစ်လာအောင် စွမ်းဆောင်ပေးခဲ့ခြင်းသာ။

ဥရောပတွင်ပိတ်မိနေသည့် ဗြိတိသျှတပ်များအား ဟစ်တလာနှင့်ဟစ်တလာ တပ်မှူးများက ချေမှုန်းပစ်လိုက်နိုင်ခြင်းမရှိခဲ့။

ဤသို့ မရှိခဲ့ခြင်းမှာ ဒိုင်နမိုကြောင့်ပင်ဖြစ်သည်။

ဒန်ကတ်မှ ဗြိတိသျှတပ်များအား အင်္ဂလန်ကမ်းခြေသို့ ပို့ဆောင်ပေးရေးကို ဒိုင်နမိုဟု စကားဝှက်ဖြင့် သတ်မှတ်ပေးခဲ့သည်။

ဟစ်တလာတပ်များ၏ လှုပ်ရှားမှုကို ပြင်သစ်နိုင်ငံ မကျဆုံးမီကပင် ကြိုတင်ထောက်လှမ်းတွက်ချက်နိုင်ခဲ့သော အာထရာက နန်းရင်းဝန်ကြီး ချာချိုထံ ရရှိသည့်သတင်းများကို ပေးပို့ထားခဲ့၏။

ထိုသတင်းပေါ်တွင် အခြေခံကာ ချာချိုက ဒိုင်နမိုစစ်ဆင်ရေးဟု စကားဝှက် ပေးကာ ဒု-ရေတပ်ဗိုလ်ချုပ်ကြီး ဘာထရမ် ရမ်ဆေအား တာဝန်ပေးခဲ့၏။

ထို့ကြောင့် ရမ်ဆေသည် ၁၉၄၀ ပြည့်၊ မေလ တစ်လလုံးလိုလိုတွင် သင်္ဘောကပ္ပတိန် အယောက် ၈၄၈ ယောက်ရအောင် စည်းရုံးခဲ့သည်။

တင်ငါလှေများ၊ ရွက်လှေများ၊ ကုန်တင်သင်္ဘောများနှင့် ရေတပ်မတော် သင်္ဘောများမှ သင်္ဘောကပ္ပတိန်များအား မိစီတို့ မောင်းနှင်နေရသည့် လှေသင်္ဘော မှန်သမျှ ပုံဖျက်၍ ဝှက်ထားရန် ညွှန်ကြားထားသည်။

မည်မျှပင်ငယ်သည့်လှေသင်္ဘောဖြစ်စေ ရိက္ခာ၊ လောင်စာ၊ ရေပုံများရမည်ဟု

ကတိပေးထားသည်။ ဒိုဗာဆိပ်ကမ်းမှ ဒန်ကတ်သို့ ၂၄ မိုင် ရေပြင်ခရီးကို ကုသယ်ခေါက်သယ် ခုတ်မောင်းနိုင်အောင် ကြိုတင်ပြင်ဆင်ထားရန်လည်း သတိပေးထားသည်။

ထို့ကြောင့် ဒန်ကတ်တိုက်ပွဲကြီး ပေါ်ပေါက်လာသောအခါ ဒိုင်နမိုက ဟစ်တလာဂျာမန်တပ်များကို အံ့အားအသင့်ကြီးသင့်သွားစေတော့၏။

ဟစ်တလာသည် ဗြိတိသျှတပ်များအား ဥရောပတိုက်တွင် ချောင်ပိတ်၍ ရိုက်သတ်နိုင်ပါလျက် အဘယ်ကြောင့် ဗြိတိသျှတပ်များ ဒန်ကတ်မှ အပြင် ဆုတ်ခွာနိုင်အောင် အချိန်ပေးခဲ့ပါသနည်း။

ဤမေးခွန်းမှာ သမိုင်းဆရာများအဖို့ မကျေလည်သည့်အချက်။

ဟစ်တလာဂျာမန်တပ်များကလည်း လျှပ်တစ်ပြက် ထိုးစစ်တိုက်စစ်ကြီး ဆင်နွဲနေစဉ်တွင် ဗြိတိသျှတပ်များ ဒန်ကတ်မှ ဆုတ်ခွာသွားနိုင်မည်မဟုတ်ဟု တွက်ထားခဲ့၏။

သို့ရာတွင် အာထရာ၏ သတင်းပေးချက်အရ ဒိုင်နမိုစစ်ဆင်ရေးကြောင့်သာ ဗြိတိသျှတပ်များ ဒန်ကတ်မှ အင်္ဂလန်ကမ်းခြေသို့ ပြန်လည်ရောက်ရှိလာနိုင်ခြင်း ဖြစ်၏။ ပြန်လည်ရောက်ရှိလာတော့လည်း လက်နက်ကိုင်တိုက်ခိုက်နိုင်သည့် လူအင်အားက ပို၍ပင်လာသေးသည်။

ပြင်သစ်သို့ အထူးတာဝန်ပေး စေလွှတ်လိုက်သည်က ဗြိတိသျှတပ်သား အင်အား ၅၀၀၀၀။ ပြန်ရောက်လာသည့်အင်အားက ၃၃၈၂၂၆။

ဥရောပတိုက်ပွဲ ဒန်ကတ်တိုက်ပွဲတွင် ကျဆုံးသည့် ဗြိတိသျှတပ်သားဦးရေ ကလည်း မနည်းလှ။

သို့ပါလျက်...

ထို့ကြောင့်လည်း ဒန်ကတ်မှ ဘုန်းတော်ဟာဟု ပြောစမှတ်ပြုခဲ့ခြင်းဖြစ်၏။

ဥရောပတွင် ပိတ်မိနေသော ဗြိတိသျှတပ်များအား ဟစ်တလာက ပြုတ်ပြန်အောင် ချေမှုန်းလိုက်ခြင်း မရှိခြင်းအတွက် အကြောင်းပြစရာတစ်ချက် ရှိနေ၏။

ဒန်ကတ်တိုက်ပွဲအပြီးတွင် ချိန်ဘာလိန်နှင့် ဟာလီဖတ်တို့က စေ့စပ်ငြိမ်းချမ်းရေးအတွက် စကားဆိုလာမည်ဟု ဟစ်တလာက တွက်ထားသည်။

သို့သော် ထိုအချိန်၌ ချိန်ဘာလိန်က အာဏာမဲ့နေပြီ။

နိုင်ငံခြားရေးအတွင်းဝန် ဟာလီဖတ်ကလည်း ရာထူးမှာမည်သာ လက်ကျန် ရှိကာ လုပ်ပိုင်ခွင့်အာဏာ မရှိတော့။

မည်သို့ပင်ဖြစ်စေ ချိန်ဘာလိန်-ဟာလီဖတ် စေ့စပ်ငြိမ်းချမ်းရေးလေသံက ၁၉၄၀ ခု၊ မေလ ၂၈ ရက်နေ့ထိ ဟစ်တလာထံ ရောက်နေခဲ့သည်ဟု ၁၉၇၀ ခုနှစ်တွင် ထုတ်ပြန်ခဲ့သည့် ဗြိတိသျှစစ်ဝန်ကြီးအဖွဲ့ လျှို့ဝှက်အစီရင်ခံစာအရ သိရသည်။

ထို့ကြောင့်လည်း ချိန်ဘာလိန်-ဟာလီဖတ် ဦးစီးသော စေ့စပ်ရေးသမား များက ဗြိတိသျှအစိုးရပေါ်လစီကို ချုပ်ကိုင်ထားဆဲဟု ဟစ်တလာက ထင်နေခဲ့၏။

ဇွန်လ ၄ ရက်နေ့...

ဒန်ကတ်ကမ်းခြေတွင် စုရုံးရောက်ရှိနေသော ဗြိတိသျှတပ်များအား ဟစ်တလာက မီးကုန်ယမ်းကုန် တိုက်ခိုက်ရန် အမိန့်ပေးလိုက်သည်။

သည်တော့မှ ဟစ်တလာ သိလာရသည်။

စစ်မြေပြင်တွင် အလှည့်ခံလိုက်ရသလို နိုင်ငံရေးအားဖြင့် အညာခံလိုက်ရပြီ ဟူ၍။

ဤသို့ အလှည့် အညာ ခံလိုက်ရသည်ကို သိလာသော ဟစ်တလာက ဗြိတိသျှ ဘုရင့်ရေတပ်မတော်ကို ပျက်ပျက်ပြုန်းအောင် ဖြိုဖျက်တိုက်ခိုက်ရမည်ဟု ဂျာမန်လေတပ်အား အမိန့်ပေးလိုက်၏။

ဗြိတိန်ကို ဝင်စီးနိုင်မည့် ပဏာမတီးလုံး။

ဟစ်တလာ လက်ရုံးကြီးတစ်ဦးဖြစ်သူ ဟာမန်ဂိုးရင်းက ဗြိတိသျှ တိုက်လေယာဉ်များကို ၄ ရက်တည်းဖြင့် အပြုတ်တိုက်နိုင်မည်ဟု ကတိပေးလိုက်သည်။

ဒန်ကတ်တိုက်ပွဲကြီး ပြီးသွားသည့်နောက်ပိုင်းတွင် စစ်အခြေအနေက မှန်တိုင်းကျပြီးစ ပင်လယ်ပြင်လို ငြိမ်နေ၏။

သမိုင်းဆရာများကမူ ဟစ်တလာသည် ဗြိတိန်မှလာမည့် စေ့စပ်ပြေငြိမ်းရေး ကမ်းလှမ်းချက်ကို စောင့်နေသောကြောင့်ဟု မှတ်တမ်းပြုကြသည်။

ဟစ်တလာတပ်များ ဒန်ကတ်တိုက်ပွဲကြီးအပြီး ဘာကြောင့် ငြိမ်နေကြောင်းကို သမ္မတရစဉ်က သမိုင်းဆရာများထက် ပို၍သိနေမည်မှာ အမှန်။

ဘလက်ချ်လေက ဂျာမန်တပ်များ ဖွဲ့စည်းလှုပ်ရှားနေပုံကို အကဲဖဲ၊ ဘီ၊ အိုင်အား မှန်မှန်ပင် သတင်းပို့နေသည်။

အက်ဖ်၊ ဘီ၊ အိုင်မှ သမ္မတကြီးရစေ့ထံသို့။
နော်ဝေမှ ပြင်သစ်ကမ်းခြေအထိ ရှိရှိသမျှဆိပ်ကမ်းများတွင် ဂျာမန်စစ်တပ်များကို စုစည်းထားကာ လေတပ် တပ်မများကို အင်္ဂလန်နှင့် ဝှံးတစ်ကမ်းစာ အကွာတွင် နေရာယူခိုင်းနေ၏။

ဂျာမန်တပ်မူးများအား မည်သည့်ဒေသတွင် နေရာယူထားရမည်ဟု ဘာလင် စစ်ဌာနချုပ်မှ ပေးပို့နေသည့် အမိန့်စာရင်းကပင် ဟစ်တလာ ဘာလုပ်ရန် ကြံနေသည်ကို ဖော်ပြနေသည်။

တပ်မူးကြီးများအား ဟစ်တလာ ညွှန်ကြားချက်ကိုလည်း ဘလက်ချ်လေက ကြားနေရသည်။

“ဗြိတိန်ကို ဝင်သိမ်းရမယ်”

တပ်မူးကြီးများအား ဟစ်တလာက လျှို့ဝှက်အမိန့်ပေးထားသည်ကို ဘလက်ချ်လေက နားစွန် နားဖျား ကြားနေရခြင်း။

ဟစ်တလာ၏ နာဇီဂျာမန်တပ်များက ဗြိတိန်ကိုဝင်သိမ်းရန် တာစူနေခိုက်၊ စတီဗင်ဆင်က ဘီအက်စ်စီ (B.S.C)အဖွဲ့ကို ဖွဲ့စည်းရန် လုံးပန်းနေ၏။

ဘီအက်စ်စီ ဆိုသည်မှာ ဗြိတိန်နိုင်ငံ လုံခြုံရေးအတွက် ညှိနှိုင်းရေး (British Security Co-ordination)အဖွဲ့ဟု အဓိပ္ပာယ်ရသည်။ ဗြိတိန်ရှိစီကျူရတီကိုအော်ဒီနေရှင်း ဟူသောအမည်က ရိုးရိုးကလေး။ မည်သူကမျှ လျှို့ဝှက်ထောက်လှမ်းရေးအဖွဲ့ဟု ထင်နိုင်စရာမရှိ။ ဗြိတိန်သည် မိမိနိုင်ငံ လုံခြုံရေးအတွက် မိတ်ဆွေနိုင်ငံများနှင့် ညှိနှိုင်းခြင်းသာဟု အဓိပ္ပာယ်ပေါ်နေသည်။

သို့သော် လျှို့ဝှက်ရည်မှန်းချက်မှာမူ ဗြိတိန်နိုင်ငံ ဂျာမန်လက်ထံသို့ ရောက်မသွားအောင် ဖြစ်နိုင်သမျှနည်းဖြင့် အမေရိကန်ထံမှ စစ်ရေးအကူအညီ ရယူရေး။

ဤသို့ စစ်ရေးအကူအညီ ရယူနိုင်ရန် ဘီအက်စ်စီဌာနချုပ်ကို အမေရိကန်နိုင်ငံ နယူးယောက်မြို့တွင်ပင် အခြေစိုက်ထားမည်ဟု ချာချီနှင့် စတီဗင်ဆင်တို့က ဆုံးဖြတ်လိုက်ကြ၏။

နယူးယောက်က လွတ်လပ်သောကမ္ဘာ၏ ကူးသန်းရောင်းဝယ်ရေးဗဟို၊ ကူးသန်းသွားလာရေး ချက်မ။

နာဇီဂျာမန်တပ်များ သိမ်းပိုက်ထားသည့် နိုင်ငံများရှိ နာဇီဆန့်ကျင်ရေး မြေအောက်တော်လှန်ရေး အဖွဲ့ကိုသာမက အမေရိကားရှိ နာဇီလိုလားသူ ပဉ္စမ

တပ်ဖွဲ့ဝင်များကိုလည်း နယူးယောက်မှနေ၍ လျှို့ဝှက်စစ်ဆင်ရေးများကို နည်းအမျိုးမျိုး၊ ပုံစံအသွယ်သွယ်ဖြင့် ညွှန်ကြားဆင်နွှဲနိုင်မည်။

ချာချီနှင့် စတီဗင်ဆင်တို့က ဤသို့တွက်ကိန်းချလိုက်ကြသည်။

ဥရောပရှိ နိုင်ငံငယ်များကို ဝါးမျိုပြီးနောက် နာဇီဘီလူးကြီးက ပြင်သစ်ကဲ့သို့သော ကမ္ဘာ့နိုင်ငံကြီးတစ်နိုင်ငံကို ကြက်ကလေး၊ ငှက်ကလေးတစ်ကောင်ဖမ်းသလို ဖမ်းယူနိုင်ခဲ့ပြန်ပြီ။

ပြင်သစ်ပြီးနောက် ဒုတိယပစ်မှတ်က ဗြိတိန်။
ဗြိတိန်ပြီးလျှင် တတိယပစ်မှတ်က အမေရိကား။

ချာချီနှင့် စတီဗင်ဆင်တို့၏ လှုံ့ဆော်ချက်ဖြင့် ဗြိတိန်နိုင်ငံမှ လျှို့ဝှက်စစ်ဆင်ရေး ပါရဂူများ နယူးယောက်သို့ ရောက်လာကြသည်။

ထို့ပြင် အမေရိကားတွင် 'ထွင်'၍ရနိုင်မည့် စက်မှုကိရိယာမှန်သမျှလည်း နယူးယောက်သို့ မြန်မြန်ထက်ထက်ရောက်လာကြ၏။

အကယ်၍သာ နာဇီဂျာမန် ခြေဖဝါးအောက်သို့ ဗြိတိန်နိုင်ငံ ကျရောက်သွားခဲ့လျှင် အမေရိကန်တစ်ဦးတည်းသာ လွတ်လပ်သောကမ္ဘာ၏ ရပ်တည်နေနိုင်မှုအတွက် ဦးဆောင်ရပေတော့မည်။

စိတ်ဓာတ်ရေးရာအရ၊ စစ်လက်နက်ပစ္စည်း ထောက်ပံ့မှုအရ အမေရိကန်သာလျှင် ထီးတည်းကြီး ကျန်နေပေတော့မည်။

အကယ်၍ ဗြိတိန်နိုင်ငံ ဂျာမန်ခြေဖဝါးအောက်သို့ ရောက်မသွားသည့်တိုင် နယူးယောက်သည် နာဇီဆန့်ကျင်ရေးအတွက် ဗဟိုအချက်မ ဖြစ်နေရမည်။

ဟစ်တလာနာဇီတပ်များက ဗြိတိန်နိုင်ငံအား သိမ်းပိုက်ရန် တာစူနေစဉ် ဧစပရိုမ်းချမ်းရေးစကားဆိုသံများ ပျံ့နှံ့လျက်ရှိသည်ဟု သမိုင်းဆရာများက စစ်ကြီးအပြီးတွင် မှတ်တမ်းတင်ထားကြ၏။

သို့သော် ဗြိတိန်နိုင်ငံသူ နိုင်ငံသားများကမူ ထိုအချိန်ကာလအတွင်း၌ ရနေသေးသမျှ 'လွတ်လပ်ရေးအရသာ'ကို အစွမ်းကုန်ခံစားကြမည်ဟု သဘောထားကာ 'ထိုနေ့တု'ကို ပျော်ပျော်ပါးပါး သွားသွားလာလာဖြင့် အချိန်ဖြုန်းနေခဲ့ကြသည်မှာ အမှန်။

အင်္ဂလိပ်စာရေးဆရာမကြီး ရီဘောကာဝက်စ်က ထို'နေ့တု'နှင့်ပတ်သက်၍ ဗြိတိန်နိုင်ငံသူ နိုင်ငံသားများ၏ စိတ်နေသဘောထားကို 'သိုးမည်းနှင့် သိမ်းငှက်ဖြူကြီး'ဝတ္ထုတွင် သရုပ်ဖော် ရေးသားထားခဲ့သည်။

“ရိက္ခင်ပန်းခြံတွင် လန်ဒန်သူ လန်ဒန်သားများသည် အညောင်းပြေ လမ်း လျှောက်ရင်း ပန်းခြံတွင်းရှိ နှင်းဆီရနံ့ကို ရှုရှိုက်နေကြ၏။

“ဪ...နှင်းဆီပန်းရနံ့ဆိုသည်မှာ သည်လိုပါကလားဟု နာဇီလက် အောက်သို့ ရောက်ချိန်၌ ပြန်ပြောင်း၍ပြောနိုင်စေရန်...”

[၁၃]

“စစ်မြေပြင်တွင် မဟာမိတ်တစ်ဦး မိမိဘက်သို့ပါလာအောင် ဆွဲခေါ်နိုင်သည့် နည်းဗျူဟာမှာ စစ်ပွဲကြီးတစ်ပွဲကို အနိုင်တိုက်၍ အောင်မြင်လိုက်သည့် နည်းဗျူဟာကဲ့သို့ပင် အသုံးဝင်လှပေ၏”

ပထမကမ္ဘာစစ်နှင့်ပတ်သက်၍ ကိုယ်ရေးအတွေ့အကြုံများကို ရေးသားခဲ့ သည့် ဝင်စတန်ချာချီက အထက်ပါအဆိုအမိန့်တစ်ရပ်ကို မှတ်တမ်းတင်ထား ခဲ့သည်။

ဒုတိယကမ္ဘာစစ်ကြီးအတွင်းတွင် ဗြိတိန်နိုင်ငံ၏ နန်းရင်းဝန်ကြီးတာဝန်ကို ယူထားရသော ချာချီက အထက်ပါအဆိုအမိန့်ကို ထပ်လောင်း၍ ကွန့်လိုက် သည်။

“တို့ရဲ့မဟာမိတ်အဖြစ် အမေရိကန်နိုင်ငံကို ဆွဲခေါ်နိုင်မယ့်လူဟာ ကြောက် စိတ်ကင်းသူ ဖြစ်ရမယ်”

ချာချီက ခဏရပ်နေပြီးမှ...

“ရဲရင့်သူဖြစ်ရမယ်”

ချာချီက သူသုံးလိုက်သည့်စကားလုံးကို မကြိုက်သေးဘဲ ဆက်စဉ်းစား နေ၏။

စတီဗင်ဆင်က ငြိမ်၍နားထောင်နေသည်။

“မင်းဟာ ဦးလည်မသုန် ဖြစ်ရမယ်”

နာမည်ဝှက်များကို ရွေးရာ၌ ချာချီက အထူးသတိထားတတ်သူ။

သိမ်ဖျင်း၍လည်း မနေစေရ။ အတိုင်းထက်အလွန် ကြီးကျယ်၍လည်း မနေစေရ။ ပေးအပ်လိုက်သည့် တာဝန်နှင့် သင့်လျော်သည့် နာမည်ဝှက်မျိုးကိုသာ ချာချီ သဘောကျသူ။

‘ဘေကာလမ်းမှ အပျော်တမ်းများ’

သည်အမည်ကလည်း ချာချီပေးလိုက်သည့် နာမည်ဝှက်။

ဂျာမန်ထောက်လှမ်းရေးက ဘယ်လိုမှ ရိပ်စားမမိအောင် တကယ့်အဖြစ်မှန် ကို ဖုံးဖိထားသည့် အမည်။

‘ဘေကာလမ်းမှ အပျော်တမ်း’ဆိုသူများက ထောက်လှမ်းရေးလုပ်ငန်းကို လုပ်နေသည်ဟု တစ်ချိန်က နန်းရင်းဝန်ရာထူး ရနေသည့် ချိန်ဘာလိန်ပင် မရိပ်မိခဲ့။

ချိန်ဘာလိန်နှင့် ချိန်ဘာလိန်ဂိုဏ်းသားများကို တစ်ဖက်မှ ကြောက်နေရပြီး၊ အခြားတစ်ဖက်တွင် ဂျာမန်လျှို့ဝှက်ထောက်လှမ်းရေးက ရိပ်စားမိခြင်းမရှိအောင် ပုန်းလျှိုးကွယ်လျှိုးထောက်လှမ်းရေးလုပ်နေရသော ချာချီက ထိုအချိန်၊ ထိုကာလ၌ ‘ဘေကာလမ်းမှ အပျော်တမ်းများ’ဟု နာမည်ဝှက်ပေးထားခဲ့ခြင်းမှာ သင့်လျော်လှ ပါပေ၏။

အမှန်တော့လည်း ‘ဘေကာလမ်း’ဆိုသည်မှာ တကယ့်လိပ်စာမှန်မဟုတ်။ ချိန်ဘာလိန်လက်ထက်က ပုန်းလျှိုးကွယ်လျှိုးလုပ်နေရသည့် ထောက်လှမ်းရေး လုပ်ငန်းကို ဖုံးကွယ်ထားရန် သင့်လျော်သည့်နာမည် ဝှက်တစ်ခုကို ထိုအချိန်က ‘နိုင်ငံရေးနဲ့နာမည်’ ‘ပေါ်လီတီကယ်လက်ပါး’ဖြစ်နေရသည့် ချာချီက ပေးထားခဲ့ ခြင်းပင်။

နန်းရင်းဝန်အာဏာကို ရလာသည့် ချာချီက ဘီအက်စ်စီ ဟူသော နာမည် ဝှက်ဖြင့် ထောက်လှမ်းရေးဌာနချုပ်တစ်ခုကို တည်ထောင်လိုက်ပြန်ပြီ။

ဌာနချုပ်က နယူးယောက်မှာ။

မဟာမိတ်နိုင်ငံများ၏ လျှို့ဝှက်ထောက်လှမ်းချက်မှန်သမျှ နယူးယောက်သို့ ရောက်လာရမည်။

နယူးယောက်ရှိ ဘီအက်စ်စီက လျှို့ဝှက်စာတိုက်ပုံး။

နယူးယောက်သို့ စတီဗင်ဆင် ပြန်ရောက်လာသည့်နေ့တွင်ပင် ဘီအက်စ်စီ အဖွဲ့သို့ ဝင်လာသည့် လျှို့ဝှက်သတင်းမှန်သမျှကို စကားဝှက်ဖြင့် စာတမ်းထိုး ထားလိုက်သည်။

ဦးလည်မသုန်...

ဦးလည်မသုန်နာမည်ဝှက်ကို နှင်းအုပ်ခြင်းခံရသော စတီဗင်ဆင်က အမေ ရိကန်နိုင်ငံ နယူးယောက်မြို့တော်သို့ ဗြိတိန်နိုင်ငံဆိုင်ရာ နိုင်ငံကူးလက်မှတ် စစ်ဆေးရေးအရာရှိ (Passport Control Officer)အဖြစ် ရောက်ရှိနေခြင်း။ သည်ရာထူးကလည်း အများအမြင်တွင် သာမန်မျှသာ။

နိုင်ငံရပ်ခြားရှိ ဗြိတိသျှထောက်လှမ်းရေး အကြီးအကဲများက ဤကဲ့သို့သော ရာထူးတံဆိပ်တပ်ကာ လှုပ်ရှားလေ့ရှိနေကြောင်းကိုလည်း အမေရိကန် အင်္ဂါမိတ် အီ၊ အိုင် ထောက်လှမ်းရေးက သိရှိလက်ခံထားပြီးသား။

နယူးယောက်သို့ ရောက်ရှိလာသည့် နိုင်ငံကူးလက်မှတ် စစ်ဆေးရေးအရာရှိ သစ်၏ ချက်ချင်းလုပ်ဆောင်ရမည့်တာဝန်က အာထရာ (ခေါ်) အထူးထိပ်တန်း လျှို့ဝှက်ထောက်လှမ်းဆက်သွယ်ရေးကို အမေရိကန်အကူအညီ ရယူကာ မြန်မြန် ထက်ထက်လည်ပတ်ရေး။

ဤသို့လည်ပတ်နိုင်မှသာ ဗြိတိန်နိုင်ငံ ဂျာမန်ခြေဖဝါးအောက်သို့ ရောက် မသွားအောင် ကာကွယ်နိုင်မည်။ ကမ္ဘာလွတ်လပ်ရေးနှင့် ယဉ်ကျေးမှုအမွေအနှစ်ကို ကာကွယ်ထားနိုင်မည်။

ခံစစ်အနေအထားဖြင့် တစ်ခဲတည်းခံနေရခြင်းမှ ထိုးစစ်အသွင်သို့ ပြောင်းလဲ လာနိုင်မည်။

ဤသို့ဖြစ်လာနိုင်ရန် ရန်သူ့စစ်ဌာနချုပ်မှ တပ်များသို့ပေးသည့် အမိန့်များ ကို ကြားမှတ်၍ ဖမ်းယူရမည်။ ဖမ်းယူရရှိသမျှ အမိန့်များကို မြန်မြန်ထက်ထက် အဓိပ္ပာယ်ဖော်နိုင်ရမည်။ ဂျာမန်ခြေဖဝါးအောက်သို့ ရောက်နေသည့် နယ်မြေများရှိ နာဇီဆန့်ကျင်ရေး ပြောက်ကျားတပ်ဖွဲ့များသို့ ညွှန်ကြားချက်များ မြန်မြန်ပို့နိုင် ရမည်။ ပို့သမျှ ညွှန်ကြားချက်တိုင်း တိကျကာ အလျှို့ဝှက်ဆုံးဖြစ်စေရမည်။

၁၉၄၀ ပြည့်နှစ်၊ ဇွန်လတွင် ချာချီက ဗြိတိန်နိုင်ငံ ကာကွယ်ရေးနှင့် ပတ်သက်၍ ညွှန်ကြားချက်တစ်ရပ် ထုတ်ပြန်ခဲ့၏။

ဤညွှန်ကြားချက်သည် နာဇီလက်အောက်သို့ရောက်နေရသည့် ၂ ရောပ တိုက် နိုင်ငံများနှင့်လည်း အကျုံးဝင်နေသည်။

တိုက်ခိုက်ရေးမှန်သမျှကို ပြောက်ကျားများ၊ အထူးထောက်လှမ်းရေးသမား များ၊ တော်လှန်ရေးသမားများ၊ ဖောက်ခွဲပျက်ဆီးရေးသမားများကသာ အများဆုံး ဆောင်ရွက်ရမည်။ တိုက်ခိုက်ရေးမှန်သမျှကို ရေဒီယိုအဆက်အသွယ်ယူ၍ ရေဒီယို မှ လျှို့ဝှက်သင်္ကေတအတိုင်း စည်းညီဝါးညီ တိုက်ခိုက်ရမည်။

ချာချီက ...

“ပြင်သစ်တွေလို ခံစစ်ချည်းတိုက်မယ်ဆိုတဲ့ စိတ်ဓာတ်မျိုးကို ပျောက်ပစ်ရမယ်။ ဗြိတိန်ဆိုတဲ့ ကျွန်းပုတ်စုကလေးပေါ်မှာ မိုးမပြု အောင် လက်နဲ့ကာနေမယ့်အစား ဂျာမန်တွေကို တို့က သွားတိုက်

နိုင်ရင် ဘယ်လောက်ကောင်းမလဲ”ဟု ရေးသားခဲ့၏။

နာဇီဘက်သို့ ၁၉၄၀ ပြည့်၊ ဇွန်လ ၂၁ ရက်နေ့တွင် ပြန်လည်ရောက်ရှိ လာသည့် စတီဗင်ဆင်က ရေဒီယိုစစ်ဆင်ရေးကို ချက်ချင်းပင် ‘စ’လိုက်သည်။

ချာချီက ဗြိတိသျှပါလီမန် လျှို့ဝှက်စည်းစေးပွဲတွင် မိန့်ခွန်းပြောပြီးသည် နောက်တစ်နေ့။

“ပြင်သစ်နိုင်ငံ ကျဆုံးသွားခြင်းဟာ ဗြိတိန်ကို ကျူးကျော်တိုက်ခိုက်မှုရဲ့ နိဒါန်းပဲ”

ချာချီက ဤသို့ပြောရင်း...

“ဂျာမန်က ဗြိတိန်ကို စိန်ပြေနပြေ ခုံးကြဲလာမယ်။ ဒီလိုကြံ နေရာက အင်ကြီးအားကြီးနဲ့ ခုံးကြဲလာနိုင်တယ်။ ဒါဟာ ကျုပ်တို့ တွေ့လာရမယ့် နေ့စဉ်အန္တရာယ် ဖြစ်လာနိုင်တယ်။ ကျုပ်တို့ ဘယ် လောက်သွေးကောင်းတယ်ဆိုတာ ဂျာမန်တွေက စမ်းကြည့်လာ လိမ့်မယ်”

ဤသို့ မိန့်ခွန်းပြောပြီးနောက် ချာချီက ဗြိတိန်တွင် ရှာဖွေရရှိထားသည့် လျှို့ဝှက်လက်နက်တီထွင်ရေး စာတမ်းများကို မိတ္တူကူးလျက် နယူးယောက်သို့ ပို့ပေးခိုင်းလိုက်သည်။

ဗြိတိန်နိုင်ငံ အကြီးအကျယ် ခုံးကြဲခံရပါက ယင်းစာတမ်းများ အမေရိကန် တွင် ကျန်နေအောင်။

ယင်းစာတမ်းများ၌ ရန်သူ့ ရေဒီယို မည်သည့်နေရာမှ လှုပ်ရှားနေသည်ကို ထောက်လှမ်းနိုင်သော နည်းသစ်များ ပါနေသည်။

ဤနည်းလမ်းများကို ဗြိတိန်က အမေရိကန်သို့ပေးသလို၊ အမေရိကန် ကလည်း ဂျာမန်ယူဘုတ်များ မည်သည့်နေရာသို့ ရောက်နေကြောင်း ရေဒီယိုဖြင့် ထောက်လှမ်းရရှိချက်များကို ဘလက်ချ်လေသို့ သတင်းပို့ရန် မေတ္တာရပ်ခံထား သည်။

ချာချီ၏ ကိုယ်စားလှယ်အဖြစ် ဆောင်ရွက်နေရသူ စတီဗင်ဆင်အဖို့မှာမူ အမေရိကားရှိ ဂျာမန်ဘက်တော်သား ‘ရန်သူ’မှ ဖြင့် ပွဲဦးထွက်တွင် စခန်းသွား နေရရှာလေသည်။

အမေရိကားတွင် အမေရိကန်နိုင်ငံ ဒုတိယကမ္ဘာစစ်ကြီးထဲသို့ ဆွဲသွင်းခြင်း ခံရမည်ကို မလိုလားသူ ‘များ’နေသလို ဟစ်တလာကို အထင်ကြီးနေသူများလည်း

'များ' နေ၏။

ထို့ကြောင့် စတီဗင်ဆင်၏ ပွဲဦးထွက်တွင် အနောင်အယုက် အတားအဆီး များကလည်း 'များ' လှပေ၏။

အင်္ဂလိပ်ရေလက်ကြားကို ကျော်ကာ ပျော်ရွှင်ကြည့်တတ်သူများကမူ စတီဗင်ဆင် အခက်အခဲကို နားလည်မည်မဟုတ်။

အမေရိကားရှိ အမေရိကန်ပြည်သူများက ဒုတိယကမ္ဘာစစ်ပွဲကြီးနှင့် ပတ်သက်၍ မည်သို့သဘောထားနေကြောင်းကိုလည်း ဗြိတိန်နိုင်ငံရှိ နိုင်ငံရေး ခေါင်းဆောင်အများစုက သဘောမပေါက်။

အမေရိကားတွင် ဟစ်တလာဘက်တော်သားများအား အရှုံးပေးလိုက်ခြင်း သည် ဗြိတိန်နိုင်ငံအား ဟစ်တလာလက်အောက်သို့ အရှုံးပေးလိုက်ခြင်း ဆိုသည် ကို စတီဗင်ဆင်က တွက်မိပြီးသား။

ထို့ကြောင့် အမေရိကားရှိ ဟစ်တလာဘက်တော်သား 'ရန်သူ' များကို အနိုင်တိုက်ရန် စတီဗင်ဆင်က ဆုံးဖြတ်လိုက်သည်။

စတီဗင်ဆင် အမေရိကားသို့ ရောက်လာပြီးနောက် ဗုဒ္ဓဟူးနေ့တွင် မန်ဟက် တန်မြို့ရှိ ဝေါလ်ဒေါ့ဖ်အက်စတီရီးယားဟိုတယ် သီးသန့်ခန်းမတွင် ညစာ စားပွဲကြီးတစ်ခု ကျင်းပသည်။

ဥရောပတိုက်တွင် ဂျာမန်တပ်များ၏အောင်ပွဲအတွက် ဂုဏ်ပြုသည့် ညစာ စားပွဲကြီး။

ထိုညစာစားပွဲကြီးတွင် အိမ်ရှင်အဖြစ် ဧည့်ခံသူက ရိုင်းဘတ် ဟော့ဒရစ်ချ်။ ဟော့ဒရစ်ချ်က အမေရိကားရှိ ဂျာမန်အင်အားကို ထောက်လှမ်းရေး အကြီး အကဲ၏ ဒလံ။

ဂုဏ်ပြုညစာစားပွဲကြီးသို့ တက်ရောက်လာကြသူများက အမေရိကန် သန်း ကြွယ်သူဌေးကြီးများနှင့် စက်မှုလုပ်ငန်းရှင်ကြီးများ။ အမေရိကားတွင် ထင်ရှား သည့် နိုင်ငံ့မျက်နှာပုံး ပုဂ္ဂိုလ်ကြီးများ။

“ဗြိတိန်ကို ဘာအထောက်အကူမှ မပေးကြပါနဲ့။”

ညစာစားပွဲကြီးကို အိမ်ရှင်အဖြစ် တည်ခင်းဧည့်ခံသူ ရိုင်းဘတ်ဟော့ဒရစ်ချ်က ကြွရောက်လာကြသည့် အမေရိကန်လူကြီးလူကောင်းများအား ရွန်းရွန်းဝေအောင် ဧည့်ခံစကားပြောပြီးနောက် အမေရိကားရှိ ဂျာမန်သံရုံးတွင် စီးပွားရေးသံမှူးဟု အမည်ခံထားသည့် ဂျာမန်ထောက်လှမ်းရေး ဒေါက်တာဂျာရတ်အလိုစစ်ဝက်စ်

ထရစ်က အထက်ပါအတိုင်း မေတ္တာရပ်ခံရုံသာမက တိုက်ရိုက်ပင် တိုက်တွန်း လှုံ့ဆော်ခဲ့သည်။

“ဗြိတိန်ဆိုတာ သုံးလအတွင်းမှာ အသွင်တစ်မျိုးပြောင်းသွားပါလိမ့်မယ်” ဝက်စ်ထရစ်က စကားလုံးလှလှကလေးကို ရွေး၍ ပြောသွားသည်။

“အသွင်တစ်မျိုးပြောင်းသွားမည်တဲ့၊ သုံးလအတွင်းမှာ...”

“အဲဒီအသွင်တစ်မျိုး ပြောင်းသွားတဲ့အခါမယ် အမေရိကန်နိုင်ငံရဲ့ ကုန်စည် ကူးသန်းရောင်းဝယ်မှုဟာ ဘယ်သူနဲ့ဆက်သွယ်လာရမလဲဆိုတော့ ဂျာမန် အင်ပါယာအသစ်နဲ့ ဆက်သွယ်ကူးသန်းလာရမှာ ဖြစ်ပါတယ်”

ဝက်စ်ထရစ်က နိုင်ငံတကာစီးပွားရေးသမားကြီးလေးသံဖြင့် ဆက်၍ ဟစ်နေ လေသည်။

“အဲဒီလို ဆက်သွယ်ကူးသန်းလာတဲ့အခါမယ် လူကြီးမင်းများဟာ လူကြီး မင်းများ အိပ်မက်ထဲမှာတောင် မမက်ဖူးတဲ့ အကျိုးစီးပွားမျိုးကို ရလာမယ်ဆိုတာ ယုံမှားသံသယဖြစ်နေစရာ လိုမယ်ထင်ပါဘူး ခင်ဗျာ”

ဝက်စ်ထရစ် ဘာကောင်ဆိုသည်ကို စတီဗင်ဆင်က အတွင်းသိ။
ဝက်စ်ထရစ်က နာဇီကိုယ်စားလှယ်။

ဥရောပတွင် ဒုတိယကမ္ဘာစစ်မီးကြီး ထ၊မတောက်မိ စောစောပိုင်းအချိန်က ဝက်စ်ထရစ်သည် အမေရိကန်နိုင်ငံရှိ နိုင်ငံတကာ တယ်လီဖုန်းနှင့် ကြေးနန်း ကုမ္ပဏီကြီး၏ အမှုဆောင်အရာရှိချုပ်ဖြစ်သူ...

ဗိုလ်မှူးကြီး ဆိုစသင်နီဘန်းနှင့် အဆက်အသွယ် အပေးအယူလုပ်ခဲ့သူ။

ဘန်းက ဟစ်တလာဂျာမနီအတွက် လက်နက်အသစ်အဆန်းများ တီထွင် ထုတ်လုပ်ပေးရာ၌ ကုမ္ပဏီပိုင်ရှင်တစ်ဦးအနေဖြင့် ပါဝင်ခဲ့သလို ဂျာမန်များအား တီထွင်ထုတ်လုပ်ပေးသည့် လက်နက်များထက် ပို၍ အစွမ်းထက်သည့် လက်နက် များကို ဗြိတိန်နိုင်ငံအတွက် တီထွင်ထုတ်လုပ်ပေးရာတွင်လည်း ပါဝင်နေခဲ့ သည်။

သည်အကြောင်းကို စတီဗင်ဆင် သိနေ၏။

မန်ဟက်တန်မြို့၊ ဝေါလ်ဒေါ့ဖ်အက်စတီရီးယား ဟိုတယ်တွင် ကျင်းပ သည့်အောင်ပွဲ ဂုဏ်ပြုညစာစားပွဲကြီးသို့ ဝက်စ်ထရစ်၏ ဖိတ်ကြားချက်ဖြင့် ဗိုလ်မှူးကြီးဘန်းလည်း ဂုဏ်သရေရှိ စက်မှုလုပ်ငန်းရှင်တစ်ဦးအဖြစ် တက် ရောက်သည်။

ဘန်းနှင့်အတူ ဂျာမနီနှင့် ယခု ဂျာမန်လက်အောက်သို့ ကျရောက်နေသည့် နိုင်ငံများတွင် စီးပွားရေးလုပ်ငန်းကြီးများ တည်ထောင်ထားခဲ့ပြီးကြသော ကုမ္ပဏီ ပိုင်ရှင်ကြီးများလည်း ဂုဏ်ပြုညစာစားပွဲကြီးသို့ တက်ရောက်ကြ၏။

ဤသို့ တက်ရောက်သူများထဲတွင် ဂျင်နရယ်မော်တော်ကုမ္ပဏီကြီးမှ နိုင်ငံခြား ကူးသန်းရောင်းဝယ်ရေးဆိုင်ရာ အမှုဆောင်အရာရှိချုပ် ဂျိမ်းစ်ဒီမိုနိုနေးက အမေရိကန်သမ္မတကြီး ရုစဗဲအား ဗြိတိန်နိုင်ငံသို့ပေးမည့် အကူအညီမှန်သမျှကို ရပ်ဆိုင်းထားရန် တွန်းအားပေးမည်ဟု သတင်းပေါ်ထွက်နေ၏။

ဤသို့ ရပ်ဆိုင်းထားခြင်းဖြင့် ဂျာမန်အာဏာပိုင်များက ဂျီအမ်ခေါ် ဂျင်နရယ်မော်တော်ကုမ္ပဏီကြီးအား ဥရောပတိုက်တွင် စီးပွားရေး ဆက်လုပ်ခွင့် ပေးထားမည်ဟု အဆိုရှိနေသည်။

အက်ဒီဆယ်ဖို့ဒ်နှင့် ပင်ဆဲလ်ဗေးနီးယားပြည်နယ်မှ သန်းကြွယ်မိတ်ဆွေ ရက်ပ်ဘီဗာ စတရက်စ်ဘာဂါးတို့ကလည်း ဂျာမနီတွင် စီးပွားရေးအတွက် ငွေကြေးအရင်းအနှီး အများအပြား မြှုပ်နှံထားသူများ။

ဤမျှမက ပြင်သစ်နိုင်ငံတွင်လည်း သူတို့မြှုပ်နှံထားသည့် စီးပွားရေးအရင်းအနှီးများလည်း ရှိနေသေးသည်။

ပြင်သစ်က ဂျာမန်လက်အောက်သို့ ရောက်သွားပြီဆိုတော့ ပြင်သစ်တွင် မြှုပ်နှံထားသည့် စီးပွားရေးအရင်းအနှီးများကို နာဗီပါတီ အကြီးအကဲတစ်ဦးဖြစ်သူ ဟာမန်းဂိုးရင်းက မျက်စောင်းထိုးနေကြောင်း သူတို့ သိနေသည်။

ထို့ကြောင့် ဥရောပတိုက်တွင် နာဗီတို့၏ စစ်အောင်ပွဲ ဂုဏ်ပြုညစာစားပွဲ သို့ အယ်ဒီဆယ်ဖို့ဒ်နှင့် ရက်ပ်ဘီဗာစတရက်စ်ဘာဂါးတို့ နှစ်ယောက် တက်ရောက်လာကြခြင်းဖြစ်၏။

အမေရိကန်စီးပွားရေးကော်ပိုရေးရှင်းမှ အမှုဆောင်အရာရှိကြီး အများအပြားကပင် ဂျာမန်သည် အမှန်တကယ်အားဖြင့် ဒုတိယကမ္ဘာစစ်ကြီးကို အနိုင်ရနေပြီဟူသော အဆိုပြုချက်ကို လွယ်လွယ်ပင်ယုံကြည်နေကြ၏။

ဝေါလ်ဒေါ့ဖ်အက်စ်တိုရိုးယား ဟိုတယ် သီးသန့်ခန်းမဆောင်တွင် ကျင်းပသည့် အောင်ပွဲဂုဏ်ပြုညစာစားပွဲကြီးသို့ တက်ရောက်လာကြသည့် ဂုဏ်သရေရှိ လူကြီးမင်းများနှင့် အိမ်ရှင်အဖြစ် မိန့်ခွန်းပြောကြားသူအဖြစ် ဆောင်ရွက်ကြသူများ၏ ကြွယ်ဝချမ်းသာမှု၊ ဩဇာအာဏာရှိမှုတို့ကလည်း ထိုသို့ လွယ်လွယ်ဖြင့် ယုံကြည်လာအောင် သိုင်းပိုင်းပေးနေကြသည် မဟုတ်လား။

စစ်အောင်ပွဲ ဂုဏ်ပြုညစာစားပွဲကြီး ကျင်းပသည့်နေ့က ၁၉၄၀ ပြည့်နှစ်၊ ဇွန်လ ၂၆ ရက်နေ့။

ထိုနေ့မှာပင် လန်ဒန်ရှိ စစ်ဝန်ကြီးအဖွဲ့က သတင်းတစ်ရပ် လက်မရရှိသည်။

“ဂျာမန်သည် ဗြိတိန်နိုင်ငံအား ဗုံးအကြီးအကျယ် ကြံကာ လက်နက်အသစ် တစ်မျိုးကို သုံးလျက် ပဏာမတိုက်ပွဲဆင်ပြီးနောက် ကျူးကျော်သိမ်းပိုက်ချေ စစ်ပွဲကို ဆင်နွှဲလိမ့်မည်”

ဤနေ့တွင်ပင် ဝါရှင်တန်မြို့တော်ရှိ အမေရိကန်နိုင်ငံဆိုင်ရာ ဗြိတိသျှ သံအမတ်ကြီး လော့ဒ်လိုဘီယန်ထံမှ စိတ်ပျက်စရာ ကြီးမဲ့ကြေးနန်းတစ်စောင်လည်း နန်းရင်းဝန်ကြီး ဝင်စတန်ချာချီထံ ရောက်လာပြန်၏။

“အမေရိကန်နိုင်ငံသူ နိုင်ငံသားများက ဗြိတိန်သည် ဟစ်တလာ ဂျာမနီနှင့် ယှဉ်ပြိုင်တိုက်ခိုက်ရာတွင် မလွဲမသွေ အရှုံးဖြင့် ရင်ဆိုင်ရမည်ဟု ထင်မြင်ယူဆ လျက်ရှိကြရာ သမ္မတကြီးရုစဗဲထံမှ အကူအညီရရေးမှာ ယခင်ကထက် ပို၍ အလှမ်းဝေးလာသည်ဟု ထင်မြင်ယူဆရပါကြောင်း”ဆိုသော ကြေးနန်း။

ဤနေ့တွင်ပင် ဂျာမန်တပ်များက အင်္ဂလိပ်ရေလက်ကြားရှိ ကျွန်းကလေး နှစ်ကျွန်းကို အောင်မြင်စွာ ချီတက်သိမ်းယူနိုင်ရန် အသင့်ပြင်ထားသည်။

ဂျာဆေနှင့် ဂူနာဆေ။

အင်္ဂလိပ်ရေလက်ကြားရှိ ဤကျွန်းကလေးနှစ်ကျွန်းပေါ်တွင် ဗြိတိသျှတို့၏ ယူနိုယ်ဂျက်အလံကို ဖြုတ်ချ၍ ဟစ်တလာ နာဗီဂျာမနီ၏ စကြာအလံကို လွှင့်တင်နိုင်ရန်။

ဝေါလ်ဒေါ့ဖ်အက်စ်တိုရိုးယားဟိုတယ်တွင် ကျင်းပသော နာဗီစစ်အောင်ပွဲ ဂုဏ်ပြုညစာစားပွဲ အစီရင်ခံစာ တစ်ဝက်တစ်ပျက်ကို လေ့လာရင်း စတီဗင်ဆင်က ဗြိတိန်နိုင်ငံ၌ ပေါ်ပေါက်နေသည့် ကြောက်စရာအခြေအနေအတွက် စိတ်မသက်မသာ ဖြစ်နေမိ၏။

နန်းရင်းဝန်ကြီး ချာချီထံမှ စတီဗင်ဆင်ထံ ကြီးမဲ့ကြေးနန်းတစ်စောင် ရောက်လာသည်။

“အသစ်ပေါ်ပေါက်လာသည့် အန္တရာယ်ကို ခေါင်းအေးအေး ထား၍ သတိဝီရိယဖြင့် ကိုင်တွယ်ပါ”

ချာချီက ဝါရှင်တန် ဗြိတိသျှသံအမတ်ကြီးထံ ပေးပို့သည့် ကြေးနန်းကို လည်း စတီဗင်ဆင် ဖတ်ရသည်။

သံအမတ်ကြီး...

လူကြီးမင်း၏ ဆက်ဆံရေးကို နူးညံ့ပြေပြစ်ပါစေ။ လျစ်လျူရှု သင့်သည်ကို လျစ်လျူရှုပါ။ ကြားရသည့်သတင်းကြောင့် အင်္ဂလန် နိုင်ငံတွင် မည်သူမျှ စိတ်အားငယ်ခြင်း မဖြစ်ကြပါ။

နာဇီစစ်အောင်ပွဲ ဂုဏ်ပြုညစာစားပွဲကြီးသို့ တက်ရောက်ကြသူများအနက် အထူးထင်ရှားသူတစ်ဦး ရှိနေ၏။

သူ့အမည်က တော်တီးလိရိုင်ဘာ။

ရိုင်ဘာ တည်ထောင်ထားသည့် တက်စာကိုကုမ္ပဏီကြီးတွင် ရေနံတင် သင်္ဘော အများအပြား။

ဗြိတိသျှစစ်သင်္ဘောများက ရေနံတင်သင်္ဘောများ ဂျာမနီသို့ မရောက်နိုင် အောင် ပိတ်ဆို့တားဆီးနေသည့်ကြားမှ ရိုင်ဘာက သူ့ကုမ္ပဏီပိုင် ရေနံတင် သင်္ဘောများကို ဂျာမနီသို့အရောက် နည်းအမျိုးမျိုးသုံးကာ ပို့ပေးနိုင်သည်။

သမ္မတကြီးရစဉ်၏ ညွှန်ကြားချက်အရ အမေရိကန်သည် တိကျသော တက်မလိုက် ကြားနေနိုင်ငံ ဖြစ်သည့်အလျောက် ရိုင်ဘာ၏ ရေနံတင်သင်္ဘောများ ဂျာမနီသို့ ရောက်နေခြင်းမှာ ကြားနေဥပဒေကို ချိုးဖောက်ရာရောက်သည်ဟူသော သတိပေးချက်ကို ရိုင်ဘာအား ပေးပို့ထားပြီးသား။

သို့ပါလျက် တောင်အမေရိကားရှိ ကြားနေနိုင်ငံဆိပ်ကမ်းမြို့များမှတစ်ဆင့် ရေနံနှင့် ဓာတ်ဆီထွက် ပစ္စည်းများကို ဂျာမနီသို့အရောက် ပို့ပေးနေသည်။

ဂျာမနီတို့က အင်္ဂလိပ်ရေလက်ကြားကို ချာချီပြောသလို သွေးချောင်းစီး အောင် ဖန်တီးမည် ပြုနေသောအခါ အခြားသော လုပ်ငန်းရှင်ကြီးများက ဟစ်တလာ ဂျာမနီနှင့် မည်သို့ စီးပွားရေးအဆက်အသွယ် ပို၍လုပ်နိုင်မည်ကို တက်စာကိုကုမ္ပဏီပိုင်ရှင် ရိုင်ဘာထံမှ နည်းနာယူလိုစိတ် ပြင်းပြနေကြ၏။

သို့ရာတွင် စီးပွားရေးလုပ်ငန်းရှင်ကြီးတိုင်း ဟစ်တလာဂျာမနီနှင့် စီးပွားရေး အဆက်အသွယ် ပို၍လုပ်လိုကြသည်မဟုတ်။

မာနကြီးတစ်ဦးသားဖြင့် အမြဲဂုဏ်ယစ်နေသူ ဒေါက်တာဝက်စ်ထရစ် ထင် ထားသည့်အတိုင်းမဟုတ်။

ဝါရှင်တန်ရှိ ဂျာမန်သံရုံးတွင် စီးပွားရေးသံမှူးအဖြစ် ဟိတ်ဟန်ထုတ်နေသူ ဒေါက်တာဝက်စ်ထရစ်သာ သင်ပုန်းကြီးကြေအောင် သင်ယူခဲ့ပါလျှင် အမေရိကန် ရှိ စက်မှုစီးပွားရေးလုပ်ငန်းရှင်ကြီးများ အသိုင်းအဝိုင်း၌ နာဇီဆန့်ကျင်ရေး

စိတ်ဓာတ် ပြင်းပြင်းထန်ထန်ရှိနေသူများ မနည်းလှကြောင်း ကောင်းကောင်းကြီး သိနေမည်အမှန်။

ဤသို့ နာဇီဆန့်ကျင်ရေးစိတ်ဓာတ် ရှိနေသူများထဲတွင် ခေါင်းမောက်၍ ပြရလျှင်...

နယ်ဆင် ရောက်ဖဲလား။

နယ်ဆင် ရောက်ဖဲလားက စတင်းဒတ်အပိုင်းခေါ် ခံပြုရန်ကုမ္ပဏီကြီးကို ပိုင်ဆိုင်ကွပ်ကဲသူ။

သူ့ကိုလည်း စစ်အောင်ပွဲ ဂုဏ်ပြုညစာစားပွဲကြီးသို့ ဖိတ်ခေါ်ခဲ့သည်။ သို့သော် နယ်ဆင်က ကိုယ်တိုင်မတက်ဘဲ ကိုယ်စားလှယ်ကိုသာ စေလွှတ်ခဲ့သည်။

ထိုမျှမက နယ်ဆင်ရောက်ဖဲလားက စတီဗင်ဆင်အား လျှို့ဝှက်အကူအညီ ပေးနေခဲ့ပြီး စတင်းဒတ်အပိုင်း ရေနံကုမ္ပဏီမှ နိုင်ငံတကာအမှုဆောင် ဒါရိုက်တာ များအား နိုင်ငံရေးနှင့် ပတ်သက်၍ မည်သို့သောခံယူချက်များ ထားရှိရမည်ကို လည်း မိန့်ခွန်းပြောကြားထားခဲ့သည်။

စတီဗင်ဆင်၏ 'ပုဂ္ဂလိက အပျော်တမ်းစစ်တပ်' (Private army of irregulars) အဖွဲ့ဝင်များတွင် နာဇီစစ်အောင်ပွဲ ဂုဏ်ပြုညစာစားပွဲကြီးသို့ တက် ရောက်သူ ဂျင်နရယ်မော်တော်ကုမ္ပဏီကြီး၏ နိုင်ငံရပ်ခြားဆိုင်ရာ အမှုဆောင် အရာရှိချုပ် ဂျိမ်းစ်ဒီမွန်နေလည်း ပါဝင်နေ၏။

မွန်နေက စတော့လ်ဖုတ်သ်ဟူသော နာမည်ဝှက်ဖြင့် ညစာစားပွဲကြီးတွင် ပြောကြဆိုကြသည့်စကားကို စတီဗင်ဆင်ထံ သတင်းပို့ခဲ့သည်။

“နာဇီအင်ပါယာအသစ်ထဲမှာ လက်ဝါးကြီးအုပ် စီးပွားရေးလုပ်ငန်းကြီးတွေ လုပ်ကိုင်ဖို့ အမေရိကန်စီးပွားရေးကော်ပိုရေးရှင်းတွေကို အခွင့်အရေးပေးနေတယ်။ ဒီလိုအခွင့်အရေးပေးပြီး တစ်ဖက်ကတော့ အမေရိကန်စက်မှုလုပ်ငန်းရှင်ကြီးတွေ ဟာလည်း လက်နက်ပြန်လည်တပ်ဆင်ရေး စီမံကိန်းတွေမှာမှ မပါဝင်ဘဲ ဘေး ထိုင်နေပါလို့ တောင်းဆိုနေတယ်”

နာဇီစစ်အောင်ပွဲ ဂုဏ်ပြုညစာစားပွဲကြီးတွင် အိမ်ရှင်အဖြစ် စဉ်ခံသူက ရိုင်းဟတ်ဟောဒရစ်ချ် ဖြစ်သော်လည်း ညစာစားပွဲ အခမ်းအနားကြီးတစ်ခုလုံးကို 'သယ်'သွားသူက ဂျာမန်စီးပွားရေးသံမှူးအဖြစ် ဆောင်ရွက်နေသူ ဒေါက်တာ ဝက်စ်ထရစ် ဖြစ်ကြောင်း စတီဗင်ဆင်၏ အခြားမိတ်ဆွေများက သတင်းပို့ကြ သည်။

ထိုမိတ်ဆွေများအနက် တစ်ဦးမှာ အမေရိကန်ရေတပ်ဝန်ကြီး ဖရန့်နော့ခ်စ်။
ဖရန့်နော့ခ်စ်က ရေတပ်ဝန်ကြီးဖြစ်နေရုံသာမက ချီကာဂို နေ့စဉ်သတင်းစာ
တိုက်ပိုင်ရှင်။

နောက်တစ်ဦးက ကလဲရာဘွတ်သ်လူ့စ်။

တိုင်းနှင့် လိုက်ဖက်မဂ္ဂဇင်းထုတ်ဝေသူ၏ဇနီး။

နောက်တစ်ဦးက ဟယ်လင်အော့ဂ်ဒင်ရိဒ်။

နယူးယောက်ဟဲလ်ရယ်ထရီဗွန်း သတင်းစာတိုက်ပိုင်ရှင်။

သူတို့သည် စတီဗင်ဆင်ဇနီးဖြစ်သူ မေရီနှင့် ခင်ခင်မင်မင် ရင်းရင်းနှီးနှီး

နေထိုင်စားသောက်ဖူးသူများ။

ယခုအချိန်တွင်မူ မေရီက နယူးယောက်မြို့တွင် နေစရာ၊ ထိုင်စရာ
အိပ်ခန်းလိုက်ရှာနေရဆဲ။

နာဇီစစ်အရာရှိတစ်ယောက်က ဂျာမန်အရပ်သားတစ်ယောက်ဟန်ဆောင်
ကာ အမေရိကန်လူထုအတွင်း၌ နာဇီလျှို့ဝှက်ဘက်တော်သားများ များလာအောင်
စည်းရုံးနေသည်ဆိုသည့်အချက်ကို စတီဗင်ဆင်မိတ်ဆွေများက စတီဗင်ဆင်ထံ
သတင်းပို့ပေးနိုင်ခဲ့ကြသည်။

သို့ဖြစ်၍လည်း ဒေါက်တာဝက်စ်ထရစ်၏ ကိုယ်ရေးရာဇဝင်နှင့် လုပ်ဆောင်
နေသည့် လက်ရှိလှုပ်ရှားမှုများအကြောင်း သတင်းစာများတွင် ခေါင်းစီးစာလုံး
မည်းကြီးများဖြင့် အမေရိကန်သတင်းစာ မျက်နှာဖုံးများတွင် ပါလာတော့သည်။

ထို့ကြောင့် အမေရိကန်အစိုးရ ပြည်ထဲရေးဌာနက ဘာလင်ရှိ ဂျာမန်အစိုးရ
အား ဒေါက်တာဝက်စ်ထရစ်အား ပြန်ခေါ်ရန် အကြောင်းကြားလိုက်ရလေသည်။

အမေရိကန် ကြေးရတတ်ပိုင်နှင့် အမေရိကန်ပြည်သူလူထုကြားသို့ ဝင်
ရောက်လာမည့် ပဉ္စမအန္တရာယ်ကြီးကို စတီဗင်ဆင်က လျှပ်တစ်ပြက်ဖြင့် ဖယ်ရှား
ပစ်လိုက်နိုင်သည်။

အမေရိကန်သမ္မတကြီးရုစဗဲ၏ 'ဝိုက်ဟော့ခ်စ်' နှင့် ဗြိတိန်နန်းရင်းဝန်ကြီး
ချာချီ၏ 'ဝိုက်ဟော့ခ်စ်' အကြား လျှို့ဝှက်လုံခြုံသည့် အဆက်အသွယ် အမြဲမပြတ်
ရှိနေစေရန် စတီဗင်ဆင်က အကြံပြုလိုက်၏။

“အမေရိကန်သမ္မတကြီးအနားမှာ ဗြိတိန်နန်းရင်းဝန်ကြီးချာချီရဲ့ ကိုယ်စား
လှယ် ကျွန်တော်ရှိနေသလို ဗြိတိန်နန်းရင်းဝန်ကြီး ချာချီအနားမှာလည်း အမေ
ရိကန်သမ္မတကြီး ရုစဗဲရဲ့ ကိုယ်စားလှယ်တစ်ယောက် အမြဲရှိနေသင့်ပါတယ်။”

ဒီလူဟာ သမာဓိရှိတဲ့လူဖြစ်ပြီး နှိုင်းနှိုင်းချိန်ချိန် သုခမိန့်ဆိုသလိုလည်း၊ ချုပ်ချိန်
တတ်ရပါ့မယ်။ ပြီးတော့ ကရုဏာတရားလည်း ထားတတ်ရပါ့မယ်။ ပြီးတော့
ပေါ်ပေါက်လာတဲ့ အခြေအနေတွေကို ဆန်းစစ်ဝေဖန်တတ်ရပါ့မယ်။ ပြီးတော့
သူဟာ စစ်ရေးကြောင့် အလုပ်များပြီး စိတ်တိုနေတဲ့ပုဂ္ဂိုလ်ကြီးတွေရဲ့ အဆူအပူ
အကြိမ်းအမောင်းကိုလည်း သည်းခံနိုင်တဲ့လူ ဖြစ်ရပါ့မယ်။ သူဟာ ပျော့ရမယ့်
နေရာမှာ ဖယောင်းလိုကျင့်ပြီး၊ မာရမယ့်နေရာမှာ သံချောင်းလိုကျင့်တတ်ရပါ့မယ်။
ပြီးတော့ သူဟာ မလိုလားသူတွေရဲ့ လုပ်ကြံမှုတွေကိုလည်း ရှောင်နိုင်ရှားနိုင်တဲ့လူ
ဖြစ်ရပါ့မယ်”

နန်းရင်းဝန်ကြီးချာချီက စတီဗင်ဆင်လိုချင်သည့် အရည်အချင်းနှင့် ပြည့်စုံ
သည့် အမေရိကန်နိုင်ငံသားတစ်ယောက်ကို စတီဗင်ဆင်ကိုယ်တိုင်ပင် ရွေးချယ်၍
သမ္မတကြီးရုစဗဲ၏ ခွင့်ပြုချက်ရယူကာ ဗြိတိန်သို့ စေလွှတ်ပေးပါဟု တောင်းဆို
လိုက်သည်။

စတီဗင်ဆင်က အလွယ်တကူပင် ရွေးပေးလိုက်သည်။

ဝီလျံဂျီဇက်ဒိုနီဗန်။

[၁၄]

အပေါ်ယံကိုသာ လွှာ၍ကြည့်တတ်သူများက ဒိုနီဗန်သည် ချာချီအပါးတွင်
အမြဲခစား၍ အလုပ်လုပ်နိုင်မည့်သူ မဟုတ်ဟု ထင်မှတ်ကြပေလိမ့်မည်။

ဒိုနီဗန်က စတီဗင်ဆင်လိုပင် အိုင်ယာလန်မျိုးနွယ်ဝင်တစ်ဦး။ ကိုးကွယ်
ယုံကြည်သည့် ဘာသာကလည်း ကက်သလစ်။

ပြီးတော့ နိုင်ငံရေးအရ ခံယူထားချက်က ရိပတ်ဘလစ်ကန်ပါတီ။

အမေရိကန်တွင် အာဏာရနေသည့် ပါတီက ဒီမိုကရက်တစ်။

ရုစဗဲ ကြီးမျိုးသော ဒီမိုကရက်တစ်ပါတီ အစိုးရအဖို့ ဒိုနီဗန်လို ရိပတ်
ဘလစ်ကန် တစ်ယောက်က ကျိန်စာမိနေသူလို။

သို့သော်...

ဒီမိုကရက်တစ် အာဏာရပါတီခေါင်းဆောင်ကြီး ရုစဗဲက ရိပတ်ဘလစ်ကန်
ဒိုနီဗန်ကို ယုံကြည်သည်။ စိတ်ချသည်။ ရုစဗဲက ဒိုနီဗန်အား နိုင်ငံရပ်ခြားသို့
ပုဂ္ဂိုလ်ရေး ထောက်လှမ်းသမားအဖြစ် ယခင်က အကြိမ်ကြိမ် စေလွှတ်ခဲ့ဖူးသည်။
စေလွှတ်ခဲ့သည့်အခါတိုင်း ပါတီချင်း၊ ဂိုဏ်းဂဏချင်း ကွဲပြားနေသည့်

ဒိုနိုဗန်ကို ရုစဉ်က ယုံကြည်စိတ်ချနေခြင်း။

ဤသို့ ရုစဉ်ကိုယ်တိုင် ယုံကြည်စိတ်ချနေသူအား သမ္မတကြီး၏ ကိုယ်စားလှယ်အဖြစ် နန်းရင်းဝန်ကြီးချာချီအပါးတွင် ခစားစေလျှင် သင့်လျော်မည်ဟု စတီဗင်ဆင်က အဆိုပြုခဲ့သည်။

ဒိုနိုဗန်က အိုင်ယာလန်အနွယ်၊ ကက်သလစ်ဘာသာရေးဂိုဏ်းဝင် ဖြစ်သလို...

ဗြိတိန်နိုင်ငံဆိုင်ရာ အမေရိကန်သံအမတ်ကြီး ဂျိုးဇက်ကနေဒါလည်း ထိုနည်းအတူ။

သို့သော် ကနေဒါက ဗြိတိန်နိုင်ငံဆိုင်ရာ အမေရိကန်သံရုံးမှနေ၍ ဗြိတိန်၏ လျှို့ဝှက်ချက်များကို ဆိုက်ဖာစာရေး တိုင်လာဂိတ်ဝုဒ်ကင့်မှတစ်ဆင့် ဘာလင်သို့ ပေါက်ကြားအောင်လုပ်ခဲ့သူ။

ဗြိတိန်နိုင်ငံရှိ အမေရိကန်သံရုံးမှနေ၍ သတင်းပေါက်ကြားမှုနှင့် ပတ်သက်၍ နာမည်ပျက်ခဲ့ရသော သံအမတ်ကြီး ဂျိုးဇက်ကနေဒါက ဤသို့ဖြစ်ပျက်ခဲ့ခြင်းမှာ သမ္မတကြီးရုစဉ်ကိုယ်တိုင် မိမိအပေါ်တွင် 'ညစ်'၍ ဖြစ်ခဲ့ခြင်းပါဟု သတင်းဖြန့်နေပြန်သည်။

ဗြိတိသျှနန်းရင်းဝန်ကြီးချာချီနှင့် အမေရိကန်သမ္မတကြီး ရုစဉ်တို့က ဒိုနိုဗန်အား လျှို့ဝှက်ကိစ္စရပ်များနှင့် ပတ်သက်၍ တစ်စုံတစ်ခုသော အတိုင်းအတာ အထိ ဖွင့်ဟအသိပေးထားရန် စတီဗင်ဆင်အား အာဏာလွှဲပေးထားကြ၏။

မည်သို့ပင်ဖြစ်စေ ဒိုနိုဗန်ကလည်း လျှို့ဝှက်ကိစ္စမှန်သမျှကို အားလုံးလောက်နီးနီး သိထားပြီးသား။

အဘယ်ကြောင့်ဆိုသော် စတီဗင်ဆင်နှင့် ဒိုနိုဗန်မှာ ပထမကမ္ဘာစစ်ကြီးအပြီးမှစ၍ တစ်ယောက်နှင့်တစ်ယောက် အဆက်အသွယ်ပြတ်သည်ဟူ၍ မရှိခဲ့သောကြောင့်။

မနစ်က အမေရိကားသို့ ဗြိတိန်ဧကရာဇ်ဘုရင်နှင့် မိဖုရားကြီးတို့ အလည်ကြွရောက်လာခြင်းမှာ သမ္မတကြီးရုစဉ်နှင့် အမေရိကန်လူထုကြီးကို စိတ်ဓာတ်စစ်ဆင်ရေးအရ ဆွဲဆောင်ရန် စတီဗင်ဆင်က တမင်အကွက်ဆင်လိုက်ခြင်းဖြစ်ကြောင်းကိုလည်း ဒိုနိုဗန်က သိရှိနေပြီးသား။

ဗြိတိန်ဧကရာဇ်ဘုရင်နှင့် မိဖုရားကြီးတို့ အမေရိကားသို့ အလည်အပတ်ကြွရောက်သွားပြီးနောက် အပြန်တွင် သမ္မတကြီးကတော် အယ်လီနာရုစဉ်က

နေ့စဉ်မှတ်တမ်း၌

“သူတို့နှစ်ယောက် စစ်ကြီးကို ရင်ဆိုင်ရန် ပြန်သွားကြရှာပြီ”ဟု ရေးသားခဲ့သည်။

အမေရိကန် ခရစ်ယာန်ဘုန်းတော်ကြီး ဖားသားချားလ်စ်ကော့ကလင်က ရေဒီယိုမှနေ၍ အမေရိကန်လူထုကြီးသို့ အသံလွှင့် မိန့်ကြားရာ၌

“ဗြိတိန်ဧကရာဇ်မောင်နံ့ အမေရိကန်သို့ ကြွရောက်လာခြင်းမှာ အမေရိကန်တို့၏ မည်သည့်နိုင်ငံရပ်ခြား အရုပ်အထွေးတွင်မှ ပါဝင်လိုခြင်းမရှိဆိုသော ပေါ်လစီကို ပျက်ပြယ်သွားအောင် အသုံးတော်လာခံကြခြင်းသာဖြစ်သည်”ဟု ထည့်သွင်း မိန့်ဟောသွားခဲ့သည်။

အမေရိကန်သမ္မတကြီးရုစဉ်၏ ဇနီး အယ်လီနာ၏ ပိုက်ဆံအိတ်ထဲတွင် စတီဗင်ဆင်ကိုယ်တိုင်ရေး၍ ပေးထားသည့် ‘ဆုတောင်းစာ’ အမြဲပါလေ့ရှိသည်ကိုလည်း ဒိုနိုဗန်က သိနေ၏။

- * ထာဝရအရှင်၊ အိုသခင်...။
- * ချမ်းမြေ့သာယာ၊ ဤကမ္ဘာတွင် ရွှင်စွာလေ့၊ နေပါရစေ။ ။
- * စစ်ကြီးဖြစ်လာ၊ သောအခါ၌ ကိုယ့်ရွာ ကိုယ့်မြေ၊ ကိုယ့်တိုင်းပြည်တွက် သက်စွန့်သူများ၊ လွန်များပြား၏။ ။
- * ဘုရားကျွန်မ၊ သက်စိဝကို သက်မျှချစ်ပြိုင်၊ တိုင်းနိုင်ငံတွက် ရက်ရက်ပေးလှူပါရစေ။ ။

သမ္မတကြီးကတော် အယ်လီနာအတွက် စတီဗင်ဆင် ရေးပေးသည့် ဆုတောင်းစာက ဥရောပတွင် ဖြစ်ပေါ်နေသည့် စစ်မက်ရေးရာနှင့်ပတ်သက်၍ စတီဗင်ဆင်စိတ်ထဲ၌ မည်သို့ခံစားနေရပုံကို ဖော်ကျူးထားသကဲ့သို့ ရှိနေလေသည်။

သို့သော် စတီဗင်ဆင်က စကားများများပြောလေ့ရှိသူမဟုတ်။ သူ့ခံစားရချက်မှန်သမျှ ရင်ဝယ်သို့သိပ်ထားတတ်သူ။

ဒိုနိုဗန်အား ချာချီထံတွင် အမေရိကန်သမ္မတကြီး၏ ကိုယ်စားလှယ်အဖြစ် တာဝန်ပေးချိန်၌ စတီဗင်ဆင်က အသက် ၄၄ နှစ်။

ဒိုနိုဗန်က ၅၇ နှစ်။

စတီဗင်ဆင် အရပ်အမောင်းက ဒိုနိုဗန်လောက် မမြင့်။ ဒိုနိုဗန်က စတီဗင်ဆင် ကိုယ်ခန္ဓာ ၂ ဆလောက်။ သူတို့နှစ်ဦး၏ နာမည်အစတွင် 'ဝီလျံ'ဆိုသော စကားပါနေရာ တစ်ယောက်ကိုတစ်ယောက် အင်္ဂလန်ထုံးစံအတိုင်း 'ဘီးလ်ကြီး (Big Bill)၊ ဘီးလ်ကလေး (Little Bill)'ဟု အာလုတ်ပြုလေ့ရှိသည်။

၁၉၄၀ ပြည့်နှစ်၊ ဇူလိုင်လ ၁၅ ရက်နေ့တွင် ဦးလည်မသုန်က လန်ဒန်ရှိ 'စီ'သံကြီးမဲ့ကြေးနန်းဖြင့် လျှို့ဝှက်သတင်းတစ်ရပ် ပို့လိုက်သည်။

သမ္မတကြီးအား ကိုယ်တိုင်ကိုယ်ကျ ကိုယ်စားပြုမည့် ဗိုလ်မှူးကြီး ဝီလျံဂျေ ဒိုနိုဗန်သည် မနေ့ကပင် သင်္ဘောဖြင့် ထွက်ခွာသွားပြီ။ အမေရိကန်သံရုံးကို အသိမပေး (အသိမပေး)။

[၁၅]

လန်ဒန်ရှိ ဗြိတိန်နိုင်ငံဆိုင်ရာ အမေရိကန်သံအမတ်ကြီး ဂျိုးဇက်ကနေဒါအား ဒိုနိုဗန်ကိစ္စနှင့် ပတ်သက်၍ အသိမပေးခြင်းမှာ ကနေဒါတွင် ယခုထိ ဟစ်တလာ ဂျာမနီအပေါ်တွင် အထင်ကြီးနေစိတ် ရှိနေခြင်းကြောင့်။

ကနေဒါက သမ္မတကြီးရုစဗဲထံသို့ အစီရင်ခံစာ ရေးခဲ့ရာ၌ "အင်္ဂလန်သည် သူ၏ ကိုလိုနီနယ်ပယ်များ လက်လွှတ်မသွားအောင် တိုက်ခိုက်နေခြင်းသာ ဖြစ်ပါသည်။ အာဏာရနေသော လက်ရှိအစိုးရခေါင်းဆောင်များသည် ဟစ်တလာကို တိုက်နေခြင်း မဟုတ်ပါ။ သူတို့သည် အချိန်ရတိုင်း ကျွန်တော်တို့ အမေရိကားနိုင်ငံအား သူတို့နှင့်အတူ စစ်ကြီးအတွင်းသို့ ဆွဲသွင်းရမည်ဆိုသည်ကိုသာ လေ့လာကြီးကုတ် အားထုတ်လုံးပန်းနေသူများ ဖြစ်ပါသည်။"

ဟု ရေးသားခဲ့ရုံမက အမေရိကန်စီးပွားရေးလုပ်ငန်းရှင်ကြီးများအားလည်း ကနေဒါက ပုဂ္ဂိုလ်ရေးအရ သတိပေးထားခဲ့သည်။

"ဗြိတိန်ဟာ မွဲပြာကျနေပြီ။ လက်နက်တွေဝယ်ဖို့ ရွှေတောင်လုံလုံလောက်လောက် မရှိတော့ဘူး။" လန်ဒန်ရှိ 'စီ'ထံ ကြီးမဲ့ကြေးနန်းတစ်စောင် ပို့လိုက်ပြီးနောက်၊ စတီဗင်ဆင်

က ဗြိတိန်နိုင်ငံ၏ ဧကရာဇ်ဘုရင် ဆဋ္ဌမမြောက် ဂျော့ထံသို့ ကြေးနန်းတစ်စောင် ထပ်ပို့လိုက်သည်။

ကြီးမဲ့ကြေးနန်းစာအိတ်ပေါ်တွင် ထုံးစံအတိုင်း 'ဘုရင်မင်းမြတ်တစ်ပါးတည်း၊ သာ ဖတ်ရပါရန်'ဟု ကမ္ဗည်းခတ်နှိပ်ထားသည်။

လွတ်လွတ်လပ်လပ်တွေ့ကာ လွတ်လွတ်ကျွတ်ကျွတ် လုပ်တတ်သော ဒိုနိုဗန်အား ကဲ့ရဲ့သင်္ဂြိုဟ်စကားတင်းဆိုသူများ ရှိမည် အမှန် ဖြစ်ပါ၏။

သို့သော် ဒိုနိုဗန်သည် နိုင်ငံတကာရေးရာများ၌ ဝီဇာတတ်ပွန်စွမ်းဆောင်နိုင်သူဖြစ်ကြောင်းကိုကား မည်သူတစ်ဦးတစ်ယောက်မျှ ငြင်းဆိုနိုင်လိမ့်မည်မဟုတ်ပါ။

အမေရိကန်အစိုးရသည် လိုက်သင့်သည့် လမ်း ၂ သွယ်အနက် မည်သည့်လမ်းကို ရွေးရမည်ကို ဝေဖန်အကဲခတ် မဆုံးဖြတ်တတ်နိုင်အောင် ဖြစ်နေပါသည်။

ပထမလမ်းမှာ ဗြိတိန်နိုင်ငံက ယခု အထူးလိုအပ်နေသည့် လက်နက်၊ ရိက္ခာအကူအညီကို ပေးရန်နှင့် ဒုတိယလမ်းမှာ ဗြိတိန်အား အရုံးနိုင်ငံအဖြစ် တစ်ထစ်ချယူဆလျက် မည်သည့်အကူအညီ အထောက်အပံ့ကိုမျှ မပေးရန်။

ဒိုနိုဗန်သည် သမ္မတကြီးနှင့် ပါတီနိုင်ငံရေးအားဖြင့် အယူအဆ ကွဲပြားနေလင့်ကစား၊ ဒိုနိုဗန်သည် သမ္မတကြီး၏ ပုဂ္ဂိုလ်ရေးအရ အထူးယုံကြည်ကိုးစားအားထားရသူဖြစ်ကြောင်း တင်ပြပါသည်။

သမ္မတကြီး၏ ပုဂ္ဂိုလ်ရေးဆိုင်ရာ အကြံပေးပုဂ္ဂိုလ်လည်း ဖြစ်ပါသည်။

သို့ဖြစ်ပါ၍ ဘုရင်မင်းမြတ်သည် ဒိုနိုဗန်အား စိတ်ထဲရင်ထဲတွင် ရှိသမျှ ဘွင်းဘွင်းရှင်းရှင်းပင် မြွက်ဟကာ တိုင်ပင်နှီးနှောမှုပြုပါရန် တိုက်တွန်းအပ်ပါသည်ခင်ဗျား။



ဒိုနိုဗန်က စပိန်နိုင်ငံ လစွဘွန်းမြို့မှတစ်ဆင့် လန်ဒန်သို့ အရောက်လာနိုင်ခဲ့သည်။ အမေရိကန် စီးပွားရေးလုပ်ငန်းရှင်ကြီးတစ်ဦးအနေဖြင့် ရုပ်ဖျက်၍ ခရီး

ထွက်လာခဲ့ခြင်းဖြစ်၏။

လန်ဒန်မြို့တော်သို့ ရောက်လာပြီးနောက် နာရီပိုင်းအတွင်းမှာပင် ဆဋ္ဌမ မြောက် ဂျော့ဘုရင်ရှေ့မှောက်သို့ ဝင်ရောက်ခစားခွင့် ရလာ၏။

စတီဗင်ဆင်က 'ဦးလည်မသုန်' ဟူသော နာမည်ဝှက်ဖြင့် ဒက်ခဲမြည် အောင် အစွမ်းပြလိုက်ခြင်းပင်။

ဂျော့ဘုရင်မင်းမြတ်က ဒိုနိုဗန်အား တမြန်နေ့က အာထရာမှတစ်ဆင့် ဟောဒရစ်စကားဝှက်မှ ဖမ်းယူရရှိကာ အဓိပ္ပာယ်ဖော်ထားသည့် သတင်းတစ်ပုဒ် ကို ဖတ်ကြည့်ခိုင်းလိုက်၏။

နေ့စွဲက ၁၉၄၀၊ ဇူလိုင်လ ၁၆ ရက်။

အင်္ဂါနေ့။

ဟစ်တလာကိုယ်တိုင် ထုတ်ပြန်လိုက်သည့်အမိန့်။

“စစ်ရေးအခြေအနေအရ အင်္ဂလန်သည် စိတ်ပျက်စရာကောင်း လောက်အောင် နံ့ချာနေသည့်တိုင် ငါတို့ဂျာမန်နိုင်ငံတော်နှင့် နားလည်မှုရအောင် ပြုမူမည့်အရိပ်အယောင်ပြခြင်း မရှိသဖြင့် ငါသည် အင်္ဂလန်ကျွန်းပေါ်သို့ တက်ရောက်တိုက်ခိုက် သိမ်းပိုက်ရေး အစီအစဉ်ကို ပြုလုပ်ရန် ဆုံးဖြတ်လိုက်ရတော့သည်။ အင်္ဂလန်သည် ဂျာမန်နိုင်ငံတော်အား စစ်ရေးအရ တိုက်ခိုက်ရန် အခြေခံစခန်းအဖြစ် ပြုလုပ်ဆောင်ရွက်နေခြင်းကြောင့် ငါတို့သည် အင်္ဂလန်အား အပြတ် အသတ် ဖြိုဖျက်ချေမှုန်း တိုက်ခိုက်ရတော့မည်”

ဟစ်တလာက ဤကဲ့သို့ ချေမှုန်းရေးတိုက်ပွဲကြီး ဆင်နွှဲတော့မည့်အရေး နှင့် ပတ်သက်၍ ဗြိတိသျှထောက်လှမ်းရေးက နန်းရင်းဝန်ကြီးချာချိထံ ရရှိသမျှ သတင်းကို ပို့ပေးနေကြ၏။

ဟစ်တလာ၏ ပင်လယ်ကြောင်းချီ ပင်မတပ်ကြီးသည် အင်္ဂလန်နိုင်ငံ၏ အရှေ့နှင့် တောင်ဘက်ကမ်းခြေများပေါ်သို့ ဦးတည်လာနိုင်သည်။

လေထီးတပ်များကို အင်ဂျိလီယာအရှေ့အပိုင်းနှင့် ကင်နယ်များတွင် ချပေး နိုင်သည်။ တစ်နေ့လျှင် လေထီးတပ်သား ၁၅၀၀၀ အထိ ချပေးနိုင်စွမ်းရှိမည်။

သို့ရာတွင် ပင်လယ်ကြောင်းနှင့် လေကြောင်းချီတပ်များ အင်္ဂလန်သို့ ချီတက်မလာမီ အင်္ဂလိပ်လေတပ်အား ဂျာမန်တပ်များ အင်္ဂလိပ်ရေလက်ကြားကို ဖြတ်၍ တက်မလာမီ စိတ်ဓာတ်ရေးရာအရရော လက်တွေ့အရပါ 'ပျက်စီး'

သွားအောင် လုပ်ထားရမည်ဟု ဟစ်တလာက တပ်မှူးကြီးများအား အမိန့်ပေး ထားကြောင်း ကြားသိနေရ၏။

ဗြိတိန်နိုင်ငံတိုက်ပွဲ ပဏာမအဆင့်ကို ဟစ်တလာက လေကြောင်းတိုက်ပွဲ ဖြင့် အစပျိုးခဲ့သည်။

ဂျော့ဘုရင်မင်းမြတ်က ဂျာမန်တို့၏ ပဏာမလေကြောင်းတိုက်ပွဲနှင့် ပတ်သက်၍ ပြက်လုံးထုတ်ခဲ့သည်။

“တို့ဘာကင်တစ်နန်းတော်ကြီးကတော့ ဟစ်တလာ လေ တပ်သားတွေအတွက် သိပ်ကောင်းတဲ့ပစ်မှတ်ကြီး ဖြစ်နေတာပဲ မဟုတ်လား”

ဂျော့ဘုရင် ပြက်လုံးထုတ်ခဲ့သလိုပင် ဂျာမန်လေတပ်မှ ပစ်ချခဲ့သော ဗုံး တစ်လုံးသည် ဂျော့ဘုရင်နှင့် မိဖုရားကြီးတို့ထံမှ ခပ်လှမ်းလှမ်းတွင် ကျရောက် ပေါက်ကွဲခဲ့လေသည်။

မည်သို့ပင်ဖြစ်စေ ဂျော့ဘုရင်နှင့် မိဖုရားကြီးတို့က အင်္ဂလန်နိုင်ငံကို စွန့်ခွာ သွားရန် အကြံမရှိကြောင်း ဒိုနိုဗန်က အတွင်းကျကျ နားလည်လိုက်၏။

ဟစ်တလာ၏ ပင်လယ်ကြောင်းချီတပ်များ နောက်ဆုံးအဆင့်ထိ ချီတက် လာနိုင်မည့် သိမ်းစံမြစ်တွင် ပါမောက္ခ ဂျေ၊ ဘီ၊ အက်စ်၊ ဟဲလ်ဒီနီက ရေမြုပ် မိုင်းဗုံးများကို စမ်းသပ်ချထားကာ လက်တွေ့စမ်းသပ်နေ၏။

ဟဲလ်ဒီနီက ပါမောက္ခဝါဒကို လက်ခံသူ။ သို့သော် အယူသီးသူမဟုတ်။ ပန်းနုရောင်ပါမောက္ခ။

ပန်းနုရောင်ပါမောက္ခ ဟဲလ်ဒီနီအား ရေမြုပ်ဗုံးများ သိမ်းစံမြစ်ရေပြင်တွင် မြုပ်ထားနိုင်အောင် ကူညီနေကြသူများက စစ်သားကြီးများမဟုတ်။

ကျောင်းသားကလေးများသာ။

“ဂျာမန်သင်္ဘောတွေ သိမ်းစံမြစ်ကို ဖြတ်ကူးလာရင် ဒီရေမြုပ်ဗုံးတွေက ပေါက်ကွဲပြီး ဖောက်ခွဲပစ်လိုက်မှာဗျ”

စနည်းနာထွက်လာသော ဒိုနိုဗန်အား ကျောင်းသားကလေးများက အားရ ပါးရ ပြောပြလိုက်ကြသည်။

အမှန်တော့ ပါမောက္ခဟဲလ်ဒီနီ၏ ရေမြုပ်မိုင်းဗုံးများက ဖြစ်ကတတ်ဆန်း ဖန်တီးထားသည့် လက်နက်များသာ။

ဂျာမန်တို့၏ ဗုံးဒဏ်ကြောင့် ပြိုကျပျက်စီးနေသည့် အိမ်ကြီးအိမ်ကောင်း

များတွင် ဝင်ရောက်ခိုလှုံနေသည့် ကောင်မကလေးများကလည်း ဂျာမန် ဂတ်စတာပို စစ်ဆုံထောက်များ မေးတတ်သည့် မေးခွန်းများကို မည်သို့မေးရမည်ကို သင်ပြပေးနေသည်ကိုလည်း ဒိုနိုဗန် ကြားနေရသည်။

ကောင်မလေးတွေက ခြေတံရှည်ရှည်။ သို့သော် ဝတ်ထားသည့် စကတ်က တိုတို။ မရက်မိ ဆေးဆိုးထားသည့် သက္ကလတ်နု စကတ်အပေါစားများ။

သို့ရာတွင် ဗြိတိန်နိုင်ငံသို့ ဂျာမန်နာဇီတပ်များ တက်လာလျှင် မည်သို့ဖြစ် မည်ကို ယထာဘူတကျကျ တွေးခေါ်တတ်သည့် အင်္ဂလိပ်လူမျိုးများကိုလည်း ဒိုနိုဗန် ကြုံတွေ့ခဲ့ရသည်။

ဥပမာ စံတင်၍ပြရလျှင် ဂျော့ဩဝဲလ်။

ဂျော့ဩဝဲလ်က ထိုခေတ် ထိုအချိန်က အုပ်စိုးသူလူတန်းစားကို ကလောင် ဖြင့် ထိုးနှက်ထားသည်ကို တွေ့ရ၏။

“ပြင်သစ် စစ်ဧကရာဇ်ဘုရင် နပိုလီယံအား ရေကြောင်းစစ်ပွဲ တွင် ခုခံတိုက်ခိုက်ကာ အင်္ဂလန်နိုင်ငံအား အကာအကွယ်ပေး ခဲ့သည့် ရေတပ်ဖိုလ်ချုပ်ကြီး နယ်လ်ဆင်၏ သားစဉ်မြေးဆက်များ သည်လည်းကောင်း၊ ဘုရင်အုပ်စိုးရေးကို ပါလီမန်စနစ်ဖြင့် တိုက်ခိုက် ရန် လုံးပန်းခဲ့သော စစ်သူကြီးကရစ်စတိုဖာ သားစဉ်မြေးဆက်များ သည်လည်းကောင်း အင်္ဂလန်နိုင်ငံ အထက်လွတ်တော်တွင် လွတ် တော်အမတ်ကြီးများအဖြစ် မရှိတော့ပါ။

နယ်လ်ဆင်နှင့် ကရစ်စတိုဖာ သားစဉ်မြေးဆက်များသည် ယခုအခါ လယ်တောနှင့် လမ်းပေါ်သို့ ရောက်နေကြပါပြီ။ စက်ရုံနှင့် လက်နက်ကိုင်တပ်များသို့ ရောက်နေကြပါပြီ။ သေတင်းကုပ်နှင့် ရွယ်ယုက်ခတ်နေသည့် မြို့စွန့်အမှိုက်ပုံကြားသို့ ရောက်နေကြပါပြီ။ နယ်လ်ဆင်နှင့် ကရစ်စတိုဖာ သားစဉ်မြေးဆက်များ အပေါ်၌ လုပ်အားခ ခေါင်းပုံဖြတ်ကာ အမြတ်ကြီးစားနေသူများမှာ ရိုးလ် ရွိုက်စံ ဖိမ်ခံကားကြီးများကို စီးနေသည့် ဂုဏ်သရေရှိ အမျိုးသမီး ကြီးများ၊ စီးပွားရေးကုမ္ပဏီကြီးများမှ ဒါရိုက်တာကြီးများသာ ဖြစ်ပါ တော့သည်။

သို့ဖြစ်ရာ တကယ်အင်္ဂလန်သည် မည်သို့ အပေါ်သို့တက်လာ နိုင်ပါတော့မည်နည်း။ ထိုအမျိုးသမီးများ၊ ထိုဒါရိုက်တာကြီးများအပို့

အင်္ဂလန်စစ်နိုင်ရေးမှာ မဖြစ်မနေကိစ္စဖြစ်နေသည့်တိုင် သူတို့ ဆက်လက် ဖိမ်ခံနိုင်ရေးအတွက် စစ်အနိုင်ရေးမှာ ဒုတိယတန်းနေရာသို့ ရောက် နေရချေပြီတဖုံ”

ဟစ်တလာက ဗြိတိန်အား အပြုတ်ဖြုတ်ရန် ဆုံးဖြတ်လိုက်ပြီးနောက် ၃ ရက်အကြာတွင် အင်္ဂလန်နိုင်ငံ၏ စစ်မှန်သည့်အသံကို ကြားလာရလေသည်။ နန်းရင်းဝန်ကြီးချာချီက စစ်ဝန်ကြီးအဖွဲ့အား အဖွဲ့တစ်ဖွဲ့ ဖွဲ့စည်းရန် တင်ပြခဲ့သည်အသံ။

“ရန်သူကို ကျုပ်တို့က တစုတလုံးတည်း ညီညီညာညာ တွန်းလှန်ဖြိုဖျက်ဖို့၊ ဖောက်ခွဲဖျက်ဆီးပစ်ဖို့အတွက် လက်တွဲညီတုံ အဖွဲ့တစ်ဖွဲ့ ဖွဲ့ဖို့လိုနေပြီ”

ထိုအဖွဲ့အား တရားဝင် မှတ်တမ်းတင်ရာ၌...

“အထူးစစ်ဆင်ရေးအမှုဆောင်အဖွဲ့”ဟူ၍ သမုတ်ခဲ့သည်။ သို့သော် တကယ်လက်တွေ့တွင်မူ ထိုအဖွဲ့တွင် ပါဝင်သူများမှာ ဘေကာလမ်းမှ အပျော် တမ်းများသာ။

ဘီအက်စ်စီ (ခေါ်) ဗြိတိသျှနိုင်ငံလုံခြုံရေးအတွက် ညှိနှိုင်းရေးအဖွဲ့အမည်ကို အမေရိကားနိုင်ငံ စစ်ထဲသို့ မဝင်လာမချင်း လျှို့ဝှက်ထားခဲ့ကာ ဘီအက်စ်စီဌာန ချုပ် နယူးယောက်တွင် ဖွင့်လှစ်ထားရှိခဲ့ကြောင်းကိုလည်း မည်သည့်အခါမှ တရားဝင် ထုတ်ဖော်ခဲ့ခြင်း မရှိချေ။

လုပ်ရိုးလုပ်စဉ်မဟုတ်သော စစ်ဆင်ရေးတစ်ရပ်ကို ဆင်နွှဲရန် ကြားနေနိုင်ငံ ဖြစ်သည့် အမေရိကားမှ သမ္မတကြီးရုစဗဲ၏ ပုဂ္ဂိုလ်ရေးကိုယ်စားလှယ် ဒိုနိုဗန် အင်္ဂလန်တွင် ရှိနေရန် အထူးလိုအပ်ကြောင်း ပြောပြနေစရာမလို။

ဘီအက်စ်စီကို နယူးယောက်တွင် အခြေစိုက်ကာ နာဇီလက်အောက်သို့ ရောက်နေရသည့် နိုင်ငံများနှင့်အတူ ဟစ်တလာတပ်များ၏ ဝင်ရောက်တိုက် ခိုက်မှုကို ခံရအံ့ဆဲဆဲ ဗြိတိန်နိုင်ငံတွင် လက်နက်ကိုင်တော်လှန်ရေးကို ကြိုးကိုင် ညွှန်ကြားနေရမည်ဖြစ်ကြောင်းကိုလည်း သမ္မတကြီး၏ ပုဂ္ဂိုလ်ရေးကိုယ်စားလှယ် ဒိုနိုဗန် သိထားရန်လိုသည်။

ဟစ်တလာတပ်များ၏ တိုက်ခိုက်မှုကို ဗြိတိန်နိုင်ငံသည် မဆိုစလောက်သာ ခုခံနိုင်ပြီး ဟစ်တလာလုပ်သမျှ ငဲ့ခံနေရတော့မည်ဟု အများက အထင်ရောက်နေ ကြ၏။

ချာချီကမူ အပျော်တမ်းတပ်များ၊ ပြောက်ကျားတပ်များဖြင့် ဟစ်တလာ တပ်များကို ဗြိတိန်ကျွန်းပေါ်မှ မောင်းထုတ်ရန် ပြင်ဆင်ထားသည်။

အားစမ်းပွဲကြီးက ဇူလိုင်လ ၁၀ ရက်နေ့တွင် နိဒါန်းပျိုးလာ၏။ ဗြိတိန် တိုက်ပွဲ အစဟုလည်း ဆိုနိုင်သည်။

ဂျာမန်လေတပ်က ဗြိတိန်ကို လာရောက်တိုက်ခိုက်ခြင်း။

ဗြိတိန်လေတပ်တွင် ဟာရီကိန်းနှင့် အင်ဂျင်တစ်လုံးတပ် စပစ်ဖိုင်းယား တိုက်လေယာဉ်များသာ ရှိသည်။

ထို့ကြောင့် နေ့စဉ်လေကြောင်းတိုက်ပွဲများ ဆင်နွှဲပေးခြင်းအားဖြင့် ဗြိတိန် လေတပ်အင်အားကို အမှည့်ခြေ ခြေမည်ဟူသော ရည်ရွယ်ချက်။ ဤရည်ရွယ်ချက် ဖြင့် ဇူလိုင်လ ၁၀ ရက်နေ့တွင် ဂျာမန်လေတပ်က ဗြိတိန်နိုင်ငံကို နိဒါန်းပျိုး၍ တိုက်ခိုက်လာခြင်း။

ဗြိတိသျှလေတပ်ကြီးတစ်ခုလုံးကို ချေမှုန်းပစ်မည့် တိုက်စစ်ကြီးကိုမူ ဩဂုတ်လ ၁၀ ရက်နေ့တွင် ဆင်နွှဲရန် ဟစ်တလာ စီမံကိန်းချထားသည်။

ဤကား ဘလက်ချ်လေ အပျော်တမ်းစစ်ထောက်လှမ်းရေးအဖွဲ့က ရရှိထား သည့် သတင်း။

ဗြိတိန်နိုင်ငံအား ဂျာမန်တပ်များ အလုံးအရင်းဖြင့် ဝင်ရောက်တိုက်ခိုက်မည့် နေ့ကိုမူ ဟစ်တလာက စက်တင်ဘာလ ၁၅ ရက်နေ့ကို သတ်မှတ်ထားသည်။

ပင်လယ်ခြင်သံစစ်ဆင်ရေး။

ဗြိတိန်နိုင်ငံသို့ အမေရိကန်သမ္မတကြီး၏ ပုဂ္ဂိုလ်ရေးကိုယ်စားလှယ်အဖြစ် ရောက်ရှိနေသော ဒိုနိုဗန်က မြေအောက်စစ်ဆင်ရေး ဆင်နွှဲမည့် ဗြိတိန်မျိုးချစ် အပျော်တမ်း တပ်သားများ၊ ပြောက်ကျားတပ်သားများနှင့် ရင်းရင်းနှီးနှီး ပွင့်ပွင့် လင်းလင်း ဆွေးနွေးသည်။

မြေအောက်စစ်ဆင်ရေးကို မည်သို့ဆင်နွှဲမည် ဆိုသောအချက်။

ဤတွင် ဗြိတိသျှအမြောက်တပ်မတော်မှ ဗိုလ်မှူးကြီးကိုလင်းဂူဘင်နှင့် စကားလက်ဆုံကျသွားတော့သည်။ ဂူဘင်က လွန်ခဲ့သည့် ၂ နှစ်ကပင် ပြောက် ကျားလက်စွဲကျမ်းကို ကြိုတင်ပြုစုခဲ့သူ။

ယခုအချိန်တွင် ဂူဘင်က ဖောက်ခွဲဖျက်ဆီးရေး၊ လျှို့ဝှက်သတင်းထောက် လှမ်းရေးတို့ကို လက်တွေ့သင်ကြားပေးနေရုံမက လျှို့ဝှက်စစ်တပ်တစ်တပ် မည်သို့လှုပ်ရှားတိုက်ခိုက်ရမည်ကို သင်တန်းပေးနေသူ။

ဂူဘင်၏ အပျော်တမ်းတပ်ဖွဲ့ဝင်များ စီးပွားရေးကုမ္ပဏီများမှ စာရေး ဓာချီများ ဟန်ဆောင်ကာ လှုပ်ရှားနေကြ၏။

ပြောက်ကျားတပ်ဖွဲ့ဝင် ပြင်သစ်မှတစ်ဆင့် ပိုလန်နိုင်ငံမှ ပြေးလာသည့် ပိုးလူမျိုး ၂၀၀၀၀ အနက် အချို့အဝက် ပါဝင်နေသကဲ့သို့ ဒတ်ချ်၊ လွတ်လပ်သည့် ပြင်သစ်၊ နော်ဝေနှင့် နော်ဝေနိုင်ငံများမှ ထွက်ပြေးလာသူများလည်း ပါဝင်နေ၏။

သူတို့သည် နာဇီဝါဒကို တိုက်ခိုက်ရန် ဗြိတိန်နိုင်ငံသို့ စုရုံးရောက်ရှိလာ ခဲ့ခြင်း။

ပြောက်ကျားတပ်ဖွဲ့များကို ခေါင်းဆောင်နေကြသူများအနက် အချို့သည် ရုရှားနှင့် တရုတ်နိုင်ငံများသို့ လျှို့ဝှက်သွားရောက်ကာ ပြောက်ကျားစစ်ဆင်ရေး နည်းဗျူဟာများကို သင်ယူခဲ့ကြ၏။ အချို့ဆိုလျှင် ပြောက်ကျားစစ်ဆင်နည်း များကို အာဖရိက ဆိုးဝါးစစ်ပွဲမှ စပိန်ပြည်တွင်းစစ်၊ ထိုမှ မော်စီတန်၏ ရန်ဟဲမှ ဟိန်နိုသို့ ခရီးရှည် ချီတက်ပွဲအထိ သင်ယူထားခဲ့ကြပြီးဖြစ်သည်။

လန်ဒန်မြို့တော်ပြင်ဘက်ရှိ ခေတ်ဟောင်းတိုက်အိမ်ကြီးများကို ထောက် လှမ်းရေးသင်တန်းများအဖြစ်သို့ ပြောင်းလဲလျက်။

နိုင်ငံရေးစစ်ဆင်နွှဲရေးနှင့် အထူးစစ်ဆင်ရေး သင်တန်းများကိုလည်း ဖွင့်လှစ် ပို့ချပေးနေသည်။

ဂျာမန်တို့က လံကြုတ်ဇာတ်ခင်းကာ ဝါဒဖြန့်နေခြင်းကို တန်ပြန်တိုက်ခိုက် ရန်လည်း 'ဘလက်ပရော်ပါဂင်ဒါ'ခေါ် မမှန်မကန်ဝါဒဖြန့်ငှာနကိုလည်း ဖွင့်လှစ် ထားသည်။

မှသားကို မှသားဖြင့် ပြန်တိုက်ရမည်ဟု နည်းပြဆရာများက သင်တန်းပေး နေကြ၏။

“ရန်သူရဲ့ မှသားဝါဒဖြန့်ချက်ကို တုံ့ပြန်နိုင်တာ တစ်ခုပဲရှိတယ်။ ဒါဟာ သစ္စာရှိရှိ ဝါဒဖြန့်ဖို့ပဲ”

ဒိုနိုဗန်က အကြံပေးသည်။

“ဒါပေမယ့် တစ်ခါတစ်ခါတော့လည်း အဲဒီသစ္စာရှိရှိ ဝါဒဖြန့်ချက်ထဲမှာ မှသားကလေးတွေ မသိမသာ ထည့်ပေးဖို့လိုတယ်”

တကယ့်အဖြစ်မှန် သတင်းများတွင် ရန်သူအား လှည့်စားသည့် မဟုတ် မမှန် အချက်အလက်ကလေးများ ထည့်ပေးကာ ဝါဒဖြန့်ပေးသူက သတင်းစာ ကြီးတစ်စောင်မှ အမှုဆောင်အစုရှင်လူကြီးတစ်ယောက်။

ထင်ရှားသည့် ဘဏ်သူဌေးကြီးများကလည်း ရန်သူအပေါ် စီးပွားရေး စစ်ဆင်ပေးကြသည်။ ခေတ်ဟောင်းသမိုင်းကို သင်ပေးနေသော ပါမောက္ခကြီး တစ်ယောက်က ဆိုက်ဖာကျောင်းတွင် အကူအညီလာပေးသည်။

ဒိုနိုဗန် လန်ဒန်သို့ရောက်လာပြီး တစ်ပတ်အကြာ ဟစ်တလာက ဗြိတိန် နိုင်ငံသို့ နောက်ဆုံးငြိမ်းချမ်းရေးဖိတ်ခေါ်ချက်ကို ကမ်းလှမ်းလိုက်၏။

“ကျွန်ုပ်သည် ရုံးသူတစ်ဦး မဟုတ်သကဲ့သို့ အခွင့်အရေး တောင်းခံသူတစ်ဦးလည်းမဟုတ်။ သို့ဖြင့် ကျွန်ုပ်သည် အနိုင်ရနေသူ တစ်ဦး ဖြစ်သည့်အလျောက် ဤငြိမ်းချမ်းရေးဖိတ်ခေါ်ချက်ကို ကမ်း လှမ်းနိုင်သည့် အခြေအနေတွင် ရောက်ရှိနေသည့်အတိုင်း ဗြိတိန်နိုင်ငံ သို့ ကမ်းလှမ်းလိုက်ခြင်းဖြစ်သည်။

ဤသို့ ကမ်းလှမ်းလိုက်ရာ၌ စဉ်းစားဆင်ခြင်တုံတရားကို အခြေခံ၍ ကမ်းလှမ်းလိုက်ခြင်းဖြစ်သည်”

ဟစ်တလာက ငြိမ်းချမ်းရေးဖိတ်ခေါ်ချက်ကို ရေဒီယိုမှ အသံလွှင့်လိုက်ပြီး တစ်နာရီအတွင်းမှာပင် ဟစ်တလာဖိတ်ခေါ်ချက်ကို စိန်ခေါ်လိုက်သည့် ဗြိတိန် ကြေညာချက်က ဗြိတိန်တစ်ကျွန်းလုံးကို သိမ်သိမ်တုန်သွားစေသည်။

ဖိတ်ခေါ်ချက်ကို ကြေညာလိုက်သူက သတင်းစာဆရာတစ်ယောက်။ သည် သတင်းစာဆရာက ဗြိတိသျှအစိုးရကိုပင် တင်ပြမနေဘဲ ကြေညာလိုက်ခြင်း ဖြစ်၏။

ဟစ်တလာ၏ ဟိတ်ကြီးဟန်ကြီးထုတ်၍ ငြိမ်းချမ်းရေး ဖိတ်ခေါ်ချက်ကို နန်းရင်းဝန်ကြီးချာချီ၏ စစ်ဝန်ကြီးအဖွဲ့ကလည်း ဆွေးနွေးခြင်းမပြုခဲ့။ ဝန်ကြီး အဖွဲ့အားလုံးပင် ရက်သတ္တပတ် ကုန်ဆုံးရက်နှင့် ကြုံနေ၍ နယ်သို့ အပန်းဖြေခရီး ထွက်နေကြသည်။

စိန်ခေါ်သည့် ဗြိတိန်ကြေညာချက်ကို ဗြိတိန်အစိုးရအား တင်ပြခြင်းမပြုဘဲ ကြေညာလိုက်သူ သတင်းစာဆရာက ကမ္ဘာကျော် လန်ဒန်ဒေလီအိပ်စ်ပရက်စ် (London Daily Express) သတင်းစာတိုက်ကြီးမှ အယ်ဒီတာ။

သူ့အမည်က ဆတ်ဖိတွန်ဒဲလ်မာ။

ဒေလီအိပ်စ်ပရက်စ် သတင်းစာတိုက်ကြီးပိုင်ရှင်က လော့ဒ်ဘီဗာဘရွတ်။

ဘလက်ချ်လေဥယျာဉ်နှင့် ၁၀ မိုင်အကွာတွင် ဘုရားရှိခိုးကျောင်း တစ် ကျောင်း ရှိသည်။ ထိုကျောင်းကို စစ်အသံလွှင့်ဌာနအဖြစ် ပြောင်းလဲထားသည်။

ထိုနေ့က ဇူလိုင်လ ၁၉ ရက်နေ့။

ည...

ဒဲလ်မာက အသံလွှင့်ဌာနရှိ မိုက်ခွက်ရှေ့တွင် ထိုင်နေ၏။

သူ့မှာ ဟစ်တလာအား ဤသို့ စိန်ခေါ်ရန် ဗြိတိန်အစိုးရ၏ ခွင့်ပြုထား ချက် မရှိ။ ဗြိတိသျှအသံလွှင့်ကော်ပိုရေးရှင်း၏ ခွင့်ပြုထားချက်လည်း မရှိ။

သို့သော် ဒဲလ်မာက ရန်သူအား လှည့်စားသည့် ဝါဒဖြန့်ချက်များကို ဤဘုရားရှိခိုးကျောင်းမှနေ၍ အသံလွှင့်ပေးရသည့် တာဝန်ကို ယူထားရသူ။ ဒဲလ်မာက ဟစ်တလာထံ တိုက်ရိုက်ပင် နာမည်တပ်လျက် စိန်ခေါ်ချက် ကို ကြေညာလိုက်၏။

ဂျာမန်စကားဖြင့်။ ရိုးရိုးဂျာမန်စကား မဟုတ်။ အထွေအထွေဖြင့် မခံချင် စရာ ဂျာမန်စကား။

“စဉ်းစားဆင်ခြင်တုံတရားတော်ကြီးကို ပွားများလျက် သင် ဟစ်တလာ ကမ်းလှမ်းလိုက်သည့် ငြိမ်းချမ်းရေးကမ်းလှမ်းချက်ကို ကျုပ်တို့ ဗြိတိသျှနိုင်ငံ သူ နိုင်ငံသားများက မည်သို့သဘောထားသည် ကို ပြောပြမည်။

ဂျာမန်နိုင်ငံတော် အဓိပတိကြီး။

အသင်ကမ်းလာသည့် ကမ်းလှမ်းချက်ကို ကျွန်ုပ်တို့က သင့်ထံ သို့ပင် ပြန်၍ ပစ်လွှင့်လိုက်သည်။

သင့်ပုပ်ဟောင်နေသောပါးစပ်ပေါက်ထဲသို့ ရောက်အောင် ပစ်လွှင့်လိုက်သည်။”

ဒဲလ်မာ၏ စိန်ခေါ်ကြေညာချက်နှင့် ပတ်သက်၍ ဗြိတိသျှအသံလွှင့် ကော်ပို ရေးရှင်းက မည်သို့မျှ အမေးအမြန်းမရှိ။

ဤစိန်ခေါ်ချက်ထက် ဟစ်တလာအား ပို၍နာကြည်းစေသည့်အချက် တစ်ချက် ရှိသည်။ ဟစ်တလာငြိမ်းချမ်းရေးဖိတ်ခေါ်ကမ်းလှမ်းမှုကို ဗြိတိန်အစိုးရ က ဆွေးနွေးရန်ပင် မစဉ်းစားခဲ့သည့်အချက်။

ဤစိန်ခေါ်ချက်ကို ဟစ်တလာ ကြားရပြီးနောက် ငြိမ်းခြောက်အသံလွှင့် သံများ ပေါ်ထွက်လာ၏။

ဗြိတိန်ကျွန်းဖုတ်စုကို အပြတ်တိုက်မည်ဟူသော ငြိမ်းခြောက်သံ။

* * *

ဟစ်တလာအား အန်တုရှ် မာန်ဒုအောင် စိန်ခေါ်သံနှင့် ဟစ်တလာကြိမ်း
မောင်းသံများကို လက်ရေးတိုဖြင့် လိုက်ရေးကာ ပြန်၍ လက်နှိပ်စက်အချောရိုက်
ပေးရသည့် အင်္ဂလိပ်စာရေးမကလေးအား ဒိုနိုဗန်က မိတ်ဖွဲ့ထားသည်။

အမည်က ဂျူဘရိုက်။

ဂျူက ဒုတိယကမ္ဘာစစ်ကြီးအတွင်း မဟာမိတ်စစ်ဆင်ရေးတွင် အရေးပါ
သည့်တာဝန်ကို ထမ်းဆောင်ခဲ့ရသူ ဖြစ်လာသည်တိုင် သူ့ရသည့်လခက တစ်ပတ်
လျှင် အမေရိကန်ဒေါ်လာ ၂၀ လောက်နှင့် ညီမျှသည့် အင်္ဂလိပ်ငွေ။

ဒုတိယကမ္ဘာစစ်ကြီး ဖြစ်မလာမီ တစ်နှစ်လောက်အချိန်။

ဂျူအား မိတ်ဆွေတစ်ယောက်က...

“မင်းစိတ်ဝင်စားမယ့်အလုပ်တစ်ခုတော့ ရှိတယ်။ လုပ်မလား” ဟု စကား
ဆိုလာသည်။

ဂျူက ခေါင်းညိတ်လိုက်၏။

“ဒါဆို စိန်ဂျိမ်းစံဥယျာဉ်ထဲက မြေအောက်ရထားဘူတာကို မနက် ၁၁
နာရီ သွား။ ခေါင်းမှာ ပန်းရောင်ဇော်ဖွားပန်းဂုလေး ပန်သွား။ အမျိုးသမီးကြီး
တစ်ယောက် မင်းအနားကပ်လာပြီး မင်းကို မင်းနာမည် ခေါ်ပြီး နှုတ်ဆက်လိမ့်
မယ်။ အဲဒီအမျိုးသမီးကြီးနဲ့ လိုက်သွား”

သူငယ်ချင်းမ ပြောထားသည့်အတိုင်းပင် ဂျူအား အမျိုးသမီးကြီးက ခေါ်
သွားသည်။ ဟိုလမ်းဝင် သည်လမ်းထွက်ဖြင့်။

နောက်ဆုံးတွင် ဗိုလ်မှူးကြီးတစ်ယောက် ရုံးထိုင်နေသည့်အခန်းတစ်ခန်းသို့
ရောက်သွား၏။

“ကျုပ်တို့ ခုလုပ်နေတာက နာဇီဆန့်ကျင်ရေး။ မိန်းကလေးသာ နာဇီ
စစ်ပုလိပ်တွေရဲ့ အဖမ်းခံရရင် ညှဉ်းဆဲနှိပ်စက်ခံရမယ်။ ကျုပ်တို့ပေးမယ့်အလုပ်
လုပ်ချင်သေးလား”

ဂျူက ခေါင်းညိတ်လိုက်၏။

“ဒါဖြင့် ဒီပုံစံမှာ လက်မှတ်ထိုးပါ”

ဗိုလ်မှူးကြီးက လျှို့ဝှက်တာဝန်များ လုပ်ဆောင်ပါမည်ဟု ပါရှိသည့်ပုံစံကို
ပေးလိုက်သည်။

ဂျူ ရုံးခန်းမှ ထွက်ခွာသွားခါနီးတွင် ဗိုလ်မှူးကြီးက...

“ဟောဒီရုံးခန်းကနေ လှမ်းမြင်ရတဲ့ ဟောဟိုလမ်းတွေက မသွားနဲ့။ နာဇီ

ဒလံတွေ စောင့်ကြည့်နေချင်နေလိမ့်မယ်။ ဒီကိုကြည့်နေတာနဲ့ ဝက်ပင်းတိုးပြီး
မင်းကို ဓာတ်ပုံရိုက်ယူထားရင် မင်းနဲ့ ည ကျမန်တွေရဲ့ မလိုလားအပ်သူစာရင်း
ထဲမှာ ပါသွားလိမ့်မယ်။ တကယ်လို့ ဗြိတိန်နိုင်ငံ နာဇီလက်အောက် ရောက်
သွားရင် သုတ်သင်ခံရမယ့်လူတွေထဲမှာ မင်းပါ ပါသွားလိမ့်မယ်”

ဗိုလ်မှူးကြီးက ဤမျှ အစိုးရိမ်လွန်နေခြင်းမှာ အင်္ဂလန်ရှိ အမေရိကန်သံရုံးမှ
ဆိုက်ဖာစာရေး တိုင်လာကင် သစ္စာဖောက်မှုနှင့် ဆက်စပ်နေသည်ဟု ဒိုနိုဗန်က
ယူဆမိသည်။

ဗြိတိန်နိုင်ငံဆိုင်ရာ အမေရိကန်သံရုံးမှတစ်ဆင့် ဂျာမနီအထိ သတင်းပေါက်
ကြားမှုကြီးကို ဒိုနိုဗန်က စတီဗင်ဆင် ပြောပြ၍ သိနေပြီးသား။

ဗြိတိန်တွင်လှုပ်ရှားနေသော ဘီအက်စ်စီအဖွဲ့က ယခုအချိန်တွင် ထောက်
လှမ်းရေးတစ်ခုတည်းကိုသာမက တန်ပြန်ထောက်လှမ်းရေးကိုပါ ဆောင်ရွက်နိုင်
နေပြီ။

တပ်ဖွဲ့ထဲတွင် “သူ့လူကိုယ့်ဘက်သား” များကို မွေးကာ ရန်သူအတွက်
သတင်းများကိုပေးပြီး မိမိအတွက် သတင်းမှန် ရယူနိုင်အောင် ကြိုးပမ်းနေပေပြီ။

ဤသီးသန့်တပ်ဖွဲ့ကို ဦးစီးနေသူက အောက်စဖို့ဒ်တက္ကသိုလ်မှ အထက်
တန်း ဆရာကြီးတစ်ဦး။

ဘလက်ချ်လေဥယျာဉ်ကြီးအနီးတွင် အသံလွှင့်စခန်းတစ်ခုကို တမင်ပင်
ဖွင့်လှစ်ထား၏။ ထိုအသံလွှင့်စခန်းမှနေ၍ ဂျာမနီသို့ လှည့်စားသည့် အသံလွှင့်
အစီအစဉ်တစ်ရပ်ကို လွှင့်ပေးနေသည်။

အစီအစဉ်ကို ထုတ်လွှင့်ပေးသူက ဘာလင်မြို့သား။

သို့သော် နာဇီဝါဒကို ဆန့်ကျင်သူ။

ပေါလ်ဆန်းဒါး (Paul Sanders)။

တစ်ခါက စုံထောက်ဝတ္ထုများကို ရေးခဲ့သူ။ ယခုမူ ပေါလ်က ဗြိတိသျှ
တပ်မတော်တွင် တပ်ကြပ်အဖြစ် တာဝန်ထမ်းလျက်။

ဂျာမန်ဗိုလ်ချုပ်ကြီးအချို့က ဟစ်တလာအား လုပ်ကြံရန် လျှို့ဝှက်ကြံစည်
နေသည်ဟု ထင်ရလောက်သော အချက်အလက်များကို ပေါလ်ဆန်းဒါးက
'ထွင်'ကာ ဂျာမနီသို့ အထက်ပါအသံလွှင့်စခန်းမှ အသံလွှင့်ပေးနေ၏။

ထို့ပြင် ဟစ်တလာအား ပုန်ကန်ရန် ကြံနေသူအချင်းချင်း ရေဒီယို အဆက်
အသွယ်ပြုနေသည်ဟု ထင်လာအောင် အသံလွှင့်ချက်များကို ဖန်တီးပေးလိုက်

ပြန်၏။

ဘလက်ချ်လေဥယျာဉ်အနီးရှိ အထူးအသံလွှင့်စခန်းကိုလည်း ဂျာမန်နိုင်ငံ အတွင်း တစ်နေရာရာတွင် တည်ရှိနေသည်ဟု ထင်ရအောင်လည်း 'ထွင်'လိုက် ပြန်၏။

အသံလွှင့်ချက်များကို ပုံမှန်မလွှင့်။ လွှင့်သည့်အခါတိုင်း၌လည်း ပထမ အချက်ပြသကော်ဇာများကို အမျိုးမျိုး အပြောင်းအလဲလုပ်၍ အသံလွှင့်သည်။

နာဇီကတ်စတာပိုများ ပို၍အလုပ်များအောင် ရည်ရွယ်လျက်။

စိတ်ကူးထဲမှ ဂျာမန်ဗိုလ်ချုပ်ကြီးများကိုလည်း နာမည်ဂုဏ် ပေးထားလိုက် ၏။ ဥပမာ- ဒါချက်ပံ ဆိုသည့်အမည်မျိုး။

“အသံလွှင့်အစီအစဉ်တွေနဲ့ အသံလွှင့်တဲ့ ဖရိုကွင်စီလှိုင်းတွေကို မကြာခဏ ပြောင်းပြောင်းနေတော့ ဂျာမန်ဂက်စတာပိုတွေ ဒီရေဒီယိုသတင်းကို ထောက်လှမ်း ရတာ ပိုပြီးအလုပ်များနေမှာပဲ”

ပေါလ်ဆန်းဒါးက ဒိုနိုဗန်အား ပြောပြခဲ့သည်။

“နာဇီအကောင်ကြီးကြီးတွေထဲက မယုံသင်္ကာအဖြစ်ခံရပြီး အဖမ်းခံရမည့် လူတွေလည်း နည်းမှာမဟုတ်ပါဘူး။”

ဤကဲ့သို့သော ရန်သူအား လှည့်စားသည့် 'ညစ်ပတ်မှု'မျိုးကို လုပ်ဆောင် ခဲ့သည်မှာ အမှန်ပင်။

စတီဗင်ဆင့် ဘက်တော်သားများက ဟစ်တလာအား လှည့်စားနေသကဲ့ သို့။ ဟစ်တလာကလည်း အင်္ဂလိပ်ရေလက်ကြားအတွင်းသို့ ဂျာမန်လေတပ်ကို စေလွှတ်ကာ ဗြိတိန်နိုင်ငံပိုင် သင်္ဘောများကို တိုက်ခိုက်နေစေသည်။

ဗြိတိသျှလေတပ်မှ တိုက်လေယာဉ်များကို တစ်စင်းစီ အမှည့်ခြွေ ခြွေမည်ဟု ကြံစည်ထားသည့် နည်းပရိယာယ်။

ထို့ပြင် ဗြိတိသျှလေသူရဲများကိုလည်း တစ်ယောက်စီ ခြွေပစ်လိုက်မည့် လှည့်ကွက်။

ဤသို့ အမှည့်ခြွေ ခြွေသည့်ပုံစံကို ဟစ်တလာက ဇူလိုင်လ ၁၀ ရက်နေ့ တွင် စတင်ခဲ့၏။

ဗြိတိန်စစ်ပွဲ ပွဲဦးထွက်။

ဗြိတိန်အား ဗုံးကြဲရန်လာသည့် ဂျာမန်ဗုံးကြဲလေယာဉ် ဒေါန်းယားအမျိုး အစားများက အင်္ဂလိပ်ရေလက်ကြားကို စောင့်ကြပ်နေသည့် ဗြိတိသျှသင်္ဘော

များအား ဗုံးကြဲရန် ဟန်ရေးပြလိုက်သည်။

ဗြိတိသျှ ဘုရင့်လေတပ်မတော်မှ ဟာရီကိန်းအမျိုးအစား တိုက်လေယာဉ် ၆ စင်းက ဂျာမန်ဗုံးကြဲလေယာဉ်များ...ကို တိုက်ထုတ်ရန် ကောင်းကင်သို့ တက် လိုက်သွားကြ၏။

နေရောင်အထက်တွင် ဝှက်ကွယ်စောင့်ဆိုင်းနေသော ဂျာမန်တိုက်လေယာဉ် စင်းရေက ဗြိတိသျှလေယာဉ်ထက် အဆမတန် အင်အားကောင်းနေလေသည်။

မက်ဆားစမစ် ၁၁၀ အမျိုးအစား ဂျာမန်တိုက်လေယာဉ်များနှင့် ၁၀၉ အမျိုးအစား။

လေကြောင်းတိုက်ပွဲက အင်အားချင်းမမျှသောအခါ ဗြိတိသျှလေတပ်မတော် မှ အခြားလေယာဉ်အုပ်စုများက အပေါ်သို့တက်၍ တိုက်ခိုက်လာရတော့၏။

ဇူလိုင် ၁၀ ရက်နေ့ လေကြောင်းတိုက်ပွဲတွင် ဗြိတိသျှလေတပ်မတော်မှ တိုက်လေယာဉ်များသည် အကြိမ်ပေါင်း ၆၀၀ ကျော်အထိ ပျံလိုက်၊ ပြန်၍ ဓာတ်ဆီဖြည့်လိုက်ဖြင့် တိုက်ခိုက်ခဲ့ကြရ၏။

ဒန်ကတ်မှ မဟာမိတ်များ ဆုတ်ခွာစဉ်ကထက် တစ်နေ့လျှင် ၂ ဆမျှ ပျံသန်းတိုက်ခိုက်ခဲ့ကြရသည်။

ဇူလိုင် ၁၀ ရက်နေ့ လေကြောင်းတိုက်ပွဲများမှစ၍ နောက်နေ့များတွင် ဗြိတိသျှလေတပ်မတော်၏ အပျက်အစီးက ပို၍ပို၍လာတော့၏။

ဂျာမန်ဗုံးကြဲတိုက်လေယာဉ်များက အင်္ဂလိပ်ရေလက်ကြားရှိ ဗြိတိသျှ သင်္ဘောများ သို့မဟုတ် တစ်နေရာရာကို ဗုံးကြဲတော့မည်ဟု ဟန်ရေးပြလိုက် သည်။ မြေပြင်မှ ဗြိတိသျှလေတပ်မတော် တိုက်လေယာဉ်များ အပေါ်သို့ တက်လိုက်သွားသောအခါ အသင့်စောင့်နေသည့် ဂျာမန်တိုက်လေယာဉ်များဖြင့် ရင်ဆိုင်တိုးကြရတော့၏။

အဝေးပစ် အနီးပစ် လက်နက်များတပ်ဆင်ကာ မြန်လည်းမြန်သည့် ဂျာမန်တိုက်လေယာဉ်များ။

“ကျုပ်တို့တိုက်လေယာဉ်တွေက အမြင့်ကိုတက်မယ် မကြံရသေးဘူး၊ ဂျာမန်တွေရဲ့ အပစ်အခတ်ကို ခံနေရပြီ”

ဗြိတိသျှလေတပ်မတော် (အာရ်၊ အေ၊ အက်မ်) တိုက်လေယာဉ် တပ်မှူးကြီး ဖြစ်သူ လေတပ်ဗိုလ်ချုပ်ကြီး ဟရူးချ်ဒေါင်ဒင်က နန်းရင်းဝန်ကြီးထံ သတင်း ပို့ခဲ့သည်။

သို့ရာတွင် တီထွင်ကြံဆ နည်းလမ်းရ ဆိုသည့်အတိုင်း၊ ဗြိတိန်နိုင်ငံအဖို့ လေကြောင်းကာကွယ်ရေး နည်းသစ်တစ်ရပ် ရခဲ့ပုံကို ဒီနိုဗန်က ပြန်ပြောခဲ့သည်။

“၁၉၃၄ ခုနှစ်အတွင်းမှာ သေမင်းရောင်ခြည်ကို တီထွင်နေတဲ့ သိပ္ပံဆရာ တစ်ယောက် ရှိနေတယ်လို့ ကြားနေခဲ့ရတယ်။ ဒီသိပ္ပံဆရာဟာ ဦးနောက်ချောင် နေတဲ့ လူတစ်ယောက်ပဲ ဖြစ်ရမယ်လို့ ထင်ထားခဲ့တယ်။ မကြာခင်ပဲ အဲဒီသိပ္ပံ ဆရာနဲ့ တွေ့ရတယ်။ ရောဘတ် ဝပ်ဆင်-ဝပ် ဆိုတဲ့လူပဲ။ သူက စတီဗင်ဆင်နဲ့ အတူ အဲဒီသေမင်းရောင်ခြည်ဆိုတဲ့ ကိရိယာကို ထွင်လုပ်နေခဲ့တာကိုး။ အဲဒီ ကိရိယာကို နောက်တော့ ရေဒါလို့ ခေါ်ကြတယ်။ ပိုလန်ကို ဂျာမန်တွေ မသိမ်းမိ ကလေးမှာ ဂျာမန်တွေမှာ ရေဒါလို့ လေယာဉ်ကို အဝေးကနေ ထောက်လှမ်း နိုင်တဲ့ ကိရိယာမျိုး ရှိ၊ မရှိ သွားပြီးစုံစမ်းခဲ့သေးတယ်။

“သွားပြီးစုံစမ်းတဲ့နေရာက ဂျာမနီ။ ကံကောင်းလို့ အဖမ်းမခံခဲ့ရတာပေါ့ ဗျာ”

ဗြိတိန်တိုက်ပွဲ နိဒါန်းပျိုးလာချိန်၌ ဗြိတိန်ကျွန်း ကမ်းခြေတစ်လျှောက်တွင် ရေဒါစခန်းများ တပ်ဆင်ထားပြီးနေပြီ။ ရေဒါစခန်းများမှ ထောက်လှမ်းရရှိချက် များကို ဗဟိုလေကြောင်းထိန်းချုပ်စခန်းသို့ ပို့သည်။ ထိုမှ တိုက်လေယာဉ် လေသူရဲများထံ သတင်းပို့ကာ ရန်သူ လေယာဉ်အလားကို ဆီးကြိုတိုက်ခိုက်လာ နိုင်၏။

ထိုအချိန်တွင် ဟစ်တလာဂျာမနီ၌ ရေဒါမရှိသေး။

ဂျာမန်လေတပ်၏ ဟန်ပြတိုက်ခိုက်ရေးနှင့် တကယ့်တိုက်ပွဲကို ဗြိတိန်က ပို၍ပို၍ ခွဲခြားလာနိုင်သည်။

ထိုအချက်ကို ဂျာမန်များက အံ့သြနေကြ၏။

ဂျာမန်စစ်ဌာနချုပ်မှ ဂျာမန်လေတပ်မတော်သို့ပို့သည့် သတင်းများကိုလည်း အာထရာက ဖမ်းယူရရှိကာ အနက်ကို သွက်သွက်ကလေး ဖော်နိုင်လာခြင်း ကြောင့်လည်း ဖြစ်သည်။

ဤသို့ တီထွင်ကြံဆမှုက စက်ယန္တရားတပ်ဆင်ထားသည့် ရက်စက်ကြမ်း ကြုတ်သူများကို ပညာရည်ရှိသူ၊ စိတ်နှလုံးကောင်းသူများက ‘ကြော’နိုင်ကြောင်း သက်သေပြလိုက်သည့် သာဓကပင်။

“စိတ်က ရုပ်ထက်ပိုပြီး သာတယ်ဆိုတာ ကျွန်တော် အမြဲယုံကြည်တယ်”

ရေဒါကိရိယာကို စတီဗင်ဆင်နှင့်တွဲ၍ တီထွင်ခဲ့သူ ရောဘတ်ဝပ်ဆင်ဝပ်က ဒီနိုဗန်အား ပြောခဲ့သည်။

“ဒါပေမဲ့ စစ်ကြီးဖြစ်လာတော့မယ်လို့ စစ်ရိပ်စစ်ခိုးတွေ တက်နေတဲ့အချိန် မှာ ကျွန်တော်တို့ရဲ့ အမြော်အမြင်နည်းတဲ့ ခေါင်းဆောင်တွေကြောင့် ကျွန်တော် တို့နိုင်ငံ သိပ်ကိုနစ်နာခဲ့ရတယ်။ စတီဗင်ဆင်နဲ့ ပုဂ္ဂလိကစက်မှုလုပ်ငန်းရှင်တွေက ကျွန်တော်တီထွင်စမ်းသပ်နေတဲ့ ရေဒါကို လက်တွေ့အသုံးချလို့ရအောင် ကူညီခဲ့ တယ်။ အဲဒီအချိန်မှာ စတီဗင်ဆင်ကလည်း ဒီနေ့ခေတ်စားနေတဲ့ တယ်လီဗီးရှင်း စက်ကို စမ်းသပ်နေတုန်းဆိုတော့ ကျွန်တော် ဘာတွေလုပ်နေတယ်ဆိုတာ သူ နားလည်တယ်။

“ကျွန်တော်တို့ စမ်းသပ်တီထွင်နေတာဟာ ၁၉၂၀ ခုနှစ်တွေကတည်းက ပါပဲ။ ထောင့်ကိုးရာသုံးဆယ်နှစ်တွေထဲမှာတော့ စတီဗင်ဆင်ဟာ ကျွန်တော်ကို လျှို့ဝှက်ပြီး အကူအညီပေးနိုင်ခဲ့ပါတယ်။ ကျွန်တော်တို့သာ ချိန်ဘာလိန်အစိုးရကို အားကိုးနေခဲ့ရင် ရေဒါဆိုတာလည်း ပေါ်လာမှာမဟုတ်ဘူး။ စပစ်ဖိုင်ယာ တိုက် လေယာဉ် ဆိုတာတွေလည်း ဖြစ်လာမှာမဟုတ်ဘူး။”

ဗြိတိန်နိုင်ငံတစ်ဝှမ်းတွင် ပြောက်ကျားစစ်ဆင်ခွဲရန် ပြင်ဆင်ထားသမျှ လှည့်လည်ကြည့်ရှုနေခဲ့သည်မှာ ဒီနိုဗန်အဖို့ ၁၀ ရက်ကြာသွားခဲ့၏။

ဆယ်ရက်မြောက်နေ့တွင်ပင် လန်ဒန် နေ့စဉ်သတင်းစာများက နယူး ယောက် တိုင်းမ်သတင်းစာတွင် ရေးသားပါရှိခဲ့သည့် ‘ခေါင်းကြီး’ကို ပြန်လည် ထည့်သွင်းရိုက်နှိပ် ဖော်ပြလိုက်သည်ကို သတိထားလိုက်မိသည်။

လန်ဒန်မြို့တော်တွင် ၁၂ နာရီ ထိုးနေပေပြီ။

စာဆိုတော်ကြီး ချော်စာ၊ ပြဇာတ်ဆရာကြီး ရှိတ်စပီးယား၊ ကဗျာ ဆရာကြီး မီလ်တန်၊ ကဗျာစာဆို ကိစ်၊ ကဗျာကဝိ ရှယ်လေတို့၏ စာပေ များ၊ သမ္မာကျမ်းစာလာ စာပေများသည် လန်ဒန်မြို့တော်တွင် ၁၂ နာရီ ထိုးပြီးသည့်အချိန် နောက်ပိုင်းမှစ၍ ဗြိတိန်နိုင်ငံ တစ်ကျွန်းလုံး၌ ကျွန်တော် သွင်းခြင်းခံရသည့် လူမျိုးတစ်မျိုး၏ ဘာသာစကားဖြစ်သွားရတော့မည် လော။

လန်ဒန်ထုတ် နေ့စဉ်သတင်းစာများ၏ ခေါင်းကြီးပိုင်းက ဗြိတိန်တစ်ကျွန်း လုံးရှိ ဗြိတိသျှလူမျိုးအားလုံး၏ စိတ်ဓာတ်ကို လှုံ့ဆော်ပေးလိုက်သည်။

စိတ်ဓာတ်တက်ကြွလာမှုက နိုင်ငံသူနိုင်ငံသားများ၏ မျက်နှာတွင် အထင်သား။

ဒိုနိုဗန် မြင်တွေ့နေရသည်။

သို့သော်...

အစွမ်းထက်သည့် လက်နက်ဟူ၍ကား များများမမြင်ရ။

အရပ်သား တစ်သန်းခန့် ပါဝင်ဖွဲ့စည်းထားသည့် အိမ်စောင့်တပ်တစ်တပ်။

မီးကျိုးမောင်းပျက် ရသမျှစုထားသည့် လက်နက်က ၂ သောင်းမျှသာ။

ကျည်အင်အားကလည်း တက်လာမည့် ဂျာမန် ၂၀၀၀ စီရှိတိုင်း မိမိတို့တွင် ကျည်က တစ်တောင့်သာ။

ဤကား ဟစ်တလာဖြန့်ချိထားသည့် ဗြိတိန်ကျွန်းသိမ်းတိုက်ပွဲ ဆင်နွဲမည့် ဂျာမန်တပ်အင်အားကို မိမိတွင် လက်ငင်းရှိနေသည့် လူ လက်နက်အင်အားဖြင့် နန်းရင်းဝန်ကြီးချာချီက ချိန်ထိုးကြည့်လိုက်ခြင်း။

မန်ချက်စတာ တိရစ္ဆာန်ဥယျာဉ်ထဲမှ အိန္ဒိယတပ်တွင်း သူပုန် ထကြွစဉ် အသုံးပြုခဲ့သည့် ရိုင်ဖယ်အချို့ကို ရှာ၍တွေ့သလို၊ လီ-အင်ဖီးလ် အမျိုးအစား ရိုင်ဖယ် အလက် ၅၀ ကိုလည်း မြေကြီးထဲတွင် မြုပ်ထားရာမှ တွေ့ရှိခဲ့သည်။

၁၈၅၇ ခုနှစ်လောက်က သုံးခဲ့သည့် လက်နက်များ။

အမေရိကားရှိ 'ဗြိတိသျှအိုးအိမ်များ ကာကွယ်စောင့်ရှောက်ရေးကော်မတီ' ကလည်း ပြောင်းတိုနှင့် ပစ္စတိုသေနတ်များပါသည့် သေတ္တာအလုံး ၁၆၀ ကို သင်္ဘောဖြင့် တင်ပို့လိုက်၏။

အမှန်တော့ သည်လက်နက်များမှာ မီးကျိုးမောင်းပျက်များသာ။

သို့တိုင်အောင် 'ဗြိတိသျှအိုးအိမ်များ ကာကွယ်စောင့်ရှောက်ရေးကော်မတီ' ကို ကျေးဇူးတင်နေရ၏။ ဗြိတိန်ကိုချစ်သည့် အမေရိကန်တစ်စုက ဖွဲ့စည်းထားသည့် ကော်မတီ။

“ပို့လိုက်သည့်လက်နက်များကို ဗြိတိန်အရပ်သားများသာ မိမိတို့အိုးအိမ် ကာကွယ်ရေးအတွက် ကိုင်ဆောင်ရန်’ဟုလည်း သတိပေးထားသည်။

“ပို့လိုက်တဲ့ လက်နက်တင်သင်္ဘောကို ဂျာမန်ယူဘုတ်တွေက လမ်းက ဆီးတိုက်ရင်တော့ ဒုက္ခပါပဲကွာ”

နန်းရင်းဝန်ကြီးချာချီကိုယ်တိုင် ဤသို့ညည်းနေရသည့်အချိန်။ လက်နက် အင်အားအခြေအနေက ဤမျှအထိ ဆိုးရွားနေလေသည်။

ဗြိတိန်နိုင်ငံသို့ ရောက်လာပြီး ရက်သတ္တ ၂ ပတ် အကြာ၌ ဒိုနိုဗန်က အမေရိကားသို့ ရောက်နေသည့် စတီဗင်ဆင်ထံ စာတစ်စောင် လှမ်းရေးလိုက်၏။

ဗြိတိန်နိုင်ငံသူ နိုင်ငံသားတွေမှာ ရန်သူ့အန္တရာယ်ကို ကာကွယ်ဖို့ အဝေးပစ်အမြောက် အလက် ၇၈၆ လက်၊ တင့်ကားပစ်အမြောက် ၁၆၇ လက်နဲ့ ခေတ်မမီတော့တဲ့ တင့်ကား ၂၅၉ စီးပဲရှိတယ်။

ဒီလက်နက်အင်အားဟာ တပ်မ ၂ တပ်စာလောက်ကို တပ်ဆင်လို့ ရတဲ့ အင်အားပဲ။ ဒါတောင် ခေတ်နောက်ကျနေတဲ့ လက်နက်တွေက အများအပြား။

အင်္ဂလိပ်ရေလက်ကြားရဲ့ တစ်ဖက်မှာ ဗြိတိန်ကိုတိုက်ဖို့ ဖြန့်ချိထားတဲ့ ဂျာမန်တပ်အင်အားက တပ်မ ၄၀ လောက်ရှိနေတယ်။

ဗြိတိသျှ ဘုရင့်လေတပ်မတော်မှာဆိုရင်လည်း လေသူရဲဆိုလို့ ၁၀၀၀ ကျော်လောက်ပဲ ကျန်တော့တယ်။ ဂျာမန်လေတပ်က ဗြိတိသျှလေတပ်ကို လာလာပြီး အမှည့်ခြေ ခြေနေတာကိုး။

ဘုရင့်ရေတပ်မတော်က စစ်သင်္ဘောတွေဆိုတာကလည်း အပေါက်ပေါက် အပြဲပြဲနဲ့ ရေချိုးစည်ပိုင်း အဟောင်းအစုတ်တွေလိုပါပဲ။

ဒန်ကတ်က ဆုတ်ခွလာရတုန်းက ဖျက်သင်္ဘောတွေ အတုံးအရုံး ပျက်စီးဆုံးရှုံးခဲ့ရတဲ့အတွက် ဘုရင့်ရေတပ်မတော်ရဲ့ အင်အားဟာ ထိုးစစ်ဆင်လာမယ့် ဂျာမန်တပ်တွေကို ဘယ်လိုမှ ခုခံကာကွယ်နိုင်စွမ်း ရှိမှာ မဟုတ်တော့ဘူး။

ဗြိတိန်ကို ဂျာမန်တပ်တွေ တက်ရောက်သိမ်းပိုက်ပြီးတဲ့နောက် ဖွဲ့စည်းလိုက်တဲ့ စစ်အစိုးရက ဘာတွေလုပ်ရမယ်ဆိုတဲ့ ဟစ်တလာရဲ့ စီမံကိန်းကို ကျွန်တော် ဖတ်လိုက်ရတယ်။

ဗြိတိန်မှာရှိတဲ့ ပညာတတ်တွေနဲ့ ဂျူးတွေကို အပြတ်ရှင်းပစ်ပြီးတဲ့နောက် အသက် ၁၇ နဲ့ ၄၅ နှစ်အကြားမှာရှိတဲ့ ဗြိတိသျှအမျိုးသား မှန်သမျှကို ဘာလင်ကို ပို့ပေးရမတဲ့။ သူတို့ကို ဘာလင်မှာ 'ကျွန်'အဖြစ် အသုံးချမလို့တဲ့။

ဒီလိုလုပ်တဲ့အခါမှာ ဘာလင်ယူနိုက်တက် နိုင်ငံရေးသိပ္ပံပါမောက္ခဟောင်း ဒေါက်တာဖရန်စစ်ဆစ် (Dr. Frang Six)ရဲ့ ညွှန်ကြားထားချက်အတိုင်း လုပ်ရမည်တဲ့။

[၁၆]

အင်္ဂလိပ်ရေလက်ကြားရှိ ကျွန်း ၂ ကျွန်းကို နာဇီဂျာမနီတပ်များ သိမ်းထားပြီးပြီ။

ဂူနာစီနှင့် ဂျာစီကျွန်း။

အာဏာရှင်ဟစ်တလာခြေဖဝါးအောက်သို့ အင်္ဂလိပ်မြေ ပထမဆုံးအကြိမ် ကျရောက်သွားခြင်း။

ပထမကမ္ဘာစစ်ကြီး မဖြစ်မီ ဟစ်တလာက ဗြိတိန်နိုင်ငံ လီဗာပူလ်မြို့၌ ဆင်းဆင်းရဲရဲ ကျောင်းသားတစ်ယောက်အဖြစ် စာသင်နေခဲ့ဖူးသည်။ ဤသို့ ဟစ်တလာ နေထိုင်ခဲ့သည်ကို သိသူ အလွန်နည်းလှ၏။

လီဗာပူလ်ဆိုသည်က ဗြိတိသျှအင်ပါယာတွင် သင်္ဘောကူးသန်းသွားလာရေး လုပ်ငန်း၌ အကြီးကျယ်ဆုံး ဗဟိုချက်မ။ ဤမြို့တွင် ဟစ်တလာ ယာယီ လာရောက်နေထိုင်ခဲ့သည်။

ဗြိတိန်နိုင်ငံ၏ ရေတပ်အင်အား မည်မျှကြီးမားသည်ကို တစေ့တစောင်း မြင်ခဲ့ရပြီးနောက် နှစ်အစိတ်ကျော်အကြာ...

ဟစ်တလာက အာဏာရှင်အဖြစ် ဗြိတိန်ပိုင်နက် အင်္ဂလိပ်မြေပေါ်တွင် အောင်နိုင်သူအဖြစ် ခြေချလာနိုင်ခဲ့ပြီ။

၅၂ နှစ်မြောက် မွေးနေ့သဘင်ကို ဟစ်တလာက အင်္ဂလိပ်ရေလက်ကြားမှ ကျွန်း ၂ ကျွန်းပေါ် ခြေချနိုင်ချိန်၌ ဂုဏ်ပြုကျင်းပနိုင်ခဲ့ပြီ။

ဤကျွန်း ၂ ကျွန်းပေါ်တွင် အခြေစိုက်ကာ ဟစ်တလာက သူ့ကိုယ်ရုံတော် တပ်ဖွဲ့မှ အင်္ဂလိပ်အင်္ဂလိပ်တပ်ခိုလှုံများအား လန်ဒန်၊ ဘရစ္စတော့လ်၊ ဘာမင်ဟမ် မန်ချက်စတာနှင့် အိဒင်ဘာမြို့ကြီးများသို့ စေလွှတ်ရန် ကြံစည်ထားသည်။

ဗြိတိသျှပညာတတ်များနှင့် ဂျူးများကို သုတ်သင်ရှင်းလင်းရေးစခန်းများ ဖွင့်ရန် တာဝန်ဖြင့်။

လီဗာပူလ်မြို့အထွက် အထူးအစီအစဉ်တစ်ရပ် ချထားသည်။

ဆင်းဆင်းရဲရဲ ခွဲခွဲတေတေ ကျောင်းသားဘဝတွင် နေခဲ့ရစဉ်က သူ့အပေါ် အကြင်နာကင်းခဲ့သူများကို ရက်ရက်စက်စက် အညှာအတာမရှိ သုတ်သင် ရှင်းလင်းပစ်ရမည်ဟူ၍။

ဟစ်တလာက လီဗာပူလ်ကို မေ့နိုင်ဟန်မတူ။

၁၉၁၂ ခု၊ နိုဝင်ဘာလနှင့် ၁၉၁၃ ခု၊ ဧပြီလအတွင်း ဟစ်တလာ လီဗာပူလ်မြို့တွင် နေထိုင်ခဲ့ကြောင်း ဘီ၊ အက်စ်၊ စီ ထောက်လှမ်းရေးဖိုင်များက အခိုင်အမာ ဖော်ပြထားသည်။

ဘရစ်ဂျက်အယ်လီဇဘက် ဟစ်တလာ၏ ထုတ်ဝေခြင်းမပြုသေးသည့် စာတမ်းတွင် ဟစ်တလာအကြောင်းကို တစေ့တစောင်း ဖော်ထုတ်ထားသည်ကို တွေ့ရ၏။

“ဟစ်တလာအစ်ကို အယ်လိုရစ္စသည် ရုပ်ရှင်မင်းသမီး ဘရစ်ဂျက်အယ်လီဇဘက် ဒေါင်းလင်းနှင့် လန်ဒန်တွင် ၁၉၁၀ ခုနှစ်၌ လက်ထပ်ခဲ့သည်။ သူတို့ ဇနီးမောင်နှံသည် လီဗာပူလ်မြို့ စတန်ဘုတ်အထက်လမ်း၊ အမှတ် ၁၂၀ တွင် နေထိုင်ခဲ့ကြ၏။ သူတို့နေထိုင်သည့်အခန်းနှင့် အနီးအနားတွင် ပျော်ပွဲစားရုံ ကလေးတစ်ရုံ ဖွင့်၍ အသက်မွေးဝမ်းကျောင်းခဲ့သည်။

“ဟစ်တလာအစ်ကို အယ်လိုရစ္စနှင့် ရုပ်ရှင်မင်းသမီး ဘရစ်ဂျက် အယ်လီဇဘတ် ဒေါင်းလင်းတို့မှ သားတစ်ယောက် ထွန်းကားခဲ့၏။ အမည်ကား ဝီလျံ ပက်ထရစ် ဟစ်တလာ။ အယ်လိုရစ္စတို့မိသားစုသည် ၁၉၄၀ ပြည့်နှစ်တွင် အမေရိကားနိုင်ငံ နယူးယောက်မြို့သို့ ပြောင်းရွှေ့လာခဲ့ကြသည်။

စာတမ်းကို ရေးသားခဲ့သူ ဘရစ်ဂျက် က လီဗာပူလ်တွင် ဆင်းဆင်းရဲရဲ နေထိုင်ခဲ့ရပုံကို အသေးစိတ်ဖွင့်ဟရေးသားထားခဲ့၏။

ဤသို့ရေးသားရာ၌ ဘရစ်ဂျက်က မိခင်ဖြစ်သူ၏ နေ့စဉ်မှတ်တမ်းများ၊ ဆွေမျိုးသားချင်း အသိမိတ်ဆွေများနှင့် အပြန်အလှန်ပေးစာများပေါ်တွင် အခြေခံ၍ ထုတ်နုတ်ရေးသားခဲ့သည်။

ဘရစ်ဂျက်သည် စာတမ်းကို ရေးသားပြီးနောက် အခြားနာမည်သစ်တစ်ခုကို လွှဲပြောင်းခံယူခဲ့သည်ဟု ဘီ၊ အက်စ်၊ စီ ထောက်လှမ်းရေးဖိုင်များက မှတ်တမ်း တင်ထားခဲ့ကြသည်ကို တွေ့ရ၏။

ဟစ်တလာအကြောင်း မှတ်တမ်းတင်ခဲ့သူ ဘရစ်ဂျက်အား ဘီ၊ အက်စ်၊ စီ ဖိုင်များက ‘ပါးလ်-ပုလ်’ဟု နာမည်တပ်ပေးထားခဲ့သည်။

ဘရစ်ဂျက်၏စာတမ်းမှာ ဂျာမန်နိုင်ငံတော် အမိပတီကြီး၏ အိမ်နိမ့်စံဘဝ နှင့် ပတ်သက်၍ အကျယ်တဝင့် ဖော်ထုတ်ရေးသားထားခြင်းမရှိ။

သို့တိုင်အောင် တန်ဖိုးရှိသင့်သလောက် ရှိသည့် အချက်အလက်အချို့ကို ကား ရရှိနိုင်ခဲ့သည်။

အိမ်နိမ့်စံဘဝတွင် ချို့ချို့တဲတဲ နေထိုင်ခဲ့ရသော ဟစ်တလာသည် လီဗာပူလ်
 ကော့တံတားထိပ်တွင်ထိုင်ကာ တသွင်သွင်စီးဆင်းနေသည့် ရေအလျှော်ကို ငေးမော
 ရင်း၊ ဗြိတိသျှအင်ပိုင်ယာ အရပ်လေးမျက်နှာသို့ ထွက်ခွာသွားကြသည့် သင်္ဘော
 များကိုလည်းကောင်း၊ ဗြိတိသျှအင်ပိုင်ယာ အရပ်လေးမျက်နှာမှ *လီဗာပူလ်
 ဆိပ်ကမ်းသို့ ဝင်ရောက်ဆိုက်ကပ်လာကြသည့် သင်္ဘောများကိုလည်းကောင်း
 စူးရှသည့်မျက်လုံးအစုံဖြင့် 'ကြည့်' နေလေ့ရှိသည်ဟု ဘရစ်ဂျက်၏စာတမ်းက
 ဆိုထားသည်။

ရေကြောင်းအင်အား ကြီးမားလှသည့် ဗြိတိန်နိုင်ငံ၏ အင်အားကို ဟစ်
 တလာသည် ထိုအချိန်ကပင် မနာလိုဝန်တိုနေခဲ့ပုံရသည်ဟု ဆိုနိုင်ကောင်းသည်။

ဟစ်တလာ၏ ဂျာမန်တပ်များ ဗြိတိသျှကျွန်းပေါ်သို့ တက်ရောက်လာပါက
 မိမိတွင် ခုခံနိုင်စွမ်း ချို့တဲ့နေသည့်တိုင် နန်းရင်းဝန်ကြီးချာချီက အပျော်တမ်း
 ကပ်ဖွဲ့ဝင်များအား ညွှန်ကြားချက်ထုတ်ပေးနေ၏။

“ဥရောပကို မီးလောင်တိုက်သွင်းကြလော့”

ချာချီရုံးခန်းတွင် ဥရောပမြေပုံကြီးများကို ချိတ်ဆွဲထားသည်။ မြေပုံပေါ်
 တွင် နယ်မြေနှင့်သက်ဆိုင်သည့် နာမည်ဝှက်များ၊ ရုတ်တရက်ကြည့်လျှင် အထင်
 ကြီးစရာဖြစ်သော်လည်း လက်တွေ့ကျကျ ဆင်ခြင်ကြည့်မည်ဆိုလျှင် မြေပုံပေါ်၌
 လေးထားသည့် ပစ်မှတ်များကို ဘယ်လိုမှ အကောင်အထည်ပေါ်အောင် ဖော်နိုင်
 မည့် အခြေအနေမျိုးမရှိ။

ပါရီမြို့ မြေပုံပေါ်တွင် 'ထရီဂျင်နှင့် ဟော့စ်'ဟု သင်္ကေတပြုထားသည်။
 ထရီဂျင် တိုက်ပွဲတုန်းက ရောမမြင်းရုပ်ကြီးထဲ စစ်သားများထည့်ကာ ထရီဂျင်
 မြို့ကို ဝင်သိမ်းကာ အောင်ပွဲခံနိုင်ခဲ့သည့်အဓိပ္ပာယ်။

သို့သော်...

ပါရီမြို့ မြေအောက်တော်လှန်ရေးစခန်းသို့သွားရန် ဝိုင်ယာလက် စက်တစ်
 စက်နှင့် ဝိုင်ယာလက်အော်ပရေတာတစ်ယောက်၊ ထောက်လှမ်းရေးသမားတစ်
 ယောက်သာ ရှိသေးသည်။ ထိုထောက်လှမ်းရေးကိုလည်း ပါရီသို့အရောက်
 မည့်နိုင်သေးသည့် အဖြစ်။ ထောက်လှမ်းရေးသမားက အင်္ဂလန်တွင်ပင် ငှတ်တုတ်။
 လေထီးဖြင့် ပို့ပေးမည့် အစီအစဉ်ကို စောင့်နေရသေးသည်။

ဘလက်ချီလေ လျှို့ဝှက်ထောက်လှမ်းရေးအဖွဲ့သို့ အဖွဲ့ဝင်တစ်ဦးအဖြစ်
 ရောက်ရှိနေသည့် စာပုံနှိပ်တိုက်ပိုင်ရှင်တစ်ဦးကလည်း ရန်သူ့ထောက်လှမ်းရေး

နှင့် တွေ့လျှင် ဝါးမျို အစပျောက်ပစ်နိုင်သည့် လျှို့ဝှက်တိုက်ခိုက်နည်း၊ လမ်းညွှန်
 စာရွက်များကို သူ့စက်ဖြင့် ရိုက်နှိပ်၍ မရပါဟု ငြင်းဆန်နေ၏။

ဗြိတိသျှ လယ်ယာစိုက်ပျိုးရေးဝန်ကြီးဌာနက စစ်ကြီးအတွင်း မည်သို့
 လယ်ယာစိုက်ပျိုးရေးလုပ်ငန်းများကို ဆောင်ရွက်ရမည်ဟူသော လမ်းညွှန် စာ
 ရွက် စာတမ်းများ ဗြိတိန်တစ်နိုင်ငံလုံးသို့ ဖြန့်ချိထုတ်ဝေနေသည်။

ထိုစာရွက်စာတမ်းများပေါ်တွင် ဂျာမန်တပ်များ ဗြိတိန်ကျွန်းပေါ်သို့ တက်
 လာလျှင် တံတားများ၊ လမ်းများ၊ ခဲယမ်းနှင့် ရိက္ခာသိုလှောင်ရေးစခန်းများကို
 မည်သို့ဖောက်ခွဲဖျက်ဆီးရမည် လမ်းညွှန်သင်္ကေတများကို လျှို့ဝှက်ရိုက်နှိပ်ထား
 သည်။

အထူးသဖြင့် ဂျာမန်တပ်များ တက်ရောက်လာမည်ထင်ရသော ဟာရီဖုဒ်နှင့်
 ဟတ်ဖုဒ်ရိုင်းယားနယ်များ၌ အဆိုပါ စာရွက်စာတမ်းများကို အိမ်တိုင်းစေ့ စေ့
 ထား၏။

ရွာတိုင်းတွင်လည်း ပြောက်ကျားတပ်ဖွဲ့ တစ်တပ်စီ ဖွဲ့ထားပြီး၊ တစ်တပ်နှင့်
 တစ်တပ် ဆက်သွယ်ရန်လည်း ဆက်သွယ်ရေးဥမင်များ ဖောက်လုပ်ထားသည်။
 ဤဥမင်များကို မည်မျှလျှို့ဝှက်တူးထားသနည်းဆိုလျှင် နောင် အနှစ် ၃၀ ကြာ
 သည်အထိ ဤဥမင်များ ရှိနေကြောင်း ရွာသားများမသိသည်အထိ ဖြစ်ခဲ့သည်။

ဤသို့ ဆက်သွယ်ရေးဥမင်များ တူးထားကြောင်းကို ဒိုနီဗန်အား ဗိုလ်မှူး
 ကြီး ဘောလီက ပြောပြခဲ့သည်။

ဘောလီသည် ယခင်က အာရှတိုက်အလယ်ပိုင်းတွင် ဗြိတိသျှထောက်လှမ်း
 ရေးအဖြစ် ဆောင်ရွက်ခဲ့ဖူးကာ နယ်သစ်ပယ်သစ် ရှာသူအဖြစ်လည်း နာမည်ကြီး
 ခဲ့သည်။ ခရီးရှည်ထွက်ရင်း ဘောလီစုဆောင်းခဲ့သည့် ရှားပါးလိပ်ပြာမျိုးများကို
 နောင်အခါ နယူးယောက်မြို့ရှိ မတ်ထရီပိုလီတန် အနုပညာပြတိုက်သို့ ပို့ပေးခဲ့
 သည်။

ဘောလီသည် အသက် ၆၀ နီးနေပြီဖြစ်သည့်တိုင် အိုပြီဟု ငြိမ်၍ထိုင်မနေဘဲ
 သူနေသည့် နော့ဖုဒ်နယ်တွင် ပြောက်ကျားတပ်ဖွဲ့ကို ကိုယ်တိုင်ခေါင်းဆောင်ဖွဲ့ကာ
 ဂျာမန်များတက်လာလျှင် တိုက်ရန် အသင့်ပြင်ထားခဲ့သည်။

နယ်မြေအခြေအနေကို စစ်ဆေးရန် ရောက်ရှိလာသည့် ဒိုနီဗန်အား ဘောလီ
 က နော့ဖုဒ်ကမ်းခြေတစ်နေရာရှိ ကြည့်ကင်းစခန်းတစ်ခုဆီသို့ ခေါ်ဆောင်သွား
 သည်။

ဒိုနိုဗန်နှင့်အတူ လိုက်ပါလာသူက ဗြိတိသျှဗိုလ်ချုပ်ကြီးတစ်ဦး။

“ကဲ... ကောင်းပြီ။ ဂျာမန်လေထီးတပ်သားတွေ ဒီကမ်းခြေပေါ် ဆင်းလာတာ မြင်ရပါပြီတဲ့။ ဂျာမန်ရေတပ်သားတွေက ဟောဟိုကမ်းခြေပေါ် တက်လာနေတာလည်း မြင်ရပါပြီတဲ့။ ဘယ်လိုလုပ်မလဲ”

ဗိုလ်ချုပ်ကြီးက ကြည့်ကင်းစခန်းပေါ်မှ လှမ်းမျှော်ကြည့်ရင်း ဘောလီအား မေးခွန်းထုတ်လိုက်၏။ ဘောလီက ကြည့်ကင်းစခန်းပေါ်မှ တောင်အောက်ဘက်သို့ ကြည့်လိုက်ပြီး...

“ရန်သူအင်အားက ဘယ်လောက်လဲ၊ ဘယ်နေရာကို တက်လာမှာလဲ၊ ဘယ်ဘက်ကို ရှေးရှုချိတက်မှာလဲတဲ့”

ဘောလီက ဗိုလ်ချုပ်ကြီးမေးခွန်းကို အမေးဖြင့်ပင် ပြန်ဖြေလိုက်သည်။

ဗိုလ်ချုပ်ကြီးက တိတိကျကျ အဖြေမပေးနိုင်ဘဲ အိုးတိုးအတ ဖြစ်နေစဉ် ဘောလီက...

“အင်း...ဂျာမန်တွေ ဟောဟိုကမ်းခြေကို တက်လာရင် ကျွန်တော်က ကျွန်တော့်ပြောက်ကျားတပ်သားတွေကို ဟောဟိုနေရာ အဆုတ်ခိုင်းပြီး တောအုပ်ထဲအရောက် နေရာယူခိုင်းမယ်။ ပြီးတော့မှ...”

ဘောလီစကားမဆုံးမီ ဗိုလ်ချုပ်ကြီးက

“မောင်ရင်ပေးတဲ့အမိန့်ကို ပြောက်ကျားတပ်သားတွေဆီအရောက် ဘယ်လို ပို့မှာလဲ၊ မောင်ရင်မှာ ရေဒီယိုလည်းမရှိ၊ ဒီကြည့်ကင်းစခန်းပေါ်ကနေ အချက်ပြပြီး ဆက်သွယ်ရင်လည်း မောင်ရင်ပို့တဲ့အချက်ပြကို ရန်သူက တွေ့ပြီး မြင်ပြီး ဖြစ်နေမှာဆိုတော့ မခက်ဘူးလား”

ဤတွင် ဘောလီက ကြည့်ကင်းစခန်းပေါ်တွင် ဖုံးထားသည့် ဂုန်နီအိတ် တစ်အိတ်ကို ဖယ်ပစ်လိုက်ပြီး

“ဂျာမန်တပ်တွေ ကမ်းခြေပေါ်ရောက်လာတဲ့အချိန်မှာ ကျွန်တော်က ကျွန်တော့်တပ်သားတွေကို အမိန့်ပေးပြီးသား ဖြစ်နေမှာခင်ဗျ။ ဟောဒီအပေါက်ဟာ ဆက်သွယ်ရေးပိုက်ခေါင်းအဝဲ။ ဒီပိုက်ခေါင်းထဲကို ဟောဒီတင်းနစ်ဘောလုံး အဟောင်းတစ်လုံး ထည့်လိုက်ရင် ဒီဘောလုံးက ရွာထဲမှာရှိတဲ့ ဘုရားရှိခိုးကျောင်းအောက်ကို လိမ့်ပြီးရောက်သွားမယ်။

“တင်းနစ်ဘောလုံးဟောင်းထဲမှာတော့ ကျွန်တော်ပေးမယ့် အမိန့်ကို စာရေးပြီး ထည့်ပြီးသား။ ဘုရားရှိခိုးကျောင်းအောက်မှာတော့ ကျွန်တော့် အချက်ပြ

ဆက်သွယ်ရေးအရာရှိတစ်ယောက် အသင့်ရှိမယ်လေ”

ဘောလီအစီအစဉ်ကို သဘောကျသွားပြီး ဒိုနိုဗန်နှင့် ဘောလီတို့မိတ်ဆွေ ဖြစ်သွားကြသည်။

နောက်ပိုင်းတွင် ဘောလီသည် နယူးယောက်သို့ ခေါ်ယူခြင်းခံရကာ ဦးလည်မသုန် လက်အောက်တွင် ဘုရင့်ဆက်သားအဖြစ် တာဝန်ထမ်းဆောင်ရလေသည်။

ဘောလီသည် အမေရိကားတွင် အခြေစိုက်ထားသော ဘီ၊ အက်စ်၊ ဖီ (ဗြိတိသျှလုံခြုံရေးအတွက် ညှိနှိုင်းရေးအဖွဲ့)ခေါ် လျှို့ဝှက်ထောက်လှမ်းရေးအဖွဲ့မှ လျှို့ဝှက်စာရွက်စာတမ်းများကို ကမ္ဘာအနှံ့ ခရီးဆန်၍ ဆက်သားအဖြစ် ပေးပို့ရသည်။

ဘောလီက ခံစစ်ထက် ထိုးစစ်ဆင်နွှဲရန် အားသန်နေသည်။ ရန်သူစက်မှုလက်မှုလုပ်ငန်းများကို ဖောက်ခွဲဖျက်ဆီးရန် ကြံထားသည့် ဘောလီအကြံကလည်း ရိုးရိုးနှင့် ထိရောက်နေ၏။

“စက်မှုလက်မှုလုပ်ငန်းတွေကို ဘယ်နေရာက ဘယ်လိုဖျက်ဆီးရမယ်ဆိုတာ စစ်မဖြစ်ခင် အာမခံကုမ္ပဏီမှာ လျော်ကြေးပေးရတဲ့စနစ်ကို ကိုင်ခဲ့တဲ့ ပါရဂူတွေ အသိဆုံးပဲ။ ဒီလိုပါရဂူတွေကိုလည်း ဂူဘင်က ဘောကာလမ်းက အပျော်တမ်း တပ်ဖွဲ့မှာ စည်းရုံးစုဆောင်းထားရှိပြီးသား။ ဆာဖြူရစ်အက်ဆစ် ထုတ်လုပ်တဲ့ စက်ရုံတစ်ခုကို ဆိုပါတော့။ အဲဒီစက်ရုံမှာ ဆာဖြူရစ်အက်ဆစ်တွေ သိုလှောင်ထားတဲ့ ရွှံ့စေးနဲ့လုပ်ထားတဲ့ ဧရာမကန်တွေရှိတယ်။ အဲဒီကန်ကြီးကို တူမကြီး တစ်လက်နဲ့ နာနာကြီးရိုက်ခဲ့လိုက်ရုံပဲ။

“ဒီကန်ကြီး အက်ကွဲသွားရင် အက်ဆစ်တွေ ဒလဟောစီးကျပြီး စက်ရုံ တစ်ရုံလုံး ပျက်စီးကုန်မယ်။ စစ်ကြီးဖြစ်နေတဲ့အချိန်ဆိုတော့ ဒီလိုကန်ကြီးမျိုး နောက်ထပ် အစားထိုးဖို့လည်း မလွယ်ဘူးမဟုတ်လား”

ဂူဘင်နှင့် ဘောလီတို့၏ ဖောက်ခွဲဖျက်ဆီးရေး အစီအစဉ်များကို လက်တွေ့လုပ်ဆောင်ရန် အချိန်မရလိုက်ကြ။

ဇူလိုင်လအကုန်တွင် ဝန်ကြီးချုပ် ဝင်စတန်ချာချီက ဗြိတိသျှအောက်လွှတ်တော်၌ မိန့်ခွန်းပြောကြားရာတွင်

“ဩဂုတ်လဟာ ကျုပ်တို့အတွက် သိပ်ကိုအန္တရာယ်များတဲ့လ ဖြစ်လာနိုင်တယ်။ ဟစ်တလာက ဂျာမန်တပ်တွေ ဗြိတိသျှကျွန်းပေါ် တက်မလာခင် ဗြိတိန် တစ်ကျွန်းလုံးကို ဝှံ့တွေ အဆက်မပြတ်ကြံပြီး ကျွန်းပေါ်မှာလည်း အဆိပ်ဓာတ်

ငွေတွေ ပြန်ချပစ်နိုင်တယ်။ ဂျပန်နဲ့ အိတ်လီကလည်း ကျားစဉ်းလဲနောက်က လိုက်ပါလာတဲ့ မြေခွေး ၂ ကောင်ကို သွားကြီးဖြဲဖြဲ ဥရောပနဲ့ အာရှမှာ ခုန်အုပ် လာနိုင်တယ်”

ချာချီ မိန့်ခွန်းပြောပြီး ဩဂုတ်လ ၁ ရက်နေ့တွင်ပင် အခြားစစ်အင်အား ကြီး နိုင်ငံတစ်နိုင်ငံက သွားကြီးကိုဖြဲပြလာတော့သည်။

“ဗြိတိန်ဟာ ဟစ်တလာရဲ့တောင်းဆိုချက်တွေကို လိုက်လျောပေးရင်း စစ်ကြီးကို မကြာ ကြာအောင် ရေရှည်ဆွဲနေတယ်”

ဆိုဗီယက်ရုရှား၏ ၇ ကြိမ်မြောက် ကောင်စီချုပ်ဦးစီးစည်းဝေးပွဲတွင် နိုင်ငံခြားရေးဝန်ကြီး မိုလိုတော့ဖ်က အဖွင့်မိန့်ခွန်းပြောကြားရာ၌ ဗြိတိန်ကို လှမ်း၍ စွပ်စွဲလိုက်ခြင်း။

ဤစွပ်စွဲချက်မှာ ရုရှားက ဂျာမနီအား စိတ်ဓာတ်ရေးအရ ထောက်ခံချက်ပေး လိုက်သည်ထက် ပို၍ အဓိပ္ပာယ်လေးနက်နေလေသည်။

မိုလိုတော့ဖ်၏ မိန့်ခွန်းက ဗြိတိန်နှင့် အမေရိကားရှိ ကွန်မြူနစ်ပါတီဝင် များကို သွေးထိုးပေးလိုက်သလို၊ ဗြိတိန်နှင့် အမေရိကားရှိ ကွန်မြူနစ်ပါတီဝင်များ က အလုပ်သမားများကို နည်းပရိယာယ်ကြွယ်ကြွယ်ဖြင့် နောက်ပိုင်းမှ ကြီးကိုင် ပေးနေကြ၏။ အထူးသဖြင့် အမေရိကားရှိ ကုန်တင်ကုန်ချ အလုပ်သမားများက ဗြိတိန်သို့ပို့မည့်ကုန်များကို သင်္ဘောပေါ်သို့ အရောက်နှေးအောင် လုပ်လာကြ သည်။

အမေရိကားရှိ လက်နက်ထုတ်လုပ်ရေး စက်ရုံများတွင်လည်း ကုန်ထုတ်နှေး လာသည်။

ဗြိတိန်တွင် အရေးကြီးသည့် စက်ရုံများမှ အလုပ်သမားများက သပိတ် မှောက်မည်၊ အလုပ် ‘မတွင်’အောင်လုပ်မည်ဟူသော ခြိမ်းခြောက်သံများ ပေါ် ထွက်လာ၏။

လေကြောင်းတိုက်ပွဲ၊ ရေကြောင်းတိုက်ပွဲ ဆင်နွှဲနေရသည့် ဗြိတိန်စစ်သည် တော်များအပေါ် သစ္စာဖောက်သလို ဖြစ်လာတော့သည်။

ဤကဲ့သို့ အခြေအနေဆိုးများ ပေါ်ပေါက်လာတော့မည်ကို ဒိုနိုဗန်က နည်းနည်းမှ သည်းမခံနိုင်။ ဓာတ်အားဖြင့် အိုင်ယာလန်သားဖြစ်နေသူပီစိတ်တို သည့်အကျင့်က ဖုံးဖိသိုသိပ်ထားရာမှ ပေါ်လာပြန်၏။

“ဗြိတိန်နိုင်ငံမှာ ဖွင့်ထားတဲ့ အမေရိကန်သံရုံးက အမေရိကန်သံအမတ်

ဂျိုးဇက်ကနေဒါက သပိတ်မှောက်မယ်၊ အလုပ်မတွင်အောင်လုပ်မယ်လို့ ပြောမကတ) အလုပ်သမားတွေကို ခြေပုန်းခုတ်ပြီး မြောက်ပေးနေတာဗျ”

ဒိုနိုဗန်က ဦးလည်မသုန်အား ပြောင်ပင် ဖွင့်၍ တိုင်တန်းလိုက်၏။

“မဟုတ်ရပါဘူးဗျာ”

အမေရိကန်သံအမတ် ဂျိုးက လေအေးအေးဖြင့် ပြန်ချေပသည်။

“လန်ဒန်မှာရှိနေတဲ့ အမေရိကန်အမျိုးသားတွေဟာ ဗြိတိန်ရဲ့ ဘုရင့် လေတင်မတော်မှာ အမေရိကန် ပထမလေတပ်အုပ်လို့ ဖွဲ့စည်းပြီး ဗြိတိန်တို့ရဲ့ အိမ်စောင့်တပ် ယူနီဖောင်းတွေဝတ်ပြီး ဗြိတိန်ဘက်က ကူတိုက်ပေးနေတယ် မဟုတ်လား”

အမေရိကန်သံအမတ်က စကားလှအောင် မည်သို့ပြောနေစေကာမူ သမ္မတ ကြီး ရုစဉ်ထံပို့သည့် အစီရင်ခံစာများတွင် အရုံးဘက်ကိုသာ အလေးတင်းပေးနေ ကြောင်း ဦးလည်မသုန်တို့အဖွဲ့က သိပြီးသား။

ပြင်သစ်ရှိ အမေရိကန်သံအမတ် ဝီလျံသူလေးကလည်း

“ပြင်သစ်နိုင်ငံဟာ စိတ်ဓာတ်အရော လက်နက်အင်အားအရပါ ဟစ် တလာကို အညံ့ခံအရုံးပေးဖို့ အသင့်ဖြစ်နေပါပြီ။ ပြင်သစ်နိုင်ငံဟာ နာဇီဂျာမနီရဲ့ ပြည်နယ်တစ်နယ်အဖြစ် ခံယူဖို့လည်း ရည်ရွယ်ထားတယ်။ ပြီးတော့ ဗြိတိန်ဟာ လည်း မကြာမီအတွင်း နာဇီဂျာမနီအောက်မှာ ပြားပြားမှောက် ခူးထောက်အရုံး ပေးရတော့မှာဆိုတာကိုလည်း ပြင်သစ်အစိုးရပိုင်က လက်ခံယုံကြည်ထားကြ ပြီးသား”

ပြင်သစ်နိုင်ငံရှိ အမေရိကန်သံအမတ် ဝီလျံသူလေး၏ သမ္မတကြီးရုစဉ်ထံ အစီရင်ခံစာမှာ ဗြိတိန်ရှိ အမေရိကန်သံအမတ် ဂျိုးဇက်ကနေဒါ၏ ရုစဉ်ထံအစီရင် ခံစာနှင့် အဓိပ္ပာယ်ချင်း မကွဲပြားလှ။

ဤအချိန်အခါ၌ ပြင်သစ်စစ်တပ်တွင် စစ်တပ်မှထွက်ပြေးသူများ၊ သစ္စာ ဖောက်သူများဖြင့် ပြည့်နှက်နေတော့၏။

ပြင်သစ်ဗိုလ်ချုပ်ကြီး လီယွန်ဘန်ဇေးယားက ဂျာမနီဗိုလ်ချုပ်ကြီး ဝေါတာ ဗွန်ဘရော့ချေးထံ လျှို့ဝှက်ပေးပို့သည့် စာတစ်စောင်တွင်

“ပြင်သစ်က ဂျာမနီနဲ့အတူတွဲပြီး ဗြိတိန်ကိုတိုက်နေတာပါခင်ဗျာ”ဟု ရေးသားထားလေသည်။

ဒိုနိုဗန်က သိပ်သိပ်သည်းသည်း လျှို့ဝှက်ပေးပို့တဲ့ ဘုရင့်အထောက်အကူ

အဖြစ် တာဝန်ထမ်းဆောင်နေသည့်တိုင် ဗြိတိန်ရှိ အမေရိကန်သံအမတ် ကနေဒါ က သူ့သံရုံးတွင် အင်္ဂလိပ်လျှို့ဝှက်ထောက်လှမ်းရေးအဖွဲ့ဝင်အချို့ ရှိနေကြောင်း သိလာခဲ့၏။

“ဒီလိုသိလာတော့ ကနေဒါဟာ သိပ်ဒေါပွလာပြီ၊ ဒီအင်္ဂလိပ် ထောက်လှမ်းရေးအဖွဲ့ကို ပျက်စီးရာပျက်စီးကြောင်း အစွမ်းကုန်ဆောင်ရွက်လာတယ်ခင်ဗျ”

ဗြိတိသျှနိုင်ငံခြားရေးရုံးမှ သမိုင်းစိတ်ဝင်စားသူတစ်ဦးက အထက်ပါအတိုင်း မှတ်တမ်းတင်ထားခဲ့သည်။

ဤမှတ်တမ်းကို စစ်ကြီးပြီးနောက် ၃၃ နှစ်အကြာတွင်မှ ပထမဆုံး ဖွင့်ထုတ်နိုင်ခဲ့၏။

မှတ်တမ်းတင်သူ သမိုင်းဆရာအမည်က နီကိုလပ်စ်ဘီသဲလ်။
“ဗြိတိသျှ သံတမန်ရေးရာဌာနကတောင် ဒီနိုဗန်အကြောင်း နည်းနည်းကလေးမှ မသိခဲ့ဘူး”

သမိုင်းဆရာက ဤသို့ရေးသားခဲ့သည်။
“ကနေဒါဟာ ဒီနိုဗန်ရဲ့ အဆက်အသွယ်တွေမှန်သမျှ ကြားကနေပြီး ဗြိတိတောက်နိုင်ဖို့ ကြိုးစားခဲ့တယ်။ ဒီနိုဗန်ကို ဘယ်လိုအာဏာရှိသူတွေက နောက်ကနေပြီး ထောက်ခံအားပေးနေတယ်ဆိုတာ ကနေဒါ မရိပ်မိဘူး။ ဒီနိုဗန်ကလည်း အင်္ဂလန်ကို အမေရိကန်သတင်းစာတိုက်တွေက ဖရီးလန်စ်အလွတ်သတင်းစာဆရာတစ်ယောက်အနေနဲ့ ရောက်လာတာကိုး”

ထိုအချိန်ထိ နိုင်ငံခြားရေးအတွင်းဝန်ဖြစ်နေသေးသော လော့ဒ်ဟာလီဖတ်စ်က...

“အင်္ဂလန်ကို ဒီနိုဗန် ရောက်လာတဲ့အတွက် ဗြိတိန်နိုင်ငံဆိုင်ရာ အမေရိကန်သံအမတ်ကြီး ဂျိုးဇက်ကနေဒါဟာ အတော်ကလေး ကသိကအောက်ဖြစ်နေတယ်။ ကနေဒါက ဒီနိုဗန်ကို အမေရိကားက ချီကာဂို နေ့စဉ်သတင်းစာတိုက်က နိုင်ငံခြားသတင်းထောက်တစ်ယောက်လိုပဲ ထင်နေတယ်။ ဒါကြောင့်လည်း ဒီနိုဗန်ကို အမေရိကား အစိုးရအထက်တန်းအရာရှိကြီးတစ်ဦးအဖြစ် ဆက်ဆံဖို့ ကနေဒါမှာ အခက်အခဲတွေ နေရတာပေါ့”

ဗြိတိန်တွင် ဖြစ်ပျက်နေသည့် အခြေအနေများကို သမ္မတကြီးရုစဗဲထံ ဩဂုတ်လ အစောပိုင်းက ပြန်၍အစီရင်ခံရန် ဒီနိုဗန်က စီစဉ်ထားခဲ့၏။

သို့သော် အမေရိကားသို့ မပြန်ဖြစ်သေးဘဲ အင်္ဂလန်တွင်ပင် ဆက်နေကာ

ဗြိတိသျှလူမျိုးတို့၏ ထိုစဉ်က စိတ်သဘောထား အခြေအနေကို အရပ်တကာလှည့်၍ စနည်းနာနေခဲ့၏။

စစ်ကြီးဖြစ်လာသဖြင့် ဗြိတိန်နိုင်ငံသူ နိုင်ငံသားတို့ အစားဆင်းရဲ အနေဆင်းရဲ ဖြစ်လာကြသည်။ သို့တိုင်အောင် ဗြိတိန်နိုင်ငံအား ဂျာမန်သမိုင်းပညာရှင်အရောက်မခံလိုသော သဒ္ဓါဌာန်ချထားချက်များကို ဗြိတိန်လူမျိုးများ မျက်နှာပေါ်တွင် ဒီနိုဗန် တွေ့ရ၏။

ဗြိတိန်လူမျိုးတို့၏ စစ်ကြီးအတွင်း စိတ်ဓာတ်အခြေအနေကို ဂျူဘရိုက်ဆိုသော အမျိုးသမီးက စစ်ကြီးအပြီးတွင် ‘အတွင်းစည်းဝိုင်း (The Inner Circle)’ ဟု အမည်ပေး၍ ဝတ္ထုတစ်ပုဒ် ရေးထုတ်ခဲ့လေသည်။

စစ်ကြီးဖြစ်စဉ်က ဂျူဘရိုက်၏ အသက်မှာ နှစ်ဆယ်ပင် မပြည့်တတ်သေး။ ဒီနိုဗန်က ဂျူဘရိုက်အား မြေကြီးထဲမှအပေါက်ကြီး (The Hole in the Ground) ဟု ဘန်းစကားတွင်နေသည့် နန်းရင်းဝန်ကြီးချာချီ၏ ရုံးခန်းတွင် စေ၍တွေ့ခဲ့ရသည်။ ရုံးသုံး အခေါ်အဝေါ်မှာ ‘ဂွိုက်ဟောလ်’ ခန်းမဖြူ။

အမေရိကန်သမ္မတကြီး ရုံးစိုက်ရာအဆောက်အအုံကိုမူ ‘ဂွိုက်ဟောလ်စ်’ အိမ်ဖြူတော်ဟု ခေါ်ဝေါ်ကြ၏။

နန်းရင်းဝန်ကြီးချာချီ၏ မြေအောက်ရုံးခန်းနှင့်ဆက်လျက် စစ်ရုံးခန်း (WAR ROOM) ရှိသည်။ စစ်ရုံးခန်းထဲရှိ စားပွဲရှည်ထိပ်တွင် သစ်သားကုလားထိုင်ကြီး တစ်လုံး ထိုကုလားထိုင်တွင် ချာချီ အမြဲထိုင်ကာ ဆွေးနွေးပွဲကျင်းပလေ့ရှိသည်။

ဒီနိုဗန်က နန်းရင်းဝန်ကြီးအား သွားရောက်တွေ့ဆုံသည့်အချိန်၌ ချာချီသည် မြေအောက်ကင်တင်း (သက်သာဆိုင်) တွင် စားသောက်စရာပါသည့် လင်ပန်းကလေးတစ်ခုကို မယိုမဖိတ်အောင် ကိုင်လျက်သား တွေ့ရ၏။

ချာချီနှင့်အတူ ကင်တင်းတွင်ရှိနေသူက ဘုရင့် စစ်ဦးစီးအဖွဲ့ချုပ်၏ စစ်ဦးစီးချုပ်ကြီး။

ချာချီကိုယ်ပေါ်တွင် သင်္ဘောမီးထိုးသမားများ ဝတ်ဆင်လေ့ရှိသည့် ဝတ်စုံကို ဝတ်ထား၏။ ဝတ်စုံရှေ့ဘက်တွင် ရင်ဘတ်မှ ခြေဖျားထိ စစ်များတပ်ထားသည်။

ချာချီကို ကြည့်ရသည်မှာ ကိုယ်ခန္ဓာထွားကျိုင်းသည့် ဝက်ဝံကလေးတစ်ကောင်လို။

မြေအောက်ရုံးခန်းနှင့် စင်္ကြံတစ်လျှောက်တွင် ဖန်မီးအိမ်များ၌ ဖယောင်း

တိုင်စိုက်ကာ အလင်းရောင်ပေးထား၏။ ရုံးခန်းအဆောက်အအုံ နံရံများက ခိုထိုင်လျက်။ ရုံးခန်းအဆောက်အအုံ၏ ဝက်ပါလမ်းကြောင်းများတွင် အကြည့်ရ ဆိုးသည့် ပြွန်များက ပင်ကူအိမ်ဖွဲ့နေသည့်နှယ်။ ထိုပြွန်များမှ နားငြီးစရာ အသံဗလံများ မကြာခဏ ပေါ်ထွက်နေ၏။ လေဖိအားဖြင့် ပို့လွှတ်လိုက်သည့် သတ္တုဘူးကလေးများ ပြွန်ဝမှ ထွက်ကျလာမည့်အခါတိုင်း ထွက်ပေါ်နေသံများ။

သတ္တုဘူးကလေးများထဲတွင် တစ်နေရာမှ အခြားတစ်နေရာသို့ ပို့သည့် သတင်းများ ပါလာသည်။ ထိုဘူးကလေးများသည် ပြွန်လှိုင်းအတွင်း၌ လေဖိအား ဖြင့် ထစ်နှာရီ မိုင် ၃၀ နှုန်း ခရီးရောက်နိုင်ကြ၏။

စစ်ရုံးခန်းအတွင်း အသံဗလံများ ဆူညံနေသည့်အကြားမှ နောင်အခါတွင် 'အတွင်းစည်းဝိုင်း' ဝတ္ထုကို ရေးသားကာ စာရေးဆရာမဖြစ်လာမည့် ဂျာဘရိုက် က ပူးတွဲစစ်ဆင်ရေးအဖွဲ့နှင့် ပူးတွဲထောက်လှမ်းရေး ကော်မတီလူကြီးများ၏ ဆွေးနွေးဝေဖန်သုံးသပ်ချက်များကို လက်ရေးတိုဖြင့် လိုက်၍ မှတ်သားနေသည်။

'မြေကြီးထဲမှ အပေါက်ကြီး'၏ အထက်ဘက်တွင် ဟစ်တလာ တိုက်လေ ယာဉ်နှင့် ဝုံးကြဲလေယာဉ်များက တဝီဝီပျံသန်းရင်း တဝုန်းဝုန်း ဝုံးကြဲလျက်။

ချာချီရုံးခန်း တည်ရှိသည့်နေရာနှင့် ဟစ်တလာလေယာဉ်များ စခန်းချထား သည့် လေယာဉ်ကွင်းမှာ လေကြောင်းခရီးအားဖြင့် တစ်နာရီပင်မကွာ။

ချာချီ၏ စစ်ရုံးခန်းတွင်းရှိ ဂျာဘရိုက်နှင့် လျှို့ဝှက်စာရေးအဖွဲ့ဝင် မိန်း ကလေးတစ်သိုက်မှာ အလုပ်နားရင်း ဟစ်တလာ အသံလွှင့်ချက်များကို တစ်ခစ် ခစ် ရယ်သွမ်းသွေးနေကြ၏။

"ဗြိတိန်ကျွန်းသူကျွန်းသားတွေကို စစ်မိကျောင်းတွေနဲ့ လိုက်တိုက်ပစ်မယ်။ ဒီစစ်မိကျောင်းတွေဟာ အင်္ဂလိပ်ရေလက်ကြား ကြမ်းပြင်အောက်ကနေပြီး ဗြိတိန် ကျွန်းပေါ်ကို တက်လာမယ်။ စစ်မိကျောင်းတစ်ကောင်စီရဲ့ အင်တောနဲ့လုပ်ထားတဲ့ ဝမ်းဗိုက်ထဲမှာ ဂျာမန်လက်နက်ကိုင်တပ်သား ၂၀၀ စီ ပါလာလိမ့်မယ်"

ဗြိတိန်ကျွန်းပေါ်သို့ တက်လာမည်ဆိုသော ဟစ်တလာ စစ်မိကျောင်းများကို ပြန်လှန်ခုခံရန် ဗြိတိသျှတို့၏ အစီအစဉ်ကမူ ဟစ်တလာစစ်ဆင်ရေးနှင့် ချိန်ထိုး ကြည့်လိုက်သောအခါ အလွန်တရာ အားနည်းနေသည်။

မဟာဗျူဟာ စစ်ဆင်ရေးဖိုင်တွဲကို အဝါရောင်အလံကလေး စိုက်ထူထား သည်။

ဥရောပစစ်ဆင်ရေး ဖိုင်တွဲများကို အပြာရောင်။

အိုင်ဘာရီယံကျွန်းဆွယ်၊ အာဖရိကနှင့် လက်တင်အမေရိက စစ်ဆင်ရေး ဖိုင်တွဲများကို ပန်းရောင်။

အာရှတိုက်တစ်ခုလုံး စစ်ဆင်ရေးအတွက်မူ ဘာအမှတ်အသားမှ ပြုမထား။ တစ်ခုထူးခြားနေသည်မှာ ဗြိတိန်၏ ရေတပ်သင်္ဘောအားလုံးကို အမေရိကား ရေတပ်စခန်းများသို့ ပြောင်းရွှေ့ထားမည်ဟူသော အစီအစဉ် လုံးဝမျှထားမှု မရှိခြင်း။

နောက်ထူးခြားချက်တစ်ရပ်မှာ အနီရောင်အလံ စိုက်ထူထားသည့်ဖိုင်။ ထိုဖိုင်ပေါ်တွင် 'ဦးလည်မသုန်'ဟု ရေးထားသည်။

ဂျာမန်တပ်များ သိမ်းယူထားသည့် ဥရောပတိုက်နယ်မြေများ၌ ဂျာမန်တပ် များ အထိနာအောင် ဖောက်ခွဲဖျက်ဆီးသည့် နည်းဗျူဟာကို ကျင့်သုံး၍ တတ်နိုင် သမျှ အန္တရာယ်ပေးရန်။

"ချာချီရုံးခန်းပေါ်ကို ဂျာမန်ဝုံး တိုက်ရိုက်သာကျမယ်၊ ဒါမှမဟုတ် ကပ်ပြီးကျမယ်ဆိုရင် ရုံးခန်းတစ်ခုလုံး မြေအောက်သချိုင်းဖြစ်သွားမှာ အမှန်ပဲ" ဒိုနီဗန်က ဦးလည်မသုန်အား ထင်မြင်ချက်ပေးခဲ့သည်။

ဤမြေအောက်ရုံးခန်းထဲတွင်ပင် နေ့စဉ်ရက်ဆက် အလုပ်လုပ်ကြရသူများ အဖို့ ငြီးငွေ့ဖွယ်ပင်။ သို့သော် တိုင်းရေးပြည်ရေး၊ လူမျိုးရေးဖို့ တစ်ယောက်မျှ မညည်းမညူ။

ဟစ်တလာက ဗြိတိန်ကို တက်ရောက်တိုက်ခိုက်ရန်အတွက် စစ်ဆင်ရေး တစ်ရပ် စီစဉ်ထားကြောင်း ဒိုနီဗန် သိလာခဲ့ရသည်။

ရေခြင်သံ စစ်ဆင်ရေး။

"ဗြိတိန်အား အပြီးသတ်ချေမှုန်းရေး တိုက်ပွဲကြီးဆင်နွှဲရန် အသင့်ပြင်" ဟစ်တလာက ဂျာမန်တပ်များအား တပ်လှန်ပေးလိုက်၏။

"ဗြိတိန်ကျွန်းပေါ်ကို ဂျာမန်ကြည်းတပ်တွေ တက်ရောက် မတိုက်ခိုက်မီ ဗြိတိသျှ ဘုရင့်လေတပ်ကို ဂျာမန်လေတပ်က အနိုင်နဲ့စီးထားနိုင်ရမယ်။ ဗြိတိန် အပေါ်မှာ ကျုပ်က အရက်စက်ဆုံးနည်းဗျူဟာကိုသုံးပြီး တိုက်ခိုက်ဖို့ ကျုပ်ကိုယ် တိုင် ဆုံးဖြတ်လိုက်တယ်"

ဟစ်တလာ ကြေညာချက်ကို ဒိုနီဗန်နှင့် မိတ်သစ်ဆွေသစ်များက လုံးဝမဖြူ။

ဂျာမန်တပ်များ ဗြိတိန်ကမ်းခြေသို့ ဆိုက်ရောက်လာချိန်တွင် ကမ်းခြေ တစ်ခုလုံးကို မီးဟုန်းဟုန်းတောက်အောင် မီးလောင်တိုက်သွင်းထားရန် စီစဉ်

ထားသည်။

ပင်လယ်ရေအောက်တွင် ရေနံပိုက်လိုင်းများ ရှိနေသည်မဟုတ်လား။
ဤခုခံရေးစစ်ကို ပလူတိုဟု အမည်ပေးထားသည်။ ပိုက်လိုင်း အန်းဒါး
သအိုးရှင်း။

အမှန်တော့ သည်ရေနံပိုက်လိုင်းများမှာ မဟာမိတ်နိုင်ငံ ရေတပ်သင်္ဘော
များသို့ လောင်စာဆီများ အလွယ်တကူ ထောက်ပံ့နိုင်အောင် တပ်ဆင်ထားသည့်
ပိုက်လိုင်းများ။

ဦးလည်မသုန်ကလည်း လောင်စာဆီစစ်ဆင်ရေးဌာနတစ်ခု ဖွင့်ရန် အကြံ
ပြုခဲ့၏။ အတိုကောက်ဖြင့် ပီဒီဗလျူဒီဟု သင်္ကေတပြုသည်။

ရေအောက်ဓာတ်ဆီပိုက်လိုင်းများတွင် အပေါက်ငယ်ကလေးများ ဖောက်
ထားပြီး ထိုအပေါက်ကလေးများကို ယာယီပိတ်ဆို့ထားရန်။

ဂျာမန်ရေတပ် ဗြိတိန်ကမ်းခြေအနီးသို့ ကပ်လာချိန်တွင်မှ ထိုအပေါက်
ကလေးများကို မီးရှို့ဖောက်ခွဲလိုက်ရန်။

ဦးလည်မသုန်၏ တင်ပြချက်ကို ချာချီက သဘောကျသည်။

ဟစ်တလာတွင် မီးကို ကြောက်တတ်သည့် အစွဲအလမ်းရှိနေကြောင်း
ချာချီက သိပြီးဖြစ်ရာ ဟစ်တလာကမ်းတက်ရေတပ်ကို မီးလောင်တိုက်သွင်း၍
ပျက်ဆီးပစ်ရန် အကောင်းဆုံးဟု ချာချီက သဘောရသည်။

အမေရိကန်သမ္မတကြီး ရုစဗဲ၏ အထူးလျှို့ဝှက်အထောက်အတော် ဒိုနိုဗန်
သည် ဗြိတိန်မှ မပြန်ချင်ဘဲနှင့် တာဝန်ဝတ္တရားအရ အမေရိကားသို့ ပြန်လာခဲ့ရ
သည်။ ဤသို့ပြန်လာချိန်တွင်ပင် ဟစ်တလာက ဗြိတိန်ကျွန်း သိမ်းယူရေး
ပဏာမတိုက်ပွဲအနေဖြင့် ဗြိတိန်နိုင်ငံအား အကြီးအကျယ် ဗုံးကြဲတိုက်ခိုက်စေခဲ့
သည်။

ဗြိတိသျှတို့သည် မြေအောက်သို့လျှိုးကာ နှစ်ပေါင်းများစွာနေရသည့်တိုင်
ဂျာမန်တို့အား အရုံးပေးလိမ့်မည်မဟုတ်ဟု ဒိုနိုဗန် ယုံကြည်ထားသည်။

ဝါရှင်တန်သို့ ပြန်ရောက်ပြီးနောက် ဒိုနိုဗန်က သမ္မတကြီးထံ အစီရင်ခံ
လိုက်၏။

“ဗြိတိန်သည် အမေရိကန်၏ ပထမခံစစ်ကြောင်းအဖြစ် ရပ်တည်လျက်
ရှိနေရာ၊ အမေရိကန်အစိုးရက ဗြိတိန်အား စစ်လက်နက်ပစ္စည်းများကို ယခင်က
ထက် တိုး၍ ပေးပို့ကူညီသင့်ပါသည်။ အကယ်၍သာ ဗြိတိန်နိုင်ငံသည် ဂျာမန်

တို့၏ နယ်မြေသိမ်း ထိုးစစ်ကြီးကို ပြောက်ကျားစနစ်ဖြင့် ခုခံတိုက်ခိုက်နေရသည့်
အခြေအနေသို့ ကျရောက်သွားပါက အမေရိကန်အဖို့ ဥရောပတွင် ခြေကုပ်
စခန်း ပြန်လည်ရရှိရန် မျိုးနွယ်ဆက်တစ်ဆက် ကြာသည်အထိ ဆက်၍တိုက်ခိုက်
သွားရမည့် အလားအလာရှိနေပါသည်။

“အမေရိကားနိုင်ငံတွင်ပင် မျက်မှောက်တွေ့နေရသည့် အခြေအနေအရ
ဂျာမန်တို့၏ အမေရိကန် ပဉ္စမတပ်အင်အားနှင့် လုပ်နည်းလုပ်ဟန်အရ ဗြိတိန်
နိုင်ငံ ကျဆုံးသွားရချိန်၌ အမေရိကန်နိုင်ငံအား ဂျာမန်လက်မှ ကယ်တင်ရန်
အချိန်နှောင်းသွားတော့မည် ဖြစ်ပါသည်။”

ဒိုနိုဗန်က သမ္မတကြီးရုစဗဲထံ အစီရင်ခံနေချိန်၌ ဗြိတိန်နိုင်ငံဆိုင်ရာ အမေ
ရိကန် သံအမတ်ကြီး ကနေဒီက အောက်ပါသတင်းကို ပေးပို့လိုက်၏။

“ဗြိတိန်တော့ စစ်ရုံးနေပါပြီ”

ဗြိတိန် စစ်ရုံးနေကြောင်း ကနေဒီက သမ္မတကြီးရုစဗဲထံ သတင်းပို့လိုက်
ခြင်းမှာ ဗြိတိန်အား ဂျာမန်လေတပ်က အင်ကြီးအားကြီးဖြင့် လာရောက်တိုက်
ခိုက်ခဲ့ခြင်းကြောင့်။ အမှန်အားဖြင့်ဆိုလျှင် ဂျာမန်လေတပ်၏ တိုက်ခိုက်မှုက
ဗြိတိန်ရေတပ် တစ်စိတ်တစ်ဒေသကိုသာ ပျက်ဆီးနိုင်ခဲ့ခြင်းသာ ဖြစ်သည်။

“ကျွန်တော်တော့ ဒီလို ရက်ရက်စက်စက် ဗုံးကြဲတိုက်ခိုက်မှုမျိုးကို နောက်
တစ်လလောက်ပဲ ဆက်ပြီး အောင်အည်းသည်းခံနိုင်ပါလိမ့်မယ်။ နောက်တစ်လ
ကုန်ရင်တော့ ကျွန်တော် အင်္ဂလန်က ထွက်လာခဲ့တော့မယ်။”

ကနေဒီက ဤသို့ဆက်၍ ကွန်လိုက်သေးသည်။

ကနေဒီ သတင်းပို့ချက်နှင့် စပ်လျဉ်း၍ အမေရိကန် နိုင်ငံခြားရေးရုံးမှ
အမေရိကန်ရေးရာ ပါရဂူ ပါမောက္ခ နော့သိုက်ဟက်က အောက်ပါအတိုင်း
သက်သက်ညာညာ ဝေဖန်ချက်ပေးခဲ့သည်။

“ဗြိတိန်နိုင်ငံ အကြီးအကျယ် ဗုံးကြဲခံရသဖြင့် သံအမတ်ကြီးဂျိုးဇက်ကနေဒီ
သည် အလွန်ကြောက်လန့်သွားပုံရပြီး သူ့ခန္ဓာကိုယ်တစ်ခုလုံးလည်း အပိုင်းပိုင်း
အစိတ်စိတ် အဖြတ်ခံလိုက်ရသလို ခံစားသွားရပုံရသည်။ အကယ်၍သာ သံ
အမတ်ကြီးကနေဒီ၏ ဗြိတိန်နှင့် နိုင်ငံခြားရေးပေါ်လစီသာ အမေရိကားအစိုးရ
အပေါ်တွင် ဩဇာသက်ရောက်မှု ရှိမည်ဆိုပါက...

“ကျွန်ုပ်တို့သည် အထီးကျန်ဘဝဖြင့် အပိုင်းပိုင်းအစိတ်စိတ် ဖြိုခွဲခြင်း
ခံရမည် မလွဲတော့ပါ။”

[၁၇]

“ကျုပ်က မောင်ရင်ရဲ့ အလျှို့ဝှက်ဆုံးနဲ့ စိတ်အချရဆုံး သူလျှို့ ဖြစ်လာမှာပဲ”

ဗြိတိန်နိုင်ငံ ဟစ်တလာခြေဖဝါးအောက် ရောက်သွားလျှင်ဟူသော အခြေခံအချက်ကို မှုတ်သိကာ ဖြစ်ပေါ်လာနိုင်မည့် အခြေအနေကို အမေရိကန်သမ္မတကြီးအား ဦးလည်မသုန်က တင်ပြလိုက်သောအခါ သမ္မတကြီးရစဉ်က ပြောလိုက်သည့် စကား။

သမ္မတကြီးသည် အပြောင်အပြက်စကားမျိုး ပြောခဲ့သူ။ သို့ဖြစ်၍ ယခုပြောလိုက်သည့် စကားကလည်း အပြောင်အပြက်သဘော ပြောလိုက်ခြင်းမျိုး မဟုတ်။

အရိုင်းအစိုင်းသစ် ဂျာမနီနာဇီများက ဥရောပတစ်တိုက်လုံးလိုလိုမှ လူ့ယဉ်ကျေးမှုကို ရိုက်ချိုးနေကြပြီ မဟုတ်လား။

သို့ဖြစ်၍လည်း သမ္မတကြီးက အမေရိကန်ပြည်ထောင်စု ထောက်လှမ်းရေးအဖွဲ့ အင်္ဂါ၊ ဘီ၊ အိုင် အား ဗြိတိသျှထောက်လှမ်းရေးအဖွဲ့နှင့် ပူးပေါင်းကာ နာဇီတို့၏ အဖျက်လုပ်ငန်းမှန်သမျှ တတ်နိုင်သရွေ့ ထောက်လှမ်းရမည်ဟု တာဝန်ပေးထားခဲ့ခြင်း။

၁၉၄၀ ပြည့်နှစ်၊ ဇူလိုင်လ လဦးပိုင်းသို့ ရောက်လာသောအခါ သမ္မတကြီးအဖို့ ဖြစ်ပေါ်နေသည့် စစ်ကြီးအခြေအနေအရ ယခင်ကထက် ဗြိတိန်နှင့် ပို၍ ပူးပေါင်းရန် ခြေလှမ်းကျဲ့ကျဲ့ကြီး တစ်လှမ်း လှမ်းလိုက်ရတော့သည်။

ဗြိတိန်နှင့် ပြင်သစ်တို့က ပခုံးချင်းယှဉ်ကာ နာဇီဂျာမနီရန်ကို တွန်းလှန်နေချိန်၌ သမ္မတကြီးရစဉ်က ဗြိတိန်-ပြင်သစ်တို့နှင့် လျှို့ဝှက်မဟာမိတ် လုပ်ထားခဲ့၏။

ယခုမူ မဟာမိတ် ၂ နိုင်ငံအနက် ပြင်သစ်က နာဇီဂျာမနီ စစ်ဖိနပ်အောက်သို့ ရောက်နေပြီ။ သမ္မတကြီးအဖို့ သမိုင်းပေးတာဝန်အရ ဗြိတိန်နှင့် ပို၍ ထိထိရောက်ရောက် ပူးပေါင်းဖို့ လိုလာပြီ။

ဗြိတိန်နန်းရင်းဝန် ချာချီကလည်း သမ္မတကြီးအား လျှို့ဝှက်၍ သတိဖော်ပေးနေ၏။

“ဗြိတိန်သာ နာဇီဂျာမနီခြေဖဝါးအောက် ရောက်သွားရင် နာဇီအစိုးရ

လက်အောက်ခံ ဗြိတိန်ရုပ်သေးအစိုးရက ဘာတွေလုပ်မယ်ဆိုတာ ကျွန်ုပ် တာဝန်မယူနိုင်ပါ။ ဗြိတိန်ဟာ ပူးပေါင်းထားတဲ့ နာဇီဥရောပအင်ပါယာရဲ့ ပြည်နယ်တစ်နယ် ဖြစ်လာနိုင်ပြီ။ ပူးပေါင်းထားတဲ့ နာဇီဥရောပရဲ့ ရေတပ် တပ်ပေါင်းစုကြီးက ပင်လယ်သမုဒ္ဒရာရေပြင်မှန်သမျှကို ကြီးစိုးထားပြီး နာဇီဂျာမနီက အမေရိကန်ရဲ့ ဦးခေါင်းကို သေနတ်နဲ့ တွေ့ပြီး ချိန်ထားနိုင်မယ်မဟုတ်လား။”

ချာချီတင်ပြသည့် အချက်အလက်ကလည်း ယထာဘူတ ကျလှသည်။

ဗြိတိန်နှင့် အမေရိကားတို့၏ အသက်သွေးကြောဖြစ်သော ပင်လယ်သမုဒ္ဒရာလမ်းကြောင်းသာ ‘ပွင့်’နေမည်ဆိုပါက...

ဗြိတိန်သည် နာဇီဂျာမနီခြေဖဝါးအောက်သို့ ရောက်သည့်တိုင်၊ မြေအောက်ပြောက်ကျားတပ်ဖွဲ့အဖြစ် ချာချီလက်အောက်တွင်ရှိနေမည့်တပ်များက အမေရိကားနှင့် အဆက်အသွယ်လုပ်နေနိုင်သေးသည့် အခြေအနေ ရှိနေနိုင်သေးမည်မှာအမှန်။

သမ္မတကြီးရစဉ်က ဤအချက်ကို သဘောပေါက်ပြီးသား။

သို့ရာတွင် သမ္မတကြီးအဖို့ ခက်နေသည်မှာ ဒုတိယကမ္ဘာစစ်ကြီးတွင် သီးသီးခြားခြား ကြားနေနိုင်ငံအဖြစ် ရပ်တည်လိုသည့် အမေရိကန်ပြည်သူလူထုကြီး၏ ဆန္ဒကို ဆန့်ကျင်ရေး။

ဘက်မလိုက်ဘဲ ကြားနေလိုသည့် အမေရိကန်ပြည်သူလူထုက ဗြိတိန်သို့ ပြောင်ပြောင်တင်းတင်း အလေးတင်းမှုကို သည်းခံခွင့်လွှတ်နေပါမည်လား။

အမေရိကားနှင့် ဗြိတိန်အကြား ဆက်သွယ်မှုပေးနေသည့် ရေကြောင်းဆက်သွယ်ရေးသွေးကြောကို နာဇီဂျာမနီ၏ အစွမ်းထက်လှသော ယူဘုတ်များက မကြာခဏ အနှောင့်အယှက်ပေးနေကြသည်။

အမေရိကားမှ ဗြိတိန်သို့ ထွက်ခွာသွားသည့် လက်နက်ဓာတ်ယမ်းနှင့် ရိက္ခာတင် သင်္ဘောအုပ်စုကို အမေရိကား သင်္ဘောဆိပ်ကမ်းများတွင် ထောက်လှမ်းနေသည့် ဂျာမန်ယူဘုတ်များက ဂျာမန်ယူဘုတ်များထံ သတင်းပို့နေကြ၏။

အမေရိကား ဆိပ်ကမ်းများတွင် ဗြိတိန်သို့တင်ပို့မည့် လက်နက်ဓာတ်ယမ်းနှင့် ရိက္ခာများကို စောင့်ရှောက်ရန် ဦးလည်မသုန်က ရဲတပ်ဖွဲ့တစ်ဖွဲ့ကို ဖွဲ့စည်းလိုက်သည်။

သို့ရာတွင် ရဲတပ်ဖွဲ့လောက်နှင့် လုံခြုံမှုမရှိကြောင်း ဦးလည်မသုန်က သိနေ၏။ ဂျာမန်ရေငုပ်သင်္ဘောများကို ထောက်လှမ်းရန် အမေရိကားမှ အကူအညီ ရယူထားမှဖြစ်မည်။ သို့မှသာ ပင်လယ်လမ်းခရီးတွင် ဗြိတိန်သို့ ဦးတည်

သွားနေသော သင်္ဘောများ ဘေးအန္တရာယ်ကင်းနိုင်မည်။

ဂျာမန်ရေငုပ်သင်္ဘောများ မည်သည့်နေရာတွင် လှုပ်ရှားနေကြောင်း အမေရိကား ရေဒီယိုထောက်လှမ်းရေးဌာနမှ သတင်းပို့ချက်များ ရယူနိုင်မှကောင်းမည်။

ဦးလည်မသုန်က ဤသို့ဆောင်ရွက်ခဲ့ခြင်းကြောင့် သမ္မတကြီးရစေ့၏ အတိုက်အခံ ဘက်တော်သားများက...

“နိုင်ငံခြားရဲတပ်ဖွဲ့က အမေရိကား မြေပေါ်မှာ၊ နို့ပြီး အမေရိကားနိုင်ငံသားတွေက နိုင်ငံရပ်ခြား ပဋိပက္ခမှာ ဝင်စွက်နေတယ်”ဟု ဝေဖန်ခဲ့ကြသည်။

မည်သို့ပင်ဖြစ်စေ ဦးလည်မသုန်က ဘိ၊ အက်စ်၊ စီ ၏ ပို၍လိုအပ်ချက်မှန်သမျှ ထပ်၍ဖြည့်ဆည်းပေးနိုင်အောင် ကြိုးပမ်းလျက်။

“သူဟာ ကျုပ်ရဲ့ လျှို့ဝှက်တဲ့ ခြေတွေပဲ”

သမ္မတကြီးရစေ့က ဒိုနိုဗန်နှင့်ပတ်သက်၍ ဤသို့တမ်းတမ်းတတ မှတ်ချက်ချပေးသည်။ ထိုအချိန်က သမ္မတကြီးမှာ မကျန်းမမာရာမှ နာလန်ထစ။ လက်တွန်း ကုလားထိုင်ဖြင့် လှုပ်ရှားနေရသည်အဖြစ်။

နန်းရင်းဝန်ပြုတ် ချိန်ဘာလိန်နှင့်အဖွဲ့ကိုမူ သမ္မတကြီးက မည်သို့မျှ ကင်ပွန်းမတပ်။

ယခုအချိန်ထိ ချိန်ဘာလိန်တို့အဖွဲ့က ဟစ်တလာနှင့် စေ့စပ်ပြေငြိမ်း၍ ရနိုင်မည်ဟု ယုံကြည်နေကြဆဲ။

ချိန်ဘာလိန်နှင့် အဖွဲ့အကြောင်းကို သမ္မတကြီးရစေ့က ဦးလည်မသုန်မှ တစ်ဆင့် ကြားထားပြီးသား။

“Better-Notters ဘက်တား-နော့တားစ်၊ ဘုရားသခင်မကြိုက်တဲ့လူစု”

ဦးလည်မသုန်က ချိန်ဘာလိန်နှင့် အဖွဲ့အား ကင်ပွန်းတပ်ထားသည့်အမည်။

“ဗြိတိန်မှာ ဘာတွေဖြစ်နေလဲ။ ဖြစ်နေတာတွေမှန်သမျှ အမေရိကားကို လာဂယက်ရိုက်မှာ အမှန်ပဲ”

ဦးလည်မသုန်က သမ္မတကြီးရစေ့အား ဤသို့တင်ပြခဲ့၏။

ယခုတော့ စေ့စပ်အရုံးပေးဝါဒကို လက်ကိုင်ထားသူ ချိန်ဘာလိန်အုပ်စု ရာထူးပြုတ်သွားကာ စစ်ကြီးကို အနိုင်တိုက်လိုသည့် ချာချီအုပ်စု အာဏာရလာပြီ။ သို့သော် အလာကောင်းသော်လည်း အခါနှောင်းနေပြီဟု ဆိုရမလို့၊ ဗြိတိန်က ဂျာမနီနာဇီနှင့် ယှဉ်ပြိုင်ရသည့် စစ်ပွဲ၌ အရုံးဘက်သို့ ရောက်နေနှင့်ပြီ။

ဗြိတိန်ဆိုင်ရာ အမေရိကန်သံအမတ်ကြီး ဂျိုးဇက်ကနေဒီက ဗြိတိန်၏

စစ်ရေးအခြေအနေနှင့် ပတ်သက်၍ အကြီးအကျယ် ဗုံးကြဲခံရခြင်းကို အမြဲဖြစ်ကာ

“ဗြိတိန်တော့ စစ်ရုံးနေပြီ”ဟု အစီရင်ခံစာ ပို့ခဲ့၏။

ဤသို့သော အဆိုးမြင်သဘောထားမျိုးကို သမ္မတကြီးရစေ့က အမြဲအမြစ်မရှိဟု ယူဆထားသည်။ သို့တိုင်အောင် သမ္မတကြီး၏ စစ်ရေးအတိုင်ပင်ခံပုဂ္ဂိုလ်ကြီးအချို့က ဘုရားသခင်မကြိုက်သည့် ချိန်ဘာလိန်အုပ်စုအပေါ် အထင်အမြင်သေးနေလင့်ကစား။ ဂျာမန်တို့၏ စစ်ရေးစွမ်းရည်ကိုမူ ရင်သပ်အံ့သြနေကြဆဲ။

သမ္မတကြီး၏ စစ်ရေးအတိုင်ပင်ခံ ပုဂ္ဂိုလ်ကြီးအချို့၏ ထင်မြင်ချက်မျိုးကို ဝိလျံအဲယ်လင်ဂိုက်ကဲ့သို့သော သမ္မတကြီး၏ ပုဂ္ဂလိကအကြံပေးပုဂ္ဂိုလ်များက သဘောကိုက်ညီ လက်ခံကြသည်။

“ကမ္ဘာ ဒီမိုကရေစီကို ဗြိတိန်က ဘယ်လောက် မှောက်မှောက်မှားမှားဖြစ်အောင် မိုက်လုံးကြီးလိုက်ပါသလဲ”

ဝိလျံအဲယ်လင်ဂိုက်က ဤသို့ရေးသားခဲ့သည်။

“ဗြိတိသျှ ခြင်္သေ့အိုကြီးသည် ဝဲစားနေသည့် ခွေးအိုကြီးနှင့် တူနေပြီ။ မျက်စိလည်း နာနေပြီ၊ ဟောက်ပင် မဟောက်နိုင်တော့”

စစ်အနိုင်တိုက်ရေး ချာချီတို့အုပ်စုက စေ့စပ်အရုံးပေးရေးဝါဒီအုပ်စု ချိန်ဘာလိန်တို့ကို အစိုးရအဖွဲ့မှ ပြုတ်ကျအောင် ဖြုတ်ပစ်လာနိုင်သောအခါ...

ဂိုက်က ‘မှ’တစ်မျိုး ခြောင်းလာပြန်သည်။

ဗြိတိန်သို့ အကူအညီပေးရန် ဆော်ဩစပြုလာ၏။

“ဗြိတိန်အား အကူအညီပေးရန် ဆော်ဩရခြင်းမှာ အမေရိကန်အား ဂျာမန်က တိုက်ခိုက်လာမှုကို ကြိုတင်ခုခံပြင်ဆင်နိုင်ရန်ဖြစ်သည်”ဟု ဂိုက်က အကြောင်းပြခဲ့လေသည်။

ဒုတိယကမ္ဘာစစ်ကြီး ဖြစ်လာချိန်မှစ၍ အမေရိကန်နိုင်ငံသို့ ‘ဘုရားသခင်မကြိုက်သည့်လူစု’ထဲမှလူတစ်ယောက် သံအမတ်ကြီးတစ်ဦးအဖြစ် ရောက်ရှိနေခဲ့၏။ ထိုပုဂ္ဂိုလ်ကြီးကား အမေရိကားနိုင်ငံဆိုင်ရာ ဗြိတိသျှသံအမတ်ကြီး လော့ဒ် လိုသီယန်။

လိုသီယန်၏ လက်သုံးဆောင်ပုဒ်မှာ

“နောက်ကျနေပြီ။ သို့သော် စိတ်အားထက်သန်စွာဖြင့်...”

သူ့ဆောင်ပုဒ်အတိုင်းပင် သူသည် အမေရိကားသို့ အမေရိကန်ဆိုင်ရာ ဗြိတိန်သံအမတ်ကြီးအဖြစ် ခန့်အပ်ရန် သဘောတူကြောင်း ၂ နိုင်ငံ ကြေညာချက်

ထွက်လာပြီး အချိန်အတော်ကြာမှ အမေရိကားသို့ သံအမတ်ကြီးအဖြစ် ရောက်လာခဲ့ခြင်း။

လိုသီယန်က ကလိုက်ဖ်ဒင်ဂိုဏ်းဝင်များကဲ့သို့ပင် ဟစ်တလာလောဘကို တစ်ဖုံစီ တစ်စစီ ခြေ၍ ခွဲလိုက်ခြင်းဖြင့် ကျေနပ်ရောင့်ရဲစေမည်ဟု ယူဆထားသူ။

ဦးလည်မသုန်က သမ္မတကြီးရစဉ်ထံတွင် မည်မျှအရေးပါ အရာရောက်သည့် ဗြိတိသျှ လျှို့ဝှက်သံတမန်ဖြစ်နေကြောင်း မသိသည့်အလျောက် ဦးလည်မသုန်နှင့် သံရေးတမန်ရေးကိစ္စများကို အာလာပသလ္လာပအဖြစ်သာ ပြောဆိုညှိနှိုင်းနိုင်သည်ဟု သဘောထားနေခဲ့၏။

ဦးလည်မသုန်ကလည်း မိမိတာဝန်ထမ်းဆောင်နေရသည့် ကိစ္စများကို လျှို့ဝှက်ထားပြီး လိုသီယန်နှင့် သာမန်နိုင်ငံခြားရေးကိစ္စများကိုသာ ဆွေးနွေးလေ့ရှိသည်။ ပမာဆိုလျှင် ဗြိတိန်ရှိ အမေရိကန်သံအမတ်ကြီးကနေဒီသည် တကယ်အရေးတကြီး လျှို့ဝှက်ကိစ္စများမှ 'ပ'ထားခြင်း ခံနေရသကဲ့သို့။

ဦးလည်မသုန်အဖို့ အခက်အခဲ ပြဿနာတစ်ရပ်ဖြင့် ရင်ဆိုင်နေရ၏။

ထိုအခက်အခဲမှာ သမ္မတကြီးရစဉ်အား အမေရိကန်နိုင်ငံ သမ္မတရွေးကောက်ပွဲတွင် တတိယအကြိမ် ဝင်ရောက်အရွေးခံမခံ မေးမြန်းရမည့် အခက်အခဲ။

သည်မေးခွန်းကိုမေးရမည်မှာ နိုင်ငံချင်း ဆက်ဆံရာ၌ နည်းပရိယာယ်မကြွယ်ဝသည့် အဖြစ်မျိုးနှင့် ရင်ဆိုင်တိုးနေမည်ကို စိုးရိမ်နေရသည်။

ဗြိတိန်ပါလီမန်တွင် စေ့စပ်အရုံးပေးရေး အုပ်စုဖြစ်သော ချိန်ဘာလိန်ခေါင်းဆောင်သည့် ဂိုဏ်းကသာ အာဏာဆက်၍ရသွားလျှင်...

ရစဉ်သည် အမေရိကန်နိုင်ငံ သမ္မတရွေးကောက်ပွဲ၌ တတိယအကြိမ် မည်သည့်နည်းနှင့်မျှ ဝင်ရောက်အရွေးခံတော့မည်မဟုတ်ပါဟု ဦးလည်မသုန်က ချာချိထံ တင်ပြထားခဲ့သည်။

“ဒါပေမဲ့ သမ္မတကြီးက သိနေတယ်။ ကျွန်တော်တို့က သမ္မတကြီးအပေါ် အားကိုးအားထားပြုထားသလို အမေရိကားကလည်း ကျွန်တော်တို့အပေါ် အမှီသဟဲ ပြုနေရတယ်ဆိုတဲ့ အချက်ပဲ။ သမ္မတကြီးဟာ ကျွန်တော်တို့ ဗြိတိန်တွေဘက်ကို အလေးသာအောင် တမင် 'လျှာ' ထွက်ပေးနေတဲ့ တစ်ဦးတစ်ယောက်တည်းသော ပုဂ္ဂိုလ်ပါပဲ။

“သမ္မတကြီးဟာ ကျွန်တော်တို့ ဗြိတိန်တွေရဲ့ အားပေးမှုနဲ့ အမေရိကန်

သမ္မတရွေးကောက်ပွဲမှာ တတိယအကြိမ် ဝင်ခွဲနေတယ်လို့ စစ်ကြီးအတွင်းမှာ သီးခြား ကြားနေရေးသမားတွေက သမ္မတကြီးရစဉ်ဟာ အမေရိကန်နိုင်ငံကို ဗြိတိသျှအင်ပါယာထဲ ပြန်ရောက်အောင် ဆွဲသွင်းနေတယ်လို့ စွပ်စွဲကြတော့မယ်။ အဲဒီလို အစွပ်စွဲခံရရင် ရစဉ် သမ္မတရွေးကောက်ပွဲမှာ ရှုံးမှာ အမှန်ပဲ။ ရစဉ်ရှုံးရင် ကျွန်တော်တို့လည်း ဒီစစ်ကြီးမှာ ရှုံးမှာ သေချာတယ်”

မည်သို့ပင်ဖြစ်စေ ရစဉ်က သမ္မတအဖြစ် သုံးကြိမ်မြောက် ဆက်အရွေးခံရန် ဆုံးဖြတ်လိုက်သည်။ ဤသို့ဆုံးဖြတ်လိုက်ခြင်းမှာ ချာချိက နာဇီဂျာမနီအား မည်သည့်အခြေအနေသို့ရောက်ရောက် ဆက်လက်တိုက်ပွဲဝင်သွားမည်ဟု ဆုံးဖြတ်ထားကြောင်း သိရှိရသောကြောင့်ဟု ဦးလည်မသုန်က ယုံကြည်သည်။

သမ္မတကြီးရစဉ် အိမ်ဖြူတော်သို့ ဗြိတိသျှလျှို့ဝှက်ထောက်လှမ်းရေးအဖွဲ့များဖြစ်သည့် အာထရာနှင့် ဘလက်ချ်လေတို့က တိကျသော ရန်သူ့သတင်းများကို ပို၍ပေးပို့လာနိုင်ခြင်းကလည်း သမ္မတကြီးရစဉ်အား ဗြိတိသျှတို့၏ စွမ်းရည်ကို ပို၍ အထင်ကြီးလာစေသည်။

တစ်ခါတစ်ခါတွင် နန်းရင်းဝန်ချာချိက သမ္မတကြီးရစဉ်အပေါ် စစ်အနိုင်တိုက်ရေးနှင့် ပတ်သက်၍ ဖိအားပေးလာခြင်းကိုမူ ဦးလည်မသုန်က ကြားမှဝင်၍ ညှိပေးရသည်။

“စစ်ကြီးကို အနိုင်တိုက်နိုင်ရန် မည်မျှပင် အရေးတကြီးဖြစ်နေစေကာမူ မည်သည့်ဒီမိုကရေစီ အစိုးရမဆို ရွေးကောက်ပွဲ ယှဉ်ပြိုင်ရာ၌ ငြိမ်းချမ်းရေးစကားကို တဖွဖွရွတ်ဆို၍ ယှဉ်ပြိုင်ရမည်အကြောင်း သတိပြုသင့်ပါသည်”

မှန်ပါ၏။

ဒီမိုကရေစီရွေးကောက်ပွဲတွင် အနိုင်ရလိုသော အုပ်စုသည် သည်းခံစိတ်ရှိရမည်။ ခွဲရှိရမည်။ အခြေခံအချက်ဖြစ်သည့် ငြိမ်းချမ်းရေးကို မူအဖြစ် ချမှတ်ရမည်။

အမေရိကန်ပြည်သူပြည်သားတို့ ဆန္ဒပြင်းပြနေသော သီးခြားကြားနေရေးကို 'စောင်းပေး'ကာ အစိုးရဖြစ်လာတော့မှ ငြိမ်းချမ်းရေးရရန် ဟစ်တလာ ဂျာမနီအား အလဲထိုးရမည်အကြောင်း လူထုသဘောပေါက်အောင် ပညာပေးရမည်။

“ဒီလိုလုပ်ဖို့ဆိုတာလည်း တကယ့်သတ္တိရှိဖို့ လိုပါတယ်”

ဘုရင့်ညီအစ်ကိုဝမ်းကွဲ လော့ဒ်လူဝီမောင့်ဘက်တန်ကလည်း ဤသို့ပြောခဲ့သည်။ လူဝီမောင့်ဘက်တန်သည် ချာချိ ဗြိတိသျှနန်းရင်းဝန်အဖြစ် အာဏာရလာ

ပြီးနောက် အာရှအရှေ့တောင်ပိုင်းဆိုင်ရာ မဟာမိတ်တပ်ပေါင်းစု သေနာပတိ ဖြစ်လာခဲ့သည်။

မောင်ဘက်တန် ပြောသကဲ့သို့ပင် ဦးလည်မသုန်သည် စိတ်ဓာတ်သတ္တိရော ကာယသတ္တိပါ တကယ်ရှိသူ။

“ဦးလည်မသုန် သတ္တိရှိပုံကို အမေရိကန်ထောက်လှမ်းရေး အက်ဖ်၊ ဘီ၊ အိုင်တွေတောင် လက်ဖျားခါသွားရပြီး၊ သမ္မတကြီးရစခဲ့မသိအောင် တမင်ဖုံးထား ရတယ်”

အဖြစ်အပျက်တစ်ခုကို အက်ဖ်၊ ဘီ၊ အိုင် ဒါရိုက်တာ ဟုဇားထံမှ တိုက် ရိုက် ကြားသိခဲ့ရသော အိုင်ယန် ဖလန်းမင်းက အထက်ပါအတိုင်း ပြောပြခဲ့၏။

အဖြစ်အပျက်က ဤသို့။

အမေရိကားမှ လက်နက်ခဲယမ်း ရိက္ခာများ တင်ဆောင်သွားသည့် ဗြိတိသျှ သင်္ဘောအုပ်စု၏ ခရီးစဉ်ကို ဂျာမန်များထံ သတင်းပေး၍ ရောင်းစားနေသည့် ဗြိတိသျှအမျိုးသား သင်္ဘောသားတစ်ယောက် ရှိနေသည်ဟု တီးတိုးသတင်းထွက် လာသည်။

ထိုသစ္စာဖောက် သင်္ဘောသားနောက်သို့ ဦးလည်မသုန်က အနံ့ခံ၍ လိုက် သည်။

နယူးယောက်တွင် ဂျာမန်ယူဘုတ်သင်္ဘောစခန်းသို့ လျှို့ဝှက်သတင်းပို့နေ သည့် စခန်းတစ်ခုလည်း ရှိနေ၏။ ထိုစခန်းမှ ဂျာမန်ယူဘုတ်သင်္ဘောစခန်းသို့ ပေးပို့သည့် သင်္ဘော အဓိပ္ပာယ်ပြန်ချက်များကို ဦးလည်မသုန် တွေ့ရသည်။

ယူဘုတ်စခန်းသို့ ပေးပို့သည့် သတင်း၌ မည်သည့်ဗြိတိသျှသင်္ဘောအုပ်စု သည် စစ်ရေးအရ အလွန်အရေးပါသည် ပစ္စည်းများကို တင်ဆောင်လျက် မည် သည့် ခရီးစဉ်အတိုင်း ခရီးနှင်မည်၊ ထို့ကြောင့် မည်သည့်နေရာမှ ဖြတ်တောက် တိုက်ခိုက်ရန် ဂျာမန်ယူဘုတ်များကို ညွှန်ကြားထားသည်။

ဦးလည်မသုန်သည် ထိုသို့သိရှိရပြီးနောက် သူ့ရုံးခန်းမှ မွန်းလွဲပိုင်းတွင် ထွက်ခွာသွားသည်။

ညကျတော့မှ ပြန်ရောက်လာ၏။

ထိုသင်္ဘောသားနောက်သို့ လိုက်လံထောက်လှမ်းနေသော အက်ဖ်၊ ဘီ၊ အိုင် အဖွဲ့ဝင်တစ်ယောက်က...

“ဒီသင်္ဘောသားကိုတော့ မြောင်ပစ်ဖို့ကောင်းနေပြီ” ဟု အလုပ်စားပွဲမှ

မှတ်ချက်ချလိုက်၏။

ဦးလည်မသုန်က သူ့ညာလက်ကို စောင်းကြည့်လိုက်သည်။ ပြီးမှ ညာလက် ကို မြှောက်ကာ သူ့စားပွဲသစ်သားပြင်ကို လက်ဝါးစောင်းရိုက်ချလိုက်သည်။

“ကျုပ်ကိုယ်တိုင် ဒီသစ္စာဖောက်ကို မြောင်ပစ်လိုက်ပြီးပြီ”

ဤသို့ ပြောလိုက်၏။

အက်ဖ်၊ ဘီ၊ အိုင် ထောက်လှမ်းရေးသမားက ဦးလည်မသုန် နောက်ပြောင် လိုက်ခြင်းဟု ထင်နေသည်။

သို့သော် နောက်ပြောင်နေခြင်း မဟုတ်။

ထိုသစ္စာဖောက် ဗြိတိသျှသင်္ဘောသားအလောင်းကို အဆောက်အအုံတစ်ခု ၏ အောက်ခန်း၌ အက်ဖ်၊ ဘီ၊ အိုင်က တွေ့ရတော့မှ ဦးလည်မသုန် တကယ် ပြောနေခြင်းဖြစ်ကြောင်း သိကြရတော့၏။

ဤသစ္စာဖောက် သင်္ဘောသားဖြစ်ရပ်နှင့် ပတ်သက်၍ အိုင်ယန်ဖလန်းမင်း က...

“ဒီကောင် ရန်သူ့သူလျှိုတွေကို သတင်းပေးပြီး ငွေတွေယူနေ တယ်ဆိုတာ သက်သေအထောက်အထားတွေ တစ်ပုံကြီးပဲ။ ဒီကောင် ကို ခပ်မြန်မြန်သုတ်သင်ပစ်လိုက်တာဟာ ဗြိတိသျှသင်္ဘောသားတွေရဲ့ အသက်ကို ရာနဲ့ချီပြီး ကယ်လိုက်တာပဲ။ ဒါ့အပြင် သိပ်အဖိုးတန်တဲ့ စစ်လက်နက်ပစ္စည်းတွေ မဆုံးရှုံးအောင် တားဆီးလိုက်ရာလည်း ရောက်တယ်။

ဒီသစ္စာဖောက် သင်္ဘောသားအတွက်လည်း အင်္ဂလန်အရောက် လက်ထိပ်တန်းလန်းနဲ့ သွားရမယ့်ဒုက္ခတွေ၊ စစ်ရုံးမှာ အမှုဆိုင်ရမယ့် ဒုက္ခတွေ ကင်းသွားတာပေါ့။ နောက်ပြီး ကြိုးစင်တင်ခံရမယ့် ဘေး ကလည်း လွတ်သွားတာပေါ့။ အစိုးရမှာလည်း အချိန်မကုန် ငွေ မကုန်ဘဲ သစ္စာဖောက်မှုကြီးတစ်ခုကို စီရင်ပြီးသား ဖြစ်သွားရ တာပေါ့”



ဦးလည်မသုန်အား အမေရိကားတွင် ပလွားခြင်းမရှိသော်လည်း အလုပ်လုပ်ရာ တွင် ခွဲခတ်၍လုပ်တတ်သည့် စက်မှုစီးပွားရေးလုပ်ငန်းရှင်ဟု လူသိများနေ၏။

ဝါရှင်တန်မြို့တော် အစိုးရထိပ်သီးအရာရှိကြီး အသိုင်းအဝိုင်းကမူ ဦးလည် မသုန်အား ဗြိတိသျှ လျှို့ဝှက်ထောက်လှမ်းရေးချုပ်အဖြစ် သိထားလေသည်။

ဦးလည်မသုန်က ဗြိတိသျှနန်းရင်းဝန်ကြီးချုပ်ချီထံ တိုက်ရိုက်သတင်းပို့ အစီရင်ခံနိုင်ခွင့်ကို ရရှိထားသည်။ သမ္မတကြီးရုစဗဲထံသို့လည်း တိုက်ရိုက်ဝင်ခွင့် ထွက်ခွင့် ရရှိနေသည်။

သို့သော် ဦးလည်မသုန်က ရုစဗဲထံ ခဏခဏမဝင်။ ဝင်သည့်အခါလည်း မထင်မရှားအသွင်ဖြင့် ချဉ်းကပ်တတ်သည်။ ထို့ကြောင့်လည်း ဦးလည်မသုန်ကို သမ္မတကြီးရုစဗဲ၏ 'လူယုံတော်'ဟု မည်သူမျှ မရိပ်စားမိ။

ဤသို့မရိပ်စားမိအောင်လည်း ဦးလည်မသုန်က အနေအထိုင် 'ကျစ်လျစ် သည်'။

ဦးလည်မသုန်က သမ္မတကြီးရုစဗဲထံ ဖျက်သင်္ဘော အစင်း ၅၀ ပေးရန် မေတ္တာရပ်ခံသည်။ ခေတ်မမီတော့သဖြင့် ချောင်ထိုးထားရသည့် ဖျက်သင်္ဘော အစင်း ၅၀။

“ဟစ်တလာနာဇီတပ်တွေ ဗြိတိန်ကျွန်းပေါ် တက်လာပြီး ဗြိတိသျှ ပြော့က ကျားတပ်ဖွဲ့ဝင်တွေက မြေအောက်ခခန်းတွေ ဂူတွေထဲမှာ ကိုယ်ရောင်ဖျောက်နေ ရတဲ့တိုင်အောင် ဒီဖျက်သင်္ဘောတွေကို အသုံးပြုပြီး ဟစ်တလာတပ်တွေကို ပြောက်ကျားနည်းဗျူဟာနဲ့ တိုက်ခိုက်နိုင်ပါလိမ့်မယ်”

ဦးလည်မသုန်က နန်းရင်းဝန်ကြီးချုပ်ချီ၏ ရုံးခန်းအကြောင်းကိုလည်း သမ္မတကြီးထံ တင်ပြလိုက်သည်။

“မြေကြီးထဲက အပေါက်ကြီးလို့ နောက်နောက်ပြောင်ပြောင် ခေါ်ရလောက် အောင် နန်းရင်းဝန်ကြီးရဲ့ ရုံးခန်းက ကျဉ်းကျပ်လှပါတယ်။ စစ်သင်္ဘောတစ်စင်း က စက်ခန်းနဲ့ တူနေပါတယ်”

ရေတပ်မတော်သားတစ်ဦး ဖြစ်ခဲ့ဖူးသော သမ္မတကြီးက အစိုးရအာဏာ ကို ရလာသော ချာချီတို့အုပ်စုက ရန်သူ ဟစ်တလာတပ်များကို အမှန်တကယ်ပင် ခုန်အုပ်၍ လည်မျိုကို ညှစ်သတ်မည်ဟု ယုံကြည်လာသည်။

သို့ဖြင့် ဦးလည်မသုန် မေတ္တာရပ်ခံချက်ကို ငြင်းဆန်ရန် ခက်နေတော့၏။

ပြင်သစ် ကျသွားပြီးနောက် ဟစ်တလာက အလေးချိန် တန် ၂၅၀ သာရှိပြီး အနီးကပ်၍သာ တိုက်ခိုက်နိုင်သော ယူဘုတ်များကိုပင် အတ္တလန္တိတ် သမုဒ္ဒရာတိုက်ပွဲများ၌ ဆွဲသွင်းလာတော့၏။

ပြင်သစ် မကျမိကမူ ယူဘုတ်များကို ဘော်လတစ်နှင့် မြောက်ပင်လယ်၌ သာ အသုံးပြုခဲ့သည်။

ဟစ်တလာက ပြင်သစ်ဆိပ်ကမ်းများကို ဂျာမန်ရေငုပ်သင်္ဘောများကို ပြင်ဆင်ပြုပြင်ရန် သင်္ဘောကျင်းများအဖြစ် ပြောင်းပစ်လိုက်ကာ တိုပီဒိုများကို ကားများဖြင့် ပြင်သစ်ဆိပ်ကမ်းများသို့ ပို့ပေးနေသည်။

ပြင်သစ်ရေတပ်ဗိုလ်များကလည်း ပြင်သစ်ရေတပ် လျှို့ဝှက်ချက်များကို ဟစ်တလာထံ မျက်နှာလို မျက်နှာရ တင်ပြနေကြ၏။

အက်စ်-ဒစ်စ် (ASDIC)ခေါ် ကိရိယာသည် ရေငုပ်သင်္ဘောများ လှုပ်ရှား မှုအား အသံလှိုင်းပဲ့တင်ရိုက်ခတ်ခြင်းကို အခြေခံလျက် ထောက်လှမ်းနိုင်သည့် ကိရိယာ ဖြစ်သည်။ ထိုကိရိယာကို မဟာမိတ်အဖွဲ့ ရေငုပ်သင်္ဘော ထောက်လှမ်း ခုံစမ်းရေးကော်မတီ ညွှန်ကြားချက်ဖြင့် ထုတ်လုပ်ထားခဲ့ခြင်းဖြစ်၏။

ဂျာမန်ယူဘုတ်ဦးစီးမှူးများက အက်စ်-ဒစ်စ် ကိရိယာ၏ ထောက်လှမ်းနိုင် စွမ်း အကန့်အသတ်ကို သိလာကြသောအခါ အတ္ထဝါပြင်တွင် ပို၍ ရဲတင်းစွာ လှုပ်ရှားလာကြတော့သည်။

ဟစ်တလာခြေဖဝါးအောက်သို့ ပြင်သစ်နိုင်ငံ 'ကျ'တော့မည်ကို အတတ် သိလာသော မူဆိုလီနီက ဗြိတိန်နိုင်ငံအား ဇွန်လ ၁၀ ရက်နေ့တွင် စစ်ကြေညာ လိုက်သည်။

သို့ဖြင့် ဗြိတိန်မှ မြေထဲပင်လယ်ကိုဖြတ်လျက် အရှေ့ဘက် အခြေခံစခန်း များသို့ ကူးသန်းသွားလာရာ ရေကြောင်းလမ်းခရီးမှာ ကသောင်းကနင်းဖြစ်လာ ရတော့၏။

ယူဘုတ်များအဖို့လည်း လှုပ်ရှားချင်တိုင်း လွတ်လွတ်ကျွတ်ကျွတ် လှုပ်ရှားလာနိုင်တော့သည်။

အတ္တလန္တိတ်သမုဒ္ဒရာထဲတွင် ဂျာမန်ရေငုပ်သင်္ဘောများနှင့် တိုက်သင်္ဘော များ၏ လှုပ်ရှားတိုက်ခိုက်မှုများကလည်း ဇွန်လအတွင်း ယခင်ကထက် ရာခိုင်နှုန်း ၂၂ ထိ မြင့်တက်လာသည်။

ဗြိတိသျှသင်္ဘောများ နှစ်မြုပ်ခံရမှုက ၈၀ ဆ တိုးလာသည်။

ထိုအချိန်တွင်ပင် ဂျာမန်တို့က ဗြိတိသျှဘုတ်ရေတပ်မတော်တွင် အသုံးပြု ဆက်သွယ် သတင်းပို့နေသည့် စကားဝှက်ကို အနက်ဖော်ထုတ်နိုင်ခဲ့၏။

နောက် ၂ လလောက်ကြာတော့မှ ဗြိတိသျှရေတပ်သင်္ဘောများနှင့် ကုန်တင်

သင်္ဘောများ ဘာကြောင့် မကြာခဏ အတိုက်ခံ၊ အပျက်ဆီးခံနေကြောင်း သိလာတော့သည်။

ထိုအချိန်တွင် ဗြိတိသျှထောက်လှမ်းရေး 'အာထရာ'က ဂျာမန်ယူဘုတ် များ၏ အချက်ပြဆက်သွယ်ရေး စကားဝှက်ကို အနက်ဖော်နိုင်ခြင်း မရှိသေး။

ပင်လယ်ကို လွှမ်းမိုးနိုင်ခဲ့သော ဗြိတိသျှသည် ထိုကာလအတွင်း မိမိသင်္ဘော သား ရေတပ်သားများ၏ သွေးကို ရေသွန်သလို သွန်ပစ်နေရတော့၏။

အတ္တလန္တိတ်သမုဒ္ဒရာအတွင်း သွားလာနေသည့် ဗြိတိသျှကုန်သင်္ဘောသား တစ်သိန်းလေးသောင်းငါးထောင်အနက် ကုန်သင်္ဘောများမှ ကျဆုံးသူ အရေ အတွက်မှာ သုံးသောင်းနှစ်ထောင်ထိ ရှိလာခဲ့၏။ ချောင်းစီးနေသော ဗြိတိသျှ ကုန်သင်္ဘောသားများ၏ သွေးများကို ကြည့်ကာ အမေရိကန်သင်္ဘောသားများမှာ မချီတင်ကဲ စိတ်ထိခိုက်ကြရတော့၏။

အမေရိကန်အများစုက စစ်ကြီးအတွင်း သီးခြားကြားနေလိုသည့် ဆန္ဒပြင်းပြ နေစဉ် စစ်ထဲဝင်တိုက်မှု ငြိမ်းချမ်းမည်၊ လွတ်လပ်ရေး အခွန်ရှည်မည်ဟု ယုံကြည် ထားသည့် လူနည်းစုလည်း ရှိနေလေသည်။ ထိုလူနည်းစုထဲတွင် ပူလီဇာဆုရ ပြဇာတ်ရေးဆရာ ရော်ဘတ်ဂျာဂလည်း ပါဝင်သည်။ ဂျာဂလည် ဦးလည်မသုန်နှင့် လက်တွဲကာ စစ်အနိုင်တိုက်ရေးကို တတ်နိုင်သမျှ ကူညီခဲ့သည်။

ရော်ဘတ်ဂျာဂလည် အစက စစ်ဆန့်ကျင်ရေးကို အလေးပေး၍ ပြဇာတ်များ ရေးသားခဲ့၏။ သို့ကြောင့်လည်း အမေရိကန်လူထုအကြိုက်နှင့် ကိုက်ညီကာ နာမည်ကြီးလာခဲ့သည်။ သို့ရာတွင် နာဇီတို့၏ ရက်စက်ယုတ်မာမှု၊ လူစိတ်ကင်းမဲ့ မှုများကို ကြားသိလာရသောအခါ ဂျာဂလည် ဝန်ခံလာရတော့၏။

“စစ်ဆိုတာ အဆိုးဆုံးအလွမ်းနဲ့ အဆုံးသတ်တဲ့ အဖြစ်အပျက် မဟုတ် ပါဘူး။ (War was not the worst tragedy)”

ထိုသို့ ဥရောပတစ်တိုက်လုံး စစ်အန္တရာယ်ကြီးနှင့် ကြုံနေရသည့် ၁၉၄၀ ပြည့်နှစ်၊ နွေရာသီအချိန်တွင် ဂျာဂလည် ဗြိတိန်အတွက် စစ်အကူအညီပေးရေးကို လုံးပန်းနေ၏။

နောင်အခါတွင် သမ္မတကြီးရုစဗဲ၏ ကမ္ဘာလှည့် အထူးသံတမန်ကြီး ဖြစ်လာမည့် ဟယ်ရီဟော့ပကင်းက ဂျာဂလည်း အမေရိကန်များ စစ်ထဲသို့ ဗြိတိန်၏ မဟာမိတ်အဖြစ် ဝင်ရောက်လာရန် ပြဇာတ်များ ရေးပါဟု သွေးထိုး ပေးသည်။

ဤအချိန်တွင် အမေရိကား၌ နာဇီဝါဒကို နှစ်ခြိုက်လက်မထားသူများလည်း ရှိနေ၏။ ထိုအဖွဲ့ကို 'အမေရိကား ပထမ' (America First)ဟု ခေါ်တွင်သည်။

'အမေရိကားပထမ'အဖွဲ့၏ မိတ်ဆင်ပန်းခြံတွင် ပြုလုပ်သည့် စည်းမေးပွဲ အကြောင်းကို ဗြိတိသျှသတင်းစာဆရာနှင့် နိုင်ငံရေးသမားတစ်ဦးဖြစ်သူ ယွမ်ဒရိုင် ဘက်က သတင်းစာများတွင် ရေးသားခဲ့၏။

“အဲဒီမိတ်ဆင်ပန်းခြံမှာ အမေရိကားပထမအဖွဲ့ရဲ့ ခေါင်းဆောင်တစ်ဦး ဖြစ်တဲ့ ချားလ်စ်လင်းဘက်က ဟောပြောတယ်။ တက်ရောက်တဲ့ လူအုပ်က ဟစ်တလာ ဟောပြောပွဲတွေမှာ တက်ရောက်အားပေးတဲ့လူတွေလို စိတ်လှုပ်ရှား နေကြတာ တွေ့ရတယ်။ ခက်တာက စိတ်လှုပ်ရှားနေကြရုံမကဘူး ဒီလူအုပ်ကို ကြည့်ရတာ ပိုပြီး စိတ်မသဒိဇရာပဲ။ တက်ရောက်အားပေးတဲ့ လူအုပ်က ဟောပြောပွဲမှာ သူတို့အဖွဲ့ရဲ့ ကြွေးကြော်သံသီချင်းကို ပြိုင်တူဆိုကြတယ်။

'အမေရိကား ပထမ' နောက်ဆုံးနဲ့ အမြဲဆိုတဲ့သီချင်း။ ဒါပေမယ့် ဒီလူအုပ် ဟာ ထာဝရဘုရားသခင် အမေရိကားကို စောင့်မပါစေဆိုတဲ့ အမေရိကန်လူမျိုး တွေ ဆိုလေ့ရှိတဲ့သီချင်းကိုတော့ မဆိုနိုင်ကြဘူး။ ဘာဖြစ်လို့လဲဆိုတော့ ထာဝရ ဘုရားသခင် အမေရိကားကို စောင့်မပါစေဆိုတဲ့ သီချင်းကို ရေးစပ်ခဲ့သူဟာ ဂျူးအမျိုးသားတစ်ယောက် ဖြစ်နေလို့ပါတဲ့။

လင်းဘက်ဟောပြောတဲ့မိန့်ခွန်းတစ်ခုလုံးကိုဖတ်ရင်း ကျွန်တော် ကောက်ချက် ချမိတာ တစ်ချက်ရှိတယ်။ စစ်ကြီးဖြစ်လာတာ တစ်နှစ်လောက် ကြာနေပြီ။ ပြင်သစ်နိုင်ငံလည်း ဟစ်တလာ့ခြေဖဝါးအောက် ရောက်နေပြီ။ ဥရောပတိုက်ရဲ့ ယဉ်ကျေးမှုအားလုံးလိုလို ချေမှုန်းခံနေရပြီ။ ဥရောပတိုက် နိုင်ငံအတော်များများ လည်း ကျွန်တော်အသွင်းခံနေရပြီ။

လန်ဒန်လည်း အကြီးအကျယ် ဝုံးမိုးရွာခံနေရပြီ။ လူတွေဟာလည်း ချွေးတပ်စခန်း အဆွဲခံနေရပြီ။ ချွေးတပ်စခန်းကနေပြီး သေမင်းစခန်းတွေဆီ အဆွဲခံနေရပြီ။ အဲဒီအချက်တွေပဲ ထပ်တလဲလဲပါနေတယ်။ ဒါပေမယ့် ဟစ်တလာကိုတော့ ထိပါးတဲ့စကားဆိုလို့ နည်းနည်းမှ မပါလာဘူး။ ဒါဟာ သိပ်ထူးခြားတဲ့အချက်ပဲ”

အမေရိကားတွင် နာဇီဘက်တော်သားများ ရှိနေသကဲ့သို့ နာဇီဆန့်ကျင် ရေးသမားများလည်း ရှိနေသည်။

ရုစဗဲ ပထမအကြိမ် သမ္မတဖြစ်လာချိန်၌ အမေရိကန်ရေတပ်စစ်ဆင်ရေး

ဦးစီးချုပ်တာဝန် ပေးအပ်ခြင်းခံရသူ ရေတပ်ဗိုလ်ချုပ်ကြီး ဝိလျံစတင်းလေက ကြေညာစာတမ်းတစ်စောင်တွင် ကြောညာချက်ကို သဘောတူကြောင်း လက်မှတ်ရေးထိုးခဲ့သည်။

“ဖြစ်ပျက်နေသော အကြောင်းအကျိုးကို အချိုးကျကျ စဉ်းစား ဆင်ခြင်ကြည့်လိုက်ရာတွင် ကျွန်ုပ်တို့အမေရိကားနှင့် ဂျာမနီနိုင်ငံ အကြားဝယ် စစ်ရေးအခြေအနေတစ်ရပ် ပေါ်ပေါက်နေပြီဖြစ်ကြောင်း ထုတ်ပြန်ရန် လိုအပ်နေပေပြီ”

လက်မှတ်ရေးထိုးရာ၌ ဗိုလ်ချုပ်ကြီးက အထက်ပါအတိုင်း ထင်မြင်ချက် ရေးပေးခဲ့လေသည်။

ဗြိတိန်နန်းရင်းဝန်ကြီးချာချီလုပ်ရပ်ကို အားပေးထောက်ခံနေသည့် အမေရိကန်အချို့မှာ သီးခြားကြားနေလိုသူတို့၏ တိုက်ခိုက်ခြင်းကို ခံနေရ၏။

သီးခြား ကြားနေလိုသူတွေက အများအပြား။

သီးခြားကြားနေလိုသူများ၏ ခေါင်းဆောင်တစ်ဦးဖြစ်သူ ဘုန်းတော်ကြီး ကောက်ချ်လင် (Father Coughlin)က ချာချီလုပ်ရပ်ကို ထောက်ခံအားပေးနေသည့် အမေရိကန်များအား

“ကုပ်ချောင်း ကုပ်ချောင်း ပုန်းလျှိုးကွယ်လျှိုး အဖောက်ဖောက် အပြန်ပြန် ပြုခြင်း၊ အမေရိကန်ဆန်ခြင်းတို့ဖြင့် ကြောင်သူတော်ယောင်ဆောင်နေသည့် ကြောက်မက်ဖွယ်ရာ ပဉ္စမတပ်သားများ အမေရိကားတွင် ရှိနေသည်”ဟု ပြင်းပြင်းထန်ထန် ဝေဖန်လိုက်ကာ

“ထိုပဉ္စမများသည် ခရစ်တော်အား လက်ဝါးကပ်တိုင်သို့ အပ်ကာ သတ်ပစ်ရန် သစ္စာဖောက်အလုပ်ကို လုပ်ခဲ့ကြသည့် ဂျူးအတ်စ်များနှင့် ထပ်တူ လူမျိုး သစ္စာဖောက်များသာ ဖြစ်ကြတော့သည်”ဟု မှတ်ချက်ချခဲ့၏။

ဖားသားကောက်ချ်လင်သည် ဂျူးဇက်ကနေဒီအား ဗြိတိန်သို့ အမေရိကန် ဆိုင်ရာ သံအမတ်ကြီးအဖြစ် မသွားရောက်မီ သမ္မတကြီးရုစဗဲနှင့် ဆက်သွယ်ရာ၌ အောင်သွယ်အဖြစ် အသုံးချနေခဲ့သည်။ ယခုမူ ကောက်ချ်လင်က နာဇီဘက်တော် သားအဖြစ် ဘွားဘွားကြီး ပေါ်ထွက်လာတော့၏။ တစ်ပါတီစီ တည်ထောင်ရန် လည်း စိတ်အားထက်သန်နေသည်။

ဂျူးဆန့်ကျင်ရေးကိုလည်း အသံကျယ်ကျယ်ဖြင့် ဟစ်နေလေပြီ။

အမေရိကားတွင် ထင်ရှားသည့် အမေရိကန်-ဂျူးနိုင်ငံရေးခေါင်းဆောင်များ

ရှိနေ၏။

ကောက်ချ်လင်ကဲ့သို့သော လူကြိုက်များသည့် နာဇီဘက်သား ခေါင်းဆောင်များက ဂျူးဆန့်ကျင်ရေးကို ကြွေးကြော်နေကြသောအခါ ထိုအမေရိကန် ဂျူးခေါင်းဆောင်များသည် ဗြိတိန်ထောက်ခံသူများအဖြစ် အသံမထွက်ရအောင် ဖြစ်လာရတော့၏။

ဤအမေရိကန်-ဂျူးခေါင်းဆောင်များတွင် ထူးခြားထင်ရှားသူတစ်ယောက် ရှိသည်။

သူ့အမည်က ဟင်နရီမော်ဂျင်သော်။

ဘဏ်သူဌေးကြီး မော်ဂျင်သော်၏သား။

ဟင်နရီက သူများထက် ထူးချွန်စွာ ဦးလည်မသုန်အား အကူအညီပေးခဲ့သည်။ သမ္မတကြီးရုစဗဲထံမှ ဖျက်သင်္ဘောအဟောင်း အစင်း ၅၀ ရရှိရေးတွင် ဦးလည်မသုန်အား အထူးကူညီခဲ့၏။

ဟင်နရီက ဦးလည်မသုန်၏ အမေရိကားမှ စစ်အကူအညီရရှိရေးလုပ်ရပ်ကို ရင်လိုက်သည်လို့က ထောက်ခံအားပေးခဲ့သည်။ စစ်အနိုင်တိုက်ရမည်ဟု ကြွေးကြော်နေသူများဘက်မှ မားမားမတ်မတ် ရပ်တည်ခဲ့သည်။

ဟင်နရီက ရုစဗဲ၏ မိတ်ဟောင်းဆွေဟောင်းကြီး၊ ပထမကမ္ဘာစစ်ကြီး ဖြစ်လာချိန်မှစ၍ ရုစဗဲအပေါ်တွင် ကတိသစ္စာစောင့်သိခဲ့သူ။

နယူးယောက်ဂါဗနာအဖြစ် ရုစဗဲ တာဝန်ထမ်းဆောင်နေစဉ် ဟင်နရီက အုပ်ချုပ်ရေးပိုင်းတွင် တာဝန်ယူခဲ့၏။

ရုစဗဲ သမ္မတအဖြစ် အိမ်ဖြူတော်သို့ ရောက်လာချိန်တွင် ဟင်နရီအား ဘဏ္ဍာရေးဝန်ကြီးတာဝန်ကို ထမ်းဆောင်စေခဲ့၏။

ပထမကမ္ဘာစစ်ကြီးအတွင်းတွင်လည်း ဦးလည်မသုန်က သမ္မတကြီးရုစဗဲထံမှ သွယ်ဝိုက်သည့် စစ်ရေးအကူအညီရအောင် ဟင်နရီကပင် ဆောင်ကြဉ်းပေးခဲ့သည်။

ဒုတိယကမ္ဘာစစ်ကြီးအတွင်းတွင်မူ ရုစဗဲ-ဦးလည်မသုန် ဆက်ဆံရေးကို အခြားထိပ်သီးခေါင်းဆောင်များ မသိအောင် ဟင်နရီကပင် ကြိုးပမ်းပေးခဲ့သည်။

ဦးလည်မသုန်အား ဗြိတိသျှစက်မှုစီးပွားရေးလုပ်ငန်းပိုင်ရှင်ကြီးတစ်ဦးအဖြစ် အထင်ရောက်အောင် ဟင်နရီက ဖန်တီးပေးခဲ့ကာ ဗြိတိသျှအဝယ်တော် အဖွဲ့ခေါင်းဆောင်ဟူ၍ လူသိရှင်ကြား ပြောထားခဲ့၏။

ဗြိတိသျှအဝယ်တော်အဖွဲ့တွင် အရေးပါအရောရောက်သူတစ်ဦးက ကနေဒါ နိုင်ငံသားတစ်ဦးဖြစ်သူ အာသာပါဗစ်။

“အမှတ်(၁၅) ဘရောဒ်လမ်းမှာ ဗြိတိသျှအဝယ်တော်အဖွဲ့ရုံးရဲ့ လက် အောက်ခံ ဆိုင်တစ်ဆိုင်ကို ဖွင့်လှစ်လိုက်တဲ့အချိန်မှာ ရောင်းတဲ့လူတွေ စုဖြူပြီး ရောက်လာကြတယ်။ ဒီလိုရောက်လာတာဟာ ဦးလည်မသုန်အဖို့ အကွက်ကောင်း ကြီးပါပဲ”

ဦးလည်မသုန်သည် ဗြိတိသျှအဝယ်တော်အဖွဲ့ ခေါင်းဆောင်အဖြစ် ပြင်ပ တွင် အရိပ်အယောင်ပြကာ အတွင်းတွင် လျှို့ဝှက်ထောက်လှမ်းရေးကို လုပ်ဆောင် နိုင်ခဲ့သည်။

အာသာပါဗစ်မှတစ်ဆင့် အတ္တလန္တိတ်သမုဒ္ဒရာကိုဖြတ်လျက် အရေးကြီး သည့် စစ်ပစ္စည်းများကို လေကြောင်းဖြင့် မဟာမိတ်နိုင်ငံများသို့ တင်ပို့ပေး နိုင်ခဲ့သည်။

ရုရှားက ဖင်လန်နိုင်ငံကို ဝင်တိုက်နေစဉ် ဟင်နရီမော်ဂျင်သော်က ဦးလည် မသုန်နှင့် ဆွေးနွေးခဲ့၏။ ဖင်လန်နိုင်ငံအား အကူအညီအလျင်အမြန်ပေးရန်။

ဖင်လန်သို့ပေးမည့် အကူအညီမှာ နှောင့်နှေးနေ၏။

ရုရှားက ဖင်လန်နိုင်ငံအား ဝင်တိုက်ခြင်းကို သမ္မတရုစဗဲက ‘ကြောက်ရွံ့ မုန်းစရာ မုဒိမ်းမှု’ဟု သမုတ်ခဲ့သည်။

ဖင်လန်အရေးနှင့်ပတ်သက်၍ သမ္မတကြီးရုစဗဲက မခံမရပ်နိုင်ဖြစ်ရသလို၊ အမေရိကန်ပြည်သူလူထု ၉၈ ရာခိုင်နှုန်းကလည်း ရုရှား၏လုပ်ရပ်ကို ရှုတ်ချခဲ့ ကြ၏။

သို့ရာတွင် အမေရိကားမှ ပိုလျှံသည့် စစ်လက်နက်ပစ္စည်းများအား ဖင်လန် နိုင်ငံသို့ပေးပို့ရန် သို့မဟုတ် ရောင်းချရန်ကိစ္စကို အမေရိကန်အစိုးရ၊ အမေရိကန် စစ်တပ်၊ အမေရိကန်ရေတပ်နှင့် အမေရိကန် ဘဏ္ဍာရေးဌာနဆိုင်ရာတို့မှ အပြန် အလှန် ငြင်းခုံနေကြရာ...

ရုရှားတပ်များက ဖင်လန်တို့၏ မန်နားဟိန်းခံစစ်ကြောင်းကို ထိုးဖောက် လျက် ဖင်လန်နိုင်ငံထဲသို့ ဦးတည်ချီတက်နေတော့မှ အမေရိကန် အထက် လွှတ်တော်က စစ်ရေးမပါသည့် ဘဏ္ဍာရေးအကူအညီကို ပေးပါဟု ဆုံးဖြတ်ချက် ချလာတော့၏။

ဗြိတိန်သို့ အမေရိကန်က စစ်လက်နက်ပစ္စည်းများ တိုက်ရိုက်ရောင်းချ

ခြင်းကို တရားမဝင်ဟု လွှတ်တော်က ဆုံးဖြတ်ထားသည်။ သို့သော် ဦးလည် မသုန်၏ အမေရိကန် ‘မိတ်ဆွေများ’ ၊ ဥပဒေဟောင်းများကို အစအနဖော် ထုတ်ကာ ‘ကြားနေဥပဒေ’နှင့် ငြိစွန်းခြင်းမရှိအောင် လက်တစ်လုံးဖြားလှည့်၍ ကစားသွားသည်။

ကြားနေဥပဒေကို ၁၉၃၆ ခုနှစ်က အမေရိကန်လွှတ်တော်က ပြဋ္ဌာန်းခဲ့၏။ ၁၉၁၇ ခုနှစ်ကကဲ့သို့ အမေရိကန် စစ်ထဲမဝင်ဘဲ ကြားနေနိုင်ရန်။

“ဒီ ကြားနေဥပဒေဟာ အမှန်တော့ ရှေးကဖြစ်ပျက်တဲ့ အကြောင်းခြင်းရာ တစ်ရပ်ကို တားဆီးခဲ့တဲ့ ဥပဒေပဲ။ အနာဂတ်နဲ့ မသက်ဆိုင်ဘူး။ ဒါပေမဲ့ ဒီဥပဒေရှိနေခြင်းဟာ သမ္မတကြီးရုစဗဲရဲ့လက်ကို မလှုပ်နိုင်အောင် ချုပ်ထားသလို ဖြစ်နေတယ်”

ဦးလည်မသုန်က အမေရိကန် ကြားနေဥပဒေနှင့် ပတ်သက်၍ ဤသို့ဝေဖန် ခဲ့သည်။

“ဗြိတိသျှနှင့် ပြင်သစ်တပ်များ ဒန်ကတ်မှဆုတ်ခွာပြီးသွားသည့် နံနက်တွင် အက်ဒွပ်ဆက်တင်နီးယပ်စ်သည် ယူနိုက်တက်စတိတ် သံမဏိကုမ္ပဏီ ဥက္ကဋ္ဌ အဖြစ်မှ နုတ်ထွက်လိုက်၏။ ဤသို့ နုတ်ထွက်လိုက်ခြင်းမှာ ဗြိတိန်အဖို့ အရေး တကြီးလိုအပ်နေသည့် လက်နက်များကို အမြန်ဆုံးတင်ပို့နိုင်ရန်။

အက်ဒွပ်က ဦးလည်မသုန်၏ ယုံကြည်စိတ်ချရသည့် မိတ်ဟောင်းကြီး တစ်ဦး။ အက်ဒွပ်၏အပြုအမူမှာ အများအပြင်တွင် အပြစ်ကင်းလှမည် မဟုတ် သော်လည်း သူသည် ဝင်စတန်ချာချီ၏ ‘ဘီယာပုလင်းလွတ်ကိုကိုင်၍ တိုက်မည်’ ဆိုသော မိန့်ခွန်းကို သဘောကျကာ ပြောင်ကျကျ ပြုမူလုပ်ဆောင်လိုက်ခြင်းသာ ဖြစ်သည်။

“တက်လာမယ့် နာဇီတွေကို ဘာလက်နက်မှမရှိရင် ဘီယာပုလင်းလွတ်နဲ့ ခံတိုက်မယ်”

ဒန်ကတ်မှ မရွမလှဆုတ်ခွာခြင်းကို ရည်ညွှန်းကာ နန်းရင်းဝန်သစ် ချာချီက ပြောခဲ့သည့်စကား။

ချာချီက ဤသို့ပြောနေစဉ် အမေရိကားမှ သေနတ်များကို ဗြိတိန်သို့ တစ်သုတ်ပြီးတစ်သုတ် တင်ပို့နေလေပြီ။

ဤသို့ လက်နက်များကို တင်ပို့နိုင်အောင်လည်း အမေရိကန် အစိုးရရှေ့နေ ချုပ် ရော်ဘတ်ဂျက်ဆင်က ၁၉၁၉ ခုနှစ်ကပင် ရှိနေခဲ့သော စတက်ကျူဥပဒေ

ဟောင်းကြီးကို ပြန်၍ အသက်သွင်းပေးလိုက်၏။

အဆိုပါစတက်ကျူ ဥပဒေအရ အမေရိကန်အစိုးရပိုင် လက်နက်များကို စစ်ဝန်ကြီး၏ ကြေညာချက် ရယူခြင်းမရှိဘဲ ရောင်းချပိုင်ခွင့်ရှိသည် ဆိုသည် အချက်။

အရေးတကြီးလိုနေသည့် လက်နက်ခဲယမ်းများကိုတော့ ဝယ်၍ရပြီ။ သို့သော် ချောင်ထိုးထားသည့် ဖျက်သင်္ဘော အစင်း ၅၀ ရရှိရေးက ပြဿနာ ဖြစ်လာပြန်၏။

မည်သို့ပင်ဖြစ်စေ၊ ချာချီက ဖျက်သင်္ဘော အစင်း ၅၀ ရရှိရေးကို ဖိအားပေး၍ ကြိုးပမ်းသည်။

တစ်ဖက်ကလည်း စိတ်ပူစရာ ရှိနေပြန်သည်။ ဗြိတိန်တွင် နာဇီဘက်သား ဗြိတိသျှများ ရှိနေသည်ဟု သတင်းထွက်နေရာ အမေရိကားမှ ဖျက်သင်္ဘောများ ငှားယူရရှိသည့်တိုင် ထိုဖျက်သင်္ဘောများကို နာဇီလက် ဝ,ကွက်၍ အပ်လိုက်သလို ဖြစ်သွားလေမလား။

ဗြိတိန်တွင် နာဇီဘက်တော်သား ဗြိတိသျှအဖွဲ့များ ရှိနေသည်ဆိုသော သတင်းများကို အဘက်ဘက်မှ ကြားနေရသည်။ ထိုနာဇီဘက်တော်သားများတွင် ကွန်မြူနစ်များလည်း ပါသည်ဟုဆိုသည်။

လန်ဒန်မြို့တော်ရှိ ဆိုဗီယက်သံအမတ်ကြီး အိုင်ဗင်မတ်စွက်ကလည်း ဗြိတိန်တွင် နာဇီဘက်တော်သား ဗြိတိသျှလူမျိုးများ၏ လှုပ်ရှားမှုကို အမြဲအနံ့ခံ လျက်။

ဗြိတိသျှတပ်များ ဒန်ကတ်မှ ဆုတ်ခွာအပြီး မကြာမီပင် ဆိုဗီယက်နိုင်ငံခြား ရေးဝန်ကြီးက ဗြိတိန်သည် စစ်ကို မကြာကြာအောင်ဆွဲနေသည်ဟု ဝေဖန်လာ သည်။

“ခု ပြင်သစ်ကျသွားပြီ။ နန်းရင်းဝန်ကြီးရဲ့ မဟာဗျူဟာကို ဘယ်လိုဆက် ပြီးခင်းဦးမှာလဲ”

ဆိုဗီယက်သံအမတ်ကြီးက မေးလိုက်၏။

ချာချီက ဆေးပြင်းလိပ်ကို ရှိုက်ဖွာလိုက်ပြီး...

“ကျုပ်ရဲ့ မဟာဗျူဟာလား။ ကျုပ်ရဲ့မဟာဗျူဟာက နောက်ထပ် သုံးလ ဆက်ပြီး တောင့်ခံထားဖို့ပဲ”

လန်ဒန်သံတမန်ရပ်ကွက်တွင် နောက်ထပ် သုံးလဆက်၍ ခံစစ်ပြုနေမည်

ဟူသော ချာချီ မဟာဗျူဟာကို သံသယဝင်သူ အများအပြား ရှိနေကြ၏။

နောင်တွင် ကနေဒါသံအမတ် ဖြစ် ဝါရှင်တန်တွင် တာဝန်ထမ်းမဆောင် ရမည့် ကနေဒါသံအမတ် ချားလ်စ်ရစ်ချီက...

“လေကြောင်းအချက်ပေးသံ ညနေသည့်နှစ်များ” စာအုပ်တွင် ၁၉၃၇-၁၉၄၅ ခုနှစ်များအတွင်း အဖြစ်အပျက်များနှင့် ပတ်သက်၍

“ချာချီသည် ပင်လယ်စားပြုလက်ဟောင်းကြီး။ စစ်အခြေအနေသည် သူ ထင်ထားသည့်အတိုင်း ဖြစ်မလာခဲ့သော် ပြည်သူလူထုက သူ့ကို ကျောခိုင်းသွား ကြပေတော့မည်။ ချာချီတစ်ဦးတည်းသာလျှင် ဗြိတိန်နိုင်ငံအား နာဇီဂျာမနီ ခြေဖနှောင့်အောက်သို့ အရောက်ခံလိုစိတ် မရှိဘဲ ရရာလူသူလက်နက်ဖြင့် ခုခံ တိုက်ခိုက်ခဲ့သည် ဆိုခြင်းကိုလည်း မေ့ပစ်လိုက်ကြပေတော့မည်”ဟု နောင် ထုတ်ဝေသည့်စာအုပ်တွင် မှတ်တမ်းတင်ခဲ့သည်။

အစိုးရအဖွဲ့တွင် ထိပ်မှ ရာထူးကြီးကြီးယူထားသူများအနက် အရှုံးပေးစိတ် ရှိသူအားလုံးကို ချာချီက ဖယ်ရှားပစ်ခဲ့သည့်အတွက် လန်ဒန်တွင် ကနေဒါ သံအမတ်အဖြစ် တာဝန်ယူနေရသူ ချားလ်စ်ရစ်ချီက ချာချီအား ချီးကျူးခဲ့သည်။

ကနေဒါဝန်ကြီးချုပ် မက္ကင်ဒီကင်းထံသို့ ချာချီက စာရေးရာတွင်...

“နာဇီတွေသာ အနိုင်ရသွားမယ်ဆိုရင် ဂျာမန်လိုလားတဲ့ ဗြိတိသျှအစိုးရ အဖွဲ့က ဘယ်လိုပေါ်လစီတွေ ချလာမယ်ဆိုတာ မပြောတတ်သေးဘူး။ နာဇီ တွေက အုပ်ချုပ်ရေးတစ်မျိုး ထွင်လာမယ်ဆိုတာတော့ သိပ်သေချာတယ်”

ဤအချက်ကို အမေရိကန်သမ္မတကြီး ရုစဗဲနှင့် အမေရိကန်လူမျိုးများ သဘောပေါက်အောင် တင်ပြပေးရန် ချာချီက မက္ကင်ဒီအား အကြံပေးလိုက်သည်။

“ဗြိတိသျှရေတပ်ကို နာဇီတွေက ဝိုင်းမိသွားရင် ဘာအကျိုးဆက်တွေ ပေါ်ပေါက်လာမယ်ဆိုတာ အမေရိကန်တွေ နားလည်လာအောင် ပြောပြပေးပါ”

ချာချီက အမေရိကန်သမ္မတကြီး ရုစဗဲထံ ပေးစာတစ်စောင်တွင်... သမ္မတကြီးခင်ဗျား...

ဘီလူးစီးခံရသလို၊ အမှောင်ပယောဂ ဝင်နေသလို ဖြစ်နေတဲ့ ဒီဖြစ်ရပ်ကို တဲ့တိုးကြီးတင်ပြလိုက်ခြင်းကို ခွင့်လွှတ်ပါ။

တကယ်လိုသော ဗြိတိန်ကျွန်းကို ဟစ်တလာနာဇီဂျာမနီတပ်တွေ ဝင်စီးမိသွားပြီဆိုရင် နာဇီတွေက ခန့်အပ်တဲ့ ဗြိတိသျှ ရုပ်သေး အစိုးရက ဘာတွေလုပ်မယ်ဆိုတာ ကျွန်တော် ကြိုပြောဖို့ လိုမယ်

မထင်ပါဘူး။

ဒီ ဗြိတိသျှရုပ်သေးအစိုးရရဲ့ လုပ်ဆောင်ချက်တွေကို ကျွန်တော် ဘယ်နည်းနဲ့မှ တာဝန်ယူနိုင်မယ် မဟုတ်ပါဘူး။ ဘာဖြစ်လို့လဲ ဆိုတော့ ဒီရုပ်သေးအစိုးရဟာ အကူမဲ့အကာမဲ့ဖြစ်ပြီး၊ အုပ်စိုးသူ အလိုကျ စိတ်ပျက်ပျက်နဲ့ လိုက်လျောလုပ်ဆောင်ရမှာ အမှန်ဖြစ် လို့ပါပဲ။

ဤသို့ရေးသားပြီးနောက်မှ သမ္မတကြီးက ဗြိတိန်သို့ ဖျက်သင်္ဘော အစင်း ၅၀ ငှားမည်ဆိုလျှင် ဤသို့သော ကျွန်တော်သွင်း အရုံးပေးခြင်းမှ လွတ်အောင် ရှောင်နိုင်ပါလိမ့်မည်ဟု ထပ်လောင်းဖြည့်စွက်လိုက်သည်။

ဗြိတိသျှဖျက်သင်္ဘော ၃ စင်း နောက်ထပ်ဖျက်ဆီးခြင်းခံလိုက်ရသောအခါ ချာချီက အမေရိကားမှ ဖျက်သင်္ဘော အစင်း ၅၀ ငှားယူရေးကို အပူတပြင်း ကြိုးပမ်းလာတော့၏။

ဗြိတိန်ရှိ အမေရိကန်သံရုံးမှ အမေရိကန်ရေတပ်သံမှူး အလန်ကတ်က အမေရိကန်အစိုးရထံ အစီရင်ခံရာတွင်...

“ဂျာမန်ထိုးစစ်များသည် ထပ်မံသိမ်းပိုက်ရရှိသည့် ဆိပ်ကမ်း

မြို့များတွင် သင်္ဘောနှင့် ရေယာဉ်ငယ် မှန်သမျှကို စုရုံးလျှက်ရှိသဖြင့် ဗြိတိန်၏ လုံခြုံရေးအခြေအနေမှာ မျှော်လင့်ချက်မရှိသလောက် ဖြစ်နေကြောင်း။ ဂျာမန်တို့၏ ထိုးစစ်ကြီးကို တွန်းလှန်နိုင်ရန် ဖျက်သင်္ဘောများ အထူးလိုအပ်နေသည်မှာ သိသာလှပါကြောင်း။ ဗြိတိန်ရေတပ်စခန်းအားလုံး၏ စုစုပေါင်း ဖျက်သင်္ဘောစင်းရေမှာ ၁၀၀ လောက်သာ ရှိတော့ကြောင်း”ဖြင့် ဖော်ပြထားသည်။

ချာချီက ရေတပ်သံမှူး ကပ္ပတိန်အလန်ကတ်၏ အစီရင်ခံစာမှာ လက်ရှိ ဖြစ်ပေါ်နေသည့် အခြေအနေထက် လျော့၍ဖော်ပြထားခြင်း ဖြစ်ကောင်းဖြစ်နိုင် ကြောင်းဖြင့် မှတ်ချက်ချလိုက်ကာ

“အကယ်၍သာ ဂျာမန်တို့၏ ဗြိတိန်အပေါ် ဆင်နွဲလာသည့် ထိုးစစ်ကြီးသာ အောင်မြင်မှုရသွားပါက ဂျာမန်တို့က ဗြိတိန်ရုပ်သေး အစိုးရ အဖွဲ့တစ်ဖွဲ့ကို ဖွဲ့ခိုင်းကာ ဂျာမန်နှင့် စေ့စပ်ပြေငြိမ်းရေးကို လုပ်ခိုင်းမည် သေချာကြောင်း။ ဗြိတိန်နိုင်ငံသူ နိုင်ငံသားများအား နာဇီတို့ခြေဖဝါးအောက်တွင် ဒူးထောက်စေတော့မည်ဖြစ်ကြောင်း”

ဖြင့် ပြောကြားလိုက်သည်။

၁၉၄၀ ပြည့်၊ ဇွန်လ ၁၅ ရက်နေ့တွင် ချာချီက အမေရိကန်သမ္မတကြီး ရုစဗဲထံ ကြေးနန်းတစ်စောင် ရိုက်လိုက်၏။

အမေရိကန်ပြည်ထောင်စု၏ အနာဂတ်ကို ဗြိတိသျှ ရေတပ် သင်္ဘောများ၏ ကံကြမ္မာက အဆုံးအဖြတ်ပေးလာမည် မူချ။

အဘယ်ကြောင့်ဆိုသော် ဗြိတိသျှရေတပ်သင်္ဘောများကို ဂျပန်၊ ပြင်သစ်၊ အီတလီ ရေတပ်သင်္ဘောများနှင့် ပူးပေါင်းဖွဲ့စည်းကာ ဂျာမန်တို့၏ စက်မှုလုပ်ငန်း ကြွယ်ဝမှုကြီးဖြင့် ထပ်၍ ဆောင်း လိုက်လျှင် ဟစ်တလာလက်အောက်၌ အလွန်အလွန် အင်အား ကြီးမားသည့် ရေတပ်ကြီး ပေါ်ပေါက်လာမည်။

အကယ်၍ ကျွန်ုပ်တို့သာ ကျရှုံးသွားလျှင် အမေရိကန် ပြည် ထောင်စုထက် ပို၍ လက်နက် လှည့်ပစ္စည်းအင်အား သာလွန်သော နာဇီလက်အောက်ခံ ဥရောပပြည်ထောင်စုကြီးကို သမ္မတကြီးတို့ ရင်ဆိုင်ကောင်း ရင်ဆိုင်ရပေတော့မည်။

ဦးလည်မသုန်က စည်းရုံးရရှိထားသည့် အမေရိကန်ဥပဒေကျမ်းကျင့်သူများ၊ စီးပွားရေးသမားများနှင့် ပူးပေါင်းကာ အမေရိကားမှ ရနိုင်သမျှ အကူအညီရယူရန် ကြိုးပမ်းနေသည်။

အဘယ်ကြောင့်ဆိုသော်...

၁၉၄၀ ပြည့်၊ ဩဂုတ်လထဲ၌ ဗြိတိန်နိုင်ငံသည် ဘဏ္ဍာရေးအရ ဒေဝါလီခံရ မတတ် ဖြစ်နေသောကြောင့်ပင်။

ဗြိတိန်နိုင်ငံ၏ စစ်ရေးနှင့် စိတ်ဓာတ်အခြေအနေကို စနည်းနာပြီးနောက် ပါရှင်တန်သို့ ပြန်ရောက်လာသည့် ဒီနီဗန်နှင့်တိုင်ပင်ကာ သမ္မတကြီးက ဖျက် သင်္ဘော အစင်း ၅၀ ထုတ်ငှားနိုင်မည့်နည်းလမ်းကို ရှာကြံရတော့သည်။

ဗြိတိန်သို့ စနည်းနာ သွားရောက်ခဲ့သည့် ဒီနီဗန်ကလည်း ချာချီအစိုးရ ဘဏ္ဍာရေးအခြေအနေကို သိထားပြီးသား။

ရွှေနှင့် ဒေါ်လာက ချွတ်ချုံ့ကျနေပြီ။

ဗြိတိန်၏ စစ်ဘတ်ဂျက်မှာ အမေရိကားမှ အထူးအမြောက်ဆန်တစ်မျိုး

တည်းကို ဝယ်ရသည့်အတွက် သုံးပုံတစ်ပုံ ကုန်နေရ၏။ ဗြိတိန်အင်ပါယာရှိ သင်္ဘောဆိပ်ကမ်းအချို့ကို အမေရိကန် ရေတပ်စခန်း တည်ဆောက်ခွင့်ပေးခြင်း အားဖြင့် ဖျက်သင်္ဘော အစင်း ၅၀ ငှားယူရေးကို သမ္မတကြီးရုစဗဲက ခွင့်ပြု နိုင်အောင် ကြိုးပမ်းရသည်။

လွန်ခဲ့သည့် ၂ ပတ်အတွင်း ဗြိတိန်ဘက်မှ သင်္ဘောတန်ချိန် ၁၃၅၀၀၀ (တစ်သိန်းသုံးသောင်းငါးထောင်) ဆုံးရှုံးခဲ့ရကာ ဗြိတိသျှလေတပ်၏ တိုက် လေယာဉ်များအနက် နှစ်ဆယ်ရာခိုင်နှုန်း ပျက်စီးခဲ့ရသည်။

ခေတ်သစ်ဖျက်သင်္ဘောများနှင့် ချိန်ထိုးကြည့်လျှင် တပ်ဆင်ထားသည့် လက်နက်ကိရိယာနှင့် တည်ဆောက်ထားပုံ ခေတ်မမီတော့သည့်တိုင် ခေါင်းတိုင် ၄ လုံးပါသည့် အမေရိကန်ဖျက်သင်္ဘော အစင်း ၅၀ က ထိုးနှက်လာမည် ဂျာမန်တိုက်စစ်ကို ဟန့်တားနိုင်စွမ်းရှိမည်။ ကုန်သင်္ဘောများကို လိုက်လံ စောင့်ရှောက်နိုင်မည်။ ကနေဒါမှတစ်ဆင့် ပေးပို့နေသည့် အမေရိကန်လေယာဉ် သစ်များကို သယ်ဆောင်လာသည့် ကုန်တင်သင်္ဘောများကို အကာအကွယ်ပေး နိုင်မည်ဟု တွက်ဆရသည်။

ဩဂုတ်လ ၈ ရက်နေ့တွင် ဦးလည်မသုန်က ချာချီထံ ကြေးနန်းတစ်စောင် ရိုက်လိုက်၏။

ဗြိတိန်တွင် ခံစစ်ပြင်ဆင်ထားပုံကို ဒိုနိုဗန် အလွန်အားရ ကျေနပ်နေသည်။ ဖျက်သင်္ဘောကိစ္စကိုလည်း ဒိုနိုဗန်ကိုယ်တိုင် စိတ်အားထက်သန်စွာ လုပ်ဆောင်နေပါသည်။ ဝါရှင်တန်ရှိ အရုံး ပေးဝါဒသမားများကို ဗြိတိန်က စစ်ကြီးနိုင်အောင်တိုက်နိုင်မည် ဖြစ်ကြောင်း ယုံကြည်လာအောင် ကြိုးပမ်းလျက်။

ဦးလည်မသုန်က ချာချီထံ ကြေးနန်းရိုက်လိုက်သည့်နေ့က ၁၉၄၀ ပြည့် ဩဂုတ်လ ၈ ရက်။

ဩဂုတ်လ ၉ ရက်တွင် ဟစ်တလာက ဂျာမန်ဗုံးကြဲလေယာဉ်များကို ဗြိတိန်နှင့် ခရီးတစ်ထောက်အကွာသို့အရောက် စုစည်းရန် အမိန့်ပေးလိုက်၏။

အင်္ဂလန်ရှိ ဗြိတိသျှတိုက်လေယာဉ်စခန်းမှန်သမျှကို ဗုံးကြဲဖျက်ဆီးရန် ရည်ရွယ်လျက်။ တစ်နည်းအားဖြင့် ဗြိတိန်နိုင်ငံအား တကယ့်စစ်ပွဲကို စတင် ဆင်နွဲရန်။

ဤသို့ လေကြောင်းမှ ပြင်းပြင်းထန်ထန် တိုက်ခိုက်လိုက်ခြင်းဖြင့် ဗြိတိသျှ

တို့၏ အရန်လေသူရဲအင်အားကို လျော့နည်းသွားစေပြီး၊ အရန်လေယာဉ်ဦးရေ လည်း သိသိသာသာကြီး ချို့တဲ့သွားစေကာ ဗြိတိန်၏ လေတပ်အင်အားလိုလည်း တစ်ပြိုင်နက်တည်း ရိုက်ချိုးလိုက်သလို ဖြစ်သွားစေမည်ဖြစ်၏။

ထို့ပြင် ဂျာမန်တို့ ဝိုးတဝါးသိထားသည့် ဗြိတိန်၏ ရေဒါထောက်လှမ်း ရေးကိုလည်း တစ်နည်းတစ်ဖုံ ဖျက်ဆီးပစ်နိုင်ရန်။

ဤသို့ ဟစ်တလာက ပြင်းပြင်းထန်ထန် ဗုံးကြဲတိုက်ခိုက်လာသဖြင့် 'ကျွန်တော်တို့ အောင်ပွဲဆင်နိုင်ရမယ်'ဟူသော ဦးလည်မသုန်၏ စကားကို အမေရိကန်သမ္မတကြီးရုစဗဲက ယုန်ထင်ကြောင်ထင် ဖြစ်လာလေသည်။

ဗြိတိန်နိုင်ငံ၏ ကောင်းကင်ယံတွင် ပေါ်ပေါက်လာသည့် လေကြောင်း တိုက်ပွဲ မှန်သမျှကို ရုစဗဲက ဂရုတစိုက် လေ့လာအကဲခတ်နေ၏။ လေကြောင်း တိုက်ပွဲကလည်း သဲကြီးမဲကြီး။

ဗြိတိန်၏ လျှို့ဝှက်လက်နက် ၂ ခုဖြစ်သည့် ရေဒါနှင့် အာထရာကို ထိရောက် အောင် အသုံးချခွင့် ရလိမ့်မည်ဟု ရုစဗဲက မမျှော်လင့်တော့။

ဂျာမန်တို့က လေကြောင်းမှ သဲသဲမဲမဲ စ၍တိုက်သည့်နေ့မှာပင် ဗြိတိန်၏ ကမ်းခြေ ရေဒါစခန်း ၅ ခု ဗုံးကြဲဖျက်ဆီးခံလိုက်ရသည်။

ဂျာမန်စစ်သတင်းကို လျှို့ဝှက်ထောက်လှမ်းကာ အနက်ဖော်ပေးနိုင်မည်ဟု အထင်တကြီး အားကိုးခဲ့ရသော အာထရာကလည်း ဂျာမန်စစ်သတင်းများကို ထောက်လှမ်းဖော်ထုတ်ရာ၌ မြန်ဆန်မှုမရှိလှ။

ဤသို့ မြန်ဆန်မှုမရှိလှသဖြင့် ဗြိတိသျှလေသူရဲများမှာ ဂျာမန်တို့၏ လေကြောင်းမှ မည်သို့တိုက်ခိုက် ခုခံကာကွယ်ရမည်ကို ကြို၍မစီစဉ်နိုင်။

ဩဂုတ်လ ၁၅ ရက်နေ့တွင် ဂျာမန်လေတပ်က အင်္ဂလန်အား ယခင်က ထက် ပို၍ ရက်ရက်စက်စက် ဗုံးကြဲတိုက်ခိုက်လာ၏။

ဂျာမန်လေတပ် အမှတ်(၅)က အင်္ဂလန်ကျွန်း မြောက်ဘက်ရှိ မှော်ဝေမှစ၍ ဗုံးကြဲတိုက်ခိုက်လာကာ အမှတ်(၂)နှင့် (၃) လေတပ်က အင်္ဂလိပ်ရေလက်ကြား ပေါ်မှ ဖြတ်၍ တိုက်ခိုက်လာ၏။

ဗြိတိန်၏ ဘုရင့်လေတပ်မတော်တွင် တိုက်လေယာဉ်များ များစွာဆုံးရှုံးလျက် ရှိရာ၊ အင်္ဂလန်ကျွန်း မြောက်ဘက်နှင့် တောင်ဘက်မှ ညှပ်ပူးညှပ်ပိတ် တိုက်ခိုက် နေသည့် ဂျာမန်လေကြောင်းတိုက်ပွဲကို ဗြိတိန်က ခုခံကာကွယ်နိုင်စွမ်း ရှိမည် မဟုတ်ဟု ဟစ်တလာက ယုံကြည်ထားခဲ့သည်။

ပြင်းထန်သည့် လေကြောင်းတိုက်ပွဲကြီး ဖြစ်ပွားနေစဉ် တစ်ဖက်နှင့်တစ်ဖက် အဆုံးအရှုံး မည်မျှဟု ခန့်မှန်းရန် မလွယ်သော်လည်း ချာချီ၏ အစိုးရအဖွဲ့က မိမိတို့ဘက်မှ မည်မျှအဆုံးအရှုံးရှိနေသည်ကို လေ့လာတွက်ချက်ပြီးသား။

တစ်လလျှင် ဗြိတိန်လေသူရဲ ၇၄၆ ဦးစီ ကျဆုံးနေလေပြီ။

ကြောက်စရာကောင်းသည့် အဆုံးအရှုံး။

ဩဂုတ်လ ၁၅ ရက်၊ ကြာသပတေးနေ့ လေကြောင်းတိုက်ပွဲကြီးတွင် နောသမ်ဘာလင်ကမ်းခြေသို့ တိုက်ခိုက်ရန် ပျံသန်းလာသည့် ဂျာမန်ဗုံးကြဲ လေယာဉ် ၁၀၅ စင်းကို ဗြိတိန်၏ စပစ်ဖိုင်ယာ ၁၂ စင်းက ခုခံတိုက်ခိုက်ခြင်းမှာ စံတင်လောက်သည့် အဖြစ်အပျက်။

ဂျာမန်ဗုံးကြဲလေယာဉ်များက အုပ်စု ၂ စုခွဲလိုက်ပြီး ချဉ်းကပ်လာသည်။ ဂျာမန်လေတပ်အုပ်စု တစ်စုအား ဗြိတိန်၏ ဟာရီကိန်းလေယာဉ်များက တက်၍ တိုက်သည်။ အမှန်တော့ ဟာရီကိန်းလေယာဉ်မှ လေသူရဲများမှာ မြောက်ဘက် လေတပ်စခန်းတွင် အပန်းဖြေနေချိန်။

အခြားဂျာမန်လေတပ်အုပ်စုတစ်စုမှာ အင်္ဂလန်မြောက်ပိုင်းရှိ လေတပ်စခန်း ကို ဗုံးကြဲတိုက်ခိုက်ရင်း လေယာဉ်တစ်စင်း ဆုံးရှုံးသွားခဲ့သည်။

အင်္ဂလန်တောင်ပိုင်းတွင် ဗြိတိန်၏ အထူးအရေးပါ အရာရောက်သည့် လေယာဉ်ကွင်းများကို တိုက်ခိုက်ရန်လာသည့် ဂျာမန်ဗုံးကြဲလေယာဉ်များကို ဘုရင့်လေတပ်မတော် တိုက်လေယာဉ်များက အကြမ်းဆုံး အရမ်းဆုံး ခုခံ တွန်းလှန်နေ၏။

ဗြိတိန်၏ လေတပ်အုပ်စု ၂၂ စုက ပျံတက်၍တိုက်လိုက်၊ ဆင်းလာကာ ဓဏနားလိုက်၊ ပျံတက်တိုက်လိုက်ဖြင့်...။

ဂျာမန်လေတပ်က အကြိမ်ပေါင်း ၁၈၀၀ မှာ ပျံဝဲတိုက်ခိုက်သည်။ ဘုရင့် လေတပ်မတော်က အကြိမ်ပေါင်း ၁၀၀၀ အထိ ခုခံတိုက်ခိုက်သည်။

ဗြိတိန်၏ လေသူရဲဆုံးရှုံးမှုမှာ ကြောက်စရာကောင်းလောက်အောင် တိုးလာ တော့၏။ ဘုရင့်လေတပ်မတော်မှ လေသူရဲများသည် သေလောက်သည့်ဒဏ်ရာ ရနေသည့်တိုင် မိမိတို့ တိုက်လေယာဉ်များကို ကွင်းပြင်ပေါ်သို့အရောက် ပျံသန်း လာပြီးမှ အသက်ထွက်နိုင်ကြရာသည်။

လေယာဉ်များကို အထူးအရေးတကြီး 'ဆယ်'နေရသကဲ့သို့ လေသူရဲများ အဆုံးအရှုံး နည်းနိုင်သမျှ နည်းအောင် ကြိုးစားနေရတော့၏။

ဘုရင့်လေတပ်မတော်တွင် လေသူရဲအင်အား လျော့နည်းသည်ထက် လျော့ သွားစေရန် တိုက်လေယာဉ်ပျက်မှ လေထီးဖြင့်ခုန်ဆင်းလာသော ဗြိတိသျှလေသူရဲ အချို့ကို ဂျာမန်ဗုံးကြဲလေယာဉ်များက စက်သေနတ်ဖြင့် လိုက်၍ပစ်ခတ်နေကြ၏။

ဤသို့ ဗြိတိန်ကောင်းကင်ယံတွင် လေကြောင်းတိုက်ပွဲ ပြင်းပြင်းထန်ထန် ဖြစ်နေစဉ် နန်းရင်းဝန်ကြီး ချာချီက ဘုရင့်လေတပ်မတော် လေကြောင်းစစ်ဆင် ရေးတပ်ဖွဲ့ အမှတ်(၁၁) ရုံးခန်းသို့ ထွက်လာခဲ့၏။

လေကြောင်းစစ်ဆင်ရေးရုံးခန်းက ထူးထူးခြားခြား တိတ်ဆိတ်လျက်။ ဖြစ်ပွားနေသော လေကြောင်းတိုက်ပွဲများကို သရုပ်ဖော်ထားသည့် ရောမမြေပုံစားပွဲ ကြီးပေါ်မှ သင်္ကေတများက တိုက်ပွဲမည်မျှပြင်းထန်နေကြောင်း ဖော်ညွှန်းလျက်။

ဘုရင့်လေတပ်မတော်ရှိ လေတပ်အုပ်စုမှန်သမျှလေကြောင်းတိုက်ပွဲတွင် ပါဝင်ဆင်နွှဲနေကြ၏။ အရန်တပ်ဟူ၍ လုံးဝမရှိတော့။

ဂျာမန်လေတပ်က လှိုင်းလုံးကြီးများ တစ်လုံးပြီးတစ်လုံး တက်လာသလို အင်္ဂလိပ်ရေလက်ကြားကို ဖြတ်ကာ တက်ရောက်တိုက်ခိုက်နေဆဲ။

စကားအလွန်နည်းသည့် လေတပ်ဦးစီးချုပ် ဗိုလ်ချုပ်ကြီး ဟိတ်စတင်း အစ္စမေက လေကြောင်းတိုက်ပွဲကို ရှင်းလင်းတင်ပြရင်း...

“ကျွန်တော်တော့ ကြောက်ဖျားတောင် ဖျားနေပြီ” ဟု ပြောလိုက်ရာ နန်းရင်း ဝန်ကြီးချာချီက ခံစားချက်ကို ပြန်၍ထုတ်ဖော်လိုက်သည်။

“ကျုပ်ကို ပြောပြမနေပါနဲ့တော့ဗျာ။ ဒီတစ်ခါလောက် ကျုပ် စိတ်ထိခိုက်တာ မရှိတော့ဘူး” ချာချီမျက်လုံးအိမ်တွင် မျက်ရည်ဥများ တွဲလွဲခိုနေလေသည်။



အင်္ဂလိပ်သတင်းစာဆရာ ဟာရီးနီကိုလ်ဆင်က ဩဂုတ်လ ၁၅ ရက်နေ့ လေကြောင်းတိုက်ပွဲနှင့် စပ်လျဉ်း၍ ဗြိတိသျှအောက်လွှတ်တော်တွင် နန်းရင်းဝန် ကြီးချာချီ မိန့်ခွန်းပြောကြားခဲ့ပုံကို ဤသို့ ဖတ်တမ်းတင်ထားခဲ့သည်။

နန်းရင်းဝန်ကြီးဟာ ထိုင်နေရာက ဖြည့်ဖြည့်လေးလေး ထလိုက်ပါတယ်။ သူက အောက်လွှတ်တော်အမတ်တွေကို စိတ်ဓာတ်မကျဖို့ မဆော်သြပါဘူး။ လမ်းညွှန်မှုသာ ပေးသွားပါတယ်။ ဒီလိုညွှန်ကြားမှု ပေးသွားပြီးတော့မှ ကျူးကျော် တိုက်ခိုက်လာတဲ့ ကျူးကျော်သူတွေကို ဘုရင့်လေတပ်မတော် လေသူရဲတွေ

ဘယ်လို ရဲရဲဝဲဝဲ စွန့်စွန့်စားစား ခုခံတိုက်ခိုက်သွားပုံကို တစ်သက်လုံး မပေ့နိုင် တဲ့စကားနဲ့ မိန့်ကြားသွားခဲ့ပါတယ်။

“လူသားတွေရဲ့ ပဋိပက္ခတိုက်ပွဲစဉ်မှာ ဒီလောက်နည်းလှတဲ့ လူတစ်စုက သိပ်ကို အင်အားကြီးလှတဲ့ ရန်သူကို ဒီလိုဝဲဝဲစားစား တိုက်ခိုက်ခုခံခဲ့တာဟာ တစ်ခါမှ မပေါ်ပေါက်သေးပါဘူး။ ဒီလို နည်းပါးလှတဲ့လူတစ်စုက ဒီလိုတိုက်ခိုက်ခုခံခဲ့တာဟာ လူအများပေါ် မှာ အလုပ်အကျွေးပြုခဲ့တာပါပဲ။ ဒီလိုအလုပ်အကျွေးပြုတာမျိုး လူ့ ပဋိပက္ခတိုက်ပွဲစဉ်မှာ မပေါ်ပေါက်ခဲ့သေးပါဘူး။”

ဤမိန့်စွန့်ကို ချာချီက အမေရိကန်သမ္မတကြီး ရုစဗဲအား ရည်ညွှန်း၍ ပြောခဲ့သလို သူ့နိုင်ငံသူ နိုင်ငံသားများကိုလည်း ရည်ညွှန်းလိုက်ခြင်းဖြစ်၏။ ချာချီက ဘုရင့်လေတပ်မတော်မှ လေသူရဲများအား ချီးကျူးလိုက်ရာ၌ ဗြိတိသျှလူမျိုးအားလုံး၏ အနိုင်မခံ အရှုံးမပေးလိုသည့် စိတ်ဓာတ်ကိုပါ ချီးကျူး လိုက်ရာမည်ပေသည်။

လေသူရဲများမှာ အများအားဖြင့် အရန်တပ်သားများသာ။ တက္ကသိုလ် ကျောင်းသားများ၊ အသက်မွေးဝမ်းကျောင်းပညာ သင်ယူနေသူများသာ။

လူသစ်ကလေးများသာဖြစ်သော လေတပ်အရန်တပ်သား လေသူရဲများသည် တစ်နေ့ထက်တစ်နေ့ လေကြောင်းတိုက်ပွဲ နည်းဗျူဟာများကို ‘ထွင်’ကာ ရန်သူ ဂျာမန် ဝါရင့်လေသူရဲများနှင့် ရင်ဆိုင်တိုက်ခိုက်ကြသည်။

လူသစ် လေသူရဲများအား အကူအညီပေးနေသူများမှာ အမေရိကားမှ အပျော်တမ်း လေတပ်သားများနှင့် ဓနသဟာယနိုင်ငံများမှ လေတပ်သားများ။

လေသူရဲ ၁၀ ယောက်တွင် တစ်ယောက်မှာ ပိုလန်နိုင်ငံမှ ထွက်ပြေးလွတ် ဖြောက်လာသူဖြစ်နေ၏။ ပိုလန်လေသူရဲများသည် ပိုလန်မြေအောက်တော်လှန်ရေး သမားများကဲ့သို့ပင် ချီးကျူးခြင်း ဘွဲ့တံဆိပ်များ အပ်နှင်းခြင်းမခံရဘဲ တိုင်းပြည် အတွက်၊ လွတ်လပ်သောကမ္ဘာအတွက် အသက်စွန့်ခဲ့ကြသူများပင်။

ဩဂုတ်လ ၁၅ ရက်နေ့ လေကြောင်းတိုက်ပွဲတွင် ချာချီက ရဲရဲဝဲဝဲ ခုခံ တိုက်ခိုက်ခဲ့ခြင်းမှာ အမေရိကားမှ အကူအညီရယူရေးကိုလည်း မျှော်မှန်းထား ခဲ့ခြင်းကြောင့်ပင် ဖြစ်သည်။

ပြင်းထန်လှသည့် လေကြောင်းတိုက်ပွဲကြီး ရပ်နားသွားပြီး နောက်တစ်နေ့ တွင် ဦးလည်မသုန်က နန်းရင်းဝန်ကြီးချာချီထံ ကြေးနန်းတစ်စောင် ရိုက်လိုက်၏။

နန်းရင်းဝန်ကြီးသည် မကြာမီရက်အတွင်း သတင်းကောင်း တစ်ရပ်ကို ကြားရလိမ့်မည်ဟု ဒိုနိုဗန်က ယုံကြည်နေသည်။

ဗြိတိန်က သံမဏိသန္နိဋ္ဌာန်ဖြင့် စစ်ပွဲကြီးကို အနိုင်တိုက်နိုင်မည် ဖြစ်ကြောင်း သမ္မတကြီးအား ယုံကြည်မှု ပေးထားနိုင်ပြီဟုလည်း ဒိုနိုဗန်က ယူဆထားသည်။

နောက် ၂ ရက်အကြာ၌ ဦးလည်မသုန်ထံမှ ကြေးနန်း တစ်စောင် ဝင်လာပြန်၏။

ချက်ချင်း။ မနေ့ညက ဖျက်သင်္ဘော အစင်း ၅၀ ငှားရန် သဘောတူညီမှုရပြီ။ ဖျက်သင်္ဘော ၄၄ စင်းကို လွှဲပြောင်းပေးနိုင် အောင် စီစဉ်နေပြီ။

ကျပ်ထိုးထားသည့် ဖျက်သင်္ဘောများကို ဖုန်ခါဆေးသုတ်လျက် ဗြိတိန်သို့ ငှားရန် ခွင့်ပြုလိုက်ခြင်းမှာ ဒုတိယကမ္ဘာစစ်အတွင်း ကြားနေမည်ဟု ကြေညာ ထားသည့် အမေရိကန်သမ္မတကြီး၏ ပေါ်လစီကို ဖောက်ဖျက်လိုက်ခြင်းပင် ဖြစ်သည်။

ဗြိတိသျှအစိုးရအဖွဲ့အတွက်မူ ဧရာမအကူအညီတစ်ခု ရလိုက်ခြင်း။

ထိုမျှသာမက လျှို့ဝှက်ထောက်လှမ်းရေးကိစ္စရပ်များ၌ ဗြိတိန်နှင့် အမေရိကန်သည် ရပ်တည်ချက်ချင်း အတူတူရှိနေပြီဟု မသိမသာ ကြေညာ လိုက်ခြင်း။

ယခုမူ ဗြိတိန်နိုင်ငံဆိုင်ရာ လျှို့ဝှက်ထောက်လှမ်းရေးအဖွဲ့သည် အမေရိကန် နိုင်ငံ ဝါရင့်တန်နှင့် နယူးယောက်မှနေ၍ ပြောင်လှုပ်ရှားလာနိုင်ပြီ။

ဗြိတိန်နှင့် အမေရိကန်လျှို့ဝှက်စစ်တပ်များက ဂျာမန်တို့၏ ကျူးကျော် စစ်ကို တားဆီးရန် အသင့်ပြင်လာနိုင်ပြီ။

နယူးယောက်မြို့သည် ဗြိတိန်နှင့် အမေရိကန် ၂ နိုင်ငံ၏ လျှို့ဝှက်ဆက် သွယ်ရေးဗဟို ဖြစ်လာပြီ။

အမေရိကန်မြေပေါ်တွင် ဗြိတိသျှတို့၏ အက်စ်အိုအိး၊ အက်စ်အိုင်အက်စ် လုံခြုံရေးအမှုဆောင်အဖွဲ့တို့အပြင် အမ်အိုင် ၅ ထောက်လှမ်းရေးအဖွဲ့များကိုလည်း တိတိလင်းလင်း လှုပ်ရှားလာနိုင်စေရုံမက အမေရိကားပြည်ထဲရေးဌာနက ဗြိတိသျှ နိုင်ငံအတွက် လုံခြုံရေးညှိနှိုင်းရေးအဖွဲ့ ဘီအက်စ်စီကိုလည်း အသိအမှတ်ပြုလာ လေပြီ။

ဒုတိယကမ္ဘာစစ်ကြီးကို အနိုင်တိုက်ရန် လမ်းစပေါ်လာပေပြီ။

[၁၈]

တစ်ဇော် သ ဝစ်ဇော်

တစ်ဇော် ဆိုသော မှော်ဝိဇ္ဇာ။

ဗြိတိသျှ ဘုရင့်လေတပ်မတော် အရာရှိကြီးပိုင်းက သူ့ကို ဤအမည်ဖြင့် သိနေကြ၏။

သူ့အမည်ရင်းက ဆာ ဟင်နရီ တစ်ဇော်။

သူက ဘုရင့်လေတပ်မတော် ဦးစီးချုပ်၏ သိပ္ပံအကြံပေးပုဂ္ဂိုလ်။

ဗြိတိန်နိုင်ငံ ကောင်းကင်ယံ၌ လေကြောင်းတိုက်ပွဲသံများ ငရဲဗြဟ္မာသကဲ့သို့ ဆူညံနေစဉ် အာထရာ လျှို့ဝှက်ထောက်လှမ်းရေးအဖွဲ့က ဟစ်တလာစစ်ဆင်ရေး အစီအစဉ်ကို ထောက်လှမ်းရရှိကာ အနက်ဖော်ထုတ်နိုင်ခဲ့၏။

ဤသို့ အနက်ဖော်ထားသည့် လျှို့ဝှက်ထောက်လှမ်းချက်ကို ဝါရှင်တန်သို့ အရောက်ပို့ရန် တာဝန်အပ်နှင်းခြင်းခံရသူကား တစ်ဇော်သဝစ်ဇော်။

တစ်ဇော်ဆိုသော မှော်ဝိဇ္ဇာ။

“ဒီသတင်း ရန်သူ့လက်ထဲ မရောက်စေနဲ့၊ အသေသာခံ”

ချာချီက ဤသို့ညွှန်ကြားချက်ပေးပြီး ဆာဟင်နရီတစ်ဇော်အား လေကြောင်းတိုက်ပွဲ သံသံမဲမဲ ပြင်းထန်နေချိန်တွင် ဝါရှင်တန်သို့ လေယာဉ်ဖြင့် စေလွှတ်လိုက်သည်။

တစ်ဇော်ဆိုသော မှော်ဝိဇ္ဇာက ဝါရှင်တန်နှင့် နယူးယောက်တွင် ဝစ်ဇောန်း အမည်ဖြင့် လှုပ်ရှားနေသူ။

ဝစ်ဇောန်းဆိုသော အမည်ကပင် ရန်သူကို လှည့်စားထားနိုင်သည့် နာမ။

“တစ်ဇော်က ကျုပ်ကို ဝါရှင်တန်က ရှိဟမ်းဆိုတဲ့ တည်းခိုခန်းကနေပြီး ဖုန်းဆက်ခေါ်တယ်”

ဦးလည်မသုန်က နောင်တွင် ဆာဟင်နရီတစ်ဇော်နှင့် ဆုံရုံကို ပြန်ပြောင်း ပြောပြသည်။

“သူ့အခန်းထဲမှာ အဆောက်အအုံပုံစံတွေ၊ သိပ္ပံသင်္ကေတတွေ၊ ပုံစံနမူနာတွေ၊ ဓာတ်ပုံတွေနဲ့ ပြည့်နေတဲ့ သစ်သားသေတ္တာတွေ တစ်ပုံကြီး။ သွားစရာ နေရာတောင် မရှိသလောက်ပဲ။ သူနဲ့တွေ့တွေ့ချင်း သူပြောလိုက်တဲ့ စကား

တစ်ခွန်းကြောင့် ကျုပ် အတော်လန့်သွားတယ်။ အက်ဖ်ဘီအိုင်က အရာရှိ တစ်ယောက်က တစ်ဇော်ဆီကို ခရီးခရီးမဆိုက် ဖုန်းဆက်တယ်တဲ့။ တစ်ဇော် မှာ ပါလာတဲ့ ဝန်စည်လယ်တွေကို လုံခြုံတဲ့နေရာမှာထားဖို့ အစီအစဉ်တွေ ဘယ်တော့ လာလုပ်ပေးရမလဲတဲ့။

ဒါနဲ့ ကျုပ်က အက်ဖ်ဘီအိုင် ဒါရိုက်တာ ဟူးဗားဆီကို ချက်ချင်းလှမ်းပြီး ဖုန်းနဲ့မေးကြည့်လိုက်တယ်။ ဟူးဗားက ဘယ်သူ့ကိုမှ ဖုန်းဆက်မခိုင်းရတဲ့ အကြောင်း၊ ဘယ်သူက ကြားဝင်ပြီး ဖုန်းဆက်တယ်ဆိုတာ စုံစမ်းပေးမယ့် အကြောင်း ပြောပြတယ်။ နောက်တော့ ဒီလိုလှမ်းပြီးအကြောင်ရိုက်တဲ့လူဟာ အက်ဖ်ဘီအိုင်နဲ့ ဘယ်လိုမှ အဆက်အသွယ်မရှိတဲ့ ရန်သူ့ဒလဲတစ်ယောက် ဖြစ်နေကြောင်း ထောက်လှမ်းလို့ ရလာတယ်။

ဒီတော့ ကျုပ်က ကျုပ်လက်အောက်မှာ အမှုထမ်းနေရတဲ့ ရဲအရာရှိ တစ်ယောက်ကို တစ်ဇော်နဲ့ သူ့ဝန်စည်လယ်တွေ လုံခြုံမှုရှိအောင် စောင့်ရှောက် ပေးဖို့ တာဝန်ပေးလိုက်ရတယ်။ ဂျာမန်သူလျှို့ဝှက်တွေ ဝါရှင်တန်မှာ ဘယ် လောက်ခြေစွပ်နေတယ်ဆိုတာ ထင်ရှားနေတယ်”

ဦးလည်မသုန်က နန်းရင်းဝန်ကြီးချာချီအား အမေရိကားမှ အကူအညီရရှိ ရေးအတွက် ဗြိတိသျှ ထောက်လှမ်းရေးမှ ရရှိလာသည့် ရန်သူ့လျှို့ဝှက်သတင်း များကို အမေရိကန်အစိုးရသို့ ပေးပို့ပါဟု တိုက်တွန်းလိုက်၏။

ဗြိတိသျှ ယူရေနီယမ်ကော်မတီက အဏုမြူဗုံးလုပ်နိုင်မည့် သီဝရီကို ရရှိ ထားသည်။ အဏုမြူဗုံး ထုတ်လုပ်ရေးကို ကျူအလီင်းဟု နာမည်ပေး ထားသည်။

ရေဒါ၊ ဂျက်အင်ဂျင်၊ ဓာတုဗေဒလက်နက်နှင့် နောင်အခါတွင် အထူး အသုံးကျလာမည့် ‘အနက်ရောင်မှော်သေတ္တာ’ဟု အမည်ပေးထားသည့် လက်နက် ကိုရိယာဖော်နည်းကားများကို ဗြိတိန်က အမေရိကားသို့ ပို့ပေးသည်။

အနက်ရောင်မှော်သေတ္တာဟု အမည်ပေးထားသည့် လက်နက်သည် ဖျက် သင်္ဘောများ၊ လေယာဉ်များတွင် တပ်ဆင်နိုင်သည့် ထောက်လှမ်းရေး အီလက် ထရွန်နစ်လက်နက်ဖြစ်သည်။

ဤလက်နက်ကို အမေရိကားတွင် အမြောက်အမြားထုတ်လုပ်နိုင်သဖြင့် ဂျာမန်တို့၏ ယူဘုတ်များကို ထောက်လှမ်းရာ၌ များစွာအရာရောက်ခဲ့သည်။ ထို့ပြင် ဗြိတိန်လက်နက်သိပ္ပံပါရဂူများက ထွင်ထားသည့် လက်နက်အသစ်

အဆန်း နမူနာများနှင့် သင်္ကေတများကို ခုံးကျည်လက်နက်များမှ ကာကွယ်ပေးနိုင်သည့် လက်နက်ကိရိယာ ပုံစံငယ်ကလေးများကိုလည်း ရစေ့ထဲ တိုက်ရိုက်ပေးပို့ခဲ့သည်။

ဤသို့ပေးပို့ခဲ့သဖြင့် အမေရိကန်သမ္မတကြီးက ဗြိတိန်နိုင်ငံအား ရိုင်ဖယ်အလက် ၅၀၀၀၀၀ (ငါးသိန်း)၊ စက်သေနတ် အလက် ၈၀၀၀၀ (ရှစ်သောင်း)၊ အမြောက်ဆန်များ၊ ဗုံးများ၊ ဖောက်ခွဲရေးကိရိယာများနှင့် လေယာဉ်များ ပြန်၍ အကူအညီပေးခဲ့သည်။

စစ်ကြီးပြီးသွားချိန်တွင် ရစေ့ပေးခဲ့သည့် အကူအညီနှင့်စပ်လျဉ်း၍ ဦးလည်မသုန်က...

“သူ(သမ္မတကြီးရစေ့)က ဗြိတိန်နိုင်ငံအတွက် မိုးပျံခံတပ်လို့ နာမည်ကျော်နေတဲ့ ဗုံးကြဲလေယာဉ်ကြီးတွေကို အကူအညီအဖြစ် ပေးခဲ့တယ်။ ဒီလေယာဉ်ကြီးတွေကို အမေရိကားကနေ ကနေဒါနိုင်ငံအရောက် နယ်စပ်က ‘ခိုးထုတ်’ပြီးမှ ဗြိတိန်အရောက်ပို့ရတာ။ ကနေဒါက ဖြတ်ပြီးပို့တော့ ကြားနေသမားတွေကနဲ့ ကွက်ချက် သိပ်မပြင်းထန်နိုင်ဘူးလို့ ယူဆလို့ပါပဲ။

သူဟာ ဗြိတိသျှ လက်နက်စက်ရုံတွေအတွက် သတ္တုတွေကို တန်ချိန်ထောင်နဲ့ သောင်းနဲ့ချီပြီး ပို့ပေးခဲ့တယ်။ သမ္မတအိမ်ဖြူတော်နဲ့ နီးစပ်တဲ့ ကြားနေအသိုင်းအဝိုင်း လူကြီးတွေက ဒီလို ဗြိတိန်ကို အကူအညီပေးနေတာ ရစေ့ သူ့ကိုယ်သူ သတ်သေဖို့ ကြံနေတာနဲ့ တူနေပြီ။ ဒီအကူအညီပစ္စည်းတွေဟာ စစ်တလားလက်ထဲ ရောက်သွားမှာ အမှန်ပဲ။ ဗြိတိန်က စစ်ရုံးနေပြီနဲ့ အော်ဟစ်ကန့်ကွက်နေကြတယ်။

ကြားနေသမားတွေ ဘယ်လိုအော်အော် ရစေ့က မတုန်လှုပ်ပါဘူး။ ဘာဖြစ်လို့လဲဆိုတော့ သမ္မတကြီးက ဗြိတိန်အခြေအနေကို ပကတိအတိုင်း မြင်ထားလို့ကိုး” ဟု မှတ်တမ်းတင်ခဲ့၏။

အမှန်တကယ်လည်း ရစေ့က ဗြိတိန်၏ ပကတိအခြေအနေနှင့် ဟစ်တလာ့စိတ်ဓာတ်ကို ဘီအက်စ်စီမှတစ်ဆင့် ဘလက်ချီလေ ထောက်လှမ်းရေးသတင်းပို့ချက်များအရ သိထားပြီးသား။

၁၉၄၀ ပြည့်၊ စက်တင်ဘာလတွင် ဟစ်တလာက ဗုံးကြဲလေယာဉ်များကို တစ်သုတ်ပြီးတစ်သုတ်စေလွှတ်ကာ ဗြိတိန်ဘုရင့်လေတပ်စခန်းများကို ပျက်အောင် ပျက်ဆီးပေးမည်။

စက်တင်ဘာလအကုန်တွင် အင်္ဂလန်တောင်ဘက်ပိုင်းကို ဂျာမနီနာဇီတပ်များက တက်သိမ်းမည်။

အောက်တိုဘာလဆန်းတွင် ဟစ်တလာ့နာဇီတပ်များက လန်ဒန်မြို့တော်လမ်းမကြီးများကိုဖြတ်၍ အောင်တပ်ချီမည်။

ဤကား ဘလက်ချီလေ လျှို့ဝှက်ထောက်လှမ်းရေးအဖွဲ့မှ ဖမ်းယူရရှိထားသည့် သတင်း။

ဤသတင်းက နယူးယောက်တွင် အခြေစိုက်ထားသည့် ဘီအက်စ်စီ ဗြိတိန်လုံခြုံရေးအတွက် ညှိနှိုင်းရေးအဖွဲ့သို့ ရောက်လာကာ သမ္မတကြီးထံ နားဖောက်နေပြီးသား။

ဟစ်တလာတွင် ဗုံးကြဲလေယာဉ် အစင်း ၁၉၀၀။
တိုက်လေယာဉ် အစင်း ၁၁၀၀ ရှိနေ၏။

ဗြိတိန်တွင် ဗုံးကြဲလေယာဉ် အစင်း ၃၅၀ နှင့် တိုက်လေယာဉ်အစင်း ၇၀၀ သာ ရှိနေလေသည်။

ဗြိတိန်တိုက်ပွဲကြီး၏ နောက်ဆုံးလတွင် တစ်စိတ်နှင့် ဦးလည်မသုန်တို့က ဗြိတိန်၏ လျှို့ဝှက်ချက် မှန်သမျှကို ဝါရှင်တန်သို့ ပြောင်းရွှေ့ထားလိုက်သည်။

အကယ်၍ ဟစ်တလာတပ်များ ဗြိတိန်ကျွန်းပေါ် တက်လာနိုင်ပါက လျှို့ဝှက်ချက်များ ဟစ်တလာ့လက်ထဲ ရောက်မသွားစေရန်။

ဂျာမန်တပ်များ အချင်းချင်း ပေးပို့သည့် စစ်သတင်းများကို ကြားမှဖြတ်၍ နားထောင်ကာ အနက်ဖော်ပေးနိုင်လာသော ဘလက်ချီလေ လျှို့ဝှက်ထောက်လှမ်းရေးအဖွဲ့၏ သတင်းပို့ချက်အရ ဗြိတိန်နိုင်ငံသူ နိုင်ငံသားများက တွန်းလှန်စစ်ကို ဆင်နွှဲလာလျှင် သို့မဟုတ် ဗြိတိန်ထိုးစစ်ကြီးကို တပ်ခေါက်လာရလျှင် သို့မဟုတ် ဗြိတိန်ထိုးစစ်ကြီးကို ယာယီရွှေ့ဆိုင်းလိုက်ရလျှင်...

ဟစ်တလာက ဆိုဗီယက်ရုရှနိုင်ငံအား ဝင်ရောက်တိုက်ခိုက်တော့မည်ဟူသော သတင်းက သေချာနေ၏။

ရုရှားကို တိုက်မည်ဟု သတင်းအတိအကျ ရထားသဖြင့် ဟစ်တလာ၏ မော်စကိုသို့ ချီတက်မည့် အစီအစဉ်ကို တစ်နိုင်သမျှ နှောင့်နှေးသွားအောင် ဦးလည်မသုန်နှင့် ဒိုနိုဗန်တို့ နှစ်ဦး ပူးပေါင်း၍ ဥပါယ်တံပျဉ်ဖြင့် ကြံစည်ကြသည်။

ဤသို့ကြံစည်ရာတွင် ဗြိတိန်တိုက်ပွဲကဏ္ဍကို လျှော့တွက်ထား၍မဖြစ်။ ဤအချက်ကို နှစ်ဦးလုံးကပင် သဘောပေါက်ကြ၏။

ဗြိတိန်တိုက်ပွဲတွင် အနိုင်ကြံနိုင်ရန် အရေးအကြီးဆုံး။
 ချာချီက ဟစ်တလာတိုက်စစ်ကို ခံစစ်ဖြင့် ခုခံတိုက်ခိုက်ရာ၌ စကားဝှက်
 သုံးထားသည်။ ကရွမ်ဝဲလ် စစ်ဆင်ရေး။
 ချာချီက ဗြိတိသျှတပ်အားလုံးကို တပ်လှန်ထားချိန်တွင် ဦးလည်မသုန်က
 ဝါရှင်တန်မှ လန်ဒန်သို့ လေကြောင်းခရီးဖြင့် ပြန်လာခဲ့၏။
 စက်တင်ဘာလ ၇ ရက်၊ စနေနေ့။
 ဘလက်ချ်လေ လျှို့ဝှက်ထောက်လှမ်းရေးအဖွဲ့မှ ကြားဖြတ်ဖမ်းယူ အနက်
 ဖော်နိုင်သည့် ဂျာမန်စစ်သတင်းများအနက် ဂျာမန်လေတပ် လေယာဉ်အုပ်စု
 များသည် ပြုပြင်ထိန်းသိမ်း ဆီဖြည့်ရာ၌ အခက်အခဲတွေ့နေရသည်ဟူသော
 သတင်း။
 လျှပ်တစ်ပြက်စစ်ဆင်ရေးကို ဟစ်တလာလက်ရုံး ပြန်ကြားရေးဝန်ကြီး
 ဂိုအားရင်းက လေလုံးမိုးလုံး မွန်အောင် အသံလွှင့်နေစဉ် ဦးလည်မသုန်က
 သတိပြုမိလိုက်သည့် အချက်တစ်ချက်ရှိနေ၏။
 လျှပ်တစ်ပြက် စစ်ဆင်ရေး လေတပ်လေယာဉ်များကို ပြင်ဆင်ရေး၊ ပြုပြင်
 ထိန်းသိမ်းရေးအတွက် ဂျာမန်လေတပ်တွင် အခက်အခဲတွေ့နေရသည်ဟူသော
 အချက်။
 ဗြိတိန်နိုင်ငံထိုးစစ်ကြီးအတွက် သတ်မှတ်ထားသည့် စစ်လေယာဉ် ၃၀၀၀
 အနက် လေးပုံသုံးပုံ (စင်းရေ ၂၂၅၀)သာ စစ်ဆင်ရေးအတွက် အသင့်ရှိနေသည်
 ဟု သတင်းရထားသည်။
 ဤအချက်က ဗြိတိန်ဘုရင့်လေတပ်မတော်အဖို့ ထူးခြားအသုံးဝင်သည့်
 သတင်း။
 ဂျာမန်တပ်စု တပ်ဖွဲ့များသို့ ပေးပို့သည့် အမိန့်များကို စုပေါင်းလျက်
 ကောက်ချက်ချလိုက်သောအခါ အာထရာက စက်တင်ဘာလ ၁၅ ရက်နေ့တွင်
 ဂျာမန်ထိုးစစ် ပြင်ဆင်ထားမှုကို အရိပ်အကဲခတ်မိလာ၏။
 ဗြိတိန်ထိုးစစ်ကြီးကို ဆင်နွဲရန် ဟစ်တလာက ကျယ်ကျယ်ပြန့်ပြန့် ကြီးကြီး
 ကျယ်ကျယ် ပြင်ဆင်ထားသည်။
 ဗြိတိန်ထိုးစစ်ကြီး၏ အကြံအဖြစ် ဘယ်လ်ဂျီယန်နှင့် ဒတ်ချ်နိုင်ငံများကို
 ပထမ အပိုင်စီးထားရမည်။ ထိုနှစ်နိုင်ငံတွင် တစ်ထောက်နား အားဖြည့်ပြီးမှ
 ဗြိတိန်သို့ ချီတက်ရမည်။

ဟစ်တလာက ဤသို့ စစ်ဆင်ရေးအစီအစဉ်ရေးဆွဲရာ၌ ဗြိတိန်ဘုရင့်လေ
 တပ်မတော်က မည်သို့မျှ ခုခံနိုင်စွမ်းရှိမည်မဟုတ်ဟု ယူဆထားသောကြောင့်။
 ဟစ်တလာက ထိုးစစ်ကြီးကို အချိန်မရွေး စတင်အကောင်အထည်ဖော်နိုင်
 မည်ဟုလည်း တွက်ချက်ထားကြ၏။
 ချာချီက အမှတ်(၁၁) တိုက်လေယာဉ်ဌာနချုပ်သို့ ရောက်လာပြီး အဖြေ
 အနေကို လေ့လာသည်။ အမှတ်(၁၁) တိုက်လေယာဉ်ဌာနချုပ်က အင်္ဂလန်
 အရှေ့တောင်ပိုင်း လုံခြုံရေးကို တာဝန်ယူထားရ၏။
 လက်ငင်းရှိနေသည့် လေယာဉ်အုပ်စုက ၂၅ အုပ်စု။
 ထိုလေယာဉ်အုပ်စုကို ကွပ်ကဲနေသူက လေတပ် ဒု-မာရှယ်ကီသ်ပတ်ခ်။
 ဂျာမန်တို့၏ ထိုးစစ်အစီအစဉ်ကို ကြိုတင်သတင်းရပြီး ဖြစ်သည့်အတိုင်း
 ကီသ်က ရက်သတ္တပတ် ၅ ပတ်မှ ကြိုတင်၍ တွန်းလှန်ခုခံရေး အစီအစဉ်ကို
 ပြင်ဆင်ထားနိုင်ခဲ့၏။
 ထိုနေ့နံနက်ခင်းတွင် ကီသ်က အင်္ဂလန်ကောင်းကင်ယံသို့ အန္တရာယ်ပြုလာ
 သည့် ဂျာမန်ဗုံးကြဲလေယာဉ်များကို ဖြိုဖျက်တွန်းလှန်နေရသည်။
 ဂျာမန်တို့၏ လေကြောင်းတိုက်ပွဲက သံသယမဲ့။
 အပြင်းထန်ဆုံး။
 နန်းရင်းဝန်ကြီး ဝင်စတန်ချာချီက အချက်ပြဆက်သွယ်ရေးအခန်းရှိ အနီ
 ရောင် မီးပွင့်များကို ငေးစိုက်ကြည့်နေသည်။
 တစ်သုတ်ပြီးတစ်သုတ် ပျံတက်သွားသည့် လေယာဉ်အုပ်စုများ၊ တိုက်ပွဲဝင်
 နေကြောင်း ဖော်ကျူးနေသည့် မီးနီပွင့်များ။
 မွန်းတည့်ချိန်အထိ လေကြောင်းတိုက်ပွဲက သံသယမဲ့။ ကြောက်စရာ၊
 လန့်စရာ။
 “ဘာလေယာဉ်များ အရန်တပ်အဖြစ် ရှိနေလဲ”
 ဝင်စတန်က ဒု-မာရှယ်ကီသ်အား မေးလိုက်၏။
 “အရန်တပ်ဆိုလို့ ဘာမျှမရှိတော့ပါဘူးခင်ဗျာ”
 ဝင်စတန်က ချစ်ချင်ချင်နားလည်သွားသည့်။ အရန်တပ်ဟူ၍ မရှိသလောက်
 ဗြိတိန်က ခုခံတွန်းလှန်ရေး လေကြောင်းတိုက်ပွဲကို ဆင်နွဲနေရပြီ။
 ရှိသမျှတိုက်လေယာဉ်များဖြင့် မီးကုန်ယမ်းကုန် တိုက်ခိုက်နေရပြီ။ အစွမ်း
 ရှိသမျှ ကုန်နေပြီ။

တစ်စုံတစ်ခုသော ဘုန်းတော်ဖြင့်သာ ဗြိတိန်လေကြောင်းတိုက်ပွဲ အနိုင်ခွဲနိုင် ပေတော့မည်။

ဂျာမနီက လေကြောင်းတိုက်ပွဲတွင် အနိုင်ရနေပေပြီ။ ဤသို့အနိုင်ရအောင် လည်း ဟစ်တလာက ကြိုတင်စီစဉ်ခဲ့ခြင်း။

တစ်စုံတစ်ခုသော ဘုန်းတော်၏ တစ်စိတ်တစ်ဒေသအဖြစ် ဘလက်ချီ လေက ဒု-မာရှယ်ကီသ်ထံ အချိန်မီ သတင်းပို့နိုင်ခဲ့သည်။

ဂျာမန်စစ်ဆင်ရေးအမိန့်များပေါ်တွင် ကောက်ချက်ချကာ ဘလက်ချီလေက ကီသ်ထံ ပို့ခဲ့သည့်သတင်း။

ရှိသမျှတိုက်လေယာဉ်တွေကို ခုတိုက်ပွဲကြီးမှာ ပုံအောလိုက်ပါ။ ရန်သူဘက် ကလည်း ရှိသမျှ လေတပ်အင်အားတွေ ကုန်သလောက်ဖြစ်နေပါပြီ။

ဤသတင်းကို ရပြီးနောက် ချာချီက အိမ်သို့ပြန်ကာ တရားတမော အိပ်ပစ်လိုက်သည်။ အိပ်ရာမှနိုးလာချိန်တွင် ကိုယ်ရေးအတွင်းရေးမှူးက ချာချီထံ လာ၍ သတင်းပို့သည်။

ခါတိုင်းပိုနေကျ သတင်းဆိုးများအတိုင်း။

မည်သို့ပင်ဖြစ်စေ ကိုယ်ရေးအတွင်းရေးမှူးက နိဂုံးချုပ်အဖြစ် ထူးခြားချက် တစ်ရပ်ကို တင်ပြလိုက်သည်။

“ဂျာမန်ပုံးကြဲလေယာဉ် ၁၈၅ စင်းကို ကျွန်တော်တို့ဘက်က တိုက်လေယာဉ် အစင်း ၄၀ အဆုံးအရုံးခံပြီး ပစ်ချလိုက်နိုင်ပါတယ် ခင်ဗျာ”

ဂျာမန်စကားဝှက်စက်

၁၉၃၉ ခုနှစ်၊ ဩဂုတ်လ ၂၂ ရက်နေ့က ပိုလန်နိုင်ငံ ဝါဆောမှ ခိုးထုတ် လာနိုင်ခဲ့သည့် ဂျာမန်စကားဝှက်စက်။

ဤစကားဝှက်စက်နှင့် တစ်ထေရာတည်းတူသည့် စက်တစ်လုံးကို အင်္ဂလန် တွင် ပြုလုပ်ပြီး အာထရာအဖွဲ့သားများ အသုံးချနိုင်ရန် ပေးအပ်ထားသည်။

ဂျပန်နိုင်ငံတွင်လည်း အလားတူ စကားဝှက်စက်တစ်လုံး ပြုလုပ်၏။

အမေရိကန်စကားဝှက် အနက်ဖော်ထုတ်သူများက ဂျပန်ပုံစံ စကားဝှက်စက် တစ်လုံး ပြုလုပ်ကာ ခရမ်းရောင်ဟု အမည်ပေးထားသည်။

၁၉၄၀ ပြည့်နှစ်၊ စက်တင်ဘာလသို့ ရောက်သောအခါ အမေရိကန် ကြည်းတပ်မတော် အချက်ပြဆက်သွယ်ရေးဌာနက ‘ခရမ်းရောင်’ကို မည်သို့ အသုံးချရမည်နည်းများကို တတ်မြောက်လာ၏။

ဂျပန်စစ်တပ်က အသုံးပြုဆက်သွယ်နေသည့် စကားဝှက်ကို ‘ပဉ္စလက်’ဟု အမည်ပေးထားလိုက်သည်။

ဗြိတိသျှတို့တွင် ဘီ၊ အက်စ်၊ စီနှင့် ဘလက်ချီလေ လျှို့ဝှက်ထောက်လှမ်း ရေးအဖွဲ့များ ရှိနေကာ ထိုအဖွဲ့များက နိုင်ငံခြားစစ်တပ် လျှို့ဝှက်သတင်းများကို ကြားမှ ဖမ်းယူကာ အနက်ဖော်နိုင်စွမ်း ရှိနေသည်။

ထိုအချိန်၌ (၁၉၄၀ ပြည့်နှစ်)က အမေရိကတွင် ဘီအက်စ်စီနှင့် ဘလက်ချီ လေကို ပြိုင်နိုင်သည့်အဖွဲ့ မရှိသေး။ ။

[၁၉]

ရုစဗဲသည် အမေရိကန်သမ္မတအဖြစ် တတိယအကြိမ် ဆက်၍ အရွေးခံရ ပြန်၏။

သမ္မတရွေးပွဲတွင် ရုစဗဲ၏ အဓိကပြိုင်ဘက်ဖြစ်သူ ဝင်ဒဲလ်ဗီလ်တီက မဲဆွယ်တရားဟောရာတွင်...

“ရုစဗဲကို တတိယအကြိမ် ဆက်ပြီး သမ္မတအဖြစ် မဲပေးမယ်ဆိုရင် အာဏာရှင်စနစ်နဲ့ စစ်ကို ရွေးလိုက်တာနဲ့ အတူတူပဲ”ဟု ကြွေးကြော်ခဲ့သည်။

ရုစဗဲအား အပုပ်ချသူတွေက အများအပြား။ ထိုသို့ အပုပ်ချသူများထဲတွင် ဗြိတိန်နိုင်ငံဆိုင်ရာ အမေရိကန်သံအမတ်ကြီး ဂျီဇက်ကနေဒီလည်း အပါအဝင်။

သို့သော် ကနေဒီက ပါးသည်။ လိမ္မာသည်။

ရုစဗဲအား တိုက်ရိုက်အပုပ်မချ။ သံကြီး တမန်ကြီးပီပီ ဥပါယ်တံမျဉ်သုံး၍ အပုပ်ချသည်။ ရုစဗဲ အကူအညီပေးနေသည့် နန်းရင်းဝန်ချာချီနှင့် ပတ်သက်၍ သမ္မတကြီးထံ စာရေးရာ၌...

“ဒီလူကြီးက မနက်ဆယ်နာရီလောက်ကတည်းက ဘရန်ဒီ တစ်ခွက်ပြီး တစ်ခွက်ချနေတာ”ဟု ရေးခဲ့၏။

ဗြိတိသျှနိုင်ငံခြားရေးရုံးက ကနေဒီသည် အမေရိကန်သမ္မတအဖြစ် အရွေးခံ ရန် အလားအလာရှိသူဟု ထင်ကြေးပေးထားသည်။

ရုစဗဲထံ ပုဂ္ဂိုလ်ရေးအရ စာရေးရာတွင် ကနေဒီက...

“စစ်ရှုံးနေတဲ့ ဗြိတိန်ကို ဆက်ပြီး အကူအညီပေးနေမယ်ဆိုရင် အမေရိကန် အစိုးရနဲ့ ပြည်သူတွေရဲ့ ကြားနေဝါဒကို ဖောက်ဖျက်ရာကျနေမယ်။ ဒီလိုသာ အကူအညီပေးမယ်ဆိုရင် ရုစဉ်ဆန့်ကျင်ရေးဘက်က ကျွန်တော့်မှာရှိသမျှအားကို မဲတင်းပေးလိုက်မယ်။

“ခင်ဗျားရဲ့ အဓိကပြိုင်ဘက် ဝင်ဒဲလ်ဝီလ်တီကို ကက်သလစ်မဲဆန္ဒရှင် ၂၅ သန်းရဲ့ မဲတွေရသွားအောင် ကျွန်တော် လုပ်ပေးနိုင်တယ်”

ကနေဒီက ရုစဉ်အား ဤသို့လည်း ခြိမ်းခြောက်လိုက်သေး၏။

ဗြိတိသျှစစ်အစိုးရအဖွဲ့တွင် နိုင်ငံခြားရေးဝန်ကြီးဖြစ်နေသူက လော့ဒ်ဟာလီဖက်ခ်စ် (Lord Halifax)။

ဟာလီဖက်ခ်စ်သည် ယခင်က နန်းရင်းဝန်ဟောင်း ချိန်ဘာလိန်းဂိုဏ်းဝင်။ ဂျာမနီနှင့်ပြိုင်ရာတွင် အလျှော့ပေး အရှုံးခံ၍ ငြိမ်းချမ်းရေးရယူရန်သာ သဘောထားရှိခဲ့သူ။

ယခုအချိန်တွင် သူက ချာချီလိုပင် စစ်အနိုင်တိုက်ရေးဝါဒီ ဖြစ်နေလေပြီ။ လော့ဒ်ဟာလီဖက်ခ်စ်က ဦးလည်မသုန်ထံ စာရေးရာတွင်...

“သမ္မတရွေးကောက်ပွဲ မကျင်းပမီ ငါးရက်အလိုမှာ အမေရိကန် သတင်းစာတွေမှာ ထည့်သွင်းဖို့ ဆောင်းပါးတစ်စောင် ဂျီဇက်ကနေဒီ ရေးထားတယ်။

ဒီဆောင်းပါးဟာ သမ္မတကြီးရုစဉ်ကို စွဲချက်တင် အပုပ်ချတဲ့ ဆောင်းပါးလို ကနေဒီက ပြောပြတယ်”

နန်းရင်းဝန်ကြီးချာချီက ပါလီမန်တွင် မိန့်ခွန်းပြောရာ၌...

“ကျွန်ုပ်တို့ဟာ ကျွန်ုပ်တို့ကျွန်းကို ဘယ်လောက်အထိစတေးပြီး ကာကွယ်ရ၊ ကာကွယ်ဖို့ အသင့်ပဲ”ဟု ထည့်သွင်းပြောဆိုခဲ့ရာ ဂျီဇက်ကနေဒီက ဝါရှင်တန်အစိုးရထံ လှမ်း၍...

“သတိထား။ ပြောသမျှမိန့်ခွန်းတွေဟာ စကားလုံးလှလှ ကြွကြွကလေးတွေ ရွေးပြီး ပြောတာတွေ”ဟု သတိပေးခဲ့သည်။

အမေရိကန်သမ္မတကြီးရုစဉ်က ဗြိတိန်အား ဥပါယ်တံမု၌ဖြင့် စစ်ရေးအကူအညီပေးနေခြင်းကို ကြားနေဝါဒီထီးထီးဖြစ်နေသော သံအမတ်ကြီး ကနေဒီက လုံးဝမလိုလား။

ကနေဒီပြောဆိုလုပ်ကိုင်နေပုံက သွေးရူးသွေးတန်းဖြစ်နေသူ တစ်ယောက်

လို။

ဗြိတိန်နိုင်ငံဆိုင်ရာ ရုရှားသံအမတ်ကြီး အိုင်ဗင်မတ်စတီပင်လျှင် ကနေဒီ ပြုမူပြောဆိုနေပုံကို ရင်သပ်အံ့ဩရကာ ခပ်ကြမ်းကြမ်းကလေး ဝေဖန်ခဲ့သည်။

“အရင်းရှင် ကနေဒီဟာ ဗြိတိန်နိုင်ငံဆိုင်ရာ အမေရိကန်သံကြီးတမန်ကြီး လုပ်နေပြီး တစ်ဖက်က ကိုယ်ကျိုးရှာနေခဲ့တယ်။

သူဟာ အင်္ဂလန်က ဟိတ်ဝီစကီနဲ့ ဂေါ်ဒွန်ဒရိုင်းဂျင်ကို ဝယ်ယူပြီး အမေရိကားမှာ တစ်ဦးတည်း ဖြန့်ဖြူးရေးကိုယ်စားလှယ် လုပ်နေတယ်”

ဗြိတိန်မှ ဒေလီဟတ်စ်ပရက်စ် သတင်းစာတိုက်ပိုင်ရှင်ကြီး လော့ဒ်ဘီဇာ ဘရူတ်က သံအမတ်ကနေဒီ ပြောသမျှ ဆိုသမျှနှင့် အမေရိကားသတင်းစာတိုက်များအတွက် ရေးထားသည့် ဆောင်းပါးကိုပါ ဦးလည်မသုန်ထံ ရွေးကောက်ပွဲမတိုင်မီ ကြို၍ပေးပို့လိုက်သည်။

ဘီဇာဘရူတ်ထံမှ စာရွက်စာတမ်းများကို ဦးလည်မသုန်က သမ္မတကြီးထံ ချက်ချင်းတင်ပြလိုက်၏။

ထိုစာရွက်စာတမ်းများကို ဖတ်ပြီး ရုစဉ် မည်သို့ပြုမူပုံကို ဦးလည်မသုန်က မှတ်တမ်းတင်ထားသည်။

ကျုပ်က ဆိုဖာနောက်မိုကို ကျောမှိုပြီးထိုင်လိုက်ရင်း သမ္မတကြီးရဲ့မျက်နှာကို အကဲခတ်လိုက်တယ်။

ကျုပ်နဲ့ သမ္မတကြီးကြားမှာတော့ ရှုပ်ပွနေတဲ့ စားပွဲ။

သမ္မတကြီးဟာ စာဖတ်တဲ့အခါမှာ စာရွက်ကို တစ်ဖက်ကနေ တစ်ဖက်ကို စောင်းထောင်ပြီး ကြည့်တတ်တဲ့အကျင့်ရှိတယ်။ သမ္မတကြီး ဘယ်စာပုဒ်အရောက်မှာ ဒေါသထွက်လာတယ်ဆိုတာလည်း သူ့မျက်နှာအမူအရာကြည့်ပြီး သိသာလွယ်တယ်။

ဒီတစ်ကြိမ် ဒေါသထွက်လာတဲ့အခါမှာတော့ သမ္မတကြီးဟာ ဖတ်လက်စ စာရွက်ကို စောင်းထောင်ဖိလာကြီးဖြစ်အောင် ရုတ်ခြည်းဆွဲချလိုက်တာပါ။

“ပြီးတော့မှ သမ္မတကြီးဟာ အေးဆေးတည်ငြိမ်စွာနဲ့ပဲ ဖတ်လက်စ စာရွက်ကို ခေါက်လိုက်တယ်။ ဒီလိုခေါက်ပြီးမှ စာရွက်ကို ဖြည်းဖြည်းချင်း ဆုတ်ပစ်နေတယ်။

အမြှာမြှာဖြစ်သွားအောင် ဆုတ်ပစ်တယ်။ ပြီးတော့မှ အမှိုက်ခြင်းထဲကို ပစ်ချလိုက်တယ်။

ပြီးတော့မှ ကနေဒီဆီကို ပို့ဖို့ ကြေးနန်းစာတစ်စောင် ကျုပ်ရှေ့မှာတင် ရေးလိုက်တယ်။ ဒီကြေးနန်းစာရဲ့ လိုရင်းကတော့...

“ဘော်စတွန်မြို့က အရက်ဖြန့်ဖြူးရေးမှာ ပြိုင်ဘက်တွေ ပေါ်လာပြီ။ ဟောလိဝုဒ်က ကောင်မလေးတွေလည်း ပိုပြီး ကြိုက်ချင်စရာကောင်းနေပြီ။ မောင်ရင် ဒီကို စနေနေ့အရောက် ပြန်လာပါ”

ဂျီဇက်ကနေဒီအား ဗြိတိန်နိုင်ငံဆိုင်ရာ အမေရိကန်သံအမတ်ကြီးတာဝန်မှ ရပ်စဲ၍ အမေရိကားသို့ ပြန်ခေါ်ခြင်းနှင့်ပတ်သက်၍ ဦးလည်မသုန်က နောင်တွင် ဤသို့ ထုတ်ဖော်ပြောခဲ့သည်။

ကနေဒီဟာ ဝါရှင်တန်ကို အောက်တိုဘာလ ၂၆ ရက် စနေနေ့မှာ ပြန်ရောက်လာတယ်။ သမ္မတရွေးကောက်ပွဲက နိုင်ဘာလဆန်းမှာ။

“ကနေဒီကို သံအမတ်အဖြစ်က စောစောကပဲ ရုပ်သိမ်းဖို့ကောင်းနေပြီ။ ဒါပေမဲ့ သူ ဝါရှင်တန်ကို စောစောပြန်ရောက်လာရင် သမ္မတရွေးကောက်ပွဲမှာ သမ္မတကြီးရစေ့ကို အတိုက်အခံလုပ်ဖို့ အချိန်တွေ အများကြီးရနေမှာစိုးတာနဲ့ သူ့ကို ရွေးကောက်ပွဲခိုးချိန်မှ ကပ်ပြီး ‘ဖြုတ်’လိုက်ရတယ်”

တတိယအကြိမ် သမ္မတအဖြစ် ဆက်၍ အရွေးခံရပြီး ရက်အနည်းငယ် အကြာ ၁၉၄၀ ပြည့်၊ နိုဝင်ဘာလ ၅ ရက်နေ့ညတွင် ရစေ့က အိမ်နီးနားချင်း များကို ဟိုက်ပတ်ဥယျာဉ်သို့ ဖိတ်ကြား၍ ဧည့်ခံသည်။

ရွေးကောက်ပွဲမဲဆွယ်ကြစဉ်က ရစေ့၏ အဓိကပြိုင်ဘက်ဖြစ်သူ ဝင်ဒဲလ်ဗီလ်ကီက...

“ရစေ့ကို တတိယအကြိမ်ဆက်ပြီး သမ္မတအဖြစ် မဲပေးတာဟာ အာဇာနည်စနစ်နဲ့ စစ်ကိုလိုလားပါတယ်လို့ ရွေးချယ်လိုက်တာပါပဲ”ဟု ကြွေးကြော်ခဲ့၏။ ရစေ့က အဓိကပြိုင်ဘက်အား တန်ပြန်ကြွေးကြော်သံဖြင့် အနိုင်ယူလိုက်သည်။

“အမေရိကန်ကောင်လေးတွေ ဘယ်နိုင်ငံခြားစစ်ပွဲတွေကိုမှ ဝင်တိုက်မခိုင်းရဘူး”

ခုတော့ ရစေ့က တတိယအကြိမ်ဆက်၍ သမ္မတအရွေးခံလိုက်ရပြီ။ သူ ဘာဆက်လုပ်မလဲ။

သူ့ရွေးကောက်ပွဲ ကြွေးကြော်သံအတိုင်း အမေရိကားက စစ်ထဲမဝင်ဘဲ ကြားဆက်နေတော့မှာလား။

ဗြိတိန်သို့ပေးနေသည့် အကူအညီကို ဆက်၍ ပိုမိုတိုးချဲ့ကာ ပေးမည်လား။ အမေရိကားနှင့် မိုင် ၃၀၀၀ ကျော်ဝေးကွာသည့် မြေကြီးအောက်မှ အပေါက်ကြီးထဲတွင် သည်မေးခွန်းများက ဂယက်ရိုက်နေလေပြီ။

ဂျာမန်ဗုံးကြဲလေယာဉ်များကလည်း လန်ဒန်မြို့ပေါ်သို့ ဆက်၍ ဗုံးကြဲနေပြန်၏။

လန်ဒန်မြို့တော်တစ်ခုလုံး အပျက်အစီးနှင့် မီးလောင်ပြင်များ...

အရက်ဦးရောင်ခြည်က အပျက်အစီးများကြားမှ မဝဲတဝဲ ထွက်ပြုလာသည်။ မြေမျက်နှာပြင်အောက် ပေ ၃၀ လောက်နက်သည့် အပေါက်ကြီးထဲတွင် နန်းရင်းဝန်ကြီးချာချီ။

စစ်ရုံးခန်းစားပွဲထိပ်ရှိ သစ်သားကုလားထိုင်ကြီးတွင် ထိုင်နေရင်း ချာချီက ဆေးပြင်းလိပ်တိုကို သူ့ပခုံးပေါ်မှကျော်ကာ နောက်ပြန်ပစ်လိုက်သည်။

နောက်ဘက်ရှိ သံပုံးထဲသို့ တည့်တည့်ကျသွားမည်ဟူသော မျှော်လင့်ချက်ဖြင့်။

ဆေးလိပ်တိုက သံပုံးထဲသို့ တည့်တည့်ကျသွားသံ ပေါ်ထွက်လာ၏။ ချာချီ စိတ်ထဲတွင် မျှော်လင့်ချက် လင်းရောင်ခြည်တန်းကမူ ပေါ်လာသည်။

ချာချီရှေ့စားပွဲပေါ်တွင် အာထရာမှပို့သည့် သတင်းများထည့်ထားသော အနီရောင်သေတ္တာငယ်တစ်ခု။

ဘလက်ချ်လေမှတစ်ဆင့် အာထရာသို့ ပို့လိုက်သည့် လျှို့ဝှက်သတင်းများ။ ကြေးနန်းသတင်းတစ်ခုက ချာချီအား တုန်လှုပ်ချောက်ချားသွားစေသည်။

သောကတွေ ဝေသွားစေသည်။

လန်ဒန်မြို့တော်ကို သဲကြီးမဲကြီး ဗုံးကြဲမီးလောင်တိုက်သွင်းနေရခြင်း လောက်နှင့် ဟစ်တလာက မကျေနပ်။ လူနေများသည်ရပ်ကွက်များပေါ်သို့ ဗုံးမိုးရွာချရန် ဟစ်တလာက ကြံစည်ထားကြောင်း ဘလက်ချ်လေမှတစ်ဆင့် ဖမ်းယူပေးပို့သည့် အာထရာသတင်းတစ်ပုဒ်က အဓိပ္ပာယ်ဖွင့်ပြထားသည်။

ဗြိတိန်ကျွန်းအား ထိုးစစ်ကြီးဆင်နွှဲရေးကို ဟစ်တလာက ယာယီဆိုင်းငံ့ထားသည်မှာ အမှန်။ သို့တိုင်အောင် နောက်ထပ်ရင်ဆိုင်ရမည့် အန္တရာယ်ကလည်း ကြီးမားလှပေစွ။

ဗြိတိန်နိုင်ငံရှိ မည်သည့်လူနေထူထပ်သည့်ရပ်ကွက်ကို မည်သည့်နေ့တွင် မီးလောင်တိုက်သွင်းရန် ဟစ်တလာ ပစ်မှတ်အဖြစ် စီစဉ်ထားကြောင်း ဘလက်ချီ

လေက ကြံ၍ သတင်းရထားသည်။

ဤသတင်းကြောင့် ချာချီနှင့် စစ်ဝန်ကြီးအဖွဲ့ဝင်များ သောကပေရတော့၏ ပစ်မှတ်အဖြစ် လျာထားခြင်းခံရသည့် ရုပ်ကွက်မှ လူထုကို ပြောင်းရွှေ့ ခိုင်းရမလား။

သို့မဟုတ် ဘလက်ချီလေ၏ လျှို့ဝှက်ချက်ကို ဆက်၍ ထိန်းထားရမလား။ ပစ်မှတ်အဖြစ် လျာထားခြင်းခံရသည့် ရုပ်ကွက်မှလူထုကို ရွှေ့ပြောင်းခိုင်း လိုက်လျှင် ဗြိတိန်က ဂျာမန်စစ်တပ်သတင်းများကို ရရှိနေပြီဖြစ်ကြောင်း ဂျာမန် ဒလံနှင့် သူလျှိုများသိသွားကာ ဂျာမန်စစ်ဌာနချုပ်သို့ သတင်းပို့ကြတော့မည်။ ထိုအခါ ဘလက်ချီလေ၏ အသုံးဝင်မှုကဏ္ဍလည်း ပျောက်ဆုံးသွားရ တော့မည်။

ဤသတင်းမရမီ လွန်ခဲ့သည့် ၂ လခန့်ကလည်း မမျှော်လင့်သည့်ဖြစ်ရပ် တစ်ခုဖြင့် ရင်ဆိုင်တိုးခဲ့ရသေးသည်။

ဗြိတိန်လေယာဉ်စခန်းမှန်သမျှ ဟစ်တလာက ချေမှုန်းရန် အမိန့်ပေးထား သည့်ကာလ။

ဂျာမန်ဗုံးကြဲလေယာဉ်တစ်စင်းက အတွက်အချက်များလွဲကာ ဘာကင်ဟစ် နန်းတော်နှင့် အနီးမှ လူနေအိမ်ခြေများပေါ်သို့ ဗုံးတွေ တသိတတန်းကြီး ကြဲချခဲ့သည်။

ဘုရင့်လေတပ်မတော်က အခဲမကျေဖြစ်ကာ ကလဲ့စားချေသည့်အနေဖြင့် ဂျာမန်မြို့တော် ဘာလင်သို့ ဩဂုတ်လ ၂၅ ရက်နေ့တွင် သွားရောက်ဗုံးကြဲခဲ့သည်။

ဂျာမန်လူထုအား ဤသို့သောအန္တရာယ်မျိုးနှင့် တွေ့ရမည်မဟုတ်ဟု အကြွားလွန်ထားသော ဟစ်တလာက စိတ်ဆိုးမာန်ဆိုးဖြစ်သွားကာ အမိန့်သစ် တစ်ရပ် ထုတ်ပြန်လိုက်၏။

ဗြိတိန်လေတပ်စခန်းများအစား လူနေများသည့် မြို့ကြီးပြကြီး ရုပ်ကွက်ကို ဗုံးကြဲမီးလောင်တိုက်သွင်းစေ။

ဟစ်တလာအမိန့်သစ်ကြောင့် ဗြိတိန်ရှိ မြို့ကြီးပြကြီးအများပင် ဗုံးကြဲခံကြ ရသည်။ ဗြိတိသျှလူထုအဖို့ ဝမ်းနည်းကြေကွဲစရာ။

သို့သော် ဘုရင့်လေတပ်မတော်က ပျက်နေသည့်လေယာဉ်များကို ပြင်ရန်၊ ဒဏ်ရာရထားသည့် လေသူရဲများကို ဆေးကုရန် အချိန်ရသွားခဲ့သည်။

ဂျာမန်တို့က ပစ်မှတ်များကို နာမည်ဝှက်များ ပေးထားကြသည်။ သို့သော်

ဗြိတိသျှတိုက်လေယာဉ် လေသူရဲများက ဂျာမန်ဗုံးကြဲလေယာဉ် မည်သည့်ပစ်မှတ် ဆီသို့ ဦးတည်နေကြောင်း ဂျာမန်ဗုံးကြဲလေယာဉ်များကို အချက်ပြနေသော နစ်ကီဘင်ဘောကွန် မီးကိုကြည့်၍ မှန်းဆနိုင်သည်။

အမှန်ဆိုလျှင် ဘလက်ချီလေ၏ သတင်းပို့ချက်အရ ဂျာမန်လေယာဉ်များ ၏ ပစ်မှတ်အစီအစဉ်ကို ဗြိတိသျှလေသူရဲများက သိပြီးသား။

သို့သော် ဘလက်ချီလေ၏ လျှို့ဝှက်ချက်ကို ဖုံးဖိထားနိုင်စေရန် ရေဒါမှ အချက်ပြသလိုလို၊ ကောင်းကင်ထက်ရှိ ထောက်လှမ်းရေးလေယာဉ်မှ အချက်ပေး သလိုလို၊ မြေပြင်ကြည့်ကင်းစခန်းမှ အချက်ပြသလိုလို ထင်ယောင်ထင်မှား ဖြစ်အောင် လုပ်နေကြရ၏။

၁၉၄၀ ပြည့် နိုဝင်ဘာလ ၃ တိယအပတ်တွင် ဘလက်ချီလေက သတင်း တစ်ခု ကြံ၍ရလာပြန်၏။

ကိုဗင်ထရီမြို့ကြီးကို ဗုံးကြဲဖျက်ဆီးပစ်ရမည်...

ကိုဗင်ထရီမြို့ကြီးက ဘလက်ချီလေအဖွဲ့သားများ တာဝန်ထမ်းဆောင်ရာ ဘလက်ချီလေဥယျာဉ် အဆောက်အအုံ၏ အနောက်မြောက်ဘက် မိုင် ၄၀ အကွာ။

ယခုအကြိမ်တွင် ဂျာမန်တို့က ကိုဗင်ထရီကို နာမည်ဝှက်မသုံးဘဲ ရိုးရိုး ဒေသအမည်ဖြင့်ပင် သုံးထား၏။

ဘလက်ချီလေတွင် အမေရိကန်စကားဝှက် အနက်ဖော်ပါရဂူ ဝီလျံဖရိုက် မင်းက ဗြိတိသျှပါရဂူများနှင့် တာဝန်ယူနေရသည်။ ဖရိုက်မင်း၏ လုပ်ဖော် ကိုင်ဖက် အင်္ဂလိပ်အမျိုးသားများ၏ မိသားစုများကိုမူ ဗိုဗင်ထရီတွင် နေရာချပေး ထားသည်။

ဂျာမန်တို့က ကိုဗင်ထရီကို ဗုံးကြဲဖျက်ဆီး မီးလောင်တိုက်သွင်းမည်ဟု ဖရိုက်မင်းနှင့် လုပ်ဖော်ကိုင်ဖက်များက ကြိုသိနေသည့်တိုင် သက်ဆိုင်ရာမိသားစု များကို ဖွင့်မပြောရ။

ပြောနိုင်စွမ်း မရှိ။

မိမိတို့ကပြောလိုက်လျှင် ဂျာမန်ဒလံနှင့် သူလျှိုများ ဘလက်ချီလေအကြောင်း အနံ့ခံမိသွားတော့မည်။

ကိုဗင်ထရီမြို့ကြီးအနီးအနားတွင် နှစ် ၃၀၀ သက်တမ်းရှည်သော ခမ်းနား ကြီးကျယ်သည့် တိုက်အိမ်ကြီး ၁ ဆောင်ရှိသည်။

ထိုအဆောက်အအုံတွင် ပထမဆုံးတည်ဆောက်အောင်မြင်သည့် ဂျက် အင်ဂျင်ပုံစံကို ဘလူးပရင့်များ ကူးယူပြီး လုံခြုံရေးအတွက် အမေရိကားသို့ ပို့မည်ဟု ရည်ရွယ်ထားသည်။

ဂျက်အင်ဂျင်စက်နှင့် ပတ်သက်၍ သုတေသနပြုရာ ဗဟိုချက်မဖြစ်သည့် ဘရောင်းဆိုဗာဟောလ် အဆောက်အအုံကိုလည်း တမင်ပင် အကာအကွယ်မဲ့၊ အစောင့်အရှောက်မဲ့ထားသည်။

ဂျာမန်ဒလ်နှင့် သူလျှိုများ မျက်စိကျလာမည်စိုးသောကြောင့်။

ပစ်မှတ်ကို ဟစ်တလာက ဆုံးဖြတ်လိုက်ပြီး မိနစ်များစွာမကြာမီမှာပင် ထိုပစ်မှတ်အမည်က ချာချီလက်ထံသို့ ရောက်လာသည်။

ဤမျှ 'အစွမ်းထက်နေသည်' ဘလက်ချီလေ၏ လျှို့ဝှက်ချက်ကို မည်သို့ အပေါက်ကြားခံနိုင်ပါမည်နည်း။

ဘလက်ချီလေ၏ လျှို့ဝှက်ချက်နှင့် အာထရာ၏ တန်ဖိုးကို ရန်သူသာ အနံ့ရသွားလျှင် လွတ်လပ်သောကမ္ဘာအဖို့ အနာဂတ်ဆိုသည်မှာ ရှိနေနိုင်တော့မည် မဟုတ်။

ကိုဗင်ထရီမြို့သူမြို့သားများကို သတိပေးထားလျှင်လည်း လူပေါင်း ထောင်နှင့်သောင်းနှင့်ချီ၍ သေကျေပျက်စီးရပေတော့မည်။

ချာချီ ဘာကိုရွေးမလဲ။

ချာချီက အနာဂတ်ကို ရွေးလိုက်၏။

အနာဂတ်အတွက် ပစ္စုပ္ပန်တွင် သွေးချောင်းစီးပါစေတော့။

နိုဝင်ဘာလ ၁၄ ရက်နေ့ည...

ဂျာမန်ဗုံးကြဲလေယာဉ်များက ချာချီသတင်းရထားသည်အတိုင်း ကိုဗင်ထရီ မြို့ကြီးနှင့် အခြားမြို့များကို အမှန်ကြေသွားအောင် ချေပစ်သည်။ ဗုံးကြဲတိုက် ခိုက်မှု မည်မျှပြင်းထန်ပါသနည်းဆိုလျှင်...

ဘာလင်ရေဒီယိုက အင်္ဂလန်မြို့တိုင်းပင် ကိုဗင်ထရီလို မီးလောင်တိုက် အသွင်းခံရမည်ဟု ကြုံးဝါးသည်အထိ။

ကိုဗင်ထရီကို ဂျာမန်တို့က မီးလောင်တိုက်မသွင်းမီ လန်ဒန်နှင့် ဝါရှင်တန် မြို့တော်အကြား ကြေးနန်းများ တဝိုင်းမြည်နေ၏။

ဂျာမန်၊ အီတလီ၊ ဂျပန်တို့က ဝင်ရိုးတန်းနိုင်ငံများအဖြစ် ဖွဲ့စည်းလိုက်ခြင်း နှင့်စပ်လျဉ်း၍ ချာချီနှင့် ဦးလည်မသုန်တို့ အပြန်အလှန် ကြေးနန်းဖြင့် ဆွေးနွေး

နေခြင်း။

“ကျုပ်တို့ စစ်ဦးစီးအဖွဲ့ချင်း၊ ဗ... ဟိုထောက်လှမ်းရေးအဖွဲ့ချင်း အမေရိကန် တွေနဲ့ ညှိနှိုင်းပွဲလုပ်လို့ ရနိုင်မလား”

ချာချီအမေး။

“သမ္မတကြီးက ဒီလိုဆွေးနွေးဖို့ သဘောတူတဲ့တိုင်အောင် အမေရိကန် အစိုးရဟာ စစ်လိုလားတဲ့အဖွဲ့လို့ ထပ်ပြီး အစွပ်စွဲခံရမှာတော့ သေချာပါတယ်”

ဦးလည်မသုန် အဖြေ။

ရွေးကောက်ပွဲပြီးသွားပြီဖြစ်ရာ ယခုအချိန်၌ သမ္မတကြီးရစဉ်က ကမ္ဘာ စစ်ရေး အလားအလာကို ချာချီနှင့် ဆွေးနွေးလိုစိတ် ပြင်းပြနေ၏။

ထို့ကြောင့် ယူ-အက်စ်-အက်စ် ယူစကာလူဆာအမည်ရှိ သင်္ဘောတစ်စင်း ဖြင့် ကာရစ်ဘီယန်ပင်လယ်အော်ထဲသို့ နေသာလှုံခရီးထွက်လာခဲ့သည်။

အများအမြင် အသိတွင် နေသာလှုံခရီး။ သို့သော် ချာချီထံမှ ဒီဇင်ဘာ ၉ ရက်နေ့စွဲတပ်ကာ ရေယာဉ်ပျံဖြင့် ပေးပို့လိုက်သည့် စာလုံးရေ ၄၀၀၀ ပါ စာကို ဖတ်ရှုလေ့လာနေခြင်း။

ချာချီစာ ရောက်လာသဖြင့် နောက် ၄၀ နာရီအကြာတွင် ‘အကူအညီ’ အမည်တင်ကာ အမေရိကန် စစ်လက်နက်ပစ္စည်းများ ဗြိတိန်သို့သွားသည့် ခရီး ထက်ဝက်ခန့်ပင် ရောက်နေလေပြီ။

သမ္မတကြီး၏ အထူးကိုယ်စားလှယ် ဒိုနိုဗန်သည်လည်း ဗြိတိန်နိုင်ငံ အခြေအနေကို ထပ်မံစနည်းနာရန် ဒုတိယအကြိမ် စေလွှတ်ခြင်းခံရပြန်သည်။

ဦးလည်မသုန်၏ အကြံပေးချက်အရ သမ္မတရွေးကောက်ပွဲတွင် အဓိက ပြိုင်ဘက်ဖြစ်သူ ဝင်ဒဲလ်ဝီလ်ကီအား စစ်ကြောင့် ဗြိတိန်နိုင်ငံ ဒုက္ခရောက်နေပုံကို မျက်မြင်သိရှိရန်နှင့် ဤသို့ ဒုက္ခနှင့်ရင်ဆိုင်နေရသည့်တိုင် ဗြိတိန်နိုင်ငံသားတို့၏ စိတ်ဓာတ် မည်သို့ရှိနေသည်ကို လေ့လာရန် ဗြိတိန်သို့ စေလွှတ်လိုက်သည်။

ကြားနေဝါဒကို ခုထိ စွဲစွဲမြဲမြဲဆုပ်ကိုင်ထားသည့် ဝင်ဒဲလ်ခေါင်းဆောင်သည့် လေ့လာရေးအဖွဲ့။

ဝင်ဒဲလ်က လက်ဒန်သို့သွားခါနီး သမ္မတကြီးအား နှုတ်ဆက်ရန်လာသော အခါ ရုစဉ်က အံ့ဆွဲထဲမှ စာရွက်တစ်ရွက်ထုတ်ယူပြီး ကဗျာဆရာကြီး လောင်း ဖဲလို၏ ကဗျာမှ အပိုဒ်တစ်ပိုဒ်ကို ကူးယူလိုက်သည်။

ပြီးမှ ‘ဒီကဗျာကလေးကို အင်ကြီးအားကြီးနဲ့ တိုက်နေတဲ့ ဂျာမန်တွေကို

အားပေးပေးမယ့် မာန်မလျှော့ဘဲ ခံတိုက်နေတဲ့ ချာချိုကို ပေးလိုက်စေချင်တယ်” ဟု စကားဆိုလိုက်၏။

ဝင်ဒဲလ်က ကဗျာတိုက်လေးကို အမှတ်မထင် ဖတ်ကြည့်မိလိုက်သည်။

ရွက်လွင့်လော့...

အို... နိုင်ငံတော်တည်းဟူသော သဘော။

လူသားအားလုံးတို့သည်

ကြောက်အားဖြင့် တုန်လှုပ်လျက်...

အနာဂတ်သာယာရေး မျှော်တွေးလျက်...

အသင်... သဘော၏ ကံကြမ္မာအပေါ်ဝယ် မှီတွယ်လျက်...

ရွက်လွင့်လော့...

အို... နိုင်ငံတော်တည်းဟူသော

အသင်... သဘော...

ဝင်ဒဲလ်ဝီလ်ကီတို့အဖွဲ့ ဒန်လန်သို့ ခရီးထွက်ချိန်တွင် သမ္မတကြီးရုစဗဲက ဦးလည်မသုန်နှင့် တိုင်ပင်လျက် အင်္ဂလိပ်-အမေရိကန် စစ်ဦးစီးချင်း၊ လျှို့ဝှက်ထောက်လှမ်းရေး ဗဟိုအဖွဲ့ချင်း လျှို့ဝှက်ဆွေးနွေးမည်ရက်ကို အကြမ်းဖျင်း သတ်မှတ်ပေးလိုက်သည်။

၁၉၄၁ ခု၊ ဇန်နဝါရီလအတွင်း...

စစ်ကြီးထဲဝင်မခွဲမီ အဆင့်အမြင့်ဆုံး နည်းဗျူဟာ မဟာဗျူဟာကို ရွေးချယ်ထားဖို့ လိုလာပြီဖြစ်ကြောင်း သမ္မတကြီးရုစဗဲက နားလည်ထားပြီးသား။

[၂၀]

အင်္ဂလိပ်-အမေရိကန် စစ်ဦးစီးချုပ်အဖွဲ့ဝင်များနှင့် ဗဟိုထောက်လှမ်းရေး ဦးစီးများ၏ လျှို့ဝှက်ဆွေးနွေးပွဲကို ဝါရှင်တန်မြို့တော်တွင် ၁၉၄၁ ခု၊ ဇန်နဝါရီလ၌ ကျင်းပနိုင်ခဲ့သည်။

အမေရိကန်ဗိုလ်ချုပ်ကြီး ဂျော့မာရှယ်နှင့် ရေတပ်ဗိုလ်ချုပ်ကြီး ဟာရီး စတတ်စ်တို့က လျှို့ဝှက်ဆွေးနွေးပွဲကို အတတ်နိုင်ဆုံး လျှို့ဝှက်ထားရန် သမ္မတကြီး ရုစဗဲအား သတ်ပေးထားနှင့်ကြ၏။

ဦးစီးဆွေးနွေးပွဲမှ ဆွေးနွေးအကြံပြုချက်များ၊ ဝင်ရိုးတန်းနိုင်ငံများ လက်ထံသို့ ရောက်သွားလျှင်...

ဆွေးနွေးချက်များ အမေရိကန်သတင်းစာတိုက်များသို့ ပေါက်ကြားသွားလျှင်...

အမေရိကန်ကွန်ဂရက်က ထိုဆွေးနွေးချက်များကို သိသွားလျှင်...

အမေရိကန်က ဒုတိယကမ္ဘာစစ်ကြီးအတွက် စစ်ပြင်ဆင်နေကြောင်း ကမ္ဘာသို့ ပေါက်ကြားသွားတော့မည်ဖြစ်ကာ စစ်ရေးအစီအစဉ်အားလုံး ကျွမ်းထိုး မှောက်ခုံ ဖြစ်သွားပေတော့မည်။

ဆွေးနွေးပွဲနှင့်ပတ်သက်၍ 'အတတ်နိုင်ဆုံး လျှို့ဝှက်ထားရန်' ဆိုသည်မှာ ဆွေးနွေးပွဲမှ အချက်အလက်အချို့ အမေရိကန်လူထုနားသို့ မသင့်လျော်သည့် အချိန်တွင် ရောက်မသွားအောင် လျှို့ဝှက်ထားရေး။

“ရုစဗဲဟာ သူ့လုပ်ရပ်တွေကို ချက်ချင်းဖြစ်ဖြစ်၊ နောက်မှ တဖြည်းဖြည်း ဖြစ်ဖြစ် တရားစွဲဆိုခြင်းမခံရအောင် အမြဲသတိထားပြီး လုပ်လေ့ရှိသည်”

အထူးပွဲတော်ရေးသူ ရောဘတ်ရှာ့ဂျက်က 'ရုစဗဲနှင့် ဟော့ပဲကင်း' စာအုပ်တွင် အထက်ပါအတိုင်း မှတ်တမ်းတင်ခဲ့သည်။

လျှို့ဝှက်ဆွေးနွေးပွဲကျင်းပရေးကို သမ္မတကြီးရုစဗဲက ဦးလည်မသုန်၏ အကြံပြုချက်ဖြင့် အဘီစီ-ဝမ်း (ABC-1) အမည်ပေးခဲ့သည်။

အမေရိကန်-ဗြိတိသျှကွန်ဖရင့် နံပါတ် ၁ ဟု အဓိပ္ပာယ်ရသည်။ နံပါတ် တစ်ဟု ကမ္ဘာတစ်ဝန်းတစ်ဝန်းကြောင့် နောက်ထပ်ဆွေးနွေးပွဲနံပါတ် နှစ်၊ သုံး၊ လေး စသည်ဖြင့် ပေါ်ပေါက်လာနိုင်ခြင်းကို ရည်ညွှန်းထားသည်။

ဆွေးနွေးပွဲသို့ တက်ရောက်လာကြသည့် ဗြိတိသျှစစ်တပ် ထိပ်တန်းအရာရှိကြီးများက အရပ်သား အဝတ်အစားဝတ်၍ တက်ရောက်လာကြ၏။

ဝန်ကြီးအဆင့်... နန်းရင်းဝန်ကြီးအဆင့်မဟုတ်ဘဲ စစ်ဦးစီးချုပ်ချင်း... ဗဟိုထောက်လှမ်းရေး အရာရှိချုပ်ချင်း ဆွေးနွေးပွဲ...

ထို့ကြောင့် Low-Level Talks အရာရှိအချင်းချင်း ဆွေးနွေးပွဲဟု အင်္ဂလိပ်ကရော အမေရိကန်အစိုးရကပါ သတ်မှတ်ထားသည်။

သုံးလတိုင်တိုင် သင့်လျော်သည့်အချိန်တိုင်း ဆွေးနွေးပွဲ ထိုင်ခဲ့ကြရာ၌

ကမ္ဘာကြီးတစ်ခုလုံးနှင့် သက်ဆိုင်သည့် စစ်ရေးအစီအစဉ်များကို ရေးဆွဲနိုင်ခဲ့ကြ၏။

ဂျပန်က ဆင်နွဲလာမည့် ကျူးကျော်စစ်ထက် ဂျာမန်တို့၏ နာဇီအန္တရာယ်ကို ဦးစားပေးချေမှုန်းရမည်ဆိုသော အချက်ကို နှစ်ဖက်စစ်အရာရှိကြီးများက သဘောတူ လက်ခံကြသည်။

ဤသဘောတူချက်မှာ ဗြိတိန်အဖို့ သံတမန်နည်းအရ မဟာအောင်ပွဲကြီးတစ်ခု။

သို့သော် ဤမဟာအောင်ပွဲကြီးကို ဘယ်သူမှ ဂရုမပြုမိကြ။ အဘယ်ကြောင့်ဆိုသော် မဟာအောင်ပွဲကြီး ပေါ်ထွက်လာသည့် ဆွေးနွေးပွဲကို ဦးလည်မသုန်၏ လျှို့ဝှက်ချက်အောက်တွင် ကျင်းပခဲ့သောကြောင့်။

ဆွေးနွေးပွဲတစ်ခု ပြီးသွားသည့်အခါတိုင်း အမေရိကန်စစ်ဦးစီးချုပ် ဗိုလ်ချုပ်ကြီး မာရှယ်က အမေရိကန် အထက်လွတ်တော် ကော်မတီအဖွဲ့အား...

“အမေရိကန်က စစ်ထဲမှာ ဘယ်လိုမှ ပါဝင်လိုတဲ့ဆန္ဒမရှိပါ” ဟု အစီရင်ခံခဲ့ကြောင်း ဦးလည်မသုန် သိနေသည်။

အမှန်စင်စစ်အားဖြင့် ၂ နှစ်အတွင်း အမေရိကန်တပ်သား ၅ သိန်း စုဆောင်းလေ့ကျင့်ပေးရေးကို ဆွေးနွေးပွဲတွင် အပြန်အလှန် အကြံပြု နှိုးနှောခဲ့သည်သာ။

ဤသို့ အကြံပြုနှိုးနှောခဲ့ကြောင်း ဗိုလ်ချုပ်ကြီးမာရှယ်က ဖွင့်မပြောရဲသလို အမေရိကန်သမ္မတကြီးကလည်း ‘ဂျာမနီကို စတိုက်’ ဟု မကြွေးကြော်၊ မအော်ဟစ်ရဲ။

ဆွေးနွေးပွဲတွင် ချမှတ်သည့်အစီအစဉ်များမှာ ‘သဘောတူစာချုပ် ချုပ်ဆိုခြင်းမျိုးမဟုတ်’ လူကြီးလူကောင်းဆန်ဆန် အသိတရားဖြင့် နားလည်မှု ရယူထားခြင်းသာ။

ဆွေးနွေးပွဲကျင်းပနေစဉ် ဗြိတိသျှထိပ်တန်းအရာရှိကြီး ၁ ဦးက အမေရိကန်အစိုးရ စစ်ဝန်ကြီး စတင်ဟွန်အား...

“လွတ်လပ်တဲ့ကမ္ဘာရဲ့ ရေရှည်တည်တံ့ရေးဟာ ဒီလောက်ကြီးတဲ့ အန္တရာယ်နဲ့ ကြုံတွေ့နေရတဲ့အချိန်မှာ လူကြီးမင်းရဲ့နိုင်ငံက လွတ်လပ်တဲ့ကမ္ဘာကို ဘာကြောင့် စစ်ကူပေးဖို့ နောက်တွန့်နေရတာလဲ” ဟု မေးလိုက်ရာ...

စတင်ဟွန်က အိမ်ဖြူတော်ရှိရာဘက်သို့ မေးငေါ့ပြလိုက်ပြီး...

“အဲဒီမှာ လူကြီးမင်း လိုချင်တဲ့အဖြေကို မေးကြည့်ပါ။ အဲဒီမှာ သီးသီးခြားခြား ကြားနေချင်တဲ့လူတွေ စုနေပါတယ်” ဟု အဖြေပေးလိုက်သည်။

အမေရိကန်အစိုးရအဖွဲ့ဝင် စစ်ဝန်ကြီးကပင် ရစဉ်အား ‘သီးသီးခြားခြားကြားနေဝါဒီကြီး’ ဟု ထင်မှတ်နေခြင်းကပင် သမ္မတကြီး၏ နည်းပရိယာယ်ကျင့်သုံးမှု အောင်မြင်နေကြောင်း ဖော်ပြနေခြင်း။

“ဝါဒသဘောထားအရ နှစ်ခြမ်းကွဲနေတဲ့ လူမျိုးတစ်မျိုးကို ကျုပ် ဘယ်တော့မှ စစ်ထဲဆွဲမသွင်းဘူး။ ဒီလိုဆွဲမသွင်းသင့်ဘူးဆိုတာ ကျုပ်ကို ပထမကမ္ဘာစစ်ကြီးက သင်ခန်းစာပေးခဲ့ပြီးပြီ။

မောင်ရင်တို့ ဗြိတိသျှတွေက အမေရိကန်တွေ စစ်ထဲဝင်လာဖို့ သိပ်လိုလား၊ နေတယ်ဆိုတာ ကျုပ်သိတယ်။ ဒါပေမဲ့ သမ္မတကြီး ဝီလ်ဆင်ကလည်း ကျုပ်ကို သင်ခန်းစာပေးထားခဲ့တယ်။

အမေရိကန်ဟာ ဒုတိယကမ္ဘာစစ်ကြီးထဲကို လူသိရှင်ကြား ဝင်လာရင် ဘယ်တော့မှ ဝါဒရေးရာအရ နှစ်ခြမ်းကွဲနေတဲ့ လူမျိုးတစ်မျိုးအဖြစ် ဝင်မလာဘူးဆိုတာ မောင်ရင် မှတ်ထားစမ်းပါ...

စုပေါင်းညီညွတ်တဲ့ လူမျိုးတစ်မျိုးအနေနဲ့သာ စစ်ကြီးထဲကို ဝင်လာမှာပါ” သမ္မတကြီးရစဉ်က ဦးလည်မသုန်အား စစ်နှင့်ပတ်သက်၍ နှစ်ကိုယ်ကြားပြောသည့်စကား။

“ဘာပဲဖြစ်ဖြစ် ခုဆိုရင် ကျုပ်တို့က စစ်ထဲကို တိတ်တခိုးဝင်တိုက်နေတာပဲ မဟုတ်လား”

သမ္မတကြီးက နှုတ်မှထုတ်မပြောသော်လည်း သမ္မတကြီး၏ အသည်းနှလုံးထဲမှ စကားကို ဦးလည်မသုန်က ကြားလိုက်သယောင်ယောင်။



အမေရိကန်နိုင်ငံ နယူးယောက်တွင် ဗြိတိန်နိုင်ငံလုံခြုံရေးအတွက် ညှိနှိုင်းရေးအဖွဲ့ ဘီအက်စ်စီကို ဦးလည်မသုန်က လိမ္မာပါးနပ်စွာ ကိုင်တွယ်နေစဉ်...

သူ့လူ ကိုယ့်ဘက်သား အတော်များများထံ အမှတ်မထင် တွေ့လာရ၏။ ‘ထရွိုင်ဆိုင်ကယ်’ ‘သုံးဘီး’ ဟူသော နာမည်ဝှက်ကို ယူထားသည့် ယူဂိုဆလပ် အမျိုးသား ၁ ယောက်။

နာမည်ရင်းက ဒတ်စ်ကိုဂိုပေါ့။

သူ့အကြောင်းကို “စပိုင်/ကောင်တာစပိုင်” စာအုပ်တွင် အသေးစိတ် ဖော်ပြထားသည်။

သူ့လူကိုယ့်ဘက်သား လုပ်စားနေသူများတွင် ‘ဘောကာလမ်းမှ အပျော်တမ်း ထောက်လှမ်းရေး ၁ ဦးလည်း ပါဝင်နေသည်ကို ဦးလည်မသုန် တွေ့ရသည်။

သူ့အမည်ရင်းက ကင်(မ)ဖီးလ်ဘီ။

သူက ဘောကာလမ်းမှ အပျော်တမ်း ထောက်လှမ်းရေးသမားဟု ဟန်ဆောင်ရင်း ဆိုဗီယက်ယူနီယံအတွက် လျှို့ဝှက်ထောက်လှမ်းနေသည့် ထိပ်တန်းသူလျှို့ဝှက်တစ်ယောက်။

ကင်(မ)ဖီးလ်ဘီက အသံမထွက်သော ကျွန်တော့်တိုက်ပွဲ စာအုပ်တွင်...

အက်စ်ဘီအိုင် ဒါရိုက်တာ ဟူးဗားက ဦးလည်မသုန်အပေါ်တွင် မည်သို့ ‘ရည်’ နေကြောင်း အသေးစိတ် ရေးသားထားခဲ့သည်။

အမေရိကန်သမ္မတကြီး ရုစဗဲက သူ့အထူးကိုယ်စားလှယ် ဒိုနိုဗန်အား အိုအက်စ်အက်စ် OSS (office of Strategic Services) သမ္မတကြီး၏ ကိုယ်ပိုင်စစ်ထောက်လှမ်းရေးအဖွဲ့ ဖွဲ့ရန် တာဝန်ပေးလိုက်ခြင်းကို အက်စ်ဘီအိုင် ဒါရိုက်တာဟူးဗားက ကျေနပ်မှုမရှိကြောင်းကိုလည်း ဖော်ထုတ်ခဲ့သည်။

“အမှန်တော့ ဦးလည်မသုန်ဟာ အိုအက်စ်အက်စ်ကို မွေးဖွားပေးခဲ့တဲ့ လက်သည်နဲ့ ကြီးပြင်းအောင် စောင့်ရှောက်ခဲ့တဲ့ သူ့နာပြုဆရာမပါပဲ”

ကင်(မ)ဖီးလ်ဘီက ‘အသံမထွက်သော ကျွန်တော့်တိုက်ပွဲ’ တွင် ဤအတိုင်း မှတ်တမ်းတင်ခဲ့၏။

ဖီးလ်ဘီသည် အင်္ဂလန်တွင် ကျက်စားခဲ့သည့် ဆိုဗီယက်သူလျှို့ဝှက်များအနက် အပါးနပ်အလိမ္မာဆုံး သူလျှို့ဝှက်ဖြစ်သည်။ ဘောကာလမ်းမှ အပျော်တမ်းထောက်လှမ်းရေးသမားအဖြစ် တာဝန်ယူရင်း ဗြိတိသျှတို့၏ လျှို့ဝှက်ချက်ကို ထိုးဖောက်ကာ မွေနှောက်နိုင်ခဲ့သည်။

သူက ကွန်မြူနစ်ဆန့်ကျင်ရေး ဌာနစိတ်မှူးအဖြစ် တာဝန်ယူခဲ့သည်။ ဒုတိယကမ္ဘာစစ်ကြီး ပြီးဆုံးသည်အထိ အင်္ဂလန်တွင်ပင် နေထိုင်ခဲ့ပြီးမှ ဆိုဗီယက် ရုရှားသို့ ပြန်သွားခဲ့သည်။

နယူးယောက်တွင် ဗြိတိသျှတို့၏ ဘီအက်စ်စီအဖွဲ့ လှုပ်ရှားနေကြောင်း ဖီးလ်ဘီက သိခွင့်ရသွား၏။ သို့သော် ဦးလည်မသုန်တို့လူစု အမေရိကန်သမ္မတကြီးနှင့် မည်သို့ နီးနီးကပ်ကပ် လုပ်ဆောင်သွားပုံကိုမူ သူ သိခွင့်မရခဲ့။

[၂၁]

အင်္ဂလိပ်-အမေရိကန် ပူးတွဲလျှို့ဝှက် စစ်ရေးစစ်ရာအရှိန်က မြင့်တက်လာနေ၏။ ထို့ကြောင့် အတ္တလန်တိတ်သမုဒ္ဒရာကို ကျော်ဖြတ်၍ အခါမလပ် ဆွေးနွေးတိုင်ပင်မှုကလည်း တိုးလာသည်။

ဦးလည်မသုန်က ဝါရှင်တန် သို့မဟုတ် နယူးယောက်မှ လန်ဒန်သို့ တစ်လလျှင် အနည်းဆုံး ၁ ခေါက်သွားကာ ဗြိတိန်လျှို့ဝှက်ထောက်လှမ်းရေးအဖွဲ့တွင် ရင်ဆိုင်နေရသည့် အခက်အခဲများကို ဖြေရှင်းပေးနေရသည်။

ဤသို့ခရီးထွက်ရသည့်အခါ ဦးလည်မသုန်က အက်ဖ်-ဘီ-အိုင် ဒါရိုက်တာ ဟူးဗား၏ အကူအညီကို လိုလာ၏။ ဒလ်များ၊ ဆက်သားများအား အင်္ဂလန်နှင့် အခြားဒေသများသို့ စေလွှတ်ရာ၌လည်း ဟူးဗား၏ ခရီးသွားခွင့်လက်မှတ်က အရေးကြီးလာပြန်၏။

ဝါရှင်တန်နှင့် လန်ဒန်အကြား အမြန်ဆုံးကူးသန်းနိုင်သည့်လမ်း ၂ လမ်း ရှိသည်။

လမ်း ၁ သွယ်မှာ အမေရိကားနယ်စပ်ကိုဖြတ်ကာ ကနေဒါနိုင်ငံသို့ဝင်ခြင်း။ ဤသို့ဝင်ရာ၌ အက်ဖ်ဘီအိုင်နှင့် ကနေဒါအာဏာပိုင်များ၏ အကူအညီကိုရယူကာ မထင်မရှား ရုပ်ဖျက်လျက်ဝင်သည်။

ဤသို့ ဝင်လာမည့်အကြောင်းကိုလည်း ဘီအက်စ်စီက အက်စ်ဘီအိုင်နှင့် ကနေဒါအာဏာပိုင်များထံ ကြို၍အကြောင်းကြားထားရသေးသည်။

ကနေဒါနိုင်ငံထဲသို့ ဝင်ရောက်သွားသော ခရီးသည်သည် မွန်ထရီရယ်မြို့မှ စစ်တပ်လေယာဉ်ကိုစီးကာ လာဘာရာခိုမှတစ်ဆင့် စကော့တလန်နိုင်ငံသို့ အရောက်သွားရသည်။

စကော့တလန်ဆိုသည်က ဗြိတိသျှကျွန်းစုတွင် ပါဝင်သည့်ဒေသ။

စကော့တလန်သို့ရောက်လျှင် လန်ဒန်သို့ရောက်ရန် မခဲယဉ်းတော့။

သို့သော် မွန်ထရီရယ်မှ စစ်တပ်လေယာဉ်ကို စီးရသည်မှာ မသက်သာလှ။

လူစီးလေယာဉ်ကို ပုံးကြဲလေယာဉ်အဖြစ် ပြောင်းလဲထားသည်ဖြစ်၍ မလိုသည့်ခရီးသည်ထိုင်ခုံများကို ဖယ်ထုတ်ထားသည်။ ထို့ကြောင့် စစ်တပ်လေယာဉ်ဖြင့် လိုက်ပါသည့် ခရီးသည်များသည် စက်အမြောက်တင် ဆုံလည်စင်မြင့်များပေါ်၌ ကျပ်ညပ်လိုက်ပါကြရ၏။

လျှို့ဝှက်ပေးစာအိတ်များကို ဗုံးများထားသည့်နေရာ၌ ထိုးသိပ်ထားရသည်။
ဤသို့ဖြင့် ဆက်သားများ၊ အဇာမြူသိပ္ပံပညာရှင်များနှင့် ထိပ်တန်းသူလျှို့
များ ကရိကထ ဒုက္ခခံ၍ ခရီးသွားကြရ၏။

အန္တရာယ်ကလည်း တစ်ခေါက်နှင့်တစ်ခေါက် မတူ။ အမျိုးမျိုးခြားနား
လျက်။

နာမည်ကျော် မျက်လှည့်ဆရာ ဂျက်စပါ မက်စ်ကီလီနီသည် ဦးလည်မသုန်
၏ တာဝန်ပေးချက်အရ မွန်ထရီရယ်မှ စစ်တပ်လေယာဉ်ဖြင့် ခရီးသွားရင်း
လေမွန်နားက သေလုမတတ် ဖြစ်သွားခဲ့ရဖူးသည်။

(သူ့အကြောင်းကို နောက်အခန်းများ၌ အကျယ်တဝင့် ဖော်ပြထားပါ
သည်။)

ဂီတစာဆို အီရစ်မက်စ်ဝစ်သည်လည်း ပေးအပ်သည့်တာဝန်အရ စစ်တပ်
လေယာဉ်ဖြင့် ခရီးသွားရင်း သွေးခဲကာ သေလုမျောပါး ဖြစ်ခဲ့ရဖူးသည်။

အီရစ် စီးနင်းလိုက်ပါသွားသည့် စစ်တပ်လေယာဉ်သည် စက်ချွတ်ယွင်းလာ
သဖြင့် အိုက်စလန်ကျွန်းတွင် ထိုးဆင်းခဲ့ခြင်းကြောင့်။

တစ်ခါကလည်း ဤလမ်းခရီးတွင် စက်လေးလုံးတပ် ဗြိတိသျှလေယာဉ်
တစ်စင်းကို ဂျာမန်သယ်ယူပို့ဆောင်ရေးလေယာဉ်ဟု အထင်မှားပြီး ပစ်ချခံရ
ဖူးသည်။

လေယာဉ်ပေါ်တွင် လိုက်ပါလာသူများက ဗွီအိုင်ပီများ။

အမှတ်(၂) လမ်းသွယ်ကလည်း အမှတ်(၁)ကဲ့သို့ပင် အန္တရာယ်မသေးလှ။

ဤအမှတ်(၂)လမ်းမှ စစ်တပ်လေယာဉ်ဖြင့် တာဝန်အရ ခရီးသွားရင်း
နာမည်ကျော် ဗြိတိသျှရုပ်ရှင်မင်းသား လက်စလီပိုဝါဒီသည် ၂ ကျောပြန်၍
အသတ်ခံခဲ့ရရှာ၏။

လက်စလီဟိုဝါဒီသည် ဂျွန်ဝစ်လ်သင်း(ဒ)ဇာတ်ကား၌ အပြစ်ကင်းသည့်
အက်ရှလေဝီကီအဖြစ် သရုပ်ဆောင်ခဲ့သည်။ အမေရိကန်ရုပ်ရှင်ပရိသတ် ထောင်
ပေါင်းများစွာ၏ နှစ်ကြိုက်ခြင်းကို ခံရသူ။

ဦးလည်မသုန်၏ တာဝန်ပေးချက်အရ လက်စလီက လေယာဉ်တစ်စီးဖြင့်
လိုက်ပါသွားသည်။ လက်စလီ လျှို့ဝှက်တာဝန်ဖြင့် ခရီးထွက်မည်ကို ကြိုသိနေ
သော ဂျာမန်စစ်ထောက်လှမ်းရေးက လက်စလီ လိုက်ပါလာသည့် လက်နက်မှ
လေယာဉ်ကို ပစ်ချဖျက်ဆီးပစ်လိုက်သည်။

ဤသို့ ဂျာမန်စစ်ထောက်လှမ်းရေးက ပစ်ချမည်ကိုလည်း ဗြိတိသျှ စစ်
အာဏာပိုင်များက ကြို၍သိထားသည်။

သို့သော်...

မည်သို့ ကြိုသိထားသည့်အကြောင်း ပေါ်မသွားစေချင်သဖြင့် တစ်နည်းအား
ဖြင့် ဘလက်ချ်လေ၏ လျှို့ဝှက်ထောက်လှမ်းရေးကို ဂျာမန်တို့ မသိစေချင်သော
ကြောင့်...

လက်စလီဟိုဝါဒီ လျှို့ဝှက်တာဝန်ဖြင့် ခရီးထွက်သွားသည်ကို ပီတိပင်
တာဆီးခြင်းမပြုဘဲ လက်ပိုက်ကြည့်နေလိုက်ရ၏။

သို့ဖြင့် နာမည်ကျော်ရုပ်ရှင်မင်းသား လက်စလီသည် ၂ ကျောပြန်၍
အသတ်ခံလိုက်ရသကဲ့သို့ ဖြစ်သွားရတော့၏။

လက်စလီ စီးနင်းလိုက်ပါသွားသည့် လေယာဉ် ပစ်ချခံရသည့်နေရာမှာ
ဘတ်စကေးပင်လယ်အော် အထက်ဘက်ရှိ ကောင်းကင်ပြင်။

နန်းရင်းဝန်ကြီးချာချီ စီးနင်းလိုက်ပါသွားသည့် လေယာဉ်တစ်စင်းမှာလည်း
ဤဘစ်စကေးပင်လယ်အော် ကောင်းကင်ပြင်တွင် ပစ်ချခံခဲ့ရဖူးသည်။

ပစ်ချသူများက ဗြိတိသျှတိုက်လေယာဉ်မှ လေသူရဲများ။

လေယာဉ်မှူးက ခရီးလမ်း လုံခြုံရေးအတွက် ရေဒီယိုအဆက်အသွယ်ကို
ဖြတ်ထားသည်။ ဤတွင် ဗြိတိသျှတိုက်လေယာဉ် လေသူရဲများက ရေဒီယိုဖြင့်
လှမ်းမေး၍ မရတော့။

သို့ဖြင့် ချာချီလိုက်ပါလာသည့် လေယာဉ်ကို 'အမျိုးအမည်ခွဲခြားမရသည့်
အရာ' (အန်အိုင်ဒင်ဘီ ဖိုက်ဒ်အော့ဘဂျက်)၊ 'ရန်မူလိုသည်' (ဟော့စတိုင်)ဟု
သတ်မှတ်ကာ ဗြိတိသျှတိုက်လေယာဉ်များက ပစ်ခတ်တိုက်ခိုက်တော့သည်။

ချာချီအဖို့ ကံကောင်းသွားသည်မှာ သူ့စီးနင်းလိုက်ပါလာသည့် လေယာဉ်မှ
လေသူရဲက လေယာဉ်ကို မိုးသားထူထူထဲသို့ ပျံတက်ထိုးဝင်ကာ ရှောင်တိမ်းလိုက်
နိုင်ခြင်းကြောင့်။

ဤသို့မှ ရှောင်တိမ်း၍ မရခဲ့ပါလျှင် စစ်အတွက် သေရေးရှင်ရေးတမျှ
အရေးကြီးနေချိန်၌ ဗြိတိန်နိုင်ငံအား စစ်အနိုင်တိုက်အောင် စွမ်းဆောင်နေသည့်
ခေါင်းဆောင်ကြီး ကျဆုံးသွားရပေတော့မည်။

လန်ဒန်မြို့တော်နှင့် နီးကပ်လာချိန်တွင် ဘုရင့်လေတပ်မတော်မှ ဟာရိုက်နီး
လေယာဉ် ၆ စင်းက ချာချီလေယာဉ်ကို စောင့်ရှောက်၍ လိုက်ပါလာခဲ့လေသည်။

မိမိလေယာဉ် ပစ်ချခံရခြင်းနှင့်ပတ်သက်၍ နန်းရင်းဝန်ကြီးချာချီက မည်သို့ ဝေဖန်ပြောဆိုခဲ့သည် ဆိုသည်ကိုမူ သမိုင်းက မှတ်တမ်းတင်ထားခြင်း မပြုခဲ့။

[၂၂]

ဦးလည်မသုန်၏ ဆက်သွယ်ရေးကွန်ယက်က ၁၉၄၁ ခုနှစ်သို့ ရောက်လာ ချိန်၌ ပို၍ကျယ်ပြန့်လာ၏။

ထို့ကြောင့် ထောက်လှမ်းရေးလုပ်ငန်းများကို ကြားစခန်းများထား၍ ဆောင်ရွက်ဖို့ လိုလာသည်။

အရေးပေါ်ကိစ္စများ ပေါ်ပေါက်လာပါကလည်း ထိုကြားစခန်းများသို့ အသာဆုတ်၍ ခိုနေနိုင်မည်။

ကြားစခန်းများအနက် ကြားစခန်း ၁ ခုမှ လန်ဒန်မှနေ၍ လှမ်းချုပ်ကိုင်နိုင် သည့်နေရာမျိုး ဖြစ်ရမည်။

အတ္တလန္တိတ်နှင့် ကရစ်သီယန်ပင်လယ်အော်အတွင်းရှိ ကျွန်းစုများပေါ်သို့ ဦးလည်မသုန်၏ အာရုံရောက်သွားသည်။

ခရီးလမ်းပန်းအသင့်ဆုံးနှင့် ဆက်သွယ်ရေးအကောင်းဆုံးဖြစ်မည့်နေရာက ဘာမြို့ဒါ။

ဘာမြို့ဒါသည် အတ္တလန္တိတ်တန်းစစ်မျက်နှာ၌ အချက်အချာကျသည့်စခန်း။ နယူးယောက်မှ ဘာမြို့ဒါကျွန်းပေါ်သို့ ရောက်လာပြီဆိုလျှင် ရန်သူ့နယ်မြေ

ထဲသို့ ဝင်လာရသလို ခံစားမိသည်။

ဘာမြို့ဒါသည် လီဘတ်စ်စီ၏ စခန်းခွဲဖြစ်လာတော့၏။

နှစ်ပေါင်းအတော်ကြာသောအခါ ရေတပ်ဗိုလ်မှူး အိုင်ယင် ဖလမ်းမင်းက သူ၏ဂျိမ်းစဘွန်းစုံထောက်ဝတ္ထုများကို ရေးသားရာ၌ ဘာမြို့ဒါကျွန်းကို အခြေခံ၍ ခြယ်မှုန်းခဲ့သည်။

ဖလမ်းမင်း ကွယ်လွန်ပြီးနောက် ၁၉၇၄ ခုနှစ်တွင် ဂျွန်ပီယာဆင်က လန်ဒန်မြို့ထုတ် ဆန်ဒေးဟယ်လီဂရပ်စ် သတင်းစဉ်တွင် မီးရိုး မီးရိုး ဆဲလ်ဗင်း-ဂျိမ်းစဘွန်း 007 James Bond ခေါင်းစဉ်ဖြင့် အခန်းဆက်ဆောင်းပါးများ ရေးသားခဲ့၏။

ဂျိမ်းစဘွန်းကို အသက်သွင်းပေးခဲ့သူ အိုင်ယင်ဖလမ်းမင်းကိုယ်တိုင် ပြောပြ အတည်ပြုခဲ့သည့် အတ္ထုပ္ပတ္တိ The Authorized Biography ဆောင်းပါးရှည်

ကြီးပင် ဖြစ်သည်။

အိုင်ယင်ဖလမ်းမင်း၏ အတ္ထုပ္ပတ္တိကို အခန်းဆက်ဆောင်းပါးရှည်အဖြစ် ရေးသားခဲ့သူ စာရေးဆရာ ဂျွန်ပီယာဆင်က...

“ရေတပ်ဗိုလ်မှူးဘွန်းသည် အမှန်တကယ် အသက်နှင့်ကိုယ် ထင်ရှားလျက် ရှိနေခဲ့ကြောင်း။ သို့ရာတွင် ရန်သူများကို လှည့်စားနိုင်ရန် ဝတ္ထုထဲတွင် ဇာတ်လိုက် အဖြစ် သရုပ်ဖော်ခဲ့ခြင်းသာဖြစ်ကြောင်းဖြင့် အဆိုပြုခဲ့သည်။

ဝတ္ထုထဲမှ ရေတပ်ဗိုလ်မှူး ဂျိမ်းစဘွန်းအား ဘာမြို့ဒါတွင် အကောင်းဆုံးနှင့် အကောင်းဆုံးဟိုတယ်ဖြစ်သည့် တာမီလ်ဘန်မင်းသမီးရှိ ဧည့်ခန်း၊ အိပ်ခန်း၊ မီးဖိုခန်း တွဲလျက်ရှိသည့် သီးသန့်အခန်းဆောင်တွင် ကိုယ်တိုင်ကိုယ်ကျ တွေ့ခဲ့ဖူး သူလည်း ရှိနေသည်။

ထိုသီးသန့်အခန်းဆောင်မှာ ရေတပ်ဗိုလ်မှူးဘွန်း၏ ‘ဆရာ’ဖြစ်သူ ဦးလည် မသုန်အတွက် အမြဲတမ်းငှားထားသည်ဟု ဆိုသည်”

ဂျွန်ပီယာဆင်၏ ဂျိမ်းစဘွန်း အထုပ္ပတ္တိစာအုပ်အကြောင်းက ဟာမီလ်တန် ဟိုတယ် အရက်ဘား၌ ရေပန်းစားနေ၏။

ဂျိမ်းစဘွန်းဝတ္ထုထဲ၌ပါသော ဒေါက်တာနိုး၏ ငါးမန်းများထားရာ ဇရာမ ရေလှောင်ကန်ကြီးနှင့် ဘွန်းအား ကြားမှခြားထားသည့် မှန်ချပ်ကြီးကိုလည်း ဘားစခန်းထဲတွင် တည်ဆောက်ထားသည်။

ကမ္ဘာလှည့်ခရီးသည်များက ဟာမီလ်တန်မင်းသမီး ဟိုတယ်ခေါင်မိုးပေါ်ရှိ ဦးလည်မသုန်၏ ဘုံဆင့်ကလေးသို့တက်ရမည့် ဓာတ်လှေကား ဘယ်နေရာတွင် ရှိကြောင်း မေးလေ့ရှိသည်။

ထိုဘုံဆောင်အဆင့်မှနေ၍ ကမ္ဘာလှည့်ခရီးသည်များက ဦးလည်မသုန် စီးလေ့ရှိသည်ဆိုသော ရွှေချထားသည့် ကာဒီလက်ကားကြီးကို ရှာကြည့်တတ် ကြ၏။

ကမ္ဘာအရပ်ရပ်ရှိ ကြေးနန်းဌာနများတွင် ဦးလည်မသုန် ဘာမြို့ဒါဟူသော အမြဲတမ်းကြေးနန်းလိပ်စာကို မှတ်ပုံတင်ထားလျက်ရှိသည် ဆိုသည်မှာလည်း အမှန်။

ဘာမြို့ဒါသည် ဒုတိယကမ္ဘာစစ်ကြီးအတွင်းက ထောက်လှမ်းရေး အချက် အချာနေရာတစ်ခု ဖြစ်နေခဲ့သည်။ ဟာမီလ်တန်မင်းသမီး ဟိုတယ်အိပ်ခန်း၊ ဧည့်ခန်းစားသောက်ခန်း၊ အရက်ခန်းများတွင်လည်း မဟာမိတ် လျှို့ဝှက်သူလျှို့

များ၊ ဒလ်များဖြင့် တစ်ခါက ပြည့်လျှံလျက်ရှိခဲ့သည်ဆိုခြင်းမှာလည်း အမှန်။ ရန်သူသိမ်းယူထားသည့် ဥရောပနိုင်ငံများသည် ကမ္ဘာ့အနောက်ခြမ်းနိုင်ငံများနှင့် ဆက်သွယ်ရာ၌ ဘာမြို့ဒါကို ကြားစခန်းအဖြစ် သတ်မှတ်ထားကြ၏။ ထို့ကြောင့် တစ်ဖက်နှင့်တစ်ဖက် အဆက်အသွယ်လုပ်သည်စား၊ ကြေးနန်းနှင့် ရေဒီယိုသတင်းများအားလုံး ဘာမြို့ဒါစခန်းမှ ဖြတ်သွားရသည်။

ဘာမြို့ဒါသည် အာထရာအဖွဲ့၏ ထူးခြားသည့် အဖွဲ့ခွဲကလေးတစ်ဖွဲ့ သို့မဟုတ် ဘလက်ချီလေအငယ်စား ဖြစ်နေတော့သည်။

ကိုလိုနီခေတ် ဗီသုကာလက်ရာအတိုင်း ဆောက်လုပ်ထားသည့် ဟာမိလ်တန်မင်းသမီးဟိုတယ်ကို ပန်းနုရောင်ဆေးသုတ်ထားသည်။

ဟိုတယ်အောက် မြေကြီးထဲတွင် အရက်စည်များ သိုလှောင်သည့် အခန်းများ။ သည်အခန်းများက ရှေးခေတ်မြေအောက်အချုပ်ခန်းများနှင့် တူနေ၏။

သည်အခန်းများတွင် အရေအတွက် ၁၂၀၀ ရှိသည့် ဗြိတိသျှပါရဂူများက ဘလက်ချီလေမှာကဲ့သို့ အလုပ်လုပ်လျက်။

သည်လိုအလုပ်ရှုပ်နေကြသည်ကို အမေရိကန်လူထုနှင့် ဘာမြို့ဒါ ကျွန်းသူကျွန်းသားများ မသိ။

ဘာမြို့ဒါကျွန်း ဟာမိလ်တန်မင်းသမီးဟိုတယ် အရက်စည်လှောင်ခန်းများထဲတွင် ဦးလည်မသုန်က ဘလက်ချီလေ အငယ်စားကို ဖွင့်လိုက်ပြီး လအနည်းငယ်အတွင်းမှာပင် ဝင်ရိုးတန်းနိုင်ငံများ၏ လျှို့ဝှက်ထောက်လှမ်းရေးဌာနများသို့ လျှို့ဝှက်စွာပေးပို့နေသည့် ရေဒီယိုသတင်းများကို ကြားဖြတ်ဖမ်းယူ အနက်ဖော်ထုတ်လာနိုင်ခဲ့၏။

ဤသို့ ဖမ်းယူအနက်ဖော်ပေးနိုင်သဖြင့် ဟူးဗား၏ အက်ဖ်ဘီအိုင် ပြည်ထောင်စု ထောက်လှမ်းရေးဗျူရိုအတွက်လည်း အကျိုးရှိစေခဲ့သည်။

သို့ဖြစ်၍လည်း ဟူးဗားက ဦးလည်မသုန် အလိုရှိသည့် အကူအညီကို တတ်နိုင်သမျှ ဆောင်ရွက်ပေးခဲ့ခြင်းဖြစ်၏။

ဘာမြို့ဒါမှာကဲ့သို့ပင် ကမ်းလွန်ကျွန်းများဖြစ်သည့် ထရီနီဒက်နှင့် ဂျမေကာကျွန်းများ၌လည်း ဘလက်ချီလေအငယ်စားကလေးများကို လျှို့ဝှက်ဖွင့်ပေးခဲ့သည်။

သမ္မတကြီးရုစဗွဲက ပင်လယ်ရပ်ခြားစား၊ ကြေးနန်း၊ ရေဒီယိုဆက်သွယ်ရေးမှန်သမျှ ကမ်းလွန်ကျွန်း စခန်းများမှတစ်ဆင့် ဆောင်ရွက်ပါဟု ဒါရိုက်တာ

ဟူးဗားအား ပြောထားသည်။

အမေရိကားတွင် စာတိုက်၊ ကြေးနန်းနှင့် ပတ်သက်၍ ဆင်ဆာလုပ်စစ်ဆေးခွင့်မရှိ။ သို့သော် ဘာမြို့ဒါ၊ ထရီနီဒက်နှင့် ဂျမေကာတွင် ဆင်ဆာလုပ်ခွင့်ရှိနေသည်။

ဘာမြို့ဒါကျွန်းသည် အမေရိကားနှင့် ဥရောပအကြားခရီးလမ်း လေကြောင်းလမ်းတွင် ကြားမှခွဲလျက် တည်ရှိနေသဖြင့် သင်္ဘောနှင့် လေယာဉ်များ လောင်စာဆီ၊ ရေနှင့် ရိက္ခာဖြည့်တင်းရာစခန်းလည်း ဖြစ်နေ၏။

ထို့ကြောင့် ဦးလည်မသုန်က ဘာမြို့ဒါရှိ ဟာမိလ်တန်ဟိုတယ်ကို ဗဟိုပြုလျက် အခြားဟိုတယ်များအောက်တွင်လည်း ဘလက်ချီလေအဖွဲ့ငယ်ကလေးများ ဖြန့်ချထားသည်။

ကျွမ်းကျင်သူဝန်ထမ်းများက ဂျာမန်သူလျှို့များ ပေးပို့သည့် မိုက်ကရိုဒေါ့ (Microdol) သတင်းများကို ကြားမှဖြတ်၍ ဖတ်ကြသည်။

(မိုက်ကရိုဒေါ့သတင်း ဆိုသည်မှာ သတင်းများကို အစက်ကလေး တစ်စက်လောက်အထိ သေးငယ်အောင် ဓာတ်ပုံရိုက်၍ ပေးပို့သည့်သတင်း။)

သေသေချာချာ ချိတ်ပိတ်ထားသည့်စာများကို လက်ရာမပျက်အောင် ဖွင့်၍ ဖတ်ကြသည်။ သံတမန်အချင်းချင်းပေးပို့သည့် စာအိတ်များကိုပင် အလွတ်မပေး။ သို့ဖြင့် ရန်သူ့လျှို့ဝှက်သတင်းမှန်သမျှ ဦးလည်မသုန်ထံ ရောက်နေတော့၏။

၁၉၄၀ ပြည့်နှစ်၊ နိုဝင်ဘာလတွင် ဦးလည်မသုန်က နာဇီလက်အောက်ခံ ပြင်သစ်အစိုးရဝန်ကြီးချုပ် ပယ်ရီလာဗဲလ်၏သမီး ဂျွီစ် (ဂျာမန်သူလျှို့အဖြစ် လုပ်နေသူ)ထံမှ စာများကိုပင် တိတ်တဆိတ် ဓာတ်ပုံရိုက်ယူနိုင်ခဲ့သည်။

ပယ်ရီလာဗဲလ်၏သမီး ဂျွီစ်သည် နာဇီလက်အောက် ရောက်နေသည့် ပြင်သစ်နိုင်ငံနှင့် အမေရိကားရှိ နာဇီလိုလားသူများအကြား ဆက်သွယ်အဖြစ်လည်း ဆောင်ရွက်နေသည်။

သူမထံမှ လျှို့ဝှက်စွာယူလာသည့်စာများကို ရိုက်ယူနိုင်ခြင်းဖြင့် အမေရိကားတွင် နာဇီလိုလားသူ ပြင်သစ်အမျိုးသား မည်သူတွေဖြစ်ကြောင်း သိလာရုံမက ဟစ်တလာက အမေရိကားမြို့များကို မည်သို့ ချီတိုက်ခိုက်မည် အစီအစဉ်ကိုပါ ကြို၍သိခွင့်ရလာသည်။

ဝန်ကြီးချုပ်ပယ်ရီလာဗဲလ်နှင့် သူ့သမီး ဂျွီစ်တို့အကြောင်းကို နောက်အခန်းများတွင် စိတ်ဝင်စားဖွယ် ဆက်၍တွေ့နိုင်ပါသည်။

သမ္မတကြီးရစဉ်၏ အထူးကိုယ်စားလှယ် ဒိုနိုဗန်သည်လည်း ဥရောပသို့ မကြာခဏ ခရီးထွက်ရသည်။ ထွက်သည့်အခါတိုင်း ဘာမြို့ဒါတွင် တစ်ထောက် နားလေ့ရှိသည်။

၁၉၄၀ ပြည့်နှစ် ဆောင်းရာသီတွင် ဥရောပသို့ ခရီးထွက်ရာမှအပြန် ဘာမြို့ဒါတွင် တစ်ထောက် နားနေစဉ် သူ့အား ဘာမြို့ဒါရှိ ဘလက်ချီလေ အဖွဲ့ခွဲတာဝန်ခံက ထူးခြားပုံရသည့် စာတစ်စောင်ကို ပြသည်။

စာမှာ တာဝန်ကျအင်္ဂလိပ်အမျိုးသမီးကလေး နာဒယာဒါဒနာက ချောစာပုံ ကြီးထဲမှ မသင်္ကာ၍ ရွေးထုတ်လိုက်သည်စာ။

နယူးယောက်မှ ဘာလင်သို့ပေးစာ။

လိုသာ ဖရက်ဒရစ်

အမှတ်(၁)၊ ဟယ်ဂိုလင်ဒါလမ်

ဘာလင် ဟု လိပ်မူထား၏။

စာကို အင်္ဂလိပ်လိုရေးထား၏။

စာကြောင်းများအကြားတွင် သာမန်မျက်စိဖြင့် ကြည့်၍မမြင်နိုင်သည့် လျှို့ဝှက်မင်ဖြင့် ရေးထား၊မထား ဟာမိလ်တန်မင်းသမီးဟိုတယ် မြေအောက်ခန်းရှိ ဓာတ်ခွဲခန်းတွင် စမ်းသပ်စစ်ဆေးကြည့်သည်။

လျှို့ဝှက်မင် သုံးထားကြောင်း မတွေ့ရ။

သို့တိုင်အောင် တာဝန်ကျ ထောက်လှမ်းရေးမယ် နာဒယာဒါဒနာက မကျေနပ်။

“ဝါကျတည်ဆောက်ထားပုံ၊ စကားလုံးသုံးနှုန်းထားပုံတွေက ကိုးရီးကားရား နိုင်လှတယ်”

နာဒယာက စောဒကတက်သည်။

စာအဆုံးတွင် ဂျီကောဟု လက်မှတ်ထိုးထား၏။

ဘာမြို့ဒါရှိ ဘလက်ချီလေအဖွဲ့ခွဲက ဂျီကော၏ လက်ရေးကို ဓာတ်ပုံရိုက်ယူ ထားချက်များရှိနေသည်။ ထို့ကြောင့် သူ့ပေးစာများကို ပြန်လှန်စစ်ဆေးကြည့် ကြ၏။

ဘာလင်သို့ပေးစာထက် စပိန်နှင့် ပေါ်တူဂီသို့ပေးစာက ပိုများနေသည်။ စာပေးသူ၏ နယူးယောက်လိပ်စာမှာ နယူးယောက်မြို့တွင် လုံးဝမရှိသည့် စီးပွားရေးကုမ္ပဏီအမည်များ။

ပို၍ မသင်္ကာဖြစ်လာကြရသည်။

ထို့ကြောင့် ဓာတ်ခွဲခန်းတွင် ဘာလင်သို့ပေးစာကို ထပ်၍စစ်ဆေးကြည့်ကြ ပြန်၏။ ဓာတ်ခွဲခန်းခေါင်းဆောင်က ခေတ်ပေါ်ဓာတ်ခွဲခန်းဖြင့် စစ်ဆေး၍ မတွေ့ရသောအခါ ခေတ်ဟောင်းသမားရိုးကျနည်းဖြင့် စမ်းသပ်ကြည့်သည်။

အိုင်အိုင်ဒင်အငွေပေး၍ စမ်းသပ်ခြင်း။

ဤစမ်းသပ်နည်းမှာ မေ့သလောက်ပင် ဟောင်းနေလေပြီ။

သည်တော့မှ လျှို့ဝှက်မင်ဖြင့် ရေးထားသည့်စာများကို တွေ့ရတော့၏။ ဘယဆေးဆိုင်များတွင် အကိုက်အခဲပျောက်ဆေးအဖြစ် ရောင်းချသည့် ‘ပိုင်ရာ မိုင်ဒွန်’ကို အမှုန်ကြိတ်ကာ လျှို့ဝှက်မင်အဖြစ် အသုံးချထားကြောင်း သိရသည်။

ကိုသာဖရက်ဒရစ်ဟူသော နာမည်ဝှက်ကို ယူထားသူမှာ ဂျာမန်အက်စ် အက်စ်ဗိုလ်ချုပ်ကြီး ရိန်းဟတ်ဟောဒရစ်ချ် ဖြစ်နေတော့သည်။

“ဟောဒရစ်ချ်ဟာ ဟစ်တလာရဲ့ ပါးကွက်အာဏာသားအဖွဲ့ထဲမှာ လက်မရွံ့ ထိပ်သီး”

ဟောဒရစ်ချ်နှင့်ပတ်သက်၍ ဦးလည်မသုန်က မှတ်ချက်ချခဲ့သည်။

ဒိုနိုဗန်ကလည်း “ကျုပ်တို့ ဟောဒရစ်ချ်ကို အထင်သေးခဲ့တယ်။ ခုမှ ဟောဒရစ်ချ်ဟာ အင်္ဂလိပ်-အမေရိကန် လျှို့ဝှက်ပူးတွဲစစ်ရေးစစ်ရာကို အဓိက လျှို့ဝှက်ဆန့်ကျင်နေပါကလားဆိုတာ သိလာရတယ်”ဟု ပြောခဲ့၏။

ဟောဒရစ်ချ်က ဂျာမန်သူလျှို့ဝှက်များ လှုပ်ရှားမှုမှန်သမျှကိုလည်း တန်ပြန် ထောက်လှမ်းရေး လုပ်နေသည်။

ဟောဒရစ်ချ်က သူ့ဆရာများဖြစ်သည့် ရေတပ်ဗိုလ်ချုပ်ကြီး ကနာရစ္စနှင့် အက်စ်အက်စ်ဗိုလ်ချုပ်ကြီး ဟိန်းရစ်ချ်ဟင်းမလားတို့ထက်ပင် လက်စောင်းထက် နေလေပြီ။

လိုသာဖရက်ဒရစ် အမည်ခံထားသူ မည်သူဆိုသည်ကို သိလာရပြီးနောက် နယူးယောက်မှ ဂျီကော မည်သူဖြစ်ကြောင်း ထောက်လှမ်းဖို့ လိုလာပြန်၏။

လိပ်မူထားသည့်အမည်က နာမည် နေ့စွဲအလိမ်ကြီး။

စာထဲတွင် အမေရိကားက ဗြိတိန်သို့ထောက်ပံ့သည့်လေယာဉ်များစာရင်းကို အတိအကျဖော်ပြထားသည်။

ခါတိုင်းလိုပင် သမားရိုးကျ လျှို့ဝှက်မင်ဖြင့် ရေးထားသည့်စာ။

စာထဲတွင် 'ဤစာမိတ္တုတစ်စောင်ကိုလည်း တရုတ်ပြည်သို့ စမစ်မှတစ်ဆင့် ပို့လိုက်သည်'ဟု ဖော်ပြထားသည်။

အက်ဖ်ဘီအိုင်ကလည်း တရုတ်ပြည်ရှိ မစ္စတာစမစ်ထံပို့သည့် ကာကွယ်ရေး အစီအစဉ် အသင့်ပြင်ထားပုံကို တိတိကျကျ ဖော်ပြထားကြောင်း တွေ့ရ၏။

စာပေးပို့သူက ဂျီကေ။

ဂျီကေ ဘယ်သူလဲ။

ရှာပုံတော်ဖွင့်ပြန်၏။

ဤသို့ ရှာပုံတော်ဖွင့်နေစဉ် ၁၉၄၁ ခု၊ ဧပြီလ ၁၅ ရက်နေ့စွဲဖြင့် စပိန်နိုင်ငံ မဒရစ်မြို့ မင်နုရယ်အယ်လွန်ဆို ဆိုသူထံ ပေးပို့သည့် စာတစ်စောင်ကို ထပ်မံ ဖမ်းမိပြန်၏။

သမားရိုးကျ လျှို့ဝှက်မင်ဖြင့် ရေးထားသည့်စာ။

အမေရိကားမှ ဥရောပသို့ ထွက်ခွာသွားသည့် သင်္ဘောများစာရင်းကို ၂ မျက်နှာတိတိ ဖော်ပြထားသည်။

နောက်တစ်ပတ်အကြာတွင် နောက်ထပ်စာတစ်စောင် ထပ်၍ဖမ်းမိပြန် သည်။

စာထဲတွင် အိုက်စလန်ကျွန်း၌ ဗြိတိသျှတပ်သား ၇၀၀၀၀ (၇ သောင်း) တပ်စွဲကြောင်း၊ အက်စ်အက်စ်ပီလီဒီလီချ်ကို ပစ်ခတ်ဖျက်ဆီးပစ်လိုက်သည့်အတွက် ကျေးဇူးတင်ကြောင်း ဖော်ပြထားကာ ဗြိတိန်သို့ပေးပို့နေသည့် အမေရိကန် လေယာဉ်အမျိုးအစားနှင့် ကနေဒါနိုင်ငံ တာလီဖက်စ်ဆိပ်ကမ်းမှ သင်္ဘောအုပ်စု များ မည်သည့်စနစ်ဖြင့် လှုပ်ရှားနေပုံကိုလည်း ရေးသားထားသည်။

ဘာမြို့ဒါတွင် ဌာနခွဲဖွင့်ထားသည့် အက်ဖ်ဘီအိုင်ကလည်း ၁၉၄၁ ခု၊ မတ်လ ၂၀ ရက်နေ့စွဲဖြင့် ရေးလိုက်သည့် စာတစ်စောင်ကို ဖမ်းမိသည်။

စာထဲတွင် ဘရော့ဒဝေးလမ်းမကြီးအား ဖိလ်ဆိုသော လူတစ်ယောက် ဖြတ်ကူးနေစဉ် အငှားကားတစ်စီး အတိုက်ခံရကြောင်း၊ ထိုလူ လမ်းပေါ်လဲကျ နေစဉ် နောက်မှ ကားတစ်စီးက တက်ကြိတ်သွားကြောင်း ဖော်ပြထားသည်။

သာမန်အားဖြင့် ကားတိုက်မှုကလေးသာ။

စာပါအကြောင်းအရာနှင့် ပတ်သက်၍ လျှို့ဝှက်ချက်ကို စုံစမ်းနေစဉ် နယူးယောက်မြို့ တက်ဖ်ဟိုတယ် မန်နေဂျာ၏ တိုင်ချက်တစ်ရပ် အက်ဖ်ဘီအိုင်သို့ ရောက်လာသည်။

ဟိုတယ်တွင် တည်းခိုနေသော ဂျူလီယိုလိုပက်စ်လီဒီ ဆိုသူကို ကားက တမင်ဝင်တိုက်ပြီး သေဆုံးသွားရသည်ဟူသော တိုင်ချက်။

ရဲအဖွဲ့က လိုက်လံစုံစမ်းသောအခါ လီဒီဆိုသူသည် ရှန်ဟဲတွင်နေထိုင်ပြီး မွေးရာဇာတိမှာ စပိန်နိုင်ငံဖြစ်ကြောင်း သိလာသည်။

ဘာမြို့ဒါတွင် ဖမ်းဆီးရမိသည့်စာအရ လီဒီဆိုသူသည် တရုတ်ပြည်မှ မစ္စတာစမစ် ဖြစ်နေသလား။

ထို စမစ်ဆိုသူသည်ပင် ဂျီကေ ဖြစ်နေလေသလား။

လီဒီဆိုသူအား တမင်တက်ကြိတ်သွားသော ကားကို မောင်းလာသူက ဗြိတိသျှထောက်လှမ်းရေးသမားတစ်ဦး ဖြစ်နေလေသလား။

လီဒီ ကားတိုက်ခံရပြီး သေဆုံးရသည့်အမှုက ဘီအက်စ်စီသို့ ရောက်လာ သည်။ ဤသို့ ဘီအက်စ်စီက...

လီဒီဆိုသူသည် ဂျာမန်သူလျှို့ဝှက်ကြောင်း၊ ဖိလ်ဟူသော နာမည်လိမ်တစ်ခု ကိုလည်း ခံယူထားကြောင်း၊ သူ့အား ဂျာမန်သူလျှို့ဝှက်အဖြစ် တာဝန်ထမ်းဆောင် ခြင်းမှ ရပ်သိမ်းလိုက်ကြောင်း၊ လီဒီ သို့မဟုတ် ဖိလ်ဆိုသူမှာ အမှန်စင်စစ်အားဖြင့် ဂျာမန်စစ်ထောက်လှမ်းရေးတွင် ဗိုလ်ကြီးအဆင့်ရှိသူဖြစ်ပြီး နာမည်ရင်းမှာ အူးလ် ရစ်ချ်ဗွန်ဒါအော်စတင် ဖြစ်ကြောင်း။

သူ့တွင် ကိုလိုရာဒိုပြည်နယ် ဒင်ဗာမြို့၌ အစ်ကိုတစ်ယောက်ရှိကြောင်း။ သူ့အစ်ကိုအား အက်ဖ်ဘီအိုင်က စောင့်ကြည့်နေခဲ့ကြောင်း၊ ကားတိုက်ခံရ၍ သေဆုံးသူ ဖိလ်၊ သို့မဟုတ် လီဒီ၊ သို့မဟုတ် အော်စတင်၏ ဟိုတယ်အိပ်ခန်း ထဲရှိ ခရီးဆောင်သေတ္တာထဲတွင် မှတ်စုစာအုပ်တစ်အုပ်ကို တွေ့ရှိရကြောင်း၊ ထိုမှတ်စုစာအုပ်၌ နယူးယောက်မြို့မှ ဖုန်းနံပါတ်တစ်ခုကို တွေ့ရကြောင်း၊ ဆိုင်တစ်ဆိုင်၏ ဖုန်းနံပါတ် ဖြစ်ကြောင်း။

ထိုဆိုင်မှ ပိုင်ရှင်ပြောင်းသွားပြီဖြစ်ကြောင်း ဘီအက်စ်စီအိုင်က ဖော်ပြလိုက် သည်။

ဂျီကေ၏ ပေးစာတစ်စောင်တွင်...

"လီဒီလည်း ကားတိုက်ခံရလို့ ဆုံးသွားပြီ။ ကျွန်တော်အဒေါ်လည်း သူ့ဆိုင် ကို ရောင်းပြီး ပြောင်းသွားပြီ။ ဒီတော့ အဒေါ်ဆီ စာထည့်လို့ ရောက်မှာမဟုတ် တော့ဘူး။ ဒါပေမဲ့ ကျွန်တော်တခြားမိတ်ဆွေတွေနဲ့ ဆွေမျိုးတွေတော့ ဆိုင်တွေ ဖွင့်ပြီး ရောင်းမြဲရောင်းနေသေးတယ်" ဟု ပါရှိသည်ကို ထောက်၍ လီဒီမှတ်စု

စာအုပ်ထဲတွင် တွေ့ရသော ဖုန်းနံပါတ်မှာ အဒေါ်ဆိုင် ဖုန်းနံပါတ်ပင် ဖြစ်ရမည် ဟု ယူဆရတော့မလို။

မည်သို့ပင်ဖြစ်စေ ဂျီကော မည်သူဖြစ်ကြောင်း ထောက်လှမ်းမရသေး။ အက်ဖ်ဘီအိုင်က စုံစမ်းရသမျှမှာ ဆိုင်ကိုရောင်းသွားသော 'အဒေါ်' တွင် 'တူ' တစ်ယောက်ရှိလျက် ထိုတူ၏အမည်မှာ ဖရက်လူ့ဒဝစ် ဟူ၍သာ။

ဤအချိန်တွင်ပင် စပိန်နိုင်ငံ လစွာဘွန်းမြို့ရှိ ဂျာမန်သူလျှိုတစ်ယောက်က နယူးယောက်ရှိ ပိုဇီထံ ပို့လိုက်သည့် စကားဝှက်ဖြင့် ရိုက်လိုက်သည့်ကြေးနန်း တစ်စောင်ကို ကြားမှဖြတ်၍ ဖတ်ရှုလိုက်ရသည်။

ဘီအက်စ်စီအဖွဲ့သားတစ်ယောက်က နယူးယောက်ကြေးနန်းရုံးတွင် စုံစမ်း သောအခါ ပိုဇီအမည်ခံသူမှာ ဖရက်လူ့ဒဝစ် ဖြစ်နေကြောင်း သိရတော့၏။

ဖရက်အကြောင်း ထပ်၍ထောက်လှမ်းရာတွင် ဖရက်သည် အသက် ၄၈ နှစ်၊ အိုဟိုက်ယိုပြည်နယ် ဖရီးမွန်တွင် မွေးဖွားသည်။ ဂျာမန်တွင် ပညာသင် ခဲ့သည်။

ထို့နောက် ၁၉၄၀ ပြည့်၊ မတ်လတွင် နယူးယောက်သို့ ပြန်ရောက်လာပြီး နာဇီသူလျှိုကွင်းဆက်ကို စည်းရုံးခဲ့သည်။

သူသည် ဂျာမန်-အမေရိကန်မိတ်ဆွေများအသင်းမှတစ်ဆင့် ဒလ်များ စုဆောင်းသိမ်းသွင်းသည်။ သူလျှိုလုပ်ငန်းအတွက် ကုန်ကျငွေများကို ဂျာမန် ကောင်စစ်ဝန်ရုံးမှ ထုတ်ယူသည်။

ငွေထုတ်ယူရာတွင် သူကိုယ်တိုင်မထုတ်ဘဲ မိတ်ဆွေတစ်ယောက်အား ထုတ်ခိုင်းသည်။ သူသည် ထိုမိတ်ဆွေနှင့် ၃၄ လမ်းရှိ ချိုင်းလ်ဒ်ပွဲစားရုံတွင် အများအားဖြင့် ဆုံလေ့ရှိသည်။

ဖရက်လူ့ဒဝစ်၏ ခေါင်းဆောင်ဖြစ်သူမှာ ကားဖြင့် တမင်တကာ လုပ်ကြံ သတ်ဖြတ်ခံရသည့် ဖီးလ် (ခေါ်) လီဒို (ခေါ်) ဂျာမန်စစ်ထောက်လှမ်းရေး ဗိုလ်ကြီးအူးလ်ရစ်ချ်ဗွန်ဒါအော်စတင်။

သို့ဖြင့် နယူးယောက်မှ ဂျီကောအမည်ခံ၍ ဂျာမန်သူလျှိုလုပ်ငန်းကို ဆောင်ရွက်နေသူမှာ ဖရက်လူ့ဒဝစ် ဖြစ်ကြောင်း ပေါ်လွင်လာတော့၏။

အူးလ်ရစ်ချ်ဗွန်ဒါအော်စတင်သည် ဂျာမန်ပြည်သားမဟုတ်။ အမေရိကန် ပြည်သား။

အမေရိကန်ပြည်သားဖြစ်ပါလျက် ဂျာမန်ဩဇာကိုခံကာ နာဇီဂျာမန်အတွက်

သူလျှိုလုပ်နေခြင်းကြောင့် လုပ်ကြံသတ်ဖြတ်ခံလိုက်ရခြင်း။

အမေရိကားက ကြားနေနိုင်အဖြစ် ရပ်တည်နေချိန်တွင် အော်စတင်ကဲ့သို့ အမျိုးသားသစ္စာဖောက်များ မည်မျှရှိနေသည်ကို အက်ဖ်ဘီအိုင်အဖွဲ့ အတွင်းရေးမှိုင် များကို လှန်ကြည့်နိုင်မည်ဆိုပါက အံ့ဩလောက်အောင် တွေ့ရမည်ဖြစ်တော့ သည်။

ဖရက်လူ့ဒဝစ်အား ဂျာမန်သူလျှိုအဖြစ် ဖော်ထုတ်နိုင်ခြင်းမှာ အက်ဖ်ဘီအိုင် နှင့် ဘီအက်စ်စီတို့ ပူးပေါင်းညှိညွတ်မှု၊ ထောက်လှမ်းရေးတွင် ကျွမ်းကျင်လီမ္မာ မှုကြောင့်ပင်။

ဘာမြူဒါရှိ ဘလက်ချ်လေ အငယ်စားသည် အမေရိကားမှ ဥရောပသို့သွား သည့် လေယာဉ်တစ်စင်း ဆီဖြည့်ရပ်နားချိန်တွင် စာပေါင်း ၂၀၀၀၀၀ (နှစ်သိန်း) ကို စစ်ဆေးနိုင်ပြီး တစ်ချိန်တည်းတွင်ပင် စာ ၁၅၀၀၀ (တစ်သောင်း ငါး ထောင်)ကို ဓာတ်ခွဲခန်း၌ စမ်းသပ်စစ်ဆေးနိုင်စွမ်းသည်။

ဤသို့ စာအိတ်များကို ဖွင့်ဖောက်စမ်းသပ် စစ်ဆေးကြောင်းကိုလည်း လိပ်စာရှင်များ တစ်စွန်းတစ်စမျှ မရိပ်မိအောင် သေသပ်ပိရိစ္ဆာ လုပ်ကိုင်တတ် သည်။

ဤသို့ စာအိတ်များကိုဖွင့်ဖောက်ဖတ်ရှု စစ်ဆေးနိုင်မှုကြောင့်လည်း ဂျာမန် အက်စ်အက်စ် ဗိုလ်ချုပ်ကြီး ရိန်းဟတ်ဟောဒရစ်၏ ဓာတ်ရုပ်ကို ဖော်ထုတ်နိုင် ခြင်းပင်။

ဟောဒရစ်ချ်သည် ဂျာမန်စစ်ထောက်လှမ်းရေး၊ ဂျာမန်လျှိုဝှက်ရဲအဖွဲ့နှင့် နာဇီပါတီအတွင်းရေး လျှိုဝှက်ချက်များတွင် ဩဇာအရှိဆုံး၊ အာဏာအရှိဆုံး ပုဂ္ဂိုလ် ဖြစ်လာခဲ့ပေပြီ။

ဂျာမန်သူလျှိုလုပ်ငန်းကို ကြီးမားကြီးမားကိုင်ခဲ့သည့် ရေတပ်ဗိုလ်ချုပ်ကြီး ကနာရစ္စထက်ပင် ဟောဒရစ်ချ်က ဩဇာလွှမ်းမိုးလာနိုင်သည်။

ဂျာမန်ရေတပ်ဗိုလ်ချုပ်ကြီး ကနာရစ္စသည် အမိပတ်ကြီး ဟစ်တလာအား လုပ်ကြံရန် ကြံစည်မှုတွင် ပါဝင်သည်ဟု စွပ်စွဲခံရကာ ကြီးစင်တင်၍ သတ်ဖြတ် ခြင်း ခံခဲ့ရလေသည်။

ယခုမှ စစ်ထောက်လှမ်းရေး၊ ရဲထောက်လှမ်းရေး၊ ပါတီတွင်းထောက်လှမ်း ရေးနှင့် နိုင်ငံခြားသူလျှိုလုပ်ငန်းတွင် ရိန်းဟတ်ဟောဒရစ်ချ်က 'ဗိုလ်'ဖြစ်လာခဲ့ပေပြီ။

[၂၃]

ဗြိတိသျှနှင့် အမေရိကန်စစ်ဦးစီးချုပ်များ၊ ထောက်လှမ်းရေးအာဏာပိုင်များ ၁၉၄၁ ခုနှစ်ဦးပိုင်းတွင် ဘာမြူဒါ၌ တွေ့ဆုံညှိနှိုင်းဆွေးနွေးကြခြင်းဖြင့် ဘာမြူဒါ ကျွန်းသည် နိုင်ငံရေးအရ စစ်ကြီးအတွင်းသို့ အတင်းထိုးသွင်းခြင်း ခံလိုက်ရ သကဲ့သို့ ဖြစ်သွားတော့သည်။

ဤဆွေးနွေးပွဲကို အေဘီစီ-ဝမ်း (ABC-1)ဟု ခေါ်သည်။

အတ္တလန္တိတ်သမုဒ္ဒရာ ရေမျက်နှာပြင်အောက်တွင် မင်းမူနေသည့် ဂျာမန် ယူဘုတ်များရန်ကို မည်သို့တွန်းလှန်ရမည်ဟု ညှိနှိုင်းဆွေးနွေးသည့် ဆွေးနွေးပွဲ နံပါတ်တစ်။

လက်နက်ရိက္ခာတင် ဗြိတိသျှနှင့် အမေရိကန် သင်္ဘောအုပ်စုများကို အပျက် အဆီးများအောင် ဂျာမန်တို့က ရေငုပ်သင်္ဘောများဖြင့် တိုက်ခိုက်နေသည်။

(ယူဘုတ် ဆိုသည်မှာ ဂျာမန်ရေငုပ်သင်္ဘောများကို ဂျာမန်သင်္ကေတဖြင့် ခေါ်ဆိုခြင်း။)

ဗြိတိန်ကျွန်းပေါ်မှနေ၍ နာဇီဂျာမနီလက်အောက် ရောက်နေသော နိုင်ငံ များကို ကယ်တင်ရန် ဗြိတိန်က မကြိုးပမ်းနိုင်မီ ဗြိတိန်နိုင်ငံသည်ပင် ဂျာမန် ယူဘုတ်များအန္တရာယ်ကြောင့် အမေရိကားမှ လက်နက်နှင့် ရိက္ခာမရဘဲ ခါးကျိုး သွားနိုင်သည်။

ဟစ်တလာက သူ့ခြေဖနောင့်အောက်သို့ ရောက်နေသည့် ဥရောပနိုင်ငံ များတွင် စစ်အင်အားထူထောင်ကာ ဥရောပခံတပ်ကြီးဟု သမုတ်ထားသည်။

အမေရိကန်သည် ဒုတိယကမ္ဘာစစ်ကြီးထဲသို့ တရားဝင် ဝင်ရောက်ခြင်း မပြုမီကပင် အမေရိကန် ရေတပ်အရာရှိကြီးများက သူတို့၏ 'အမည်မဖော်ထုတ် နိုင်သေးသည့်ပဟာမိတ်နိုင်ငံများ' (Secret Allies)အား ပို၍လျှို့ဝှက်အကူအညီ ပေးနိုင်ရေးအတွက် နည်းလမ်းရှာနေခဲ့ကြ၏။

'ဗြိတိန်တိုက်ပွဲကြီး'ဖြစ်စဉ် လက်မတင်ကလေး လွတ်လာကာ ခုမှ နာလန် ထကာစ ဗြိတိန်နိုင်ငံအဖို့ ယခုတစ်ဖန် 'အတ္တလန္တိတ်တိုက်ပွဲ'ကို ဆက်၍ဆင်နွှဲရ မည်မှာ သေရေးရှင်ရေးကို ရင်ဆိုင်နေရသကဲ့သို့။

ဗြိတိန်၏အသက်သွေးကြောက အမေရိကား။

အမေရိကားမှ ဗြိတိန်နိုင်ငံသို့ ထောက်ပံ့သည့် လက်နက်ခဲယမ်းနှင့် ရိက္ခာ

များကို တင်ဆောင်လာသော သင်္ဘောအုပ်စုများကို ဂျာမန်ယူဘုတ်များက တိုက်ခိုက်ဖျက်ဆီးနေ၏။

တိုက်ခိုက်ဖျက်ဆီးမှုက ကြီးကျယ်လွန်းလှသည်။

ဗြိတိန်၏ အသက်သွေးကြောကို လမ်းမှဖောက်ဖျက်လျက် ရှိနေပေပြီ။ သွေးကြောပြတ်လုနီးနီး ဖြစ်နေပြီ။

ဆတ်ဆတ်ထိလျှင်ပင် မခံတတ်သော အမေရိကန်ပြည်ထောင်စု ရေတပ် စစ်ဆင်ရေးဦးစီးချုပ် ဗိုလ်ချုပ်ကြီး အားနက်စ်ဂျေကင်းမှာ အန္တရာယ်ကြောင့် အခက်ကြုံနေသည့် ဗြိတိန်အပေါ် ကရုနာသက်လိုက်၊ မိမိဆောင်ရွက်ရမည့် ပစိဖိတ်သမုဒ္ဒရာအတွင်းမှ တာဝန်နှင့် ဝတ္တရားကို ငဲ့စောင်း၍ကြည့်လိုက်ဖြင့် စိတ်မသက်မသာ ဖြစ်နေရာသည်။

ပစိဖိတ်သမုဒ္ဒရာထဲတွင် ဂျပန်က ကျူးကျော်ရေးစစ်ဆင်နွှဲရန် ပြင်နေပုံ ပေါ်နေလေသည်။

ဆွေးနွေးပွဲကို ဘာမြူဒါကျွန်း စိန့်ဂျော့ကျက်စံ မြို့စောင်းအနီး ခံတပ်ဟောင်း ကြီးတွင် ကျင်းပသည်။

ကမ္ဘာ့သတင်းစာများက ဗြိတိသျှတို့ မည်မျှအထိနာနေပုံကို စာလုံးမည်းကြီး များဖြင့် နေ့စဉ်ဖော်ပြနေသည်။

ဗြိတိသျှဘက်မှ အရာရှိကြီးများက ချာချီညွှန်ကြားလိုက်သည့်အတိုင်း မိမိတို့ လျှို့ဝှားသည့် ဝှက်ဖဲကို ဖော်ထုတ်ပြလိုက်သည်။

အမေရိကန်စစ်တပ်အရာရှိကြီးများ ကြားပင်မကြားဖူးသေးသည့် စကားဝှက် စက်။

သည်စကားဝှက်စက်ဖြင့် ဂျာမန်စစ်တပ် စကားဝှက်စစ်မိန့်များကို မည်သို့ ဖမ်းယူ အနက်ဖော်နိုင်ပုံကိုလည်း ဘာမြူဒါရှိ ဘလက်ချ်လေအငယ်စားကလေးကို လက်တွေ့လိုက်၍ ပြသလိုက်၏။

ဂျာမန်ယူဘုတ်အန္တရာယ်ကို ဘလက်ချ်လေ ထောက်လှမ်းရေးဖြင့် ဖြိုဖျက် နိုင်ကြောင်း ဗြိတိသျှ စစ်အရာရှိကြီးများက တင်ပြလိုက်သည်။

လိုအပ်နေသည်မှာ ကြိုတင်ရရှိလာသည့် ထောက်လှမ်းရေးသတင်းများအရ ရန်သူယူဘုတ်များကို အပြတ်နှံနိုင်မည့် စစ်လက်နက်ပစ္စည်း။

ဘာမြူဒါ၌နှိုင်းဆွေးနွေးပွဲမှ ပေါ်ပေါက်လာသည့် ရလဒ်ကား အထူး ဆက်သွယ်ရေးအဖွဲ့ (Special Liaison Unit) ပေါ်ပေါက်လာခြင်းပင်။

ထိုအဖွဲ့ကို ဘာမြူဒါကျွန်းတွင်ပင် ထားပြီး ဘလက်ချ်လေမှရရှိလာသည့် သတင်းစာသားများကို စာသားတစ်မျိုးပြောင်းလျက် ဗြိတိသျှနှင့် အမေရိကန် စစ်ဦးစီးဌာနချုပ်များသို့ ပေးပို့ရသည်။

သို့ဖြင့် ဘာမြူဒါစခန်းသည် ဘလက်ချ်လေအငယ်စားကလေးသာ မဟုတ် တော့ဘဲ အမေရိကားရှိ နာဇီပစ္စည်းတပ်သားများကို ရှာဖွေဖမ်းဆီးနိုင်ရန် သတင်း ပေးသည့်ဌာနလည်း ဖြစ်လာတော့သည်။

ထိုအချိန်တွင် အမေရိကန်ပြည်သူပြည်သားများက မိမိတို့နိုင်ငံတွင် နာဇီ ပစ္စည်းများအန္တရာယ်ကို မူလောက်စရာမဟုတ်ဟု ထင်နေခဲ့ကြ၏။

သို့သော် အူးလ်ရစ်ချ်ဗွန်ဒါအော်စတင်ကဲ့သို့သော အမေရိကန်အမျိုးသား စစ်စစ် နာဇီသူလျှို့များ ရှိနေခြင်းက နာဇီပစ္စည်းအန္တရာယ် မည်မျှကြီးမားကြောင်း သိသာလှသည်။

အော်စတင်ကိစ္စ ပေါ်ပေါက်လာပြီးနောက် သမ္မတကြီးရစ်ဗဲက အက်ဖ်ဘီ အိုင်အဖွဲ့ ဒါရိုက်တာ ဟူးဗားအား အနောက်ကမ္ဘာတစ်ခုလုံးတွင် ဂျာမန်အန္တရာယ် ကို ကြိုတင်ကာကွယ်နိုင်ရန် လျှို့ဝှက်သတင်းများ ထောက်လှမ်းပါဟု တာဝန်ပေး လိုက်သည်။

အမေရိကန်နိုင်ငံတွင်လည်း စစ်ကြီးဖြစ်လာပါက နာဇီပစ္စည်းအန္တရာယ်ကို တားဆီးရေးအတွက် သတင်းများထောက်လှမ်းပါဟု တိုက်တွန်းလိုက်သည်။

သို့သော် ဟူးဗားအဖို့ ဘေးကျပ်နံကျပ် ဖြစ်လာရတော့၏။

သမ္မတကြီးက စစ်ပြင်ဆင်ရေးအတွက် ဟူးဗားအား ကိုယ်တိုင်ကိုယ်ကျ ညွှန်ကြားချက်ပေးနေစဉ် အမေရိကန် ကွန်ဂရက်လွှတ်တော်ကလည်း ဟူးဗားအား သီးခြားကြားနေရေးအတွက် တည်မတ်စွာ လုပ်ဆောင်ရမည်ဟု ထပ်တလဲလဲ တိုက်တွန်းတာဝန်ပေးနေ၏။

မည်သို့ပင်ဖြစ်စေ ဦးလည်မသုန်က အရေးကြုံလျှင် အကူအညီပေးမည် သာမက အက်ဖ်ဘီအိုင်အဖွဲ့၏ လုပ်ရပ်ကို ရှေ့တန်းတင်ပေးမည်ကို ယုံကြည်လာ သည့် ဟူးဗားက ...

သူ့အဖို့ အတွေ့အကြုံနှင့် ပညာတိုးမည့် တာဝန်တစ်ရပ်ကို ချက်ချင်းပင် ပူးတွဲလက်ခံလိုက်သည်။

အက်ခိစ်စခန်း (Camp X) တွင် တာဝန်ယူရခြင်း။

[၂၄]

ဘလက်ချ်လေနှင့် ဘာမြူဒါစခန်းတို့က ဘီအက်ခိစ်စီအဖို့ ထောက်လှမ်းရေး အတွက်။ အက်ခိစ်စခန်းကမူ ထိုသို့ထောက်လှမ်းရရှိလာချက်အပေါ် မူတည်ကာ ထိုးနှက်သင့်သူများကို ထိုးနှက်ရန်။

အက်ခိစ်စခန်းကို မန်ဟက်တန်ပြည်နယ် အနောက်မြောက်ဘက် မိုင် ၃၀၀ လောက်အကွာ၊ အွန်တာရီယိုရေအိုင်ကြီး၏ မြောက်ဘက်ကမ်းခြေ တစ်လျှောက် တိုရွက်တို-ကင်စတန် အဝေးပြေးလမ်းမကြီးအနီးတွင် တည်ဆောက် ထားသည်။

အမေရိကန်နိုင်ငံထဲတွင် မဟုတ်။ ဥပဒေလွတ်အောင် (ဝါ) သီးခြား ကြားနေရေး 'မူ'နှင့်လွတ်အောင် ကနေဒါနိုင်ငံထဲတွင် တည်ဆောက်ဖွင့်လှစ် လိုက်ခြင်း။

သို့သော် စခန်းသို့ အက်ဖ်ဘီအိုင်နှင့် ဒိုနိုဗန်၏လူများ အလွယ်တကူ ရောက်နိုင်အောင် အမေရိကန်နယ်စပ်အနီးရှိ လယ်ကွင်းများတွင် တည်ဆောက် ထားသည်။

လယ်ကွင်းများက ဧကပေါင်း အကျယ်ကြီး။

သည်လယ်ကွင်းကြီးကို ကမ္ဘာပေါ်တွင် အမည်းနက်ဆုံး၊ အအေးဆုံး ရေအိုင်ကြီးဖြစ်သော အွန်တေရီယိုက အမေရိကန်နယ်စပ်နှင့် ခြားထားသည်။

ဘာမြူဒါကျွန်းရှိ ဘလက်ချ်လေအငယ်စားနှင့် အက်ခိစ်စခန်း ရပ်တည် နေပုံက တောင်နှင့်မြောက်လို ကွာခြားလျက်။

အက်ခိစ်စခန်းအတွက် လိုအပ်သည့်စစ်လက်နက်နှင့် ပစ္စည်းများ သင်တန်း တက်မည့်လူများကို အမေရိကန်နယ်စပ်မှဖြတ်လျက် ပို့ပေးနိုင်သည်။

သီးခြားကြားနေဝါဒသမားများ မသိအောင်။

စခန်း၏တောင်ဘက်တွင် မိုင် ၄၀ လောက်ကျယ်သည့် ရေအိုင်ရေပြင်ကြီး ကာဆီးနေသဖြင့် အမေရိကန်ပြည်သူပြည်သားများ စခန်းသို့ အလွယ်တကူ မရောက်နိုင်။

စခန်း၏မြောက်ဘက်တွင် တောညိုတန်းကြီးကာဆီးနေ၏။ ထို့ကြောင့် ကနေဒါနိုင်ငံသူ နိုင်ငံသားများလည်း ရောက်ပေါက်မလာနိုင်။

စခန်း၏အရှေ့ဘက်နှင့် အနောက်ဘက်တွင် လုံခြုံရေးအစောင့်များ ချထား သည်။

စခန်းသို့ အထူးတာဝန်ဖြင့် လာရောက်လိုသော အမေရိကန်စစ်အရာရှိကြီးများက ရစဉ်ကမ်းခြေသို့ ရှေးဦးစွာ ခရီးဆန်ရသည်။

ရစဉ်ကမ်းခြေက အမေရိကန်ပြည်ထဲရှိ နိုင်ရာကရာ ရေတံခွန်ကြီး အရှေ့ဘက်မှာ ကပ်လျက်။

ညအချိန်တွင်မှ အွန်တေရီယိုရေပြင်ကြီးကိုဖြတ်ကာ ဆက်၍ ခရီးထွက်ကြရသည်။

ရေအိုင်ကြီးထဲတွင်လည်း မျက်နှာကို အနက်ရောင်ခြယ်ထားသည့် ဗြိတိသျှကွန်မန်ဒိုများက ကင်းပုန်းဝပ်လျက်။

ဤကွန်မန်ဒိုများသည် ရန်သူကွပ်ကဲတပ်များ တပ်ခွဲထားသည့် ကမ်းခြေများပေါ်သို့ လျှို့ဝှက်တက်ရောက်ကာ အသံမထွက်သော တိုက်ခိုက်နည်းများဖြင့် တိုက်ခိုက်ဖောက်ခွဲခဲ့ကြဖူးသူများ။

ခုတော့ သူတို့က အက်ခိစ်စခန်းလုံခြုံရေးကို တာဝန်ယူထားကြ၏။

“ဧကပေါင်း အများကြီးကျယ်တဲ့ လယ်ကွင်းတွေကို ကျွန်တော်တို့က တစ်ဖွဲစီ တစ်စစီ တဖြည်းဖြည်း ဝယ်ယူခဲ့တယ်။ ဘယ်သူမှ သင်္ကာမကင်းမဖြစ်ရအောင်။ သူလျှို့ဝှက်စာတ်လမ်းထဲက လုပ်နေကျထုံးစံအတိုင်းပေါ့ဗျာ”

အက်ခိစ်စခန်းတွင် သင်တန်းမှူးတစ်ဦးဖြစ်နေသည့် အိုင်ယန်ဖလမ်းမင်းက ပြောပြခဲ့၏။

“ဒီလယ်ကွင်းတွေကို ဝယ်ဖို့ ဦးလည်မသုန်ကပဲ ငွေထုတ်ပေးခဲ့တယ်။ နောက်တော့ ဒီလယ်ကွင်းတွေကို ဝယ်သူဟာ ကရောင်းကုမ္ပဏီလို ကနေဒါမှာ မှတ်ပုံတင်ထားခဲ့တယ်။ ဒီနေရာကို ရွေးချယ်လိုက်သူနှစ်ယောက်ကတော့ ဦးလည်မသုန်နဲ့ ဒီနိုဗန်တို့ပါပဲ။ ဒီနိုဗန်ဟာ သူ့လူတွေကို မကြာခင်ပဲ ဒီစခန်းကိုလွှတ်ပြီး သင်တန်းတက်ခိုင်းစေခဲ့တယ်”

ဤအက်ခိစ်စခန်းတွင် ပြောက်ကျားတိုက်ခိုက်နည်း၊ အသံမထွက်သည့် တိုက်ခိုက်နည်း၊ ထောက်လှမ်းနည်းများကို သင်တန်းပေးသည်။

ဟောလိဝုဒ် ရုပ်ရှင်နယ်မြေတွင် ရုပ်ရှင်ဇာတ်လမ်းများအတွက် လိုအပ်သည့် အဆောက်အအုံများကို အတုဆောက်သလို အက်ခိစ်စခန်းတွင်လည်း...

အရေးကြီးသည့် နာဇီစခန်းပုန်းပုံစံများကို အတုဆောက်သည်။ ပြီးမှ လေထီးတပ်သားများက မည်သို့တိုက်ခိုက်ရမည်ကို လေ့ကျင့်ရသည်။

“ဘာမြူဒါဟာ ဆန်ထုတ်ထားတဲ့ ကာကွယ်ရေးလက်ရုံး၊ အက်ခိစ်စခန်းက

အလဲထိုးဖို့ပြင်နေတဲ့ ကျစ်ကျစ်ပါအောင်ဆုပ်ထားတဲ့ လက်သီး”

ဦးလည်မသုန်က ပမာဆောင်၍ ပြောခဲ့သည့်စကား။

ဘာမြူဒါကျွန်းတွင် ဘလက်ချ်လေအငယ်စားကို ဖွင့်လှစ်ပြီးနောက် အက်ခိစ်စခန်းဟူ၍ ပေါ်ပေါက်လာခြင်းမှာ အက်ခိစ်အင်ဗိုလ်ချုပ်ကြီး ဟောဒရစ်ချ်၏ အန္တရာယ်ခြေလှမ်းကို ဖမ်းကိုင်ကာ ရိုက်ချိုးနှိပ်ရန်။

၁၉၄၀ ပြည့်နှစ်အကုန်တွင် ဟောဒရစ်ချ်၏ဇာတိရပ် ပေါ်လာသည်။ ဟောဒရစ်ချ်က ဟစ်တလာမှလွဲလျှင် ဂျာမနီတွင် သူသာ အာဇာနည်အရှိဆုံးပုဂ္ဂိုလ်အဖြစ် ရပ်တည်နိုင်ရန် အဘက်ဘက်မှ သွက်လက်စွာကြိုးပမ်းလာ၏။

အမေရိကားအား မည်သို့ချေမှုန်းမည့် ဟောဒရစ်ချ်အစီအစဉ်ကို ဘာမြူဒါဘလက်ချ်လေစခန်းက ဖမ်းမိခဲ့သည်။

ဟောဒရစ်ချ်၏ လျှို့ဝှက်စစ်ဆင်ရေးအစီအစဉ်ကို နယူးယောက်ရှိ ဘီအက်စ်စီအဖွဲ့ဝင်များက ဆန်းစစ်လေ့လာကာ စစ်တမ်းထုတ်ခဲ့ကြ၏။

ဤသို့စစ်တမ်းထုတ်ပြီးနောက် ဟောဒရစ်ချ်အား ရှင်းပစ်ရန်အစီအစဉ်ကို အက်ခိစ်စခန်းတွင် ရေးဆွဲသည်။

ဤသို့ရေးဆွဲရာတွင် ရုပ်ရှင်ထုတ်လုပ်သူတစ်ဦး၊ ဟောလိဝုဒ်မှ ဒီဇိုင်းနာတစ်ဦးနှင့် ပြင်သစ်ရုပ်ရှင်မင်းသမီးတစ်ဦးလည်း ပါဝင်သည်။

ပြင်သစ်ရုပ်ရှင်မင်းသမီး၏ ရည်းစားက ဂျာမန်အမျိုးသား။ ထိုဂျာမန်အမျိုးသားသည် သူ့လူကိုယ့်ဘက်သားလုပ်ကာ အင်္ဂလိပ်ကိုရော ဂျာမန်စစ်တပ်ကိုပါ သတင်းပေးနေသူ။

အက်ခိစ်စခန်းက နေ့ချင်းညချင်း ကြီးထွားတိုးတက်လာ၏။ အမ် M ဌာနစိတ်က စခန်း၏ အရေးပါသည့်အစိတ်အပိုင်း ဖြစ်လာသည်။

မှတ်ပုံတင်အတုများ၊ ခရီးသွားလက်မှတ်အတုများ၊ ဂျာမန်စစ်တပ်မှ ထုတ်ပေးသည့် အထောက်အထား စာရွက်စာတမ်းအတုများကို အစစ်နှင့် ခွဲမရအောင် လုပ်ပေးသည်။

ရွာနီးချုပ်စပ်မှလူများအမြင်တွင် ရေဒီယိုအသံလွှင့်ဌာနခွဲတစ်ခုဟု ထင်အောင်လည်း ပုံဖျက်ထားသည်။

အမ်ဌာနစိတ်၏ အရှေ့ဘက် မိုင် ၁၀၀ ခန့်အကွာတွင် လေယာဉ်ကွင်းတစ်ကွင်း တည်ဆောက်လိုက်၏။

နော်မန်ရောဂျားစ်လေယာဉ်ကွင်း။

သည်လေယာဉ်ကွင်းတွင် ငြိတိသျှရေတပ် လေယာဉ်တင်သင်္ဘောများ၌ လေသူရဲအဖြစ် အမှုထမ်းမည့် လူသစ်ကလေးများကို လေယာဉ်မောင်းသင်တန်း ဖွင့်ပေးထားသည်။

ထို့ကြောင့် လေယာဉ်ထားသည့်ရုံများကို အစောင့်ထူထူချထားခြင်းမှာ ယုတ္တိတန်နေ၏။ အမှန်စင်စစ်တွင် လေယာဉ်ထားသည့်ရုံများကို လုံခြုံမှုရစေ သည်ထက် အက်ခိစ်စခန်းကို စောင့်ရှောက်ရန် ပို၍အရေးကြီးသောကြောင့်။

တစ်ယောက်စီ ရေငုပ်သင်္ဘောများကို အွန်တေရီယိုရေအိုင်ကြီးထဲတွင် စမ်းသပ်ခတ်မောင်းလေ့ကျင့်သလို ရေအောက်ဖောက်ခွဲဖျက်ဆီးရေး ကိရိယာများ ကိုလည်း စမ်းသပ်ခိုင်းကာ သင်တန်းပေးသည်။

အက်ခိစ်စခန်း မြေအောက်ခန်းတွင်းရှိ ဟိုင်ဒရာအသံဖမ်း အသံလွှင့်စက်မှာ အက်ခိစ်စခန်းမှနေ၍ ကမ္ဘာအနှံ့ရှိ ငြိတိသျှလျှို့ဝှက်ထောက်လှမ်းရေးအဖွဲ့များနှင့် အဆက်အသွယ်လုပ်နိုင်ရန်ဖြစ်သည်။

၁၉၄၃ ခုနှစ်တွင် ကမ္ဘာပေါ်၌ ရေဒီယိုအဆက်အသွယ်လုပ်ရာ အကြီးဆုံး ဖြစ်သည့် အက်ခိစ်စခန်းတစ်ခုနှင့် အဖွဲ့ကို ထပ်လောင်း၍ ဟိုင်ဒရာနှင့်အတူ ပူးတွဲထားပြီးသား။

ထို့ကြောင့် ကနေဒါအစိုးရလက်အောက်ရှိ ကနေဒီယန်အသံလွှင့်ကော်ပိုရေးရှင်းက အက်ခိစ်စခန်းနှင့် ပတ်သက်၍ မလှမ်းမကမ်းရှိ အိုရှိုမြို့၊ သူမြို့သား များအား ရေဒီယိုစခန်းအတွက် ကောင်းကင်ကြိုးများ ထောင်နေခြင်းသာဖြစ် သည်ဟု 'လိုမီ'ထားသည်။

ပထမကမ္ဘာစစ်အတွင်းတွင် တိုက်လေယာဉ် လေသူရဲဖြစ်ခဲ့ကာ ဦးလည် မသုန်၏ ရောင်းရင်းကြီးတစ်ဦးဖြစ်သူ ဂလက်စတုန်းပူရေးက ကနေဒီယံ အသံလွှင့်ကော်ပိုရေးရှင်း၏ မန်နေဂျာ။

၁၉၄၀ ပြည့်နှစ်တွင် ဂလက်စတုန်းက ဘောကာလမ်းမှ အပျော်တမ်း ထောက်လှမ်းရေးအဖွဲ့ဝင် ဖြစ်လာ၏။

“ငြိတိသျှတပ်တွေ ပင်မဥရောပတိုက်က ဆုတ်သွားရတော့ သူတို့လုပ်နေကျ လျှို့ဝှက်ထောက်လှမ်းရေးလုပ်ငန်းတွေ အဆက်ပြတ်သွားတယ်။ ဒါကြောင့် ထောက်လှမ်းရေးစနစ်သစ်တစ်ရပ် တည်ထောင်ဖို့ လိုလာတယ်။ ထောက်လှမ်းရေး စနစ်သစ် ဗဟိုချက်မဟာ ရန်သူထောက်လှမ်းရေးနဲ့လည်း ဝေးရမယ်။ ဒါပေမဲ့ နယူးယောက်မှာရှိတဲ့ ဘီအက်ခိစ်စခန်းလည်း နီးနေရမယ်။”

နောက်ပြီး အမေရိကားရဲ့ သီးခြား 'ကြားနေမှု'ကိုလည်း မထိခိုက်စေရဘူး။ ဒါနဲ့ ခု အက်ခိစ်စခန်းနေရာကို ရှေးဖြစ်သွားတယ်”

ဂလက်စတုန်းက အထက်ပါအတိုင်း ပြောပြခဲ့၏။
'ဘောကာလမ်းမှ အပျော်တမ်း'များ၏ခေါင်းဆောင် ကောလင်းဂျာဏ်က ဂလက်စတုန်းအား...

“ဂျာမနီနာဇီတွေ ခြေဖနောင့်အောက်ရောက်နေတဲ့ နိုင်ငံတွေကို ထိုးဖောက် ဝင်ရောက်မယ့် ပထမအသုတ်ကလေးတွေဟာ အဲဒီနိုင်ငံတွေထဲကို လေထီးနဲ့ ဘလိုင်းဆင်းရလိမ့်မယ်။ အောက်က အချက်ပြတာတို့၊ ကြိုဆိုတဲ့အဖွဲ့တို့ဆိုတာ ချက်ချင်းမျှော်လင့်ထားလို့မရဘူး။

ကမ်းခြေတွေမှာ အစောင့်တွေနဲ့၊ ကမ်းစပ်နဲ့ ကမ်းနီးမှာလည်း မိုင်းတွေနဲ့၊ ဒီတော့ ပင်လယ်ကြောင်းကနေ ရန်သူ့ကမ်းပေါ်တက်အဖွဲ့တွေမှာ အဆုံးအရှုံး သိပ်များနေခဲ့တယ်။

ဒီတော့ ကျုပ်တို့က လေထီးနဲ့ဆင်းတာကို ပိုကြိုက်တယ်။ ဒီလိုဆင်းနိုင်ဖို့ လေယာဉ်မောင်းတဲ့ လေသူရဲတွေကိုရော ဆင်းမယ့်သူလျှို့ဝှက်တွေကိုပါ အထူး သင်တန်းတွေပေးပြီး အထူးလေ့ကျင့်ပေးထားဖို့ လိုတယ်”

အစစ်နှင့် ခွဲမရအောင်တူသည့် မှတ်ပုံတင်ကတ်များ၊ စာရွက်စာတမ်းများ ထုတ်လုပ်ရန် ပုံနှိပ်စက်များ တည်ထောင်ရသည်။ ရုတ်တရက်ကြည့်လျှင် သာမန် ကစားစရာနှင့်တူသည့် ဖောက်ခွဲဖျက်ဆီးရေး ကိရိယာများ ထုတ်လုပ်ရသည်။ ထို့ပြင်...

သူလျှို့လုပ်ငန်းအတွက် သေရေးရှင်ရေးတမျှ အရေးကြီးသည့် လက်နက် ပစ္စည်းကိရိယာအားလုံး၊ ဆေးဝါးအားလုံး။

ကနေဒါနိုင်ငံထဲတွင် တည်ထောင်ထားသည့် အက်ခိစ်စခန်းက အမေရိကား မှ လိုအပ်သည့်ပစ္စည်းထောက်ပံ့မှုရနေ၏။ ကျွမ်းကျင်သူ ပါရဂူများက သူလျှို့ လုပ်ငန်းအတွက် လိုအပ်သည့် ပစ္စည်းကိရိယာများကို တီထွင်ပြုလုပ်ပေးကြ၏။ ကျွမ်းကျင်ပါရဂူများတွင် လူ့အလွှာအမျိုးမျိုး ပါဝင်နေ၏။

အချို့ကျွမ်းကျင်သူများမှာ လူ့အထက်တန်းလွှာမှ အမျိုးသား၊ အမျိုးသမီး များ ဖြစ်နေလေရာ သူတို့အမည်များကို ယနေ့ထိ ဖွင့်ထုတ်ပြောဆိုရန် ခက်နေဆဲ။

ဤကျွမ်းကျင်ပါရဂူများတွင် မီးခံသေတ္တာဖောက်ရာ၌ လက်မြောက်သူများ၊ ငွေတုလုပ်တတ်သူများ၊ ဘဏ်တိုက်ဖောက်ရာ၌ လက်စလက်နဲ့ မပေါ်အောင်

ဖောက်တတ်သူများ စသည်ဖြင့် တက်စုံလက်စုံ။

စစ်ကြီးမဖြစ်မီ ရှိနေခဲ့သည့် ဂျာမန်ကုမ္ပဏီများ၏ နေရပ်လိပ်စာကို ပြုစုသူ တစ်ဦးမှာ ဘလက်ချိလေမှ ပေးပို့သည့် သတင်းအစအနများကို သူ့တွင်ရရှိထား သည့် ဗဟုသုတဖြင့် ပေါင်းစပ်ကာ အဓိပ္ပာယ်ဖော်ပေးနိုင်စွမ်းရှိနေ၏။

လက်နှိပ်စက်ထုတ်လုပ်သူတစ်ဦးကလည်း စစ်ကြီးမဖြစ်မီက မှတ်ပုံတင်ထား ခဲ့သည့် လက်နှိပ်စက်မှန်သမျှနှင့်တူအောင် အတုလုပ်ပေးနိုင်သည်။

ဥရောပမှ စစ်ပြေးလာကာ ကနေဒါတွင် နိုလုံနေသူတစ်ဦးက ဥရောပတိုက် တွင် အသုံးပြုလေ့ရှိသည့် လက်ဆွဲသေတ္တာအဟောင်းများအား အပေါင်ဆိုင်များ ကို ဖောက်၍ ယူပေးနိုင်စွမ်းသည်။

အက်မ်ဘီအိုင်က လူဆိုးဂိုဏ်းဝင်တစ်ဦးအဖြစ် အလိုရှိနေသူအား ကနေဒါသို့ ခေါ်လာကာ လုံခြုံသည့်တစ်နေရာတွင် ဥရောပနိုင်ငံများတွင် အသုံးပြုသည့် ငွေစက္ကူများကို အတုလုပ်နိုင်သည်။

ထိုလူ၏ငွေစက္ကူအတုက အစစ်နှင့် ရွေးမရနိုင်လောက်အောင် တူနေလေ သည်။

အမ်ဌာနစိတ်သို့ ဗြိတိသျှဆင်ဆာစစ်ဆေးရေးဌာနများက လိုအပ်သည့် ပစ္စည်းများနှင့် သတင်းများကို ပို့ပေး၏။ ဥရောပသို့ပို့မည့် သံတမန်စာအိတ် များနှင့် သာမန်ပါဆယ်ထုပ်များထဲ၌ ဆင်ဆာဌာနများမှ ပေးပို့သည့်ပစ္စည်းနှင့် သတင်းမိတ္တူများကို ထည့်ပေးလိုက်သည်။

“ဒီလိုလုပ်ဖို့ ကျွမ်းကျင်တဲ့အလုပ်သမားတွေ သိပ်လိုတယ်။

ချိတ်ပိတ်ပြီး တံဆိပ်နှိပ်ထားတဲ့ စာအိတ်တွေကို လက်ရာမပျက် အောင် ပြန်ခွာပြန်ပိတ်ရတာ သိပ်ကျွမ်းကျင်ဖို့လိုတယ်။ အကြောင်း ငွေလည်း သိပ်ကုန်တယ်”

ဂီတစာဆို အီရစ်မက်စ်ဝစ်သည် ဦးလည်မသုန်လက်အောက်၌ အမှုထမ်းခဲ့ သူတစ်ဦးပီပီ။ အမ်ဌာနစိတ်အကြောင်းကို သူ့ကိုယ်ရေးအတ္ထုပ္ပတ္တိစာအုပ်၌ ထည့် သွင်း ရေးသားခဲ့သည်။

“ကျွန်တော်ဟာ စက်မှုဓာတုဗေဒပညာရှင်တစ်ဦးနဲ့ ကမ္ဘာပေါ် မှာ ရှိရှိသမျှ လက်နှိပ်စက်တွေနဲ့ ရွေးမရအောင်တုတဲ့ လက်နှိပ်စက် တွေကို ထုတ်ရာမှာ ကျွမ်းကျင်တဲ့လူဆိုးလူကြမ်းနှစ်ယောက်နဲ့တူပြီး အလုပ်လုပ်ခဲ့ရတယ်။ တစ်နေရာမှာ ကျွန်တော်က ဓာတုဗေဒဓာတ်ခွဲ

ခန်း တစ်ခုကို အုပ်ချုပ်ခဲ့ရပြီး၊ နောက်တစ်နေရာမှာတော့ ဓာတ်ပုံ စတူဒီယိုတစ်ခုကို ကွပ်ကဲခဲ့ရတယ်။

ကျွန်တော်ဟာ ကနေဒါ၊ ဘရာဇီးလ်နဲ့ ဘာမြို့ဒါအထိ ခရီး တွေ အခေါက်ခေါက်သွားပြီး တာဝန်ထမ်းဆောင်ခဲ့ရတယ်”

အီရစ်မက်စ်ဝစ်က ဤသို့ မှတ်တမ်းတင်ခဲ့၏။

အမ်ဌာနစိတ်တွင် မျက်လှည့်အဖွဲ့ဟူ၍လည်း တိုးချဲ့ထားသေးသည်။

စစ်ကြီးမဖြစ်မီအထိ ကျောင်းသူကျောင်းသားကလေးများ၏ အချစ်တော် ကမ္ဘာကျော်မျက်လှည့်ဆရာ ဂျက်စပါမက်ကီလီနီ ခေါင်းဆောင်သည့်အဖွဲ့။

ဂျက်စပါသည် လှည့်စားသည့်အတတ်၊ ပုံဖျက်သည့်ပညာတွင် ထူးချွန်သူ။

သူ့အဖွဲ့က ဆိတ်ကို ဆင်ဟုထင်အောင် လှည့်စားပုံဖျက်နည်းနှင့် ခြေရာခံ လိုက်လာသည့် စွပ်ကြောင်းကို အမှန်မှ အမှားဟုထင်အောင် မည်သို့လုပ်နည်းကို သင်ပေးသည်။

ဂျက်စပါက တစ်ဖက်သားယုံအောင် လှည့်စားရာတွင် ပါရမီရှင်။

အက်မ်ဘီအိုင်ဒါရိုက်တာ ဟူးဗားက အက်ခ်စ်စခန်းသို့ စခန်းဖွင့်ပြီးစက အခြေအနေကို တီးခေါက်ရန် ပထမအကြိမ်ရောက်လာ၏။

အွန်တေရီယိုရေအိုင်ကြီးပေါ်တွင် စစ်သင်္ဘောကြီးများနှင့်တူသည့်အရာများ ကို တွေ့လိုက်ရသဖြင့် ဟူးဗား အံ့ဩသွားရသည်။

ဟူးဗားက တဲတစ်လုံးထဲတွင် မတ်တတ်ရပ်နေစဉ် ဂျက်စပါက ဂျာမန် ကရုဇာသင်္ဘောများ လာတိုက်နေသည်ဟု ထင်ရအောင် မှန်ချပ်များကို ကစားပေး လိုက်၏။

ဟူးဗားက ပို၍အံ့အားသင့်သွားရလေသည်။

“သူက မျက်လှည့်ပညာကို စစ်ရေးအတွက် အသုံးချတတ်တယ်” ဂလက်စတုန်းမူရေးက ဂျက်စပါအား ချီးကျူးခဲ့သည်။

“သူ့ပညာနဲ့ ရန်သူက ဘာတွေ့မြင်ရမယ်လို့ ထင်နေတာကို တကယ်မြင် လာအောင် လုပ်ပြနိုင်တယ်”

ဂျက်စပါသည် ကမ္ဘာ့အရပ်လေးမျက်နှာသို့ တာဝန်အရ ခရီးထွက်ကာ မရှိသည့်စစ်တပ်ကို ရန်သူ့အမြင်တွင် ရှိသည်ဟုထင်လာအောင်နှင့် အမြောက် အတုများ၊ လေယာဉ်စခန်းအတုများ၊ ရေတပ်သင်္ဘောအတုများကို ပြုလုပ်ပေးခဲ့ သည်။

ဘီအက်စ်စီဌာနခွဲတစ်ခုက ဂျာမန်သံပေအောင်အောက်သို့ ရောက်နေသည့် နိုင်ငံများသို့ သွားရောက်မည့် သူလျှိုများအတွက် လိုအပ်သောအသေးအဖွဲ့ ပစ္စည်းကလေးများရရှိအောင် အကြံအပန်လုပ်ခဲ့သည်။

အမေရိကန်သင်္ဘောဆိပ်ကမ်းများ၊ လေဆိပ်များရှိ လူဝင်မှုစစ်ဆေးရေးဌာန ဂိတ်ပေါက်ဝများတွင် ကြည့်လိုက်လျှင် အပြစ်ကင်းသူ အမျိုးသမီးကလေးများဟု ထင်ရသူများနှင့် ရိုးပုံ အပုံပေါက်နေသည့် လူကြီးများကို မယောင်မလည် ထိုင်နေစေ၏။

သည်အမျိုးသမီးကလေးများနှင့် လူရိုး လူအကြီးများက ဂိတ်ပေါက်မှ ထွက်လာသည့် ခရီးသည်တစ်ဦးစီကို အမှတ်မထင် အကဲခတ်နေသည်။

ဤသို့ အကဲခတ်နေရာမှ...

ဥရောပနိုင်ငံများမှ ချုပ်လာပြီး အပ်ချုပ်ဆိုင်တံဆိပ်ပါသည့် အဝတ်အစားများကို တောင်းယူသည်။ ဂျာမန်လက်အောက်သို့ ရောက်နေသည့် မြို့များမှ ထုတ်လုပ်သည့် ဖောင်တိန်ပင်များ၊ ခဲတံများကို မေတ္တာရပ်ခံသည်။

ဂျာမန်တံဆိပ်ခတ်နှိပ်ထားသည့် မှတ်စုစာအုပ်များ၊ ရာဘာတံဆိပ်တုံးများ၊ စာရေးစက္ကူနှင့် စာရေးကိရိယာများ။

သည်အရာများက အသေးအဖွဲ့ပင်ဖြစ်စေကာမူ ဂျာမန်လက်အောက်ခံ နိုင်ငံများသို့ လေထီးဖြင့်ဆင်းရမည့် သူလျှိုများအဖို့ အလွန်အရေးကြီးသည့် ပစ္စည်းများ ဖြစ်နေတော့၏။

လူဝင်မှုကြီးကြပ်ရေးဌာန အရာရှိငယ်အချို့ကလည်း ဥရောပမှလာသည့် ခရီးသည်တစ်ဦးစီကို စစ်ဆေးရန်ရှိသည်ဟုဆိုကာ အခြားအခန်းတစ်ခန်းထဲသို့ ခေါ်သွားသည်။

ဤအရာရှိငယ်က ထိုခရီးသည်၏ ခရီးဆောင်သေတ္တာနှင့် အင်္ကျီအဝတ်အစားများကို ရှာဖွေရှင်း သူလျှိုလုပ်ငန်းအတွက် အသုံးဝင်မည့် အသေးအဖွဲ့ ပစ္စည်းအချို့ကို ဖြုတ်ယူထားလိုက်သည်။

အမေရိကားတွင် အစိုးရဌာနတိုင်းလိုလိုက ဦးလည်မသုန်နှင့် ဒိုနိုဗန်တို့အား အကူအညီပေးကြ၏။

ချောမောလှပသည့် အမျိုးသမီးတစ်ယောက် ဘာလင်မှ နယူးယောက်သို့ ရောက်လာသည်။

သူမတွင် ဘာလင်မြို့တော်၌ ချုပ်လာသည့် အဝတ်အစားလှလှတွေ့ သေတ္တာနှင့်တစ်လုံး ပါလာသည်။ အကောက်ခွန်အရာရှိများက သူမအား တာဝန်ကျေ စစ်ဆေးပြီး သွားခွင့်ပြုလိုက်သည်။

သူမသည် နယူးယောက်မှ ချီကာဂိုသို့ ရထားဖြင့် လိုက်ပါလာခဲ့၏။ လမ်းတွင် အဝတ်အစားလှလှတွေ့ ထည့်ယူလာခဲ့သည့်သေတ္တာ ပျောက်ဆုံးသွားခဲ့၏။

သူမက နီးရာဘူတာတွင် ဆင်း၍ အဝတ်သေတ္တာပျောက်ဆုံးသွားကြောင်း ဘူတာရုံပိုင်အား တိုင်လိုက်သည်။

ဘူတာရုံပိုင်က သူမအား အဝတ်သေတ္တာအတွက် ချက်ချင်းပင် ငွေများ ရက်ရက်ရောရော ပေးလိုက်၏။ ခရီးသည်အမျိုးသမီးက အံ့သြသွားရလေသည်။ တစ်ပတ်ခန့်အကြာတွင် သူမ၏ အဝတ်သေတ္တာက ကနေဒါနိုင်ငံ၊ တိုရန်တိုမြို့သို့ ရောက်လာသည်။

ထိုသေတ္တာထဲမှ အဝတ်အစားများကို အက်ခ်စ်စခန်းတွင် သင်တန်းတက်နေသည့် ဂျူး-ပြင်သစ် ကပြားမကလေးအား ပေးလိုက်၏။

ဂျူး-ပြင်သစ် ကပြားမကလေးက သင်တန်းသို့ တက်ရောက်နေသည်မှာ ၃ လကြာပြီ။

လသာသာ ညတစ်ညတွင် ဂျူး-ပြင်သစ် ကပြားမကလေးအား ပြင်သစ်နိုင်ငံထဲသို့ လေထီးဖြင့် ချပေးလိုက်နိုင်သည်။

သူမသည် ပါရီမှ ဘာလင်သို့ ရထားဖြင့်ရောက်လာခဲ့၏။ ခိုင်လုံသည့် ထောက်ခံစာအပြည့်အစုံ၊ အဝတ်အစား လှလှပပကလေးများဖြင့် ဟစ်တလာ့ တတိယဂျာမန်နိုင်ငံတော်၏မြို့တော် ဘာလင်သို့ ဘာလင်မြို့တော်သူတစ်ယောက် အဖြစ် တစ်လအတွင်း ရောက်လာခဲ့တော့၏။

အက်ခ်စ်စခန်း၏ အစွမ်းက ဤနယ်။

အမေရိကန်နိုင်ငံသည် သူလျှိုအများဆုံး စုဆောင်း၍ရရှိနိုင်သည့်ဒေသဟု ၁၉၃၉ ခုနှစ်ကပင် သတ်မှတ်ထားခဲ့ကြ၏။

အမေရိကန်နိုင်ငံသားအဖြစ် ခံယူထားသူ အတော်များများ၏ ဇာတိက ဥရောပ။ ထို့ကြောင့် ဥရောပတိုက်ရှိ နိုင်ငံအချို့၏ ဘာသာစကားကို တတ်ကျွမ်း

ကြပြီးသား။

ဥပမာ-ဂျာမန်၊ ပြင်သစ်၊ စပိန်စကား စသည်ဖြင့်။
 ဤသို့ ဘာသာစကား သုံးလေးမျိုးတတ်ထားသူများက ဂျာမန်လက်
 အောက်ခံနိုင်ငံများထဲဝင်ကာ အတွင်းမှနေ၍ တိုက်ချင်စိတ်ပြင်းပြနေသူများ။
 ၁၉၄၀ နှင့် ၁၉၄၁ ခုနှစ် ၂ နှစ်အတွင်း အမေရိကန်အစိုးရက ဧည့်နိုင်ငံ
 သားနှင့် ဧည့်နိုင်ငံသားများ၏ အဆက်အနွယ်များအား ထိပ်သီးသူလျှို့များအဖြစ်
 နိုင်ငံခြားသို့ စေလွှတ်ခြင်းကို ပိတ်ပင်တားဆီးထားသည်။
 သို့ရာတွင် ဦးလည်မသုန်နှင့် ဒိုနီဗန်တို့က အစိုးရတားမြစ်ချက်ကို လက်
 တစ်လုံးခြား လှည့်ပတ်ပစ်လိုက်သည်။
 အတော်ဆုံးထိပ်သီးသူလျှို့များကို အမေရိကန်တွင် တိတ်တခိုးစည်းရုံးပြီး
 နောက် ကနေဒါနိုင်ငံ ကိုရွန်တိုမြို့သို့ ပို့လိုက်၏။
 ကနေဒါနိုင်ငံမှတစ်ဆင့် တာဝန်ပေးရာဒေသသို့။
 ပင်လယ်တွင် တွင်ကျယ်စွာလှုပ်ရှားနိုင်သည့် ကပ္ပလီတစ်ယောက်ရှိသည်။
 သူက သတ်မှတ်ထားသည့် ရန်သူပင်လယ်ရေကြောင်းကိုလည်း ကောင်းစွာ
 ကျွမ်းကျင်နေ၏။
 သို့သော် ထိုကပ္ပတိန်က ဧည့်နိုင်ငံသား။
 သူ့အား ကနေဒါသို့ထုတ်ယူခဲ့ပြီး သတ်မှတ်ထားသည့် ရန်သူ
 ပင်လယ်ရေအောက်တွင် လှုပ်ရှားရမည့် ဖားလူ(Frogman)များထံ
 ငှားလိုက်သည်။
 ဖားလူများက ရန်သူပင်လယ်အောက်တွင် ဖောက်ခွဲဖျက်ဆီး
 ရေးတာဝန်ကို ယူထားသူများ။
 ဤသို့သောလုပ်ရပ်များကို အမေရိကန်အစိုးရ ထိပ်ပိုင်းနှင့် နားလည်မှုယူ၍
 လုပ်ခဲ့ကြရ၏။
 လန်ဒန်မြို့တော်တွင် ကနေဒါနိုင်ငံဆိုင်ရာ သံအမတ်အဖြစ် တာဝန်ယူနေ
 သော လက်စကားဘီ ပီယာဆင် (နောင်အခါ ကနေဒါဝန်ကြီးချုပ်၊ ကုလသမဂ္ဂ
 အတွင်းဝန်ချုပ်ဖြစ်လာသူ)အား ဦးလည်မသုန်က ချဉ်းကပ်ကာ မေတ္တာရပ်ခံ
 လိုက်သည်။
 ပီယာဆင် ကနေဒါသို့ အပြန်ခရီးတွင် 'ဘုရင့်စာချွန်တော်ပို့သမား'အဖြစ်
 ကျေးဇူးပြု၍ ဆောင်ရွက်ပေးပါရန်။

ပီယာဆင်ကလည်း ဆောင်ရွက်ပေးရန် သဘောတူသည်။
 ဦးလည်မသုန်က လန်ဒန်ရှိ ချာချီစစ်အစိုးရ၊ နယူးယောက်ရှိ ဘီအက်စ်စီ၊
 အက်ခစ်စခန်းတို့နှင့် လှမ်းညှိလိုက်ပြီးနောက် ထိပ်တန်းလျှို့ဝှက် စာရွက်စာတမ်း
 များပါသည့် အညိုရောင်စာအိတ်တစ်အိတ်ကို ပီယာဆင်အား အပ်နှင်းလိုက်သည်။
 ပီယာဆင်က လန်ဒန်မှ အတ္တလန္တိတ်ကိုဖြတ်၍ လာခဲ့ရသည့် ထိုခရီးကို
 ကိုယ်တိုင်ရေးအတ္ထုပ္ပတ္တိစာအုပ်တွင် အောက်ပါအတိုင်း မှတ်တမ်းတင်ထားသည်။
 ကျွန်ုပ်သည် ဤခရီးကို အမြဲမှတ်မိနေမည်ဖြစ်သည်။ ကျွန်ုပ်
 သည် စစ်ဖြစ်နေသည့်နိုင်ငံမှ ငြိမ်းချမ်း၍ အန္တရာယ်ကင်းသည့်
 ကနေဒါသို့ ပျံသန်းနေသည်။
 ရန်သူပိုင်းပိုင်းလည်ကာ ဗုံးကြဲတိုက်ခိုက်ခံထားရသဖြင့် ပျက်စီး
 ယိုယွင်းနေသော လန်ဒန်မှ လုံခြုံရာ၊ ဘေးကင်းရာ ဟိုမှာဘက်
 တွင်ရှိသည့် ကနေဒါသို့...
 တစ်နည်းအားဖြင့်ဆိုလျှင် ဗုံးဒဏ်ကို အကြီးအကျယ်ခံနေရ
 လင့်ကစား အနိုင်မခံ အရှုံးမပေး ဇာတိသွေးဇာတိမာန်ဖြင့် တွန်းလှန်
 တိုက်ခိုက်နေသော လန်ဒန်မှ အော့တဝါမြစ်ကမ်းပေါ်ရှိ မြို့ကြီးသို့။
 ကျွန်ုပ်အား အညိုရောင် လျှို့ဝှက်စာအိတ်တစ်အိတ်ကို ယူ
 ဆောင်၍ နယူးယောက်မြို့ပေါ်ရှိ အဆောက်အအုံတစ်ခု၏ အခန်း
 တစ်ခန်းသို့ ပို့ဆောင်ပေးပါရန် ချဉ်းကပ်ခဲ့သည်။
 ဗြိတိသျှနိုင်ငံ လုံခြုံရေးအတွက် ညှိနှိုင်းရေးအဖွဲ့ ဌာနချုပ်
 တည်ရှိသည့်အခန်း။
 ကျွန်ုပ် လက်ခံသဘောတူလိုက်၏။
 စစ်အတွင်း လန်ဒန်မြို့တော် အပြင်ထန်ဆုံးနှင့် အပျက်စီးဆုံး
 ဗုံးကြဲခံရပြီးနောက်၊ နောက်တစ်နေ့တွင် ကျွန်ုပ် လန်ဒန်မြို့တော်မှ
 ထွက်ခွာလာခဲ့သည်။
 ကျွန်ုပ် လေဆိပ်သို့ ကားဖြင့်လာစဉ် မီးများ ကြောက်စရာ
 ကောင်းလောက်အောင် တောက်လောင်ဆဲဖြစ်နေသည်ကို တွေ့ရ၏။
 ကျွန်ုပ်နေထိုင်ရာ 'ကနေဒါဂေဟာ'နှင့် ကိုက်အနည်းငယ်သာ
 ကွာသည့် အဆောက်အအုံများလည်း ဗုံးအထိခံရသည်။
 မနေ့ညက လန်ဒန်မြို့တော်တွင် နေခဲ့ရသည့် အခြေအနေနှင့်

ငြိမ်းချမ်းမှုရှိနေသည့် မြို့ကြီးတစ်မြို့၏ အခြေအနေကား ကွာခြားလှပါဘိ။ ရင်သပ်အံ့ဩ ငေးမောရလောက်အောင် ကွာခြားလှပါ၏။ ကျွန်ုပ်တို့သည် လစွာဘွန်းမြို့ဆီသို့ ပျံသန်းနေစဉ် မီးရောင်များကို လှမ်းမြင်နေရ၏။ တကယ့်လျှပ်စစ်မီးရောင်များ။

ဗုံကြဲခံရသဖြင့် တောက်လောင်နေသည့် မီးတောင်များမဟုတ်။ လစွာဘွန်းလေယာဉ်ကွင်းတွင် ကျွန်ုပ်တို့လေယာဉ် သက်ဆင်းလိုက်သောအခါ ဂျာမန်နှင့် အီတာလျံလေယာဉ်များကို တွေ့မြင်ရ၏။ လေဆိပ် လူဝင်မှုကြီးကြပ်ရေးဌာနတွင် အစစ်ဆေးခံကြရသည်။ စစ်တပ်က စစ်ဆေးခြင်းမဟုတ်။ အရပ်သားအမှုထမ်းများက စစ်ဆေးကြခြင်းသာ။

လှပမြိုင်ဆိုင်စွာ ခင်းကျင်းထားသည့် ဆိုင်များတွင် သစ်သီးများ၊ ပန်းများနှင့် ချိုချဉ် သကြားလုံးများ ရောင်းချလျက်။

လန်ဒန်လေဆိပ်မြင်ကွင်းနှင့် ထူးခြားလေစွ။

လစွာဘွန်းရှိ ဗြိတိသျှသံရုံးမှ အတွင်းဝန်တစ်ဦးက ကျွန်ုပ်အား လာကြိုသည်။ သူက ကျွန်ုပ်တည်းခိုမည့်ဟိုတယ်မှာ နာဖီနှင့် ဖက်ဆစ် သူလျှိုများကျက်စားရာ ဗဟိုဌာနဟု သတိဖော်ပေးသည်။

ဤသို့ သတိဖော်ပေးလိုက်သဖြင့် ကျွန်ုပ်နှင့်အတူယူဆောင်လာခဲ့သည့် အညိုရောင်စာအိတ်အတွက် စိတ်အလွန်ပူမိသည်။

ဟိုတယ်ထဲသို့ ဝင်လိုက်သောအခါ ကျွန်ုပ်၏ စိုးရိမ်စိတ်က ငယ်ထိပ်သို့ တက်လာတော့၏။

ဟိုတယ်ဧည့်ခန်းဆောင်ထဲတွင် ကျွန်ုပ် ပထမတွေ့လိုက်ရသူသည် ကျွန်ုပ်နှင့် ကျွမ်းဝင်သိရှိခဲ့သူဟု ထင်ရ၏။

ဂျီနီဗာတွင် လက်နက်လျှော့ပေါ့ရေးကိစ္စများကို ဆွေးနွေးသည့် ကွန်ဖရင့်များ၌ ကျွန်ုပ်သိရှိခဲ့သည့် ဂျာမန်ဟု အတွေးပေါ်လာသည်။

ကျွန်ုပ် လန့်ဖျပ်သွားမိသည်။

သူသည် အလွန်ဖော်ရွေ၍ အပေါင်းအသင်းဆုံသည့် ဂျာမန်။

ကျွန်ုပ်က ဟဲလိုဟု ထုံးစံအတိုင်း နှုတ်ဆက်လိုက်မည်ပြုပြီးမှ နှုတ်ဆက်ဘဲ ချုပ်တည်းထားလိုက်သည်။ သူကလည်း ကျွန်ုပ်လိုပင် နှုတ်ဆက်ဟန်ပြင်ပြီးမှ တစ်ဖက်သို့လှည့်ထွက်သွားသည်။

ကျွန်ုပ်နှင့်အတူ အဖော်အဖြစ်လိုက်ပါလာသည့် ဗြိတိသျှသံရုံးအတွင်းဝန်က ထိုဂျာမန်သည် ဂျာမန်ထောက်လှမ်းရေးကို စပိန်နှင့်ပေါ်တူဂီ နှစ်နိုင်ငံ၌ ကြီးကိုင်နေသည့် ဆရာကြီးတစ်ဦးဖြစ်ကြောင်း နောက်မှပြောပြသည်။

ဆက်သားအဖြစ် အမှုတော်ထမ်းရသည့် ကျွန်ုပ်၏အလုပ်မှာ အစပထမတွင် စိုးရိမ်တုန်လှုပ်စရာပင်။ သို့သော် နောက်ပိုင်း၌ စိုးရိမ်စရာအဖြစ်အပျက်များကို မတွေ့ရတော့။

ဟိုတယ်ထမင်းစားခန်းဆောင်တွင် မည်သည့်မာတာဟာရိမှ ကျွန်ုပ်ရှေ့က လက်ကိုင်ပဝါကလေး လွတ်ကျသွားဟန်မဆောင်ခဲ့။ ကခုန်ပျော်ရွှင် လောင်းကစားရာအခန်းတွင်လည်း ထိုနည်းလည်းကောင်း။

ထိုည ဟိုတယ်တွင်အိပ်စဉ် ကျွန်ုပ်၏အိပ်ရာခေါင်းအုံးအောက်မှ ကျွန်ုပ်၏ အညိုရောင်စာအိတ်ကို မည်သူမှ ဆွဲနှိုက်သွားခြင်းမခံရ။

အစိုးရနှင့် ဘာမြူဒါတွင် ကျွန်ုပ်တို့လေယာဉ်ရပ်နားစဉ် အဆိုပါ အညိုရောင်စာအိတ်ကို ကျွန်ုပ် သတိကြီးကြီးထား၍ စောင့်ရှောက် ထိန်းသိမ်းခဲ့သည်။

နယူးယောက်သို့ ရောက်သည်နှင့် တစ်ပြိုင်နက် အငှားကားတစ်စီးကို ခေါ်ကာ ဘီအက်စ်စီဌာနချုပ်သို့ ချက်ချင်းသွားသည်။

ဘီအက်စ်စီအဆောက်အအုံရှိ ဓာတ်လှေကားဖြင့် ရုံးခန်းသို့ တက်သွားသည်။

ဓာတ်လှေကားမှအထွက်တွင် ကျွန်ုပ်အား တစ်ယောက်ယောက်က ရပ်တန့်ခိုင်းပြီး ကျွန်ုပ် မည်သူဆိုသည်ကို မေးမြန်းစစ်ဆေးမည်ဟု ထင်ထားခဲ့၏။

သို့သော် မေးမြန်းစစ်ဆေးခြင်းမရှိ။

ရုံးခန်းတံခါးအပြင်ဘက်တွင် ရဲတစ်ယောက် ကုလားထိုင်ပေါ်တွင် ခြေပစ်လက်ပစ် ထိုင်ငိုက်နေသည်ကိုသာ တွေ့ရ၏။

ရုံးခန်းထဲသို့ ဝင်သွားသောအခါ စုစမ်းရေးကောင်တာမှ စာရေးမကလေးက ကျွန်ုပ်ထုတ်ပြသည့် အထောက်အထားစာရွက်များကို စောင်းငဲ့ရုံသာ စောင်းငဲ့၍ကြည့်ပြီး ကျွန်ုပ်ထံမှ စာအိတ်

တစ်ခါတစ်ရံကြောင်း လက်မှတ်ထိုးပေးကာ ဝှက်ဘိုင်ဟု နှုတ်ဆက် လိုက်၏။

လျှို့ဝှက်ထောက်လှမ်းရေးလုပ်နေသည့် ဌာနတစ်ခုက ဤသို့ ပြုမူလုပ်ကိုင်နေပုံမှာ ပေါ့လျော့လွန်းရာကျသည်ဟု ကျွန်ုပ်ထင်နေခဲ့ သည်။ သို့သော် အမှန်တကယ်ပေါ့လျော့ခြင်းမဟုတ်ဘဲ လှည့်စား ခြင်းသာဖြစ်ကြောင်း နောင်မှ သိရတော့သည်။

ပီယာဆင်၏ ဇာတိမြို့ဖြစ်သော တိုရွန်တိုသို့ မရောက်မီ သူ့အား ဗြိတိသျှ ထောက်လှမ်းရေးသမားအချို့က အက်ခိစ်စခန်းသို့ ဖိတ်ခေါ်သွားကြ၏။

အက်ခိစ်စခန်းက တိုရွန်တိုမှ မိုင် ၄၀ အကွာ။

လစွာဘုန်းဟိုတယ်တွင် ပီယာဆင် အမှတ်မထင် မျက်နှာချင်းဆုံခဲ့ရသည့် ဂျာမန်နှင့်ပတ်သက်၍ ဗြိတိသျှထောက်လှမ်းရေး၌ ကိုယ်ရေးရာဇဝင် အပြည့်အစုံ ရှိနေသည်ကို တွေ့ရလေသည်။

“ကျွန်တော်တို့က တော်တော်စိုးရိမ်သွားတာ။ သံအမတ်ကြီး ယူဆောင် လာတဲ့ ပစ္စည်းတွေထဲက သေတ္တာတစ်လုံးမှာ နာမည်တစ်ခုရေးထားတာ ပါလာ တယ်။ အဲဒီနာမည်ကို ဂျာမန်ထောက်လှမ်းရေးက တွေ့သွားရင် အခက်ပဲလို့ စိုးရိမ်မိတာ”

ဗြိတိသျှထောက်လှမ်းရေးမှ အရာရှိတစ်ယောက်က ပီယာဆင်အား ပြောပြ လိုက်၏။

ပီယာဆင်၏ နာမည်ဝှက်တစ်ခုက မိုက် (MIKE)။

ဗြိတိသျှထောက်လှမ်းရေးက ‘မိုက်’ နာမည်ကို သိုသိုဝှက်ဝှက်လုပ်ထား ခြင်းမှာ ပီယာဆင်အတွက် မဟုတ်ဘဲ မိန်းကလေးတစ်ဦးအတွက်သာဖြစ်ကြောင်း ပီယာဆင် သိမည်မဟုတ်ချေ။

ဘီအက်ခိစ်က သူ့လျှို့ဝှက်မှုကို မည်မျှလျှို့ဝှက်၍ တာပန်ပေးနေစေကာမူ ဂျာမန်စစ်ထောက်လှမ်းရေး၏ အဖမ်းအဆီးကို အတော်များများပင် ခံနေကြရ လေသည်။

ဘယ်လိုဂျိယံနိုင်ငံကဲ့သို့ ဂျာမန်ထောက်လှမ်းရေးလှုပ်ရှားမှု နည်းပါးသည့် ဒေသတွင်ပင် ဗြိတိသျှသူလျှို့ ၂၅၀ အနက် ၁၀၅ ယောက် အဖမ်းခံရကာ ထို ၁၀၅ ယောက်အနက်မှ အယောက် ၄၀ သာ အသက်မသေ ကြွင်းကျန်နေခဲ့သည်။

“အိုင်ယန်ဖလမ်းမင်းက အက်ခိစ်စခန်းမှာ ပင်လယ်ရေအောက်

ဖောက်ခွဲပျက်ဆီးပုံကို သင်ပေးတာ သိပ်ကိုကောင်းတယ်။

ဖောက်ခွဲပျက်ဆီးပုံကိုလည်း အွန်တေရီယိုရေအိုင်ကြီးထဲမှာ လက်တွေ့လုပ်ပြတယ်။ ဒီရေအိုင်ကြီးထဲကရေဟာ နွေရာသီမှာ တောင် ရေခဲရေလို အေးနေတယ်။

ဒါပေမဲ့ အိုင်ယန်က ဒီလိုရေခဲလိုအေးတဲ့နေရာမှာ ဖောက်ခွဲ ပျက်ဆီးရေး လုပ်ရတာကိုပဲ ပျော်နေတယ်။ ထိုးတွင်းကြံစည်ပြီး လုပ်ရတာကို သူ သဘောကျတယ်”

အိုင်ယန်ဖလမ်းမင်းနှင့်ပတ်သက်၍ ဦးလည်မသုန်က မှတ်ချက်ချခဲ့သည်။

တစ်ကြိမ်သောအခါတွင် အိုင်ယန်က နောက်ယောင်ခံလိုက်နေသော ရန်သူ ကို အစပျောက်နည်း လေ့ကျင့်ခန်းတစ်ခုကို စမ်းသပ်လေ့ကျင့်သည်။ Dirporal of the tail.

“ခင်ဗျားကို နောက်ယောင်ခံလိုက်နေတဲ့ ရန်သူ့သူလျှို့ဟာ သူတည်းခိုနေတဲ့ ဟိုတယ်အိပ်ခန်းထဲကို ဝင်သွားပြီလို့ထား”

တိုရွန်တိုမြို့အနီးတွင် ဤလေ့ကျင့်ခန်းကို စမ်းသပ်ရန် သဏ္ဍာန်လုပ်ထား သည့် ဟိုတယ်တစ်ခု ရှိသည်။

လေ့ကျင့်ခန်းအရ ထိုရန်သူ့ သူလျှို့အိပ်ခန်းကို ပထမတွင် တွန်းဖွင့်လိုက် ရမည်။ ပြီးမှ ရန်သူ့ သူလျှို့ကို ပစ်သတ်လိုက်ရမည်ဖြစ်၏။

အမှန်တကယ်အားဖြင့်လည်း ရှန်ဟဲတွင် ရဲအရာရှိတာဝန်ကို ထမ်းဆောင်ဖူး ခဲ့သည့် ဖဲယားဘန်းက ဟိုတယ်အိပ်ခန်းထဲတွင် ရန်သူ့သူလျှို့အဖြစ် သရုပ် ဆောင်နေသည်။

ဤလေ့ကျင့်ခန်းနှင့် စပ်လျဉ်း၍ ဦးလည်မသုန်က...

“အိုင်ယာဟာ ဟိုတယ်စင်ကြိုတစ်လျှောက် လျှောက်သွားတယ်။ ကျုပ်က သူ့လက်ထဲကို ပစ္စတိုတစ်လက် လှမ်းပေးလိုက်ပြီး ပစ္စတိုကို စစ်ဆေးပြီးသား။ မနေ့ကပဲ ကျုပ်ကိုယ်တိုင် စက်ပစ်ကွင်းမှာ ပစ်ကြည့်ခဲ့သေးတယ်။ ကဲ...ကောင်း ကောင်းလုပ်စမ်း။ ဟောဟိုအိပ်ခန်းတံခါးကို ခြေနဲ့ကန်ပြီးဖွင့်။ ရန်သူက မောင်ရင့်ကို မပစ်နိုင်ခင် မောင်ရင့်ဟာ လက်စွဲအောင်ပစ်ရမယ်။

ဒီလိုမပစ်နိုင်ရင်တော့ မောင်ရင့်ဟာ အသက်ပျောက်သွားတဲ့ အိုင်ယန် ဖြစ်သွားမယ်။ အိုင်ယန်က ကျုပ်ပြောတဲ့အတိုင်း အိပ်ခန်းတံခါးနားကို ခြေဖော့ နင်းသွားတယ်။ ပြီးတော့ တံခါးလက်ကိုင်ဘုကို ကိုင်ပြီး ငြိမ်နေတယ်။ ဘာဖြစ်

တာလဲ အိုင်ယန်လို့ ကျုပ်က မေးလိုက်တယ်။ ဒီတော့ သူက ဘာပြန်ပြော သလဲ သိလား။

“ဘီးလ်ရယ်၊ ကျွန်တော် လူတစ်ယောက်ကို သွေးအေးအေးနဲ့ ပစ်မသတ် ရက်ပါဘူးတဲ့။ အိုင်ယန်ဟာ သိပ်စိတ်ကူးယဉ်တတ်တဲ့လူ။ လေ့ကျင့်ခန်းလုပ်နေ တယ်ဆိုတာ သိလျက်သားနဲ့တောင် စိတ်ကူးယဉ်နေတယ်” ဟု ပြောခဲ့သည်။

အမှန်လက်တွေ့အားဖြင့်လည်း အိုင်ယန်ဖလမ်းမင်း၏ စိတ်ကူးယဉ်ပုံမှာ စိတ်ကူးကောင်းပင်ဖြစ်သည်။

သေနတ်ဖြင့်ပစ်သတ်မည့်အစား အသံမထွက်သည့် လက်နက်မဲ့တိုက်ခိုက် နည်းကို သုံးခြင်းက ပို၍ကောင်းမည်မဟုတ်လား။

ဤသို့ လက်နက်မဲ့တိုက်ခိုက်ရာတွင် ကျွမ်းကျင်သူများကို ချာချီက ကျားသစ်ဟု အမည်ပေးထားသည်။

ပထမကမ္ဘာစစ်အတွင်း ကွန်မန်ဒိုပုံစံမျိုးဖြင့် တိုက်ခိုက်ခဲ့သည့် ကနေဒီနိုင်ငံမှ စစ်သည်တော်များအား ချာချီက ပေးခဲ့သည့်အမည်။

ထိုပထမကမ္ဘာစစ်အတွင်းတွင်ပင် ချာချီက ဦးလည်မသုန်အား စ၍တွေ့ ခဲ့ရခြင်း။

အက်ခိစ်စခန်းတွင် ကျားသစ်များက လူသစ်များအား အသံမထွက်သည့် လက်နက်မဲ့တိုက်ခိုက်နည်း၊ သာမန်အပ်တစ်ချောင်းကို ရန်သူ့လည်ပင်း သေကွင်း ထဲသို့ ထိုးသွင်းနည်းနှင့် ကရာတေ၊ ဂျူဒိုတို့ကိုလည်း သင်ပေးသည်။

လူသစ်များသည် ကွန်မန်ဒိုတိုက်ခိုက်နည်းများကိုလည်း သင်ယူရ၏။

လေထီးခုန်၊ လက်နက်ကိုင်၊ ဖောက်ခွဲဖျက်ဆီးနည်းနှင့် တောင်တက် နည်းများ။

သင်တန်းကို ဗိုလ်မှူးကြီးဂျွန်စကင်နာစီလ်ဆင်က ကြီးမှူးသည်။ ဝီလ်ဆင်က စစ်ထောက်လှမ်းရေးမှ ရောက်လာသူ။

သူ့အဖွဲ့တွင် မက်(ထ)မိုက် (Mad Mike)ဟု နာမည်ကြီးနေသည့် မိုက် ကားလ်ဗတ်လည်း ပါသည်။ မိုက်သည် ချင်းတွင်းနှင့် မိုးညှင်း၊ မိုးကောင်း ဒေသတွင် ဝင်းဂိတ်၏ ခြင်္သေ့တပ်နှင့်အတူ မြန်မာပြည်စစ်မျက်နှာတွင် ဂျပန် စစ်တပ်ကို တိုက်ခဲ့သူ။

အက်ခိစ်စခန်းတွင် အမျိုးသမီးကလေးများကို သင်တန်းပေးသည်။ သူတို့ တက်ရသည့်သင်တန်းက ဖင်နီနီ (FANY)။ တောင်သူလယ်သမားသမီးများ၏

ရှေးဦးသူနာပြုသင်တန်း။

သင်တန်းအမည်က အပြစ်ကင်းစင်လှသည်။

သို့သော် သူတို့ တကယ်သင်ရသည်က အမျိုးသမီးရဲအတတ်နှင့် ရေဒီယို အချက်ပြဆက်သွယ်ရေးအတတ်။

ဤသို့ သင်တန်းတက်၍ အောင်မြင်သူများအား လျှို့ဝှက်တပ်မတော် များတွင် ရေဒီယိုအချက်ပြ ဆက်သွယ်သူများအဖြစ် တွဲဖက်ခန့်ထားပေးသည်။

ဤအမျိုးသမီးကလေးများသည် လျှို့ဝှက်မြေအောက်တော်လှန်ရေးစခန်း များမှ လန်ဒန်သို့ပေးပို့သည့် သတင်းများကို တစ်ရက်တွင် ၂၄ နာရီ အလှည့်ကျ အဖွဲ့များ ဖွဲ့၍ ဆက်သွယ်ရေးတာဝန် ထမ်းဆောင်ကြရ၏။

အချို့အမျိုးသမီးကလေးများသည် ပြင်သစ်မြေအောက်တော်လှန်ရေးစခန်း များသို့ သွားရောက်တာဝန်ထမ်းဆောင်ကြရသည်။

ခေတ်ပညာတတ် အတော်များများလည်း မြေအောက်လျှို့ဝှက်လုပ်ငန်းများ တွင် ပါဝင်လာကြ၏။ အောက်စဖို့ဒ်တက္ကသိုလ်မှ သမိုင်းကျွမ်းကျင်ခဲ့ပြီးနောက် ချာချီစာပေလက်ထောက်အဖြစ် လုပ်ကိုင်ခဲ့ကာ ပါမောက္ခဖြစ်လာသူ ဝီလျံ ဒီရာကင်ဆိုလျှင် ပြင်သစ်မြေအောက်တော်လှန်ရေးစခန်းသို့ ပြောင်းလျက် သက်စွန့်ဆံ့ဖျား သတင်းထောက်လှမ်းနေသည်။

စာပေထုတ်ဝေရေးသမားများ၊ ဘဏ်လုပ်ငန်းရှင်များ၊ ဆရာဝန်များ၊ စာရေးဆရာနှင့် ပန်းချီဆရာများလည်း နာဇီဆန့်ကျင်လိုသဖြင့် အက်ခိစ်စခန်းသို့ ရောက်လာကြ၏။

စကော့တလန်ယဒ်မှ ခုံထောက်များက မြေအောက်တော်လှန်ရေးသမားများ အတွက် လိုအပ်သည့်ပစ္စည်းများ မည်သို့ခိုးထုတ်ရမည်ကို သင်တန်းပေးသည်။

မိန်းကလေးများကိုယ်ပေါ်တွင် ယောက်ျားများထက် လျှို့ဝှက်ခိုးထုတ်ရန် နေရာ ပိုများကြောင်း သိလာကြ၏။



အမေရိကန် စစ်တပ်အာဏာပိုင်များက အက်ခိစ်စခန်းကဲ့သို့သော လျှို့ဝှက် သင်တန်းစခန်းများမှ သင်တန်းဆရာများ ပို့လွှတ်ရန် တောင်းဆိုလာသည့်အချိန် ရောက်လာသည်။

သင်တန်းဆရာများသာမက သင်တန်းအတွက် လိုအပ်သည့် ကိရိယာ

တန်ဆာပလာများနှင့် သင်တန်းလက်စွဲစာအုပ်များကိုပါ ပို့ပေးပါရန် တောင်းဆို လာကြ၏။

အက်ခိစခန်းသို့ လာရောက်၍ ဘီအက်ခိစိ သိပ္ပံသုတေသနဌာနစိတ်မှ တီထွင်ထားသည့် ဖောက်ခွဲပျက်ဆီးရေးကိရိယာများကို လေ့လာခဲ့သော အမေရိကန်အရာရှိကြီးတစ်ဦးက...

“မြင်တွေ့နေရတာကတော့ နေ့စဉ်သုံးနေကျပစ္စည်းတွေ ချည်းပဲ။ ဒါပေမဲ့ ဘယ်ပစ္စည်းကိုမှ စိတ်ချ လက်ချ ကိုင်လိုက်လို့ မဖြစ်ဘူး။ ဘာဖြစ်လို့လဲဆိုတော့ ဘယ်ပစ္စည်းကိုင်လိုက်ကိုင်လိုက် ပေါက်ကွဲတတ်တဲ့ပစ္စည်းတွေချည်း ဖြစ်နေတာ တွေ့ရလို့ပါပဲ”

လေ့လာနေသူ အရာရှိကြီးက ပေါင်မုန့်များကို သတိထား၍ စမ်းကိုင်ကြည့် နေရာမှ ပြောလိုက်ခြင်း။

ပေါင်မုန့်များထဲတွင် ထည့်သွင်းထားသည်က ပေါက်ကွဲနိုင်သည့်ကိရိယာ။

ကြည့်လိုက်လျှင် သာမန်ဖောင်တိန်ပင်တစ်ချောင်း။

ထိုဖောင်တိန်ပင်ဖြင့် ရန်သူကို ထိုးလိုက်လျှင် ရန်သူအဆိပ်မိပြီး ချက်ချင်း သေသွားနိုင်သည်။

မီးဖိုထဲသို့ ပစ်ချလိုက်လျှင် ပေါက်ကွဲစေနိုင်သည့် သစ်တုံးအတုများ။

ရုတ်တရက်ကြည့်လိုက်လျှင် ရိုးရိုးစီးကရက်။ သို့သော် သောက်မည်ဟု မီးညှိုလိုက်လျှင် မီးလောင်ပုံး။

ရိုးရိုးကြည့်လျှင် တိရစ္ဆာန်များစွန့်ပစ်သည့် မစင်ပုံများ။ အမှတ်မထင် နင်းမီး ဖယ်ရှားမိလျှင် ဝုန်းခနဲပေါက်ကွဲလာသည်။

တိရစ္ဆာန်မစင်ပုံများကို လန်ဒန်တိရစ္ဆာန်ဥယျာဉ်ကြီးမှူးခဲသူ ပါမောက္ခ ဂျူလီယန်ဟတ်စ်လေနှင့် တိုင်ပင်ကာ တီထွင်ခဲ့ခြင်း။

ပေါက်ကွဲစေတတ်သည့် ပလတ်စတစ်များကို အရောင်ဆိုးကာ မြင်း၊ ဆင်၊ မစင်ပုံနှင့်တူအောင် ပုံဖျက်ထားသည်။

အာရှတိုက်ရှိ မဟာမိတ်တပ်များ၊ ပြာကဲကျားတပ်များက ဆင်မစင်နှင့် တူသည့် မိုင်းပုံးများကို အများအပြားမှာယူခဲ့ကြ၏။

ရန်သူသွားလမ်း လာလမ်းတွင် ထိုမိုင်းပုံးများကို ဆင်မစင်အစစ်များနှင့် ရော၍ ချထားခြင်းဖြင့် ရန်သူ အသေအပျောက်များစေသည်။

ရန်သူတပ်များ ခရီးမထွက်ရအောင် တုန်လှုပ်စေသည်။

ဤမစင်အတုများကို တီထွင်ခဲ့သူမှာ လန်ဒန်မှ သဘာဝရွှေခင်း ပန်းချီဆရာ အဲလ်ဒါဝီးလ်။ သူက လန်ဒန်တိရစ္ဆာန်ဥယျာဉ်မှူး ပါမောက္ခဂျူလီယန်ဟတ်စ်နှင့် တိုင်ပင်ကာ တီထွင်ခဲ့ခြင်းဖြစ်သည်။

အီလ်ဒါဝီးလ်က ပုံဖျက်ရာတွင် ကျွမ်းကျင်သူဖြစ်လာသလို အလက်ဇန္ဒား ကော်ဒါနှင့် သူ့ညီ ဇိုလ်တန်တို့ကလည်း နာဇီသံဖောင့်အောက်ရှိ နိုင်ငံအချို့မှ သဘာဝရွှေခင်းရွက်များကို ရုပ်ရှင်ဆက်တင်ကဲ့သို့ ဖန်တီးပေးနိုင်စွမ်းရှိသည်။

သို့ဖြစ်၍လည်း တာဝန်ကျဒေသများသို့ သွားရောက်ရမည့် လျှို့ဝှက် တိုက်ခိုက်ရေးအဖွဲ့များသည် ရုပ်ရှင်ဇာတ်လမ်းတစ်ခုကို ဇာတ်တိုက်သလို ကော်ဒါ နှင့် ဇိုလ်တန်တို့ ဖန်တီးထားသည့် နောက်ခံကားချပ်များကို အမှီပြုကာ ကြိုတင် လေ့ကျင့်ခန်းယူနိုင်ကြသည်။

သဘာဝပန်းချီဆရာ အီလ်ဒါဝီးလ်သည် ဒန်ကတ်ကမ်းခြေတိုက်ပွဲမှ လွတ် မြောက်လာပြီးနောက် ကတ်ထူပြားများဖြင့်လုပ်ထားသည့် တင့်ကားများ၊ သစ်သား ဖြင့် ပြုလုပ်ထားသည့် လေယာဉ်များကို ဖန်တီးပေးနိုင်ခဲ့၏။

ဤသို့ တင့်ကားအတု၊ လေယာဉ်အတုများ ပြုလုပ်ခြင်းမှာ ရန်သူထောက် လှမ်းမှုကို လှည့်ပြားရန် ဗြိတိန်နိုင်ငံအား ထိုးစစ်ကြီးဖြင့် ချီတက်တိုက်ခိုက်မည့် ဟစ်တလာအကြံကို နှောင့်နှေးသွားစေရန်ဖြစ်သည်။

ဝီးလ်သည် လေယာဉ်ကွင်းအတုများကို ဖန်တီးနိုင်သလို တကယ့်လေယာဉ် ကွင်းများကိုလည်း လေယာဉ်ကွင်းဟု မထင်ရအောင် ပုံဖျက်ထားနိုင်သည်။

ရေဒီယိုထရန်စမစ်ကား အငယ်စားများကို ဥရောပစစ်ပြေးဒုက္ခသည်များထံမှ ဝယ်ယူပြီး မြေအောက်တော်လှန်ရေးသမားများ လျှို့ဝှက်အသုံးပြုနိုင်အောင် ပုံဖျက်ပေးသည်။

အထူးအလင်းရောင်ဖြင့်ကြည့်မှ မြင်နိုင်သည့် လျှို့ဝှက်မင်ကိုလည်းကောင်း၊ လျှို့ဝှက်မင်ကို ကြည့်၍ မြင်နိုင်သည့် အိတ်ဆောင်လက်နှိပ်ဓာတ်မီးကို လည်း ကောင်း အီလ်ဒါဝီးလ်က တီထွင်ပေးခဲ့သည်။

အက်ခိစခန်း၏လုပ်ငန်းများက ပို၍ကျယ်ပြန့်များပြားလာသည့်အလျောက် ထိုလုပ်ငန်းများကို ဆောင်ကျဉ်းပေးနိုင်မည့်လူများ၊ ပစ္စည်းများအား နေရာချပေးရန် မြောက်အမေရိကားတွင် အဆောက်အအုံများ ရှာခဲ့ရ၏။

ရုပ်ပြောင်းရုပ်လွဲလုပ်ပေးရာတွင် ကျွမ်းကျင်သူများ၊ ဒေသနှင့် စရိုက်အခြေ အနေကိုလိုက်၍ ဝတ်စားဆင်ယင်ရာ၌ ကျွမ်းကျင်သူများ၊ မျက်လှည့်ဆရာများ။

အပြောင်အပြက်စကားဆိုရင်း လိုချင်သည့်စကားကို နှိုက်ယူတတ်သူများက နယူးယောက် သို့မဟုတ် အလက်ဇန္ဒားကော်ဒါနှင့် ညီဖြစ်သူ ဖိုလ်တန်တို့ရှိရာ အက်ခ်စ်စခန်းသို့ တဖွဲဖွဲ စုရုံးရောက်ရှိလာကြသည်။

ဤသို့ စည်းရုံးရောက်ရှိလာကြသူများတွင် နာမည်ကျော်ဇာတ်လိုက်မင်းသမီး ကွန်စတင့်ကူးမင်း၏ ခင်ပွန်းဖြစ်သူလည်း ပါဝင်နေ၏။

ကွန်စတင့်ကူးမင်း၏ ခင်ပွန်းဖြစ်သူက...

“ကျွန်တော့်ကို နာမည်ဂုဏ်တစ်ခုနဲ့ ဖုန်းနံပါတ်တစ်ခု ပေးထား ခဲ့တယ်။ ကျွန်တော် နယူးယောက် ရောက်လာတော့ ကျွန်တော့်ကို ပေးထားတဲ့ နာမည်ဂုဏ်ကို မေ့နေပြီး ဖုန်းနံပါတ်ကိုပဲ မှတ်မိနေ တယ်။ ကျွန်တော်က ဖုန်းနံပါတ်ကို လှည့်လိုက်ပြီး ကျွန်တော့်နာမည် ဂုဏ်ကို မပြောနိုင်ဘဲ ငိုငိုနေမိတယ်။ ခဏနေပါဦးဗျာ၊ ကျွန်တော့် နာမည်ကို စဉ်းစားပါဦးမယ်လို့ ကျွန်တော်က တောင်းပန်လိုက်ရ တယ်။ ဒီတော့ တစ်ဖက်က ဖုန်းကိုင်တဲ့ကောင်မလေးက ကိစ္စမရှိ ပါဘူးရှင်၊ ရှင်ဘယ်သူဆိုတာ ကျွန်မ သိပါတယ်လို့ ပြန်ပြောလိုက် တယ်။ သေရော...”

ဤသို့ ဇာတ်ကြောင်းပြန်ပြောခဲ့သူမှာ နာမည်ကျော် ဇာတ်လိုက်မင်းသမီး ကွန်စတင့်ကူးမင်း၏ခင်ပွန်း နာမည်ကြီးပြဇာတ်ဆရာ ဘင်လီမီး။

ရုပ်ရှင်ပြဇာတ်သဘင် အနုပညာရှင်များအား သယ်ယူပို့ဆောင်ပေးရသည့် လေသူရဲများထဲတွင်ပင် တစ်ကြိမ်သောအခါက ဝါသနာအရ မိတ်ကပ်လိမ်းဖူး သူများ ပါဝင်နေလေသည်။

သာဓကအားဖြင့် ကပ္ပတိန်ဂရင်း။

ဂရင်းက ၁၃ နှစ်သားအရွယ်တွင် ဂီတဗလားပွဲများ၌ ပါဝင်သရုပ်ဆောင်ခဲ့ ဖူးရုံမက စစ်ကြီးမဖြစ်မီက ဖရက်ဒီဘာဘိုလိုမြို့ ဒါရိုက်တာအဖြစ် ရိုက်ကူးသည့် ဇာတ်ထုပ်များတွင် သရုပ်ဆောင်ခဲ့ဖူးသူ။ အသက် ၁၅ နှစ်တွင် ရုပ်ရှင်ထုတ်လုပ်သူ ကာရိုးလ်ရိဒ် ရိုက်ကူးသည့် ဇာတ်ကား၌ သရုပ်ဆောင်ခဲ့ဖူးသည်။

၁၉၇၀ ပြည့်နှစ်တွင် ဂရင်းက ဗြိတိန်ရုပ်မြင်သံကြားလောက၌ နာမည်ကြီး တစ်ဦး ဖြစ်လာခဲ့သည်။

ရုပ်ရှင်ပြဇာတ်သဘင်လောကမှ သိဟောင်းကျွမ်းဟောင်းများက မည်သို့ပင် သံခမောက်ဆောင်း။ စစ်ဘောင်းဘီဝတ်ကာ ရုပ်ဖျက်၍ လေယာဉ်ပေါ်သို့ တက်

လာစေကာမူ ဂရင်းက မည်သူမည်ဝါဆိုသည်ကို သိနေသည်။

သို့သော် လျှို့ဝှက်တာဝန်ကို ထမ်းဆောင်နေရသဖြင့် လေသူရဲဂရင်းက သိဟောင်းကျွမ်းဟောင်းများကိုပင် နှုတ်မဆက်ရ။

ပြင်သစ်နိုင်ငံအတွင်းသို့ ဂျာမန်နာဇီတပ်များ ဝင်ရောက်တိုက်ခိုက်စဉ် ပါရီမြို့တော်မှ အသက်လု၍ ထွက်ခွာလာခဲ့ရသော နိုဝယ်ကောင်းဝါဒီအား နန်းရင်းဝန်ကြီး ဝင်စတန်ချာချီက နယူးယောက်ရှိ ဦးလည်မသုန်ထံ လျှို့ဝှက် ထောက်လှမ်းရေးတာဝန် ထမ်းဆောင်ရန် စေလွှတ်ခဲ့သည်။

နိုဝယ်ကောင်းဝါဒီသည် ပြင်သစ်နိုင်ငံတွင် ဗြိတိသျှလျှို့ဝှက်ထောက်လှမ်းရေး တာဝန်ကို ယူထားခဲ့သူ။

ကောင်းဝါဒီသည် စပိန်စကားကို မွတ်နေအောင်ပြောတတ်သူဖြစ်ရာ နာမိ သူလျှို့နှင့် ဒလ်များ ခြေချင်းရှုပ်နေသည့် လက်တင်အမေရိကားနိုင်ငံတွင် လျှို့ဝှက် ထောက်လှမ်းရေးတာဝန်ကို ယူရာ၌ များစွာတွင်ကျယ်နေလေသည်။

နိုဝယ်ကောင်းဝါဒီကား နိုင်ငံတကာသိ ဖျော်ဖြေရေးအနုပညာရှင်။

စစ်ကြီးပြီးသွားသည့်အချိန်တွင် ကောင်းဝါဒီ၏ ပြောင်မြောက်သည့် လျှို့ဝှက် ထောက်လှမ်းရေးများကြောင့် ‘ဆာ’ဘွဲ့ ချီးမြှင့်ခြင်းခံခဲ့ရသည်။

ကောင်းဝါဒီကဲ့သို့ပင် အပျော်တမ်းထောက်လှမ်းရေးတာဝန်ကို ထမ်းဆောင် ရင်း ‘စွမ်းသူ’အတော်များများ ပေါ်ထွက်ခဲ့သည်။

နိုဝယ်ကောင်းဝါဒီသည် လက်တင်အမေရိကားတွင် ပရိသတ်အား အနု သုခုမ ပညာဖြင့် ဖျော်ဖြေရင်း ဟစ်တလာသူလျှို့နှင့် ဒလ်များအား ဗြိတိန်က စစ်ရေးလျှို့ဝှက်ချက်များ မည်သို့စီစဉ်ထားပုံကို ‘လှည့်ဖြား’၍ ‘သတင်းမှား’ ပို့ပေးနေသည်။

ဤသို့ ‘လှည့်ဖြား’၍ ‘သတင်းမှား’ပို့ပေးနေခြင်းမှာ ဟစ်တလာ သံဖျောင့် အောက်သို့ ရောက်နေသည့် နိုင်ငံများမှ လူထုကြီးက နာဇီစနစ်ကို တော်လှန် တိုက်ခိုက်လာကြရန် ဦးတည်လျက်။

“လူထုကြီးရဲ့ စစ်ပွဲတွေဟာ ဘုရင်စကားရောင်တွေရဲ့ စစ်ပွဲတွေ

ထက် ပိုပြီး ကြောက်စရာကောင်းလိမ့်မယ်”

ချာချီက ဗြိတိသျှအောက်လွှတ်တော်တွင် အထက်ပါအတိုင်း မိန့်ခွန်း ပြောခဲ့၏။

ပြောခဲ့သည့်အချိန်က ၁၉၀၁ ခုနှစ်။

နောင် နှစ်ပေါင်း ၄၀ ကြာသည့် ၁၉၄၁ ခုအချိန်၌ ဝင်စတန်ချာချီ၏ အတိတ်တဘောင်က အမှန်ကိုဆောင်လာကြောင်း လက်တွေ့ တွေ့လာကြရ တော့၏။

[၂၅]

လူထုစစ်ပွဲ...

လူထုစစ်ပွဲသည် ယူဂိုဆလားဗီးယားနိုင်ငံမှ စတင်ပေါ်ပေါက်ခဲ့၏။ တိတိုး၏ ကွန်မြူနစ်စစ်တပ်များက ပြောက်ကျားတိုက်နည်းဖြင့် ဟစ်တလာ ဂျာမန်တပ်များကို တော်လှန်တိုက်ခိုက်ရာမှအစ လူထုစစ်ပွဲ ပေါ်ပေါက်လာသည်။

“သင်သလောက်သာ တတ်ပြီး ထိုးထွင်းဉာဏ်မရှိ၊ ရက်စက်ဖို့ သာ သိတဲ့ သံပတ်ပေးထားတဲ့ စက်ရုပ်နာဇီကောင်တွေဟာ နဲ့ကောင် တွေလို တွားသွားပြီး တက်လာတာကို တိတိုးရဲ့ လူထုစစ်က အရှက် ရအောင် တိုက်ပစ်နေပြီ”

နန်းရင်းဝန်ကြီးချာချီက ယူဂိုဆလားဗီးယားနိုင်ငံနှင့် ပတ်သက်၍ ဤသို့ စကားဆိုခဲ့သည်။

ဟစ်တလာက အရှေ့ဥရောပနိုင်ငံများအား ကျွန်တော်သွင်းရုံမက ရုရှား ကိုပါ သိမ်းယူရန် အစီအစဉ်များ ချထားပြီးသား။ ဆိုဗီယက်ရုရှားအား ဝင်ရောက် ထိုးဖောက် တိုက်ခိုက်ရေးကို ဘာဘာရော့ဆား စစ်ဆင်ရေးဟု အမည်ပေးထား ခဲ့၏။

ဘာဘာရော့ဆား ဆိုသည်မှာ အလယ်ခေတ်သမိုင်းစဉ်တွင် တိုက်ပွဲတိုင်း၌ အောင်ပွဲဆင်နိုင်ခဲ့သည့် စစ်ဘုရင်ကြီး။

“ဟစ်တလာဟာ သူ့ကိုယ်ကိုသူ ဘာဘာရော့ဆားဘုရင်ကြီး လို့ ထင်နေပုံရတယ်။ ရုရှားစစ်ဆင်ရေးကို ဘာဘာရော့ဆားလို့ အမည်ပေးထားတာကိုပဲ ကြည့်တော့။

အစွဲအလမ်းကြီးပြီး အယူသီးလွန်းတဲ့ ဟစ်တလာဟာ အရုံးနဲ့ ရင်ဆိုင်ရတာနဲ့တစ်ပြိုင်နက် စိတ်မငြိမ်မသက် ဖြစ်သွားနိုင်တယ်”

ဦးလည်မသုန်က ဤသို့ မှတ်ချက်ချခဲ့သည်။

ဟစ်တလာ၏ ဘာဘာရော့ဆား စစ်ဆင်ရေးကို နှောင့်နှေးသွားအောင်၊ ဂျာမန်တပ်များ ထောင်ချောက်မိသွားအောင်၊ ဟစ်တလာ့တပ်များ အရုံးနှင့်

ရင်ဆိုင်ရအောင်...

ချာချီ၊ ရုစဗဲ၊ ဦးလည်မသုန်နှင့် ဒိုနိုဗန်တို့ ၄ ဦးက ဉာဏ်ကစားခဲ့ကြ၏။ ဤဉာဏ်ကစားမှုကို...

“ဘယ်စစ်ပွဲမှာမဆို ထူးခြားတဲ့ တစ်ခုတည်းသော ထောက်လှမ်းရေး လှည့်ဖြားလုပ်ကြံမှုတစ်ခုတော့ ရှိစမြဲ”ဟု ချာချီက အမွန်းတင်ခဲ့၏။

ဤထောက်လှမ်းရေး လှည့်ဖြားလုပ်ကြံမှုကို ဘီအက်စ်စီမှတ်တမ်း၌ အောက်ပါအတိုင်း မှတ်တမ်းတင်ထားသည်။

“မစ္စတာချာချီက မစ္စတာဒိုနိုဗန်အား ဗြိတိန်နိုင်ငံအကျိုးအတွက် ဘော်လကန် နိုင်ငံများသို့ ခရီးထွက်ရန် မေတ္တာရပ်ခံခဲ့သည်။

“ဤအချိန်၌ ဂျာမန်တို့၏ ကျူးကျော်ရေးစစ်ပွဲ နောက်ထပ် မည်မျှအထိ ကျယ်ပြန့်လာမည်ကို ယေဘုယျအားဖြင့် ထင်ရှားသိသာနေသည်။

“ထို့ကြောင့် မစ္စတာချာချီက ဟစ်တလာ၏ ရုရှားသို့ ချီတက်တိုက်ခိုက် ရေးအစီအစဉ် ကသောင်းကနင်းဖြစ်ကာ နှောင့်နှေးသွားစေလိုသည်။

ဤသို့ မတည်မငြိမ် နှောင့်နှေးသွားစေခြင်းဖြင့် ဟစ်တလာသည် အရုံးဖြင့် ရင်ဆိုင်ရလိမ့်မည်ဟု မစ္စတာချာချီက တွေးဆထားခဲ့လေသည်။



၁၉၄၀ ပြည့် ဆောင်းရာသီ၌ သမ္မတကြီးရုစဗဲက ယူ၊ အက်စ်၊ အက်စ် ဟူစကာလူဆာသဘောဖြင့် ကာရစ်ဘီယန်ပင်လယ်အော်အတွင်း နေဆာလူနေ စဉ်...

သမ္မတကြီးသည် ဥရောပနှင့် ဗြိတိန်နိုင်ငံတွင် ဖြစ်ပွားနေသည့် စစ်ကြီးကို မေ့ထားလိုက်ပြီဟု ဝေဖန်ရေးဆရာများက ထင်မြင်ချက်ပေးနေကြ၏။

အမှန်စင်စစ်တွင်မူ သမ္မတကြီးက ဒိုနိုဗန်နှင့် ဦးလည်မသုန်တို့ ၂ ဦးအား ဘာမြူဒါသို့ စေလွှတ်ကာ ဘလက်ချီလေ အငယ်စားထံမှ ထောက်လှမ်းရရှိမည့် လျှို့ဝှက်သတင်းကို နားစွင့်နေခြင်းသာ။

ဤသို့ စေလွှတ်ရာ၌ ဒိုနိုဗန်ကိုသာ လွှဲပြောင်းပေးခြင်း၌ သွားစေပြီး ဦးလည် မသုန်ကိုမူ ရုပ်ဖျက်၍ ခရီးထွက်စေသည်။

သို့တိုင်အောင် ဒိုနိုဗန်က သာထိမိုးလေဆိပ်မှ ဒေါ်နယ်ဝီလျ အမည်ခံ၍ ထွက်ခဲ့ခြင်း။

ဤသို့ နာမည်ပြောင်းထားသော်လည်း ဒိုနိုဗန်၏ ခရီးဆောင် လက်ဆွဲ
သေတ္တာများပေါ်၌ ဒဗလျူဂျေဒီဟူသော နာမည်အတိုတောက်ကို ခတ်နှိပ်လျက်။

ထို့ကြောင့် ဒိုနိုဗန်လေဆိပ်မှ ထွက်ခွာသွားပြီး မကြာမီပင် နယူးယောက်
သတင်းစာများ၌ ခေါင်းစီးစာလုံးမည်းကြီးများဖြင့် သတင်းများပါလာတော့သည်။

**အမေရိကား လျှို့ဝှက်တမန် လျှို့ဝှက်တာဝန်ဖြင့်
လေကြောင်းခရီးထွက်သွားခြင်း**

ဤသို့ ခရီးထွက်သွားပြီးနောက် ဒိုနိုဗန်က အစပျောက်နေသည်။

၂ ပတ်ကြာသွား၏။

ပရိယာယ်သုံးကာ ရာသီဥတုအခြေအနေမကောင်းဟု အကြောင်းပြလျက်
ဘာမြို့ဒါတွင် ၂ ပတ်ကြာအောင် အောင်းနေခြင်း။

ဒိုနိုဗန် ဘာမြို့ဒါတွင်ရှိနေစဉ် ဘာထရာက ဟစ်တလာလျှို့ဝှက်ညွှန်ကြား
ချက် အမှတ်(၂၁)ကို ကြားဖြတ်ဖမ်းယူ အနက်ဖော်ထုတ်နိုင်ခဲ့သည်။

ဘာဘာရော့ဆား စစ်ဆင်ရေးအစီအစဉ်ကို ပြန်လှန်သုံးသပ် စိစစ်ရန်
ညွှန်ကြားချက်။

ကာလကြာမြင့်စွာကပင် ထင်ထားသည့်အတိုင်း ဟစ်တလာက အနောက်
ဘက် စစ်မျက်နှာဖွင့်နေရာမှ အရှေ့ဘက်သို့ပါ စစ်မျက်နှာဖွင့်ရန် စီစဉ်လာခြင်း။

ဆိုဗီယက် ရုရှားသို့။

ဒိုနိုဗန်က ဘာမြို့ဒါမှ လန်ဒန်သို့ ခရီးဆက်ခဲ့သည်။

ဤသို့ ခရီးဆက်ရင်း တမင်ပေါက်ကြားစေလိုသည့် လျှို့ဝှက်သတင်းများကို
အမှတ်မထင် ပေါက်ကြားသွားလေဟန် နည်းပရိယာယ်ဆင်လိုက်သည်။

“ကျွန်ုပ်ကို လျှို့ဝှက်တာဝန်နဲ့လာတယ်၊ သိပ်အရေးပါတဲ့လူ...

စတဲ့ ခေါင်းစီးစာလုံးတွေနဲ့ ဒုက္ခမပေးကြပါနဲ့ဗျာ”

လန်ဒန်လေဆိပ်တွင် ဝိုင်းအုံလာသည့် သတင်းထောက်များကို တောင်းပန်
ရင်း ဒိုနိုဗန်က စကော့တလန်ယာဒ် ခုံထောက် ၂ ယောက် အကူအညီဖြင့်

လေဆိပ်မလွယ်ပေါက်မှ ထွက်လာနိုင်ခဲ့သည်။

ဒိုနိုဗန်က နာမည်ပြောင်း၍လာသည့်တိုင် ခရီးဆောင် လက်ဆွဲသေတ္တာများ
ပေါ်၌ နာမည်အတိုကောက်စာလုံးများ ရေးကပ်ထားခြင်းမှာ တမင်တကာလုပ်

ထားခြင်း။

ဤသို့လုပ်ထားသည်ကို နားမလည်သည့် လန်ဒန်သတင်းထောက်များက...

“သမ္မတကြီး၏ လျှို့ဝှက်ကိုယ်စားလှယ်ဆိုသူသည် အမှန်တော့ လျှို့ဝှက်
နိုင်ခြင်း မရှိပါဘူးကား”ဟု သရော်၍ ရေးထားကြ၏။

နယူးယောက်တိုင်းသတင်းစာမှ သတင်းစာဆရာ အာသာရောက်က
အမေရိကန်ပြည်ထဲရေးဌာန လေသံကိုလိုက်ကာ...

“ဒိုနိုဗန်ဆိုသူကား နိုင်ငံခြားဆက်ဆံရေးများတွင် အခက်အခဲတွေ့အောင်
လုပ်တတ်သည့် နိုင်ငံခြားဆက်သွယ်ရေးတမန်မျိုးသာဖြစ်သည်”ဟု ဝေဖန်လိုက်

သည်။

ပင်တိုင်ဆောင်းပါးရှင် ဝက်စ်ဘရူတ်ခ် ပတ်ဂျီလာက...

“ကျွန်ုပ်တို့၏ ဗိုလ်မှူးကြီး အရမ်းဒိုနိုဗန်တွင် ပန်-အမ် လေ
ကြောင်းကုမ္ပဏီမှ လေယာဉ်လက်မှတ် အစောင် ၅၀ ဆုတ်ပြီးသား

ဖြစ်နေပုံရသည်။

ထိုလက်မှတ်များကို ကန့်သတ်ထားသည့်အချိန်အတွင်း အသုံး
မပြုရပါက လက်မှတ်ဖိုး အရှုံးခံရဖွယ် ဖြစ်နေပုံရသည်”ဟု ‘ရီ’

လိုက်၏။

သမ္မတကြီး၏ ကိုယ်ပိုင်ထောက်လှမ်းရေးမှူးတာဝန်တစ်ရပ်ဖြင့် ခရီးထွက်
သွားကြောင်းကို နယူးယောက်ရှိ သတင်းဖြတ်ပိုင်းများ စုဆောင်းရေးဌာနမှ

တစ်ဆင့် ဂျာမန်များက သိရှိလာသည်။

ဟမ်ဘင်မြို့အနီး ထားရှိသည့် ဂျာမန်ပင်လယ်ရပ်ခြား သတင်းစုဆောင်း
ရေးနှင့် ထောက်လှမ်းရေးဌာနက ဒိုနိုဗန်အား ရစဉ်၏မျက်စိနှင့် နားဟူ၍

၁၉၃၇ ခုနှစ်ကပင် သတ်မှတ်ထားခဲ့၏။

ထိုဌာနက ဒိုနိုဗန်အား အပြောင်အပြက်သဘောဖြင့် မာရီဟု သညာပြုထား
ကြသည်။

ယခုတစ်ခေါက် ဒိုနိုဗန် ခရီးထွက်လာချိန်မှစ၍ ဒိုနိုဗန်နောက်သို့ နောက်
ယောင်ခံလိုက်မည့် ဂျာမန်သူလျှို့နှင့် ဒလ်မာ့့ကို တိုးချဲ့ထားလိုက်သည်။

ထိုသို့ နောက်ယောင်ခံလိုက်သူများကို ဂျာမန်စကားဖြင့် လစ်ဟုခေါ်သည်။

ယခုတော့ မာရီသွားလေရာနောက်သို့ လစ်က တကောက်ကောက် နောက်
ယောင်ခံလိုက်ပေတော့မည်။

ဤသို့လိုက်သည့်အခါတိုင်း ဟစ်တလာအဖို့ ထောင်ချောက်များ တစ်ဆင့် ပြီး တစ်ဆင့် ထောင်ထားပြီးသား။

ဒိုနိုဗန်က ဂျာမန်သူလျှို့နှင့် ဒလံများ ခြေရာကောက်မှားစေရန် အစစ်အမှန် ထင်ရအောင် လိလိလိထားသည့် သဲလွန်စများကို ဘယ်ဘက်ညာဘက် နှစ်ဖက်ချ သွားသည်။

ဦးလည်မသုန်ကမူ မည်သည့်သဲလွန်စမှ မချ။

နန်းရင်းဝန်ကြီးချာချီအား ဦးလည်မသုန်က ဤအကြောင်းကို သတင်းပို့ အစီရင်ခံသောအခါ ချာချီက အေးစက်စက်ပြုံးလျက်...

“ဘီးလ်ရေ...ပျော်စရာကြီးပဲဟေ့’ဟု မှတ်ချက်ချလိုက်၏။

‘ပျော်စရာကြီး’ဟု ကင်ပွန်းတပ်သင့်သည်က ဒိုနိုဗန် လုပ်ကိုင်ဆောင်ရွက် နေပုံ။

အမေရိကန်က ဒုတိယကမ္ဘာစစ်ကြီးထဲသို့ တရားဝင် ဝင်ရောက်လာခြင်း မရှိမီ ၁ နှစ်အလိုကပင် အမေရိကန်-ဗြိတိန် ပူးပေါင်းထောက်လှမ်းရေးလုပ်ငန်းက စတင်ခဲ့သည်။

ထိုစဉ်က ဒိုနိုဗန်က ဗြိတိန်သို့ လျှို့ဝှက်ခရီးထွက်လာခဲ့ခြင်းမှာ ဗြိတိန်သည် အမေရိကားမှပေးသည့် အကူအညီဖြင့် ဟစ်တလာ့ရန်စွယ်ကို ခုခံကာကွယ်နိုင်စွမ်း ရှိမရှိ စနည်းနာရန်။

ယခုတော့ ဒိုနိုဗန်၏ သတင်းပို့အစီရင်ခံချက်အရ အမေရိကန်၏ ပထမ စစ်ကြောင်းသည် ပင်လယ်ရပ်ခြား နိုင်ငံများသာဖြစ်သည်ဟူသော အချက်ကို သမ္မတကြီးက သဘောပေါက်နေပေပြီ။

“မြေထဲပင်လယ်တွင် ဗြိတိသျှတို့၏ ရေတပ်အင်အားကို ပို၍

ကြီးမားအောင် တိုးချဲ့ထားရမည်”

ဒိုနိုဗန်က သမ္မတကြီးထံ သတင်းပို့ အစီရင်ခံလိုက်၏။

အမှန်စင်စစ်တွင် ဒိုနိုဗန်က မြေထဲပင်လယ်ပြဿနာထက် ပို၍နူးညံ့ ပျော့ပျောင်းကာ ပို၍အရေးကြီးသည့်ကိစ္စကို စနည်းနာ ထောက်လှမ်းဆွေးနွေးရန် ခရီးထွက်လာခဲ့ခြင်း။

ရုရှားကိုဝင်တိုက်ရန် စီစဉ်နေသည့် ဟစ်တလာ့ခြေလှမ်းကို နွေးကွေးသွား အောင် ပရိယာယ်သုံးရေး။

ဒိုနိုဗန်က နန်းရင်းဝန်ကြီးချာချီနှင့် ရုရှားကို ဝင်တိုက်ရန် စီစဉ်နေသည့်

ဟစ်တလာ့ခြေလှမ်းကို နွေးကွေးသွားအောင် မည်သို့ပရိယာယ်သုံးမည်ကို ဆွေးနွေး နေစဉ် ဦးလည်မသုန်ကလည်း ဒုတိယတန်းလောက်သာ အရေးကြီးသည့် ကိစ္စ တစ်ရပ်ကို အကြောင်းပြကာ လန်ဒန်သို့ ရောက်နေသည်။

ဦးလည်မသုန်က ဗြိတိသျှရေတပ်ထောက်လှမ်းရေးဌာနမှတစ်ဆင့် မြေထဲ ပင်လယ် ရေတပ်ဦးစီးချုပ်ထံ ကြေးနန်းတစ်စောင် အပို့ခိုင်းလိုက်သည်။

ဗြိတိသျှရေတပ် ထောက်လှမ်းရေးဌာန ဒါရိုက်တာမှ မြေထဲ ပင်လယ် ရေတပ်ဦးစီးချုပ်ထံသို့...

ဒိုနိုဗန်သည် ကျွန်ုပ်တို့အတွက် ဝုံးချိန်ကိရိယာများ၊ ဖျက် သင်္ဘောများနှင့် အခြားအရေးတကြီးလိုအပ်နေသည့် ကိရိယာများကို ရထားပြီးပြီ...

အခြားပုဂ္ဂိုလ်တစ်ယောက်ယောက်ထက် ဒိုနိုဗန်ထံမှ ကျွန်ုပ်တို့ လိုသမျှ ပို၍ရနိုင်သည်။ ကျွန်ုပ်တို့ မည်သည့်နေရာတွင် မည်သည့် အကူအညီ လိုနေသည်ကို နည်းမှန်လမ်းမှန်ဖြင့် ကူညီပေးနိုင်သူမှာ အမေရိကားတွင် ဒိုနိုဗန်တစ်ယောက်သာရှိသည်။

ဦးလည်မသုန်က အထက်ပါအတိုင်း ကြေးနန်းရိုက်လိုက်ခြင်း အားဖြင့် ဒိုနိုဗန်သည် မြေထဲပင်လယ်ဒေသ၌ လှုပ်ရှားချင်တိုင်း လှုပ်ရှား၍ရလာတော့၏။

မြေထဲပင်လယ် ရေတပ်ဦးစီးချုပ်က ဒိုနိုဗန်လိုသမျှ အကူအညီ ကို ပေးပေးတော့မည်။

ဟစ်တလာသည် ဖော်ရိုဗစ်ဝါဒ လက်ကိုင်ထားသည့် ရုရှားအား အဓိက ရန်သူအဖြစ် သတ်မှတ်ထားလင့်ကစား ဗြိတိန်အား ဖြိုမပစ်ဘဲနှင့် ရုရှားကို ဝင်တိုက်ဦးမည်မဟုတ်ဟု ဗြိတိသျှပူးတွဲထောက်လှမ်းရေးကော်မတီနှင့် ဗြိတိသျှ စစ်ဦးစီးချုပ်အဖွဲ့က ယူဆထားသည်။

သို့ရာတွင် ချာချီကမူ ဟစ်တလာသည် ၁၉၄၁ ခု၊ မေလထဲတွင်ပင် ရုရှားအား ဝင်တိုက်တော့မည်ဟု ယုံကြည်နေ၏။

နာဇီတင်ကာတပ်များ စုရုံးထားပုံ၊ ရိက္ခာထောက်စခန်းများ ပြောင်းရွှေ့ချ ထားပုံ၊ ဝုံးကြဲ တိုက်လေယာဉ်အုပ်များကို ရွှေ့ပြောင်းနေရာယူခိုင်းထားပုံတို့က ဟစ်တလာ့ခြေလှမ်းကို လှစ်ဟနေသည်။

ဦးလည်မသုန် ဦးစီးသည့် လျှို့ဝှက်ထောက်လှမ်းရေးအဖွဲ့ဝင်များ၏ အစီရင်

ခံချက်ကလည်း ချာချီယုံကြည်ချက်ကို အလေးတင်းပေးနေ၏။

ဟစ်တလာက ရုရှားအား ဝင်တိုက်တော့မည်ဟူသော ယူဆချက်တွင် ချာချီနှင့် ဦးလည်မသုန်က တစ်သဘောတည်း။

“စစ်သမိုင်းတွင် အကြီးကျယ်ဆုံးသော လှည့်ဖြားမှုစာတမ်းကို ဟစ်တလာက နာဇီစစ်ဦးစီးချုပ်အဖွဲ့သို့ ဖြန့်ဝေထားသည်။

သည်စာတမ်းမိတ္တူကို ချာချီနှင့် ဦးလည်မသုန်က ရရှိထား၏။ ရုရှားအား ဝင်တိုက်မည့်အစီအစဉ်ကို ဝှက်ကွယ်ထားရန် ဟစ်တလာ ထုတ်ပြန်လိုက်သည့် စာတမ်း။

သည်စာတမ်းအရ...နာဇီစစ်တပ်များ စုရုံးထားပုံအရ ဟစ်တလာက ရုရှားအား ဝင်တိုက်တော့မည်ဟု ချာချီနှင့် ဦးလည်မသုန်က ယုံကြည်နေ၏။

သို့ရာတွင် သူတို့နှစ်ယောက်က စတာလင်အား ယုံကြည်လက်ခံလာအောင် မစွမ်းဆောင်နိုင်။

ဟစ်တလာလှည့်ဖြားမှုအစီအစဉ်က အောင်မြင်နေ၍ပင်လား။ ဤသို့ပင် ထင်ရ၏။

သို့ဖြစ်လျှင် စတာလင်အား မျက်စိလည် လမ်းမှား၍ ချောက်ကမ်းပါးသို့ ကျမသွားအောင် ကယ်တင်ရပေလိမ့်မည်။

ဤသို့ကယ်တင်ရေးကို ဆောင်ရွက်ရာ၌ ချာချီသည် ဗြိတိသျှနိုင်ငံ၏ နန်းရင်းဝန်ကြီးတည်းဟူသော ရာဇဗြဟ္မာကိုပင် ထောက်ထားခြင်းမရှိဘဲ စိတ်ရော ကိုယ်ပါ ကယ်တင်ကူညီခဲ့သည်။

သို့တိုင်အောင် ရုရှားက နောက်ပိုင်းတွင် စွပ်စွဲချက်တင်လာခဲ့သည်။
“ဆိုဗီယက်ယူနီယံအား ဂျာမန်က ဝင်တိုက်အောင် မဟာမိတ် နိုင်ငံများက အကွက်ဆင်ကာ တွန်းပေးခဲ့သည်”
ချာချီက...

“တကယ်လို့ ဟစ်တလာက ငရဲပြည်ကို ဝင်တိုက်ရင်တောင် ကျုပ်က အောက်လွတ်တော်မှာ ငရဲမင်းကြီးကို အကူအညီပေးသင့် တယ် ဆိုတဲ့အကြောင်း တင်ပြရမှာပဲ”

ပထမဆုံးတိုက်ပွဲတွင် ရုရှားတို့ အငိုက်မိသွားပြီးနောက် ပြန်၍ နာလန်ထူနိုင် ရေးကို ချာချီက အဓိကထားသည်။

ဤသို့ နာလန်ထူအောင် အချိန်ယူနိုင်ရန် ဟစ်တလာ့ခြေလှမ်းကို ဘောလ်

တန် ဒေသဘက်သို့ လှည့်ပေးရမည်။

လှည့်လာအောင် လုပ်ဆောင်ပေးနိုင်မည့်သူက ဒိုနိုဗန်။

သို့ဖြစ်၍လည်း ဦးလည်မသုန်က မြေထဲပင်လယ် ရေတပ်ဦးစီးချုပ်ထံ ဒိုနိုဗန် မည်မျှအရေးပါ အရာရောက်ပုံကို ကြေးနန်းရိုက်ထားခြင်း။

ဒိုနိုဗန် ဦးတည်ချက်က ဘဲလ်ဂရီတံ။

ဘဲလ်ဂရီတံက ယူဂိုဆလားဗီးယားနိုင်ငံ၏ မြို့တော်။

ယူဂိုဆလားဗီးယားသူပုန်များက ဟစ်တလာ့ခြေလှမ်းကို ရွံ့စွက်အိုင်ကြီးထဲ သို့ ရောက်အောင် လုပ်ဆောင်နိုင်ကောင်းသည်။

သို့သော် ဖြစ်မှဖြစ်ပါ့မလားဟု စိတ်ထင်နေရ၏။ ကိုးစားစိတ်ချထား၍

မရ။
ဤအကြောင်းနှင့်စပ်လျဉ်း၍ ကွန်မြူနစ်ပါတီခေါင်းဆောင် မာဂ္ဂယ်တီတိုးက နောင်တွင်...

“ဟစ်တလာက ဥရောပအရှေ့တောင်ပိုင်းဒေသမှာ ဩဇာ လွှမ်းမိုးလာနိုင်အောင် ကြိုးပမ်းခဲ့တယ်။ ဒီလိုကြိုးပမ်းတဲ့နေရာမှာ ဘောလ်တန်နယ်တွေက ဖက်ဆစ်လိုလားတဲ့ အစိုးရတွေရဲ့ အကူ အညီကို ရယူဖို့ ကြိုးစားခဲ့တယ်။

ဥရောပအရှေ့တောင်ပိုင်းမှာ ဒီလိုဩဇာအာဏာ လွှမ်းမိုးလာ နိုင်ရင် ဆိုဗီယက်ယူနီယံကိုပင် မတိုက်ခင် သူ့စစ်တပ်တွေရဲ့ တောင် ဘက်တောင်ပံကို အကာအကွယ်ပေးထားနိုင်မယ် မဟုတ်လား။

၁၉၄၀ ပြည့် နိုဝင်ဘာလမှာ ဟစ်တလာရဲ့ ဝင်ရိုးတန်း ၃ နိုင်ငံစာချုပ်ကို ဟန်ဂေရီနဲ့ ရူမေးနီးယားက ဝင်ပြီး လက်မှတ်ထိုး တယ်။ နောက်တော့ ဘူလ်ဂေရီးယားလည်း ပါလာမယ်။

ဒါနဲ့ ကျုပ်တို့ ယူဂိုဆလားဗီးယားနိုင်ငံဟာ ရန်သူတွေ ပတ် လည်ဝိုင်းနေတဲ့ နိုင်ငံဖြစ်လာရတော့တယ်”ဟု ရေးသားခဲ့သည်။

ထိုအချိန်က တီတိုးသည် မြေအောက်တော်လှန်ရေးအတွက် လုံးပန်းနေချိန် ဖြစ်သည်။ သူ့အမည်က မထင်ရှားသေး။ ယူဂိုဆလားဗီးယားတွင် ဘုရင်အုပ်စိုးဆဲ ကာလ။

ဗြိတိန်သည် ဟစ်တလာ၏ ဘာဘာရောဆားစစ်ဆင်ရေးနှင့် ပတ်သက်၍ ဟစ်တလာ့ညွှန်ကြားချက် အပြည့်အစုံ မိတ္တူကို ၁၉၄၀ ပြည့်၊ ဒီဇင်ဘာ ၁၈

ရက်နေ့တွင် ရရှိခဲ့သည်။

သို့သော် ထိုမိတ္တူကို စတာလင်သို့လည်းကောင်း၊ ခြိမ်းခြောက်ခံနေရသည့် ဥရောပအရှေ့တောင်ပိုင်းနိုင်ငံခေါင်းဆောင်များသို့လည်းကောင်း ထုတ်မပြုရ။

ထုတ်ပြလိုက်လျှင် ဗြိတိန်၏ လျှို့ဝှက်ထောက်လှမ်းရေး ဘလက်ချ်လေနှင့် အာထရာအကြောင်း နာဇီတို့ ရိပ်မိသွားကာ နောက်ထပ် ဘာသတင်းမှ ထောက်လှမ်း၍ ရတော့မည်မဟုတ်။

ဟစ်တလာက ရုရှားအား အငိုက်ဝင်တိုက်ရန် အဘက်ဘက်မှ ပြင်ဆင်နေသည်။ ဤသို့ ပြင်ဆင်နေကြောင်း စတာလင်အား ပြောပြသော်လည်း မယုံ။

သို့ဖြင့် စတာလင်သည် မပြေးသော်လည်း ကန်ရာရှိရာသို့ ဟစ်တလာနှင့် ကြံရာပါ မသိမသာ ဖြစ်လာရတော့၏။

“ရုရှားတွေက ဟစ်တလာ ဝင်တိုက်မယ်ဆိုတာ မယုံရင် နေပါစေတော့။ ဟစ်တလာက လျှပ်တစ်ပြက် စစ်ဆင်နည်းနဲ့ ရုရှားကို ဝင်တိုက်ရင် နပိုလီယံနစ်ခဲတဲ့ ရုရှား ဆောင်းရွံ့အိုင်ကြီးထဲမှာ နစ်ပါစေတော့”

ချာချီက ဤသို့ သဘောထားလာရလေသည်။

မည်သို့ပင်ဖြစ်စေ အရှေ့ဘက်သို့ လှည့်မည့် ဟစ်တလာ့ခြေလှမ်းကို ဒိုနီဗန်က ဟန့်တားထားနိုင်ခဲ့သည်။

၁၉၄၁ ခု၊ မေလအတွင်း ဆိုဗီယက်ယူနီယံအား ဝင်တိုက်မည်ဟု လှမ်းထားသည့် ခြေလှမ်းကို ဟစ်တလာက ထိုနှစ် ဇွန်လ ၂၁ ရက်နေ့အထိ နောက်ဆုတ်လိုက်ရ၏။

ဟစ်တလာ ဆိုဗီယက်ရုရှားအား ဝင်တိုက်သည့်နေ့မှာ ဇွန်လ ၂၂ ရက်နေ့။ နပိုလီယံက ရုရှားကို ဝင်တိုက်ပြီးနောက် အရှုံးကြီးရှုံး၍ ပြန်လည်ဆုတ်ခွာလာရသည့်နေ့ကလည်း ဇွန်လ ၂၂ ရက်။

ရက်သာမက နာရီပိုင်းပါ တူနေသည်။

ဟစ်တလာကို မဆိုထားနှင့် မည်သူမျှ ထိုနေ့ ထိုရက်ကို လျစ်လျူရှုထား၍ မရစကောင်း။

အဘယ်ကြောင့်ဆိုသော် ထိုနေ့ထိုရက်ကား အတိတ်ဆိုး နိမိတ်ဆိုးတို့ဖြင့် ပြည့်နေသောနေ့ရက် ဖြစ်လေသောကြောင့်။

* * *

ဟစ်တလာက ဆိုဗီယက်ရုရှားအား ဝင်တိုက်ရန် အစီအစဉ်များ ရေးဆွဲနေသည်ဆိုသော သတင်းကို အမေရိကန်သမ္မတကြီး ရုစဗဲက ကြိုတင်၍ ရထားခဲ့သည်။

သတင်းရသည့်နေ့ရာက မမျှော်လင့်သည့်နေ့ရာ။

ဆန်ဖရန်စစ္စကိုသို့ ဂျာမန်ကောင်စစ်ဝန်ချုပ် တာဝန်ဖြင့်ရောက်လာသည့် ဖရန်စိုက်မန်းက ဟစ်တလာ့ရောင်းရင်း။

ဘီအက်စ်စီမှတ်တမ်းများအရ ဝိုက်မန်းက ပထမကမ္ဘာစစ်ကြီး ပြီးစဉ် ဟစ်တလာ့လက်ထောက်အရာရှိ။ ဒုတိယကမ္ဘာစစ်ကြီးဖြစ်လာချိန်တွင် ဝိုက်မန်းက ဟစ်တလာ့ညာလက်ရုံး။

ဝိုက်မန်းက ဆန်ဖရန်စစ္စကိုတွင် ဂျာမန်ကောင်စစ်ဝန်ချုပ် တာဝန်ကို ထမ်းရင်း အမေရိကားတွင် နာဇီဝါဒ ပြန့်ပွားအောင် လှုံ့ဆော်နေခဲ့သည်။

သို့သော် ၁၉၄၀ ပြည့်၊ ဧပြီလသို့ ရောက်လာသောအခါ ဝိုက်မန်းက ဆန်ဖရန်စစ္စကိုရှိ သံတမန်များထံ ချဉ်းကပ်၍ စကားတစ်ခွန်ဆိုခဲ့၏။

“ကျွန်တော်ကို ဗြိတိန်နိုင်ငံအရောက် သွားခွင့်ရအောင် ကူညီကြပါ။ ကျွန်တော် ဟစ်တလာနဲ့ အဆင်မပြေတော့ဘူး။ ကျွန်တော် နာဇီဝါဒကိုလည်း ဆန့်ကျင်တယ်”

ဝိုက်မန်းက မည်သို့ပင်စကားဆိုစေ။ သူ့စကားက အမြီးအမောက်မတည့်။ သူ့အား ဟစ်တလာက ၁၉၃၇ ခုနှစ်ကပင် အမေရိကားသို့ စေလွှတ်ထားခဲ့၏။

နာဇီဝါဒဖြန့်ရန်။

ဆန်ဖရန်စစ္စကိုတွင် ကောင်စစ်ဝန်ချုပ်အဖြစ် ခန့်အပ်ခြင်းခံရသောအခါ ဝိုက်မန်းအဖို့ နာဇီထောက်လှမ်းရေးလုပ်ရန် ပို၍အကွက်ဝင်လာရုံမက...

ပစ်ဖိတ်ဒေသတွင် လျှို့ဝှက်လှုပ်ရှားနေသည့် ဂျပန်ထောက်လှမ်းရေးနှင့်ပါ အဆက်အသွယ်လုပ်လာနိုင်သည်။

ဝိုက်မန်းက ဘာလင်သို့ပေးပို့သည့် အစီရင်ခံစာများ၌...

“ရုစဗဲဟာ အဓိပတိကြီးအဖို့ အန္တရာယ်တကယ်အကြီးဆုံးရန်သူ”ဟု ရေးသားထားကြောင်း အက်ဖ်ဘီအိုင်က ထောက်လှမ်းရရှိထားသည်။

လူရွပ်လူပွေ ဝိုက်မန်းက ဟစ်တလာ့လူယုံတော် ထောက်လှမ်းရေးသမားအဖြစ် စခန်းသွားနေစဉ် ဗြိတိသျှပူးတွဲထောက်လှမ်းရေးကော်မတီသို့...

၁၉၃၉ ခုနှစ်၊ သြဂုတ်လ ၂၂ ရက်နေ့တွင် ကျင်းပခဲ့သည့် ကွန်ဖရင့်၌ ဟစ်တလာမိန့်ကြားခဲ့သော မိန့်ခွန်းအကျဉ်းချုပ်ကို တင်ပြပေးနေပြန်၏။

“သမိုင်းပေးတာဝန်အရ ရုရှားကို အနိုင်စီးထားရမယ်”

ဤကား ဟစ်တလာမိန့်ခွန်း၏ အနှစ်ချုပ်တည်း။

ဆန်ဖရန်စစ္စကိုတွင် ဂျာမန်ကောင်စစ်ဝန်ချုပ်လုပ်နေသည့် ဖရစ်ဂိုက်မန်းက ဟစ်တလာမိန့်ခွန်း အကျဉ်းချုပ်ကို မည်သို့ရလာပြီ၊ ဗြိတိသျှပူးတွဲထောက်လှမ်းရေးကော်မတီသို့ မည်သည့်အကြောင်းကြောင်း ဖော်ထုတ်တင်ပြခဲ့ကြောင်းကိုမူ စဉ်းစား၍ မရနိုင်လောက်အောင် ‘ရှုပ်ထွေးမှု’ဖြစ်နေပေတော့၏။

ဟစ်တလာ၏ ဗော်ရှီဗစ်ဝါဒ ဆန့်ကျင်ရေးသဘောတရားများကို ဖရစ်ဂိုက်မန်းက အနောက်တိုင်းနိုင်ငံများသို့ ဖြန့်ဖြူးနေခြင်းမှာ...

နာဇီဝါဒသည် ဗော်ရှီဗစ်ဝါဒထက် ပို၍လိုလားလက်ခံနှစ်ခြိုက်စရာကောင်းသည့် ဝါဒဖြစ်ကြောင်း ရုရှားအား ‘လန့်’နေသူများအား ဝါဒဖြန့်နေခြင်းသာ ဖြစ်နိုင်သည်ဟု အက်ဖ်ဘီအိုင်က ယူဆထားသည်။

သို့ရာတွင် စဉ်းစားစရာ တစ်ချက်ရှိနေ၏။

ဖရစ်ဂိုက်မန်းသည် ဟစ်တလာလက်ကိုင်တုတ် ဖြစ်နေပါလျက် အဘယ်ကြောင့် ဟစ်တလာဆန့်ကျင်ရေး လျှို့ဝှက်အစီအစဉ်များကို ထုတ်ဖော်ပြောဆိုနေပါသလဲ။

အက်ဖ်ဘီအိုင်က ဖရစ်ဂိုက်မန်းနှင့် ပတ်သက်၍ တိတိကျကျ ဆုံးဖြတ်ချက်မပေးနိုင်မီ ပို၍ ပဟောဋ္ဌဆန်သည့်အဖြစ်တစ်ရပ်က ထပ်၍ ပေါ်ပေါက်လာပြန်၏။

ဆန်ဖရန်စစ္စကိုမြို့တွင် ဂျာမန်ကောင်စစ်ဝန်ချုပ်တာဝန် ထမ်းဆောင်နေသည့် ဖရစ်ဂိုက်မန်းထံသို့ ဂျာမန်မင်းသမီးတစ်ဦး ရောက်ရှိလာခြင်း။

မင်းသမီး၏ ဘွဲ့အမည်အရှည်က ဟိုဟင်လိုဟီ-ဒေါလ်ဒင်သင်-ရှဲလင်ဂျီ ဖတ်စ်။

သို့ရာတွင် မင်းသမီး ဟိုဟင်လိုဟီက တကယ့်ဂျာမန်မင်းမျိုးမင်းသွေးမဟုတ်။ ဗီယင်နာမြို့ ရှေ့နေကြီးတစ်ဦး၏သမီးသာ...

နာမည်ရင်းက စတီဖီရစ်တာ။

ရစ်တာက လန်ဒန်တွင် အနေကြာခဲ့သူ။

သို့ရာတွင် သူမအား ဟစ်တလာသူလျှိုဂိုဏ်းဝင်တစ်ယောက်ဟု နာမည်ဆိုတပ်လာသောအခါ သူမက ဆန်ဖရန်စစ္စကိုမြို့ရှိ ဂျာမန်ကောင်စစ်ဝန်ချုပ် ဖရစ်

ဂိုက်မန်းထံ လာရောက်ချဉ်းကပ်ခဲ့ခြင်းဖြစ်၏။

ဆန်ဖရန်စစ္စကိုရှိ ဗြိတိသျှထောက်လှမ်းရေးက...

“ဖရစ်ဂိုက်မန်းသည် ဂျာမန်နိုင်ငံသို့ ပြန်ရမည့်အရေးကို တွေး၍ ကြောက်ရွံ့နေသည်”ဟု သတင်းပို့နေချိန်၌...

အက်ဖ်ဘီအိုင်ထောက်လှမ်းရေးက...

“ဖရစ်ဂိုက်မန်းသည် နာဇီထိပ်သီးများနှင့် မပြေမလည်ဖြစ်နေပုံရသည်။ သို့သော် ဂျာမန်မင်းသမီး ဟိုဟင်လိုဟီနှင့် တပူးတွဲနေထိုင်ခြင်းမှာ သင်္ကာမကင်းဖွယ်ဖြစ်သည်”ဟု အကြောင်းပြသည်။

ဤအချိန်တွင်ပင် စိတ်ရှုပ်ထွေးစရာတစ်ရပ် ပေါ်ပေါက်လာပြန်၏။

ပထမကမ္ဘာစစ်ကြီးအတွင်းတွင် ဦးလည်မသုန်ကဲ့သို့ပင် အရေးပါသည့် ကဏ္ဍမှ ပါဝင်လုပ်ဆောင်ခဲ့သော ဆာဝီလျှိုဂိုက်စ်မင်းအား ဟစ်တလာနာဇီပါတီကို စွန့်ခွာလာမည့်တူထင်မှတ်ဖွယ်ရှိသည့် ဖရစ်ဂိုက်မန်းနှင့် လျှို့ဝှက်အဆက်ပြုကာ သဘောထားကို တီးခေါက်ကြည့်ခိုင်းသည်။

ကြားမှ အောင်သွယ်အဖြစ် ဆောင်ရွက်ပေးသူက ဂျာမန်မင်းသမီး ဟိုဟင်ဟိုလီ။

ဂျာမန်မင်းသမီး၏ အဆက်အသွယ်ဖြင့် ဆာဝီလျှိုဂိုက်စ်မင်းနှင့် ဂျာမန်ကောင်စစ်ဝန်ချုပ် ဖရစ်ဂိုက်မန်းတို့ မက်ခိအော့ပဟင်းဟိုတယ်အခန်းနံပါတ် ၁၀၂၆ တွင် ဆုံတွေ့ကြသည်။

ပြောကြဆိုကြသည့်စကားများကို အက်ဖ်ဘီအိုင်ထောက်လှမ်းရေးက ရေးမှတ်ထားသည်။

ဤတွေ့ဆုံပွဲ၌ ဂျာမန်မင်းသမီးလည်း ပါသည်။

ဂျာမန်မင်းသမီးက သူကိုယ်တိုင် ဘာလင်သို့သွား၍ ဟစ်တလာအား ဗြိတိန်နှင့် ပူးပေါင်းလုပ်ဆောင်လာအောင် ဖျောင်းဖျမည်။ သို့မှ ငြိမ်းချမ်းရေးကို အခွန်ရှည်စွာ ရရှိထိန်းသိမ်းထားနိုင်မည်ဟု အကြံပြုသည်။

ဤတွေ့ဆုံပွဲပြီးနောက် မကြာမီမှာပင် အမေရိကန်ပြည်ထဲရေးဌာနက သက်ဆိုင်ရာအသိုင်းအဝိုင်းမှ ပုဂ္ဂိုလ်တိုင်း တုန်လှုပ်ချောက်ချားသွားစေမည့် အမိန့်တစ်ရပ် ထုတ်ပြန်လိုက်၏။

ဆာဝီလျှိုဂိုက်စ်မင်းသည် အမေရိကန်ကြားနေဝါဒကို ချိုးဖောက်ခဲ့သူဖြစ်သောကြောင့် အမေရိကန် မြေပေါ်တွင်မနေစေဘဲ ဗြိတိန်သို့ ပြောင်းရွှေ့နေစေ

သည်။

ပြည်ထဲရေးဌာနက 'မေတ္တာရပ်ခံပါသည်'ဟု သုံးနှုန်းထားသော်လည်း အမှန်စင်စစ်တွင် ဆာဝီလျံအား 'ကျွန်းမိန့်'ပေးလိုက်ခြင်းပင်။

ဤသို့ အမေရိကန်ပြည်ထဲရေးဌာနက အမိန့်ရာဇသံထုတ်ပြန်လိုက်ခြင်းကို ဗြိတိန်က တွေဝေငေးမော အံ့ဩနေ၏။

ဗြိတိန်အစိုးရက 'ဆာ'ဘွဲ့ ချီးမြှင့်ထားသည့် ဆာဝီလျံပိုက်စ်မင်းကဲ့သို့သော ပုဂ္ဂိုလ်ကြီး။

ဦးလည်မသုန်က ဆာဝီလျံပိုက်စ်မင်းကိစ္စကို အက်ဖ်ဘီအိုင်ဒါရိုက်တာ ဟူးဗားထံ အကူအညီတောင်းသည်။

ဟူးဗားက ဆီလျံနှင့် ဂျာမန်ကောင်စစ်ဝန်ချုပ်တို့ တွေ့ဆုံခြင်းမှာ အက်ဖ်ဘီအိုင်ကို အသိပေး၍ တွေ့ဆုံခြင်းသာဖြစ်ပါသည်ဟု အမေရိကန်ပြည်ထဲ ရေးသို့ တင်ပြလိုက်၏။

ဤသို့ တင်ပြလိုက်ကာမှပင် ပို၍ဆိုးလာတော့သည်။

အမေရိကားသည် သီးခြားကြားနေဝါဒကို ကျင့်သုံးနေပါလျက် စစ်ဖြစ်နေ သည့် ဗြိတိန်နှင့် ဂျာမနီမှ ပုဂ္ဂိုလ် ၂ ဦးက အမေရိကားမြေပေါ်တွင် တွေ့ဆုံ ဆွေးနွေးခြင်းကို အက်ဖ်ဘီအိုင်က ဘာကြောင့် သဘောတူ ခွင့်ပြုခဲ့ပါသလဲ။

အမေရိကန်ပြည်ထဲရေးဌာနက ဗျူရိုကရေစီဆန်ဆန် ပြစ်တင်လာသည်။

သို့သော်...နောက်ဆုံး၌ ဆာဝီလျံ 'ကျွန်းမိန့်'မှာ ဗျူရိုကရေစီ လုပ်ထုံး လုပ်နည်းအတိုင်းပင် တဖြည်းဖြည်း မှေးမှိန်ပျောက်ကွယ်သွားခဲ့၏။

ပထမကမ္ဘာစစ်ပြီးခါနီး၌ ဟစ်တလာတပ်ရေးဗိုလ်အဖြစ် ဆောင်ရွက်ခဲ့ပြီး ဆန်ဖရန်စစ္စကိုတွင် ဂျာမန်ကောင်စစ်ဝန်ချုပ်ဖြစ်နေသူ ဖရဒီပိုက်မန်းက ဆာဝီလျံ ပိုက်မန်းနှင့် တွေ့ဆုံရာ၌...

"ဟစ်တလာသာ ဂျူးတွေကို သုတ်သင်ပစ်နိုင်ပြီး ကွန်မြူနစ် ရုရှားကိုလည်း ဖျက်ဆီးပစ်နိုင်မယ်ဆိုရင် သိပ်မဆိုးလှဘူးလို့ လက်ခံ ယူဆထားတဲ့ အင်္ဂလိပ် အမေရိကန်အုပ်စုတွေ ရှိနေတယ်"

ကောင်စစ်ဝန်ချုပ်က ထိုပုဂ္ဂိုလ်ကြီးများ၏ အမည်မှာမများကို ဆာဝီလျံအား ပြောပြခဲ့သည်။

"ကျွန်တော်က ဒီအကြောင်းတွေ ထုတ်ပြောနေတာ ဘာကြောင့်လဲ သိလား"

"ပိုက်မန်းက ဆက်၍ပြောနေပြန်၏။

"ကျွန်တော်က ဂျာမန်ဘုရင့်ဂိုဏ်းသား ဟစ်တလာအုပ်စိုးမှုကို တိုက်ထုတ် ပစ်ချင်တဲ့လူ"

ပိုက်မန်း၏ ပြောပြချက်မှာ ဂျာမန်သတင်းပေးတစ်ယောက်ထံမှ ရရှိသည့် သတင်းနှင့် ကိုက်ညီနေလေသည်။

ဂျာမန်သတင်းပေး၏အမည်ကို ဂျွန်နီဟာဝပ်ဟုသာ သိရ၏။

စစ်ပြီးခေတ် သမိုင်းတင်သူများက ဂျွန်နီဟာဝပ်ဟု အမည်ခံထားသူ မည်သူ မဆို သည်လို လုံခြုံရေးအတွက် ထုတ်ဖော်ခြင်းမပြုနိုင်ပါဟု ဆိုထား၏။

အမှန်စင်စစ် ဂျွန်နီဟာဝပ်ဟု အမည်ထားသူမှာ တန်းစံဟိန်းရစ်ချ်ဟာဝပ်မွန် သစ်တန်းဖဲလ်ဒ်ဖြစ်လျက် ဂျာမန်သံတမန်ရာထူးဖြင့် အသက်မွေးဝမ်းကျောင်းနေသူ။

သူသည် ဗြိတိန်ဆိုင်ရာ အနောက်ဂျာမဏီ သံအမတ်ကြီးအဖြစ် စစ်ပြီးခေတ် လန်ဒန်တွင် တာဝန်ထမ်းဆောင်ခဲ့သည်။

ဂျွန်နီဟာဝပ်က ၁၉၃၆ ခုနှစ်ကပင် မော်စကို၌ အမှုထမ်းဆောင်ရင်း အဓိပတိကြီးဟစ်တလာ၏ ရုရှားအပေါ် ထားရှိသည့် သဘောထားကို အမေရိကန် အစိုးရအား လျှို့ဝှက်သတင်းပို့ထားခဲ့၏။

၁၉၄၀ ပြည့်နှစ်တွင် ဂျွန်နီက ဘာလင်သို့ပြောင်း၍ တာဝန်ထမ်းဆောင် ရပြန်၏။

သူက ဘာလင်မှ သမ္မတကြီးရုစဗဲထံ ဆက်၍ လျှို့ဝှက်သတင်းများ ပို့နေသည်။ သူ့အဆက်အသွယ်က နာမည်ကျော် တက္ကဆက်နယ်သား အမ်အယ် ဒီဆင်ဂု(ဒ)။

ဂျွန်နီဟာဝပ်က ဂျာမန်ကောင်စစ်ဝန်ချုပ် လုပ်နေသူ ဖရေဒီပိုက်မန်းသည် ဇာဘုရင့်အဆက်အနွယ်ဖြစ်ကြောင်း ထောက်ခံချက်ပေးလိုက်၏။

သို့ဖြင့် အမေရိကန်အစိုးရက ပိုက်မန်းအား နိုင်ငံခိုလှုံခွင့်ပေးလိုက်ပြီး နောက် သူ့အဖို့ ပို၍ အန္တရာယ်ကင်းမည့်ဒေသတွင် တာဝန်ထမ်းဆောင်စေသည်။ တရုတ်ပြည်တွင်...

၁၉၄၀ ပြည့် နိုဝင်ဘာလ ၃ ရက်နေ့တွင် ပိုက်မန်းက...

"ဟစ်တလာဟာ မြေထဲပင်လယ်ကို ဝင်ပေါက် ထွက်ပေါက် ၂ ခုလုံးကနေပြီး ပိတ်စို့ထားဖို့ ကြံနေတယ်။

ရုရှားကို ဝင်မတိုက်ခင် ဟစ်တလာဟာ နာဇီဂျာမနီတပ်တွေကို ဘောလ်ကန်နယ်တွေကို ဝင်သိမ်းခိုင်းလိမ့်မယ်။

အဲဒီလိုဝင်အသိမ်းခိုင်းတဲ့အခါ ယူဂိုဆလားဗီးယားက တန်ပြန် တိုက်ခိုက်နိုင်တယ်။ ကြားနေပါတယ်ဆိုတဲ့ တချို့ဥရောပနိုင်ငံတွေ အနက် ယူဂိုဆလားဗီးယားရဲ့ လက်နက်ကိုင်တပ်အားဟာ အတောင့် တင်းဆုံး၊ အကြီးမားဆုံးပဲ” ဟု သတင်းပေးခဲ့၏။

ဝိုက်မန်းပေးသည့် သတင်းများအနက် ဤသတင်းမှာ တန်ဖိုးအရှိဆုံး။

“နာဇီတွေဟာ ဘောလ်ကန်ဒေသမှာ ယူဂိုဆလားဗီးယားရဲ့ ပြောက်ကျားတိုက်ခိုက်မှုကို ခံရရင် ရေရှည်တိုက်ပွဲမှာ နာဇီတွေ သွေးအထွက်များလာမှာပဲ”

ဝိုက်မန်း၏ သတင်းပေးချက် မှန်နိုင်၊ မမှန်နိုင် သိသာစေရန် ချာချီက ဗြိတိသျှထောက်လှမ်းရေးကို ဘဲလ်ဂရီတ်သို့ စေလွှတ်လိုက်သည်။

၁၉၄၀ ပြည့် နိုဝင်ဘာလအတွင်းမှာပင်။

၁၉၄၀ ပြည့်နှစ် ကုန်ဆုံးချိန်၌ သမ္မတကြီးရုစဗဲက ဒိုနိုဗန်အား နန်းရင်း ဝန်ကြီးချာချီ အလိုရှိသည့်အတိုင်း အသုံးချရန် သဘောတူခွင့်ပြုလိုက်သည်။ ဟစ်တလာ၏ ရုရှားသို့ ဝင်ရောက်တိုက်ခိုက်ရေး ဘာဘာရောဆားစစ်ဆင် ရေး အချိန်ဇယားကို ကပြောင်းကပြန် မှောက်လှန်သွားရန်။

[၂၆]

လန်ဒန်မှ အရှေ့ဥရောပသို့ ခရီးမထွက်မီ ဒိုနိုဗန်က သူခရီးထွက်ရခြင်းမှာ မြေထဲပင်လယ်အရှေ့ပိုင်းမှ ဗြိတိသျှတို့ ရင်ဆိုင်နေရသည့် ပြဿနာများကို လေ့လာရန်ဖြစ်ကြောင်း အလေးအနက်ထား၍ ပြောဆို သတင်းလွှင့်ထားလိုက် သည်။

ဂျာမန်ထောက်လှမ်းရေးက သူ့နောက်မှ ထက်ကြပ်မကွာလိုက်နေကြောင်း သိထားသည့်အတိုင်း ဒိုနိုဗန်က ကျွမ်းကျင်ပါးနပ်စွာပင် သတင်းစာလောက အသိုင်းအဝိုင်းကို ‘ရှိုင်း’ပစ်လိုက်၏။

ပင်တိုင်ဆောင်းပါးရှင် ပီယာဆင်က ဒိုနိုဗန်၏ တကယ့်ခရီးစဉ်မှာ မြောက် အာဖရိကရှိ ပြင်သစ်တပ်များနှင့် ဆွေးနွေးရန်သာဖြစ်ကြောင်း ရေးသားလိုက် သလို...

နယူးယောက်ပို့စ်သတင်းစာကလည်း အထူးသီးသန့်သတင်းအဖြစ်...

“ဒိုနိုဗန်သည် ပြင်သစ် ဗီချီအစိုးရနှင့် နားလည်မှုအသစ်ရယူရန် ခရီး

ထွက်ခွာသွားခြင်းဖြစ်ကြောင်း” ဖော်ထုတ်လိုက်ကာ... ဒိုနိုဗန်ကိုယ်တိုင်ကလည်း လန်ဒန်ရှိ နယူးယောက် တိုင်းသတင်းထောက် အား...

“ဩဂုတ်လတုန်းက ဗြိတိသျှတွေဟာ ကျူးကျော်သူတွေကို တိုက်ဖို့ တိတိကျကျဆုံးဖြတ်ထားတာ တွေ့ရသလို ရဲရဲဝံ့ဝံ့လည်း တိုက်ခိုက်တာကို တွေ့ရတယ်။

ကျုပ်ထပ်ပြီးပြောဦးမယ်။ ဗြိတိသျှတွေဟာ တိုက်ပွဲမှာ သူတို့ မုချအောင်ပွဲဆင်နိုင်မယ်လို့ ယုံကြည်နေကြပြီ” ဟု ပြောလိုက်သည်။

ချာချီက ကျူးကျော်လာသူအား အနိုင်မခံအရုံးမပေးဘဲ တိုက်ခိုက်မည်ဟု ကြုံးဝါးခဲ့စဉ်က ထိုကြုံးဝါးချက်မှာ စိတ်ကူးယဉ်ခြင်းသာဖြစ်သည်ဟု ဒိုနိုဗန်က ထင်ထားခဲ့၏။

သို့သော် ချာချီနောက်မှ ဗြိတိသျှပြည်သူတို့၏ အနိုင်မခံ အရုံးမပေးလိုသည့် သန္နိဋ္ဌာန်မှ ထွက်ပေါ်လာသည့် လုပ်ရပ်ကို တွေ့မြင်လာရသောအခါ ဒိုနိုဗန်က ရုစဗဲအစိုးရအား ဗြိတိန်အား လျှို့ဝှက်အကူအညီပေးရေးကို အလေးအနက်ထား၍ ထောက်ခံချက်ပေးလိုက်တော့၏။

ယခုအချိန်တွင် အင်္ဂလိပ်-အမေရိကန်တို့က ‘လှည့်စားချက်’ အစီအစဉ်ကို စနေပြီ။

လှည့်စားချက် လှည့်ဖြားချက်မှန်သမျှတိုင်းတွင် ယုတ္တိတန်ဖူရှိအောင် ဖန်တီး ရသည်။ ယခုလည်း ပကတိအမှန်နှင့် ချွတ်စပ်နီးပါးတူသည့် လှည့်စားချက်ကို စတင် အကောင်အထည်ဖော်နေပေပြီ။

လန်ဒန်မှ ခရီးထွက်လာခဲ့သော ဒိုနိုဗန်က ဂရိနှင့် အယ်လ်ဘာနီးယား စစ်မျက်နှာများသို့ ရောက်လာသည်။ ဤစစ်မျက်နှာများတွင် တိုက်ပွဲဆင်နေသည့် အီတလီအာဏာရှင် မူဆိုလီနီတပ်များက ဒေသခံမျိုးချစ်များနှင့် ဗြိတိသျှ ဓန သဟာယတပ်များကို ဖြိုခွင်းခြင်းမပြုနိုင်။

သို့ဖြင့် မူဆိုလီနီက ဟစ်တလာထံ ဂျာမန်တပ်များအား စစ်ကူလွှတ်ပေးဖို့ တောင်းဆိုနေရလေသည်။

ဂရိနှင့် အယ်လ်ဘာနီးယား စစ်မျက်နှာများတွင် လှည့်လည်နေရာမှ ဒိုနိုဗန် က ဆိုဖီယာသို့ ရုတ်ခြည်းထွက်လာခဲ့သည်။

ဆိုဖီယာက ဘူလ်ဂေးရီးယားနိုင်ငံမြို့တော်။

ဒိုနိုဗန်က သူနှင့်အတူ လျှို့ဝှက်စာရွက်စာတမ်းကိုပါ ဆောင်ယူလာခဲ့၏။
အကယ်၍ နာဇီတပ်များက ဘူလ်ဂေးရီးယားနိုင်ငံအား ကျူးကျော်ဝင်
ရောက် တိုက်ခိုက်ခဲ့သော ဘူလ်ဂေးရီးယားတော်လှန်ရေးတပ်သားစုအား ဗြိတိန်က
မည်သို့ စစ်ရေးအကူအညီပေးမည်ကို ဗြိတိသျှစစ်ဦးစီးအဖွဲ့က ညှိနှိုင်းရေးဆွဲထား
သည့် အစီအစဉ်နှင့်...

အမေရိကားက မည်သို့ စစ်ရေးအရ ကူညီမည်ကို ရေးဆွဲထားသည့်
မူကြမ်း...

သည်စာရွက်စာတမ်းများကို တကယ်ပင် အစစ်နှင့်တူအောင် ဒိုနိုဗန်က
သူ့အဖွဲ့သားများအား 'လုပ်ကြံ' လာခဲ့ခြင်း။

ဘူလ်ဂေးရီးယားနိုင်ငံ ဆိုဖီယာမြို့တော်သို့ ရောက်ရှိလာပြီးနောက် ဒိုနိုဗန်က
သမ္မတကြီးရုစဗဲထံ ပြောင်ပြောင်တင်းတင်းပင် ကြေးနန်းတစ်စောင် ရိုက်လိုက်၏။

“ဘူလ်ဂေးရီးယားဘုရင်မြတ်ရှေ့တော်မှောက်သို့ ဝင်ရောက်ခစား လျှောက်
ထားဆွေးနွေးခွင့် ရရှိပါသည်။ ဘိုရစ္စဘုရင်မင်းမြတ်သည် ဂျာမဏီနှင့် ထိပ်တိုက်
ရင်ဆိုင်ရမည်ကို အထူးစိုးရိမ်လျက် ရှိနေပါသည်။ ထိပ်တိုက်ရင်ဆိုင်ရအောင်
ရှောင်လွှဲလိုစိတ် ပြင်းပြလျက်ရှိနေပါသည်။

ဘူလ်ဂေးရီးယားတွင် ဒိုနိုဗန်၏ ဆောင်ရွက်ချက်နှင့် စပ်လျဉ်း၍ ဘီအက်စ်စီ
မှတ်တမ်းဆရာများက ဤသို့ မှတ်တမ်းတင်ထားသည်ကို တွေ့ရ၏။

“ဘူလ်ဂေးရီးယားဘုရင် ဘိုရစ္စနှင့် နိုင်ငံခေါင်းဆောင်များ၏ ဂျာမန်ဘက်
သို့ယိမ်းနေသည့် ပေါ်လစီကို ဒိုနိုဗန်က မယိမ်းပါနှင့်ဟု ဟန့်တားခြင်းမပြု။

သို့သော် ဘုရင်နှင့် ခေါင်းဆောင်များစိတ်ထဲ၌ ထိုပေါ်လစီနှင့် ပတ်သက်၍
သို့လော သို့လော ယုံမှားသံသယဝင်လာအောင်ကား ဒိုနိုဗန်က နှိုးဆွပေးသည်။

နောက်ဆုံး၌ ဂျာမဏီဘက်မှဝင်၍ ရပ်တည်မည်ဟူသော သူတို့၏ ဆုံးဖြတ်
ချက်ကို အပြီးသတ် ချမှတ်ရန် တုံ့ဆိုင်း တုံ့ဆိုင်း ဖြစ်လာကြသည်။

ဘုရင်နှင့် နိုင်ငံခေါင်းဆောင်များ၏ စောစောကဖြစ်ပေါ်နေသည့် ဆန္ဒအရ
ဆိုလျှင် ဂျာမဏီနာဇီတပ်များအား ဘူလ်ဂေးရီးယားနိုင်ငံကို ဖြတ်ကျော်ချီတက်
ခွင့်ပေးမည်ဟူ၍ ဆုံးဖြတ်ထားသည်။

ဤသို့ ချီတက်ခွင့်ပေးရာ၌လည်း နာဇီတပ်များ လွတ်လွတ်လပ်လပ်ကြီး
ချီတက်နိုင်ခွင့်ကို ပေးထားခြင်းပင် ဖြစ်သည်။

လန်ဒန်မှ ဒိုနိုဗန် ခရီးမထွက်ခွာမီ ချာချိုက ဒိုနိုဗန်အား နာဇီတပ်များ

ဘူလ်ဂေးရီးယားကို ဖြတ်ကျော်ချီတက်ခြင်းကို ၂၄ နာရီ နှောင့်နှေးသွားအောင်
ဆောင်ရွက်ပါဟု နှစ်ကိုယ်ကြား မှာကြားလိုက်သည်။

ဒိုနိုဗန်က ၂၄ နာရီမက နာရီပေါင်း ၁၉၂ နာရီ နှောင့်နှေးသွားအောင်
ဆောင်ရွက်နိုင်ခဲ့၏။”

၁၉၂ နာရီကား ၈ ရက်။

ဟစ်တလာက ဂျာမဏီနာဇီတပ်များအား ဘူလ်ဂေးရီးယားကို ထင်သလို
ဖြတ်ကျော်လျက် ဂရိနိုင်ငံအား အကူအညီပေးနေသည့် ဗြိတိသျှတပ်များကို
တိုက်ခိုက်ရန် အပူတပြင်း စေလွှတ်လိုသည်။

မူဆိုလီနိုကလည်း စစ်ရေးအကူအညီ တစာစာတောင်းခံနေသည့် မဟုတ်
လား။

“အမေရိကားသာ စစ်ကြီးထဲကိုဝင်လာရင်...”

ဒိုနိုဗန်က ဘူလ်ဂေးရီးယားဘုရင်မင်းမြတ်အား လျှောက်ထားလိုက်သည်။

“ယခု ဘုရင်မင်းမြတ် ဆုံးဖြတ်ထားတဲ့ ဟစ်တလာတပ်တွေ
ဖြတ်ကျော်ခွင့်ပေးမယ့်ကိစ္စကို ကျွန်တော်တို့က ကျွန်တော်တို့ ခံယူ
ထားတဲ့ ပေါ်လစီအရ ခွင့်လွှတ်နိုင်မယ်ထင်ပါဘူး... ဘုရင်
မင်းမြတ်”

ဘိုရစ္စဘုရင်က ဒိုနိုဗန် လျှောက်ထားတင်ပြချက်ကို စဉ်းစားနေ၏။ ဆုံးဖြတ်
ချက်ကို အပြီးသတ်ချမှတ်ရန်လည်း နှောင့်နှေးနေသည်။

သိပ်တော့ မကြာပါ။

သို့သော် ဟစ်တလာတပ်များ ၁၉၄၁ ခု၊ မေလအတွင်း ရုရှားသို့ ဝင်မတိုက်
ဖြစ်အောင်တော့ ကြာသွားပါသည်။



ဆိုဖီယာမြို့တော်တွင် နာဇီသူလျှိုနှင့် ဒလ်များ ခြေရွပ်နေကြလေသည်။
ဒိုနိုဗန် သွားလေရာ လာလေရာနောက်သို့ တကောက်ကောက်။

သတင်းစာများကလည်း ဒိုနိုဗန်က နှောင်ချထားသည့် လျှို့ဝှက်သတင်း
များကို ဖော်ထုတ်ရေးသားနိုင်သည်ဟု ဂုဏ်ယူလျက်။

ဒိုနိုဗန်ကလည်း သတင်းစာဆရာများနှင့် သတင်းထောက်များ ဤသို့ထင်
လာအောင် သတင်းထုတ်ပြန်ရေးကို ကြိုးကိုင်ထားသည်။

ဘာလင်တွင်မူ နာဇီဝါဒဖြန့်ချိရေး ယန္တရားကြီးက ဒိုနိုဗန်သည် ကြားနေ နိုင်ငံကြီးတစ်နိုင်ငံ၏ သံကြီးတမန်ကြီးဖြစ်ပါလျက် ကိုယ့်သိက္ခာကိုယ် မစောင့်ဘဲ ဘက်လိုက်နေသည်ဟု စွဲချက်တင်နေ၏။

ဘူလ်ဇာရီးယားဘုရင် ဘိုရစ္စထံ နောက်ဆုံးအခစားဝင်ရာ၌ နန်းတော်ဝတ်ရုံ ခန်းတွင် ဒိုနိုဗန် ချွတ်ထားခဲ့သည့် ဝတ်ရုံမှာ ဓားဖြင့် အစိတ်စိတ်အမြွှာမြွှာ ခွဲဖြတ်ခံရပြီး အိတ်ကပ်ထဲရှိ စာရွက်စာတမ်းများမှာလည်း ခိုးယူခြင်းခံခဲ့ရလေ သည်။

ခိုးယူပျောက်ဆုံးသွားသည့် စာရွက်စာတမ်းများ၌ ထိပ်တန်းလျှို့ဝှက်များ လည်း ပါဝင်နေသည်။

“ဟစ်တလာသည် အတိုင်းထက်အလွန် ကျူးကျော်စော်ကားလာပါ က အမေရိကန်သည် ဘောလ်တန်ပြည်နယ်များ၌ စစ်ရေးအရ ဝင်ရောက်စွက်ဖက် ဟန့်တားရန် အသင့်ရှိနေသည်”ဟူသော အမေရိကန်၏ အဆိုပြုချက်တစ်ရပ် လည်း ပျောက်ဆုံးသွားသည့် စာရွက်စာတမ်းများတွင် ပါနေ၏။

ဟစ်တလာလက်ရုံးတစ်ဆူဖြစ်သော ပြန်ကြားရေးဝန်ကြီး ဒေါက်တာ ဘိုသဲလ်က...

“ဒိုနိုဗန်ဟာ အမူးလွန်ပြီး သူ ယူဆောင်လာတဲ့ စာရွက် စာတမ်းတချို့လည်း ပျောက်ဆုံးသွားခဲ့ရရှာတယ်”ဟု လုပ်ကြံ ဝါဒ ဖြန့်လိုက်၏။

အမှန်စင်စစ်တွင်မူ ဒိုနိုဗန်က အရက်သေစာ လုံးဝမသောက်သူ။

ဘုရင်ဘိုရစ္စ၏ ဧည့်ခံမှုကို ငြင်းပယ်ခြင်းမပြုသာသဖြင့် ဟန်ဆောင်သောကံ ဟန်ဆောင်ခဲ့ခြင်းသာ။ ပျောက်ဆုံးသွားသည်ဆိုသော စာရွက်စာတမ်းများမှာလည်း ဂျာမန်ထောက်လှမ်းရေးလက်သို့ တမင်ရောက်အောင် ဆောင်ယူလာခဲ့ခြင်းသာ။

ထိုထိပ်တန်းလျှို့ဝှက်ချက် စာရွက်စာတမ်းများဆိုသည်မှာလည်း တိုရွန်တိုမြို့ တစ်နေရာတွင် ဦးလည်မသုန် လူများက သက်ဆိုင်ရာရုံးတံဆိပ်အတုများ ခတ်နှိပ် လျက် ချိတ်ပိတ်ပေးလိုက်သည့် ‘လံကြုတ်’စာရွက်စာတမ်းများ။

တိုရွန်တိုမြို့တစ်နေရာ...

ကနေဒီယန် အသံလွှင့်ကော်ပိုရေးရှင်းဌာနချုပ်နှင့် ဆက်လျက်ရှိသည့် ဂျာစစ္စ လမ်း...

ထိုလမ်းအလယ်ဘလောက်တွင် ‘မီးနီ’ပြထားသည့်ရုပ်ကွက်။

ပြည့်တန်ဆာနှင့် အရက်ပုန်းသမားများ၊ မှောင်မိုးဈေးသည်များ ကျက်စားရာ နေရာ။

အဆောက်အအုံက ပြိုလဲတော့မလို ယိမ်းယိုင်လျက်။

ထိုအဆောက်အအုံ၏ မြေအောက်ထပ်တွင် ဦးလည်မသုန်၏ ‘ကျွမ်းကျင်သူ အစု’က အလုပ်လုပ်တတ်ကြသည်။

“ထို ‘ကျွမ်းကျင်သူတစ်စု’၏ အစွမ်းဖြင့် ဒိုနိုဗန် ဝတ်ရုံအိတ်ကပ်ထဲမှ ပျောက်ဆုံးသွားသည့် ထိပ်တန်းလျှို့ဝှက်စာရွက်စာတမ်းများ ဖြစ်ပေါ်လာခဲ့ခြင်း ဖြစ်၏။

အရှေ့ဥရောပနိုင်ငံ ခေါင်းဆောင်များက အင်္ဂလိပ်-အမေရိကန် ပူးတွဲ သဘောထားဟု ထင်ရလောက်အောင် ပုံမှားရိုက်ထားသည့် စာရွက်စာတမ်း များသာ။

ဂျာမန်စစ်ဦးစီးချုပ်အဖွဲ့ဝင်များက အမေရိကားသည် ဗြိတိသျှ လျှို့ဝှက် ထောက်လှမ်းရေးနှင့် တပူးတွဲတွဲလုပ်နေပုံကို ယုံသွားအောင် တမင်ဖန်တီးလိုက် ခြင်းပင်။

ဟစ်တလာက ဗြိတိသျှ လျှို့ဝှက်ထောက်လှမ်းရေးအဖွဲ့ကို မုန်းလည်း မုန်းသည်၊ ကြောက်လည်း ကြောက်သည်။

ဒိုနိုဗန်၏ ထိပ်တန်းလျှို့ဝှက်စာချုပ်စာတမ်း ပျောက်ဆုံးမှုကြီးမှာ အမှန် တော့ ဟစ်တလာအား သံတမန်ရေးအရ ထိုးစစ်ဆင်လိုက်ခြင်းသာ ဖြစ်သည်။



ဂျာမန်စစ်ဦးစီးချုပ်အဖွဲ့ဝင်များနှင့် ဂျာမန်သံတမန်များ အပြန်အလှန်ပေးပို့ သည့် လျှို့ဝှက်ကြေးနန်း အနက်ဖော်ချက်များကို ဖတ်ရင်း ချာချီက ပီတိဖြစ် နေ၏။

ဂျာမန်ထောက်လှမ်းရေးနှင့် ဟစ်တလာတို့ အပြန်အလှန်ပေးပို့သည့် ကြေးနန်းများကို ဖတ်လာရသောအခါ ပို၍ပီတိဖြစ်လာသည်။

သတင်းအားလုံးလိုလိုက ဘလက်ချီလေမှ ရောက်လာခြင်း။

အထူးအရေးကြီးသည့်သတင်းမျိုးကို ဘလက်ချီလေက ချာချီထံ တယ်လီ ဖုန်းဖြင့် ချက်ချင်းပို့ပေးသည်။

မော်စကိုမှ ထုတ်လွှင့်နေသည့် ကွန်မြူနစ်အင်တာနေရှင်နယ်ရေဒီယိုမှ

ယူဂိုဆလားဗီးယားနှင့် ပတ်သက်သည့် သတင်းများကို ရံဖန်ရံခါ ဖမ်းယူရရှိ နေသည်။

ယူဂိုဆလားဗီးယားမြို့တော် ဘဲလ်ဂရိတ်သို့ ဒိုနိုဗန်ရောက်သွားချိန်၌ ရင်ခွင် ပိုက်ဘူရင် ပေါလ်အား ဝင်ရိုးတန်းနိုင်ငံများနှင့် ဝင်ရောက်ပူးပေါင်းရန် ပြင်ဆင်နေ သည်ကို တွေ့ရတော့၏။

ရင်ခွင်ပိုက်ဘူရင် ပေါလ်က ဝင်ရိုးတန်းနိုင်ငံများနှင့် ပူးပေါင်းရန် ပြင်ဆင်ရ ခြင်းမှာလည်း အဓိပတိကြီး ဟစ်တလာကိုယ်တိုင် ပေါလ်အား ဆင့်ခေါ်ကာ အခစားခိုင်းသောကြောင့်။

အဓိပတိကြီး ဟစ်တလာက ရင်ခွင်ပိုက်ဘူရင်ပေါလ်အား နာဇီဝစ်အင်အား မည်မျှရှိကြောင်း လက်တွေ့ပြသ၍ ခြိမ်းခြောက်သည်။

ပြီးနောက် ဟစ်တလာက ဇာတ်ထဲမှ လူကြမ်းမင်းသားကြိမ်းသလို ကြိမ်း၍ ပညာပြတော့၏။

ယူဂိုဆလားဗီးယားနှင့် ပတ်သက်၍ ဟစ်တလာနှင့် ဟစ်တလာလက်ရုံးကြီး များက မည်သို့ ဟိန်းဟောကံခြိမ်းခြောက်နေသည့်သတင်းကို တစ်ပုဒ်စီဖတ်ရင်း ချာချီက ရုစဉ်ထံ ဝေဖန်ချက်ပို့လိုက်၏။

“မင်းသားပေါလ်ရဲ့ အခြေအနေက ကံဆိုးတဲ့လူတစ်ယောက် ကျားနဲ့အတူ လှောင်ချိုင့်တစ်ခုထဲ ရောက်နေရသလိုပါပဲ။

“ကျားဟာ သူ့ကို ရန်မရှာပါစေနဲ့လို့ ကံဆိုးတဲ့လူက ဆုတောင်းနေတယ်။ ဒါပေမဲ့ ကျားအဖို့ကတော့ ညနေစာစားဖို့ အချိန်နီးကပ်လာနေသလိုပါပဲ”

ရုစဉ်က ဂျာမန်စစ်တပ်က အလွယ်တကူဖမ်းယူရရှိနိုင်သည့် အရပ်သုံး ကြေးနန်းဖြင့် ဒိုနိုဗန်ထံ ညွှန်ကြားချက်ပို့လိုက်၏။

ပြည်ထောင်စုအမေရိကန်နိုင်ငံတော်က ပြဿနာများကို ဖြေရှင်းရန် ဝင်ရောက်လာသောအခါ နာဇီများထံ ခေါင်းလျှိုး၍ အညံ့ခံသည့် မည်သည့်နိုင်ငံကို မဆို နာဇီများအား ခုခံတော်လှန်သည့် မည်သည့်နိုင်ငံဘက်ကိုမှ သက်သက် ညှာညှာ စဉ်းစားနိုင်လိမ့်မည်မဟုတ်။

ဒိုနိုဗန်က ပေါလ်မင်းသားအား သမ္မတကြီးရုစဉ်ထံမှ ရိုက်လိုက်သည့် ကြေးနန်းစာကို တင်ပြလိုက်သည်။

ထိုအခါ ပေါလ်က...

“ဂျာမန်နာဇီတပ်တွေ ယူဂိုဆလားဗီးယားနိုင်ငံထဲကို ဝင်လာပြီး တပ်ခွဲချင် နေတာက 'ဟစ်တလာက ဆိုဗီယက်ရုရှားကို ဝင်တိုက်လှဆဲဆဲမှာ...' ဟစ်တလာ ဘယ်တောင်ပံကို လုံခြုံမှုပေးထားနိုင်အောင်ပါ။

“ဟစ်တလာက ဒီအတိုင်းပြောခဲ့တယ်”

ရင်ခွင်ပိုက်ဘူရင် ပေါလ်ထံမှ ကြားရသည့်စကားက ဟစ်တလာအကြံ မည်သို့ရှိကြောင်း ဘွင်းဘွင်းကြီး ပေါ်နေလေပြီ။

မင်းသားပေါလ်၏ နိုင်ငံရေးခံယူချက်က ကြောက်စရာကောင်းနေ၏။ နဂိုကပင် ဗော်ရှီဗစ်ဆန့်ကျင်ရေးသမားဖြစ်ရာ ဟစ်တလာက ဆိုဗီယက်ရုရှားကို ဝင်တိုက်မည်ဆိုသောအခါ ဝမ်းသာသွားသည်။

သို့သော် သူ့နိုင်ငံ လွတ်လပ်ရေးဆုံးရှုံးမည်ကိုတော့ သတိမထားမိ။

အမျိုးကိုချစ်တယ်ဆိုပေမဲ့ အဲဒီမျိုးချစ်တွေဟာ တော်လှန်တဲ့အင်အားစု တစ်ရပ် ဖွဲ့စည်းဖို့ကိုတော့ တွန့်ဆုတ်နေတတ်တယ်။

“လူထုအုံကြွ တော်လှန်မှုဆိုတာကလည်း နာဇီတွေက ရက်ရက်စက်စက် နှိပ်ကွပ်လာမှ ပေါက်ကွဲပေါ်ထွက်လာတတ်တာ”

ချာချီက ဒိုနိုဗန်အား လှမ်း၍ သတိဖော်ပေးလိုက်သည်။

ယူဂိုဆလားဗီးယားတွင် တော်လှန်ပုန်ကန်နိုင်မည့် အုပ်စု ၁ စု ရှိနေသည်။ တီတိုး၏ ကွန်မြူနစ်အုပ်စု။

ထိုစဉ်က တီတိုးဆိုသည်မှာ အမည်နာမတစ်ခုသာ ဖြစ်နေသေးသည်။

အချို့ကမူ တီတိုးဆိုသောလူဟူ၍ မရှိဟုပင် ပြောနေကြ၏။

တီတိုးသည် ဆိုဗီယက်ယူနီယံမှ ရုပ်ဖျက်ထွက်လာကာ ကနေဒါနိုင်ငံ ရောက်မှ ပတ်စ်ပိုရလာပြီး ယူဂိုဆလားဗီးယားသို့ လွန်ခဲ့သည့် ၁ နှစ်က ပြန် ရောက်လာခြင်းဖြစ်၏။

ဆိုဗီယက်ယူနီယံမှ ပြန်လာသည့် ကွန်မြူနစ် ၁ ယောက်၊ ကနေဒါတွင် ဗြိတိသျှ ပတ်စ်ပိုစ် မည်သို့ရခဲ့သည်ဆိုခြင်းမှာလည်း ယခုထိ 'လျှို့ဝှက်သတင်း' တစ်ရပ် ဖြစ်နေသေးသည်။

ဥရောပအရှေ့ပိုင်းနိုင်ငံများမှ အခြားကွန်မြူနစ်ခေါင်းဆောင်များအပေါ် စတာလင် ထားရှိပြုမှုသည် သဘောထားများကို တီတိုးက နှစ်ခြိုက်ခြင်းမရှိ။

စတာလင်အပြုအမူ သဘောထားကြောင့် တိတိုးတွင် စိတ်အနှောင့်အယှက်များစွာ ဖြစ်ခဲ့ရသည်။

“ကျုပ် မော်စကိုသွားတော့ ယူဂိုဆလားဗီးယားကို အသက်နဲ့ ကိုယ် ခြံပြီး ပြန်ရောက်မှ ရောက်နိုင်ပါ့မလားလို့ ထင်ခဲ့ရတယ်” တိတိုးက နောင်တွင် ဤသို့ပြောခဲ့သည်။

အရှေ့ဥရောပကွန်မြူနစ်နှင့် အခြားခေါင်းဆောင်များက စတာလင်ခြေရာကို နင်းလျက် ဟစ်တလာအား အကြိုက်ကိုပေး၍ အချောဝါဒနောက်သို့ လိုက်နေ စဉ်...

တိတိုးက ဟစ်တလာနာဇီတပ်များကို တိုက်ရန် လူသူအင်အားစုရုံးလျက် စစ်ပြင်နေခဲ့သည်။

နာဇီတပ်များကို တိုက်ထုတ်ရေးနှင့်ပတ်သက်၍ တိတိုးက စတာလင်ထံမှ မည်သည့်ခေါင်းဆောင် ညွှန်ကြားချက်ကိုမျှ မရခဲ့။

သို့သော် ဒိုနိုဗန်ထံမှမူ ကြားလူများမှတစ်ဆင့် ညွှန်ကြားချက်များ ရရှိခဲ့ သည်။

“နိုင်ငံရေးအယူအဆအရ မည်သည့်ဘက်၏ သစ္စာခံ ဘက် တော်သားပင်ဖြစ်နေစေ ဖက်ဆစ်နှင့် နာဇီစနစ်ကို တော်လှန်သူ မှန်သမျှ ပြင်ပမှ စစ်ရေးအကူအညီရမှာ သေချာသည်”

ဒိုနိုဗန်က ဤသို့ လမ်းညွှန်မှုပေးခဲ့၏။

“ယူဂိုဆလားဗီးယားသည် နာဇီနှင့် စိတ်တူကိုယ်တူ ပူးပေါင်းလုပ်ဆောင် ခြင်း မပြုရ။ သစ္စာဖောက် ဒူးထောက်အညံ့ခံပါက ဟစ်တလာသည် ဘောလ်တန် ပြည်နယ်များ လုံခြုံရေးအတွက် တပ်များစားစား ချထားရန် မလိုသည့် အလျောက် ရုရှားကို အလုံးအရင်းဖြင့် ဝင်တိုက်ခွင့်ရသွားမည်။

“ထိုအခါ ဘောလ်တန်ဒေသရော၊ ရုရှားပါ ဟစ်တလာ သံဖန်နှင့်အောက်သို့ ရောက်သွားမည်”

ဤသို့ညွှန်ကြားချက်ပေးပြီးနောက် တိတိုးထံ နောက်ဆုံးသတိပေးစကား လက်ဆောင်ပါးလိုက်သည်။

သတိပေးစကားက ပြတ်ပြတ်သားသား။

“အကယ်၍ ပေါလ်မင်းသားက ဟစ်တလာထံ ဒူးထောက်အညံ့ခံလျှင် ပုန်ကန်ပေတော့”

[၂၇]

ဒိုနိုဗန် ဘဲလ်ဂရိတ်မြို့တော်မှ ထွက်ခွာသွားချိန်၌ ဂျာမန်များက စိတ်လှုပ်ရှား သွားကာ လက်ယားနေကြ၏။

ယူဂိုဆလားဗီးယားနိုင်ငံ ခေါင်းဆောင်များ၏ သဘောထားက မရေမရာ ဖြစ်နေချိန်တွင် ဗြိတိသျှ ထောက်လှမ်းရေးက ယူဂိုဆလပ်စ်လေတပ်ဦးစီးချုပ် ဗိုလ်ချုပ်ကြီး ဒူးဆန်ဆိုင်မိုဗစ်အား ဟစ်တလာထံ ဒူးထောက်လက်မြောက်ခြင်း မပြုအောင် ဖိအားပေးနေကြ၏။

ဒိုနိုဗန် ဘဲလ်ဂရိတ်ထွက်ခွာမသွားမီ ဗိုလ်ချုပ်ကြီးဒူးဆန်နှင့် လျှို့ဝှက်ဆွေးနွေး ခဲ့သေးသည်။

မတ်လ ၂၂ ရက် စနေနေ့တွင် ယူဂိုဆလပ် ဘုရင့်အစိုးရက ဟစ်တလာ ထံမှ ပေးပို့လိုက်သည့်ရာဇသံကို လက်ခံရရှိလာ၏။

ဟစ်တလာက ထုံးစံအတိုင်းပင် ချောတစ်ခါ ခြောက်တစ်လှည့် ပေးလိုက် သည့်ရာဇသံ။

နောက် ၂ ရက်အတွင်း ရင်ခွင်ပိုက်ဘုရင် ပေါလ်နှင့် အတိုင်ပင်ခံ ခေါင်းဆောင်များက လက်နက်ချ အရှုံးပေးရေးကို စီစဉ်နေကြစဉ် ယူဂိုဆလပ် အထက်တန်းအရာရှိကြီးများက နန်းတွင်းပုန်ကန်မှုတစ်ရပ်ကို ဆင်နွှဲလိုက်သည်။

ပေါလ်သည် ရင်ခွင်ပိုက်ဘုရင်အဖြစ်မှ ပြုတ်ကျသွားတော့၏။

လက်နက်အင်အား နည်းပါးကာ စည်းရုံးရေးလုပ်ငန်းကို မြေအောက်မှ လုပ်နေရသဖြင့် တိတိုးက မြေပေါ်သို့တက်၍ ပြောင်ပြောင်တင်းတင်း တော်လှန် ရေးမလုပ်ရဲသေး။

အချိန်အခါနှင့် အခြေအနေကို အကဲခတ်စောင့်ကြည့်နေရသည်။

“ဘာပဲဖြစ်ဖြစ် ပေါက်ကွဲမယ့် ယမ်းခလုတ်ကိုတော့ ဖြုတ်လိုက်ပြီးပြီ” တိတိုးက နောင်တွင် ဤသို့မှတ်ချက်ချခဲ့၏။

ပါရှင်တန်သို့ ပြန်ရောက်လာသည့် ဒိုနိုဗန်က မီးလောင်ရာတွင် လေပင့်၍ ပေးလိုက်သည်။

၁၉၄၁ ခု မတ်လ ၂၅ ရက်နေ့တွင် တစ်နိုင်ငံလုံးသို့ အသံလွှင့်ရာ၌ ဒိုနိုဗန်က သူ့ခရီးစဉ်နှင့် ပတ်သက်၍ အစီရင်ခံသည့်သဘော သက်ရောက်အောင် မိန့်ခွန်းပြောသွားသည်။

မြေထဲပင်လယ်အရှေ့ပိုင်းတွင် နာဇီကျူးကျော်မှုကို ခုခံတော်လှန်နေသူ များ၏ သူရဿတ္တိကို ချီးမွမ်းခန်းဖွင့်လိုက်သည်။

မိန့်ခွန်း၏ အဓိကရည်ရွယ်ချက်မှာ ဟစ်တလာအား ဒေါသပုန်ထကာ စိတ်ကို မထိန်းနိုင်မသိမ်းနိုင်ဘဲ ပေါက်ကွဲလာစေရန်။

ဟစ်တလာသည် ဒေါသပေါက်ကွဲလာချိန်၌ စိတ်ကိုမထိန်းနိုင်ဘဲ စဉ်းစား ဆင်ခြင်မှုကင်းမဲ့လာတတ်ကြောင်းကို ဒီနိုဗန်တို့က သိထားနှင့်ပြီးသား။

ဒီနိုဗန် မိန့်ခွန်းပြောနေပုံကို အသံထွက်သတင်းကားအဖြစ် ရုပ်ရှင်ရိုက်ကူး ကာ ဗြိတိန်နှင့် အမေရိကား ရုပ်ရှင်ရုံများတွင် ဇာတ်လမ်းမစမီ ပြသသည်။

လူထုက မကြုံဖူးအောင် သဘောကျသည်ကို တွေ့ရ၏။

တစ်ပတ်ခန့်အကြာ သမ္မတကြီးရုစဗဲနှင့် ဦးလည်မသုန်တို့ နံနက်စာ အတူစားနေစဉ် ဤသတင်းကားကို အိမ်ဖြူတော်တွင် ဖွင့်ပြလိုက်ခြင်းဖြစ်သည်။

ဘောလ်တန်ဒေသတွင် ဒီနိုဗန်၏ ထူးခြားပြောင်မြောက်သည့် စွမ်းဆောင် မှုအတွက် ကျေးဇူးတင်ပါကြောင်းဖြင့် ချာချိထံမှ သတင်းရောက်လာသည်။

သမ္မတကြီးရုစဗဲက ဘောလ်တန်ဒေသတစ်လျှောက် သွားလာခုတ်မောင်းနေ သည့် ဗြိတိသျှထောက်ပံ့ရေး ပစ္စည်းတင်သင်္ဘောများအား အမေရိကားစစ်သင်္ဘော များက အစောင့်အရှောက်ပေးနိုင်ရန် ချက်ချင်းပင် စီစဉ်ခိုင်းလိုက်၏။

ထို့ပြင် ကြားနေအက်ဥပဒေအရ ပင်လယ်နှင့် ပါရှင်ပင်လယ်ကျွေတွင် သွားလာနေသော အမေရိကန်သင်္ဘောများအား 'ကြားနေ'အဖြစ် သတ်မှတ်ထား ခြင်းမှလည်း ရုပ်သိမ်းလိုက်ကြောင်း ကြေညာလိုက်သည်။

ဤကြေညာချက်ကို တရားဥပဒေအရ ဘောင်ဝင်အောင်ဆောင်ရွက်ရန် ဦးလည်မသုန်က တိုက်တွန်းလိုက်၏။

ဘောလ်တန်ဒေသတွင် ဒီနိုဗန်၏ အောင်ပွဲခံနိုင်မှုကြောင့် သမ္မတကြီးက 'ပျော်'နေသည်။ ဟစ်တလာကမူ ဒီနိုဗန်မိန့်ခွန်းကြောင့် ဆွေ့ဆွေ့ခုန်ကာ ဒေါသပုန်ထလေတော့၏။

“ကျွန်တော်ဟာ အတ္တလန္တိတ်၊ မြေထဲပင်လယ်၊ အာဖရိက၊ ဂရိနဲ့ အယ်လ်ဘာနီးယားမှာ တိုက်ခိုက်နေတဲ့ စစ်ပွဲကြီးတွေကို ကိုယ်တွေ့မျက်မြင် သွားရောက်လေ့လာခွင့် ရရှိခဲ့ပါတယ်။

ကျွန်တော်တွေ့ခဲ့ရ မြင်ခဲ့ရတဲ့ အချက်အလက် အဖြစ်အပျက် တွေကို ပေါင်းစုပြီး ကောက်ချက်ချနိုင်ခဲ့ပါတယ်။

ဒီကောက်ချက်ကို ကျွန်တော်တို့နိုင်ငံသားတွေ ကျွန်တော်တို့ နိုင်ငံကို ကာကွယ်တဲ့နေရာမှာ အသုံးချနိုင်ဖို့ ကျွန်တော် တင်ပြ ပါမယ်။

ကျွန်တော်တို့နိုင်ငံကို ကာကွယ်ဖို့ကိစ္စဟာ အမှန်တကယ် အရေးကြီးတဲ့ကိစ္စ ဖြစ်ပါတယ်။ ဒီလိုကာကွယ်နိုင်အောင်လည်း ကျွန်တော်တို့ဟာ ဂရိတ်ဗြိတိန်နိုင်ငံကို အကူအညီပေးနေတာ ဖြစ်ပါ တယ်ခင်ဗျာ။

ကျွန်တော်တို့နိုင်ငံဟာ အတိုက်ခံရမလား၊ မခံရဘူးလားဆိုတာ ကျွန်တော်တို့ ရွေးချယ်ဆုံးဖြတ်လို့မရတဲ့ ပြဿနာပါ။

ရွေးချယ်ဆုံးဖြတ်မယ့်လူက ဟစ်တလာသာ ဖြစ်ပါတယ်။ ဟစ်တလာဟာ ကျွန်တော်တို့ကို တိုက်ဖို့ ဆုံးဖြတ်ရွေးချယ် ထားပါတယ်။ ဟစ်တလာက ဥရောပတိုက်တစ်တိုက်တည်းကိုသာ မကဘဲ အာဖရိက၊ အာရှနဲ့ ကမ္ဘာကြီးတစ်ခုလုံးကိုပါ တိုက်ခိုက် သိမ်းယူဖို့ ဆုံးဖြတ်ထားပြီးပါပြီ။

ကျွန်တော်တို့အဖို့ ရွေးစရာလမ်း တစ်လမ်းပဲ ကျန်ပါတော့ တယ်။

ဘာလဲဆိုတော့ ကမ္ဘာကြီးတစ်ခုလုံးကို တိုက်ခိုက်သိမ်းယူဖို့ ကြိုးပမ်းလာတဲ့ ဟစ်တလာရဲ့ နာဇီဂျာမဏီတပ်တွေကို ကျွန်တော် တို့က ခုခံတွန်းလှန်မလား၊ ဒါမှမဟုတ် မခုခံမတွန်းလှန်ဘဲ နေမလား ဆိုတဲ့လမ်းပါပဲ။

ခုခံတွန်းလှန်မယ့်လမ်းကို ရွေးမယ်ဆိုရင်လည်း အချိန်မီရွေး ချယ်ဖို့ လိုနေပါပြီ။ ခုခံတွန်းလှန်လို့ ဖြစ်နိုင်တဲ့အချိန်ကို လက်ဝယ် ပိုင်ပိုင် ကိုင်ထားဖို့ လိုနေပါပြီ။ ကျွန်တော်တို့နဲ့ ရင်ပေါင်တန်းပြီး ဟစ်တလာအန္တရာယ်ကို ခုခံတွန်းလှန်မယ့်လူတွေ အသက်နဲ့ကိုယ် အိုးစားမကွဲခင် ရွေးချယ်ဖို့ လိုနေပါပြီ။

ဒီအချက်ကို ရင်မှာပိုက်ပြီး ကျွန်တော်တို့ ဆက်တိုက်ထည့်သွင်း စဉ်းစားရမယ့် အချက်အလက်တွေ ရှိနေပါတယ်။

ဂျာမန်နိုင်ငံဟာ ကြောက်စရာကောင်းလောက်အောင် အင်အား ကြီးတဲ့ နိုင်ငံ၊ သယ်ဇာတပစ္စည်း ကြွယ်ဝတဲ့နိုင်ငံ ဖြစ်နေတဲ့အပြင်

အညာအတာကင်းတဲ့ရန်သူလည်း ဖြစ်နေပါတယ်။

သူ့ကို သွားပြီး အထင်သေးလို့ မဖြစ်ပါဘူး။ သူ့ကိုသွားပြီး အထင်သေးရင် ကျွန်တော်တို့ကိုယ် ကျွန်တော်တို့ လှည့်စားသလို ဖြစ်နေမှာ အမှန်ပဲ။

ဂျာမနီရဲ့အောင်ပွဲတွေက ဂျာမန်နိုင်ငံအတွက် စစ်အင်အား အသစ်တွေ၊ စက်မှုလုပ်ငန်းအသစ်တွေ ရနေစေပါပြီ။

စစ်ကြီး စ၊ဖြစ်ပြီဆိုကတည်းက ဂျာမဏီဟာ အရှိန်ကောင်း ကောင်း ရှန်နေပြီ။ အဲဒီအရှိန်အဟုန်ကိုလည်း ထိန်းထားလို့ ရနေပြီ။

ဒါပေမဲ့ ဂျာမနီဟာ သူ့အရှိန်အဟုန်ကို အကုန်အသုံးမချသေး ပါဘူး။

ဒီလိုအသုံးမချလာမယ်ဆိုရင်လည်း သူ့အတွက် အသုံးဝင်လာ မှာပဲ။ ဒီတော့ သူ့ကို လျှော့တွက်လို့၊ အထင်သေးလို့ မရပါဘူး။

ဒါပေမဲ့ ဂျာမနီရထားတဲ့ အင်တွေအားတွေဟာ အမြတ်ကြီး တွေဟာ ခြောက်လှန့်ပြီး ရထားတဲ့ အမြတ်တွေ၊ အင်တွေ၊ အားတွေ ပါ။

သူ့စစ်ယန္တရားကြီးကို တခြားနိုင်ငံတွေက ကြောက်လို့ ရထား တဲ့ အမြတ်တွေပါ။

ဒီတော့ ဂျာမနီဟာ ခြောက်လုံး လှန့်လုံးကိုသုံးပြီး အမြတ်ထုတ် ခဲ့တာ သေချာနေပါပြီ။ ဒီခြောက်လုံး လှန့်လုံးတွေကိုပဲ ဟစ်တလာက သတ်ပြီး သုံးမယ်ဆိုတာလည်း သေချာပါတယ်။

နောက်ပြီး သံတမန်နည်းပရိယာယ်အရ ရလာတဲ့အမြတ်တွေ လည်း ရှိပါသေးတယ်။

ဒါပေမဲ့ စစ်ပွဲတွေမှာ စိတ်ဓာတ်အင်အား ရှိတယ်ဆိုတာကို လည်း ကျွန်တော်တို့ သတိပြုရပါမယ်။ ရေရှည်မှာဆိုရင် စစ်ယန္တရား ထက် စိတ်ဓာတ်အင်အားက ပိုပြီး အစွမ်းထက်မြက်တယ် ဆိုတဲ့ အချက်ကိုလည်း သတိပြုသင့်ပါတယ်။

ဒီတော့ နိုင်ငံသူ နိုင်ငံသားများခင်ဗျား ကျွန်တော်ပြောချင် တာက မစွတာချာချီ အမြဲပြောပြောနေတဲ့ သူ့နိုင်ငံသူ၊ သူ့နိုင်ငံသား တွေရဲ့ အနိုင်မခံ အရှုံးမပေးလိုတဲ့ သန္နိဋ္ဌာန် အလျှော့မပေးတဲ့ပွဲ။

နောက်ပြီး သူ့ရသတ္တိနဲ့ ကိုယ်အားကိုယ်ကိုးတဲ့ ယုံကြည်ချက်တွေဟာ အမှန်တကယ်ပဲ စစ်ပွဲကြီးတစ်ပွဲကို အနိုင်နဲ့နဲ့နိုင်တဲ့အချက်တွေဆိုတာ သိပ်မှန်ကန်လှတဲ့ သစ္စာစကားပါခင်ဗျား။”

ဒိုနိုဗန်၏မိန့်ခွန်းကို ဟစ်တလာ ကြားရသောအခါ ထင်ထားသည့်အတိုင်း ဒေါသပူပန်ထသည့်။ သည်တစ်ကြိမ် ဒေါသပူပန်ထပုံမှာ တစ်ခါမျှ မကြုံဖူးလောက် အောင်။

ဒိုနိုဗန်မိန့်ခွန်းကို ကြားရပြီး ၇ ရက်အကြာ ဧပြီလ ၆ ရက်၊ ဝှတ်ပရိုက်ဒေး ဘာသာရေးအရ မင်္ဂလာရှိသော သောကြာနေ့၊ ဂျာမန်ဗုံးကြဲလေယာဉ်များက ယူဂိုဆလားဗီးယားနိုင်ငံ၏ မြို့တော် ဘဲလ်ဂရိတ်ကို မြေလှန်ပစ်သည့် ပထမနေ့ ဖြစ်လာလေ၏။

ဂျာမန်လေတပ်က ယူဂိုဆလားဗီးယားကို တိုက်ခိုက်ရာ၌ ကြိုတင် စစ် ကြေညာခြင်းမပြု။

ဘဲလ်ဂရိတ်မြို့တော်သူမြို့တော်သားများကလည်း သူတို့မြို့တော်ကို ဆိုးပင်း ဆစ်တီး လာရောက်တိုက်ခိုက်လျှင် ခုခံကာကွယ်ခြင်းမပြုပါဟု ကြေညာထား ပြီးသား။

သို့သော် ဟစ်တလာက အပြစ်ပေး စစ်ဆင်ရေးဟု အမည်ပေးကာ နန်းတော်၊ တက္ကသိုလ်နှင့် ဆေးရုံများ၊ ဘုရားရှိခိုးကျောင်းများ၊ စာသင်ကျောင်း များ၊ လူနေအိမ်ခြေရပ်ကွက်များကို အုတ်မြစ်ပင်မကျန်ရအောင် ဗုံးကြဲတိုက်ခိုက် စေသည်။

၄ ရက်ဆက်တိုက် ဗုံးကြဲတိုက်ခိုက်ပြီးနောက် ဘဲလ်ဂရိတ်မြို့တော် အပျက် အစီးနှင့် ပြာပုံများကြားမှ လူသေအလောင်း ၂၄၀၀၀ တူးဖော်ရရှိသည်။

မည်မျှသေကြေပျက်စီး အနာတရဖြစ်သည်ကိုမူ မည်သူမျှ စာရင်းချ၍ မရနိုင်တော့။

ဘဲလ်ဂရိတ်မြို့တော်၏ကံကြမ္မာက ဗြိတိန်တိုက်ပွဲကြီးအစတွင် ဘလက်ချ်လေ နှင့် မိုင် ၄၀ သာ ကွာသည့် ကိုဗင်ထရီမြို့ ခံခဲ့ရသည့်ပုံစံအတိုင်း...

စစ်ကြီးပြီးဆုံးသွားချိန်၌ ဘဲလ်ဂရိတ်သည် ကွန်မြူနစ်ကမ္ဘာနှင့် အရင်းရှင် ကမ္ဘာ ၂ ခုကြားတွင် ကန့်လန့်ကာခြား၍နေခဲ့သည်တိုင်...

ကိုဘင်ထရီမြို့နှင့်ကား အမြှာညီနောင်ဖြစ်နေတော့၏။

မြို့တော်အမြှာညီနောင်မှ လူသားများသည် ရေရှည်အကျိုးအတွက် ယာယီ

အဆုံးအရုံးကို ခါးစည်း၍ ခံခဲ့ရကြလေသည်တကား။

ဧပြီလ ၇ ရက်နေ့တွင် ဂျာမန်လေတပ်က ဘဲလ်ဂရိတ်မြို့တော်အား အကြမ်းဆုံး၊ အရမ်းဆုံး ဖုံးကြဲတိုက်ခိုက်နေစဉ်...

ဂျာမန်နိုင်ငံခြားရေးရုံးက ဂျာမန်တပ်များသည် ဂျာမန်အရပ်သူအရပ်သား များအား လုံခြုံမှု အကာအကွယ်ပေးနိုင်ရန် နယ်စပ်ကို ဖြတ်ကျော်ချီတက်နေ ကြပြီဟု ကြေညာချက်ထုတ်လိုက်၏။

ဤသို့ ဂျာမန်တပ်များ နယ်စပ်ကိုဖြတ်ကျော်ပြီးချိန်၌ ရုစဗွန်နှင့် ချာချီတို့ ကြိုတင်မြင်ထားသည့်အတိုင်း အဖြစ်အပျက်များ ပေါ်ပေါက်လာလေသည်။

အာထရာမှ ဝင်လာသည့် ကြေးနန်းများက ယူဂိုဆလားဗီးယားနိုင်ငံအား နာဇီတပ်များ မည်သို့ဝင်စီးပုံကို စေ့စုံအောင် သတင်းပို့နေသည်။

ဂျာမန်တပ်များက ယူဂိုဆလပ်တပ်မတော်သည် ဂျာမန်တပ်မှူးများ တောင်းဆိုသည့် အချက်အလက်များကို လိုက်နာလျက် လက်နက်ချလိုက်ပြီ ဖြစ်ကြောင်း ကြေညာသည်။

ဤသို့ကြေညာနေချိန်၌ လက်နက်ချသည့် ယူဂိုဆလပ်စစ်သားမှန်သမျှ နာဇီများ၏ ပစ်သတ်ခြင်း ခံနေရတော့၏။

“ဟစ်တလာကို ယူဂိုဆလပ်က ပြောင်ပြောင်တင်းတင်း ခုခံတိုက်ခိုက်နေပြီ ဆိုတဲ့သတင်းဟာ ဟစ်တလာဝါးမျိုခြင်းခံနေရတဲ့ နိုင်ငံတွေဆီကို နေရောင်ခြည်လို ပျံ့နှံ့သွားတယ်” ဟု အင်္ဂလိပ်စာရေး ဆရာမ ရီဘက်ကာဝက်စ်က ထိုအချိန်က ရေးသားခဲ့၏။

ယူဂိုဆလပ်တို့၏ ခုခံတိုက်ခိုက်မှုသည် မျှော်လင့်ချက်လင်းရောင်ခြည်ဦးပင် ဖြစ်သည်။ နာဇီဆူပါမင်း ဆိုသူများသည်လည်း အရှုံးနှင့် မကင်းနိုင်ကြောင်း မီးမောင်းထိုးပြလိုက်ခြင်းပင်ဖြစ်သည်။

နာဇီတို့၏ ဩဇာအာဏာကို တိတိလင်းလင်း ပြောင်တော်လှန်လိုက်ခြင်း အတွက် ပေးရသည့်တန်ဖိုးကား ကြီးမားလှချေ၏။

လူသားတို့အဖို့ မကြုံဖူး၊ မတွေ့ဖူးလောက်အောင် ကြီးမားလှသည်။ ယူဂိုဆလပ်၏ တိတိလင်းလင်း ခုခံတိုက်ခိုက်မှုက ထိုသို့တိုက်ခိုက်မည်ဟု မျှော်လင့်ထားခြင်း မရှိသည့် နာဇီတပ်များအား ဦးတည်ချက်ပြောင်းသွားစေကာ ဂရိကိုဖြတ်၍ ချီတက်ရာ၌လည်း နှောင့်နှေးသွားစေသည်။

ဆိုဗီယက် ရုရှားမတိုက်မီ ပဏာမတိုက်ပွဲအနေဖြင့် ဘူလ်ဂေးရီးယားတွင်

တပ်ခွဲကာ တူရကီအား တပ်မများဖြင့် ထိုးနှက်မည်ဟု ကြံစည်ထားသည့် နာဇီတို့၏ ဦးတည်ချက် ပျက်သွားသည်။

“ဘာဘာရော့ဆား စစ်ဆင်ရေးကို ၄ ပတ်လောက်ကြာတဲ့ အထိ ရွှေ့ဆိုင်းထားရမလို ဖြစ်နေပြီ”

ဂျာမန်စစ်ဦးစီးချုပ်ဖြစ်သူ ဖီးမာရှယ်ဝီလ်ဟိမ်းတီတဲလ်က ဤသို့ညည်းတွား ခဲ့ရ၏။

အမှန်စင်စစ်တွင် ဘာဘာရော့ဆား စစ်ဆင်ရေးကို ရက်သတ္တပတ် ၉ ပတ် ကြာသည်အထိ ရွှေ့ဆိုင်းခဲ့ရလေသည်။

ယူဂိုဆလားဗီးယားနိုင်ငံသား အပြစ်ပေးစစ်ဆင်ရေး ဆင်နွှဲရန် အမိန့်ပေးခဲ့ သော ဟစ်တလာမှာ အညှာအတာမရှိ ရက်ရက်စက်စက်အပြစ်ပေးရမည်ဆိုသည့် သူ့ညွှန်ကြားချက်အတိုင်း သူ့စစ်သားများသည် ယူဂိုဆလပ်တို့၏ ပြောက်ကျား စစ်ဆင်ရေး ရွံ့နွံအိုင်ကြီးတွင် ၄ နှစ်တိတိ မြုပ်နေခဲ့ရတော့၏။

ဟစ်တလာက ဆိုဗီယက်ရုရှားအား ဝင်ရောက်တိုက်ရာ၌ ဤမျှနှောင့်နှေး သွားရခြင်းမှာ ယူဂိုဆလပ်တို့၏ အတိအလင်း ခုခံတိုက်ခိုက်မှုကြောင့်ဟု နန်းရင်း ဝန်ကြီး ချာချီက အလေးအနက်ခံယူထားသည်။

ဗော်ဂိုစစ်ဝါဒကိုမှန်းကာ နာဇီဘက်သို့ ယိမ်းနေသည့် မင်းသားပေါလ်၏ ဘုရင့်အစိုးရအဖွဲ့ ပြုတ်ကျရန် ဗြိတိသျှထောက်လှမ်းရေးက ၅ လခန့်စော၍ ကြံစည်ခဲ့၏။

သို့သော် မအောင်မြင်ခဲ့။

နာဇီတပ်များက ဂရိနိုင်ငံအား မာရီကာစစ်ဆင်ရေးဖြင့် ဝင်ရောက်တိုက်ခိုက် သည်။ ယူဂိုဆလားဗီးယားတွင် နာဇီတပ်များက အညှာတာကင်းမဲ့စွာ ရက်ရက် စက်စက် သုတ်သင်နှိမ်နင်းခဲ့သည့်အရှိန်ကြောင့် ဂရိပြောက်ကျားများ လက်တွန့် နေကြ၏။

နာဇီတပ်များအား ခုခံတိုက်ခိုက်နေသည့် ဂရိပြောက်ကျားအင်အားစု ပြိုကွဲသွားချိန်၌ ဂရိကျွန်းဆွယ်တွင် ဗြိတိသျှတပ်သား ခြောက်သောင်းနှစ်ထောင် မှာ ပိတ်မိနေတော့သည်။

ဘဲလ်ဂရိတ်က နာဇီတပ်များအား ခုခံတိုက်ခိုက်တော်လှန်၍ ၃ ပတ် အကြာတွင် ဂရိကျွန်းဆွယ်မှ နိုင်ငံရပ်ခြားသို့ သွားရောက်တိုက်ခိုက်သည့် ဗြိတိသျှ တပ်သား ၅၀၀၀၀ ကို သယ်ယူပြောင်းရွှေ့လာနိုင်ခဲ့၏။

သို့တိုင်အောင် ဂရိပြောက်ကျားအင်အားစု ပြိုကွဲသွားချိန်၌ ဗြိတိသျှတပ်သား ၆၂၀၀၀ မှာ ဂရိကျွန်းဆွယ်တွင် ပိတ်မိလျက်သား။

ဂရိတိုက်ပွဲတွင် ဗြိတိသျှတို့ဘက်မှလည်း သွေးအကျများခဲ့ရလေသည်။

ဤသို့ သွေးအကျများခဲ့ခြင်းမှာ ဟစ်တလာနာဇီတပ်များအား ဘောလံတန် ရွံ့မွက်အိုင်တွင် ကျံသွားစေရန် ရည်ရွယ်ချက်ကြောင့်။

“ချာချီက ဗြိတိသျှတပ်တွေ ဂရိကိုလွှတ်ပြီး စစ်ကူပေးခဲ့တာ ဟာ စစ်ရေးမကျွမ်းကျင်တဲ့ အပျော်တမ်းသမားတစ်ဦး စိတ်ကူး ယဉ်ယဉ်နဲ့ လောင်းကစားခဲ့တာ မဟုတ်ပါဘူး။”

ဦးလည်မသုန်က ဂရိတိုက်ပွဲနှင့် ပတ်သက်၍ နောင်တွင် မှတ်ချက်ချခဲ့၏။

“ဗြိတိန်ဟာ သူ့မဟာမိတ်တွေအပေါ်မှာ ထားရှိခဲ့တဲ့ ကတိ စကား ပျက်ပြယ်မသွားအောင် လက်တွေ့ပြသလိုက်ခြင်းသာ ဖြစ်ပါတယ်။”

ဒီလို ကတိတည်ကြောင်း လက်တွေ့မပြလိုက်ရင် ကျုပ်တို့ အပေါ်မှာ ထားရှိတဲ့ အမေရိကန်လူထုရဲ့ သဘောထားက ပိုပြီးဆိုး သွားနိုင်စရာ ရှိပါတယ်။”

ဂရိတိုက်ပွဲနှင့် ပတ်သက်၍ သမ္မတကြီးရုစဗဲက နန်းရင်းဝန်ကြီးချာချီထံ ကြေးနန်းတစ်စောင် ပို့လိုက်၏။

“နန်းရင်းဝန်ကြီးဟာ ဂရိတိုက်ပွဲမှာ ဗြိတိသျှတို့ရဲ့ သူရဲသမားကို ပြလိုက်နိုင်ရုံမက အလွန်အရေးကြီးတဲ့ လုပ်ဆောင်ချက်တစ်ရပ် ကိုလည်း လုပ်ပြနိုင်ခဲ့ပါတယ်။”

ဂရိကို ဂျာမန်တွေ သိမ်းယူသွားနိုင်ခဲ့သော်လည်း ဂျာမန်တွေက လူရော လက်နက်တွေပါ အကျအဆုံး အပျက်အစီးများအောင် နန်းရင်းဝန်ကြီးက ဆောင်ရွက်နိုင်ခဲ့ပါတယ်။”

နာဇီတပ်များက မူလရှေးရှုထားသည့် ဦးတည်ချက်မှ အပြောင်းလဲကြီး ပြောင်း၍ စတင်ချီတက်နေချိန်၌ ဒီနိုဗန်နှင့် ဦးလည်မသုန်တို့က ဝါရှင်တန် မြို့တော်တွင် အတူရှိနေကြသည်။

နာဇီတပ်များ ဦးတည်ချက် ပြောင်းသွားသည့်တိုင် သူတို့နှစ်ယောက်အဖို့ အောင်ပွဲခံနေရသည်ဟု မခံစားမိ။ အဘယ်ကြောင့်ဆိုသော် စတာလင်ထံတွင် တွေ့ရသည့် အရိပ်လက္ခဏာက နာဇီတပ်များ ဦးတည်ချက်ပြောင်းသွားခြင်းမှာ

ခဏကလေး အသက်ရှူပေါက်ရနေခြင်းဟု ထင်မြင်ယူဆထားပုံ မရသောကြောင့်။

ထို့ပြင် နန်းရင်းဝန်ကြီးချာချီက မာရှယ်စတာလင်အား ဟစ်တလာနာဇီ တပ်များ ဆိုဗီယက်ရုရှားကို ဝင်တိုက်တော့မည်ဟူသော သတိပေးချက်ကို စတာလင်က ယခုထိ မယုံသေးသောကြောင့်။

နည်းဗျူဟာအရ ရုရှားအား အငိုက်ဖမ်းပြမည်ဟု တဖွဖွပြောနေခဲ့သော ဟစ်တလာက နည်းဗျူဟာရော...မဟာဗျူဟာနှင့်ပါ ရုရှားအား အငိုက်ဖမ်း၍ တိုက်ခိုက်လာတော့၏။

ထောက်လှမ်းရေးမှန်သမျှအပေါ်တွင် သရဖူဆောင်းလိုက်သည့် တစ္ဆေမှင်စာ စုန်းအတတ်ဟုပင် ဆိုရပေတော့မည်။

၁၉၄၁ ခု၊ ဇွန်လ ၂၂ ရက်၊ တနင်္ဂနွေနေ့...

အရုဏ်တက်လာချိန်၌ ဟစ်တလာလေတပ်က ရုရှားလေတပ်စခန်းများ ပေါ်၌ အပျင်းထူ၍ ကောင်းနေဆဲ ဆိုဗီယက်လေယာဉ် အစင်း ၁၄၀၀ ကို ဖျက်ဆီးပစ်နိုင်ခဲ့သည်။

၄ ပတ်အတွင်း ရုရှားနယ်မြေထဲသို့ နာဇီတပ်များ မိုင် ၄၀၀ အထိ ထိုးဖောက်ဝင်ရောက်နိုင်အောင် ဂျာမန်လေတပ်က ဗုံးကြဲတိုက်ခိုက်ပေးနိုင်ခဲ့၏။ သို့သော်...

ဆိုဗီယက်ရုရှားအဖို့ ကံကောင်းသွားခဲ့သည်။

ဟစ်တလာနာဇီတပ်များက ပထမအချိ ထိုးစစ်ဆင်ရာတွင် ရည်မှန်းချက်သို့ အရောက် ထိုးဖောက်မလာနိုင်ခဲ့ခြင်း။

ဤအချိန်တွင် ရုရှား 'ဆောင်း'ရာသီက အစပြုနေပြီ။

ဆိုဗီယက်ရုရှားအား ဟစ်တလာက ဘာဘာရော့ဆား စစ်ဆင်ရေးဖြင့် ထိုးစစ်ဆင်ခဲ့သည့်လုပ်ရပ်နှင့် ပတ်သက်၍ မာရှယ်တီတိုးက...

“ဟစ်တလာစစ်ဌာနချုပ်က ရုရှားနိုင်ငံအား ထိုးစစ်ဆင်ခဲ့ရေး ကို ၃၈ ရက်ကြာသည်အထိ ရွှေ့ဆိုင်းထားခဲ့ရသည်။

ဟစ်တလာနာဇီတပ်များကို ခုခံတိုက်ခိုက်ရာတွင် ယူဂိုဆလပ် ၉ ယောက်အနက် ၁ ယောက်သည် အသက်ပေးသွားခဲ့ရသည်။

ဤသို့ အသက်ပေးသွားခဲ့ရသည်မှာ တစ်နေ့တည်းမဟုတ်။

၃၈ ရက်နေ့တိုင်တိုင်”

စစ်ကြီးအပြီးတွင် ဗြိတိသျှနှင့် အမေရိကန် စစ်ထောက်လှမ်းရေးအဖွဲ့၏

ခန့်မှန်းချက်အရ ၃၈ ရက် ဆိုသည်မှာ အရေအတွက်နည်းလွန်းလှသည်ဟူသော ခန့်မှန်းချက်။

အဓိပတိကြီးဟစ်တလာ၏ လက်ရုံးတစ်ခုဖြစ်တော်မူသော ပြန်ကြားရေး ဝန်ကြီး ဒေါက်တာဂိုးဘဲလ်၏ နေ့စဉ်မှတ်တမ်းတွင်...

“အိုအက်စ်အက်စ် သူလျှိုဂိုဏ်းကို စတင်တည်ထောင် အသက်

သွင်းပေးခဲ့သော နာမည်ဆိုးဖြင့် သတင်းကြီးနေသူ ဗိုလ်မှူးကြီး ဒိုနိုဗန်၏ လုပ်ရပ်ကြောင့် ဘောလ်တန်ဒေသတွင် သွေးချောင်းစီးခဲ့ရ လေပြီ” ဟု မှတ်တမ်းတင်ထားသည်ကို တွေ့ရ၏။

ဒိုနိုဗန်သည် ဂရိကဲ့သို့သော နိုင်ငံများအား စစ်ကြီးအတွင်းသို့ ဆွဲသွင်းလာ နိုင်ရေးအတွက် ယူဂိုဆလားဗီးယားနိုင်ငံကဲ့သို့ ကပ်ဆိုးကြီးကို ဆောင်ကြဉ်းလာခဲ့ သူ ဖြစ်သည်။

ဤသို့ ကပ်ဆိုးကြီးကို ဆောင်ကြဉ်းလာရန်မှာ ဒိုနိုဗန်အား ပေးအပ်ထား သည့် တာဝန်ပင်ဖြစ်သည်။

ဘောလ်တန်နယ်မြေဒေသအားလုံးကို ငြိမ်းအေးသာယာအောင် ဆောင်ရွက် ရန် ကျွန်ုပ်တို့တပ်များက လုံးပန်းအားထုတ်နေစဉ် သမ္မတကြီးရုစဗန်၏ ကိုယ်ပိုင် လျှို့ဝှက်ထောက်လှမ်းရေးမှူးဖြစ်သူ ဒိုနိုဗန်က ကျွန်ုပ်တို့အသိုင်းအဝိုင်းသို့ ဆိုင်း မဆင့် ဝံ့မဆင့်ဘဲ ထိုးဖောက်ရောက်ရှိလာခဲ့၏။

အဒေါ့ဖ်ဟစ်တလာက ယူဂိုဆလားဗီးယားအား အမြန်ဆုံးနှင့် အညှာအတာ ကင်းမဲ့စွာ ဖျက်ဆီးပစ်ရမည်ဟု အမိန့်ပေးခဲ့သည်။

အဒေါ့ဖ်ပေးသည့်အမိန့်က တရားနည်းလမ်းကျသည်။ သည်ထက် လျော့ ပေါ့၍ မဖြစ်။ အပြစ်ပေးစစ်ဆင်ရေးသည် ဘောလ်တန်နိုင်ငံများအတွက် သင်ခန်း စာ တစ်ရပ်ပေးလိုက်ခြင်းပင်ဖြစ်သည်။

ကျွန်ုပ်တို့၏ အဓိပတိကြီးအား မည်သူမျှ အာခံဖီဆန်၍ မရနိုင်ဆိုသော သင်ခန်းစာပေတည်း။

ဂျာမနီတပ်မတော်က ယူဂိုဆလားဗီးယားအား ၁၁ ရက်တည်းဖြင့် အနိုင် တိုက်ခိုက်သိမ်းယူနိုင်ခဲ့၏။ ကျွန်ုပ်တို့ရန်သူများ၏ ရွံရှာစက်ဆုတ်ဖွယ် အကောင်း ဆုံး မဟုတ်မမှန် လုပ်ကြံလွှင့်သည့် သတင်းတစ်ရပ်မှာ ကျွန်ုပ်တို့၏ အဓိပတိကြီး သည် အပြစ်မဲ့သော အိမ်နီးချင်းနိုင်ငံငယ်ကလေးအား ပုဂ္ဂိုလ်ရေးအရ ဒေါသ အမျက် ခြောင်းခြောင်းထွက်ကာ ကလဲ့စားချေနေရသဖြင့် ရုရှားကို ဝင်တိုက်ရန်

နှောင့်နှေးနေပြီ။ ထို့ကြောင့် ဒုတိယကမ္ဘာစစ်ကြီးတွင် ကျွန်ုပ်တို့ အဓိပတိကြီး ရုံးတော့မည်ဆိုသော ဝါဒဖြန့်ချက်ပင်ဖြစ်သည်။

“အမှန်ဆိုရသော် ရုရှားအား ချက်ချင်းလတ်တလော ဝင်မတိုက်သေးခြင်း မှာ အဓိပတိကြီးက မိမိ၏ဗိုလ်ချုပ်ကြီးများအား စစ်ရေးအတွက် ပို၍ လုံ့လသမာ ထုတ်ရန် အချိန်ပေးထားခြင်းမျှသာဖြစ်သည်” ဟု ရေးသားထားသည်။

ဂျာမနီဗိုလ်ချုပ်ကြီးများ စစ်ရေးအတွက် မည်မျှလုံ့လသမာထုတ်ပါ သနည်းဆိုလျှင် ဘဲလ်ဂရီတ်မြို့တော်သည် ၄ ရက်တည်းဖြင့် အပျက်အစီးနှင့် ပြာပုံအဖြစ်သို့ ရောက်သွားရသည်ကို ကြည့်ပါလော့။

သမ္မတကြီးရုစဗန်သည် ယခုအခါ၌ လျှို့ဝှက်ထောက်လှမ်းရေးဟူသည့် တာဝန်ကြီးကို ထမ်းထားရသည့် ဝန်ထုပ်ဝန်ပိုးမှာ မည်မျှလေးသည်ကို သိရှိလာပြီ။

၄ ရက်တွင် ဘဲလ်ဂရီတ်မြို့တော် အပျက်အစီးနှင့် ပြာပုံအဖြစ်သို့ရောက်ကာ လူသေအလောင်း ၁၄၀၀၀ စာရင်းကောက်၍ရခဲ့ခြင်းက သမ္မတကြီးအဖို့ ကိုဗင် ထရုံမြို့ အပျက်အဆီးခံရသလိုပင် ခံစားနေရလေပြီ။

ယူဂိုဆလပ်နိုင်ငံအား နာဇီဂျာမနီက အကြမ်းဖက် လက်စားချေပုံကို ချာချီက တအံ့နွေးနွေး စိတ်မအေးနိုင်သလို သမ္မတကြီးကလည်း သောက မအေးနိုင်။

ဦးလည်မသုန်က ဤသို့မှတ်တမ်းတင်ခဲ့သည်။

“အကြမ်းဖက်၍ ရက်စက်သည့်ဝါဒသည် လက်နက်အသစ် တစ်မျိုး ဖြစ်လာချေပြီ။ ထိုလက်နက်ကို ကျွန်ုပ်တို့က ဖြစ်ကတတ် ဆန်း လက်နက်များဖြင့် ပြန်တိုက်ခိုက်နေရပေပြီ”

အကြမ်းဖက် ရက်စက်သည့်လက်နက်...

သည်လက်နက်ကို ဖြစ်ကတတ်ဆန်းလက်နက်များဖြင့် တိုက်နေရပြီ။ ဘီအက်စ်စီက ဖြစ်ကတတ်ဆန်းလက်နက်များဖြင့် တိုက်ရာ၌ မည်သို့ အကျိုးသက်ရောက်လာမည်ကို မည်သူမျှ ယူဆန့်မှန်းတတ်။

အကျိုးသက်ရောက်မှု နှေးကွေးနေသဖြင့်လည်း အပေါ်မှပေးနေသည့် ဖိအား က မခံမရပ်နိုင်လောက်အောင်။

ဦးလည်မသုန်က တိုက်ခိုက်စစ်ဆင်ရေး ‘ခွင်’ ထဲသို့ ဗေဒင်ဆရာ အယောင်

ဆောင် ၁ ယောက်ကို ဆွဲသွင်းလာသည်။

ဒေါ်လနေသည် ဟစ်တလာအား ပို၍ ဒေါသကြီးလာအောင် 'ဆွဲပေးရန်။ ဟစ်တလာက သူ့ကိုယ်ကိုသူ မြင့်မြတ်သော ရောမအင်ပါယာကြီး၏ အရှင်သခင် ဘာဘာရောဆားကဲ့သို့ ဂျာမန်ဧကရာဇ်ဘုရင်ကြီးဟု ထင်မြင်နေပါက...

ဟစ်တလာသည်လည်း ဘာဘာရောဆား ဘုရင်ကြီးကဲ့သို့ပင် အယူသီးအစွဲအလမ်းကြီးသူ ဖြစ်ရမည်။ ဤသို့သော အယူသီး အစွဲအလမ်းကြီးသူများ၏ မှီခိုအားထားခြင်းကို ခံရသူများကား ဗေဒင်ဆရာများ၊ အတိတ်တဘောင်ကို နိမိတ်ဆောင်၍ ဟောတတ်သူများသာ ဖြစ်ချေသည်။

နာဇီတပ်များသည် မကြာမီပင် ရုရှားတို့နှင့် ရင်ဆိုင်ကြရလေတော့မည်။ ရုရှားသည် နယ်မြေအနေအထားအရ ကြီးမားကျယ်ပြန့်လှသည်ဖြစ်ရာ နာဇီတပ်များသည် ရုရှားတို့အား မိုးမဆုံးမြေမဆုံး လိုက်လံတိုက်ခိုက်နေရပေတော့မည်။

နာဇီတို့အဖို့ ဆိုဗီယက်နှင့် တိုက်ရမည့်တိုက်ပွဲက ဧရာမတိုက်ပွဲကြီး။ သည်တိုက်ပွဲကြီး၏ စစ်ရေးအခြေအနေကို စောင့်ကြည့်ရင်း ဦးလည်မသုန်က စိတ်ဓာတ်စစ်ဆင်ရေးဖြင့်လည်းကောင်း၊ နိုင်ငံရေးနည်းပရိယာယ်အရလည်းကောင်း ဟစ်တလာအား စိတ်ဓာတ်ကျလာအောင်၊ သို့မဟုတ် ဟူးဟူးဒိုင်းဒိုင်းဟော့ဟော့ရမ်းရမ်း ပိုလုပ်လာအောင် 'ဆွဲပေးမည်ဟု ဆုံးဖြတ်လိုက်သည်။

[၂၀]

“ကာရစ်အိယန်ပင်လယ်အော်ထဲမှာ ကျုပ်တို့ ရေငုပ်သင်္ဘောတွေ ရှိတယ်။ တကယ်လို့ ဒီပင်လယ်အော်ထဲကို ဘစ္စမတ် ရောက်လာရင်...”

ကျုပ်တို့ရေငုပ်သင်္ဘောတွေကို အတိုက်ခိုင်းပြီး ဘစ္စမတ်ကို မြှုပ်ပစ်မလား။ ဒီလိုမြှုပ်ပစ်လိုက်ရင် လူထုကြီးက ကျုပ်ကို နိုင်ငံတော် ကြားနေရေးအကဲအခံအပေးကို ချိုးဖောက်တယ်ဆိုပြီး တရားစွဲပါလို့ တောင်းဆိုလာမလား။ မောင်ရင် ဘယ်လိုထင်လဲ”

ပူလစ်ဇာဆုရင် ပြဇာတ်ရေးဆရာ ရောဘတ်ဂျာဂု(ဒ)က သမ္မတကြီးရစဉ် ပြောခဲ့သည့်စကားကို မှတ်တမ်းတင်ထားခဲ့သည်။

သမ္မတကြီးပြောခဲ့သည့်နေ့က ၁၉၄၁ ခု၊ မေလ ၂၄ ရက်နေ့။ ဤအချိန်တွင် ဗြိတိန်၏ ပင်လယ်ရေကြောင်း သယ်ယူပို့ဆောင်ရေးနှင့် ရေတပ်အခြေအနေက ဆိုးဆိုးရွားရွားဖြစ်နေ၏။ သမ္မတကြီးအဖို့ ဗြိတိန်အား လူသိရှင်ကြား အကူအညီထပ်ပေးရန် အခက်အခဲတွေ့လာပြန်၏။

သမ္မတကြီးက အမေရိကန်နိုင်ငံ၏ သီးခြားကြားနေရေး အကဲအခံအပေးကို ရဲရဲတင်းတင်း ချိုးဖောက်လိုက်သည့်တိုင် အမေရိကန်လူထုမသိအောင် လျှို့ဝှက်ထားနိုင်ခဲ့သည်။

ဤသို့ချိုးဖောက်လိုက်ခြင်းက ယနေ့ ဗြိတိသျှရေတပ်သမိုင်းတွင် အထူးထင်ရှားကျော်ကြားသည့် အောင်ပွဲကို ရရှိစေရန် ရှေးရှုလိုက်ခြင်းပင်။

ရေတပ်တိုက်ပွဲ 'ပြဇာတ်'ထဲသို့ ရစဉ် ဝင်ရောက်ကာ အရေးကြီးသည့် အခန်းမှ ပါဝင်လာရခြင်းမှာ ဘစ္စမတ်ကြောင့်။

ဘစ္စမတ်သည် ထိုအချိန်က တိုက်ခိုက်ရည်အရှိဆုံး စစ်သင်္ဘော။ ဂျာမန်ရေတပ်မတော်အဖို့ ဂုဏ်ယူဝင့်ကြွားစရာ။

အလွန်ရက်စက်ကြမ်းကြုတ်သည့် သတ္တဝါကြီးနှင့်တူသော ဘစ္စမတ်သည် ဘောလ်တစ်ပင်လယ်တွင် မင်းမူနေရာမှ 'ခုန်ထွက်'လာပြီးနောက် ကြမ်းချင်တိုင်းကြမ်း ရမ်းချင်တိုင်း ရမ်းလာတော့သည်။

ထိုအချိန်က ဗြိတိသျှရေတပ်မတော်တွင် စစ်အင်အားအကြီးဆုံး ဟု(ဒ) စစ်သင်္ဘောကြီးမှာ ဘစ္စမတ်၏ တိုက်ခိုက်မှုကြောင့် ပျက်စီးနစ်မြုပ်သွားခဲ့ရ၏။

အိုက်စလန်ကျွန်း အနောက်မြောက်ဘက်တွင် ဘစ္စမတ်မှ ပစ်လွှတ်လိုက်သည့် အမြောက်ဆန်များက ဟု(ဒ)စစ်သင်္ဘောရှိ ခဲယမ်းမီးကျောက် သိုလှောင်ခန်းကို လာရောက်ထိမှန်သည်။

စစ်သင်္ဘောကြီးပေါ်တွင် တာဝန်ထမ်းဆောင်နေသည့် ရေတပ်အရာရှိ ၉၀ နှင့် ရေတပ်သား ၁၄၀၀ မှာလည်း စစ်သင်္ဘောကြီးနှင့်အတူ ပင်လယ်ကြမ်းပြင်အောက်သို့ ရောက်သွားကြရ၏။

ဘစ္စမတ်နှင့်အတူ တပူးတွဲတွဲ စစ်ရေးလုပ်နေသည်က တိုက်သင်္ဘောမင်းသားယူရှင်။

ဤ ဖရဇာတိုက်သင်္ဘော ၂ စင်း၏ အကြမ်းအရမ်းတိုက်ခိုက်မှုကြောင့် ၂ လအတွင်းတွင် ဗြိတိသျှကုန်တင်သင်္ဘောတန်ချိန် ၁၁၅၆၂၂ (တစ်သိန်းတစ်သောင်း ငါးထောင်ခြောက်ရာနှစ်ဆယ်နှစ်)တန်အထိ နစ်မြုပ်ဆုံးရှုံးခဲ့ရပြီးပြီ။

ဤအဆုံးအရုံးအတိုင်းသာ ရှေ့ဆက်၍ ခံနေရမည်ဆိုလျှင် ဗြိတိန်နိုင်ငံအား ထောက်ပံ့မှုသွေးကြောကြီး ပြတ်ထွက်သွားတော့မည်ဟု ချာချိက စိုးရိမ်တကြီး ဖြစ်နေရ၏။

၁၉၄၁ ခု၊ မေလ ၂၄ ရက်နေ့တွင် ဘစ္စမတ်နှင့် မင်းသားယူဂျင်းတို့က ဗြိတိသျှကုန်သင်္ဘောများကို လိုက်ပါစောင့်ရှောက်နေသည့် အစောင့်တိုက်သင်္ဘော တစ်စင်းကို လာရောက်ခြိမ်းခြောက်လာပြန်သည်။

ဗြိတိန်၏ အသက်သွေးကြောကြီးဖြစ်သည့် သယ်ယူပို့ဆောင်ရေးလုပ်ငန်းကို ဆက်လက်နှောင့်ယှက်မည့် အလားအလာကိုလည်း ထင်းထင်းကြီးမြင်နေရသည်။

ဗြိတိန်နီးယား၊ ဗြိတိန်နီးယား
ကင်းဘော့ဖ်သဝေးစံစ်
ဂဲလ်နဲဗားသီသဆလျေးစ်...

လှိုင်းတံပိုးတို့၏အရှင်ဖြစ်သော
ဗြိတိန်သည်...
မည်သည့်အခါမျှ ကျွန်ဖြစ်လိမ့်မည်မဟုတ်...

ဆိုသော ဗြိတိန်၏ ဇာတိမာန်သီချင်းသည် ယခုအချိန်အခါ၌ မှန်လေ သလား၊ မှားလေသလား ယောင်ဝါးဝါးဖြစ်နေရပေပြီ။

ဗြိတိန်နိုင်ငံအဖို့ သေရေးရှင်ရေးတမျှ အရေးကြီးနေကြောင်း သမ္မတကြီး ရုစဗဲက သဘောပေါက်နေ၏။

ထိုအချိန်တွင်...

ဘောကာလမ်းမှ အပျော်တမ်းထောက်လှမ်းရေးအဖွဲ့ဝင်တစ်ဦးဖြစ်သူက ပေးပို့လိုက်သည့် သတင်းတစ်ရပ်က ဦးလည်မသုန်မှတစ်ဆင့် သမ္မတကြီးထံ ရောက်ရှိလာသည်။

အပျော်တမ်းအဖွဲ့ဝင်အမည်က ဘော့ဒ်စတားဟိမ်း။

စတားဟိမ်း၏ ဖခင်ဖြစ်သူ နော်ဝေနိုင်ငံမှ သင်္ဘောပိုင်ရှင်။ ဦးလည်မသုန် နှင့် စီးပွားရေးလုပ်ဖော်ကိုင်ဖက်။

နော်ဝေနိုင်ငံသို့ ဟစ်တလာနာဇီတပ်များ ချီတက်လာသောအခါ စတား ဟိမ်းက နော်ဝေမှ ထွက်ပြေးလာပြီးနောက် နာဇီထောက်လှမ်းရေး နော်ဝေ ပြောက်ကျားတပ်တွင် တက်တက်ကြွကြွ တာဝန်ယူနေသည်။

စတားဟိမ်း၏ မူလတာဝန်မှာ ဂျာမန်တို့၏ အဏုမြူသုတေသနအတွက် ရေလေးရှာဖွေရေးကို သတ်မှတ်ပေးထားသည့်လူစုဖြင့် ဘတ်နိုင်သမျှ အစမှနေ၍ ဖျက်ဆီးပစ်ရန်။

နော်ဝေကမ်းခြေ အက်စ်ပါးဇုန်တွင် အလှည့်ကျတာဝန်ထမ်းဆောင်နေသော စတားဟိမ်းက ဂျာမန်တိုက်သင်္ဘော ၂ စင်းကို ထောက်လှမ်းတွေ့ရှိလိုက်ရ၏။

၁၉၄၁ ခု၊ မေလ ၂၁ ရက်နေ့။

အက်စ်ပါးဇုန်ဟု သတ်မှတ်ထားသည့် နော်ဝေကမ်းခြေတစ်လျှောက်တွင် အဏုမြူနှင့်သက်ဆိုင်သည့် ပစ္စည်းပစ္စယများကို သယ်ယူပို့ဆောင်သည့် သင်္ဘော အချို့မှအပ မည်သည့်ရေယာဉ်မျှမှ ဝင်ထွက်ခြင်းမပြုရဟု ပိတ်ပင်တားဆီး ထားသည်။

ဤသို့ပိတ်ပင်တားဆီးထားသည့် ဇုန်နယ်အတွင်းသို့ စရာမတိုက်သင်္ဘော ကြီး ၂ စင်း ဝင်လာသည်ကို မြင်ရသောအခါ စတားဟိမ်းက ဘောကာလမ်းမှ အပျော်တမ်းထောက်လှမ်းရေးပိပိ ဘလက်ချီလေသို့ သတင်းပို့ခဲ့ခြင်းဖြစ်၏။

ဘလက်ချီလေမှတစ်ဆင့် ဦးလည်မသုန်သို့။
“ရန်သူတိုက်သင်္ဘောကြီး ၂ စင်း...”

ဤမျှလောက်နှင့် မည်သည့်သင်္ဘောများဖြစ်ကြောင်း လန်ဒန်မြို့တော်ရှိ ဘုရင့်ရေတပ်မတော် ဦးစီးဌာနချုပ်က နားလည်ပြီးသား။

ဘစ္စမတ်နှင့် မင်းသားယူဂျင်း...

သည်ဂျာမန်တိုက်သင်္ဘောကြီးနှစ်စင်းက အတ္တလန္တိတ်သမုဒ္ဒရာထဲသို့ ထွက် ကာ အစွမ်းပြရန်။

အတ္တလန်သမုဒ္ဒရာထဲတွင် ကျက်စားနေသော ဂျာမန်ရေဂျာတိုက်သင်္ဘော များဖြစ်သည့် ရှားဟော့စ်နှင့် နက်ဆီနွာတို့နှင့်သာ ပူးပေါင်းမိသွားလျှင်...

“ထိုစစ်သင်္ဘော ၄ စင်းသည် စစ်ကြီးတစ်ခုလုံး၏ လမ်း

ကြောင်းကို ပြောင်းလဲပစ်နိုင်သည်”ဟု နန်းရင်းဝန်ကြီးချာချိက သမ္မတကြီးရုစဗဲထံ သံကြိုးရိုက်လိုက်၏။

နောက်တစ်နေ့တွင် ဟစ်တလာထံမှ ဂျာမန်ရေတပ်ဗိုလ်ချုပ်ကြီး အိရစ်ရာ အီဒါလီပေးပို့သည့် ကြေးနန်းကို အာထရာမှ ကြားဖြတ်ဖမ်းယူရရှိပြီး အနက်ဖော် ပေးနိုင်ခဲ့၏။

“ဂျာမန်ရေတပ်က ဗြိတိသျှရေကြောင်းဆက်သွယ်ရေးများကို ဖြတ်တောက်ဖျက်ဆီးပစ်ရမည်”

ဤအချိန်၌ ဗြိတိသျှတို့၏ စစ်သင်္ဘောအသစ် ပရင့်စ်အာပီဝေးလ်၊ ဟု(ဒ) နှင့် ဖျက်သင်္ဘော ၆ စင်းက ဗြိတိသျှခရုဇာတိုက်သင်္ဘော ၂ စင်းရှိရာသို့ အပြင်းခုတ်မောင်းနေသည်ကို ဟစ်တလာက သိနိုင်မည်မဟုတ်။

ဗြိတိသျှ ခရုဇာတိုက်သင်္ဘော ၂ စင်းက နော်ဝေနိုင်ငံ ကျောက်တောင် ၂ ခုကြား ပင်လယ်ချိုင့် အနီးအနားမှာ။

သည်နေရာတစ်ဝိုက်တွင်ပင် ဧရာမ ဂျာမန်စစ်သင်္ဘောကြီး ၂ စင်းဖြစ်သည့် ဘစ္စမတ်နှင့် မင်းသားယူဂျင်းတို့အား မြင်တွေ့ခဲ့ရပါသည်ဟု လေတပ် ထောက်လှမ်းရေးက သတင်းပို့ထားသည်။

ဘစ္စမတ်နှင့် မင်းသားယူဂျင်းတို့အား တိုက်ခိုက်ဖျက်ဆီးရေးအတွက် ဗြိတိသျှတို့က စစ်သင်္ဘော ၈ စင်း၊ လေယာဉ်တင်သင်္ဘော ၂ စင်း၊ ခရုဇာတိုက်သင်္ဘော ၁၁ စင်း၊ ဖျက်သင်္ဘော ၂၁ စင်း၊ ရေငုပ်သင်္ဘော ၆ စင်း၊ လေတပ်လေယာဉ်အုပ်အချို့နှင့် အမေရိကန်ရေတပ်မတော်မှ လေတပ်လေသူရဲ လီယိုနတ်စမစ်ဆိုသည့် ရာထူးအနိမ့်ဆုံး ဗိုလ်ကလေးကို တာဝန်ပေးထား၏။ စမစ်က မစ်ဖီရီပြည်နယ်မှ လယ်သမားကလေး။

ဦးလည်မသုန်က သမ္မတကြီးရစဉ့်ထံ အရေးတကြီးပန်ကြား အကူအညီ တောင်းချက်အရ သမ္မတကြီးက အမေရိကန်ရေတပ်မတော်မှ လေတပ် လေသူရဲ ၈၀ နှင့် ကုန်းနှင့်ရေထဲတွင်ပါ တက်နိုင်သက်နိုင်သည့် ဟက်တာလီနားလေယာဉ် များကိုပါ ထုတ်ငှားခဲ့သည်။

ရေတပ်မတော် လေတပ်လေသူရဲ ၈၀ တွင် လီဟိုနက်စမစ်က ၁ ယောက် အပါအဝင်။

ကုန်းရော ရေပါ ဆင်းသက်နိုင်ပြီး ခရီးဝေးပျံသန်းနိုင်သည့် ဟက်တာလီနာ လေယာဉ်များမှာ ဂျာမန် လေတပ်၊ ရေတပ်နှင့် ကြည်းတပ်များကို တိုက်ခိုက်ရာ၌ ထိုအချိန်အခါက အထိရောက်ဆုံးလက်နက်ပစ္စည်း။

ဗြိတိန်တွင် ဟက်တာလီနားလို လေယာဉ်မျိုးမရှိ။ ဟက်တာလီနား လေယာဉ်တွင် တပ်ဆင်ထားသည့် ရေဒီယိုကိရိယာမျိုးလည်း ဗလာ။

ဟက်တာလီနားလေယာဉ်မှ လေသူရဲမျိုးလည်း နတ္ထိ။ အမေရိကန်ရေတပ်မတော် လေတပ်လေသူရဲဗိုလ်ကလေး လီယိုနန်စမစ်၏

ဂျာမန်ရေသရဲကြီး ဘစ္စမတ်အား ဖျက်ဆီးနှစ်မြုပ်ရာ၌ မည်သို့ စွမ်းစွမ်းတမံ ဆောင်ရွက်ခဲ့သည်ဟူသော မှတ်တမ်းမှာ စစ်တပ်စစ်ဆင်ရေးမှိုင်းများအတွင်းဝယ် ပုံးအုပ်နှစ်မြုပ်လျက် ရှိနေတော့သည်။



ဟစ်တလာက ဂျာမန်ရေတပ်ဗိုလ်ချုပ် အီရစ်ရာဘီဒါထံ ပေးပို့လိုက်သည့် ကြေးနန်းစာရောက်လာသော မွန်းလွဲပိုင်းတွင်ပင် ဗြိတိသျှရေတပ်မတော်မှ လေယာဉ် ၁ စင်းက ဘစ္စမတ်နှင့် မင်းသားယူဂျင်းတို့ ခိုအောင်းနေသည်ဟု ထင်ရသော နော်ဝေကမ်းခြေ ကျောက်တောင် ၂ ခုအကြားရှိ ပယ်လင်ချိုင့်သို့ သွားရောက်ထောက်လှမ်းသည်။

ရာသီဥတုအခြေအနေက ဆိုးဆိုးရွားရွား။ မြူနှင်း၊ မိုးသီး၊ မိုးပွားနှင့် မိုးတိမ်များက မြင်ကွင်းကို မှိုင်းမှိုင်းမှုန်နေစေသည်။

ရေတပ်မတော်မှ လေယာဉ်သူရဲက ကျောက်တောင် ၂ ခုအကြားသို့ စွန့်စွန့်စားစား ထိုးဝင်ပျံသန်းကာ ရေသရဲကြီး ၂ ကောင်ကို ထောက်လှမ်းသည်။ မတွေ့။

မေလ ၂၂ ရက် ကြာသပတေးနေ့တွင် ချာချီက ရေတပ်ဗိုလ်ချုပ် စစ်ဆင်ရေးရုံးခန်း၌ တစ်နေ့လုံးထိုင်လျက် ရေသရဲ ၃ ကောင်အနက် ပို၍ကြောက်စရာ ကောင်းသည့် ဘစ္စမတ်ကို ရှာပုံတော်ဖွင့်ရာ၌ ညွှန်ကြားချက်ပေးနေသည်။

သို့သော် နန်းရင်းဝန်ကြီး၏စိတ်က မြေထဲပင်လယ်တစ်လျှောက်ဆီသို့လည်း ရောက်နေ၏။

ဖျက်သင်္ဘော ဟယ်လီအပါအဝင် ဗြိတိသျှရေတပ်သင်္ဘော အတော်များများ မြေထဲပင်လယ်တွင် ဖျက်ဆီးနှစ်မြုပ်ခံနေရကြောင်း သတင်းရောက်လာသော ကြောင့်။

ဖျက်သင်္ဘောဟယ်လီ၏ ကပ္ပတိန်လော့ဒ်လူဝီမောင့်ဘက်တန်အား ပင်လယ်ထဲမှ မကြာမီကလေးကမှ ဆယ်ယူရရှိလိုက်သည်ဟု သတင်းက ဆိုသည်။

ကိုင်ရိုမြို့တော်တစ်ဝိုက်ရှိ ဗြိတိသျှပိုင်နက်မြေများကို လက်လွှတ်ရတော့မည့် အခြေအနေမျိုး။

စကော့တလန်အရှေ့ဘက် ရပ်သ်အငူတွင် တပ်စွဲထားသည့် ဗြိတိသျှ

ကမ်းခြေစောင့်တပ်မှ တပ်မှူး ဗိုလ်ချုပ်ကြီးဆာဂျန်ဟိုပေးက ဂျာမန်စစ်သင်္ဘောကြီး ၂ စင်း၏ ထွက်ပေါက်မှန်သမျှကို အင်ကြီးအားကြီးဖြင့် ပိတ်ဆို့ထားရန် ဆုံးဖြတ်လိုက်သည်။

သမ္မတကြီးရုစဗဲနှင့် ဟိုဗေးက ပထမကမ္ဘာစစ်ကြီးအတွင်း ရေတပ် တပ်မှူးများအဖြစ် ရင်းနှီးကျွမ်းဝင်ခဲ့သည်။ ယခုမူ ဟိုဗေးက တိုက်သင်္ဘောကြီးအသစ် စက်စက်ဖြစ်သော 'ပဉ္စမမြောက်ဂျော့ဘုရင်'၏ ဗိုလ်ချုပ်ကြီး။

“ဒီတစ်ပတ် စနေနဲ့ တနင်္ဂနွေနေ့တွေကတော့ စိုးရိမ်စရာ နေ့တွေ ဖြစ်မှာပဲလို့ ထင်ရတာပါပဲ”

ချာချီက ရုစဗဲထံ သတင်းပို့ခဲ့သည်။

ထင်ထားသည်ထက်ပင်ဆိုးကာ သည်တစ်ပတ် စနေ၊ တနင်္ဂနွေက ချာချီ ရေတပ်သမိုင်းတွင် အဆိုးဆုံးဖြစ်လာ၏။

ဘစွမတ်နှင့် မင်းသားယူဂျင်းတို့၏ ထွက်ပေါက်မှန်သမျှတွင် ဖြန့်ချထားသည့် ဗြိတိသျှစစ်သင်္ဘောများအနက်...

ဟု(ဒ)နှင့် ဝေလမင်းသားတို့က ဘစွမတ်ကို ကြားဖြတ်၍လိုက်ကာ တိုက်ခိုက်သည်။

မေလ ၂၄ ရက်၊ စနေနေ့...

နံနက် ၃ နာရီ၊ ၅၂ မိနစ်...

ဟု(ဒ)က ဘစွမတ်ကို အမြောက်ဖြင့် စ၍ပစ်သည်။ ဘစွမတ်က ပြန်ပစ်သည်။

ခဏအကြာတွင် ဘစွမတ်ကပစ်လွှတ်လိုက်သည့် ၁၅ လက်မ အမြောက်ဆန်များက ဟု(ဒ)အား ကွင်း(ဝှင်း)ခတ်ထားသလို ဖြစ်လာသည်။

ရန်သူ့လက်က အံ့ဩစရာကောင်းလောက်အောင် တည့်နေသည်။

၁၅ လက်မ အမြောက်ဆန်တစ်ဆန်က ဟု(ဒ)၏ သင်္ဘောကိုယ်ထည်သံပြားကို တိုက်ရိုက်လာထိသည်။ ထိုမျှမက ကိုယ်ထည်သံပြားကိုဖောက်ကာ သင်္ဘော၏ ခဲယမ်းမီးကျောက် သိုလှောင်ခန်းသို့ပင် ရောက်သွားသည်။

ပြင်းထန်သည့်ပေါက်ကွဲသံကြီး ပေါ်ထွက်လာကာ ဟု(ဒ)သင်္ဘောလည်း ၂ ခြမ်းကွဲသွားသည်။

၃ မိနစ်အတောအတွင်း ဟု(ဒ)စစ်သင်္ဘော၏ အရိပ်အယောင်ကို ကြေမွကျိုးပဲ့နေသည့် အပိုင်းအစကလေးများမှအပ လုံးဝမတွေ့ရတော့။

ကြေမွကျိုးပဲ့နေသည့် အပိုင်းအစများနှင့်အတူ အသက်မသေ ကျန်နေရစ်သူ ရေတပ်သား ၃ ယောက်။ အရာရှိ ၉၀ နှင့် ရေတပ်သား ၁၄၀၀ တို့က မီးသင်္ဂြိုဟ်ပြီးသား။

ဝေလမင်းသားသည်လည်း ဘစွမတ်၏လက်ချက်က မလွတ်။ အထိနာသည်။

ထို့ကြောင့် ပစ်ခတ်နှစ်မြုပ်ခံရသည့်ဘေးမှ လွတ်အောင် တပ်ခေါက်၍ ပြေးခဲ့ရသည်။

ဘစွမတ်လည်း အထိမခံရသည်မဟုတ်။ အထိခံရသည်။ သို့သော် အထိခံရသည့်ဒဏ်ရာများက မလှုပ်နိုင် မရှားနိုင်အောင်မဟုတ်။

ရေတပ်တိုက်ပွဲသတင်းက ကမ္ဘာကြီးတစ်ခုလုံးကို တုန်လှုပ်သွားစေ၏။ ဘာလင်နှင့် ဝါရှင်တန်မှ ရေတပ်တိုက်ပွဲသတင်းကို အကြိမ်ကြိမ် ထပ်၍မေးနေသည်။

“ဟု(ဒ) မြုပ်သွားပြီလား”

“ဒီတစ်ခါတော့ ရူးလ်ဗြိတိန်နီးယားဆိုတဲ့ ဇာတိမာန်သီချင်းရဲ့ နိဂုံးချုပ်ပဲထင်ပါရဲ့”

သမ္မတကြီးရုစဗဲက ဤသို့မြည်တမ်းခဲ့သည်ဟု အဆိုရှိခဲ့သည်။

ဘစွမတ်က အတ္တလန်တိတ်သမုဒ္ဒရာထဲတွင် အစပျောက်၍ နေနိုင်သလို မင်းသားယူဂျင်းကလည်း ထိုနည်းအတိုင်း။

အစပျောက်နေသော ဤဂျာမန်စစ်သင်္ဘောကြီး ၂ စင်း သတင်းအပြင် စစ်မျက်နှာအရပ်ရပ်မှ ရောက်လာသော သတင်းများကလည်း ချာချီအဖို့ သောကမအေးစရာ။

“အခြေအနေက မျှော်လင့်စရာ မရှိဘူး”

အရှေ့အလယ်ပိုင်းမှ တပ်မှူးကြီးတစ်ဦး။

“မြေထဲပင်လယ်ရေတပ် ကရိဟီကျွန်းတစ်ဝိုက်တိုက်ပွဲမှာ သုံးပုံနှစ်ပုံလောက် ပျက်စီးသွားတယ်”

ရေတပ် တပ်မှူးကြီးတစ်ဦး။

ပဉ္စမမြောက် ဂျော့ဘုရင် တိုက်သင်္ဘောကို ကွပ်ကဲနေသည့် ဗိုလ်ချုပ်ကြီး ဆာရွန်ဘိုဗေးကလည်း...

“လိုက်လာတဲ့ သင်္ဘောတွေကြားထဲက ဘစွမတ်လည်း ထွက်သွားပြန်ပြီ။ ရာသီဥတုကလည်း သိပ်ဆိုးနေတာကိုး”

ရာသီဥတုဆိုးနေသလို ဗြိတိသျှစစ်ဝန်ကြီးအဖွဲ့အတွင်း ပေါ်ထွက်နေသည့် လေသံကလည်း ဆိုးနေသည်။

“ချာချီက အခြေအနေအရပ်ရပ် ဆိုးနေတော့ ဆက်လက်မကြိုးစားဘဲ လက်မြောက် အရုံးပေးတော့မလိုတောင် ဖြစ်သွားတယ်။ ဒါပေမဲ့ သူ့အမူအရာက ပွဲထဲက မင်းသားကြမ်းဟန် နည်းနည်းပါနေတယ်”

နိုင်းငံခြားရေးဌာန လက်ထောက်အတွင်းဝန်တစ်ဦးက ပြောခဲ့သည်။

အိမ်ဖြူတော်တွင်လည်း မင်းသားကြမ်းများ ရှိနေလေသည်။

“ကောလာဟလသတင်းတွေ ပြန့်နေတယ်။

ဂျာမန်သင်္ဘောတွေက နယူးယောက်မြို့ကိုတောင် လာပြီး အမြောက်နဲ့ လှမ်းထုတော့မယ်တဲ့။ ဒီလိုထုပြီးမှ တောင်အမေရိကားဆိပ်ကမ်းတွေဆီကို အရောက်ခတ်မောင်းသွားမယ်ဆိုပဲ။

ဒါက ဝါဒဖြန့်ဖို့လေ။ နာဇီတွေ ဘယ်လောက်စွမ်းတယ်ဆိုတာ ပြမလို့” ဘစွမတ်နှင့်ပတ်သက်၍ ဝါရှင်တန်တွင် မည်သို့ လှုပ်လှုပ်ရှားရှားဖြစ်နေပုံကို ဦးလည်မသုန်က မှတ်တမ်းတင်ခဲ့သည်။

“ဘစွမတ်ဟာ ကာရစ်ဘီယန်ပင်လယ်အော်ထဲက ဗီချီပြင်သစ် အစိုးရ လက်အောက်မှာ ရှိနေတဲ့ မာတီနီအေးကျွန်းမှာ သွားပြီး ခိုနေမယ်ထင်တယ်”

သမ္မတကြီးက ဤသို့ ထင်မြင်ချက်ပေးခဲ့သည်။

ဤသို့ထင်မြင်ချက်ပေးပြီးနောက် သမ္မတကြီးက အမေရိကန်ရေပင်သင်္ဘော များအား ဘစွမတ်ကို ဖောက်ခွဲဖျက်ဆီး နှစ်မြှုပ်ပစ်လိုက်ရန် အမိန့်ပေးသင့် မသင့် ဝေဖန်ချင်ချိန်နေသည်။

ပူလစ်ဇာဆုရ ပြဇာတ်ရေးဆရာ ရောဘတ်ဂျာဂက သူ၏ “ရုစဉ်နှင့် ဟော့ပကင်း”စာအုပ်တွင် သမ္မတကြီးရုစဉ် အမိန့်ပေးသင့်မသင့် ဝေဖန်ချင်ချိန် နေပုံကို...

“ရုစဉ်ဟာ ဘာမှမဖြစ်သလို ပြောရိုးပြောစဉ်အတိုင်း စကား ပြောနေတယ်။ သူ့အမူအရာကို ကြည့်ရတာ ကာလယန္တရားကြီး တစ်ခုနဲ့ ကစားနေသလိုပါပဲ။

တကယ်လို့ ခင်ဗျားဟာ ၁၃ ရာစုနှစ်အလယ်မှာ နေထိုင်တဲ့ လူတစ်ယောက်ဖြစ်သွားတယ်လို့ ဆိုရင်...ဆိုတဲ့အတွေး ပေါက်လာ ပုံမျိုး...

ဒါပေမဲ့ တကယ်လက်တွေ့မှာတော့ လူသတ်သတ္တဝါကြီးဖြစ် နေတဲ့ သင်္ဘောတစ်စင်းပြဿနာကို ထိပ်တိုက်ရင်ဆိုင်နေရတုန်းပဲ။

အဲဒီ လူသတ်သင်္ဘောကြီးဟာ မှန်းဆပြောပြလို့ မရနိုင်တဲ့ ရမ်းကားမှုနဲ့ ကြမ်းချင်တိုင်းကြမ်း သတ်ချင်တိုင်း သတ်နေတယ်။

အရူး...ဒါမှမဟုတ် သိပ်ထူးတဲ့လူ၊ ဒါမှမဟုတ် နှစ်ခုစလုံး ဖြစ်နေနိုင်တဲ့ လူ ၁ ယောက်ရဲ့ ဆန္ဒအရ ဒီလူသတ်သင်္ဘောကြီးဟာ ရမ်းချင်တိုင်းရမ်းနေတယ်။

အဲဒီ လူ ၁ ယောက်ကလည်း ရှင်းမပြတ်တတ်တဲ့ အတွင်းစိတ် လှုံ့ဆော်မှုနဲ့ လူ့သမိုင်းကို ခရီးလမ်းကြောင်း ပြောင်းပေးနိုင်အောင် စွမ်းတဲ့လူစား။

အိမ်ဖြူတော်ထဲက ဘဲဥပုံစာဖတ်ခန်းထဲမှာလည်း လူ ၁ ယောက် ထိုင်နေတယ်။ သူက အမေရိကန်နိုင်ငံတော်ရဲ့ သမ္မတကြီး။

စာဖတ်ခန်းဟာ တိတ်ဆိတ်နေတယ်။ ဖိစီးနေတဲ့ သောကတွေ ကြောင့် ဒီအခန်းထဲမှာရှိတဲ့ လူကြီးတွေရဲ့စိတ်ဟာ မငြိမ်သက်ဖြစ်ပြီး ဘယ်သူမှ စကားမပြောကြလို့ပါပဲ။

သမ္မတကြီးကတော့ အမေရိကန်ရေတပ်ထောက်လှမ်းရေးက နောက်ထပ် ဘာသတင်းတွေ ပို့လိုက်ဦးမလဲဆိုတာ စောင့်နေတယ်။

နောက်ရောက်လာတဲ့သတင်းတွေက ဘယ်လိုထူးခြားချက် ရှိမလဲ။ ဒီသတင်းအရ သူ ဘာလုပ်သင့်လဲဆိုတာ စဉ်းစားနေတာ။ သိပ်ပူတဲ့နေ့...

သမ္မတကြီးက ကုတ်အင်္ကျီကို ချွတ်ထားပြီး စာကြည့်စားပွဲ နောက်မှာ ထိုင်နေတယ်။

အခန်းထဲက ပြတင်းပေါက်တွေကို အားလုံးဖွင့်ထားတယ်။

အပြင်ဘက် အနောက်တောင် ဘက်မှာတော့ တတိုင်းမွေးပန်းရုံကြီး တစ်ရုံ။

သမ္မတကြီး အင်ဒရူးဂျက်ဆင်စိုက်ခဲ့တဲ့ပန်းပင်လို့ ပြောနေကြ တယ်။ တတိုင်းမွေး ပန်းရုံကြီးမှာ ငွေရောင်ပန်းတွေ အဆုပ်လိုက် အဆုပ်လိုက်ပွင့်လို့။

ပန်းရုံနဲ့က ရောက်ချိန်လို့မွေးလို့။ ပြတင်းပေါက်ကနေပြီး စာဖတ်ခန်းထဲ တိုးဝင်နေတယ်။

စာဖတ်ခန်းထဲမှာရှိတဲ့ ပြတင်းပေါက်တွေကနေ ကြည့်လိုက်ရင် ဗာဂျီနီယားနယ်ကို လှမ်းမြင်နေရတယ်။

လင်ကွန်းဟာ သမ္မတကြီးအဖြစ် အိမ်ဖြူတော်မှာ နေထိုင်စဉ် တုန်းက ဗာဂျီနီယားဟာ ရန်သူနယ်မြေ ဖြစ်နေခဲ့တယ်လေ။

လက်ရှိသမ္မတကြီး ရုစဉဲကတော့ အမေရိကန်ရေငုပ်သင်္ဘော တွေကို ဘစ္စမတ်ကို ပစ်ခတ်ဖောက်ခွဲဖျက်ဆီးပစ်ပါလို့ အမိန့်ပေး လိုက်ရင်း...

သူ့ကို ကြားနေအက်ဥပဒေကို ဖောက်ဖျက်တဲ့အတွက် တရားစွဲ ပါလို့ လူထုက တောင်းဆိုလေမလားဆိုပြီး တွေးနေလေရဲ့။

ဘစ္စမတ်နှင့်ပတ်သက်၍ အမေရိကန်က မည်သည့်အခန်းကဏ္ဍမှ ပါဝင်ခဲ့ သည် ဆိုသည်ကို ခေတ်ပြိုင်မှတ်တမ်းများ၌ ဖော်ပြထားခြင်းမရှိချေ။

ဗြိတိသျှဘုရင့်ရေတပ်မတော်ကမူ ပို၍နက်သည့် အဖြစ်အပျက်ကို ဖုံးကွယ် ထားလိုသဖြင့် ဘစ္စမတ်နှင့် တိုက်ပွဲကို ခါတိုင်းလိုမဟုတ်ဘဲ အသေးစိတ်ပင် ဖော်ပြခဲ့လေသည်။

* * *

၁၉၄၁ ခု၊ မေလ ၂၅ ရက်...

တနင်္ဂနွေနေ့...

ဗြိတိသျှဘုရင့်ရေတပ်မတော် ရေတပ်ဌာနချုပ်က အတ္တလန္တိတ် သမုဒ္ဒရာ အတွင်း သက်ဆိုင်ရာတာဝန်ကို ထမ်းဆောင်လှုပ်ရှားနေသည့် သင်္ဘောများကို စုစည်းလိုက်သည်။

ဘစ္စမတ် ဘယ်လမ်းသွားသွား ကြားမှဖြတ်၍ တိုက်ခိုက်ဖျက်ဆီးပစ်ရန်။

ဂျီဘရော်လတာမှ ဒု-ရေတပ်ဗိုလ်ချုပ်ကြီး ဆာဂျိမ်းစ်ဆိုမာစီးလ် အုပ်ချုပ် ကွပ်ကဲသည့် အိတ်ချ်တပ်ဖွဲ့...

တိုက်သင်္ဘော ရှိနောင်းနှင့်အတူ လေယာဉ်တင်သင်္ဘော အတိမ်ရှိုင်းရယ်။ ပြီးတော့ ခရုဇာ ၁ စင်း နှင့် ဖျက်သင်္ဘော ၆ စင်း ပါဝင်သည်။

ကုန်တင်သင်္ဘောအုပ်စုကို လိုက်လံစောင့်ရှောက်နေသော စစ်သင်္ဘော ရောထိန်နှင့် ရာဗီလီတို့က ကုန်တင်သင်္ဘောအုပ်စုထဲမှ ဖဲခွာကာ အိုက်စလန်ကျွန်း တောင်ဘက်သို့ ရောက်လာ၏။

ကနေဒါနှင့် အမေရိကန်ဆိပ်ကမ်းများမှ စစ်သင်္ဘောများလည်း နောက်ထပ် စုရုံးရောက်ရှိလာသည်။

ဘစ္စမတ်နောက်သို့ အပြင်းအထန်လိုက်နေခဲ့သော လေယာဉ်တင်သင်္ဘော ကြီး ဗစ်တိုရီးရပ်စ်လည်း ရောက်လာသည်။

ဗစ်တိုရီးရပ်စ်သင်္ဘောကြီးပေါ်တွင် ဆိုးဒ်ဖစ်ချ်အမျိုးအစား တိုက်လေယာဉ် များ...။

သည်တိုက်လေယာဉ်များတွင် တော်ပီဒိုများ တပ်ဆင်ထား၏။ လေယာဉ် ဝမ်းဗိုက်အောက်တွင် ရေဒါတပ်ဆင်လျက်။

လေယာဉ်တွင် ပထမဆုံးတပ်ဆင်သည့် ရေဒါ။

လေယာဉ်တွင် ရေဒါတပ်ဆင်ထားကြောင်း ရန်သူက မသိသေး။

ဘစ္စမတ်ကို ညွှတ်တွေ ဝိုင်းထားပြီ။

သို့သော် ဂျာမန်ရေသင်္ဘောကြီးအား ယခုထိ ရှာမတွေ့သေး။

ဘစ္စမတ်က နာရီ ၃၀ လုံးလုံးကြာသည်အထိ ကိုယ်ယောင်ပျောက် နေနိုင်ခဲ့သည်။

ဤနာရီ ၃၀ အတွင်း စောစောပိုင်းက ဂျာမဏီသို့ မိနစ် ၃၀ ကြာအထိ ရေဒီယိုကြေးနန်းသတင်းပို့ကာ အခြေအနေကို အစီရင်ခံခဲ့သည်။

သမ္မတကြီးရုစဉဲက အမေရိကန်ရေဒီယိုထောက်လှမ်းရေးဌာနအားလုံးအား ဂျာမန်စစ်သင်္ဘောက သတင်းပေးပို့လျှင် သင်္ဘောမည်သည့်နေရာတွင်ရှိနေကြောင်း ထောက်လှမ်းပို့ အသင့်ရှိနေရန် ညွှန်ကြားထားခဲ့၏။

ရေဒီယိုထောက်လှမ်းရေးဌာနအားလုံးပင် တစ်ဖက်လူ မည်သည့်နေရာမှ သတင်းပို့နေကြောင်း ထောက်လှမ်းရာ၌ ကျွမ်းကျင်နေ၏။

ထို့ကြောင့် ဘစ္စမတ်က ရေဒီယိုဖြင့် သတင်းပို့လိုက်သောအခါ ဤရေဒီယို

ထောက်လှမ်းရေးဌာနများက မည်သည့်နေရာမှ ပို့နေကြောင်း သိရှိလာတော့၏။
လန်ဒန်ရှိ ဘုရင့်ရေတပ်မတော်ဌာနချုပ်သို့ ရေဒီယိုသတင်းများ အစီအရံ တိုးဝင်လာသည်။ ဗြိတိသျှတို့၏ တယ်လီပရင့်တာနှင့် တယ်လီဖုန်းစခန်းများ မှလည်း သတင်းများ စုပြုံဝင်လာသည်။

တနင်္ဂနွေနေ့ နံနက် ၈ နာရီခွဲတွင် နာရီပေါင်း ၃၀ ကြာအောင် အသံတိတ် ကိုယ်ယောင်ဖျောက်နေခဲ့သော ဘစ္စမတ်က မိနစ် ၃၀ ကြာအောင် ဂျာမန်ရေတပ် ဌာနချုပ်သို့ ရေဒီယိုသတင်းပို့ခဲ့သောအခါ...

မိမိ မည်သည့်နေရာသို့ရောက်နေကြောင်း ဖော်ပြလိုက်သလို ဖြစ်နေ တော့၏။

ရန်သူ ရေသဲရဲကြီးအား နောက်ဆုံးတွေ့မြင်လိုက်ရပြီးနောက် ဘစ္စမတ်က အရှေ့တောင်ဘက်ဆီသို့ ဦးတည်ခုတ်မောင်းလာခဲ့သည်။

ဘစ္စမတ်က ပေးပို့သည့် ရေဒီယိုကြေးနန်းအရ ရောက်ရှိသည့်နေရာကို ညွှန်သည့် ရေပုံအညွှန်းကို တွက်ချက်ရာ၌ 'ပဉ္စမမြောက်ကျောဘုရင်' ကို ဦးစီးလာ သည့် သက်ဆိုင်ရာအရာရှိက အမှားတစ်ခု ပြုမိလိုက်၏။

အရှေ့တောင်ဘက်သို့ ဦးတည်ခုတ်မောင်းသွားသည်ဟု ဆိုခြင်းမှာ ဆန့်ကျင် ဘက်အရပ်သို့ ထွက်ခွာသွားခြင်းသာ ဖြစ်ရမည်ဟူသော တွက်ကိန်း။

ဘစ္စမတ်သည် အရှေ့တောင်ဘက်သို့သွားမည်ဟု သတင်းပို့လျက် အနောက် မြောက်ဘက်သို့ သွားကောင်း သွားနိုင်သည်။

အနောက်မြောက်ဘက်တွင် မြောက်ပင်လယ် ရှိနေသည်မဟုတ်လား။

ယုန်တောင်ပြေး ခွေးမြောက်လိုက် ဆိုသလို ဖြစ်နေသော ပဉ္စမမြောက် ကျောဘုရင်သည် တနင်္ဂနွေနေ့ ညနေရောက်မှ ကိုယ့်အမှား ကိုယ်သိလာကာ လမ်းကြောင်းပြောင်းလိုက်ရသည်။

ဘစ္စမတ်က ဘစ်စကေးပင်လယ်အော်အတွင်းရှိ ဗီချီပြင်သစ်အစိုးရ လက် အောက်ပိုင် ဆိပ်ကမ်းတစ်ခုဆီသို့ ဦးတည်ခုတ်မောင်းနေခြင်းပင်ဖြစ်၏။

အမှားကိုပြုလိုက်မိသဖြင့် 'ပဉ္စမမြောက်ကျောဘုရင်' သည် အနောက်မြောက်မှ အရှေ့တောင်သို့ ခရီးရှည်ကြီး ပြန်ခေါက်ခဲ့ရပြီး လောင်စာဆီများ ကုန်ခန်းလာ တော့၏။

သို့သော် ထိုတနင်္ဂနွေနေ့ ညနေပိုင်းတွင် ကယ်တင်မည့်သင်္ဘော ၁ စင်းနှင့် တွေ့ရသည်။

အမေရိကန်ကမ်းခြေစောင့်တပ်မှ မိုဒေါ့စ်သင်္ဘော။
မိုဒေါ့စ်က ရာသီဥတုအခြေအနေကို စောင့်ကြည့်တိုင်းတာကာ သတင်းပို့ရန် တာဝန်ကို ယူထားရသည်။

ဘစ်စကေးပင်လယ်အော်ထဲမှာလား...

အမေးအမြန်းထူသည့် ဂျာမန်စစ်သင်္ဘောနှင့်တွေ့လျှင် မိုဒေါ့စ်သင်္ဘောမှ ရေတပ်သားများက 'ဟုတ်တယ်'ဟု အဖြေပေးရန် အသင့်ပြင်ထားပြီးသား။

မိုဒေါ့စ်သည် အခြားအမေရိကန်သင်္ဘောများကဲ့သို့ပင် ဂျာမန်စစ်သင်္ဘော များ၏ လက်ချက်ဖြင့် ပျက်စီးနှစ်မြုပ်သွားသည့် သင်္ဘောများမှ အသက်မသေ ပင်လယ်ရေထဲတွင် မျောပါလာသူများကို ကယ်ဆယ်ရန် တာဝန်ကို ယူထား ရသည်။

ဤသို့ တာဝန်ယူရန် ညွှန်ကြားသူက ရစေခဲ့။

ထိုတနင်္ဂနွေနေ့ညနေတွင် မိုဒေါ့စ်သင်္ဘောမှ ရေတပ်သားများက ထူးထူး ဆန်းဆန်းတစ်ခုကို တွေ့မြင်လိုက်ကြရ၏။

ဟိုဝေးဝေး မိုးကုပ်စက်ဝိုင်းဆီတွင် ထွက်ပြုလာသော ဘစ္စမတ် တိုက် သင်္ဘောကြီးမှ ထောင်တက်လာသည့် အမြောက်ကြီးများ။

အပေါ်သို့ ထိုးထိုးထောင်ထောင်တက်လာသည့် အမြောက်ကြီးများကို ခဏ အကြာတွင် ပြန်ချသွားသည်။

မိုဒေါ့စ်က ရေဒီယိုဖြင့် သတင်းပို့လိုက်၏။

ထို တနင်္ဂနွေနေ့ သန်းခေါင်ယံအကျော်ကလေးတွင် ကုန်းနှင့်ရေထဲတွင်ပါ ဆင်းသက်နိုင်ပြီး ခရီးဝေးပျံသန်းနိုင်သည့် ဟက်တာလီနာလေယာဉ် ၁ စင်း ဘစ္စမတ် ရှာပုံတော်ဖွင့်ရာသို့ အကူအညီပေးရန် ရောက်လာသည်။

အမေရိကားက ဗြိတိသျှကမ်းခြေစောင့်တပ်သို့ ငှားလိုက်သည့်လေယာဉ်။

ထိုလေယာဉ်သည် မြောက်အိုင်ယာလန် လန်ဒန်ဒါရီဆိပ်ကမ်းမှ ထွက်ခွာ ပျံသန်းလာခဲ့ခြင်းဖြစ်၏။

လေယာဉ်တွင် ပစ်ခတ်တိုက်ခိုက်ရန် လက်နက်တပ်ဆင်ထားခြင်းမရှိ။ ကင်းလှည့်လေယာဉ်အဖြစ်သာ အသုံးချမှုဖြစ်၏။ သို့သော် ကာကွယ်ရန် လက်နက်ရှိနေ၏။

ဟက်တာလီနာအား လေသူရဲအဖြစ် မောင်းနှင်ထိန်းကျောင်းလာသူက အမေရိကန် ရေတပ်မတော်ရှိ လေတပ်တွင် ရာထူးအနိမ့်ဆုံး ဗိုလ်ကလေး

လီယိုနတ်စမစ်။

စမစ်လက်အောက်တွင် ဗြိတိသျှနှင့် အမေရိကန်ရေတပ်မှ လေယာဉ်အမှု ထမ်းများ။

စမစ်သည် ဟက်တာလီနာအား တောင်ဘက်စူးစူးသို့ မှန်မှန်ပင် မောင်းလာ ခဲ့သည်။ ရာသီဥတုအခြေအနေက ဆိုးရွားလိုက်သည့်ဖြစ်ခြင်း။

၆ နာရီအကြာတွင် စမစ်က မိုဒေါ့စ်သင်္ဘောရှိရာ ဘစ်စကေးပင်လယ် အော်တစ်ဝိုက်သို့ ရောက်လာ၏။

ဤအချိန်တွင် ဘစွမတ်က လန်ဒန်ရှိ ဘုရင့်ရေတပ်မတော် ရေတပ် ဗိုလ်ချုပ်ကြီး၏ စစ်ဆင်ရေး ရုံးခန်းရှိ ချာချီတို့လူစုအား စိတ်ရှုပ်ထွေးအောင် လုပ်နေနိုင်ခဲ့သည်။

နောက်မှလိုက်လာသည့် ဗြိတိသျှစစ်သင်္ဘောကြီးများကို မျက်ခြည်ပြတ်သွား အောင် ပစ်ချနိုင်ခဲ့ပြီး မကြာမီပင် ဂျာမန်လေတပ်အကာအကွယ်ကို ရယူနိုင် မည့်နေရာသို့ ရောက်လာနိုင်တော့မည်။

အစောင့်အကြပ်ထူထူချထားသည့် ပြင်သစ်ဆိပ်ကမ်းများသို့ ရောက်ရန် လက်တစ်ကမ်းသာ။

ပြင်သစ်ဆိပ်ကမ်းများရှိ လေယာဉ်ကွင်းများတွင် ဂျာမန်စစ်လေယာဉ်များကို အခြေစိုက်ထားသည်။

တနင်္လာနေ့ နံနက် ၈ နာရီခွဲ...

ဘစွမတ်က ဂျာမန်ရေတပ်ဌာနချုပ်သို့ မိနစ် ၃၀ ကြာ ရေဒီယိုသတင်း ပို့ခဲ့ပြီးနောက် ၂၄ နာရီ တိတိအကြာတွင် အမေရိကန်လေသူရဲ စမစ်က စစ် သင်္ဘောကြီး ၁ စင်း၏ အရိပ်အယောင်ကို ဖျတ်ခနဲမြင်လိုက်ရသည်ဟု ထင် မှတ်လိုက်သည်။

မိုးသားတိမ်တိုက်များက ကောင်းကင်တွင် မင်းအမှုကြီးမှုနေသည်ဖြစ်ရာ တိမ်တိုက် ရုတ်တရက်ကွဲသွားချိန်၌ မြင်လိုက်ရခြင်း။

လှိုင်းကြမ်းကြမ်း လေရမ်းရမ်းတွင် စမစ်က လေယာဉ်ကို တစ်ပတ်ပြန် လှည့်လိုက်၏။

အလင်းရောင်က အားနည်းလှသည်။ မိုးတိမ်များက လှိုင်းခေါင်းဖြူကြီး များ၏ ထိပ်ဖျားအထိ နိမ့်ဆင်းရွေ့လျားလျက်။

ခပ်လှမ်းလှမ်းတွင်ရှိမည်ထင်ရသော ဘစွမတ်ကို မြင်ရရေးအတွက် အမြင့်

သို့ တက်ရမည်။ နိမ့်ဆင်းလိုက်လျှင် မြင်ကွင်းက လျော့သွားမည်။ သို့သော် မြင့်တက်တက် နိမ့်ဆင်းဆင်း ဘယ်သင်းမှမသေချာ။

စမစ်က လေယာဉ်ကို မိုးသားတိမ်တိုက်များအောက်သို့ ရောက်အောင် နိမ့်ဆင်းလိုက်သည်။ ကြမ်းချင်တိုင်းကြမ်းနေသည့် လှိုင်းလုံးကြီးများနှင့် လေယာဉ် ဝမ်းဗိုက်အထိအောင် ကျွမ်းကျင်လိမ္မာစွာ လေယာဉ်ကို ထိန်းထားရ၏။

အောက်ခြေလင်းသည့်နေရာသို့ လေယာဉ်ရောက်လာသည်။ ငုံ့ကြည့်လိုက် သောအခါ ဂျာမန်ရေသရဲကြီး ဘစွမတ်ကို ဘွားခနဲတွေ့လိုက်ရ၏။

တွေ့မည့်တွေ့တော့ နီးနီးကပ်ကပ်ကလေး။

လေယာဉ်အမှုထမ်းများက လေယာဉ်ပေါ်တွင်တပ်ဆင်ထားသည့် ကာကွယ် ရေးလက်နက်များဖြင့် ပစ်ခတ်ကြသည်။

လှိုင်းတွေ လေတွေ ပစ်ခတ်မှုတွေအကြား၌ လေယာဉ်ကြီးက တုန်ခါ နေ၏။

စမစ်က လေယာဉ်ကို တံတောင်ဆစ်ချိုး ချိုးကွေ့လိုက်ကာ မိုးသားတိမ် တိုက်ထဲသို့ တက်လာခဲ့သည်။

စက္ကန့်ပိုင်းအတွင်း ဟက်တာလီနာမှ ပေးပို့လိုက်သည့်သတင်းက လန်ဒန် ရေတပ်ဌာနချုပ်သို့ ရောက်လာသည်။

“ဘစွမတ်ကို တွေ့ပြီ”

ဗြိတိသျှလေယာဉ်တင်သင်္ဘော အတိမ်ရွိုင်ရယ်ပေါ်ရှိ ဆိုးဒ်ဖစ်ချ် တိုက် လေယာဉ် ၁၅ စင်းကို ဆီဖြည့်ကာ လက်နက်ခဲယမ်းများ ထပ်ဖြည့်ပေးလိုက် သည်။

ဆိုးဒ်ဖစ်ချ်တိုက်လေယာဉ် ပထမအသုတ်က ဘစွမတ်ရှိရာသို့ ထိုးဆင်းကာ တိုပီဒိုများဖြင့် ပစ်ခတ်တိုက်ခိုက်သည်။

တိုပီဒိုများက ဘစွမတ်ကိုမထိ၊ ရေကိုသွားထိသည်။

ဒုတိယအသုတ်က ဘစွမတ်ကို တိုက်ခိုက်လာသည်။

တိုပီဒိုချို့က သင်္ဘောကို သွားထိသည်။ သို့သော် ဘစွမတ်ကို မဟုတ်။ မိမိတို့ဘက်မှ သင်္ဘော။

ခရုဇာရှက်ဖီး။

ရှက်ဖီးက မိမိဆီသို့ ဦးတည်လာနေသည့် တိုပီဒိုကို မြင်သွားပြီး ရှောင်တိမ်း နိုင်၍သာ ကံကောင်းသွားရတော့၏။

“ဘစ္စမတ်ကို အမဲလိုက်သလို လိုက်ရတာ အန္တရာယ်များလှတယ်။ အမှားတွေ အယွင်းတွေကလည်း တစ်ပုံကြီး။

လေသူရဲတစ်ဦးက ညည်းညူခဲ့သည်။

ဗြိတိသျှကမ်းခြေစောင့်တပ်သည် ဘစ္စမတ်နောက်သို့ လမ်းမှား၍လိုက်မိသဖြင့် ဘစ္စမတ်နှင့်တွေ့ချိန်၌ လောင်စာဆီလက်ကျန် မရှိတော့သဖြင့် ဝင်မတိုက်ရဘဲ ပွဲကြည့်ပရိသတ်အဖြစ်သာ နေခဲ့ရတော့၏။

ဘစ္စမတ်နှင့် ဗြိတိသျှရေတပ်တိုက်ပွဲ ပြင်းထန်နေစဉ် ဘလက်ချ်လေကလည်း အလုပ်ရှုပ်နေသည်။

ပြင်သစ်တွင် အခြေစိုက်ထားသည့် ဂျာမန်ရေတပ်က ဂျာမန်နိုင်ငံရေးတပ်ဌာနချုပ်သို့ သတင်းများ စုပြုံ၍ပေးနေသည်ကို တွေ့ရ၏။

ဤသို့တွေ့ရချက်များနှင့် အခြားထောက်လှမ်းရရှိသည့် သတင်းများအရ ဘစ္စမတ်သည် အချို့ ပြင်သစ်ပိုင်တစ်နေရာရာ၌ နားခိုရန် ကြိုးပမ်းနေပြီဟု သိသာနိုင်သည်။

ဟု(၁)၊ ပဉ္စမမြောက် ဂျော့ဘုရင်တို့နှင့် တိုက်ခိုက်ခဲ့စဉ်က ရရှိလာခဲ့သည့် ဒဏ်ရာဒဏ်ချက်ကို မလောက်လေးမလောက်စားဟု ထင်မှတ်ထားခဲ့၏။

ယခု ထိုဒဏ်ရာဒဏ်ချက်ကြောင့် လောင်စာဆီများ ယိုစီးကျနေပြီကို သိလာရသည်။

ဂျာမန်စစ်တပ် ရေဒီယိုကြေးနန်းများအရ ပြင်သစ်ကမ်းခြေပေါ်ရှိ ဂျာမန်လေတပ်၊ ရေတပ်များက ဘစ္စမတ်အား အကူအညီပေးရန် ပြင်ဆင်မှုများ ပြုလုပ်နေပြီဟု သိရသည်။

ဘစ္စမတ် လွတ်ထွက်ပြေးနိုင်ပါဦးမည်လား။

ဗြိတိသျှကမ်းခြေစောင့်တပ်က ဘစ္စမတ်ကို ချေမှုန်းသုတ်သင်ပစ်နိုင်ပါမည်လား။

[je]

ဟတ်တာလီနာ လေသူရဲ လီယိုနတ်စမစ် ပေးပို့ခဲ့သည့် ‘ဘစ္စမတ်ကိုတွေ့ပြီ’ ဆိုသော သတင်းကို ဗြိတိသျှတို့၏ အမှတ်(၄) ပျက်သင်္ဘောအုပ်စုကလည်း ကြားဖြတ်ဖမ်းယူရရှိခဲ့သည်။

အမှတ်(၄) ပျက်သင်္ဘောအုပ်စုက ဗြိတိသျှတပ်သားများကို တင်ဆောင်

လာသည့် သင်္ဘောများကို အစောင့်အဖြစ် တာဝန်ယူထားရသည်။

ပျက်သင်္ဘောအုပ်စုမှ ကော့ဆက်၊ မိုရီ၊ ဇူလူးနှင့် ဆစ်တို့အပြင် ပိုလန် သင်္ဘောပိုင် ဘိုရန်တို့ကိုမူ တာဝန်မှ လွှဲပြောင်းကာ ဘစ္စမတ်ရှိရာသို့ ဦးလည်လိုက်လာကြ၏။

အဏ္ဏဝါပြင်တွင် လေပြင်းထကာ လှိုင်းလုံးကြီးများကလည်း မိုးထိုးနေ၏။

ဘစ္စမတ်၏နောက်ဘက်ဝေးဝေးတွင် ‘ပဉ္စမမြောက်ဂျော့ဘုရင်’

ဗြိတိသျှကမ်းခြေစောင့်တပ်ဖွဲ့မှ ဘစ္စမတ်နောက်သို့ လိုက်လံတိုက်ခိုက်ရာ၌ တစ်စင်းတည်းသာကျန်တော့သော တိုက်သင်္ဘော။ သို့သော် ထိုသင်္ဘောတွင် လောင်စာဆီ နည်းနေပြီ။

“သန်းခေါင်ရောက်လို့မှ ရန်သူ့သင်္ဘောရဲ့ ခုတ်မောင်းနှုန်းကို

လျှော့ချပစ်နိုင်ရင် သူ့နောက်ကိုလိုက်ဖို့ ဖြစ်နိုင်မှာမဟုတ်တော့ဘူး။

လောင်စာဆီ နည်းနေပြီ”

‘ပဉ္စမမြောက်ဂျော့ဘုရင်’၏ ဦးစီးမှု ရေတပ်ဗိုလ်ချုပ်ကြီး ဆာဂျွန်ဟိုဗေက လန်ဒန်သို့ လှမ်း၍ သတင်းပို့လိုက်သည်။

လေယာဉ်တင်သင်္ဘောကြီး အက်စ်ရှိုင်ရယ်ပေါ်ရှိ ဆိုဒ်ဖစ်ချ်တိုက်လေယာဉ်များကို ညနေစောင်းတွင် ဘစ္စမတ်အား တိုက်ခိုက်ရန် တာဝန်ပေးလိုက်ပြန်၏။

ရှက်ဖီးခရူဇာ တိုက်သင်္ဘောက ဘစ္စမတ်နောက်ဘက် ၁၂ မိုင်ကွာသို့

ရောက်နေသည်ကို တိုက်လေယာဉ်များက တွေ့ရ၏။

တိုပီဒိုတပ်ဆင်ထားသည့် ဆိုဒ်ဖစ်ချ်မှူးကြီးလေယာဉ်များက ပင်လယ်ပြင်တွင် လေပြင်းကျကာ အလင်းရောင်အားနည်းနေသဖြင့် ဘစ္စမတ်အား ‘အုပ်ဖွဲ့’၍မတိုက်နိုင်။

ထို့ကြောင့် တစ်စင်းစီခွဲ၍ တိုက်ခိုက်နေရ၏။

ဘစ္စမတ်ကလည်း ကျွမ်းကျင်စွာတိမ်းရှောင်ရင်း သင်္ဘောအမြောက်ကြီးများဖြင့် ပြန်လှန်ပစ်ခတ်နေသည်။

လေယာဉ်မှ ပစ်လွှတ်လိုက်သည့် တိုပီဒို ၁ လုံးက ဘစ္စမတ်၏ စရာမတက်ကြီး ၂ တက်ကို မလှုပ်နိုင်မရှားနိုင်အောင်ဖြစ်သွားစေပြီး ပဲ့တက် ပန်ကာစက်များကိုလည်း ပျက်စီးသွားစေ၏။

သို့ဖြင့် ဘစ္စမတ်သည် ပဲ့ကို ကောင်းစွာထိန်းနိုင်ခြင်း မရှိတော့။

ခုတ်မောင်းနှုန်း လျှော့ကျလာ၏။

‘ပဉ္စမမြောက်ဂျော့ဘုရင်’မှ ဦးစီးမှု ရေတပ်ဗိုလ်ချုပ်ကြီး ဆာဂျွန်ဟိုဗေ

လိုချင်သည့်ပုံစံအတိုင်း ဖြစ်လာပြီ။

မှောင်လာသည့်အချိန်၌ အမှတ်(၄)ဖျက်သင်္ဘောအုပ်စုက လျင်မြန်ဖျတ်လတ်ခြင်း မရှိတော့သည့် ဘစ္စမတ်ကို မိလာ၏။

မှောင်နှင့်မည်းမည်း လှိုင်းသံသံတွင် ဖျက်သင်္ဘောများက ရေသရဲကြီးဘစ္စမတ်ပတ်လည်တွင် နေရာယူလိုက်သည်။ ပြီးမှ ရှေ့သို့တိုးကပ်လာကာ တိုပီဒိုများဖြင့် ပစ်ခွင်းနေ၏။

ရေသရဲကြီး ဘစ္စမတ်အဖို့ ကံဆိုးမိုးမှောင်ကျနေရလေပြီ။

မိုးမှောင်ကလည်း တကယ်ပင်ကျနေ၏။

ညက ကြောက်စရာ။

အဘက်ဘက်မှ ဝိုင်း၍ပစ်ခွင်းခြင်းခံနေရစဉ် အနောက်မြောက်လေပြင်း၏ ညည်းပန်းမှုကိုလည်း ဘစ္စမတ် ရင်ဆိုင်ရပြန်သည်။

အနောက်မြောက်လေကြမ်းနှင့် လှိုင်းကြမ်းကြမ်းအကြားတွင် ထိန်းစရာပဲ့တက်များလည်း မရှိတော့သဖြင့် ရေသရဲကြီးဘစ္စမတ်သည် အလူးအလဲခံနေရတော့၏။

နောက်တစ်နေ့နံနက်သို့ ရောက်လာချိန်၌ 'ပဉ္စမမြောက် ဂျော့ဘုရင်'က ဘစ္စမတ်အား ဝိုင်း၍ 'တွယ်'နေကြသည့် အမှတ်(၄) ဖျက်သင်္ဘောအုပ်စုများကြားသို့ တိုးဝင်လာနိုင်ခဲ့၏။

အမြောက်နှင့် တိုပီဒိုနှင့် ပစ်ခွင်း၍ မပျက်နိုင်မစီးနိုင်သည့် တိုက်သင်္ဘောကြီးမျိုးကို ဂျာမန်တို့က ကောင်းစွာတည်ဆောက်နိုင်ကြောင်း ဗြိတိသျှရေတပ်ဗိုလ်ချုပ်ကြီး တိုဗေက မျက်ဝါးထင်ထင် တွေ့မြင်လာရ၏။

ဘစ္စမတ်တွင် တပ်ဆင်ထားသည့် ကြောက်စရာကောင်းလောက်အောင် ထက်မြက်သော အမြောက်လက်နက်များက တစ်လက်ပြီးတစ်လက် အသံတိတ်သွားခဲ့ကြပြီဖြစ်သည်တိုင်...

ဘစ္စမတ်က ရေမျက်နှာပြင်တွင် ပေါ်လျက်။

ဂျာမန်ရေသရဲကြီးအား ရေအောက်ငရဲသို့ အပြီးအပိုင်ပို့နိုင်ရေးကို စိတ်ဓာထက်သန်နေသည့် ဆာဂျွန်ဟိုဖေက အမိန့်ပေးလိုက်၏။

“တိုပီဒိုတွေရှိနေသေးတဲ့ ဖျက်သင်္ဘောတိုင်း၊ ရန်သူရေသရဲကြီးနား တိုးကပ်ပြီး ပစ်ခွင်းနှစ်မြုပ်ပစ်ကြ”

ဟက်တာလီနာလေသူရဲ စမစ်၏ 'ဘစ္စမတ်ကိုတွေ့ပြီ' ရေဒီယိုသတင်းကို

ကြားဖြတ်ဖမ်းယူရရှိသည့် ခရုဇာဒေါ်ဆက်ရှိုင်းယားသည်...

အာဖရိကမှ ကုန်တင်သင်္ဘောအုပ်စုကို စောင့်ရှောက်လိုက်ပါလာရာမှ လမ်းကြောင်းပြောင်းကာ ဘစ္စမတ်ရှိရာသို့ ခုတ်မောင်းလာခဲ့၏။

လာခဲ့ရသည့်ခရီးက မိုင် ၆၀၀။

မေလ ၂၇ ရက်၊ အင်္ဂါနေ့ နံနက် ၈ နာရီ မိနစ် ၄၀ တွင် ဂျာမန်ရေသရဲကြီး ဘစ္စမတ်သည် ဗြိတိသျှခရုဇာဒေါ်ဆက်ရှိုင်းယားမှ ပစ်သွင်းသည့် လက်နက်များကြောင့် တဖြည်းဖြည်း နှစ်မြုပ်သွားခဲ့ရတော့၏။

စစ်သင်္ဘောကြီး ဘစ္စမတ်ပေါ်တွင် ဂျာမန်ရေတပ်သား ၂၀၀၀ တာဝန်ထမ်းဆောင်နေသည့်အနက် ၁၀၇ ယောက်သာ အသက်မသေ ကြွင်းကျန်နေသည်။

ဘစ္စမတ်အား ဘောလ်တစ်ပင်လယ်မှ အာတိတ်ပင်လယ်၊ ထိုမှတစ်ဆင့် ဘစ်စကေးပင်လယ်အော်ဘက် အမဲလိုက်သလို ၈ ရက်တိုင်တိုင် လိုက်လံတိုက်ခိုက်ခဲ့ကြရာ၌...

စုစုပေါင်း (ဂျာမန်တပ်သားများ အပါအဝင်) ရေတပ်သား ၄၁၀၀ ကျဆုံးခဲ့ကြရ၏။

သမ္မတကြီးရုစဇဲက နန်းရင်းဝန်ကြီးချာချီထံ 'ကွန်ဂရက်ကျူလေရှင်း' ဝမ်းမြောက်ဝမ်းသာ ချီးကျူးလွှာ ပို့လိုက်သည်။

သို့သော် ဘီအက်စ်စီမှတစ်ဆင့် လျှို့ဝှက်ပေးပို့ခြင်းသာ။

“ယခင် ရေတပ်ပုဂ္ဂိုလ်မှ ယခင် ရေတပ် အခြားပုဂ္ဂိုလ်တစ်ဦးထံသို့” ဟု လိပ်မူထားသည်။

ဘစ္စမတ်ကဲ့သို့ ပင်လယ်ကျားကြီးကို နောက်ဆုံးခရီးအထိ မြှုပ်နှံသင်္ဂြိုဟ်လိုက်သည့် ပွဲကြီး ပွဲကောင်း၌ အမေရိကန်နိုင်ငံက စည်းကမ်းဥပဒေဘောင်အတွင်းမှ မလှုပ်သာမရှားသာ ဖြစ်နေရသည့် အဖြစ်ကိုလည်း ချီးကျူးလွှာတွင် အလေးအနက်ဖော်ပြထားသည်။

အမေရိကန်လေသူရဲ စမစ်၏ 'ဘစ္စမတ်ကိုတွေ့ပြီ' ဟူသော အခန်းကဏ္ဍကိုမူ လူသိရှင်ကြား ထုတ်ဖော်ခြင်းမပြုခဲ့။

ဘစ္စမတ်နှင့်စပ်လျဉ်း၍ ဦးလည်မသုန်က နောက်ကြောင်းဖြစ်ရပ်တစ်ခုကို ပြန်ပြောပြခဲ့၏။

“လင်လယ်ကျားကြီးရဲ့ နောက်ဆုံးခရီးကို အပြီးသတ်သွားအောင် အမေရိကန်လေသူရဲ စမစ်က အကူအညီပေးခဲ့တာဟာ

သမ္မတကြီးရစဉ်ရဲ့ လျှို့ဝှက်ညွှန်ကြားချက်အရ ဖြစ်တယ်။
 သမ္မတကြီးက ဒီလိုညွှန်ကြားလိုက်တာဟာလည်း အကြောင်းမဲ့
 မဟုတ်ပါဘူး။ အကြောင်းကွင်းဆက်တွေ ရှိနေတယ်။
 ၁၉၄၄ ခုနှစ်မှာ ပထမကမ္ဘာစစ်ကြီး ဖြစ်လာတယ်။ အမေ
 ရိကားက စစ်ကြီးထဲ ဝင်မလာသေးဘူး။

၁၉၁၅ ခု၊ မေလရောက်လာတော့ အမေရိကန် ပင်လယ်ကူး
 ခရီးသည်တင်သင်္ဘော လူစီတန်နီးယားကို ဂျာမန်ရေငုပ်သင်္ဘော
 တွေက တိုပီဒိုနဲ့ပစ်ပြီး နှစ်မြှုပ်ပစ်လိုက်တယ်။

ဒီအဖြစ်အပျက်က အမေရိကားကို ပထမကမ္ဘာစစ်ကြီးထဲ
 ဝင်လာအောင် ဆွဲဆောင်လိုက်တဲ့ အဓိကအဖြစ်အပျက်ပဲ။

ဂျာမန်တွေကတော့ ခရီးသည်တင် လူစီတန်နီးယားသင်္ဘော
 ပေါ်မှာ တန်ချိန် ၂၀၀ လောက်ရှိတဲ့ လက်နက်နဲ့ ခဲယမ်းတွေ
 တင်ဆောင်လာဖို့လို့ အကြောင်းပြခဲ့တယ်။”

ပင်လယ်ကူးကြီး၏ နောက်ဆုံးခရီး အပြီးသတ်တိုက်ပွဲသည် အမေရိကား
 နှင့် ဗြိတိန်တို့၏ ရေဒီယိုလျှို့ဝှက်ထောက်လှမ်းရေးလုပ်ငန်းကို ပို၍ ပူးပေါင်းမှု
 ရှိအောင် လုပ်ဆောင်ပေးလိုက်သကဲ့သို့ ဖြစ်လာတော့သည်။

“ဘစွမတ်ကဲ့သို့သော ရေကြောင်းတိုက်ပွဲကြီးမျိုးတွင် အမေ
 ရိကားက လျှို့ဝှက်အကူအညီများ ပေးလာမည်ဆိုပါက...

ကျွန်ုပ်တို့သည် ခံစစ်အနေအထားမှ တိုက်စစ်သို့ ကူးပြောင်းနိုင်
 ပေတော့မည်”

ချာချီက 'ကမ္ဘာ့ပဋိပက္ခများ' စာအုပ်တွင် အထက်ပါအတိုင်း ရေးသားခဲ့
 လေသည်။

[၃၀]

ဘစွမတ်နှင့်ပတ်သက်၍ ဗြိတိန်က အမေရိကားနှင့် လျှို့ဝှက်ထောက်လှမ်း
 ရေး ဆောင်ရွက်ရာတွင် ပိုမိုပူးပေါင်းမှု ရလာသည်။

သို့သော် ထိုပူးပေါင်းမှုကို ခွဲပစ်လိုက်သည့် ဆိုဗီယက်ဘက်တော်သားများ
 ရှိနေပြန်သည်။

၁၉၄၁ ခု၊ ဇွန်လ ၁ ရက်နေ့...

ဘစွမတ် နှစ်မြှုပ်သွားပြီးနောက် ၃ ရက်အကြာ။

တနင်္ဂနွေနေ့...

ဦးလည်မသုန်က ရုံးခန်းထဲသို့ ဝင်လာသည်။

နယူးယောက်မြို့၊ ပဉ္စမရိပ်သာ အဆောက်အအုံ နံပါတ် ၆၃၀၊ အခန်း
 နံပါတ် ၃၅၅၃။

ရောဖဲလားစင်တာ Rockefeller Centre။ သန်းကြွယ်သူဌေးကြီး
 ရောဖဲလားပိုင် အဆောက်အအုံ။

ဦးလည်မသုန်၏ ရုံးအဖွဲ့သားများက ယခုဆိုလျှင် ရောဖဲလားစင်တာ၏
 အထပ် ၂ ထပ်တွင်ပင် ပြည့်ကျပ်နေလေပြီ။

နေရာတကာသို့ တစ်ချိန်တည်းလိုလိုတွင် ရောက်နေတတ်သော ဦးလည်
 မသုန်အကျင့်ကို သိနေသည့် ရုံးအဖွဲ့သားများက မိမိတို့အလုပ်၌သာ အာရုံစိုက်
 လျက်။

ရုံးခန်းရှေ့တံခါးပေါက်မှ ဝင်လာခဲ့သော ဦးလည်မသုန်က စာအုပ်သေတ္တာ
 များဖြင့် ပုံဖျက်ထားသည့် နောက်ဖေးပေါက်မှ ထွက်လာသည်။

လမ်းမပေါ်သို့အရောက်တွင် ထိုးဆိုက်လာသည့် ကားတစ်စီးပေါ်သို့ တက်
 လိုက်၏။

ကားမောင်းလာသူက ဒိုနိုဗန်။

ဒိုနိုဗန်က ယခုအချိန်တွင် မေဂျာဂျင်နရယ်အဆင့်ဖြင့် သမ္မတကြီးရစဉ်၏
 ကိုယ်ပိုင်ထောက်လှမ်းရေးမှူးအဖြစ် ခန့်အပ်ခြင်းခံနေရပြီ။

ဒိုနိုဗန်က ကားကို မြောက်ဘက်သို့မောင်းလာခဲ့သည်။ ထို့နောက် ကနေဒါ
 နိုင်ငံထဲသို့ လူသူမမြင်အောင် ကူးလာခဲ့သည်။

ထိုနေ့ညတွင်ပင် ကနေဒါ စစ်ကူးတို့လေယာဉ်ဖြင့် စကော့တလန်သို့
 လိုက်ပါလာခဲ့ကြသည်။

စကော့တလန်နိုင်ငံ ဂလပ်စကိုမြို့မှ လန်ဒန်သို့ ည အမြန်ရထားဖြင့်။
 လမ်းတွင် လေကြောင်းအချက်ပေး ဥသြသံကြောင့် အမြန်ရထားက ခဏ
 ခဏ ရပ်နေရ၏။

လန်ဒန်မြို့တော်က မှောင်ချထားသည့်မြို့။

ဟစ်တလာ၏ လေကြောင်းချီတပ်များက မြေထဲပင်လယ်ရှိ ကရိတီကျွန်းကို
 သိမ်းယူလိုက်ပြီဆိုသည့် သတင်းဆိုးကြီးကို လန်ဒန်ရောက်ရောက်ချင်း ဒိုနိုဗန်နှင့်

ဦးလည်မသုန်တို့ ကြားလိုက်ရ၏။

ကရိတ်ကျွန်းတိုက်ပွဲတွင်လည်း ဗြိတိသျှတို့ အထိအနာကြီးနာခဲ့ရပြန်သည်။
“ကရိတ်တိုက်ပွဲက ဘယ်ကျွန်းမှ ကျုပ်တို့တိုက်ခိုက်မှုကို ကြံကြံမခံနိုင်ဘူးဆိုတာ လက်တွေ့ပြနေပြီ”

ဟစ်တလာက ဗြိတိသျှကျွန်းစုကို ရည်ရွယ်၍ ကြုံးဝါးလိုက်ခြင်း။
အမှန်အားဖြင့်လည်း ဟစ်တလာ၏ လေကြောင်းချီတပ်များဖြင့် ချီတက်တိုက်ခိုက်မှုမှာ တိုအချိန်က ထိုးစစ်အသစ်အဆန်းဖြစ်နေ၏။

ဇွန်လ ၆ ရက်၊ သောကြာနေ့...
ဒိုနီဗန်နှင့် ဦးလည်မသုန်တို့အား ဘက်ဒိုဖွဲ့ဒီနယ်စားကြီး၏ နယ်မြေအတွင်း ရှိ ပိုးတန်းဘုရားရှိခိုးကျောင်းသို့ ကားတစ်စီးဖြင့် ခေါ်ယူသွားသည်။

သည်နယ်မြေမှာ စစ်ကြီးမဖြစ်မီအထိ ‘ချစ်သူတို့ပျော်ရာမြေ’ ဖြစ်နေခဲ့၏။
တောင်ကုန်းမြင့်ကလေးများ၊ လျှိုမြောင်များ၊ လူသွားလမ်းကလေးများ၊ တောအုပ်ခင်တန်းများဖြင့် ချစ်သူတို့အကြိုက် လိုက်၍ ဖန်တီးထားသလို။

ယခုမူ သည်နယ်မြေတစ်လျှောက်၌ ဘေးမဲ့သားကောင်များကို စောင့်ရှောက်ရသည့် ဌာနဝတ်စုံများကို ဆင်မြန်းထားသော ‘လုံခြုံရေးတပ်ဖွဲ့ဝင်များ’သာ ကျက်စားလျက်။

ရုပ်ဖျက်ထားသည့် ကွန်မန်ဒိုများကလည်း စက်ဘီးစီးကာ ကင်းလှည့်နေကြ၏။

တစ်မျှော်တစ်ခေါ်ကျယ်ပြန့်သည့် ဂျုံခင်းကြီး၏ ဟိုမှာဘက်တွင် ဘလက်ချီလေ ဥယျာဉ်။

ဘလက်ချီလေနှင့် ဂျုံခင်းအကြားတွင် စက်ဘီးစီး၍သွားလာနေကြသူအချို့ကိုလည်း တွေ့ရ၏။

ထိုစဉ်က ဌာနသစ်တစ်ခုဖြစ်သည့် စိတ်ဓာတ်စစ်ဆင်ရေးဌာနအမှုထမ်းများ။
သည်ဌာနက ဟစ်တလာနှင့် နောက်လိုက်နောက်ပါများ ကျားမန်များ စိတ်ဓာတ်ကျအောင် လုပ်ကြံသတင်းလွှင့်၍ စိတ်ဓာတ်စစ်ဆင်ရေးကို ဆောင်ရွက်ရသည်။

ဘလက်ပရောပါဂင်ဒါ (Black Propaganda)ဟု ခေါ်၏။

စိတ်ဓာတ်စစ်ဆင်ရေးဌာနအမှုထမ်းများအား ဗြိတိသျှနိုင်ငံရေးထောက်လှမ်းရေးမှူးကြီး ရယ်ဂျီနယ်လီပါးက လက်ချာပေးနေသည်ကို ဒိုနီဗန်နှင့် ဦးလည်မသုန်

တို့ တွေ့ရသည်။

“နန်းရင်းဝန်ကြီးနဲ့ စစ်ဦးစီးချုပ်အဖွဲ့ဝင်တွေ ရက်အတော်ကြာကလီနေခဲ့တဲ့ လျှိုဝှက်ချက်တစ်ရပ်ကို မောင်ရင်တို့ကို ဖွင့်ပြောပြပါလို့ နန်းရင်းဝန်ကြီးက ကျုပ်ကို ညွှန်ကြားချက်ပေးလိုက်တယ်”
စိတ်ဓာတ်စစ်ဆင်ရေး အမှုထမ်းများကို ကြည့်ရသည်မှာ အန္တရာယ်ကို အပျော်တမ်းလိုက်ရှာနေသည့် ကျောင်းဆရာများနှင့် တူနေလေသည်။

“ဒီလိုဖွင့်ပြောရတာကလည်း စိတ်ဓာတ်စစ်ဆင်ရေးအရ ဟစ်တလာကို ချောက်ချားအောင်လုပ်ဖို့ ခုကတည်းက ဇာတ်တိုက်ထားနိုင်အောင်လို့ပဲ။

ဟစ်တလာက ဆိုဗီယက်ရုရှားကို ဇွန်လလယ်လောက်မှာ ဝင်တိုက်မယ်လို့ သတင်းရထားတယ်။

ဒီသတင်းဟာ ထိပ်တန်းလျှိုဝှက်သတင်းပဲ။ ဒီသတင်းပေါက်ကြားမှု မရှိရဘူးဆိုတာတော့ မောင်ရင်တို့ကို အထူးပြောနေစရာမလိုတော့ဘူး။

ခုအချိန်က ရေတွက်ကြည့်ရင် သီတင်း ၂ ပတ်နဲ့ ၂ ရက်အကြာမှာ ဟစ်တလာက ဆိုဗီယက်ရုရှားကို ဝင်တိုက်ဖို့ စစ်ဆင်ရေးတွေ ရေးဆွဲထားပြီးပြီ။

ဟစ်တလာရဲ့ ဂျာမန်တပ်တွေ ရုရှားကို ဝင်တိုက်တဲ့အချိန်မှာ မောင်ရင်တို့ စိတ်ဓာတ်စစ်ဆင်ရေးအဖွဲ့သားတွေ ဘာလုပ်ရမယ်ဆိုတာလည်း ကျုပ်တို့ အစီအစဉ်တွေ ချထားပြီးသား။

ကျုပ်တို့ရထားတဲ့သတင်းအရ...

ဂျာမန်ဗိုလ်ချုပ်ကြီး ဇွန်လာက်ဘ်က တပ်မ ၂၉ တပ်မနဲ့ အရှေ့ပရပ်ရှားနယ်ထဲမှာ နေရာယူထားပြီး ရုရှားကို မြောက်ဘက်က ဝင်တိုက်မယ်...။

တောင်ဘက်မှာနေရာယူထားတဲ့ ဂျာမန်ဗိုလ်ချုပ်ကြီး ဇွန်သောက်က တပ်မပေါင်း ၅၀ နဲ့ မင့်စိမ်-စမိုလင်စိမ်-မော်စကိုလမ်းမကြီးရဲ့ တစ်ဖက်တစ်ချက်ကနေ ဝင်တိုက်မယ်...။

ဂျာမန်ဗိုလ်ချုပ်ကြီး ဇွန်ရင်းစတက်က တပ်မ ၂၄ တပ်မနဲ့ လူဘလင်ကနေ တိဗီမြို့ဆီကို ဦးတည်ပြီးတိုက်မယ်...”

စီစဉ်ရေးဆွဲထားသည့် စစ်ဆင်ရေးအရ ဂျာမန်တပ်များက ရုရှားအား အငိုက်ဖမ်းနိုင်လိမ့်မည်ဟု ဒီနိုဗန်နှင့် ဦးလည်မသုန်က ထင်မှတ်နေကြ၏။

ဟစ်တလာက ရုရှားအား ဝင်တိုက်တော့မည်ဆိုသော သတင်းကို စတာလင်အား တိတိလင်းလင်းကြီး ပေးလိုက်၍လည်းမဖြစ်။

သည်သတင်း မည်သည့်နေရာမှ မည်သို့ရလာပုံကို စတာလင်က မေးလာလျှင် ဖြေဖို့အခက်။

ဘလက်ချိလေက ဂျာမန်တို့ တပ်အချင်းချင်းပေးပို့နေသည့် သတင်းများကို ကြားဖြတ်ဖမ်းယူနိုင်ကာ စကားဝှက်စက်ဖြင့် အမှန်အတိုင်း တိတိကျကျ အနက်ဖော်နေနိုင်သည့်အချက်ကို စတာလင်အား အသိပေး၍မဖြစ်။

စတာလင်သည် ဟစ်တလာနှင့် မကျူးကျော်ရေးစာချုပ် ချုပ်ထားကာ ပိုလန်နိုင်ငံကိုပင် ထက်ဝက်စီ ခွဲဝေယူထားသူဖြစ်ရာ ဗြိတိသျှတို့၏ သေရေးရှင်ရေး လျှို့ဝှက်ချက်ကို စတာလင်အား မည်သို့ဖွင့်ပြောနိုင်ပါမည်နည်း။

သို့ဖြင့် ရုရှားနိုင်ငံပေါ်သို့ မကြာမီ ထိုးကျလာတော့မည့် နာဇီအရိပ်မည်းမည်းကြီးအကြောင်းကို အခြားဌာနများမှ ယိုစိမ့်၍ထွက်လာသည့် သတင်းအတိုအစများအပေါ် ကောက်ချက်ချ၍ရလာဟန်ဖြင့် စတာလင်အား အသိပေးရတော့၏။

“ဗြိတိသျှတို့က ဂျာမန်စစ်တပ်အမိန့်များကို ဖြတ်တောက်ဖမ်းဆီး အနက်ဖော်၍ရသည့်အတိုင်း ကရင်ပလင်သို့ တိတိကျကျ သတင်းပို့ခဲ့ပါလျှင် စတာလင်သည် တကယ့်ဖြစ်ရပ်အမှန်ကို သိရှိသွားကာ တိုက်ပွဲကြီးအတွက် ကြိုတင်ပြင်ဆင်ချိန် ရသင့်သလောက် ရသွားမည် အမှန်ဖြစ်ပါသည်။”

ဒီနိုဗန်က သမ္မတကြီးရုစဗွဲထံ အစီရင်ခံလွှာတင်သွင်းခဲ့သည်။

“သို့ပါသော် ဗြိတိသျှတို့က ဘလက်ချိလေ လျှို့ဝှက်ထောက်လှမ်းရေး အနက်ဖော်သည့် ယန္တရားကြီးတစ်ခုလုံးကို ထိပ်တန်းလျှို့ဝှက်အဖြစ် သတ်မှတ်ထားရာ ထိုထိပ်တန်းလျှို့ဝှက်ချက်ကို ကျွန်တော်တို့ အမေရိကန်သမ္မတကြီးနှင့်အတူ ယုံကြည်ရသည့် အဖွဲ့ဝင်များမှလွဲ၍ အခြား မည်သူတစ်စုံတစ်ယောက်မျှ သိခွင့်မပေးလိုပါ။”

ဗြိတိသျှတို့က ဘလက်ချိလေယန္တရားကြီးကို အထူးလျှို့ဝှက်

ထားခြင်းဖြင့် မပြီးဆုံးသေးသည့် စစ်ပွဲကြီးအတွင်း၌ အကျိုးထူးများ ဆက်လက်ရရှိနိုင်မည်ဟု ခံယူထားကာ...

ရုရှားတို့အား သွယ်ဝိုက်သည့် အခြားနည်းများဖြင့် ဂျာမန်ထိုးစစ်ကြီးအကြောင်းကို သတင်းပေးနိုင်မည်ဟုလည်း ယူဆထားကြပါသည်။”

ဇွန်လ ၂၀ ရက်နေ့...

ဟစ်တလာနာဇီတပ်များ ဆိုဗီယက်ရုရှားသို့ ထိုးစစ်ကြီးမချိမီ ၂ ရက်အလို။

နာဇီတပ်များ ရုရှားနိုင်ငံထဲသို့ အလုံးအရင်းဖြင့် ချီတက်လာမည့် ဇွန်လ ၂၂ ရက်နေ့တွင် ကမ္ဘာကြီးတစ်ခုလုံးသို့ အသံလွှင့်ပြောကြားမည့် မိန့်ခွန်းကို နန်းရင်းဝန်ကြီးချာချီက ကြိုးစားပန်းစား ရေးသားနေသည်။

ဂျာမန်တို့က အရှေ့ဘက်တွင် ထိုးစစ်ကြီးတစ်ရပ် ဆင်နွှဲတော့မည့်အရေးကို ချာချီက တွေး၍ ပူပန်နေစဉ် မိမိ၏ ဗြိတိန်နိုင်ငံ စစ်ဆင်ရေးအခြေအနေက ဆိုးဆိုးရွားရွား။

ဇွန်လ ၂၀ ရက်နေ့တွင်ပင် ဟစ်တလာက ဂျာမန်စစ်ဌာနချုပ်သို့ အမိန့်တစ်ရပ် ထုတ်ပြန်လိုက်သည်။

“ဗြိတိသျှကျွန်း သိမ်းယူရေးကို နှစ်ဆတိုး ကြိုးစားကြ”

ကရိတ်ကျွန်းတိုက်ပွဲတွင် ဟစ်တလာက လေကြောင်းချီတပ်များကိုသုံးကာ ကျွန်းသိမ်းတိုက်ပွဲ ဆင်နွှဲခဲ့ပုံကို 'စ'အဖြစ်ထားကာ ဗြိတိသျှ စစ်အစိုးရဝန်ကြီးအဖွဲ့က ဗြိတိသျှကျွန်းလုံခြုံရေးကို တွေးတောပူပန်နေကြ၏။

အရှေ့အလယ်ပိုင်းစစ်မျက်နှာတွင် ဗြိတိသျှတပ်များက အရှုံးဖြင့် ရင်ဆိုင်နေရပြန်သည်။

အတ္တလန္တိတ် အဏ္ဏဝါတိုက်ပွဲတွင်လည်း ဗြိတိသျှရေတပ်က ထိုရက်သတ္တပတ်အတွင်း အထိနာခဲ့ပြန်သည်။

ကုန်သင်္ဘောများအား အစောင့်အဖြစ်လိုက်ပါမည့် သင်္ဘောအရေအတွက် လျော့နည်းလာသည်။

ကရိတ်ကျွန်းတိုက်ပွဲတွင် ဗြိတိသျှတို့ဘက်မှ သင်္ဘော ၁၁ စင်း ဆုံးရှုံးနစ်မြုပ်ခဲ့ရသည်။

သို့တိုင်အောင် ချာချီက မိမိနိုင်ငံအရေးကို အလေးမပေးနိုင်ဘဲ ရုရှားနှင့် ပတ်သက်၍ ထားရှိရမည့် ပေါ်လစီအသစ်တစ်ရပ်ကို စဉ်းစားရေးဆွဲနေ၏။

ရုဂ္ဂားသည် ဗြိတိန်က စစ်ကို ရေရှည်ဆွဲ၍ ဆက်တိုက်နေခြင်းကို အစိုးရ အနေဖြင့် ဆန့်ကျင်နေသည်နိုင်ငံ။

သမိုင်းတင်သည့် နောက်ပိုင်းဆရာများကမူ ထိုအချိန်က ရုဂ္ဂားအား ဟစ်တလာ မည်သည့်အချိန်၊ မည်သည့်နေ့ရက်တွင် ဝင်တိုက်မည်ကို ချာချီ သိနေကြောင်း မသိရှိခဲ့ကြ။ ချာချီက ကမ္ဘာကျော်မိန့်ခွန်းကြီးကို ဆိုစီယက်ရုဂ္ဂားတို့ ဂျာမန်ထိုးစစ်ကြီး ချီလာမည်ကို မသိမီပင် ရေးသားထားခဲ့ခြင်းဖြစ်၏။

ရုဂ္ဂားသည် ဂျာမန်နှင့် မကျူးကျော်ရေး မဟာမိတ်စာချုပ် ချုပ်ဆိုထားခဲ့ သည်။ ထိုစာချုပ်ကို ဟစ်တလာက ဖောက်ဖျက်လျက် ထိုးစစ်ကြီးချီလာမည်ကို ရုဂ္ဂားတို့ မသိခဲ့။

ဟစ်တလာက မိမိအပေါ် သစ္စာဖောက်မည်ကို စတာလင် ကြို၍မသိခဲ့။ ဆိုဗီယက်ရုဂ္ဂားနယ်စပ်ကိုဖြတ်၍ ဂျာမန်တပ်များချီတက်လာချိန်၌ ချာချီ၏ ကမ္ဘာကျော်မိန့်ခွန်းက နိုင်ငံအရပ်ရပ်သို့ ပျံ့နှံ့နေပြီ။

ဘာသာစကားအသီးသီးဖြင့် ပြန်ဆိုလျက်။

“နာဇီဝါဒကို ဆန့်ကျင်ပြီး ဆက်လက်တိုက်ခိုက်နေမယ့် ဘယ်သူ့ကိုပဲ ဖြစ်ဖြစ်၊ ဘယ်နိုင်ငံကိုပဲဖြစ်ဖြစ် ကျုပ်တို့က အကူအညီပေးဖို့အသင့်”

ချာချီက ကမ္ဘာကျော်မိန့်ခွန်းကြီးနှင့် ကမ္ဘာသို့တိုင်တည်ချက်ကို အသံလွှင့် နေစဉ်...

အာဏာရှင်စတာလင်က ပင်လယ်နက်ကမ်းခြေရှိ နွေရာသီခံအိမ်၌ အိပ်ပျော် နေဆဲ။

နာဇီတပ်များ ဆိုဗီယက်နယ်စပ်ကိုဖြတ်၍ ချီလာနေပြီဆိုသော သတင်းကို စတာလင်က မယုံနိုင်။

ယုံကြည်ရမည်ကိုပင် ငြင်းဆန်နေ၏။

စတာလင်က ပြောင်ပြောင်ပင် ‘မဟုတ်နိုင်ပါဘူး’ဟု ငြင်းနေသည်။

နာဇီတပ်များ ရုဂ္ဂားနယ်စပ်ကို ဖြတ်၍ ထိုးစစ်ကြီးချီလာပြီးနောက် ၁၁ ရက်ကြာသွားသည်အထိ စတာလင်ထံမှ ဘာလေသံမှ ထွက်မလာ။

၁၁ ရက်ကျော်ပြီးနောက်မှ စတာလင်အသံ ပေါ်လာသည်။

သို့တိုင်အောင်...

ဇူလိုင်လလယ်ရောက်သည်အထိ စတာလင်က ရုဂ္ဂားတို့၏ ခံစစ်ကို တက် တက်ကြွကြွ လှုံ့ဆော်ကွပ်ကဲပေးခြင်းမပြုခဲ့။

ဤနေ့ ဤရက်များအတွင်း ဘလက်ချ်လေက ဂျာမန်စစ်ဌာနချုပ်မှ ထုတ်ပြန်သည့် အမိန့်နှင့် ညွှန်ကြားချက်များကို ကြားဖြတ်ကာ အသေးစိတ် ဖမ်းယူ အနက်ဖော်နိုင်ခဲ့သည်။

ဟစ်တလာ၏ ဘာဘာရော့ဆား စစ်ဆင်ရေးတွင် တပ်မူးကြီးများအဖြစ် တာဝန်ပေးအပ်ခံရသည့် ဗိုလ်ချုပ်ကြီး ၂၀၀ ...

ထိုဗိုလ်ချုပ်ကြီး ၂၀၀ က မည်သူမည်ဝါ၊ မည်သို့အရည်အသွေး အကျင့် စရိုက်ရှိသည်ဆိုသည့် အချက်အလက်များ...

ဘာဘာရော့ဆား စစ်ဆင်ရေးတွင် ပါဝင်သည့် ဂျာမန်တပ်အင်အား အလုံး အရင်းက တပ်မပေါင်း ၁၁၅ တပ်မ။

ထို ၁၁၅ တပ်မတွင်...

ဖင်လန်အမျိုးသားစစ်သည်များ ပါဝင်သည့် တပ်မက ၁၈ တပ်မ။

အိတလီတပ်မ ၁၄။

ထို့ပြင် ရူမေနီးယား၊ စလိုဗတ်၊ စပိန်နှင့် ဟန်ဂေရီတပ်ဖွဲ့များ...

အဓိပတိကြီး ဟစ်တလာက သူ့တပ်မူးကြီးများထံသို့ ညွှန်ကြားချက်များ ပေးလိုက်သည့်အခါတိုင်း ဘလက်ချ်လေအား သတင်းပို့နေသလို ဖြစ်နေတော့ သည်။

“မော်စကိုဆိုတဲ့နာမည်ဟာ ကမ္ဘာမြေပြင်ပေါ်မှာ ထာဝရ ဆိတ်သုဉ်းသွားစေရမယ်”

ဟစ်တလာက သူ့တပ်မူးကြီးများကို ဤသို့ညွှန်ကြားချက်ပေးနေ၏။

ရုဂ္ဂားတစ်နိုင်ငံလုံးအား ရက်သတ္တပတ် ၂၀ အတွင်း အတင်းတိုက်ယူ သိမ်းပိုက်ရမည် ဟူ၍လည်း အမိန့်ပေးနေသည်။

“ဦးနှောက်မရှိတဲ့ ရွံ့စေးရုပ်တုတွေ...”

ဟစ်တလာက ရုဂ္ဂားခေါင်းဆောင်ပိုင်းကို ဤသို့သမုတ်သည်။

ဗြိတိသျှနှင့် အမေရိကန် စစ်ရေးအကြံပေးပုဂ္ဂိုလ်များက ဟစ်တလာသည်

“ဦးနှောက်မရှိသော ရွံ့စေးရုပ်တုများ”အား ဆောင်ဥတုရောက်မလာမီ ဖျေမှုန်း နိုင်လိမ့်မည်ဟု ခန့်မှန်းထားကြ၏။

ဦးလည်မသုန်ကမူ ထိုခန့်မှန်းချက်ကို လက်မခံ။

ဂျာမန်တပ်များ ယူဂိုဆလားဗီးယားနိုင်ငံသို့ ဝင်တိုက်ရခြင်းက စစ်ရေး အကြံပေးပုဂ္ဂိုလ်များ၏ ခန့်မှန်းချက်ကို ‘မှား’သွားစေလိမ့်မည်ဟု သမ္မတကြီး

ရုစဉ်အား တင်ပြလိုက်သည်။

“ဂျာမန်တပ်တွေ ရုရှားကို တိုက်ရိုက်ကြီး မချီတက်ရဘဲ ယူဂိုဆလားဗီးယားနိုင်ငံထဲ ဝင်တိုက်နေရတာကိုက ဂျာမန်တပ်တွေ ဆောင်းမကျခင် ရုရှားကို အနိုင်သိမ်းမယ်ဆိုတဲ့ ခြေလှမ်းကို ပျက် သွားအောင် လုပ်နိုင်မယ်”

ဦးလည်မသုန်က သမ္မတကြီးအား အထက်ပါအတိုင်း ရဲရဲကြီး အာမခံ၍ တင်ပြသည်။

“မျှော်လင့်မထားတဲ့ဖြစ်ရပ်တွေ ပေါ်ပေါက်လာတဲ့အတွက် စတာလင်ဟာ ဆယ်ရက်လောက် နှုတ်ဆိတ်သွားခဲ့တယ်။ ဒါဟာ ဘာကိုပြသလဲဆိုတော့ သူ (စတာလင်) တုန်လှုပ်ချောက်ချားသွား တယ်ဆိုတာ ပြလိုက်တာပဲ။

ကျွန်တော်တို့ကတော့ သူ(စတာလင်)ဟာ စိတ်ဓာတ်ချောက်ချား မှု တစ်မျိုးကို ခံစားနေရတယ်လို့ထင်တယ်။

မစ္စတာချာချီရဲ့ ဘယ်သူ့ကိုပဲဖြစ်ဖြစ်၊ ဘယ်နိုင်ငံကိုပဲဖြစ်ဖြစ် နာဇီဝါဒကို ဆက်ပြီး ဆန့်ကျင်တိုက်ခိုက်နေမယ်ဆိုရင် အကူအညီ ပေးမယ်ဆိုတဲ့ လူသိရှင်ကြား အသံလွှင့်ကြေညာချက်ကလည်း သိပ် ကို ထိရောက်သွားတယ်။

နာဇီတွေအုပ်စိုးနေတဲ့ ဥရောပနိုင်ငံတွေက ကွန်မြူနစ်တွေဟာ နာဇီတွေကို ခံတိုက်နေကြတယ်။ ဒါပေမဲ့ စတာလင်ဆီက ဘာအကူ အညီမှ မရတော့ စိတ်ပျက်နေခဲ့ကြတယ်။ ခုတော့ မစ္စတာချာချီရဲ့ ကြေညာချက်ကြောင့် ကွန်မြူနစ်ပါတီဝင်တွေ အားတက်လာကြပြီ”

အင်္ဂလန်မှ ဒိုနိုဗန်နှင့်အတူ ဝါရှင်တန်သို့ ပြန်ရောက်လာသည့် ဦးလည် မသုန်က...

“ဂျာမန်တပ်တွေဟာ ရုရှားနဲ့နှိုင်းယှဉ်ရင် ယန္တရားရော၊ ခဲယမ်း လက်နက်တွေရော၊ တိုက်ရည်ခိုက်ရည်ရော၊ အလှည့်အပြောင်း လျင်မြန်မှုရော အားလုံးပြည့်စုံနေတယ်။

ဒါပေမဲ့ ဂျာမန်တပ်မှူးကြီးတွေကတော့ ဟစ်တလာ ထုတ် လိုက်တဲ့ အမိန့်ကြောင့် ခုအထိ မှင်တက်မိသလို ဖြစ်နေကြတုန်းပဲ။

ဘာဖြစ်လို့လဲဆိုတော့ ဂျာမန်တွေရဲ့ ရုရှားထိုးစစ်ကြီးဟာ

ယူဂိုဆလားဗီးယားကို ဝင်တိုက်နေရတဲ့အတွက် ဆောင်းမရောက်မီ ရုရှားကို သိမ်းမှ သိမ်းနိုင်ပါ့မလားလို့ ဂျာမန်တပ်မှူးကြီးတွေက သံသယဝင်နေကြလို့ပဲ။

ကျွန်တော်တို့ထင်တဲ့အတိုင်း ဟစ်တလာဟာ သူ့ထိုးစစ်ကြီးကို အချိန်လွဲပြီး ထိုးမိလျက်သားဖြစ်နေရင် ...

အဓိပတိကြီးဟာ ဘယ်တော့မှ မမှားနိုင်ဆိုတဲ့ နာဇီတွေရဲ့ အယူသီးမှု၊ ယုံကြည်မှုတွေ ပျောက်သွားပြီး ဂျာမန်တပ်မှူး တပ်သား တွေဟာလည်း စိတ်ဓာတ်ကျကုန်တဲ့ ကွင်းဆက်အထိ ရောက်လာ လိမ့်မယ်”ဟု သမ္မတကြီးထံ သတင်းပို့လိုက်သည်။

သမ္မတကြီးရုစဉ်ကိုယ်တိုင်မှာလည်း ရုရှားကိုလိုလားသူ အမေရိကန်နိုင်ငံ သား ကွန်မြူနစ်များ၏ နိုင်ငံရေးအရ တိုက်ခိုက်မှုကို ရင်ဆိုင်နေရ၏။

“ဗြိတိန်ကို အကူအညီမပေးရ”

အမေရိကန် ကွန်မြူနစ်များက ဤကြွေးကြော်သံဖြင့် ရုစဉ်ကို တိုက်ခိုက်နေ ခဲ့ကြသည်။

* * *

ဟစ်တလာနာဇီတပ်များက ဆိုဗီယက်ရုရှားကို ထိုးစစ်ဆင်၍ ဝင်တိုက် သည့်နေ့...

၁၉၄၁ ခု၊ ဇွန်လ ၂၂ ရက်နေ့။

ဤနေ့တွင်ပင် ဦးလည်မသုန်က မိမိလူများအား ဆန္ဒပြပွဲတစ်ပွဲ စည်းရုံး ကျင်းပစေသည်။

နေရာက ဟာလမ်ရပ်ကွက်ရှိ ဝိုးလ်ဒင်ဂိတ် ရွှေတံခါးကပ္ပဲခန်းမမှာ။ ဆန္ဒပြသူများက ကြွေးကြော်လိုက်သည်။

“လွတ်လပ်ရေးအတွက် တိုက်ကြ”

ရွှေတံခါးကပ္ပဲခန်းမတွင် ဦးလည်မသုန်၏လူများက ‘လွတ်လပ်ရေးအတွက် တိုက်ကြ’ ကြွေးကြော်သံ တည်ညံ့ဟစ်လျက် ဆန္ဒပြ တရားဟောနေကြစဉ်...

ဟစ်တလာ၏ ‘ဘာဘာရောဆား’ ရုရှားထိုးစစ်ကြီးအကြောင်းစုံကို မသိသေး သည့် အမေရိကန်ကွန်မြူနစ်များက ကပ္ပဲခန်းမအပြင်ဘက်မှနေ၍ သပိတ်တား နေကြသည်။

နားထောင်လိုသူများ အခန်းထဲ မဝင်နိုင်အောင်။

သပိတ်တားနေသူများက...

“ဗြိတိသျှလက်ကိုင်တုတ် အလုပ်မခံနဲ့”

“ဝေါလ်လမ်းက အရင်းရှင်ကျဆုံးပါစေ” ဟူသော ဆောင်ပုဒ်ပိုစတာများကို တယမ်းယမ်း တလှုပ်လှုပ်ဖြင့်။

ထိုမျှမက အနီးအနားရှိ လူမည်းများကို ဆော်ဩစည်းရုံးကာ ဝါရှင်တန်သို့ ဆန္ဒပြ ချီတက်စေသည်။

‘လွတ်လပ်ရေးအတွက် တိုက်ကြ’ ဆန္ဒပြပွဲမှ ခေါင်းဆောင်လုပ်သူက ၂ နာရီကြာမျှ ဟောပြောပြီးနောက် ရွတ်ခါးကပွဲခန်းမ အပြင်ဘက်သို့ ထွက်လာခဲ့သည်။

သည်အချိန်တွင် ကန့်ကွက်ဆန္ဒပြ သပိတ်တားနေသည့် အမေရိကန် ကွန်မြူနစ်များ ကြက်ပျောက် ငှက်ပျောက် ပျောက်ကုန်သည်။

ပိုစတာများလည်း လမ်းဘေးတွင် ပြန်ကျလျက်။

ဝါရှင်တန်သို့ ဆန္ဒပြချီတက်ပွဲကလည်း တစ်ဝက်တစ်ပျက်ဖြင့် ပြိုကွဲလျက်။

နောက်တစ်နေ့ ထွက်လာသည့် ကွန်မြူနစ်သတင်းစာအားလုံးပင် လေသံ အပြောင်းကြီး ပြောင်းနေသည်ကို တွေ့ကြရတော့၏။

ယခင်က ဗြိတိသျှဆန့်ကျင်ရေး၊ ရုစဗဲဆန့်ကျင်ရေး၊ ရုရှားထောက်ခံရေးကို လှုံ့ဆော်ကြွေးကြော်နေခဲ့သည့် ကွန်မြူနစ်သတင်းစာ မဂ္ဂဇင်း၊ ဂျာနယ်များက ယခုမှ...

ဗြိတိသျှထောက်ခံရေး...

ကြားဝင်၍ ဗြိတိသျှကူညီရေးတို့ကို တိုက်တွန်းရေးသားလာကြ၏။

အထူးခြားဆုံးမှာ ရုစဗဲဆန့်ကျင်ရေးကို ကြွေးကြော်ခဲ့သူများက ရုစဗဲ လုပ်ရပ်ကို ပြတ်ပြတ်သားသား ထောက်ခံလာကြခြင်းပင်။

* * *

ဦးလည်မသုန်၏ ‘နိုင်ငံရေးကစားကွက်’ ကိုကြည့်ကာ ရုစဗဲက ထောက်လှမ်းရေးတိုးစစ် OFFENSIVE INTELLIGENCE ဆိုသော အယူအဆကို လက်ခံလာသည်။

ယခုမှ လုံးလုံးလျားလျား လက်ခံလာခြင်း။

“ဟစ်တလာက ရုရှားကို ဝင်တိုက်လိုက်တဲ့အတွက် သမ္မတကြီးဟာ ဒီနိုဗန်ကို လူသိရှင်ကြား တရားဝင် ‘ထောက်လှမ်းရေးမှူးကြီး’ အဖြစ် ခန့်အပ်နိုင်ခဲ့တယ်”

ဦးလည်မသုန်၏ မှတ်တမ်းတွင် အထက်ပါအတိုင်း တွေ့ရသည်။

“ပုလဲဆိပ်ကမ်းတိုက်ပွဲ မဖြစ်မီ ၆ လ လောက်ကစပြီး ကမ္ဘာပေါ်မှာရှိတဲ့ ရန်သူတွေရဲ့ လှုပ်ရှားမှုမှန်သမျှကို လျှို့ဝှက်ထောက်လှမ်းတဲ့နေရာမှာ အမေရိကန်ရဲ့ ပူးပေါင်းကူညီပါဝင်မှုကို အပြည့်အဝ ရရှိခဲ့တယ်”

ဘီအက်စ်စီကလည်း အထက်ပါအတိုင်း အမေရိကန်အစိုးရ ထိပ်သီးပိုင်းထံမှ ရရှိခဲ့သည့် အကူအညီကို မှတ်တမ်းတင်ခဲ့၏။

ထိုအချိန်က သမ္မတကြီးနှင့် ဘီအက်စ်အီကြား ဆက်သွယ်ရေးအရာရှိ တစ်ဦးအဖြစ် ဆောင်ရွက်နေခဲ့သော ပြဇာတ်ရေးဆရာ ရောဘတ်ရှာပု(ဒ)က ဦးလည်မသုန်ထံ စာရေးအကြောင်းကြားခဲ့ရာ၌...

“သမ္မတကြီးဟာ သူ့လုပ်ရပ်တွေကို အမြဲ ပြန်လှန်စစ်ဆေးကြည့်လေ့ရှိတယ်။ ချက်ချင်းတရားစွဲခံရမလား၊ ဒါမှမဟုတ် တဖြည်းဖြည်းမှ တရားစွဲခံရမလားဆိုတဲ့ အချက်ကို။

သမ္မတကြီးဟာ နိုင်ငံတော်ဖွဲ့စည်းအုပ်ချုပ်ပုံ ဥပဒေကို အလေးပေးကာကွယ်ဖို့ အဓိကထားပြီး ပြဿနာတိုင်းကို နှိုင်းချိန်စဉ်းစားပြီးမှ ဆုံးဖြတ်လေ့ရှိတယ်။

အတိုင်ပင်ခံပုဂ္ဂိုလ်တွေရဲ့ အကြံပေးချက်ကို အလေးအနက်ထားပြီး နားထောင်ပေးမှ ဆုံးဖြတ်ချက်ပေးဖို့နေရာကတော့ တိုင်းပြည်အတွက် အကောင်းဆုံးလို့ ထင်တာကိုမှ သူ့နှိုင်းချိန်မှုအရ ဆုံးဖြတ်ချက်ပေးလေ့ရှိတယ်။

ဗြိတိန်ကို ချေးငှားတဲ့အနေနဲ့ ပစ္စည်းတွေပေးနေတာ၊ စစ်နဲ့ သက်ဆိုင်တဲ့ လက်နက်ခဲယမ်း ရောင်းချနေတာတွေကို အတိုက်အခံတွေက သမ္မတကြီးအပေါ် နိုင်ငံရေးစွဲချက်တင်လာကြတယ်။

အာဏာရှင်လောင်းကြီးလို့ ခေါ်လာကြတယ်။

နိုင်ငံရေး ဝေဖန်ရေးသမား ရောဘတ်ဟတ်ချင်ကဆိုရင် နိုင်ငံတော်လုံခြုံရေး၊ နိုင်ငံတော်လုံခြုံရေးဆိုတဲ့ စကားကိုသုံးပြီး ဒီမို

ကရေစီ အခွင့်အရေးတွေကို ပိတ်ပင်လာတာဟာ တစ်မျိုးသားလုံး ကိုယ့်ကိုယ်ကိုယ်သတ်သေရမည့်အဖြစ်ကို ဖန်တီးပေးနေတာနဲ့ တူနေ ပြီလို့တောင် ပက်ပက်စက်စက် ဝေဖန်ခဲ့တယ်” ဟု ရေးသားခဲ့သည်။

မည်သို့ပင်ဖြစ်စေ ဗြိတိန်သို့ပေးခဲ့ကမ်းခဲ့ ချေးခဲ့ငှားခဲ့သည့် လက်နက်ခဲယမ်း ပစ္စည်းများနှင့်ပတ်သက်၍ သမ္မတကြီးက ဥပဒေဘောင်ဝင်အောင် ဆောင်ရွက် နိုင်ခဲ့သည်။

ချေးငှားခြင်း၊ အယူ၍ ငှားခြင်း၊ ဥပဒေကြမ်းကို ၁၉၄၁ ခု၊ မတ်လတွင် 'ဥပဒေ' အဖြစ် လွှတ်တော်တွင် ပြဋ္ဌာန်းခဲ့လေသည်။

* * *

ဘာဘာရော့ဆား စစ်ဆင်ရေး...
ဤစစ်ဆင်ရေး မစတင်မီ ဟစ်တလာက လှည့်ကွက်တစ်ကွက်ဖြင့် စစ် ကစားခဲ့သည်။

'လူကြီးများ အရေးတကြီးလိုက်နာရမည့် အချက်များ' ဟု ခေါင်းစဉ်တပ် ထားသည့် ညွှန်ကြားလွှာ ၁၅ စောင်ကို လျှို့ဝှက်ဖြန့်ဝေခဲ့သည်။

ထိုညွှန်ကြားလွှာ ၁၅ စောင်ကို ဟစ်တလာကိုယ်တိုင် ကိုယ်ထိလက်ရောက် ဖြန့်ဝေခဲ့သည်ဟု သတင်းထွက်နေ၏။

အထူးလျှို့ဝှက်ညွှန်ကြားချက်များ ပါဝင်သည်ဟု ထောက်လှမ်းရေးသတင်း များက ဆိုထားသည်။

ဟစ်တလာကိုယ်တိုင် ကိုယ်ထိလက်ရောက် ဖြန့်ဝေသည့် ညွှန်ကြားချက် ဖြစ်နေသောကြောင့် ဘီအက်စ်စီက ထိုညွှန်ကြားချက်ကို မည်သို့မျှ ကြားဖြတ် ဖမ်းယူ၍ မရနိုင်တော့။

သို့သော် ထောက်လှမ်း ဖမ်းယူရရှိသည့် သတင်းအစအနကလေးများကို ဆက်စပ်ပူးပေါင်းကြည့်၍လည်းကောင်း၊ လျှို့ဝှက်အထောက်အပံ့များထံမှ ရောက်လာသည့် သတင်းပလင်း အခြေအနေများကို စိစစ်ဝေဖန်ကြည့်၍လည်း ကောင်း အဓိပတိကြီး ဟစ်တလာကိုယ်တိုင် ကိုယ်ထိလက်ရောက် ဖြန့်ဝေသည့် ညွှန်ကြားချက်ပါ လျှို့ဝှက်ချက်များကို ခန့်မှန်းလာနိုင်ကြ၏။

ဤအတောအတွင်း နာဇီထောက်လှမ်းရေးဌာနချုပ်က လုပ်ကြံသတင်းများ ကို ဒလ်များနှင့် သံတမန်အသိုင်းအဝိုင်းများမှ မသိမသာလွှင့်ပေးနေ၏။

ဆိုဗီယက်ယူနီယံကိုပင် တစ်ပတ်ရိုက်နိုင်ခဲ့သော ဟစ်တလာက အင်္ဂလိပ် အမေရိကန်တို့ကိုလည်း အကွက်လှည့်နိုင်မည်ဟု ထင်မှတ်လျက်။

“တပ်မှူးကြီးများ အရေးတကြီးလိုက်နာရမည့် အချက်များ” ညွှန်ကြားချက် အောက်တွင်...

'လှည့်စားမှုအတွက် လမ်းညွှန်ချက်များ' ဟုလည်း ပါရှိသည်ကို သိလာရ သည်။

ဟစ်တလာက ရုရှားကို တိုက်မည်ဆိုလျှင် ရာဇသံပေးပြီးမှ တိုက်မည်ဟု ကတိပေးထားခဲ့သည်။ သို့ဖြစ်၍လည်း ရုရှားက အင်္ဂလိပ်-အမေရိကန်တို့၏ သတိပေးချက်ကို ယုံကြည်ရန် ငြင်းပယ်နေခဲ့ခြင်း။

နာဇီလှည့်ကွက်သာ ရုရှားတို့အပေါ် အောင်မြင်မှုရခဲ့ပါလျှင် အမေရိကန်ဟာ နာဇီလှည့်ကွက်တွင် အလှည့်မခံရဘဲ ရှိပါမည်လား။

ဆိုဗီယက် ရုရှားသည် နိုင်ငံခြားအသံလွှင့်ချက်များ၊ နိုင်ငံအတွင်း တီးထိုး ဝါဒဖြန့်ချက်များကို လုံးဝပိတ်ပင်ထားမြစ်ထားသည့်နိုင်ငံ။

အမေရိကန်က လွတ်လပ်စွာဟောပြောခွင့်ပေးထားပြီး နိုင်ငံရေး အယူဝါဒ မျိုးစုံကိုလည်း ရေးသားထုတ်ဝေခွင့်ပြုထားသည့်နိုင်ငံ။

ရုရှားက နိုင်ငံခြားမှလွှင့်လိုက်သည့် ကောလာဟလသတင်းများ နိုင်ငံတွင်း ဝင်မလာနိုင်အောင် တံဆိပ်ခတ်နှိပ်ပိတ်ထားသည်။ သို့ပါလျက် ဟစ်တလာက ကရင်မလင်နန်းတော်အထိ သူ့လုပ်ကြံသတင်းများ ထွင်းဖောက်ဝင်ရောက်နိုင် အောင် စီစဉ်ထားသည်။

အမေရိကားက ယခုအထိ ဝင်ရိုးတန်းနိုင်ငံ သံရုံးများကို မိမိနိုင်ငံတွင် ဖွင့်လှစ်ခွင့်ပေးထားပြီး ဂျာမန်သတင်းဖြန့်ချိရေးဌာနများကိုလည်း သူတို့သဘော အတိုင်း လွတ်လပ်စွာ သတင်းဖြန့်ခွင့်ပေးထားဆဲ။

ထို့ပြင် အမေရိကန်ကော်ပိုရေးရှင်းကုမ္ပဏီကြီးများကလည်း ဝင်ရိုးတန်းနိုင်ငံ ကူးသန်းရောင်းဝယ်ရေး ကိုယ်စားလှယ်အဖွဲ့များနှင့် ဆက်ဆံလျက်ရှိနေသည်။

သို့ဖြစ်ရာ နာဇီတို့က လုပ်ကြံသတင်းများ၊ ပုံမှားရိုက်သည့်ဖြစ်ရပ်များ၊ မုသားစကားများကို အိမ်ဖြူတော်အထိ ရွှင်းဖောက်ဝင်ရောက်သွားအောင် လွယ်လွယ်ကူကူလုပ်နိုင်မည်မှာ မြေကြီးလက်ခတ်မလွဲ။

နယူးယောက်တွင် ဗြိတိသျှလျှို့ဝှက်ထောက်လှမ်းရေးအဖွဲ့ကို သမ္မတကြီး၏ ခွင့်ပြုချက်ဖြင့် လျှို့ဝှက်လှုပ်ရှားနေစေသော ဦးလည်မသုန်က...

ဝင်ရိုးတန်းသူလျှိုများ၊ ဒလံများ၊ သတင်းပေးများ၊ အမေရိကန်နိုင်ငံသား အဖြစ် ခံယူထားကာ သူ့လူကိုယ့်ဘက်သား လုပ်နေသည့် နှစ်ဖက်လွှာများကို မဖမ်းဘဲ သည်အတိုင်း နောက်ယောင်ခံ၍ အလိုက်ခိုင်းထားသည်။

သည်ဒလံများ၊ သတင်းပေးများ၊ နှစ်ဖက်လွှာများထံမှရသည့် အတင်းကို ယူပြီးနောက် သတင်းမှားများကို ပရိယာယ်ဆင်၍ ပြန်ပေးလိုက်သည်။

ထိုသတင်းမှားများ ဘာလင်သို့ ရောက်သွားအောင်။

တန်ပြန်ထောက်လှမ်းရေးကို ထောက်လှမ်းရေးထိုးစစ်အဖြစ် အသုံးချနိုင်ကြောင်း ရစဉ် ယုံကြည်လာသည်။

သူ့လူကိုယ့်ဘက်သား လုပ်နေသည့် နှစ်ဖက်လွှာများအား ဦးလည်မသုန်တို့ အဖွဲ့က 'အသုံးချ'နေခြင်းကို အက်မ်ဘီအိုင် ဒါရိုက်တာ ဟူးဗားက မလိုလား။

နှစ်ဖက်လွှာများကို လုံးဝမသုံးဟု ဟူးဗားက ခေါင်းမာနေသည်။ ဤသို့ ခေါင်းမာနေခြင်းကြောင့် ပုလဲဆိပ်ကမ်းနှင့်ပတ်သက်၍ တင်ကြိုသတင်းရထား သည်တိုင် အမေရိကန်တို့ အထိနာခဲ့ရသည်ဟု ဟူးဗားနှင့် မတည့်သူများက စွပ်စွဲထားကြ၏။

ပုလဲဆိပ်ကမ်းကို ဂျပန်တို့က မတိုက်ခိုက်မီ ၆ လ အလို။

ဤအချိန်တွင် ဗြိတိသျှထောက်လှမ်းရေး လက်အောက်တွင် သိက္ခာရှိရှိ အမှုထမ်းနေသည်ဟု ယုံကြည်ရသော နှစ်ဖက်လွှာ ၁ ယောက် ဦးလည်မသုန်ထံ ရောက်လာသည်။

ထိုနှစ်ဖက်လွှာ နာမည်ဝှက် သုံးဘီး။

သူက အမေရိကန်နိုင်ငံသားအဖြစ် ခံယူထားသည့် ယူဂိုဆလပ်ဇာတီ။

သုံးဘီးက ဂျာမန်သူလျှိုများနှင့် ပုလဲဆိပ်ကမ်းအကြောင်း ပုပုနွေးနွေး ဆွေးနွေးပြီးနောက် ဦးလည်မသုန်၏ ရုံးခန်းသို့ တိုက်ရိုက်ရောက်လာခြင်း။

ပုလဲဆိပ်ကမ်းကို ဂျပန်က ဗုံးကြဲတိုက်ခိုက်ရန် အသေးစိတ်နယ်မြေ အနေအထားကို လေ့လာခိုင်းထားကြောင်း သုံးဘီးက သတင်းပို့သည်။

သုံးဘီးနှင့် လက်ခံတွေ့ဆုံသူက အက်မ်ဘီအိုင်ဒါရိုက်တာ ဟူးဗားထံ ထပ်ဆင့်သတင်းပို့လိုက်သည်။

ဟူးဗားက သုံးဘီးစကားကို လုံးဝမယုံ။

ပုလဲဆိပ်ကမ်းကို ဂျပန်က ဗုံးကြဲတိုက်ခိုက်ပြီးမှ သုံးဘီး၏သတင်းပို့ချက်ကို သိလာရသည့် အမေရိကန်ရေတပ် တပ်မှူး 'မွန်တေဂျက်' ဟူးမားအပေါ် ခွင့်မလွှတ်

နိုင်အောင် အခဲမကျေ ဖြစ်နေလေသည်။
ပုလဲဆိပ်ကမ်းနှင့်ပတ်သက်၍ သုံးဘီးပေးလိုက်သည့် သင်ခန်းစာက တန်ဖိုးကြီးလှပါဘိ။

[၃၁]

နှစ်ဖက်လှသုံးဘီးက အမှန်စင်စစ်တော့ ယူဂိုဆလပ်စစ်စစ်တစ်ယောက်။
သူ့အမည်ရင်းက ဒတ်စကို ပိုပေါ့မိ။

သူ့အတွက် စကားဝှက်က စထွတ်။

သုံးဘီး၏ ထူးဆန်းသည့် အကျင့်စရိုက် အပြုအမူ အနေအထိုင်များတွင် ဒါရိုက်တာဟူးဗား မကြိုက်ဆုံးက နှစ်ဖက်လှလုပ်နေခြင်း။

သုံးဘီးအား ဒလံအဖြစ်ခံ၍ စည်းရုံးသိမ်းသွင်းခဲ့သူက ဂျာမန်ထောက်လှမ်းရေး။ သို့ရာတွင် မျိုးချစ်စိတ်ရှိသူ သုံးဘီးက ဗြိတိသျှလျှိုဝှက်ထောက်လှမ်းရေးသို့ ချဉ်းကပ်ကာ စိတ်လိုလက်ရ သတင်းပေးအဖြစ် ဆောင်ရွက်လာခဲ့၏။

ဗြိတိသျှလျှိုဝှက်ထောက်လှမ်းရေးက ပြောခွင့်ပေးသည့် 'လျှိုဝှက်သတင်း' ကို ဂျာမန်ထောက်လှမ်းရေးသို့ 'ပေး'လျက် ဂျာမန်ထောက်လှမ်းရေးထံမှ လိုချင်သည့်သတင်းကို 'နှိုက်'ယူသည့်အလုပ်က သုံးဘီးလုပ်နေ၏။

ဤသို့ 'နှိုက်'ယူရာ၌ ဂျာမန်ထောက်လှမ်းရေးက မေးသည့် မေးခွန်းကို သိသမျှဖြေရင်း သို့မဟုတ် အဖြေပေးနိုင်ရန် စုံစမ်းခြင်းဖြင့် ဂျာမန်များ ဘာလိုချင်သည်ကို သုံးဘီးက သိလာခြင်း။

၁၉၄၁ ခု၊ ဇွန်လအတွင်းတွင် အင်္ဂလန်၌နေထိုင်ရင်း ဂျာမန်သူလျှိုများ လိုချင်သည့်သတင်းကို မေးနိုင်ခဲ့သည်။

ထို့ကြောင့် သုံးဘီးအား အမေရိကားသို့ ပြောင်းရွှေ့တာဝန်ထမ်းဆောင်ရန် 'ရာထူး'တိုးပေးလိုက်သည်။

အမေရိကားက သတင်းပေါင်းစုံ ဆုံသည့်နေရာ။

အင်္ဂလန်မှ အမေရိကားသို့အသွား ပေါ်တူဂီနိုင်ငံ လစွာဘွန်းမြို့တွင် တစ်ထောက်နားရာ၌ သုံးဘီးသည် သူ့'ဆရာ' ဂျာမန်သူလျှိုများ၏ လက်ပွန်းတတီးလမ်းညွှန်သွန်သင်မှုကို ခံယူခဲ့ရသည်။

ဂျာမန်ဆရာကြီးများက ...

"ဂျပန်တွေဟာ နည်းတစ်နည်းကို လေ့လာရင်း လက်တွေ့လုပ်

နိုင်အောင် ကြိုးစားနေကြတယ်။ အဲဒီနည်းက ဘာလဲဆိုတော့...
စောစောပိုင်းက ဗြိတိသျှတွေက အိတလီရေတပ်ကို တိုက်တဲ့
အခါ သုံးခဲ့တဲ့နည်းနဲ့ ဆင်ဆင်တူတယ်။

ဗြိတိသျှတွေက လေယာဉ်ပေါ်က ပစ်လို့ရတဲ့ တိုပီဒိုတွေနဲ့
အိတလီတောင်ပိုင်း တာရန်တိုပင်လယ်ထဲမှာ အိတလီရေတပ်က
သင်္ဘောထက်ဝက်လောက်ကို တိုက်ခိုက်ဖျက်ဆီးပစ်နိုင်ခဲ့တယ်။

အဲဒီတိုက်ခိုက်နည်းကို အတုယူပြီး ဂျပန်တွေက ဗုံးကြဲ
လေယာဉ်တွေမှာ တိုပီဒိုတပ်ပြီး ပုလဲဆိပ်ကမ်းကိုတိုက်ဖို့ ကြံစည်နေ
ကြတယ်။

တိုကျိုမြို့တော်မှာဖွင့်ထားတဲ့ ဂျာမန်သံရုံးက လေတပ်သံမှူး
ဘာရွန်ဂရီနော့ဟာ တာရန်တိုကိုသွားပြီး အထူးလေ့လာရေးခရီး
ထွက်နေတယ်။

ဂျပန်နိုင်ငံခြားရေးဝန်ကြီး ယိုဆုတိမာဟူဆိုကာကလည်း ဂျပန်
ကျွမ်းကျင်သူ အဖွဲ့တစ်ဖွဲ့ကို ခေါ်ပြီး ဘာလင်ကိုသွားလေရဲ့။

လေတပ်သံမှူး ဘာရွန်ဂရီနော့တာရန်ဟို လေ့လာရေးခရီးက
ပြန်ရောက်အလာမှာ အသေးစိတ် မေးမြန်းလို့ရအောင်။

ကဲ...ဒီတော့ မောင်ရင်က ပုလဲဆိပ်ကမ်းလုံခြုံရေးအတွက်
အမေရိကန်တွေဘာတွေ ဘယ်လိုလုပ်ထားတယ်ဆိုတာ သိသလောက်
ပြောပြစမ်း။

လွတ်လပ်ရေးကို မြတ်နိုးကာ ဇာတိ ယူဂိုဆလာဗီးယားနိုင်ငံကိုချစ်သော
သုံးဘီးက လစွာဘွန်းတွင် ဂျာမန်ဆရာများ ပြောခဲ့ မေးခဲ့သမျှ ဦးလည်မသုန်၏
အဖွဲ့သားအား ပြန်ပြောင်းပြောပြခဲ့သည်။

တာရန်တို ပင်လယ်အော်သည် ရေတိမ်သည့်နေရာ ဖြစ်သည့်အလျောက်
ဗြိတိသျှတို့က တိုက်သင်္ဘော၊ ဖျက်သင်္ဘောများတွင် တပ်ဆင်လေ့ရှိသည့် တိုပီဒိုကို
ဆိုးဒ်ဖစ်ချ်အမျိုးအစား အတောင် ၂ ထပ် လေယာဉ်များတွင်တပ်၍ အိတလီ
ရေတပ်ကို ဖြိုခွင်းခဲ့ခြင်းပင်။

ဂျပန်ရေတပ် တပ်ဖွဲ့များကလည်း ရေတပ်လေယာဉ်များကို သုံးကာ ပုလဲ
ဆိပ်ကမ်းတွင် အခြေစိုက်ထားသည့် အမေရိကန်တို့၏ ပစ်ဖိတ်ရေတပ်ကြီးကို
အထိနာအောင် တိုက်ခိုက်နိုင်လိမ့်မည်ဟု ထင်နေပုံရသည်။

ပုလဲဆိပ်ကမ်းနှင့် စပ်လျဉ်း၍ ကျရောက်လာမည့်အန္တရာယ်ကို ရင်မဆိုင်ရမီ
လက်တွေ့ဖြေရှင်းရမည့် ပြဿနာများက သောင်းမြောက်ထောင်ဖြစ်နေလေရာ
သုံးဘီး၏ သတင်းပို့ချက်က အရာမထင် ဖြစ်နေရတော့၏။

သုံးဘီးသည် အမေရိကန်ပြောပေါ်သို့ ရောက်လာပြီဖြစ်ရာ သူနှင့်ပတ်သက်၍
တိုက်ရိုက်သက်ဆိုင်နေသူက ဒါရိုက်တာဟူးဗား။

ဟူးဗားက သုံးဘီးအကျင့်စရိုက်ကို မကြိုက်။

သုံးဘီးဟူသော အမည်ဂုဏ်ကပင် မှန်းစရာကောင်းသည်ဟု ထင်နေ၏။

“သုံးဘီးဆိုတဲ့အမည်ဂုဏ်ဟာ သူ့လိင်ဆက်ဆံရေးအကျင့်ကနေ ပေါ်လာတဲ့
နာမည်”

အက်ဖ်ဘီအိုင်ဒါရိုက်တာ ဟူးဗားက သုံးဘီးနှင့်ပတ်သက်၍ ပစ်ပစ်ခါခါ
မှတ်တမ်းတင်ခဲ့သည်။

“သုံးဘီးဆိုတဲ့အကောင်က အိပ်တဲ့အခါ ကောင်မ ၂ ကောင်နဲ့မှ တစ်ပြိုင်
နက် အိပ်တတ်တဲ့အကောင်။ သူ့နဲ့ပါဆိုရင် ၃ ကောင်ပေါ့။

ဒါကြောင့် သူ့ကို သုံးဘီးလို့ နာမည်ဂုဏ်ပေးထားတာ။

ဒီကောင်က ဘာအလုပ်ပဲလုပ်လုပ် သူ့နားမှာ အနည်းဆုံး ကောင်မ
တစ်ကောင် ကပ်နေမှ အလုပ်လုပ်တတ်တာ။ ဒီကောင်က ဇိမ်ခံရင်း ကျုပ်တို့
အဏုမြူဓာတ်အားလုပ်ငန်းကို လျှို့ဝှက်စွဲစမ်းနေတဲ့အကောင်။

သူ့သခင် ဂျာမန်စပိုင်တွေဆီကို ကျုပ်တို့အမေရိကန်တွေက ဗြိတိန်ကို
ဘာအကူအညီတွေပေးနေတယ် ဆိုတာလည်း လစဉ်သတင်းပေးနေတဲ့အကောင်”

ဩဇာအာဏာရှိသူများနှင့် အဆက်အသွယ်ရှိခြင်း၊ အကောင်းဆုံးက အနေ
အထိုင် အစားအသောက်ကိုမကြိုက်ခြင်း၊ ရက်ရက်ရောရော သုံးတတ်ပြုန်းတတ်
ခြင်းတို့က သူ့အား နှစ်ဖက်လွှအဖြစ်မှ အကာအကွယ်ပေးထားသည်ဟု သုံးဘီးက
ယူဆထားသည်။

သို့သော် အက်ဖ်ဘီအိုင်ကမူ သုံးဘီး၏ အနေအထိုင် အကျင့်အကြံကို
နည်းနည်းမျှ အထင်မကြီး။

သို့ရာတွင် အမေရိကားရှိ ဗြိတိသျှတွေ့ထက်လှမ်းရေးကမူ သုံးဘီး၏ အစွမ်း
အစကို သိနေသဖြင့် နှစ်ဖက်လွှအဖြစ် အသုံးချနေဆဲ။

အန္တရာယ်အများဆုံးနေရာတွင် အလျှို့ဝှက်ဆုံးအချက်ကိုရအောင် ထောက်
လှမ်းပေးနိုင်သူက သုံးဘီး။

သူ့ကို ခြိတ်သျှထောက်လှမ်းရေးက အထင်ကြီးနေသလို၊ ဂျာမန် စပိုင်ဆရာကြီးများကလည်း အရေးတယူ။

ဂျာမန်ထောက်လှမ်းရေးမှူးက သုံးဘီးအား အမေရိကားသို့ စေလွှတ်လိုက်ခြင်းမှာ အမေရိကားတွင် သုံးဘီးကိုယ်တိုင် သီးသန့် စပိုင်အဖွဲ့တစ်ဖွဲ့ ဖွဲ့၍ လျှို့ဝှက်ထောက်လှမ်းရန်။

သုံးဘီးအတွက် လျှို့ဝှက်ရေဒီယိုစခန်းတစ်ခုကိုလည်း တည်ဆောက်ခွင့်ပေးထားသည်။

သုံးဘီးက အက်ဖ်ဘီအိုင် အကူအညီဖြင့် အသံလွှင့် အသံဖမ်းစက်တစ်လုံး ထောင်ထားလိုက်၏။ သုံးဘီးက ထိုရေဒီယိုစက်ဖြင့် ဘာလင်သို့ သတင်းပို့နေသည်။

သို့ရာတွင် သုံးဘီးပုံသမ္မုသတင်းကို အက်ဖ်ဘီအိုင်က ကြားဖြတ်နားထောင်နေကြောင်း ဂျာမန်စပိုင်က အနံ့ခံမိသွားသည်။ သို့ဖြင့် ရေဒီယိုအဆက်အသွယ် ဖြတ်ပစ်လိုက်သည်။

ဤသို့ ရေဒီယိုအဆက်အသွယ် အဖြတ်ခံလိုက်ရသဖြင့် စိတ်အပျက်ကြီး ပျက်ရသူက အမေရိကားရှိ ခြိတ်သျှထောက်လှမ်းရေး။

ပုလဲဆိပ်ကမ်းနှင့် ပတ်သက်၍ သုံးဘီးထံမှရရှိသည့် သဲလွန်စကို မိမိတို့ အလေးအနက်ထားမိခဲ့ပါဟု ခြိတ်သျှထောက်လှမ်းရေးက နောင်သောအခါ ဝန်ခံခဲ့သည်။

ပေါ်တူဂီနိုင်ငံ လစွာ့နန်းမြို့တွင် သုံးဘီးအား သင်တန်းပေးလိုသည့် ဂျာမန် စပိုင်ဆရာများတွင် တာရန်တိုသို့ ကိုယ်တိုင်သွားရောက်လေ့လာခဲ့သည့် ဂျာမန် ၁ ယောက်လည်း ပါသည်။

ထိုဂျာမန်က...

“ခြိတ်သျှတွေရဲ့ တိုပီဒိုလေယာဉ်တွေဟာ လေပူပေါင်းကြီးတွေမှာ သံကြိုးတွေချည်ပြီး အတားအဆီး လုပ်ထားတဲ့ကြားက...

အီတလီစစ်သင်္ဘော ၆ စင်း၊ ခရုဇာသင်္ဘော ၉ စင်း၊ ပြီးတော့ ဖျက်သင်္ဘော အစင်း ၂၀ နဲ့ အစောင့်သင်္ဘောတွေက ပစ်နေတဲ့ အမြောက်ကျည်ဆန်တွေ ကြားကဝင်ပြီး အီတလီရေတပ်ကို ထက်ဝက် ကျော်ကျော် ပြုတ်သွားအောင် ဖြုတ်ပစ်နိုင်ခဲ့တယ်။

ဒီတောင်ပံ ၂ ထပ်နဲ့ ဆိုဒ်ဖစ်ချ်လေယာဉ်တွေဟာ ခြိတ်သျှ

လေယာဉ်တင်သင်္ဘော ၁ စင်းထဲက ပျံတက်လာပြီး တစ်ချိတ်လည်းနဲ့ အီတလီရေတပ်ကို နာလန်မထူနိုင်အောင် ဆော်ပစ်လိုက်နိုင်တာ။

အဲဒီနေ့ဟာ နိုဝင်ဘာလ ၁၁ ရက်နေ့ပဲ။ နှစ်က ထောင့်ကိုးရာလေးဆယ်လေ။ ဒီနေ့တော့ ရေကြောင်းတိုက်ပွဲမှာ စစ်သင်္ဘောတွေရဲ့ အခန်းကဏ္ဍ နိဂုံးချုပ်တဲ့နေ့လို့ မှတ်ရတော့မလို့ ဖြစ်နေပြီ”ဟု သုံးဘီးအား ပြောပြခဲ့၏။

တာရန်တိုပင်လယ်အော်မှ သင်ခန်းစာကြီးကို အမေရိကန်တို့က ဂရုစိုက်ရမှန်း မသိခဲ့။ သို့ဖြစ်၍လည်း ပုလဲဆိပ်ကမ်းတိုက်ပွဲတွင် အမေရိကန်ရေတပ်သည် ဂျပန်တိုပီဒိုလေယာဉ်များ၏ တိုက်ခိုက်မှုကို မရွံ့မလှခံခဲ့ရတော့သည်။

သုံးဘီးအား နှစ်ဖက်လွှာအဖြစ် အက်ဖ်ဘီအိုင်ဒါရိုက်တာ ဟုဗားက လက်မခံသောအခါ ဦးလည်မသုန်က သုံးဘီးအား ကနေဒါနိုင်ငံရှိ အက်ခ်စ်စခန်း Camp X သို့ ဥပါယ်တံမျဉ်ဖြင့် ပို့လိုက်ရသည်။

အက်ခ်စ်စခန်းသို့ ရောက်သွားသည့်တိုင် သုံးဘီးက နာဇီသူလျှို့များနှင့် အဆက်မပြတ်။ နာဇီသူလျှို့ 'ဆရာများ'က အခြားအဆက်အသွယ်ဖြင့် သုံးဘီးထံ ညွှန်ကြားချက်များပို့နေ၏။

သုံးဘီးက သူ ကနေဒါသို့ ပြောင်းသွားခြင်းမှာ အလှသရဖူမယ်ကလေး တစ်ဦးနှင့် ဆုံတွေ့ရန်ဟု နာဇီသူလျှို့များထံ အကြောင်းပြထားသည်။

နာဇီထောက်လှမ်းရေးက သုံးဘီးအကြောင်းကို မည်မျှသိနေသနည်း ဆိုလျှင်...

“မင်းနဲ့ အဆက်ဖြစ်နေတဲ့ ကောင်မလေးဟာ ကာလသားရောဂါရူးတယ်။ ဒါကြောင့် သတ်ထား”ဟု ညွှန်ကြားချက်ပေးရုံမက စားသုံးရမည့်ဆေးကိုပါ ညွှန်ထားသည်ကို ခြိတ်သျှထောက်လှမ်းရေးက တွေ့ရှိရသည်။

နယူးယောက်ကို ဗဟိုပြုလျက် လက်သီးပုန်း စစ်ဆင်ရေးလုပ်နေရသည့် အင်္ဂလိပ်နှင့် အမေရိကန်တစ်စုက 'ဘောင်' ထဲမှနေ၍ လှုပ်ရှားရသည်ကို ငြီးငွေ့လာကြ၏။

ပြောင်ပြောင်တင်းတင်းပင် လှုပ်ရှားပါရစေဟု သမ္မတကြီးထံ တင်ပြလာကြသည်။

သို့ရာတွင် သမ္မတကြီးကိုယ်တိုင် အမေရိကန်အစိုးရက ချမှတ်ထားသည့် 'ကြားနေရေး' မူကို မလွန်ဆန်နိုင်သဖြင့် အခက်တွေ့နေကြရ၏။

လက်သီးပုန်း လှုပ်ရှားနိုင်ခြင်းသည်ပင်လျှင် အမေရိကန်အထောက်အပံ့ကို ယူ၍ လှုပ်ရှားနေခြင်း။

အတိုက်အခံများက အမေရိကန် 'ကြားနေရေး' ကို ထိခိုက်လာပါပြီဟု ဆူပူဆန္ဒပြမည်ကိုလည်း စိုးရိမ်နေရသေးသည်။

ထို့ပြင် ပြောင်စစ်ဆင်ရေးလုပ်ရမည်ကလည်း အမေရိကား အမြဲတမ်းတပ်ဖွဲ့ များမှာ စစ်အတွက် ပြင်ဆင်မှုက ညံ့နေသေးသည်။

မည်သို့ပင်ဖြစ်စေ သမ္မတကြီးရစဉ်က ဗြိတိသျှနန်းရင်းဝန်ကြီး ချာချီနှင့် ကိုယ်တိုင်ကိုယ်ကျ တွေ့ဆုံဆွေးနွေး၍ ပြန်တမ်းတစ်စောင်ထုတ်ရန် ဆုံးဖြတ်လိုက် သည်။

၁၉၄၁ ခု၊ ဩဂုတ်လ ၉ ရက်နေ့...

ရုစဉ်နှင့် ချာချီတို့ ပရင့်စ်အော့ဖ်ဝေးလ်ခေါ် ပေလမင်းသားစစ်သင်္ဘောကြီး ပေါ်တွင် စတင်ဆွေးနွေးသည်။

ထို့နောက် နယူးဖောင်လန်ကျွန်း ပလာဆင်တီးယား ပင်လယ်အော်အတွင်း အမေရိကန်ခရူဇာဩဂတ်စ်တာသင်္ဘောပေါ်တွင် ထပ်မံဆွေးနွေးညှိနှိုင်းကြပြန် သည်။

သည်ဆွေးနွေးပွဲများသည် အတ္တလန္တိတ်ချာတာ The Atlantic Charter ခေါ် ပြန်တမ်းတစ်စောင် ထုတ်ပြန်ကြေညာသည့် အခြေအနေသို့ သိုင်းဝိုင်းပံ့ပိုး ပေးခဲ့သည်။

အတ္တလန္တိတ်ချာတာက ဗြိတိသျှတို့၏ စိတ်ဓာတ်ကို ချက်ချင်းမြှင့်တင် ပေးသည်သာမက နောင်သော် ယူနိုက်တက်နေ့ရှင်းခေါ် ကုလသမဂ္ဂအဖွဲ့ကြီး ပေါ်ပေါက်လာစေရန်လည်း လမ်းခင်းပေးခဲ့သည်။

အတ္တလန္တိတ်ချာတာကို ထုတ်ပြန်ကြေညာရာ၌ သမ္မတကြီးရစဉ်က ထိုကြေညာချက်သည် စာချုပ်သဘောမျိုး သက်ရောက်မသွားစေရန် အထူးသတိ ထားခဲ့၏။

စာချုပ်သဘော သက်ဝင်နေပါက အမေရိကန် အထက်လွှတ်တော်၏ သဘောအရ ထောက်ခံမှုကို ရယူဖို့ လိုလာမည်။

သို့ဆိုလျှင် ထိုစာချုပ်သည် အမေရိကန်အထက်လွှတ်တော်၌ ငြင်းကြ

ခုံကြရင်း 'ထစ်' နေပေတော့မည်။

သည်အချက်ကို ဒက်ခန့်မြင်နေသော ရုစဉ်က အတ္တလန္တိတ်ချာတာကို စာချုပ်သဘော မသက်ရောက်အောင် ပရိယာယ်ဆင်၍ ထုတ်ပြန်ခဲ့သည်။

"ဒီအချက်က ရုစဉ်ရဲ့ သမ္မတကြီးရာထူးဆိုတာ ဘယ်လောက် ယိမ်းယိုင်ချည့်နဲ့နေတယ်ဆိုတာ ပြနေတယ်"

ဦးလည်မသုန်က မှတ်ချက်ချခဲ့သည်။

"ဗြိတိန်ကို အမေရိကားက အကူအညီပေးနေတာနဲ့ ပတ်သက် ပြီး စာနယ်ဇင်းတွေက လူထုဆန္ဒတောင်းကြည့်တဲ့အခါမှာလည်း..."

အမေရိကန်လူထုက ဗြိတိန်ကို အကူအညီပေးနေတာ မကြိုက် ဘူးလို့ လေသံထွက်လာတယ်။

ဒီလိုသာ လေသံထွက်လာတယ်၊ ဂျာမဏီနဲ့ မလွဲမသွေ စစ်ကြီး ဖြစ်ရတော့မယ်ဆိုတဲ့ အရိပ်နိမိတ်တွေက တစ်နေ့ထက် တစ်နေ့ ပိုများလာနေတယ်ဆိုတာ အမေရိကန်တွေ သိအထားသား...။

အမေရိကန်လူထုအများစုက ဗြိတိန်ကို အကူအညီပေးနေ တာဟာ သဲထဲရေသွန်တာနဲ့ မထူးဘူးလို့ ယူဆနေကြတယ်...။

ဘာဖြစ်လို့လဲဆိုတော့ ဥရောပတိုက်ကြီးဟာ ဂျာမန်တွေ အောက်မှာ ပြားပြားမှောက် ရောက်နေပြီလို့ ထင်နေကြလို့ပဲ။

အမေရိကန်လူထုအများစု၏ အယူအဆလွဲမှားမှုကို တန်ပြန် သည့်အနေဖြင့် ဦးလည်မသုန်တို့က အမေရိကားတွင် ရှိနေသည့် နာဇီပစ္စည်းများ၊ ရောယောင်နောက်လိုက် အမြောက်ကြိုက်သူများ၊

ဂျာမန်နှင့် စီးပွားရေးလုပ်နေသူများ၏ အန္တရာယ်က အဆိပ်သဖွယ် ကြောက်စရာကောင်းပုံကို စာနယ်ဇင်းများမှ တင်ပြလိုက်သည်။

ဟစ်တလာက သူအနိုင်ကျင့်တော့မည်ဟု ရည်စူးထားသည့် နိုင်ငံများမှဖြစ်သူများအား တဖြည်းဖြည်းနှင့် စိတ်ဓာတ်ကျလာအောင် လုပ်သည်။ ပြီးတော့မှ ရင်ဆိုင်ဝင်တိုက်ပြီး အလဲထိုးသည်"

ဦးလည်မသုန်တို့၏ စာနယ်ဇင်းများမှ တင်ပြမှုကြောင့် သမ္မတကြီးက အမေရိကန်ပြည်တွင်းအဖျက်သမားများ၏အန္တရာယ်ကို အလေးပေး ဂရုစိုက် လာသည်။

နာဇီဝါဒ ဆန့်ကျင်တိုက်ထုတ်လိုသည့်စိတ်များ လူထုကြီးအတွင်း ပေါ်ပေါက်

လာအောင် လုပ်ရန် လိုနေသည်ကို သတိရလာသည်။

“ဥရောပတိုက်မှာ အဖိနှိပ်ခံ၊ အညှဉ်းဆဲခံ ကျွန်အလုပ်ခံနေရတဲ့ နိုင်ငံတွေကို အချုပ်အခြာအာဏာနဲ့ ကိုယ်ပိုင်အစိုးရ တည်ထောင်ခွင့် ပေးမယ်...”

နာဇီဗြေမနောင်အောက် ရောက်နေတဲ့ ပြည်သူတွေအချင်းချင်း ညီညွတ်ဖို့လိုသလို၊ လွတ်လပ်နေသေးတဲ့ နိုင်ငံတွေအချင်းချင်းလည်း ညီညွတ်ပေါင်းစည်းဖို့ လိုနေပြီ”

ဦးလည်မသုန်က အထက်ပါအတိုင်း ရေးသားခဲ့သည်။

အတ္တလန္တိတ်ချာတာကို ထုတ်ပြန်လိုက်ပြီးချိန်တွင် အမေရိကားနိုင်ငံ၌ တဖြည်းဖြည်း နေရာယူလာသည့် နာဇီဩဇာလွှမ်းမိုးမှုကို အမေရိကန်အစိုးရ ထိပ်သီးပိုင်းက ဦးလည်မသုန်တို့ အကူအညီဖြင့် တိုက်ထုတ်လာနိုင်သည်။

ဦးလည်မသုန်တို့အမြင်တွင် သမ္မတကြီးရုစဗဲ၏ နိုင်ငံရေး‘ရန်သူ’ မှန်သမျှ နာဇီဂျာမနီကဲ့သို့ပင် အဆိပ်ပြင်းသည့်မြွေဟောက်များ။

အတ္တလန္တိတ်ချာတာကို ထုတ်ပြန်လိုက်ခြင်းအားဖြင့် အရှေ့ဘက် ရုရှား နိုင်ငံဆီသို့ ရောက်နေသည့် သမ္မတကြီးရုစဗဲ၏ အာရုံကို...

အန္တရာယ်အသွယ်သွယ်ဖြင့် လက်ငင်းရင်ဆိုင်နေရသည့် ဗြိတိန်နိုင်ငံ အပေါ်သို့ နန်းရင်းဝန်ကြီးချာချီက ဆွဲယူနိုင်ခဲ့သည်။

နာဇီဂျာမနီ၏ စစ်အန္တရာယ်ကို ရင်ဆိုင်ရာ၌ ဗြိတိန်နှင့် အမေရိကားသည် တပေါင်းတစည်းတည်း ဆိုသည့်အချက်ကိုလည်း အတ္တလန္တိတ်ချာတာက ‘လှစ်’ပြ လိုက်သကဲ့သို့။

[၃၂]

“ဥရောပနဲ့ တောင်အမေရိကအကြား ဆက်သွယ်သတင်းပို့ နေတာကို ချက်ချင်းရပ်သွားအောင်လုပ်ဖို့ အပူတပြင်းလိုနေပြီ။

ဒီလို သတင်းပို့ဆက်သွယ်နေတာဟာ ရန်သူနာဇီဂျာမနီကို ရက်ရက်ရောရော အကူအညီပေးနေတာပဲဖြစ်တယ်။

ဒီတော့ ဖြစ်တဲ့နည်းနဲ့ ဒီအဆက်အသွယ်ကို ရပ်သွားအောင် လုပ်ပေးပါ။ နယူးယောက်မှာ ဘီအက်စ်စီအဖွဲ့ ရပ်တည်ခွင့်ရနေ တာကို မထိခိုက်ရင်ပြီးရော...”

ဘယ်နည်းနဲ့လုပ်လုပ် တရားတယ်လို့ ယူဆထားတယ်...”

ဗြိတိသျှရေတပ်ထောက်လှမ်းရေးမှ စကားဝှက်ဖြင့် ရိုက်လိုက်သည့် ရေဒီယို ကြေးနန်းက နယူးယောက်ရှိ ဦးလည်မသုန်ထံ ရောက်လာသည်။

ဦးလည်မသုန် သွေးထွက်သံယိုမှု အနည်းဆုံးနည်းလမ်းကို ရှာကြံရတော့၏။ နာဇီဂျာမနီက အမေရိကန်အား လက်သီးပုန်းထိုးရာ အခြေစိုက်စခန်းအဖြစ် လောလောဆယ် ရွေးချယ်ထားသည့်နေရာက ဘရာဇီးနိုင်ငံ။

ဘရာဇီးအစိုးရက နာဇီဂျာမနီအား အကူအညီ အတတ်နိုင်ဆုံးပေးနေသည်။ လုပ်နိုင်သည့်လမ်း ၂ သွယ်ရှိနေသည်။

ဘရာဇီးအစိုးရထိပ်သီးပိုင်းအား နာဇီဂျာမနီကို ဆက်လက်အကူအညီ မပေးရအောင် ခြောက်လနဲ့ပစ်ရန်...

သို့မဟုတ်...

လက်ရှိ ဘရာဇီးအစိုးရကို ဖြုတ်ချရန်...

လမ်းနှစ်သွယ်အနက် မည်သည့်လမ်းသို့ပင်လိုက်လိုက်၊ လက်တွေ့လုပ် ရမည့်အချက်မှာ စာရွက်စာတမ်းများ အတုလုပ်လျှင် လက်ရှိ ဘရာဇီးအစိုးရ ခေါင်းဆောင်များအား အပုပ်ချရေး...

ဦးလည်မသုန်က စာရွက်စာတမ်းအတုလုပ်ရာတွင် ကျွမ်းကျင်သူ ရောင်းရင်း ကြီး ချားလ်စ်ဗင်းနင်းနှင့် ဆွေးနွေးကြည့်လိုက်၏။

သူက ဘီအက်စ်စီတွင် အကူအညီလိုနေသည့်အခါတိုင်း အကူအညီပေး နေကျ။

“ခင်ဗျား ဒီလို ကောက်ရိုးပျောဖတ်နဲ့လုပ်တဲ့ စက္ကူမျိုး ရနိုင်မလား” ဦးလည်မသုန်က စာရွက် ၁ ရွက်ကို ထောင်ပြရင်း မေးလိုက်၏။

ဗင်းနင်းက နေရာောင်တွင် စက္ကူကို ထောင်ကြည့်လိုက်ပြီး...

“ရနိုင်ကောင်းပါတယ်ဗျာ”

“ဒါဖြင့် ဒီစာရွက်အပေါ်ပိုင်းမှာပါတဲ့ စာတန်းကိုကော”

“ဒါက မခက်ပါဘူး။ အတုလုပ်တဲ့ဌာနက လုပ်ရင် ရပါတယ်”

“ဒါဖြင့် ဒီစာရွက်ပေါ်က လက်နှိပ်စက်စာလုံးမျိုး”

ဗင်းနင်းက လက်နှိပ်စက်စာလုံးများကို ကြည့်လိုက်သည်။ ပြီးမှ...

“အီတာလျံလက်နှိပ်စက်စာလုံးတွေ”

“ဟုတ်တယ်။ လက်နှိပ်စက်က ရှေးတုန်းကပေါ်တဲ့စက်မျိုး”

ယုံကြည်ထားတယ်။

ဒီလိုဖြစ်လာအောင်လည်း ဘာလင်မှာရှိတဲ့ လေးစားလောက်တဲ့ ကျုပ်တို့ရဲ့ဘော်တွေကလည်း အစီအစဉ်တွေ ရေးဆွဲလုပ်ဆောင်နေ တယ်လို့ သိထားရတယ်...”

စာက အတု...

သို့သော် အစစ်နှင့် ရွေးမရအောင်တူသည်။ စာရွက်ကလည်း ကောက်ရိုး ပျော့ဖတ်ဖြင့် လုပ်ထားသည့် စာရွက်။

ကုမ္ပဏီဥက္ကဋ္ဌ၏ ရုံးသုံးစာရေးစက္ကူနှင့် တစ်ပုံစံတည်း။

ထိုးမြဲလက်မှတ်ကလည်း ပကတိအတိုင်း။

စာတွင်ပါရှိသည့် အကြောင်းအရာက ဘရာဇီးနိုင်ငံ လက်ရှိသမ္မတ ပီတူ လီယိုဗာဂတ်စ်အား ဖက်ဆစ်တို့က ဖြုတ်ချရေး။

စာထဲတွင် လူဝင်ကလေးဟု ညွှန်းထားခြင်းခံရသူက ဘရာဇီးသမ္မတ ဗာဂတ်စ်။

အစိမ်းရောင်လူကြီးလူကောင်းများဆိုသည်က သမ္မတဗာဂတ်စ် အစိုးရ အဖွဲ့အား ဖြုတ်တင်ဖြုတ်ချမှုဖြစ်မည်ဟု တစ်ယူသန် ယုံကြည်နေကြသည့် တော်လှန်ပုန်ကန်ရေးသမားများ။

ထိုအစိမ်းရောင်လူကြီးလူကောင်းများသည် တစ်ခါက ဗာဂတ်စ်အစိုးရ အဖွဲ့အား ဖြုတ်ချရန် ကြံစည်ခဲ့ကြဖူးပြီ။ သို့သော် မအောင်မြင်ခဲ့။

အထဲတွင် နောက်ဆုံးပါရှိသည့်စာပိုဒ်က သမ္မတကြီးဗာဂတ်စ်နှင့် ဘရာဇီး နိုင်ငံအား အမျိုးနှင့်ချီ၍ တိုက်ရိုက်စော်ကားလိုက်ခြင်း။

“ရဲဘော်ကြီးရဲ့သတင်းပို့ချက်မှာ ပါတဲ့အတိုင်း ဘရာဇီးလူမျိုး တွေဟာ မျောက်လိုအကောင်တွေဆိုတာ အများကြီးဖြစ်နိုင်တယ်။

ဒီ...မျောက်ကောင်တွေဟာ ဘယ်သူက ကြီးဆွဲကြီးဆွဲ ကြီးဆွဲတဲ့လူအကြိုက်လိုက်ပြီး က၊မယ့်အကောင်တွေပါ။

**ဖက်ဆစ်အလေးပြုခြင်းဖြင့်
ဩဂိုလီယို လိုင်ဆိုတာ**

သမ္မတကြီး၏သမက်တစ်ယောက်က ဘရာဇီးရှိ အီတလီ လာတီလေကြောင်း ကုမ္ပဏီဌာနခွဲတွင် စက်မှုဒါရိုက်တာအဖြစ် တာဝန်ထမ်းဆောင်နေသည်။

အခြားထင်ရှားသည့် ဘရာဇီးလူကြီးလူကောင်းများကလည်း လာတီ

လေကြောင်းကုမ္ပဏီတွင် အစုဝင်ထားကြသူများ။

ဦးလည်မသုန်၏ ညွှန်ကြားချက်အရ လိုင်ဆိုတာထံမှ ကိုပိုလာထံပေးသည့် စာကို မိုက်ကရိုဖလင်ဖြင့် ကူးကာ ဘရာဇီးနိုင်ငံ၏ မြို့တော်သို့ ခိုးသွင်းကြသည်။

သို့ဖြင့် စာပါအကြောင်းအရာသည် သမ္မတကြီး၏ အပေါင်းအသင်း ရောင်းရင်းများမှတစ်ဆင့် ဗာဂတ်စ်နားသို့ ရောက်သွားတော့၏။

မိုက်ကရိုဖလင်ကို ဖုံးကြံချ၍ စာကိုဖတ်လိုက်ရသောအခါ သမ္မတကြီးက ယမ်းပုံမီးကျ ဒေါပွသွားသည်။

လာတီလေကြောင်းကုမ္ပဏီမှ လေယာဉ်များ ဘရာဇီးနိုင်ငံတွင် ဆင်းခွင့်ကို ချက်ချင်းရပ်စဲပစ်လိုက်သည်။ ထို့နောက် လာတီလေကြောင်းဌာနခွဲ မန်နေဂျာ ကိုပိုလာအား ဖမ်းစေဟု အမိန့်ထုတ်လိုက်၏။

ဘရာဇီးရဲများက ကိုပိုလာအား အာဂျင်တိုင်နယ်စပ်သွားလမ်းတွင် ဖမ်းဆီး ရမိလိုက်သည်။ လာတီလေကြောင်းကုမ္ပဏီဌာနခွဲပိုင် ဒေါ်လာ ၁ သန်းကို ရင်ခွင်တွင် ပိုက်လျက်။

အီတလီဖက်ဆစ်တို့အပေါ် ဒေါသထွက်နေပြီး ဂျာမဏီနာဇီ၏ ရန်ရှာခြင်း ကို ခံလာရသော သမ္မတဗာဂတ်စ်က ချက်ချင်းပင် ‘ဘက်’ပြောင်းပစ်လိုက်၏။

အင်္ဂလိပ်-အမေရိကန် ဘက်တော်သား။

အမေရိကားအတွက် အကွက်ဆိုက်သွားသည်။

အာဖရိကတိုက်အား လက်သီးပုန်းထိုးနိုင်ရေးအတွက် ဘရာဇီးနိုင်ငံကို ခြေကုပ်စခန်းအဖြစ် အသုံးချနိုင်လာသည်။

ဘရာဇီးစစ်စခန်းနှင့် ဆိပ်ကမ်းမြို့များကို အမေရိကန်က အခြေစိုက်စခန်း အဖြစ် အသုံးပြုခွင့်ကို သမ္မတ ဗာဂတ်စ်က လိုလိုလားလား လက်ခံလိုက်သည်။

ဖက်ဆစ်နှင့် နာဇီတို့အပေါ် အင်္ဂလိပ်-အမေရိကန်တို့က ဘရာဇီးနိုင်ငံ၌ အနိုင်ရလိုက်သည်ပွဲ။

[၃၃]

ဘရာဇီးကဲ့သို့ပင် ဂျာမန်စပိုင်နှင့် ဂျာမန်ဒလ်များ ခြေရုပ်သည့်နိုင်ငံက မက်ဆီကို။

မက်ဆီကိုတွင် ပထမကမ္ဘာစစ်ကြီးအတွင်းကလည်း ဂျာမန်စပိုင်နှင့် ဒလ် များ ခြေရုပ်ခဲ့သည်။ ယခု ဒုတိယကမ္ဘာစစ်ကြီးအတွင်းတွင်လည်း ထိုနည်း

အတိုင်း။

၁၉၄၀ ပြည့်နှစ် ဇွေရာသီ...

ဘာလင်မြို့တော်ရှိ ဂျာမန်စပိုင်ဆရာကြီးများက မက်ဆီကိုရှိ စပိုင်များ ဒလ်များအား ညွှန်ကြားချက်ပေးနေသည်။ သို့ရာတွင် ညွှန်ကြားချက်အတိုင်း ပြစ်မလာ။

မက်ဆီကိုရှိ ဂျာမန်စပိုင်များတွင် ဒလ်များ၊ သတင်းပေးများကို လက်ငင်း ပေးချေရန် ငွေသား ငွေစက္ကူများ မလုံမလောက်သည့်အခြေအနေသို့ ရောက်နေ၏။

ငွေကြေးအခက်အခဲကို ဖြေရှင်းနိုင်ရန် ဂျာမန်စပိုင်များက ရေနံများကို တန်ချိန် ထောင်ချီ၍ မက်ဆီကိုဆိပ်ကမ်းများမှ ခိုးထုတ်ကာ မှောင်ခိုရောင်းချ နေကြ၏။

ဘာလင်နှင့် သတင်းပေး သတင်းယူနိုင်ရေးအတွက် လျှို့ဝှက် ရေဒီယို ဆက်သွယ်ရေးစခန်းများကိုလည်း နေရာအနှံ့ တည်ထောင်ထားကြသည်။

မက်ဆီကိုရှိ ဂျာမန်စပိုင်ကွင်းဆက်ကို ကြိုးကိုင်နေသူက တစ်ဖက်လပ် မျက်မှန်ကို တပ်ဆင်ထားသည့် ဂျာမန်မူးမျိုးမတ်နွယ်တစ်ယောက်။

တစ်ဖက်လပ်မျက်မှန်ဆရာက ဟိတ်ဟန်အထုတ်ကောင်းသလောက် အကျင့်ပုပ်သည့် **ဖရန်စစ်ဗွန်ပါပင်၏** ဆွေမျိုးတော်စပ်သူ။

ဗွန်ပါပင်က ယောင်ခြောက်ဆယ် နိုင်ငံရေးသမား လုပ်ခဲ့ဖူးသလို ဂျာမန် စပိုင်ဆရာကြီး တာဝန်ကိုလည်း ယူခဲ့ဖူးသည်။

သို့သော် အောင်မြင်သူမဟုတ်။

သူက စစ်ဗိုလ်လည်း လုပ်ဖူးသည်။

သို့သော် စစ်တိုက်မကျွမ်း။

သံတမန်အဖြစ်နှင့်လည်း ကျင်လည်ခဲ့သေးသည်။

သို့သော် သံရေး တမန်ရေးကို အရေးပေးသည်ထက် အသောက်အစား အပျော်အပါးတွင်သာ 'ပျော်'နေခဲ့သူ။

ပထမကမ္ဘာစစ်ကြီးအတွင်းတွင် ဗွန်ပါပင်က အမေရိကားနှင့် ကနေဒါ နိုင်ငံများရှိ ဂျာမန်စပိုင်များ၊ ဖောက်ခွဲဖျက်ဆီးရေးသမားများအား ဆရာကြီးလုပ်၍ ကြီးကိုင်ညွှန်ကြားခဲ့သည်။

ယခုမူ ဗွန်ပါပင်က ဂျာမန်လျှို့ဝှက်ထောက်လှမ်းရေးလောကတွင် ဝါလည်း

အကြီးဆုံး၊ အကျင့်လည်း အယုတ်ဆုံးဟု နာမည်ကြီးနေသည့် ရေတပ်ဗိုလ်ချုပ်ကြီး ကနာရစ္စကိုပင် ဉာဏ်နိဉာဏ်နက်ဆင်၍ စက်ပုန်းမှတ်ကာ ဇွာရာချင်း တိုင်းနေ လေပြီ။

မက်ဆီကိုနိုင်ငံ မက်ဆီကိုစိတီးမြို့တော်သို့ ဗွန်ပါပင်၏ ညီဝမ်းကွဲတော်သူ တစ်ဖက်လပ်မျက်မှန်ဆရာအား ဂျာမန်စပိုင်ဆရာကြီးအဖြစ် စေလွှတ်လိုက်သူ မှာလည်း ရေတပ်ဗိုလ်ချုပ်ကြီး ကနာရစ္စ။

တစ်ဖက်လပ်မျက်မှန်ဆရာအမည်က ကားလ်ဗွန်ရှယ်လီဘစ်။ သူ့ရာထူး အဆင့်အတန်းက ကာနယ်-ဗိုလ်မှူးကြီး။

ကားလ်ဗွန်ရှယ်လီဘစ်က မက်ဆီကိုစိတီးမြို့တော် ဒိုနာတာဂူရာရာလမ်း၊ အမှတ်(၁၄၂)ရှိ ပထမတန်းဂေဟာသို့ ရောက်ရှိလာသည်။ ဂျာမန်သံရုံးဖွင့်ရန်။

ဂေဟာတွင် အခန်းကျယ်ကြီးများဖြင့်။

ဗွန်ရှယ်လီဘစ်က မည်သို့ ဖိမ်ကျကျနေထိုင်စားသောက်ရမည်ကို နားလည် သူ။ သတ်မှတ်ပေးထားသည့် ရန်ပုံငွေထက် ပို၍ ပို၍ သုံးလေ့ရှိသူ။

သူ့အဖွဲ့သားများကလည်း လူတော်များ။

သို့သော် အသုံးအဖြုန်းကြီးသည်။

သူတို့ သုံးချင် ဖြုန်းချင်သလောက် ဘာလင်က ပို့မပေး။

ထို့ကြောင့် သံရုံးအဖွဲ့ဝင် ဂိုအာချင်ဟတ်ဆလက်က သံရုံးအပြင်ဘက်သို့ ထွက်ကာ ရေနံမှောင်ခိုရောင်းသည့်အလုပ်ကို တွင်တွင်ကြီးလုပ်သည်။

ဂျာမန်အတွက် လိုအပ်သည့်ရေနံကို ဂျပန်နှင့် ဆိုက်ဘေးရီးယားမှတစ်ဆင့် ပို့ပေးသည်။

ထိုအချိန်တွင် အီတလီက ဒုတိယကမ္ဘာစစ်ကြီးထဲသို့ ရောက်မလာသေး။ ထို့ကြောင့် အီတလီမှ တစ်ဆင့်လည်း ဂျာမန်သို့ ပို့ပေးသည်။

ဤသို့ပို့ရင်း သူက ရေနံမှောင်ခိုအရောင်းအဝယ်လုပ်နေသည်။ ဂိုးအာချင်ဟတ်ဆလက်က ဂျာမန်ယူဘုတ် (ရေငုပ်သင်္ဘော)များအတွက် လောင်စာဆီ ဖြည့်ပေးရသည့် လျှို့ဝှက်စခန်းများလည်း ဖွင့်ထားသည်။

ကာရစ်ဆီယန် ပင်လယ်အော်အတွင်းမှာ။

ဟတ်ဆလက်က ဩဇာအာဇာ အသိုင်းအဝိုင်းနှင့်လည်း အလှမ်းသင့်သူ။ သူက ၁၉၃၈ ခုနှစ်ကစ၍ မှောင်ခိုရောင်းဝယ်သည့်အလုပ်ကို လုပ်လာခဲ့

သည်။ သူက စီးပွားရေးကျွမ်းကျင်သည်။ သူသည် ဂျာမန်တွင် ရေနံထုတ်လုပ်၍

ရအောင် ၂ နှစ်တိုင်တိုင် ကြီးပမ်းခဲ့သည်။

သို့သော် မအောင်မြင်။

မက်ဆီကိုရှိ ဂျာမန်သံရုံးကို ဖောက်ခွဲဖျက်ဆီးရေး ကျွမ်းကျင်သူတစ်ယောက် အား ဘာလင်မှ ပို့လိုက်သည်။

သူက နယူးယောက်တွင် အလုပ်လုပ်နေခဲ့၏။ သူ့အလုပ်လုပ်သည့် ကုမ္ပဏီက အိတ်ချ်ဘစ်ချော။

နယူးယောက်တွင် အလုပ်လုပ်နေစဉ် သူက အိုင်ယာလန်နိုင်ငံသား အလုပ်သမားများအား သင်္ဘောကျင်းများနှင့် စက်ရုံများကို မည်သို့ဖောက်ခွဲဖျက်ဆီးရမည်ကို သင်တန်းပေးနေခဲ့၏။

ထိုသင်္ဘောကျင်းများ၊ စက်ရုံများမှာ ဗြိတိန်အတွက် အထောက်အကူပစ္စည်းများ ပြုလုပ်ပေးနေခြင်း။

သူ့အမည်က ကားလ်ရက်ကောင်စကီ။

မက်ဆီကိုနိုင်ငံတွင်လည်း ရက်ကောင်စကီက ဖောက်ခွဲဖျက်ဆီးရေးလုပ်ငန်းများကို လူမိုက်ငှား၍လုပ်ရန် ရည်ရွယ်ချက်ဖြင့်။

သို့သော် ခက်နေသည်မှာ ဗိုလ်မှူးကြီးဗွန်ရှယ်လီဘင် ကြီးမှူးနေသည့် ဂျာမန်သံရုံး၌ 'လူမိုက်ငှားခ'များကို ပေးရန် ငွေသား ငွေစက္ကူနည်းနေခြင်း။

မက်ဆီကိုနိုင်ငံရှိ ဂျာမန်သံရုံးအဖွဲ့ဝင်များ ငွေရှာပုံတော်ထွက်ရာ၌ ဗြိတိသျှထောက်လှမ်းရေးက မည်သို့ဟန့်တားခဲ့ပုံကို ဦးလည်မသုန်က နောင်အခါ ဇာတ်ကြောင်းပြန်ပြောခဲ့သည်။

“အဲဒီအချိန်က အိတလီက စစ်ကြီးထဲ ဝင်မလာသေးဘူး။

ဒါကြောင့် အမေရိကားမှာရှိတဲ့ အိတလီသံရုံးက ရုံးအဖွဲ့မှူးကို နယူးယောက်ဘဏ်တွေက ဒေါ်လာ ၃၈၅၀၀၀၀ (သုံးသန်း ရှစ်သိန်း ငါးသောင်း) ထုတ်ခိုင်းလိုက်တယ်။

ဒီငွေတွေကို သုံးစုခွဲပြီး မက်ဆီကိုနယ်စပ်အရောက် ပို့ဖို့ပဲ။ နယ်စပ်ကမှ မက်ဆီကိုစိတီးကို ပို့မှာ။ ဒီငွေတွေကို သံရုံးခရီးဆောင် အိတ်ထဲမှာ ထည့်ပြီး အိတလီသံရုံးအဖွဲ့ဝင်သုံးယောက်က ယူသွားမယ်လို့ သတင်းရထားတယ်။

အဲဒီအဖွဲ့ဝင်သုံးယောက်ထဲမှာ အိတလီသံရုံးအတွင်းဝန် တစ်ယောက်လည်း ပါနေတယ်။

သူက ဒေါ်လာ ၁၄၀၀၀၀(တစ်သန်းလေးသိန်း)ကို မက်ဆီကိုစိတီးအရောက် ယူသွားမှာ။ ကျန်အဖွဲ့ဝင် ၂ ယောက်က ဒေါ်လာ ၂၄၅၀၀၀၀ (နှစ်သန်း လေးသိန်း ငါးသောင်း)ကို တစ်ယောက်ထက်ဝက်စီခွဲပြီး နယူးအော်လင်းကို ယူသွားမယ်။

အိတလီသံရုံးအဖွဲ့ဝင်သုံးယောက်ဟာ ငွေထည့်ထားတဲ့ ခရီးဆောင် သေတ္တာတွေနဲ့အတူ တက္ကဆက်နယ်မှာရှိတဲ့ ဘရောင်းစိစီးလ်မြို့ကို ခရီးထွက်လာခဲ့ကြတယ်။

သူတို့သုံးယောက်ကို နောက်ယောင်ခံလိုက်လာတာက ကျုပ်တို့လူတွေ။ ဘရောင်းစိစီးလ်ကိုရောက်တော့ အိတလီသံရုံးအတွင်းဝန်က မီးရထားနဲ့ မက်ဆီကိုစိတီးကို ဆက်သွားတယ်။

ကျုပ်က မက်ဆီကိုထောက်လှမ်းရေးဌာနကို လှမ်းပြီး သတင်းပို့လိုက်တယ်။ အဲဒီအတွင်းဝန် မက်ဆီကိုနယ်စပ်ပေါ် ခြေချမိတာနဲ့ တစ်ပြိုင်နက် သူ့မှာပါလာတဲ့ ငွေသေတ္တာကို ဖမ်းပြီးသိမ်းလိုက်ဖို့။

ဒီငွေတွေဟာ ဖောက်ခွဲဖျက်ဆီးရေးလုပ်တဲ့ လူတွေကို ပေးဖို့ မသင်္ကာမှုနဲ့ ဖမ်းဆီးလို့ရတယ်ဆိုတာ ကျုပ်တို့သိနေတာကိုး။

မက်ဆီကိုနယ်စပ်ရောက်တော့ အိတလီသံရုံးအတွင်းဝန်ရဲ့ ငွေတွေ အသိမ်းခံရတယ်။ အိတလီသံရုံးက သံတမန်နဲ့သက်ဆိုင်တဲ့ ငွေတွေပါလို့ ကန့်ကွက်ပေမယ့် မက်ဆီကိုအစိုးရက အမှုမဖွင့်ဘူး။ ဒါပေမဲ့ ငွေတွေကိုတော့ ထိန်းသိမ်းထားတဲ့စာရင်းမှာ ထည့်ထားလိုက်တယ်။

ဒေါ်လာ ၁၄၀၀၀၀၀ ဟာ ဂျာမန်ဖောက်ခွဲဖျက်ဆီးရေးဆရာကြီး ကားလ်ရက်ကောင်စတီလက်ထဲ ရောက်မသွားတော့ဘူးပေါ့။

ကျန်တဲ့ အိတလီသံရုံးအဖွဲ့ဝင် ၂ ယောက်က ဘရောင်းစိစီးလ်ကနေ သင်္ဘောစီးပြီး ရိုင်အိုဒီ ဂျင်နာရီယိုမြို့ကို သွားကြတယ်။

ရိုင်အိုဒီက ဘရာဇီးနိုင်ငံ သင်္ဘောဆိပ်မြို့။ ကျုပ်က ဘရာဇီးနိုင်ငံခြားရေးဝန်ကြီးဆီ လှမ်းပြီး အိတလီသံရုံးအဖွဲ့ဝင် ၂ ဦးနဲ့ အတူ ပါလာတဲ့ငွေတွေကို ထိန်းသိမ်းထားပေးပါလို့ မေတ္တာရပ်ခံလိုက်တယ်။

သဘောဟာ ရိုင်အိုကို မရောက်မီ ရိုဆီဖီဆိပ်ကမ်းကိုဝင်ပြီး ကုန်တင်ဦးမယ်လို့ သတင်းရပြန်တော့ ဘရာဇီးနိုင်ငံခြားရေးဝန်ကြီးကို အဲဒီ အိတ်လီသံရုံးအဖွဲ့ဝင် ၂ ယောက်မှာ ပါလာတဲ့ ငွေကို အဲဒီ ရိုဆီဖီဆိပ်ကမ်းမှာပဲ ထိန်းသိမ်းပေးပါလို့ ထပ်ပြီး မေတ္တာရပ်ခံရပြန်တယ်။

ဘရာဇီးနိုင်ငံခြားရေးဝန်ကြီးက ကောင်းပါပြီလို့ ကတိပေးပြီးမှ ကျုပ်တို့ကို တစ်ပတ်ရိုက်လိုက်တယ်။

သူက ဘာလုပ်လဲဆိုတော့ သဘောကုမ္ပဏီကိုယ်စားလှယ်ကို သဘောရိုဆီဖီမှာ မကပ်ဘဲ ရိုင်အိုကို သွားပါလို့ ညွှန်ကြားချက်ပေးလိုက်တယ်။

ဒါနဲ့ ဒေါ်လာ ၂ သန်း ၄ သိန်း ၅ သောင်းဟာ ရိုင်အိုက တစ်ဆင့် ဂျာမန်တွေလက် ရောက်သွားတော့တာပေါ့ဗျာ။ ဒီတစ်ချိန်တော့ ကျုပ်တို့ ခံလိုက်ရတယ်ဗျို့။”

[၃၄]

ဓမ္မသစ် နောက်ဆက်တွဲ...

သင့်မှာ ၁ ဒေါ်လာရှိတိုင်း

ဟစ်တလာ စစ်ရန်ပုံငွေအတွက်

၁၀ ဆင့်စီ ဘာကြောင့်ပေးနေရသလဲ

စာအုပ်အမည်...

အမည်က ဆန်းနေ၏။

အမေရိကန်လူထုကြီးအတွင်းသို့ 'ရွှေပေလွှာ' လို့ ရောက်လာသည့် စာအုပ်။

ရေးသူအမည် မပါ။

ပုံနှိပ်ထုတ်ဝေသူအမည် မပါ။

ပုံနှိပ်တိုက်အမည်နှင့် လိပ်စာလည်း မပါ။

သို့သော် မူသစ် နောက်ဆက်တွဲ စာအုပ်က အမေရိကားတစ်နိုင်ငံလုံးတွင်

အနှံ့အပြား ဖြန့်ဝေထားပြီးသား။

ပိုက်ဆံပေးစရာ မလို။ အခမဲ့။

စာအုပ်တွင် စာရင်းဇယားများဖြင့် တိတိကျကျ ဖော်ပြထားသည်။

အမေရိကန်နာမည်ခံယူထားသည့် ဂျာမန်ပိုင် စီးပွားစက်မှုလုပ်ငန်းကြီးများ။ ဟစ်တလာက ရေရှည်စီမံကိန်းချ၍ အမေရိကားတွင် ထူထောင်ထားသည့် စက်မှုလုပ်ငန်းကြီးများ၊ ဤလုပ်ငန်းကြီးများကို ကြားနေနိုင်ငံသားများဖြစ်သည့် ဆွီဒင် သို့မဟုတ် ဆွီဇာလန်လုပ်ငန်းရှင်ကြီးများက ပိုင်သယောင် ဟန်ဆောင်ထားခဲ့၏။

အချို့စက်မှုလုပ်ငန်းများကိုဆိုလျှင် အမေရိကန်နိုင်ငံသားနှင့် ဂျာမန်လုပ်ငန်းရှင်ကြီးတို့ နားလည်မှုယူကာ ပူးပေါင်းလုပ်ကိုင်နေကြ၏။

စစ်ကြီးဖြစ်လာသောအခါ ဤလုပ်ငန်းရှင်ကြီးများက ဂျာမန်လျှို့ဝှက်ထောက်လှမ်းရေးကို အတွင်းကျိတ်၍ အကူအညီပေးလာကြရုံမက နာဇီဝါဒ အမေရိကန်နိုင်ငံတွင် ပြန့်ပွားရေးကိုလည်း တီးတိုးဝါဒဖြန့်ပေးနေကြ၏။

ဤအချက်အလက်များပေါ်တွင် တိတိကျကျအခြေခံကာ ဓမ္မသစ် နောက်ဆက်တွဲစာအုပ်က အမေရိကန်လူထုအား တပ်လှန့်နှိုးလိုက်ခြင်းဖြစ်၏။

အမေရိကန်လူထုက သီးခြား ကြားနေရေးမှိုင်းများ မိနေသည်မဟုတ်လား။

သင့်မှာ ၁ ဒေါ်လာရှိတိုင်း

ဟစ်တလာ စစ်ရန်ပုံငွေအတွက်

၁၀ ဆင့်စီ ဘာကြောင့်ပေးနေရသလဲ

အမေရိကန်နိုင်ငံ၏ စီးပွားရေးလုပ်ငန်းကြီးများကို ဂျာမန်လုပ်ငန်းရှင်ကြီးများက နောက်ကွယ်မှနေ၍ စနစ်တကျ ကြီးကိုင်ထားသည်။

အမေရိကန် မျက်နှာပုံးတပ်ကာ စီးပွားရေးလုပ်နေသည့် ဂျာမန် မည်မျှရှိနေသည်ကိုလည်း စာရင်းဇယားဖြင့် ဓမ္မသစ်နောက်ဆက်တွဲ စာအုပ်တွင် ဖော်ပြထားသည်။

ထိုဂျာမန်များက အမေရိကားနိုင်ငံ၏ လုံခြုံရေးကို မည်မျှအန္တရာယ်ပြုနေပုံကိုလည်း ရှင်းလင်းတင်ပြထားသည်။

ဤသို့ အန္တရာယ်ပြုနေသည့် စီးပွားရေးလုပ်ငန်းရှင်ကြီးများနောက်သို့ အမဲလိုက်ခွေး အနံ့ခံသလို ခံလိုက်ခဲ့သော ဦးလည်မသုန်က မိမိ၏လုပ်ငန်းရှင်ကြီးတစ်ဦးကို ခြေရာခံမိပြီးသား ဖြစ်နေလေသည်။

နယ်ဆင်ရော့စ်ဖဲလား...။

နယူးဂျာစီပြည်နယ်ရှိ စဟင်းဒတ် ရေနံကုမ္ပဏီကြီးကလည်း နာဇီဂျာမန်နှင့် လက်ပွန်းတတီး အနီးကပ်ပေါင်းစပ်လျက်ရှိနေသည်ကို တွေ့လာရပြန်၏။

အထူးသဖြင့် ဂျာမန်စက်မှုအဖွဲ့အစည်းကြီးတစ်ခုဖြစ်သည့် အိုင်၊ ဂျီ၊ ဖာဘင် နှင့် ပုလင်းတူ ဘူးဆို။

အိုင်၊ ဂျီ၊ ဖာဘင်သည် နာဇီအကျဉ်းစခန်းများ၊ အစုလိုက်အပြုံလိုက် သတ်နည်းများတွင် ထူထောင် တီထွင်ရာ၌ ပါဝင်ခဲ့သည်သာမက...

အထူးလျှို့ဝှက်ထောက်လှမ်းရေး အဖွဲ့တစ်ဖွဲ့ကိုလည်း ကိုယ်ပိုင်ဖွဲ့စည်း လှုပ်ရှားနေကြောင်း တွေ့လာရသည်။

အိုင်၊ ဂျီ၊ ဖာဘင်က ဖွဲ့စည်းထားသည့် အထူးလျှို့ဝှက်ထောက်လှမ်းရေးကို အင်ဒိုဒီဗလျူဆဲဗင်ဟု အမည်ပေးထားသည်။

ဤ ခါးပိုက်ဆောင်ထောက်လှမ်းရေးသည် ဂျာမန်အစိုးရ လျှို့ဝှက်ထောက် လှမ်းရေး၏ စီးပွားရေးထောက်လှမ်းမှု ဌာနစိတ်ဖြင့် လက်တွဲ၍ လှုပ်ရှားလျက်။

စတင်းဒတ် ရေနံကုမ္ပဏီသည် ၁၉၂၇ ခုနှစ်ကပင် ဂျာမန် စက်မှုအဖွဲ့ အစည်းကြီးတစ်ခုဖြစ်သည့် အိုင်၊ ဂျီ၊ ဖာဘင်နှင့် နားလည်မှုယူကာ စာချုပ်များ ချုပ်ဆိုထားခဲ့သည်။

“အိုင်၊ ဂျီ၊ ဖာဘင်က ရေနံလုပ်ငန်းမှာ လာမရှုပ်နဲ့။ တို့ကလည်း အိုင်၊ ဂျီ၊ ဖာဘင်ရဲ့ ဓာတုဗေဒပစ္စည်းထုတ်လုပ်ရေးမှာ ဝင်မစွက်ဘူး”

ဤကား ၁၉၂၇ ခုနှစ်က သဘောတူချက်။

၁၉၂၉ ခုနှစ်သို့ ရောက်လာသောအခါ စတင်းဒတ်နှင့် အိုင်၊ ဂျီတို့၏ ‘မင်္ဂလာလက်ထပ်ပွဲကြီး’ကို ဆင်ယင်ကျင်းပနိုင်ခဲ့တော့သည်။

‘စတင်းဒတ်’က ကမ္ဘာပေါ်ရှိ ရေနံမှန်သမျှကို လက်ဝါးကြီးအုပ်၍ လုပ်ချင် သလို လုပ်နိုင်ခွင့်ရှိသလို၊ အိုင်၊ ဂျီ၏ ကမ္ဘာနှင့်ချီ၍ ထုတ်လုပ်သည့် ဓာတုပစ္စည်း များကို အပြိုင်အဆိုင် ထုတ်လုပ်ရောင်းချခြင်းမပြုဆိုသော သဘောတူချက်။

ဤသို့ သဘောတူချက်ရရှိလာခြင်းကို ‘မင်္ဂလာလက်ထပ်ပွဲကြီး’ဟု သူတို့ စီးပွားရေးသမားကြီးများက ကင်ပွန်းတပ်ခဲ့ကြ၏။

နဲလ်ဆင်ရော့စ်ဖဲလားသည် လူငယ်လူရွယ်ဘဝတွင် အမှတ်(၂၆)၊ ဘရော့ဒ် ဝေး လမ်းရှိ စတင်းဒတ် ရေနံကုမ္ပဏီရုံးတွင် အလုပ်လုပ်ခဲ့ဖူးသည်။

ကြီးပြင်းလာသည့်အခါ စတင်းဒတ် ရေနံကုမ္ပဏီကြီး၏ အမှုဆောင်ဒါရိုက်တာ တစ်ဦး ဖြစ်လာခဲ့၏။

နဲလ်ဆင်က ဦးလည်မသုန်၏အကြံပေးချက်ကို ထောက်ခံသဘောတူသည်။ အမေရိကားတွင် ဂျာမန်သို့ စက်ပုန်းခတ် စီးပွားရေးလက်ဝါးကြီးအုပ်ထားပုံ

ကို ဖွင့်ချရန်။

သို့ဖြင့် ဓမ္မသစ်နောက်ဆက်တွဲစာအုပ် ပလူပျံသလို ပေါ်ထွက်လာတော့၏။

သည်စာအုပ်ကို ဦးလည်မသုန်၏ စီစဉ်မှုဖြင့် ကနေဒါနိုင်ငံအတွင်းရှိ အက်ဒစ်စခန်းတွင် ပုံနှိပ်သည်။ ပြီးမှ နယ်စပ်မှခိုးသွင်းလာကာ အမေရိကားတွင် အခမဲ့ဖြန့်ဝေလိုက်ခြင်း။

အနာပေါ်တုတ်ကျသလိုဖြစ်သွားသော စတင်းဒတ် ရေနံကုမ္ပဏီကြီးက ‘ဓမ္မသစ်နောက်ဆက်တွဲ’ကို မည်သူရေး၍ မည်သည့်တိုက်မှ ပုံနှိပ်ဖြန့်ဝေသည်ကို ဖော်ပြောနိုင်သူအား ဆုငွေ နှင့်နေအောင်ပေးမည်ဟု ကြေညာခဲ့၏။

သို့သော် ဆုရသူ တစ်ယောက်မျှမရှိခဲ့။

ထိုကြေညာချက်မှာလည်း ဦးလည်မသုန်တို့ အသိုင်းအဝိုင်းတွင် ‘ပြက်လုံး’ ဖြစ်နေ၏။ အဘယ်ကြောင့်ဆိုလျှင် စတင်းဒတ်အပိုင်းကုမ္ပဏီ အမှုဆောင်ဒါရိုက်တာ နဲလ်ဆင်ရော့စ်ဖဲလားကိုယ်တိုင် ပြောခဲ့သည့်အကြောင်း ဖြစ်နေသည်။

၁၉၄၀ ပြည့်နှစ် ဇွန်လအတွင်းတွင် အမေရိကားရှိ ဂျာမန်တို့က ကြီးမှူးကာ ဝါးလ်ဒေါ့ဖ်အက်စ် တိုးရီးယားဟိုတယ်ကြီး၌ ကျင်းပခဲ့သည့် အောင်ပွဲအခမ်းအနား က အမေရိကန်တွင် နာဇီလိုလားသူ ‘လူကြီးလူကောင်း’ မည်မျှရှိနေကြောင်း သက်သေခံနေပေသည်။

ပြင်သစ်နိုင်ငံအား ဂျာမန်နာဇီတပ်များက အောင်မြင်စွာ သိမ်းပိုက်လိုက် နိုင်ခြင်းကို ဂုဏ်ပြုသည့်အောင်ပွဲ။

ထိုအောင်ပွဲအခမ်းအနားတွင် သဘာပတိလုပ်သူက အမေရိကန်စက်မှုနှင့် စီးပွားရေးလုပ်ငန်းရှင်ကြီးများအား မိန့်ခွန်းပြောကြားခဲ့၏။

“ဗြိတိန်အတွက် အချိန်ကုန်ခံမနေကြပါနဲ့ခင်ဗျား။ ဗြိတိသျှ တပ်တွေဟာ ပြင်သစ်မြေပေါ်က မောင်းချခံခဲ့ရတာ မနေ့တစ်နေ့ကပဲ ရှိပါသေးတယ်”



၁၉၄၁ ခု၊ ဧပြီလ ၁၄ ရက်နေ့တွင် ဦးလည်မသုန်က နန်းရင်းဝန်ကြီး ချာချီထံ ကြေးနန်းပို့၍ သတင်းပို့လိုက်၏။

ဤစစ်ပွဲကြီးတွင် စတင်းဒတ်အပိုင်း ကုမ္ပဏီသည် ရေမှတ်တစ်ဖက် မီးစ တစ်ဖက် လုပ်နေရုံမက အလယ်ကပါ ဝင်၍ မီးရှို့နေပြီ။ ကုမ္ပဏီပိုင် ရေနံတင်

သင်္ဘောများက ပနားမားနိုင်ငံအလံလွင့်ထူ၍ မက်ဆီကိုပင်လယ်အော်ရှိ ဆိပ်ကမ်းများနှင့် တင်နီရိုက်ဖ်အကြား သွားလာကာ စပိန်ပိုင် ရေနံချက်စက်ရုံသို့ ရေနံများ တင်သွင်းနေဟန်ဆောင်ထားသော်လည်း အမှန်စင်စစ်တွင် ရန်သူ့သင်္ဘောများသို့ လောင်စာဆီများ ပေးပို့နေခြင်း ဖြစ်ပါသည်။

'အမေရိကန်ပိုင်' ဟူသော မျက်နှာဖုံးကိုတပ်ကာ ဂျာမန်စီးပွားရေးလုပ်ငန်းရှင်ကြီးများက အမေရိကားတွင် ခြယ်လှယ်ချင်တိုင်း ခြယ်လှယ်နေသည်။

စတင်းဒတ်အပိုင်း (ရေနံ) ကုမ္ပဏီကြီးနည်းတူ နာဇီဂျာမနီအား အမေရိကား မြေပေါ်မှ အလုပ်အကျွေးပြုနေသည့် အခြားစီးပွားရေးလုပ်ငန်းကြီးတစ်ခု ရှိနေသေးသည်။

အင်တာနေရှင်နယ် တယ်လီဖုန်းနှင့် တယ်လီဂရပ်ဖ်ကော်ပိုရေးရှင်း...

သည်ကော်ပိုရေးရှင်းက ဟစ်တလာအက်စ်အက်စ်တွေနှင့် တစ်ကျိတ်တည်း တစ်ညာဏ်တည်း။

ထို့ပြင်... စစ်နှင့် တိုက်ရိုက်ပတ်သက်နေသည့် စီးပွားရေးလုပ်ငန်းများ ရှိနေပြန်၏။ ဥပမာ-

ဖော့တီ-ဝပ်စ်...

သည်ကုမ္ပဏီက ဝုံးကြံလေယာဉ်များ တည်ဆောက်ပေးသည်။



အင်တာနေရှင်နယ် တယ်လီဖုန်းနှင့် တယ်လီဂရပ်ဖ် ကော်ပိုရေးရှင်း အတိုကောက်အားဖြင့် အိုင်တီတီသည် အမေရိကားမှ လျှို့ဝှက်သတင်းများကို သယ်ဆောင်ကာ ရန်သူကို အလုပ်အကျွေးပြုနေသည်။

အမေရိကားရှိ ဂျာမန်စပိုင်ဆရာကြီးများထံမှ သတင်းများကို အိုင်တီတီက သူ့စကားပြောကြေးနန်းနှင့် သံကြိုးစာများ ပေးပို့ရောက်ရှိနိုင်မည့် ဒေသသို့ ချောမောစွာ ပို့ပေးနေသည်။

တောင်အမေရိကားတွင်လည်း အိုင်တီတီ၏ တယ်လီဖုန်းနှင့် တယ်လီဂရပ်ဖ် စခန်းခွဲများ ရှိနေ၏။ သို့ဖြင့် အိုင်တီတီက ဂျာမနီနာဇီများအတွက် ရက်ရက် ရော့ရော့ အလုပ်အကျွေးပြုနေနိုင်တော့၏။

ချီလီ၊ ကျူးဘား၊ ကိုလမ်ဘီးယားနှင့် အီကွေဒေါ စသည်နိုင်ငံများရှိ ဂျာမန်စခန်းများသို့။

အိုင်တီတီက ပို၍ သတင်းမွှေးနေသည်အချက် ၁ ချက် ရှိနေပြန်၏။ အိုင်တီတီသည် ဗြိတိသျှစတင်းဒတ် တယ်လီဖုန်းနှင့် တယ်လီဂရပ်ဖ်ကုမ္ပဏီ ၁ ခုကို အပိုင်စီးထားနိုင်သည်ဆိုသည့်သတင်း။

ဗြိတိသျှစတင်းဒတ်တယ်လီဖုန်းနှင့် တယ်လီဂရပ်ဖ်ကုမ္ပဏီ၏ ပိုင်ရှင်ကြီး ဆော့သင်နီဘန်းက နာမည်ဆိုးဖြင့် သတင်းကြီးနေသူ။

ပြင်သစ်နိုင်ငံ ကျဆုံးသွားပြီးနောက် ဆော့သင်နီက ပြင်သစ်နိုင်ငံရှိ သူ့ကုမ္ပဏီခွဲရှိရာသို့ အလည်အပတ်ထွက်လာခဲ့၏။ သူ့ကုမ္ပဏီခွဲတွင် အင်္ဂလိပ် အမျိုးသား အလုပ်သမား အများအပြားရှိနေသည်။

အင်္ဂလိပ်ရေလက်ကြား၏ တစ်ဖက်ကမ်းဖြစ်သော အင်္ဂလန်နိုင်ငံ၌ ဆော့သင်နီက နာဇီဂျာမနီအတွက် မည်သို့အလုပ်အကျွေးပြုနေခဲ့သည်ကိုလည်းကောင်း၊

ပြင်သစ်နိုင်ငံ ဂျာမန်လိပ်ဖော့ဒ်အောက်သို့ ရောက်သွားရခြင်းမှာ ဆော့သင်နီ လို ကိုယ့်လူသူဘက်သား လုပ်နေသူများ၏ လက်ချက် ပါဝင်နေသည် ဆိုသည်ကိုလည်းကောင်း...

ပြင်သစ်နိုင်ငံရှိ အစ်ကန်အမျိုးသား အလုပ်သမားများ သိရှိခဲ့ခြင်းမရှိခဲ့။

သို့ရာတွင် အဆိုထဲမှ အကောင်းထွက် ဆိုသလို ဦးလည်မသုန်က အိုင်တီတီမှ အင်ဂျင်နီယာများ အကူအညီရယူကာ အိန္ဒိယစစ်ဓား စကားဝှက်စက်ကို ပို၍ကောင်းအောင် ပြုပြင်နိုင်ခဲ့သည်။

စကားဝှက်စက်က အာထရာ အသက်။

အမေရိကန်စက်မှုနှင့် စီးပွားရေးလုပ်ငန်းရှင်ကြီးများနှင့် ပတ်သက်၍ ဦးလည်မသုန် ချခဲ့သည့် မှတ်ချက်က မှတ်သားစရာ။

“နာဇီတွေသာ ဒုတိယကမ္ဘာစစ်ကြီးမှာ အနိုင်ရသွားခဲ့ရင် စက်မှုနဲ့ စီးပွားရေးလုပ်ငန်းရှင်ကြီး အတော်များများဟာ အပြစ်ကင်းတဲ့ နာဇီတွေဖြစ်လာမှာ သေချာသလို...”

နာဇီတွေ ရှုံးသွားရင် အဲဒီစက်မှုစီးပွားရေးလုပ်ငန်းရှင်ကြီးတွေပဲ အပြစ်ကင်းတဲ့ အမေရိကန်တွေ ဖြစ်လာဦးမှာပဲ”

စတင်းဒတ် အပိုင်းကုမ္ပဏီနှင့်ပတ်သက်၍ နာဇီဂျာမနီ၏ အိုင်. ဂျီ. ဟာဘင် စက်မှုစီးပွားရေးအဖွဲ့ကြီးက မည်သို့ကြီးကိုင်ကာ လျှို့ဝှက်လှုပ်ရှားနေပုံ အသေးစိတ်ကို သမ္မတကြီးရုစဉ်နှင့် နန်းရင်းဝန်ကြီးချာချီတို့ထံ ဦးလည်မသုန်က တင်ပြလိုက်သည်။

ရစဉ်က ဦးလည်မသုန် တင်ပြချက် မှန်မမှန် စုံစမ်းရေးကော်မရှင်တစ်ရပ် ပွဲ၍ စစ်ဆေးစုံစမ်းစေသည်။ အမေရိကန်အထက်လွတ်တော်၏ ဆုံးဖြတ်ချက်ဖြင့် ဟယ်ရီထရူးမင်း ခေါင်းဆောင်လျက် ကော်မတီဖွဲ့ကာ စနစ်တကျ စုံစမ်း စစ်ဆေးခြင်း။

အမေရိကန် ပြည်ထဲရေးဌာနက ကန့်ကွက်နေသည့်ကြားမှ စတင်းဒတ် အပိုင်းကုမ္ပဏီသည် ဝင်ရိုးတန်းနိုင်ငံများ၏ လေကြောင်းကုမ္ပဏီများသို့ လောင်စာ ဆီများ ရောင်းချနေသည်ကို တွေ့ရသည်။

ထို့ပြင် ဂျာမနီကုမ္ပဏီများသို့ စစ်နှင့်ပတ်သက်သည့် ပစ္စည်းများကိုလည်း ရောင်းချနေကြောင်း စုံစမ်းတွေ့ရှိရသည်။

ဗင်နီဇွဲလားနိုင်ငံရှိ စတင်းဒတ်အပိုင်းကုမ္ပဏီခွဲက ရေနံတွင်းများကို တိုးချဲ့ တူးဖော်ရေးတွင် ဂျာမနီကုမ္ပဏီများအား ဦးစားပေးနေသည်။

စတင်းဒတ်အပိုင်းကုမ္ပဏီကို အမေရိကန်၏ စီးပွားရေးယန္တရားကြီးတစ်ခု အဖြစ် မြင်ရသည်ထက် ရန်သူ၏ လက်ကိုင်တုတ် ပုဆိန်ရိုးအဖြစ်သာ မြင်ရ သည်။

“စတင်းဒတ်အပိုင်းကုမ္ပဏီသည် ရန်လိုသော၊ အန္တရာယ်ပေးနေသော ရန်သူ့ကိုယ်စားလှယ်ပင် ဖြစ်နေတော့သည်” ဟု ဘီ၊ အက်စ်၊ စီ မှတ်တမ်းတွင် ရေးသားဖော်ပြထားသည်။

အမေရိကားရှိ နာဇီကော်ပိုရေးရှင်းများနှင့် အမေရိကန် စက်မှုစီးပွားရေး သမားကြီးများ ခြေပုန်းခုတ်နေသည့်အကြားတွင် ဗြိတိသျှအမျိုးသားအချို့လည်း ပါဝင်နေသည်။

နာဇီအချို့အဖွဲ့အစည်းများကလည်း စီးပွားရေးလုပ်ငန်းကို အရောင်ပြု၍ အမေရိကားမြေပေါ်တွင် လျှို့ဝှက်လှုပ်ရှားနေကြသည်။

ဤအဖွဲ့အစည်းမျိုး ၁၅ ခု ရှိနေလေသည်။

အိုင်၊ ဂျီ၊ ဖာဘင် စီးပွားရေးအဖွဲ့အစည်းကြီး၏ ဒါရိုက်တာများက နာဇီ ဝါဒကို နှစ်နှစ်ကာကာ ထောက်ခံနေခြင်းမှာ နာဇီပါတီသည် လွတ်လပ်စွာ ကူးသန်းရောင်းဝယ်မှုကို ဆန့်ကျင်ကာ လက်ဝါးကြီးအုပ် ရောင်းဝယ်မှုကိုသာ အားပေးခြင်းနှင့်...

ထုတ်ကုန်ပစ္စည်းများ ပို၍ကောင်း၊ ပို၍အထွက်များစေရေးကို ရှေးရှုလျက် ‘ဈေးတပ်စခန်းများ’ ထူထောင်ရန် တိုက်တွန်းလှုံ့ဆော်နေခြင်းကြောင့်ပင်။

နာဇီတို့က ဂျာမန်သွေးမစစ်သည့် အလုပ် မလုပ်နိုင်သော လူအိုလူမင်းများ၊ ကလေးနှင့် အမျိုးသမီးများအား အစုလိုက်အပြုံလိုက် မီးလောင်တိုက်သွင်းရန် အစီအစဉ်များ ရှိနေသည်ဆိုသောအချက်ကို အနောက်နိုင်ငံလူထုက လက်ခံ ယုံကြည်လိုခြင်းမရှိကြ။

သီးခြား ‘ကြားနေ’ လိုသည့် အမေရိကန်လူထုကြီးအား ဦးလည်မသုန်နှင့် ဒိုနိုဗန်တို့က သမ္မတကြီးရစဉ်၏ လမ်းညွှန်မှုဖြင့် ‘ကြားနေ’၍ မရနိုင်တော့ ကြောင်း ဓမ္မသစ်ကျမ်း နောက်ဆက်တွဲဖြင့် တပ်လှန့်နှိုးဆော်လိုက်သည်။

သို့တိုင်အောင် အမေရိကန်အများစုက အိပ်မောကျနေဆဲ။

[၃၅]

အမေရိကန်စက်မှုစီးပွားရေးလုပ်ငန်းရှင်ကြီး အတော်များများက စီးပွားရေး မျက်နှာပိုးစွပ်ထားသည့် နာဇီစပိုင်ဆရာကြီးများနှင့် အပေးအယူလုပ်နေစဉ်...

ထူးဆန်းသည့် မဟာမိတ်အဖွဲ့တစ်ဖွဲ့ကိုလည်း ဦးလည်မသုန်နှင့် ဒိုနိုဗန် တို့က တွေ့ကြရပြန်၏။

စီးပွားရေးသမား၊ အလုပ်သမား၊ နာဇီလိုလားသူများ ပါဝင်ပူးပေါင်းကာ လှုပ်ရှားနေသည့် မဟာမိတ်အဖွဲ့။

ဤအဖွဲ့ကြီး၏ လျှို့ဝှက်ခြေလှမ်းကို တွန်းအားပေးနေသူက အမေရိကန် အမျိုးသား ဂျွန်၊ အဲလ်၊ လီဝစ္စ။

လီဝစ္စက အမေရိကန်နိုင်ငံလုံးဆိုင်ရာ ယူနိုက်တက် သတ္တုတွင်း အလုပ် သမားများ သမဂ္ဂဥက္ကဋ္ဌ...

ပြီးတော့ စက်မှုလုပ်ငန်းအဖွဲ့အစည်းများ ကွန်ဂယက်၏ ဥက္ကဋ္ဌ။

လီဝစ္စက ဝင်ရိုးတန်းနိုင်ငံများနှင့် ရေနံကုန်ကူးနေသော ရေနံလုပ်ငန်းပိုင်ရှင် ကြီးများနှင့်တွဲကာ ခြေပုန်းခုတ်နေသူ။

သူက သမ္မတကြီးရစဉ်အား ပုဂ္ဂိုလ်ရေးအရ မုန်းတီးစိတ်မွေးထားသည်။ ဆိုဗီယက်ရုရှားက နာဇီဂျာမနီနှင့် မဟာမိတ်အဖြစ် ရပ်တည်နေသမျှ အမေရိကားက သီးခြားကြားနေ နေရမည်ဟု ပြင်းပြင်းထန်ထန် ခံယူထားသည်။

ထို့ပြင် ဗြိတိန်ကို ခါးခါးသီးသီး မုန်းတီးနေသည်။

ဤသို့သော ‘ရန်သူ’များကို အပုပ်ချရန် ဦးလည်မသုန်နှင့် ဒိုနိုဗန်တို့က အကွက်ဆင်ရသည်။

ဆင်သည့်အကွက်က အလိုအလျောက် ပေါ်ပေါက်လာပုံရအောင် စီစဉ်ရသည်။ အမေရိကားရှိ 'ဗြိတိသျှအလုပ်သမားများသို့ အကူပေးရေး အမေရိကန်အလုပ်သမားကော်မတီ'၊ 'လွတ်လပ်ရေးတိုက်ပွဲဝင်ကော်မတီ'နှင့် 'အမေရိကန်ဖိဒရေးရှင်း အော့ဖ်လေဘာ' 'အမေရိကန်အလုပ်သမားများအသင်းအဖွဲ့ချုပ်' လက်အောက်ရှိ ဆပ်ကော်မတီများထံမှ အကူအညီတောင်းရ၏။

လီဝစ္စအား အမေရိကန်အလုပ်သမားလှုပ်ရှားမှု 'အာဏာရှင်'အဖြစ်မှ ဖြုတ်ချရေးအတွက် ဦးလည်မသန်တို့က အထက်အဆိုပါ ကော်မီနှင့် ဆပ်ကော်မတီများ စုပေါင်း၍ ထုတ်ပြန်လေဟန် စစ်တမ်းတစ်စောင် ရေးဆွဲရသည်။

ထိုစစ်ပြန်တမ်းကို အက်ဖ်ဘီအိုင်ဒါရိုက်တာ ဟုဗားထံ အရောက်ပေးပို့ရန်လည်း ကြံစည်ထားသည်။

စစ်တမ်းကို အမေရိကန်အလုပ်သမားလူတန်းစားဟု အမည်ပေးထား၏။

"အမေရိကန်အလုပ်သမားလူတန်းစားသည် ဗဟုသုတကြွယ်ဝခြင်းမျိုး မရှိသည့်အပြင် နိုင်ငံရေးအရလည်း အကွဲကွဲအပြဲပြဲ ဖြစ်နေကြောင်း။

"အလုပ်သမားအများစုမှာ နိုင်ငံခြားတွင် ငွေများသူများဖြစ်ကာ ပညာမဲ့သူများသာဖြစ်ကြောင်း။ လူတို့တွင် နိုင်ငံရေးခံယူချက်ဟူ၍ မရှိသည့်ပြင် ဘာသာစကားနှင့်ပတ်သက်၍လည်း အခက်အခဲရှိနေကြောင်း။

"ထို့ကြောင့် သူတို့သည် လူကြမ်း လူသရမ်းတို့၏ ဆွဲဆောင်မှုနောက်သို့ အလွယ်တကူပင် လိုက်ပါတတ်ကြကြောင်း။

"အရေးကြီးသည့် ကာကွယ်ရေး စက်ပစ္စည်းများထုတ်လုပ်သော စက်ရုံကြီးများရှိ အလုပ်သမားသမဂ္ဂအများစုမှာ လီဝစ္စဥက္ကဋ္ဌအဖြစ် ကြီးကြပ်နေသည့် စက်မှုလုပ်ငန်း အဖွဲ့အစည်းများ ကွန်ဂယက်နှင့် တွဲဖက်လှုပ်ရှားနေကြကြောင်း။

"အလုပ်သမားခေါင်းဆောင် လီဝစ္စတွင် မလိုမုန်းတီးစိတ်လိုက်တက်လျက်ရှိကာ ထိုမုန်းတီးစိတ်ကို အလုပ်သမားများထံ ကူးစက်ရောက်ရှိအောင် လှုံ့ဆော်လာပါက ဗြိတိန်နိုင်ငံအား အန္တရာယ်ပြုလာနိုင်ကြောင်း။"

ဤစစ်တမ်းကိုဖတ်ပြီးနောက် ပြည်ထောင်စုထောက်လှမ်းရေး ဗျူရို (အက်ဖ်၊ ဘီ၊ အိုင်) ဒါရိုက်တာ ဟုဗားက စစ်တမ်းတွင် ဖော်ပြထားသည့် အလုပ်သမားခေါင်းဆောင်နှင့် အမေရိကန်ရေနံကုမ္ပဏီပိုင်ရှင်ကြီး ၁ ဦး၏ ဆက်ဆံလှုပ်ရှားမှုကို ထောက်လှမ်းရန် ညွှန်ကြားလိုက်၏။

အလုပ်သမားခေါင်းဆောင် လီဝစ္စ...

အမေရိကန်ရေနံကုမ္ပဏီပိုင်ရှင်ကြီးက ဝီလျံရုဒ်ဒေးဗစ္စ။

ဒေးဗစ္စကို ဂျာမန်ထောက်လှမ်းရေးအဖွဲ့က စပိုင်အဆင့် အမှတ်(၂)ဟု သတ်မှတ်ထားသည်။ ဒုတိယအရေးပါသည့် စပိုင်။

ဒေးဗစ္စက အယ်လ်လာဘာမှာပြည်နယ်သား။ ရထားလမ်းအင်ဂျင်နီယာအဖြစ် သက်မွေးဝမ်းကျောင်းနေခဲ့သည်။ ထို့နောက် ရေနံတွင်းတူးဖော်ရေးလုပ်ငန်းသို့ ရောက်လာပြီး ဥက္ကလာဟိုမှာ ရေနံတွင်းများ၌ အော်ပရေတာအဖြစ် ပျံကျလုပ်ကိုင်နေခဲ့၏။

၁၅ နှစ်အကြာတွင် အမေရိကားသို့ ပြောင်းရွှေ့လာသည့် ဂျာမန် လူကြီးလူကောင်း ၁ ဦးနှင့် ကံဆုံမိသည်။ သူက ဒေါက်တာပိုရေစ်ဂရီလေဂျယ်လ်မာချော၏ သား။

ဂရီလေက အမေရိကန် အင်္ဂလိပ် ဂျာမန် စီးပွားပူးပေါင်းရောင်းဝယ်ရေးလုပ်ငန်းကြီးများ ထူထောင်ရန် လှုံ့ဆော်သည်။ ဒေးဗစ္စက သဘောကျလာကာ ဂရီလေအား ဆည်းကပ်လာ၏။

ဂရီလေက စီးပွားရေးအရောင်းအဝယ်ပညာကိုသာမက နာဇီဝါဒကိုလည်း မျှော့သွေးစမ်းသလိုစမ်း၍ နီးစပ်ရာ မိတ်ဆွေအသိုင်းအဝိုင်းသို့ ဖြန့်ဖြူးလာသည်။

လက်ဖဝါးကြမ်းကြမ်းကြီးဖြင့် ရေနံတွင်းတူး အော်ပရေတာလုပ်နေရသော ဒေးဗစ္စက အေးအေးလူလူ ချမ်းချမ်းသာသာ နေချင်ရှာသည်။

ခုတော့ ထွက်ပေါက်တွေ့ပြီ။

ထိုအချိန်က ဟစ်တလာက စစ်သံပေးကာ ဟိန်းဟောက်နေချိန်။

စစ်ကြီးသာဖြစ်လာပါက ဂျာမန်သည် ယူ-ဘုတ်များ (ရေငုပ်သင်္ဘောများ) အတွက် လောင်စာဆီအများကြီး သိုလှောင်ထားရန် လိုမည်ကိုလည်း ဒေးဗစ္စက ကြံ၍မြင်ထားသည်။

၁၉၃၆ ခုနှစ်...

ဒေးဗစ္စက အသက် ၄၇ နှစ်...

နာဇီစီးပွားရေးရာ ဝန်ကြီးဌာနနှင့် ဒေးဗစ္စက ရင်းရင်းနှီးနှီးအကျွမ်းတဝင်ဖြစ်နေပေပြီ။ ဂျာမန်-အမေရိကန် စီးပွားပူးပေါင်း ရောင်းဝယ်ရေးအဖွဲ့အစည်းကြီးတွင်လည်း ဝင်ဆံ့နေပြီ။

သို့ဖြင့် ဒေးဗစ္စသည် ဂျာမန်နိုင်ငံ ဟမ်ဘင်မြို့တွင် ရေနံချက်စက်ရုံ ၁ ရုံ တည်ဆောက်ခွင့်ရခဲ့၏။ ထိုရေနံချက်စက်ရုံသို့ အမေရိကားမှ ရေနံစိမ်းများကို

သဘောဖြင့် တင်ပို့နိုင်ရန်လည်း စီစဉ်ပေးသည်။

ဥရောပတွင် ဒုတိယကမ္ဘာစစ်မီးကြီးထ၍ တောက်လာပြီးနောက် ၅ ရက်အကြာ...

ဝီလျံရဒ်ဒ်ဒေးဗစွတစ်ယောက် ငြိမ်းချမ်းရေးဆွေးနွေးရန် ဘာလင်သို့ ရောက်နေပြီဟု သတင်းထွက်လာသည်။

သမ္မတကြီး ရုစဗဲကိုယ်စား ငြိမ်းချမ်းရေးဆွေးနွေးရန် လာရပါသည်ဟုလည်း ဒေးဗစွက သတင်းစာဆရာများသို့ ထုတ်ပြန်ချက်ပေးလိုက်၏။

သမ္မတကြီးရုစဗဲသည် ဒေးဗစွနှင့် စကားစမြည်ပြောခဲ့သည်ဆိုခြင်းမှာ အမှန်ပင် ဖြစ်၏။ သို့သော် ဒေးဗစွ၏ ပန်ကြားချက်အရ သူ့အား သမ္မတကြီးက တွေ့ဆုံခွင့်ပေးခဲ့ခြင်းသာ။

သမ္မတကြီးက ဒေးဗစွပြောသမျှ နားထောင်နေပြီး...

“စစ်ကြီးပြန်လာမယ်ဆိုရင်တော့ ဝမ်းနည်းကြေကွဲစရာပေါ့ကွာ” ဟု အထိုက်အလျောက် မှတ်ချက်ချလိုက်သည်။

ဤစကားကို ပုံကြီးချဲ့ကာ ဒေးဗစွက ဘာလင်တွင် ဟိတ်ကြီးဟန်ကြီးထုတ်လျက် သံကြီးတမန်ကြီးပုံဖြင့် ဂုဏ်ဝင့်နေခြင်း။

ဒေးဗစွက နာဇီလေတပ်ဗိုလ်ချုပ်ကြီး ဟာမန်ဂိုးသားရင်းနှင့်လည်း ဘာလင်တွင် အကြိမ်ကြိမ်တွေ့ဆုံကာ ညှိနှိုင်းဆွေးနွေးခဲ့သည်။

“အမေရိကန်သမ္မတရုစဗဲဆိုတာ အလုပ်သမားခေါင်းဆောင်ကြီး **ဂျွန်လီဝစ္စ** ရဲ့ ‘ကြီး’ ကိုင်မှုအောက်မှာ လှုပ်ရှားနေရတဲ့ ရုပ်သေးရုပ်ပါဗျာ”

ဒေးဗစွက ဂိုးသားရင်းအား ပြောပြခဲ့သည်ဟု သတင်းထွက်လာသည်။ ဘာလင်မှသတင်းက ဝါရှင်တန်သို့ နေ့ချင်းရောက်လာ၏။

“ရုစဗဲ တတိယအကြိမ် သမ္မတအဖြစ် ဆက်ပြီး အရွေးခံရဖို့အတွက် အလုပ်သမားခေါင်းဆောင်ကြီး ဂျွန်လီဝစ္စက အလုပ်သမား ၁၄ သန်းရဲ့မဲကို ရစေမယ်လို့ အာမခံထားတာ”

အလုပ်သမားခေါင်းဆောင် ဂျွန်လီဝစ္စသည် ယခင်က နာဇီဝါဒကို ဆန့်ကျင်သူ ဖြစ်ခဲ့သော်လည်း ၁၉၃၉ ခုနှစ်တွင် နာဇီ-ဆိုဗီယက် မဟာမိတ်စာချုပ်ချုပ်ဆိုပြီးခဲ့ချိန်မှစ၍ နာဇီဆန့်ကျင်ရေး မလုပ်တော့ဟု အဆိုရှိသည်။

ထို့ပြင် ဒုတိယကမ္ဘာစစ်မီးကြီး ဆက်လက်ပြန့်ပွားခြင်းမရှိအောင် စစ်မီးကို ငြိမ်းပစ်ပေးရန် သမ္မတကြီးရုစဗဲအား တွန်းအားပေးလိုသည်ဟုလည်း ဆိုသည်။

ရုစဗဲ၏ အကူအညီဖြင့် ဗြိတိသျှတို့က ကျူးကျော်စစ်ကို ဆက်လက်ဆင်နွှဲမည်ဆိုပါက လီဝစ္စက သူသည် ရန်ပုံငွေအလုံအလောက် ကောက်ခံရရှိပါလျှင် ရုစဗဲပြုတ်ကျသည်အထိ အလုပ်သမားများဖြင့် တိုက်ပွဲဝင်သွားမည်ဟုလည်း သတင်းထွက်လာသည်။

လီဝစ္စက ဤသို့ပြောသည်ဟု သတင်းထွက်လာခြင်းမှာ ဒေးဗစွ၏ လှုံ့ဆော်မြှောက်ပေးမှုကြောင့်သာ။

လီဝစ္စက ရုစဗဲကို ကြီးကိုင်နိုင်သည်ဟု ဆိုသည်။ လီဝစ္စအား ကြီးဆွဲနေသူက **ဒေးဗစွ**။

ဒေးဗစွက ဗြိတိသျှအစိုးရအပေါ် အခဲမကျေ။ မက်ဆီကိုနိုင်ငံရှိ ဒေးဗစွပိုင် ရေနံချက်စက်ရုံများမှ ဂျာမနီသို့ ရေနံတန်ချိန် ၄ သိန်း ရောင်းချရန် စာချုပ်ချုပ်ထားခဲ့သည်။

ထိုတန်ချိန် ၄ သိန်းအနက် ပထမအသုတ်ကို ဘာလင်သို့ တင်ပို့လိုက်နိုင်ပြီး ကျန်သည့်ရေနံများကို ဆက်လက်တင်ပို့ရန် စီစဉ်နေစဉ် ဗြိတိသျှတို့က ဘာလင်သို့ ရေနံမတင်ပို့ရဟု ပိတ်ပစ်လိုက်သည်။

ဒေးဗစွအဖို့ အသည်းကို ကျွဲခတ်ခံရသလို ဖြစ်နေသည်။ ထိုအတွင်း ဆွီဒင်ဆိပ်ကမ်းမှတစ်ဆင့် ဂျာမနီသို့ပို့မည့် ရေနံစိမ်းတန်ချိန် ၃၃၀၀၀ (သုံးသောင်းသုံးထောင်)ကိုလည်း ဆွီဒင်သို့အသွား ဖမ်းဆီးသိမ်းယူခြင်း ခံလိုက်ရပြန်သည်။

ဤသို့သော ‘ကျောင်းတော်ကရန်စ’ကြောင့် ဒေးဗစွက အခွင့်အရေးရရှိက် ဗြိတိသျှနှင့် ဗြိတိသျှအစိုးရအား အကူအညီပေးနေသည့် ရုစဗဲအစိုးရအပေါ် လက်စားချေရန် နေရာယူလိုက်၏။

ဘာလင်မှ ‘ငြိမ်းချမ်းရေးခရီးသည်ကြီး’အဖြစ် ပြန်အလာတွင် ဒေးဗစွအား နာဇီအစိုးရက ဘွဲ့တံဆိပ်ကြီးတစ်ခု ချီးမြှင့်လိုက်သည်။

ဂျာမန်စစ်ထောက်လှမ်းရေး... သူလျှို အမှတ် စီ ရှစ်ဆယ်...

သူနှင့်အတူ ဘာလင်မှ အဖော်တစ်ယောက် ပါလာခဲ့၏။ နာဇီ စီးပွားရေးကျွမ်းကျင်သူ...။ နာမည်ကြီး...

ဒေါက်တာ ဂျီအာချင် ဟတ်ဘလက်...

သူတို့နှစ်ယောက် ပေါ်တူဂီနိုင်ငံ လစွဘွန်းမြို့သို့အရောက်တွင် လူဝင်မှု

ကြီးကြပ်ရေးအဖွဲ့၏ စစ်ဆေးမေးမြန်းခြင်း ခံရသည်။

ဒေါက်တာကျီအာချင်ဟတ်ဆလက်က ဆွီဒင်နိုင်ငံသွား ကားလ်သလူးချား ဟူသော မှတ်ပုံတင်ကတ်ပြားဖြင့် ခရီးထွက်လာခြင်းဖြစ်ရာ သူ့အား ခရီးဆက် မသွားရန် တားမြစ်ခံရသည်။

ဒေါက်တာကျီအာချင်ဟတ်ဆလက်၏ ခရီးပန်းတိုင်က တောင်အမေရိက။ သည်နိုင်ငံတွင် ကျီအာချင်က စီးပွားရေးလောကသို့ ဝင်ရောက်လျက် လျှို့ဝှက် ထောက်လှမ်းရေးလုပ်မည်ဟု ရည်ရွယ်ထားခဲ့၏။

ဤသို့ တားဆီးပိတ်ပင်ခြင်းခံနေရစဉ် ကျီအာချင်က အခြားနာမည်တစ်ခုဖြင့် နယူးယောက်မြို့သို့အရောက် 'လစ်'လာခဲ့သည်။

အမှန်တွင်မူ အက်ဖ်ဘီအိုင် ဘက်တော်သားများက သူ့အား ခြေရာခံ၍ လွယ်အောင် တမင် 'လစ်'ထွက်သွားစေရန် မသိကျိုးကျွန်ပြုနေလိုက်ခြင်း။

ဤအချိန်တွင် ဂျာမန်လေတပ်ဗိုလ်ချုပ်ကြီး ဂိုးအားရင်းက 'ငြိမ်းချမ်းရေး တမန်'များ အမေရိကားသို့ အထပ်ထပ်အခါခါ စေလွှတ်နေချိန်။

နာဇီပါတီခေါင်းဆောင်ပိုင်းမှ အယူသည်းသူများကို ဖယ်ရှားပစ်မည်ဟု ဟစ်ကြွေးလျက်၊ ဗြိတိန်နှင့် အမေရိကန်တို့အကြား သပ်လျှိုနေချိန်။

အမေရိကန်သမ္မတရာထူးဆိုသည်မှာ အလုပ်သမားခေါင်းဆောင်ကြီး ဂျွန် လီဝစ္စ၏ လက်ခုပ်ထဲတွင်ရှိသည်ဟူသော 'ငြိမ်းချမ်းရေးခရီးသည်ကြီး' ဒေးဗစ္စ၏ စကားကို ဂိုးအားရင်းက လွယ်လွယ်နှင့်ပင် ယုံကြည်နေသည်။

သို့ဖြစ်၍လည်း အမေရိကားက ဆက်လက်၍ သီးခြားကြားနေနိုင်ငံအဖြစ် ရပ်တည်နေစေရန် ငြိမ်းချမ်းရေးတမန်များ စေလွှတ်နေခြင်း။

လီဝစ္စသည် မက်ဆီကိုအလုပ်မားများ အသင်းအဖွဲ့ချုပ်ခေါင်းဆောင် ဖြစ် နေသည့်အလျောက် မက်ဆီကိုအစိုးရအား နာဇီဂျာမန်သို့ လောင်စာဆီများ ရောင်းချရန် ဖိအားပေးနေခဲ့၏။

ဂျာမန်စစ်ထောက်လှမ်းရေးဖိုင်များထဲတွင် လီဝစ္စ၏အမည်ကို ဒုတိယအဆင့် သူလျှိုအဖြစ် မှတ်တမ်းတင်ထားသည်။ ဘီအက်စ်စီစာရွက်စာတမ်းများထဲ၌မူ လီဝစ္စအား 'ရှင်းပစ်ရမည့် အန္တရာယ်ကောင်'ဟု ကမည်းတင်လျက်။

သို့ရာတွင် ရုစဗဲက တတိယအကြိမ်ဆက်လက်၍ သမ္မတရွေးကောက်ပွဲ ဝင်ရန် ရှိနေသဖြင့် လီဝစ္စအား ရှင်းပစ်ရေးကို ဘီအက်စ်စီက အချိန်ဆွဲထားဆဲ။

ရွေးကောက်ပွဲမပြီးမီ လီဝစ္စအား ရှင်းပစ်လိုက်လျှင် ရုစဗဲ၏ အတိုက်အခံ

ခေါင်းဆောင်များက လူသိရှင်သိ တိုင်းသိပြည်သိ အလုပ်သမားခေါင်းဆောင် တစ်ယောက်အား ရုစဗဲဂိုဏ်းသားများက လုပ်ကြံသတ်ဖြတ်လိုက်ပြီဟု မဲဆွယ်မည် ကို ခိုးရိမ်ရသောကြောင့်။

“လီဝစ္စကို ခေါင်းဆောင်နေရာရောက်အောင် ပန်းနဲ့ထမ်းပြီး တင်ပေးလိုက် ရတဲ့ သတ္တုတွင်းအလုပ်သမားတွေဟာ ယုံနိုင်စရာမကောင်းလောက်အောင် ၁၉၄၀ ခုနှစ်ထဲမှာ အနှိမ်ခံ၊ အမေ့ခံထားရတဲ့ လူစုတွေ ဖြစ်နေရတာပဲ”

ဦးလည်မသုန်က လီဝစ္စနှင့်စပ်လျဉ်း၍ မှတ်ချက်ချခဲ့သည်။

“ထောင်ကိုးရာလေးဆယ်ပြည့်နှစ် တစ်နှစ်အတွင်းမှာပဲ အမေရိကန် သတ္တု တွင်း အလုပ်သမား ၁၃၀၀ ဟာ သတ္တုတွင်းပြိုကျလို့ အသက်ပျောက်ခဲ့ရပြီး အလုပ်သမား ထောင်ပေါင်းများစွာဟာ ဘာလျော်ကြေးမှမရဘဲ ဒဏ်ရာအနာတရ ဖြစ်ခဲ့ကြရတယ်။

“အလုပ်သမားတွေအဖို့ တကယ့်ရန်သူကြီးဟာ ကျုပ်တို့ရှင်းပစ်ဖို့ ကြီးစား နေတဲ့ ကျုပ်တို့ရဲ့ရန်သူ လီဝစ္စဆိုတာ သူတို့ မသိကြဘူး”

“သူတို့ကို တကယ်နှိပ်စက်နေတဲ့လူကို အလုပ်သမားတွေက ပန်းနဲ့ထမ်းပြီး အလုပ်သမားအာဏာရှင်ဖြစ်အောင် လုပ်ပေးနေတာကိုပဲ အလုပ်သမားတွေရဲ့ အသိ ဘယ်လောက်ရှိတယ်ဆိုတာ ချိန်ထိုးပြလိုက်တာပါပဲ”

၁၉၃၉ ခုနှစ်တွင် နာဇီ-ဆိုဗီယက် မဟာမိတ်စာချုပ် ချုပ်ဆိုလိုက်ပြီးသည် နောက် နိုင်ငံတကာကွန်မြူနစ်များ ဗလောင်းဗလဲ အပြောင်းအလဲဖြင့် ကျွန်းထိုး မှောက်ခုံ လုပ်လာသည်လမ်းစဉ်ကို အလုပ်သမားခေါင်းဆောင် လီဝစ္စက လိုက် လုပ်လာ၏။

ဆီဗီယက်ခေါင်းဆောင်များက ဗြိတိန်သည် ဟစ်တလာအား ရန်စကား စစ်ပွဲကို ရေရှည်ဆွဲ၍ တိုက်နေသည်ဟု စွပ်စွဲလာချိန်မှစ၍...

ဗြိတိန်နိုင်ငံသို့ အမေရိကားမှ အကူအညီအဖြစ် ပေးပို့သည့် ရိက္ခာ လက်နက်ခဲယမ်းများ ဗြိတိန်သို့မရောက်နိုင်အောင် လီဝစ္စက ကုန်တင်ကုန်ချ အလုပ်သမားသပိတ် ဆင်နွဲခိုင်းလိုက်သည်။

နိုင်ငံရေးအရ ထိုးနှက်လိုက်ခြင်း။ ထိုထိုးနှက်ချက်တွင် ဖျက်လိုဖျက်ဆီးလိုလိုသည့် ဆန္ဒက ကပ်ပါလာသည်။

စစ်အတွက် မရှိမဖြစ် အရေးကြီးသည့်ပစ္စည်းများကို သယ်ဆောင်သွားမည့် ပင်လယ်ကူးသင်္ဘောကြီးများမှာ အလုပ်သမားသပိတ်ကြောင့် အမေရိကားဆိပ်ကမ်း

များတွင် သောင်တင်လျက်။

သပိတ်တာနေသူများအကြားမှ ပစ္စည်းများကို သင်္ဘောများပေါ်သို့ အရောက်တင်နိုင်သည့်တိုင် အဏ္ဏဝါလမ်းခရီးအတွက် တကြောင့်ကြကြ ဖြစ်နေရပြန်၏။

ကတွတ်ပေါက်မှ ဗျိုင်းစောင့်သလို ဂျာမန်ယူဘုတ်များက ကုန်သင်္ဘောထွက်ခွာလာမည့် လမ်းခရီးတွင် အသင့်စောင့်လျက်။

မည်သည့်အချိန်တွင် မည်သည့်ဆိပ်ကမ်းမှ မည်သည့်လမ်းခရီးဖြင့် မည်သို့သော ကုန်တင်သင်္ဘောထွက်မည်ကို ကွန်မြူနစ်ဒလ်များက ဂျာမန်သူလျှို့များထံ သတင်းပို့ထားပြီး ဖြစ်နေပြန်သည်။

ဗြိတိန်နိုင်ငံအတွက် သေရေးရှင်ရေးတမျှ အရေးကြီးနေသည့် စစ်ပစ္စည်းများ မည်သည့်ကုန်တင်သင်္ဘောဖြင့် မည်သည့်အချိန်၊ မည်သည့်ခရီးလမ်းမှ ထွက်လာမည်ကို သတင်းပေးသူက ဗြိတိသျှအမျိုးသားတစ်ယောက်။

သူက အမေရိကားဆိပ်ကမ်းမှနေ၍ ဂျာမန်သူလျှို့များထံ သတင်းပို့နေသည်။ ထိုအမျိုးသမားဖောက်အမည်က ဂျော့သောမတ်စ်အမ်းစထရောင်း။

သူ့အလုပ်က သင်္ဘောသား။ သူ့အသက်က ၃၂ နှစ်။ သူက နယူးယောက်မြို့ရှိ ဂျာမန်သံရုံးမှ ကောင်စစ်ဝန်ထံ လျှို့ဝှက်၍ သတင်းပို့နေသည်။

လျှို့ဝှက်သတင်းပို့ခအတွက် သူက ငွေ ဖောဖောသီသီ ရနေ၏။

ဂျာမန်ကောင်စစ်ဝန်ထံမှ ဂျော့သောမတ်စ်အမ်းစထရောင်း၏ အခြားတောင်းဆိုချက်တစ်ရပ် ရှိသေးသည်။

သူ သင်္ဘောသားအဖြစ် လိုက်ပါလာသည့် ကုန်သင်္ဘောကို ဂျာမန်ယူဘုတ်များက တိုပိုဒိုဖြင့် ပစ်ခတ်နှစ်မြုပ်ပစ်ခြင်း မပြုဟူသော ဝန်ခံချက်။

ကွန်မြူနစ်အနီကြီးဖြစ်သော အမ်းစထရောင်းက ထိုစဉ်က ကွန်မြူနစ်လမ်းစဉ်အတိုင်း အမိနိုင်ငံကိုပင် သစ္စာဖောက်ခဲ့သည်။

ကုန်တင်သင်္ဘောတွင် သင်္ဘောသားအဖြစ်လိုက်ပါလာသော အမ်းစထရောင်းအား အင်္ဂလန်သို့အရောက် စကော့တလန်ယဒ် ထောက်လှမ်းရေးက ဖမ်းဆီးလိုက်သည်။

၁၉၄၁ ခု၊ ဧပြီလ ၉ ရက်နေ့တွင် အမ်းစထရောင်းအား ဝန်းဝပ်ထောင်ကြီးအတွင်း၌ ကြိုးပေးလိုက်သည်။

ကွန်မြူနစ်များသည် အမ်းစထရောင်းကဲ့သို့သော အမျိုးသမားဖောက်များကို

စည်းရုံးနိုင်သလို လူငယ်များကိုလည်း သိမ်းသွင်းနိုင်သည်။

ရုစဉ် သမ္မတအဖြစ် တတိယအကြိမ်ဆက်၍ အရွေးခံရ ရှေးအတွက် သမ္မတကြီး ကတော် အယ်လီနာရုစဉ်က တိုးတက်လူငယ်အဖွဲ့ဝင်များကို စည်းရုံးရန်ကြိုးပမ်းခဲ့သည်။

တိုးတက်လူငယ်အဖွဲ့က ကွန်မြူနစ်တပ်ဦး။

ထို့ကြောင့် စည်းရုံးရသည်မှာ မလွယ်။

ဤသို့ စည်းရုံးရေးဆင်းရင်း အလုပ်သမားခေါင်းဆောင် လီဝစ္စအကြောင်းကို အယ်လီနာရုစဉ်က ပို၍သိလာခဲ့၏။

“ဤအဲလီဝီဝစ္စ’ဆိုတဲ့လူဟာ ကွန်မြူနစ်ဝါဒဖြန့်ချိရေးသမားလား၊ ဒါမှမဟုတ် နာဇီဝါဒဖြန့်ချိရေးသမားလားဆိုတာ ခွဲခြားလို့ မရနိုင်လောက်အောင် ပါပဲရှင်”

၁၉၄၀ ပြည့်နှစ်၊ အောက်တိုဘာလတွင် အယ်လီနာက ဦးလည်မသုန်ထံ စာရေးခဲ့ရာ၌...

“အလုပ်သမားခေါင်းဆောင်ဆိုတဲ့ ကြောက်စရာ ရွံစရာကောင်းတဲ့လူကြီးက သူ့အတူ သူ့ဩဇာခံတဲ့ အလုပ်သမား သန်းပေါင်းများစွာက ဖရင်ကလင်ရုစဉ်ကို ဆန့်ကျင်ပြီး မဲပေးကြမယ်လို့ ကြွေးကြော်နေတယ်။

“လီဝစ္စရဲ့ မှန်းတီးရေးတေးသံဟာ အမေရိကန်သမ္မတရွေးကောက်ပွဲကြီးကို သမ္မတနဲ့ အလုပ်သမားခေါင်းဆောင် ၂ ယောက်ရဲ့ ပုဂ္ဂိုလ်ရေးတိုက်ပွဲကြီးဖြစ်အောင် ဖန်တီးနေပြီ”ဟု ထည့်သွင်းရေးသားခဲ့သည်။

လေးငါးရက်အကြာ ဘရကလင်ရပ်ကွက် ရွေးကောက်ပွဲတရားပွဲ၌ ရုစဉ်က...

“ကွန်မြူနစ်တွေနဲ့ နာဇီတွေက ဘယ်လိုပူးပေါင်းပြီး နားလည်မှုရယူထားသလဲ မသိဘူး။ နိုင်ငံခြားတွေမှာတော့ ဒီမိုကရေစီ လုပ်ထုံးလုပ်နည်းတွေကို သူတို့နှစ်ယောက်ပေါင်းပြီး ဖျက်လိုဖျက်ဆီး လုပ်နေကြပြီဆိုတာ သိထားရမယ်။

“ကျုပ်တို့နိုင်ငံမှာလည်း မကောင်းတဲ့အနိဋ္ဌာရုံတွေ ပေါ်ပေါက်နေပြီဆိုတာလည်း သတိထားရမယ်”ဟု ဟောပြောခဲ့သည်။

ဝါရှင်တန်ရှိ ဂျာမန်သံရုံးက ဘာလင်သို့ သတင်းပို့ရာတွင်...

“လီဝစ္စက အလုပ်သမားတွေရဲ့ ဆန္ဒမဲ့ကို သူလိုသလို ဟိုဘက်ဒီဘက် ထိန်းပေးလိုရတယ်ဆိုတာ သေချာတယ်”ဟု ကျိန်းသေပေါက် တွက်ထားခဲ့သည်။

ဣာမန်သံရုံး ယာယီသံမူး ဟန်းသွမ်မဆင် ပိုသမျှသတင်းကို သမ္မတကြီး ရုစဉ်က ဘာလင်နှင့် တစ်ချိန်တည်းပင် ဖတ်ရှုရပြီးသား ဖြစ်နေ၏။

သွမ်မဆင်၏ သံရုံးမှ စပိုင်ဆရာကြီးက ဂျီအာချင်ဟတ်ဆလက်နှင့်တွဲ၍ လျှို့ဝှက်ထောက်လှမ်းရေး လုပ်နေသည်။

စွန့်စွန့်စားစားလုပ်ရကိုင်ရခြင်းကို သဘောကျသော ဒေါက်တာဂျီအာချင် ဟတ်ဆလက်က ကမ္ဘာ့အနောက်ခြမ်းတွင် ဖျက်ဆီးရေးလုပ်ငန်းများလုပ်ရန် ညွှန်ကြားချက်ပေးနေ၏။

ဟတ်ဆလက်နှင့် သူ့ဒလ် သို့မဟုတ် သူ့လျှို့အမှတ် စီ (၈၀) သို့မဟုတ် ဝီလျံရဒ်ဒ်ဒေးဗစတို့က အရေးတကြီးကိစ္စများ ပေါ်လာတိုင်း...

ရေနံကုမ္ပဏီပိုင်ရှင်ကြီး ဒေးဗစတန် ရော့ခ်ဖဲလားစင်တာ အဆောက်အအုံ ရုံးခန်းတွင် ဆုံကြစမြဲ။ တစ်ခါတစ်ရံ ဒေးဗစတန်အိမ်တွင်။

အိမ်တွင်ဆုံသည့်အခါများ၌ အလုပ်သမားခေါင်းဆောင်ကြီး လီဝစ္စလည်း ပါနေလေ့ရှိသည်။

၁၉၄၀ ပြည့်နှစ် ဧပြီလ နောက်ပိုင်းတွင် ဒေါက်တာဂျီအာချင်ဟတ်ဆလက် က အမေရိကားမှ မက်ဆီကိုနိုင်ငံ မက်ဆီကိုစိတီးမြို့တော်သို့ ပြောင်းသွားသည်။

မက်ဆီကိုစိတီးမှနေ၍ ဟတ်ဆလက်က အမေရိကန်အလုပ်သမားခေါင်း ဆောင်ကြီး လီဝစ္စအား ညွှန်ကြားချက်များ ပေးနေ၏။

“ဗြိတိန်နိုင်ငံအဖို့ အသက်သွေးကြောကြီးဖြစ်နေသည့် အမေရိကားမှ စစ် ပစ္စည်းထုတ်လုပ်သည့် စက်ရုံများကို အလုပ်သမားသပိတ်လက်နက်နဲ့ ဖြိုခွဲ”

ဟတ်ဆလက်၏ ညွှန်ကြားချက်က အမေရိကန်လုပ်ငန်းရှင်ကြားသို့ နာဇီ ဝါဒဖြန့်ချက် ထိုးဝင်လာသည်နှင့် ချိန်ကိုက်။

“ဗြိတိန်က စစ်ရုံးနေပြီ။ သူ့ကိုကူလို့ ဘာထူးတော့မှာတုံး”

စီးပွားရေးသမား၊ အလုပ်သမား၊ နာဇီလိုလားသူများက သုံးပွင့်ဆိုင် ညီညွတ် ရေး တပ်ပေါင်းစုဖွဲ့ကာ မိုးကောင်းနေဆဲ။

[၃၆]

အလုပ်သမား ‘အာဏာရှင်’ ဂျွန်၊ အယ်လီဝစ္စအား ရှင်းပစ်နိုင်သည့်နည်း တွေက တစ်ပုံကြီး။

သို့သော် လီဝစ္စအား လူလယ်ကောင်တွင် ပြောင်ပြောင်တင်းတင်း ရှင်းပစ် လိုက်ခြင်းက အတိုက်အခံများ အကြိုက်လိုက်၍ လုပ်ပေးလိုက်သလို ဖြစ်နေပေ တော့မည်။

လီဝစ္စကဲ့သို့သော အလုပ်သမားခေါင်းဆောင်ကြီးတစ်ယောက်ကို ရုစဉ် ဂိုဏ်းသားများက သတ်ပစ်လိုက်ပြီဟု သတင်းလွင့်ကာ ရုစဉ်နှင့်ပြိုင်ဘက် ရွေး ကောက်ပွဲ မဲ အနိုင်ရရှိရေးကို လုံးပန်းမည့်သူတွေက ဒုနှင့်ဒေး။

သို့ဖြစ်ရာ လီဝစ္စအား ရွေးကောက်ပွဲအချိန်အတွင်း ‘ဘေးမဲ့’ ပေးထားပြီး၊ လီဝစ္စအား သမ္မတကြီးရုစဉ်ကို အတိုက်အခံလုပ်ရာ၌ ပံ့ပိုးပေးနေသူ သို့မဟုတ် လီဝစ္စက ပံ့ပိုးပေးနေရသူ ‘အငယ်စား’ တစ်ယောက်ယောက်အား ဦးလည်မသုန် တို့အဖွဲ့က ‘ပညာပြ’ ရန် ဆုံးဖြတ်လိုက်သည်။

ဤသို့ဆုံးဖြတ်ခြင်းခံလိုက်ရသူက အမေရိကန်အထက်လွတ်တော်အမတ် ဘာတွန်ကော့ဂီလာ။

ဂိုလာက ရုစဉ်အား ပုဂ္ဂိုလ်ရေးအရ မုန်းနေသူ။

နာဇီခေါင်းဆောင်များက ဆီနိတ်တာဂိုလာအား အထင်ကြီးတခွဲသားဖြင့် မြှောက်စားထားကြသည်။

သို့သော် ဂိုလာက ‘အမေရိကန်သားတွေသာ-ပထမ’ ဟူသော အယူအဆ ရှိနေသူ။

‘ဗြိတိန်ကို အကူအညီပေးနေတယ်ဆိုတာ ဆွေးရိ ပုပ်ပြနေတဲ့ ဗြိတိသျှ အင်ပါယာကြီး ပြုတ်ကျမသွားအောင် အမေရိကန်လူငယ်တွေ လေးယောက်မှာ တစ်ယောက်စီ ရပ်ဝေးမြေခြား စစ်မြေပြင်မှာ အသေခံ၊ စတေးခံခိုင်းတဲ့အလုပ်ပါ စင်ဗျာ...”

ဆီနိတ်တာဂိုလာက အထက်လွတ်တော်တွင် ဤအတိုင်း ပြောခဲ့သည်။

ထိုအချိန်က ဣာမန်ဝါဒဖြန့်ချိရေးဌာနက သဲသဲမဲမဲ ဝါဒဖြန့်နေသည့်တိုင် ‘အမေရိကန်သားတွေ-ပထမ’ အုပ်စုသာ အမေရိကားမြေပေါ်တွင် ပေါ်ပေါက်လာ မေးသည်။

ရုစဉ်က တတိယအကြိမ် သမ္မတအဖြစ်ဆက်၍ အရွေးခံရပြီးသည့်တိုင် ဣာမန်နာဇီ ဝါဒဖြန့်ချိရေး ယန္တရားက ကုန်ကျစရိတ်နည်းနည်းဖြင့် မွတ်မွတ် ကလေး လည်ပတ်နေဆဲ။

နာဇီဝါဒဖြန့်ချိရေးယန္တရားကို လည်ပတ်အောင် ဆီဖြည့်ခွတ်မောင်းပေး

နေသူ ၊ ယောက်က လီဝစ္စနှင့် ဝိုလာ။

သူတို့နှစ်ယောက်၏ တစ်ပါတီစနစ် ထူထောင်ရေး အယူအဆကို အမေရိကန်လူထုက ကြောက်ရွံ့လာသည်။ နိုင်ငံအတွက် အန္တရာယ်ဖြစ်လာနိုင်သည်ဟု သဘောပေါက်လာကြ၏။

ဝါရှင်တန်ရှိ အမေရိကန်သံရုံးကလည်း ဘာလင်သို့ သတင်းအဆက်မပြတ် ပို့နေသည်။ လီဝစ္စ၊ ဝိုလာနှင့် ဒေးဗစ္စတို့ သုံးယောက်ထံမှ ရသည့်သတင်း။

အမေရိကားက ထုတ်ကုန်မည်မျှထုတ်နိုင်သည်၊ စစ်အတွက် ပြင်ဆင်ပြီး ဖြစ်နေသည်ဆိုသည့် သတင်းများ။

ဂျာမန်သံရုံးမှပို့သည့် သတင်းများကို ဦးလည်မသုန်တို့အဖွဲ့က ကြားဖြတ် နားထောင်ကာ အနက်ဖော်နိုင်သည်။ ဂျာမန်သံရုံးက လီဝစ္စနှင့် ဝိုလာတို့နာမည်ကို မကြာခဏညွှန်းနေသည်ကို တွေ့ရ၏။

ကြားဖြတ်နားထောင် အနက်ဖော်၍ရသည့် သတင်းများအရ ဆီနိုတ်တာ ဝိုလာက အမေရိကန်စစ်ဘက် လျှို့ဝှက်အနာဂတ်အစီအစဉ်များကို ဖတ်ရှုခွင့် ရသည်ဟု ယူဆရ၏။

စစ်ရေးအနာဂတ်အစီအစဉ်တွင် နိုင်ငံရေးအရ မိုးမီးလောင်စေမည့် **အော့ဘီ-ဝမ်၊ ဂျာမနီကို ပထမတိုက်** အစီအစဉ်လည်း ပါဝင်နေသည်။

စစ်ရေးလျှို့ဝှက်ချက်များ မသက်ဆိုင်သူများလက်သို့ ရောက်နေကြောင်း သိလာသောအခါ ဦးလည်မသုန်တို့က ဝိုလာ၏ ဆီနိုတ်တာဩဇာအာဏာကို ကန့်သတ်ပေးရန် နည်းလမ်းများရှာရ၏။

နည်းတစ်ခုတွေ့သည်။

လွှတ်တော်အမတ်များအား အခမဲ့ စာပို့ခွင့်ပေးထားမှုကို ဆီနိုတ်တာဝိုလာက အလွဲသုံးစားလုပ်ထားသည်ကို တွေ့လာကာ အလွဲသုံးစားမှုဖြင့် ဝိုလာအား အပုပ်ချရန်။

အမေရိကန် အထက်လွှတ်တော်နှင့် အောက်လွှတ်တော်အမတ်များအား အခမဲ့စာပို့ခွင့်ပေးခဲ့သည့် ထုံးတမ်းစဉ်လာမှ ကာလကြာမြင့်စွာကပင် ရှိနေခဲ့၏။

စာအိတ်ပေါ်တွင် စာပို့သည့် အထက်/အောက် လွှတ်တော်အမတ်က လက်မှတ်ရေးထိုးလိုက်ပါက တံဆိပ်ခေါင်းမကပ်ဘဲ အခမဲ့စာပို့၍ရသည်။

သို့သော် ထိုသို့ အခမဲ့ပို့ရသည့် စာအိတ်အမျိုးအစားက သာမန်စာအိတ်များနှင့် မတူ။

'ဖရင့်နဲ' လုပ်ထားသည့် စာအိတ်များ။

အချို့ အထက်လွှတ်တော်အမတ်များသည် အခမဲ့စာပို့ခွင့် ရထားသည်ကို အခွင့်အရေးယူကာ မိမိမဲဆန္ဒနယ်အတွင်း၌သာမဟုတ် တစ်နိုင်ငံလုံးသို့ စာများ ပေးပို့နေသည်။

ဤသို့ပို့ရာ၌ မိမိတို့ဟောပြောချက်များကိုသာမက နာဇီများငှားထားသည့် လူဆိုးလူမိုက်များ၏ စာများကိုပါ 'ဖရင့်နဲ' လုပ်ကာ အခမဲ့ပို့ပေးနေ၏။

သို့ဖြင့် လွှတ်တော်သည် နာဇီဝါဒဖြန့်ချိရေး စာရွက်စာတမ်းများကို အခမဲ့ ဖြန့်ဝေပေးရာ 'စာတိုက်ကြီး' ဖြစ်နေတော့၏။

ဤသို့ အခမဲ့စာများ ဖြန့်ဝေသည့်စာများ မည်မျှရှိသည်ကို ဦးလည်မသုန်က မိမိအဖွဲ့သားများအား စာရင်းကောက်ခိုင်းလိုက်သည်။

ထို့ပြင် အခမဲ့စာများ လက်ခံရရှိသူများ စာရင်း။

ဤစာရင်းတွင် အမည်၊ အလုပ်အကိုင်နှင့် နေရပ်လိပ်စာများပါ တစ်ပါတည်း ထည့်သွင်းခိုင်းသည်။

အခမဲ့စာ လက်ခံရရှိသူများက ထောင်နှင့် သောင်းနှင့် သိန်းနှင့်ချီလျက်။

ထူးခြားချက်တစ်ရပ်မှာ အထက်လွှတ်တော်အမတ်အချို့က အခမဲ့ပေးပို့သည့် စာများကို လက်ခံရရှိသူများ၏ အမည်စာရင်းက...

နယူးယောက်မြို့ရှိ ဂျာမန် သတင်းနှင့်ပြန်ကြားရေးစာကြည့်တိုက်မှ ဖြန့်ဝေသည့် စာစောင် စာရွက်စာတမ်းများကို အမြဲလိုလို လက်ခံရရှိနေသူများ၏ အမည်စာရင်းနှင့် ထပ်တူဖြစ်နေခြင်း။

ဦးလည်မသုန်၏ အဖွဲ့သားများက ဂျာမန်သတင်းနှင့်ပြန်ကြားရေးစာကြည့်တိုက်မှ ဖြန့်ဝေသည့် စာစောင် စာရွက်စာတမ်းများကို လက်ခံရရှိသူများစာရင်းတွင် နောက်ထပ်အမည်နှင့် လိပ်စာများ ထပ်ဖြည့်လိုက်သည်။

ရက်အနည်းငယ်အတောအတွင်း ကွန်ဂယက်လွှတ်တော်အမတ်များက အခမဲ့ပေးပို့သည့်စာ လက်ခံသူများစာရင်းတွင် ဂျာမန်စာကြည့်တိုက်စာရင်း၌ နောက်ထပ် ဖြည့်သွင်းလိုက်သူများ၏ အမည်၊ နေရပ်လိပ်စာများ ပါလာသည်ကို တွေ့ကြရတော့၏။

ဦးလည်မသုန်၏ ထောက်လှမ်းရေးအဖွဲ့သားများက ဆီနိုတ်တာ အထက်လွှတ်တော်အမတ် ဝိုလာ အခမဲ့ပေးပို့သည့် စာအိတ်များကို စစ်ဆေးကြည့်သည်။ စာအိတ်များပေါ်တွင် လက်နှိပ်စက်ဖြင့် ရိုက်ထားသည့် အမည်နှင့် လိပ်စာ

များကို လိပ်စာရိုက်နှိပ်သော အိလီဂျော့စက်ဖြင့် ထပ်ရိုက်ထားသည်ကို တွေ့ရ၏။
မူလအမည်နှင့် လိပ်စာများပျောက်ကာ အမည်သစ်နှင့် လိပ်စာသစ်များ ရောက်နေသည်။

နယူးယောက်ရှိ 'ဂျာမန်ယဉ်ကျေးမှုအဖွဲ့'ကလည်း ဂျာမန်-အမေရိကန် ယဉ်ကျေးမှုအဖွဲ့ဝင်များထံ ပေးပို့သည့် 'အတွင်းရေးစာစောင်'များကို အိလီဂျော့ လိပ်စာရိုက်စက်ဖြင့်ရိုက်၍ ပေးပို့နေသည်။

ထို့ကြောင့် 'အတွင်းရေးစာစောင်' များပါသည့် စာအိတ်များကို ကြားဖြတ် စစ်ဆေးကြည့်သည်။ လွှတ်တော်အမတ်များ အခမဲ့စာပို့ခွင့် စာအိတ်များဖြစ်နေကြောင်း တွေ့ရ၏။

ထူးခြားသည်မှာ မူလ အမည် လိပ်စာကိုဖျက်လျက် လိပ်စာရိုက်စက်ဖြင့် အမည်သစ်၊ လိပ်စာသစ်များကို ရိုက်နှိပ်ထားခြင်း။

ပို၍ထူးခြားနေသည်မှာ ထိုစာအိတ်များသည် အတက်လွှတ်တော်အမတ်မင်း ဝိုလာ 'ဖရင့်န်'လုပ်၍ ပို့ခဲ့သည့်စာအိတ်များ ဖြစ်နေခြင်းပင်။

အထက်လွှတ်တော်စည်းဝေးပွဲတွင် ဝိုလာအား လွှတ်တော်က တရားဝင် ခွင့်ပြုထားသည့် အခွင့်အရေးကို အလွဲသုံးစားပြုလုပ်နေသည်ဟု အမတ် တစ်ယောက်က စွပ်စွဲသည်။

စွပ်စွဲသူအမတ်က စာရင်းအင်းနှင့်တကွ ဖရင့်န်လုပ်ထားသည့် စာအိတ် ဟောင်းများကိုပါ လက်ဆုပ်လက်ကိုင်တင်ပြ၍ စွပ်စွဲသည်။

ထိုစွပ်စွဲချက်ကို ဝိုလာက ဆင်စေ့ရန်ရှောင်လှုပ်၍ဖြေသည်။ သူဖြေပုံက ကြမ်းကြမ်းတမ်းတမ်း ရိုင်းရိုင်းစိုင်းစိုင်း။

ထို့ကြောင့် သတင်းစာများက ဝိုလာကို ဝိုင်း၍ ဝေဖန်ကြသည်။ ပျစ်ပျစ် နှစ်နှစ်ကြီး ဝေဖန်သည်။ သို့ဖြင့် ဝိုလာဂုဏ်သိက္ခာက ဆည်မရအောင် ကျဆင်း သွားရတော့၏။

'အမေရိကန်သားတွေ-ပထမ'အသင်းက မိမိ၏ ဖရင့်န်လုပ်ထားသည့် စာအိတ် ၁ သန်းကို ဝယ်ယူသွားကြောင်း ဝိုလာက ဝန်ခံလာရသည်။

တစ်လခန့်အကြာ ၁၉၄၁ ခု၊ ဇွန်လတွင် ဂျာမန်ကောင်စစ်ဝန်ရုံးများနှင့် ကောင်စစ်ဝန်လက်အောက်ခံ ကိုယ်စားလှယ်ရုံးများကို ပိတ်ပစ်လိုက်ရတော့သည်။

ဝင်ရိုးတန်းနိုင်ငံများ၏ ဝါဒဖြန့်စာလွှာပေါင်း ၁၁၇၃၀၀၀ (တစ်သန်း တစ်သိန်း ခုနစ်သောင်း သုံးထောင်)ကို ဝိုလာအပါအဝင် အထက်လွှတ်တော်

အမတ် ၂၄ ယောက်က အမေရိကန်တစ်ပြည်လုံးသို့ အခမဲ့ပေးပို့ခဲ့ကြောင်း ဦးလည်မသုန်တို့ တွေ့ရရှိသည်။

အမေရိကန် အခွန်ထမ်းလူထု၏ ကြေးငွေဖြင့် ဝင်ရိုးတန်းနိုင်ငံများ၏ ဝါဒဖြန့်ချိရေးစာလွှာများကို ပေးပို့နေခဲ့ခြင်း။

ဆီနိတ်တာဝိုလာ၏ 'စွန့်စားခန်း'က ဤမျှဖြင့် မဆုံးသေး။

ဦးလည်မသုန်တို့၏ ဝိုလာအား အခြားတစ်နေရာရာတွင် 'ဇာတ်လိုက်ကြီး' အဖြစ် အသုံးချရန် လျှို့ဝှားသည့် အချက်အလက်များ ရှိနေသေးသည်။

[၃၇]

အမေရိကန် အလုပ်သမား ခေါင်းဆောင်ကြီး ဂျွန်အဲလ်လီဝီဝစ္စမာလည်း ၁၉၄၁ ခု၊ ဇွန်လတွင်ပင် နှာခေါင်းကျည်ပွေ့တွေ့နေရရှာ၏။

နာဇီပါတီ အဓိပတိကြီး ဟစ်တလာက နာဇီဂျာမနီတပ်များအား ဆီဗီယက် ရုရှားနိုင်ငံထဲသို့ ဝင်တိုက်ရန် အမိန့်ပေးလိုက်သောကြောင့်။

နာဇီတပ်များက ဆီဗီယက်နယ်မြေပေါ်သို့ အလုံးအရင်းဖြင့် ထိုးစစ်ကြီး ဆင်လိုက်သောအခါ အမေရိကားသည် စစ်ကြီးထဲသို့ မပါဝင်ပါ။

'သီးခြားကြားနေ'ရမည်ဟု တအော်တည်းအော်၊ တဟစ်တည်းဟစ်နေခဲ့ သော အမေရိကန်ကွန်မြူနစ်များက...

နေချင်းညချင်းပင် လေသံပြောင်းသွားသည်။

"အမေရိကားစစ်ကြီးထဲဝင်ပြီး နာဇီဂျာမနီကိုတိုက်လော့"

နိုင်ငံရေးကြွေးကြော်သံ။

'သီးခြားကြားနေရေး'ကို ဗန်းတင်၍ပြောခဲ့သော အလုပ်သမားခေါင်းဆောင် ကြီး လီဝစ္စမာမှာ ဘာစကား ဘယ်လိုပြောပါဟု တွေးမရအောင် ဖြစ်နေရရှာ၏။

အမှန်စင်စစ်တော့ လီဝစ္စမာမှာ ကွန်မြူနစ်မဟုတ်ရှာပါ။ သို့သော် အလုပ် သမားခေါင်းဆောင်ကြီး ဖြစ်ချင်ရှာလွန်းသဖြင့် ကွန်မြူနစ်နှင့် ကွန်မြူနစ်လိုလား သူများအား တတ်နိုင်သမျှ အကူအညီပေးခဲ့ခြင်းသာ။

အမေရိကန်အလုပ်သမားများ၏ 'အာဏာရှင်'ဖြစ်နေသည့် လီဝစ္စအား ကရင်မလင်က အထင်သေးလာအောင်လည်း နိုင်ငံရေးတိုက်ပွဲတစ်ရပ် ဆင်နွှဲပေး ဖို့ လိုလာပြီဟု ဦးလည်မသုန်တို့အဖွဲ့က ယူဆလာသည်။

မော်စကိုရှိ ဦးလည်မသုန်ဒလံများကလည်း လီဝစ္စအား အလုပ်သမား သမဂ္ဂများ ဖယ်ထုတ်ပစ်ဖို့လိုနေကြောင်း ပွင့်ပွင့်လင်းလင်းပင် အကြံပေးလာကြ၏။

အမေရိကားရှိ စစ်ပစ္စည်းထုတ်လုပ်သည့် စက်ရုံကြီးများတွင် အလုပ်သမား သပိတ်များ မပေါ်ပေါက်အောင် တားဆီးထားရမည်။

ဤသို့တားဆီးထားခြင်းမှာ အမေရိကန်အလုပ်သမားများအကျိုးထက် ရုရှား အကျိုးကို မျှော်ကိုး၍ ပြုလုပ်ခြင်းသာ ဖြစ်ရမည်ဟု တင်ပြလာကြ၏။

ဆိုဗီယက်သတင်းစာများကလည်း လီဝစ္စခေါင်းဆောင်သည့် အမေရိကန် အလုပ်သမားများ လှုပ်ရှားမှုမှာ...

“လူပေါက်ပန်းများ၏ ပေါက်ပန်းဈေး ဆူဆူညံညံ အသံဗလံမျှသာ ဖြစ်သည်”ဟု ရေးသားလာကြ၏။

အမေရိကန်ကွန်မြူနစ်ပါတီအတွင်းရှိ ‘သီးခြား-ကြားနေ’ဂိုဏ်းသားများမှာ ရုတ်ခြည်းပြောင်းလဲသွားသော ပါတီလိုင်းနှင့်အညီ သီးခြား-ကြားနေရေးဝါဒကို စွန့်လွှတ်လျက်...

အမေရိကန်နိုင်ငံအား စစ်ကြီးထဲသို့ဝင်လာစေပြီး နာဇီဂျာမနီအား အပြုတ်တိုက်ရမည့် ပေါ်လစီကို ချမှတ်ရန် ဆုံးဖြတ်လာကြရတော့သည်။

ပါတီဗဟိုအမှုဆောင်ကော်မတီများနှင့် ပါတီဝင်များအားလုံးပင် အလုပ်သမား ခေါင်းဆောင်ကြီး လီဝစ္စ၏ ‘သီးခြား-ကြားနေရေး’ကို ဆန့်ကျင်လာကြ၏။

ထိုသို့ဆိုရလျှင် လီဝစ္စကို ပုဂ္ဂိုလ်ရေးအရပါ ဆန့်ကျင်လာကြခြင်း။ စီအိုင်အို ခေါ် စက်မှုလုပ်ငန်း အဖွဲ့အစည်းများ ကွန်ဂယက်တွင် အမှုဆောင်

လူကြီးများဖြစ်နေသည့် ဩဇာအာဏာရှိနေသူများမှာလည်း ကွန်မြူနစ်ဝါဒကို မနှစ်ခြိုက်သလို၊ လီဝစ္စ၏ ‘သီးခြား-ကြားနေရေး’ကို လက်မခံသည့် အုပ်စု။

လီဝစ္စ၏ ဩဇာအာဏာ မှေးမှိန်လာကြောင်း တွေ့ရှိလာရသည့် ထိုအုပ်စုက ယခုအချိန်တွင် မိမိတို့ခံယူချက်အတိုင်း လှုပ်ရှားလာနိုင်တော့မည်ဟု အားတက်လာကြသည်။

အမေရိကန်အလုပ်သမား လှုပ်ရှားမှုသမိုင်းတွင် စိတ်သဘောထား မှန်မှန်ကန်ကန် (ဝါ) အလုပ်သမားများအကျိုးအတွက် ရိုးရိုးသားသား တိုက်ပွဲဝင် သွားရမည်ဟု ခံယူထားသည့်အုပ်စုက ပထမဆုံးအကြိမ် အားတက်လာခြင်းပင်။

ဤသို့ အားတက်လာသည့် ‘အုပ်စု’ကို ဦးလည်မသုန်တို့က ‘လွတ်လပ်ရေး-

တိုက်ပွဲဝင်ကော်မတီ’မှတစ်ဆင့် စိတ်ဓာတ်ရေး၊ ငွေရေးကြေးရေးအရ အထောက်အကူ ပေးကြ၏။

နောက်နှစ် နိုဝင်ဘာလတွင် ဒက်ထရိုက်မြို့၌ စက်မှုလုပ်ငန်းအဖွဲ့အစည်းများ ကွန်ဂယက်၏ ညီလာခံကျင်းပပြီး၊ အမှုဆောင်သစ်များ ရွေးကြရသော အခါ...

အလုပ်သမားများအကျိုးအတွက် ရိုးရိုးသားသား တိုက်ပွဲဝင်မည့်အုပ်စုက အနိုင်ရရှိလာတော့၏။

“အမေရိကသည် စစ်ကြီးကိုရှောင်၍နေခြင်းထက် ဟစ်တလာပြုတ်သွားအောင် ဖြုတ်ပစ်သည့် အရေးအခင်း၌ ပါဝင်လာသင့်သည်”ဟူ၍လည်း ဆုံးဖြတ်ချက် ချလိုက်ကြ၏။

ထို့ပြင် ထိုညီလာခံကြီးက နာဇီအလိုတော်ရှိ အမေရိကန်နိုင်ငံရေးသမားများလိစ်လင်ဘစ်အား အမေရိကန်ဖက်ဆစ် နံပါတ်ဝမ်းအဖြစ်လည်းကောင်း...

ဆီနိတ်တာဝိုလာအား အမေရိကန်ဖက်ဆစ်နံပါတ်တူးအဖြစ်လည်းကောင်း သတ်မှတ်လိုက်ကြသည်။

အမေရိကန်အလုပ်သမားခေါင်းဆောင်ကြီးအဖြစ် ကာလကြာမြင့်စွာ ရပ်တည်နေခဲ့သည့် လီဝစ္စအဖို့ အလုပ်သမားညီလာခံကြီးမှာ ‘နှပ်ပစ်ခံရသည့်ပွဲ’ ဖြစ်နေတော့၏။

အထက်လွှတ်တော်အမတ်မင်း ဝိုလာက နိုင်ငံရေးအရ ပြန်၍ အဖတ်ဆယ်ရန် ကြိုးပမ်းနေချိန်မှာပင် ၃-ယောက်ဂိုဏ်းအနက် နောက်ဆုံး ၁ ယောက်ဖြစ်သူ ဒေးဗစ္စသည်လည်း အသေဆိုးဖြင့် သေခဲ့ရသည်။

ဒေးဗစ္စသည် ရေနံကုမ္ပဏီပိုင်ရှင်ကြီးအဖြစ်ကို ခံယူထားသော်လည်း ကုမ္ပဏီလုပ်ငန်းမှန်သမျှကို သူ့ ဂျာမန်‘မိတ်ဆွေ’များကသာ ခြယ်လှယ်နေခဲ့သည်။

ဒေးဗစ္စ၏ နိုင်ငံရပ်ခြားကုမ္ပဏီခွဲများမှာလည်း ဂျာမန်သူလျှို့အဖွဲ့ဝင်များ ကျက်စားရာ နာဇီသူလျှို့ကလားစည်း ဖြစ်နေသည်။

ဥပမာ ကြားနေနိုင်ငံဖြစ်သော စပိန်ရှိ ဒေးဗစ္စကုမ္ပဏီခွဲ။

ဒေးဗစ္စလက်အောက်ရှိ ဒုတိယဥက္ကဋ္ဌ ဟင်နရီဝါရင်ဂီလ်ဆင်က ဒေးဗစ္စ ရေနံကုမ္ပဏီ၏ နိုင်ငံရပ်ခြား ကုမ္ပဏီခွဲများကို အုပ်ချုပ်ရသည်။

ဝီလ်ဆင်က လန်ဒန်မှ သတင်းများကို ကြားနေနိုင်ငံများသို့ ရေနံကုမ္ပဏီအတွက် ခရီးထွက်ဟန်ဆောင်ရင်း ပို့ပေးနေသည်။

အထူးသဖြင့် ကြားနေနိုင်ငံများဖြစ်သည့် စပိန်နှင့် မက်ဆီကိုသို့။
 ကြားနေနိုင်ငံများတွင် ဂျာမန်စပိုင်များ ခြေရွပ်၍ အကောင်းဆုံး။
 ဒေးဗစွဲကိုယ်တိုင်လည်း လန်ဒန်မြို့တော်တွင် အဆက်အသွယ်ကောင်းများ
 ရှိနေသည်။ သူ့အား 'သတင်းပေး'နေသူက လော့ဒ်အင်ဗာဖတ်သ်။
 အင်ဗာဖတ်သ်က လက်နက်ခဲယမ်းမီးကျောက် ထုတ်လုပ်ရေး စက်မှုလုပ်ငန်း
 နှင့် ပတ်သက်၍ ဗဟုသုတများစွာ ကြွယ်ဝသူ။
 လော့ဒ်အင်ဗာဖတ်သ်က အမေရိကန် ရေနံကုမ္ပဏီပိုင်ရှင်ကြီး ဒေးဗစွဲအား
 'သတင်း'ပေးနေသည်။
 သို့သော်...ပေးနေသည့်သတင်းက မှန်သလိုလိုနှင့် 'မှား'နေသော သတင်း
 များသာ။ ထို့ကြောင့် နာဇီထောက်လှမ်းရေးဌာနချုပ်သို့ ပေးပို့သည့်သတင်းများကို
 ဦးလည်မသုန်က ကြားမှဖြတ်၍ ဖမ်းယူကာ အနက်ဖော်လိုက်သောအခါ...
 မည်သည့်သတင်းက ဒေးဗစွဲထံမှဟု အတတ်ပြောနိုင်သည်။
 မှန်သလိုလိုနှင့် မှားနေသည့်သတင်းများမှာ ဒေးဗစွဲက လော့ဒ်အင်ဗာဖတ်သ်
 ထံမှ ရယူသည့်သတင်းများ ဖြစ်နေလေသည်။
 "ဘုရင့်ရေတပ်မတော်က ရေငုပ်သင်္ဘောတွေကို ထောက်လှမ်းနိုင်တဲ့
 ကိရိယာအသစ်တစ်ခု ထွင်လိုက်ပြီဗျို့။"
 လော့ဒ်အင်ဗာဖတ်သ်က မိမိနေထိုင်ရာ ဟမ်းစတက်ဒ်ရှ် နေအိမ်သို့ ရောက်
 လာသော အမေရိကန်ရေနံကုမ္ပဏီပိုင်ရှင်ကြီး ဒေးဗစွဲအား ပြောလိုက်၏။
 "ဘယ်လို ကိရိယာသစ်မျိုးပါလိမ့်ခင်ဗျာ"
 "ရေမျက်နှာပြင်ကနေ ရေအောက် ပေငါးဆယ်အထိနက်တဲ့နေရာမှာ ရှိနေ
 တဲ့ ရေငုပ်သင်္ဘောတွေကို ထောက်လှမ်းလို့ရတဲ့ ကိရိယာပဲမောင်ရင်"
 ၁၉၄၀ ပြည့်နှစ် မေလအတွင်းတွင် ဗြိတိသျှရေတပ်မတော်က တီထွင်ရန်
 ရည်စူးထားခဲ့သည့် ကိရိယာ။
 စိတ်ကူးထဲတွင်သာ ရှိသေးသည်။
 ဤသတင်းကို လော့ဒ်အင်ဗာဖတ်သ်က ဒေးဗစွဲအား ပေးလိုက်ပြီး မကြာမီ
 ပင် အာထရာက ဂျာမန်ရေတပ်ညွှန်ကြားချက်တစ်ရပ်ကို ဖမ်းယူရရှိခဲ့၏။
 "ဗြိတိသျှတို့တွင် ရေအောက်ထောက်လှမ်းရေး ကိရိယာသစ်တစ်ခု တီထွင်
 ထားပြီဖြစ်၍ ဂျာမန်ယူဘုတ်များသည် ရေအောက် ပေ ၅၀ ထက်ပို၍ နက်သည့်
 နေရာမှသာ လှုပ်ရှားကြရမည်"

ဤသတင်းကို ဂျာမန်တို့အား မည်သူပေးသနည်း။ သတင်းပေးသူကို
 အထူးရှာနေစရာ မလိုတော့။
 ၁၉၄၁ ခု၊ ဇွေရာသီသို့ရောက်လာသောအခါ သတင်းပေးသည့် 'လက်
 သည်'ကို အထူးရှာနေစရာမလိုတော့။
 ဒေးဗစွဲနှင့် သူ့ဂိုဏ်းသားများအား ဘီအက်စ်စီက မျက်ခြည်မပြတ် စောင့်
 ကြည့်နေခဲ့ရာ ကမ္ဘာမည်သည့်နေရာတွင် မည်သူ မည်သို့ လျှို့ဝှက်လှုပ်ရှားနေသည်
 ကို အတတ်သိလာနေပြီ။
 အမေရိကန်ကမ်းခြေမြို့ကြီးများသို့ လေကြောင်းနှင့် ရေကြောင်းမှ အလှမ်း
 မိမိ အန္တရာယ်ပေးနိုင်မည့် အခြေစိုက်စခန်းများဖွင့်ရန် ဂျာမန်များက ကြံစည်
 လာသည်။
 ဤအကြံအစည် အောင်မြင်ရေးအတွက် အထူးလုံ့လစိုက်ကြသူများက
 ဒေးဗစွဲနှင့် သူ့ဂိုဏ်းသားများ။
 အမေရိကန်နိုင်ငံ စစ်ကြီးထဲသို့ ဝင်မလာဘဲ 'သီးခြား-ကြားနေရေး'ကို
 နိုင်ငံရေးအရ လှုံ့ဆော်စည်းရုံး ဆန္ဒပြခဲ့သည့်အတွက် ဒေးဗစွဲက နာဇီထောက်လှမ်း
 ရေးမှ ငွေအမြောက်အမြား ရရှိခဲ့သည်။
 ဤသို့ လှုပ်ရှား၍ကောင်းတုန်း၊ အရွယ်ကောင်းတုန်း အသက် ၅၅ နှစ်တွင်
 ဝိလျံရုဒ်ဒေးဗစွဲသည် ရုတ်တရက် သေဆုံးသွားခဲ့လေသည်။
 'နှလုံးရောဂါကြောင့်'ဟု သေဆုံးရခြင်းကြောင်းကို ဆေးစာက ဖော်ပြထား
 သည်။ ရဲက ဒေးဗစွဲသေဆုံးရပုံကို ဆက်၍စုံစမ်းသောအခါ အက်ဖ်ဘီအိုင်က
 စုံစမ်းနေဖို့မလိုဟု ဥပါယ်တံမျဉ်ဖြင့် တားသည်။ ဤသို့ 'တား'အောင်လည်း
 ဘီအက်စ်စီက အက်ဖ်ဘီအိုင်ကို မေတ္တာရပ်ခံခဲ့သည်။
 ဒေးဗစွဲကား အမျိုးကို သစ္စာဖောက်ရာ၌ 'ကမ်းကုန်' နေပြီဟု ဆိုရတော့
 မည်။
 ဘီအက်စ်စီမှတ်တမ်းတစ်ခုအရ ဒေးဗစွဲသည် မက်ဆီကိုမှ ရေနံတင်သင်္ဘော
 များကို အစင်းလိုက်ငှားကာ အတ္တလန္တိတ်နှင့် ကာရန်ဘီယန်ရေပြင်ရှိ လူမသိ
 သူမသိ ကျွန်းများပေါ်သို့ လောင်စာဆီများပို့ထားရန် စီမံကိန်းချထားကြောင်း
 သိရ၏။
 ထိုလျှို့ဝှက်ရန်သို့လောင်စခန်းများမှ ဂျာမန်ယူဘုတ်များအား လောင်စာဆီ
 ဖြည့်ပေးရန်။ သို့ဖြင့် ဂျာမန်ယူဘုတ်များသည် ဆီဖြည့်ရန် ဥရောပသို့ ပြန်နေစရာ

မလိုတော့ဘဲ အမေရိကား အရှေ့ဘက်ကမ်းခြေတစ်လျှောက်တွင် ခုတ်မောင်းနေ သည့် ကုန်တင်သင်္ဘောများကို တိုက်ခိုက်နိုင်မည်ဖြစ်သည်။

ဤစီမံကိန်းကြီးကို ရပ်တန့်ကရပ်သွားအောင် အမြန်ဆုံးတားဆီးရန်မှာ ဒေးဗစ္စကိုသို့သော အမျိုးသမီးစွာဖောက်တစ်ယောက်အား မြင်ကွင်းမှ ရှင်းပစ်လိုက် ရန်သာ။

[၃၀]

လုပ်ဖော်ကိုင်ဖက်ကြီး ဒေးဗစ္စ ရုတ်တရက်သေဆုံးသွားရသည့်အတွက် အထက်လွတ်တော်အမတ်ကြီး ဆီနိတ်တာဂိုလာက နေမထိထိုင်မသာ။

ဒီနိုဗန်လက်အောက်တွင် အသစ်ဖွဲ့စည်းလိုက်သည့် အမေရိကန်လျှို့ဝှက် ထောက်လှမ်းရေးကို ဦးလည်မသုန်တို့ ဗြိတိသျှထောက်လှမ်းရေးက လိမ္မာပါးနပ် စွာ ကြိုးကိုင်နေသည်ဟု ဝိုလာက အနံ့ခံ၍ ရလာသည်။

ထို့ပြင် အမေရိကန်နှင့် ဗြိတိသျှလျှို့ဝှက်ထောက်လှမ်းရေးတို့က အမေရိကန် တပ်ဦးအဖွဲ့အစည်းများ၏ လျှို့ဝှက်လှုပ်ရှားမှုများကိုလည်း ပိုက်စိတ်တိုက်၍ လိုက်လံထောက်လှမ်းနေပြီ ဆိုသည်ကိုလည်း ရိပ်စားမိလာသည်။

၁၉၄၁ ခု၊ အောက်တိုဘာလ ၂၇ ရက်နေ့တွင် သမ္မတကြီးရုစဗဲ မိန့်ကြား ခဲ့သည့် မိန့်ခွန်းကြောင့်လည်း ဆီနိတ်တာဂိုလာ၏ မသင်္ကာမှုက ပို၍ကြီးထွား လာသည်။

“ဟစ်တလာက အကြိမ်ကြိမ်အဖန်ဖန် ပြောခဲ့တယ်။ သူ့အောင်ပွဲအစီအစဉ် တွေထဲမှာ အတ္တလန္တိတ်သမုဒ္ဒရာကို ကျော်ပြီး ဘယ်နယ်မြေဒေသကိုမှ တိုက် ခိုက်အနိုင်ယူဖို့ အစီအစဉ်မရှိခဲ့ပါဘူးလို့...”

“ဒါပေမဲ့ ကျုပ်လက်ထဲမှာ လျှို့ဝှက်မြေပုံတစ်ပုံ လက်ဆုပ်လက်ကိုင် ရှိနေ တယ်”

“ဟစ်တလာအစိုးရက ဂျာမန်မှာ ထိပ်တန်းလျှို့ဝှက်အဖြစ် ရိုက်နှိပ်ထားတဲ့ မြေပုံ။ ဒီမြေပုံကို ဘယ်သူတွေက ခြယ်မှုန်းရေးဆွဲစေခဲ့လဲဆိုတော့ ဟစ်တလာ ရဲ့ အကြံပေးပုဂ္ဂိုလ်တွေက ခြယ်မှုန်းရေးဆွဲစေခဲ့တယ်။

“ကမ္ဘာသစ်တစ်ခု ထူထောင်မယ်ဆိုတဲ့ အစီအစဉ်နဲ့ ခြယ်မှုန်းရေးဆွဲစေခဲ့တဲ့ မြေပုံ...။

“တောင်အမေရိကားကို ဟစ်တလာအလိုဆန္ဒအတိုင်း ဘယ်လိုခြယ်လှယ်

မယ်ဆိုတာ ရေးဆွဲထားတဲ့ မြေပုံ။

“လက်ရှိ နိုင်ငံတကာက အသိအမှတ်ပြုထားတဲ့ တောင်အမေရိကားမြေပုံ မှာ သီးခြားလွတ်လပ်တဲ့ နိုင်ငံ ၁၄ နိုင်ငံ ပါဝင်နေတယ်။

“ဒါပေမဲ့ ဟစ်တလာရဲ့ မြေပုံသစ်ထဲမှာတော့ ဒီ ၁၄ နိုင်ငံရဲ့ နယ်နိမိတ် တွေကို ရက်ရက်စက်စက် ဖျောက်ပစ်ထားပြီး...”

“အဲဒီ ၁၄ နိုင်ငံနေရာမှာ တတိယမဟာဂျာမန်နိုင်ငံတော် ပိုင်နက်လို့ ထင်ထင်ရှားရှားကြီး စာတမ်းထိုးထားတာ တွေ့ရတယ်။

“ဒီမြေပုံသစ်က ဘာကိုဖွင့်ပြီး ပြလိုက်သလဲဆိုရင် ဟစ်တလာ့ရည်မှန်းချက် ဟာ တောင်အမေရိကားကိုသာမဟုတ် အမေရိကားပြည်ထောင်စုနိုင်ငံတွေကိုပါ နာဇီသံဖန်ဆောင်အောက် ဆွဲသွင်းမယ်ဆိုတဲ့ ရည်မှန်းချက်ကို ထင်ထင်ရှားရှား ဖွင့်ထုတ်ပြလိုက်ခြင်းပဲဖြစ်တယ်”

သမ္မတကြီးရုစဗဲက ဟစ်တလာ့မြေပုံသစ်ကို ပရိသတ်မြင်သာအောင် ထောင်၍ပြလိုက်၏။

တောင်အမေရိကားတိုက်ကြီးကို ဂျာမန်များအုပ်ချုပ်သည့် ဒေသကြီး ၄ ခုအဖြစ်နှင့် ဂျာမန်ကိုလိုနီနိုင်ငံ တစ်နိုင်ငံအဖြစ် စကြာတံဆိပ် ခတ်နှိပ်ဖော်ပြထား သည်။

ဝင်ရိုးတန်းနိုင်ငံများ၏ မဟာဗျူဟာမှာ ဗြိတိသျှ၏ ကြွင်းကျန်နေသေးသော စီးပွားရေးအရန်အင်အားစုများအနက် အင်အားစုတစ်ခုခုကို ဖြိုခွင်းပစ်လိုက်ပြီး ထိုအရန်အင်အားစု တစ်ခုအား နာဇီ သို့မဟုတ် ဝင်ရိုးတန်းနိုင်ငံတစ်နိုင်ငံ လက်အောက်သို့ သွတ်သွင်းရန်ပင် ဖြစ်သည်။

တောင်အမေရိကားတိုက်ကား နာဇီတို့အဖို့ သွားရည်ကျစရာ သားကောင်။

“ဟစ်တလာက ရေနံထက် တခြားကုန်ကြမ်းပစ္စည်းတွေကို သိပ်လိုချင်နေ တယ်။ အမေရိကားဟာ ဟစ်တလာရဲ့ နောက်ဆုံးပစ်မှတ်ဖြစ်နေပြီ”

ဦးလည်မသုန်က ဤသို့ ထင်မြင်ချက်ပေးခဲ့သည်။

တောင်အမေရိကားတိုက်နှင့် သက်ဆိုင်သည့် ဟစ်တလာ့မြေပုံသစ်ကို ဦးလည်မသုန်က သမ္မတကြီးရုစဗဲအား လက်ဆင့်ကမ်းပေးခဲ့ကြောင်း ဆီနိတ်တာ ဝိုလာက စုံစမ်းသိရှိသွားသည်။

မြေပုံသစ်ကိစ္စနှင့်ပတ်သက်၍ သမ္မတကြီးက မိန့်ခွန်းမပြောမီ အထက်လွတ် တော်အမတ်ကြီး ဝိုလာက ဦးလည်မသုန်တို့ ဗြိတိသျှထောက်လှမ်းရေး ‘လူစု’

သည် ဗြိတိန်နိုင်ငံ၏ ရန်ဘက်နိုင်ငံတစ်နိုင်ငံအား နိုင်ငံရေးအရ တိုက်ခိုက်နိုင်
အောင် ခြေပုန်းခုတ်နေသည်ဟု ထင်ထားခဲ့သည်။

မြေပုံသစ်ကို သမ္မတကြီးက ဖွင့်ထုတ်လိုက်သောအခါ ဝိုလာက...

“ဒီမြေပုံသစ်ဆိုတာ အင်္ဂလိပ်တွေက လိဆယ်ပြီး အတုလုပ် ရိုက်နှိပ်ထားတဲ့
မြေပုံပါဗျာ”ဟု သူ့မိတ်ဆွေများအား ဆင်ခြေပေးနေခဲ့သည်။

အမှန်စင်စစ်အားဖြင့် ‘မြေပုံသစ်’မှာ အတုလုပ်ထားခြင်းမဟုတ်။

တောင်အမေရိကားရှိ နာဇီလိုလားသူများကို အတင်းအဓိပ္ပာယ်ရန် ဖွဲ့စည်း
ထားသည့်အုပ်စုက ဂျာမန်ဆက်သွားတစ်ယောက်ထံမှ ရရှိလိုက်ခြင်းသာ။

အာဂျင်တီးနားတွင် ဂျာမန်သံရုံးတစ်ရုံး ဖွင့်လှစ်ထားသည်။ ထိုသံရုံးတွင်
တွဲဖက်သံမူးအဖြစ် ဆောင်ရွက်သွားခဲ့သူက ဂေါ့ဖရိုက်။

ဂေါ့ဖရိုက်သည် အာဂျင်တီးနားရှိ ဂျာမန်သံအမတ်ကြီး လက်ဝယ်သို့ ရောက်
လာသည့် ‘မြေပုံသစ်’မူရင်းကို မူပွားကာ ကူးယူထားခဲ့၏။

ထိုမူပွားသည် တစ်ဆင့်ထက်တစ်ဆင့် ‘များ’၍လာခဲ့ရာမှ ဗြိတိသျှထောက်
လှမ်းရေးလက်သို့ ရောက်ရှိလာခဲ့ခြင်း။

‘မြေပုံသစ်’အကြောင်း လူသိရှင်ကြားဖြစ်လာသောအခါ တွဲဖက်သံမူးတာဝန်
ကို ထမ်းဆောင်နေသည့် ဂေါ့ဖရိုက်အား ဘာလင်သို့ပြန်ခေါ်လိုက်သည်။

ထို့နောက် ဂျာမန်ဂတ်စတာပိုက် ဂေါ့ဖရိုက်အား ‘မတော်တဆထိခိုက်မှု’
ဖြင့် လုပ်ကြံသတ်ဖြတ်ပစ်လိုက်သည်။

အမေရိကန်ပြည်ထောင်စု ရေတပ်မတော်နေ့ ညစာစားပွဲတွင် သမ္မတကြီး
ရုစဗဲက ‘မြေပုံသစ်’နှင့် စပ်လျဉ်း၍ မိန့်ခွန်းပြောကြားပြီးနောက်...

၁၂ ရက်အကြာတွင် ဆီနိုတ်တာဝိုလာက အထက်လွှတ်တော်တွင် မေးခွန်း
တစ်ရပ် ထုတ်ခဲ့သည်။

“ဒီမြေပုံသစ်လို့ဆိုတဲ့ မြေပုံဟာ ဘယ်ကပေါ်လာတာလဲ။

“ဒီမြေပုံသစ်ဆိုတာဟာ ဗိုလ်မှူးကြီးဒိုနိုဗန်ရဲ့ ရုံးခန်းကပေါ်လာတာ။ ဗိုလ်မှူး
ကြီး ဒိုနိုဗန်ဆိုတာကလည်း အမေရိကန်ပြည်ထောင်စု အစိုးရရဲ့ သတင်း
ထောက်လှမ်းရေး အကြီးအကဲပုဂ္ဂိုလ်ပါ။

“ပိုပြီးဖြစ်နိုင်တာကတော့ ဒီမြေပုံသစ်ဟာ နယူးယောက်မှာ ‘စ’ပေါ်လာ
တာ။ ပေါ်လာတာကလည်း ဗြိတိသျှအစိုးရနဲ့ သိပ်ကိုနီးစပ်နေတဲ့ လူကြီးမင်းများ
ရဲ့ စိတ်ကူးစိတ်သမ်းအရ ပေါ်လာတာပဲဖြစ်နိုင်ကောင်းပါတယ်”

ဝိုလာကလည်း အထက်လွှတ်တော်အမတ်ကြီးပီပီ လျှာသွက်အာသွက်။

နိုင်ငံရပ်ခြား တစ်နိုင်ငံ၏ ဆွဲဆောင်မှုကိုခံယူကာ ရုစဗဲ၏ အမေရိကန်
အစိုးရက ဒုတိယကမ္ဘာစစ်ကြီးထဲတွင် လက်သီးပုန်းထိုးနေခြင်းကို ဖွင့်ချမည်ဟု
ရည်သန်ကာ အထက်လွှတ်တော်အမတ်ကြီး ဝိုလာက အဘက်ဘက်မှ အားကုန်
ကြိုးပမ်းသည်။

အမေရိကန်စစ်ရုံးက ‘ထိပ်တန်းလျှို့ဝှက်’ဟု ထင်ထင်ရှားရှား တံဆိပ်ရိုက်
ထားသည့် ‘အစီရင်ခံစာ’တစ်စောင်ကို အထက်လွှတ်တော်အမတ်ကြီး ဝိုလာက
ဉာဏ်နီဉာဏ်နက်ဆင်၍ ရအောင်ယူသည်။

အစီရင်ခံစာက ပူးစကက်စာရွက် စာမျက်နှာ ၃၅၀ ကျော်။

ယင်းအစီရင်ခံစာကို အောင်ပွဲအစီအစဉ် ဗစ်ထရီပရိဂရမ်ဟု အမည်ပေး
ထား၏။

ဤ‘အောင်ပွဲအစီအစဉ်’တွင် အမေရိကန်ပြည်ထောင်စု အစိုးရက ဒုတိယ
ကမ္ဘာစစ်ကြီး၌ ပါဝင်ဆင်နွှဲလာရပါက မည်သို့လုပ်ဆောင်မည်ကို တစ်ဆင့်ပြီး
တစ်ဆင့် ဖော်ပြထားသည်။

‘ဂျာမနီကို ပထမဆုံး တိုက်ရမည်’ဟု အမည်ပေးထားသည့်ကဏ္ဍတွင်
ဥရောပနှင့် အာဖရိကရှိ ဂျာမန်တပ်များကို ထိုးစစ်ဆင်နိုင်းရေးအတွက် လက်နက်
လူသူနှင့် ရိက္ခာပစ္စည်း မည်မျှလိုမည်ကို အသေးစိတ်ဖော်ပြထား၏။

ဆီနိုတ်တာ အထက်လွှတ်တော်အမတ်ကြီး ဝိုလာက ဤ ‘ဗစ်ထရီ ပရိ
ဂရမ်’ကို ‘ချီကာဂို-ထရီဖြန်း’ သတင်းစာတိုက်သို့ ပေးပစ်လိုက်သည်။

လူသိရှင်ကြား ပို၍ဖြစ်လာအောင်။

ထရီဖြန်းသတင်းစာကလည်း ‘ပိုင်’ပြီဟု ယူဆကာ ‘ဗစ်ထရီပရိဂရမ်’ကို
သတင်းစာမျက်နှာဖုံးတွင် ဧရာမစာလုံးမည်းကြီးများဖြင့် ဖော်ပြလိုက်သည်။
သတင်းစာမျက်နှာဖုံးတွင် ပါရှိလာသည့် သတင်းစာတံပုံအောက်ခြေ၌...

**သတ္တမကြီးရုစဗဲ၏ ညွှန်ကြားချက်အရ
အမေရိကန် ကြည်းနှင့် ရေတပ်မတော်
တပ်မှူးကြီးများက လျှို့ဝှက်စွာ ပူးတွဲ
ရေးဆွဲလိုက်သော...**

ဗစ်ထရီပရိဂရမ်
ဒုတိယကမ္ဘာစစ်ကြီးတွင် အလုံးလိုက် အရင်းလိုက် ပါဝင်တိုက်ခိုက်ရန်

စီစဉ်ထားသည့်

စက္ကူပြာစာတမ်း

ရုစဉ်ကို ဆန့်ကျင်နေသော သတင်းစာများက ထရီဗွန်းမှ သတင်းကို ပို၍ ပုံကြီးချဲ့ကာ နေ့စဉ်ဖော်ထုတ်ပြလာကြ၏။

၁၉၄၁ ခု၊ ဒီဇင်ဘာလ ၃ ရက်နေ့တွင် ချီကာဂိုထရီဗွန်း သတင်းစာတွင် ပါရှိသည့် သတင်းက ဂျာမန်သံရုံးသို့ ရောက်လာသည်။

ဂျာမန်သံရုံးက သတင်းအနှစ်ချုပ်ကို ဘာလင်သို့ ရေဒီယိုကြေးနန်းဖြင့် ပို့လိုက်၏။ ထိုသတင်းကို 'အာထရာ'က ကြားဖြတ်ဖမ်းယူကာ အင်္ဂလန်သို့ ပို့လိုက်သည်။

ဤကဲ့သို့သော ထိပ်တန်းလျှို့ဝှက်သတင်းမျိုးကို ရရှိနိုင်သည့်အတွက် ဂျာမန် ထိပ်သီး စစ်မှူးကြီးများက 'အောင်ပွဲခဲ'ကြသည်။

အမှန်စင်စစ်အားဖြင့်...

ဗစ်ထရီ ပရိုဂရမ် အောင်ပွဲအစီအစဉ်ဆိုသည်မှာ 'လံကြွတ်' လုပ်ကြံ ထားသည့် 'အစီရင်ခံစာ'မျှသာ။

စစ်ပြင်ဆင်ရေးကို အမေရိကားလူထုက မကြိုက်။

သည်အကြောင်းကို အက်ဖ်ဘီအိုင်က သိပြီးသား။

လူထု မကြိုက်သည့် 'ကြိုက်လုံး' ကို အရင်းခံလျက် ဆီနိတ်တာဂိုလာက မည်သို့ ခြေလှမ်းလှမ်းမည်ကို အက်ဖ်ဘီအိုင်က စောင့်ကြည့်နေခဲ့၏။

အမှန်စင်စစ်အားဖြင့် ဗစ်ထရီပရိုဂရမ်ကို ရေးသားထုတ်ဝေခဲ့သူက **ဘီ အက်စ်စီ**။

ဘီအက်စ်စီတွင် **နိုင်ငံရေး-စစ်ဆင်ရေးဌာန** တစ်ခုရှိနေ၏။ (ပေါ်လစ်တစ် ကယ်-ဝါဖဲယား ဒီဗီရှင်း)

ဘီအက်စ်စီက နိုင်ငံရေး-စစ်ဆင်ရေးဌာန၏ အကူအညီကိုယူကာ ဗစ်ထရီ ပရိုဂရမ်ကို လုပ်ကြံခဲ့ခြင်း။

ဤပရိုဂရမ်တွင်ပါဝင်သည့် အကြောင်းအချက်များမှာလည်း ရန်သူ ဂျာမန် စစ်ဌာနချုပ်သို့ တစ်စစီ တစ်ဖဲစီ ရောက်နေသည့် လျှို့ဝှက်သတင်း အတိုအထွာ မျှသာ။

ဤသတင်းအတိုအထွာများတွင် 'ပုံမှားရိုက်'သည့် သတင်းအချက်အလက် များကိုပါ ထည့်သွင်းလျက် ဗစ်ထရီပရိုဂရမ်ကို လုပ်ကြံဖန်တီးလိုက်ခြင်း။

အမေရိကားရှိ ဂျပန်သံရုံးနှင့် စီးပွားရေးလုပ်ငန်းများ၌ ဦးလည်မသုန် လက်သပ်မွေးထားသည့် 'လူရင်း'များရှိနေသည်။

ဦးလည်မသုန်၏ လူရင်းတစ်ယောက်က **ဆာတူရီကူရူဆူ** ခေါင်းဆောင် သည့် 'ငြိမ်းချမ်းရေးမစ်ရှင်'အဖွဲ့တွင် အရေးပါသူဖြစ်နေ၏။

ကူရူဆူက အမေရိကန်နှင့် ဂျပန် ငြိမ်းချမ်းစွာလက်တွဲ၍ နေထိုင်ရေးကို ဝါရှင်တန်တွင် ဝါဒဖြန့်နေ၏။

ရူကူဆူ၏ တကယ့်ရည်မှန်းချက်က မည်သို့မည်ပုံရှိသည်၊ မည်သည့်စကား ကို မည်သူနှင့်ပြောသည်ဆိုသည်ကို ဦးလည်မသုန်၏ 'လူရင်း'က ဦးလည်မသုန် ထံ နေ့စဉ်သတင်းပို့နေသည်။

သမ္မတကြီးရုစဉ်က သတင်းယူ သတင်းပို့ရာ၌ စိတ်ချလုံခြုံရရှိစေရန် သား ဖြစ်သူ **ဂျိမ်းစ်အား** ဘီအက်စ်စီနှင့် အိမ်ဖြူတော်အကြား ဆိတ်သားအဖြစ် လျှို့ဝှက် ခန့်ထားခဲ့၏။

ဂျိမ်းစ်၏ နာမည်အပြည့်အစုံနှင့် ရာထူးအဆင့်က ဂျိမ်းစ်ရုစဉ်...ဗိုလ်မှူးကြီး။ ဂျိမ်းစ်က နိုဝင်ဘာလ ၂၆ ရက်နေ့တွင် ဦးလည်မသုန်ထံ သတင်းပို့သည်။

"ဂျပန်နဲ့ ငြိမ်းချမ်းစေစေပေးဆွေးနွေးချက်တွေဟာ ဘာမှအကျိုးသက်ရောက် မှာ မဟုတ်ဘူးလို့ သမ္မတကြီးက ယူဆထားတယ်"

ရေဒီယိုကြေးနန်းတစ်စောင်က နန်းရင်းဝန်ကြီးချာချီထံ ရောက်သွားသည်။ ဦးလည်မသုန်က ပို့လိုက်သည့် ကြေးနန်း။

စကားဝှက်ဖြင့်ပို့လိုက်သည့် ကြေးနန်းကို ဘေကာလမ်းမှ အပျော်တမ်း ထောက်လှမ်းရေးသမားများက အနက်ဖော်ပေးလိုက်ခြင်း။

ဂျပန်နှင့် ငြိမ်းချမ်းရေးဆွေးနွေးချက် ပျက်သွားပြီ။

၂ ပတ်အတွင်း ဂျပန်က စတိုက်မည်ဟု မျှော်လင့်သည်။

ဤသမိုင်းဝင်ကြေးနန်းသတင်းကို ၁၉၄၁ ခု၊ နိုဝင်ဘာလ ၂၇ ရက်နေ့တွင် နန်းရင်းဝန်ကြီးချာချီထံ ဦးလည်မသုန်က အရောက်ပို့နိုင်ခဲ့သည်။

ဂျပန်က ပါးလံဟာဘာ ခေါ် ပုလဲဆိပ်ကမ်းကို လေကြောင်းမှ ဝင်မတိုက် မိ ၁၀ ရက်အလို။

ဂျပန်က ပုလဲဆိပ်ကမ်းကို လေကြောင်းမှ ဝင်တိုက်သည့်နေ့က ၁၉၄၁

မု၊ ဒီဇင်ဘာလ ၇ ရက်နေ့။

အမေရိကန်အထက်လွှတ်တော်အမတ်ကြီး ဆီနိတ်တာဂိုလာအား 'ဗစ်ထရီ ပရိုဂရမ်'ဖြင့် တစ်ပတ်ရိုက်ခဲ့သည့်စနက်က ယခုမှ အကွက်လည်လာသည်။

အမေရိကန် ကြည်းတပ်မတော်မှ ဗိုလ်ကြီးအဆင့်ရှိ အသက်ခပ်ငယ်ငယ် လူရွယ်တစ်ဦးက ကြည်ကြည်ညိုညို ချဉ်းကပ်လာသည်။

“ကျွန်တော်တို့ သမ္မတကြီးက အမေရိကန်ပြည်သူပြည်သားတွေအပေါ်မှာ နားလှည့်ပြီး ပါးရိုက်နေတာကို ဖော်ထုတ်ချင်တဲ့ဆန္ဒ၊ အမေရိကန်ပြည်သူလူထုကို စစ်ဘေးကင်းအောင် ကူညီချင်တဲ့စေတနာကြောင့် ကျွန်တော့် ဒီဗစ်ထရီပရိုဂရမ် ကို အမတ်မင်းဆီ ကိုယ်တိုင်လာပေးရတာပါခင်ဗျာ။”

“ဒါဟာ ထိပ်တန်းလျှို့ဝှက်ချက်ပါခင်ဗျာ”

ဆီနိတ်တာဂိုလာက ဗစ်ထရီပရိုဂရမ်ကို ဖတ်ရှုပြီးနောက် ရုစဉ်နှင့် အပေါင်း အပါများအပေါ် ‘နိုင်ကွက်’ရပြီဟု ယူဆကာ...

ဗစ်ထရီပရိုဂရမ်သတင်းကို ထည့်ကာ ပိုထရီဗွန်း သတင်းစာတိုက်သို့ ဖောက်သည်ချလိုက်၏။

အမှန်စင်စစ်တော့ ဗစ်ထရီပရိုဂရမ်က အစစ်ဟုထင်ရအောင်လုပ်ကြံထား သည့် အတုမျှသာ။

ဦးလည်မသုန်နှင့် ဒိုနီဗန်တို့က ဗစ်ထရီပရိုဂရမ်ဖြင့် ဆီနိတ်တာဂိုလာအပေါ် တစ်ပတ်ရိုက်လိုက်ရာ၌ အဓိကဦးတည်ချက် ရှိနေ၏။

အမေရိကားတွင် ဂျာမနီကိုတိုက်ခိုက်ရန် ‘လျှို့ဝှက်အစီအစဉ်’ ရှိနေပြီဟု ဟစ်တလာ ထင်မှတ်သွားပြီးနောက် အမေရိကန်နိုင်ငံအပေါ် ဟစ်တလာက စစ်ကြေညာလာအောင်...။

ဤကား အဓိကဦးတည်ချက်။

ဤဦးတည်ချက်သို့ရောက်အောင် ‘သီးခြားကြားနေလိုသည့် အမေရိကန် အုပ်စုတစ်စု’က သမ္မတကြီးရုစဉ်၏ လျှို့ဝှက်အကြံအစည်ကို ဖွင့်ထုတ်ပေးမှ ပို၍ အလေးအနက် အခိုင်အမာဖြစ်မည်ဟူ၍လည်း ဦးလည်မသုန်နှင့် ဒိုနီဗန်တို့ က ခံယူထားကြ၏။

သို့ဖြင့် သီးခြား ကြားနေရေးလမ်းစဉ်ကို အသံကောင်းဟစ်နေခဲ့သော ဆီနိတ်တာဂိုလာမှတစ်ဆင့် ဗစ်ထရီပရိုဂရမ်က ဟစ်တလာလက်ထဲသို့ ရောက် သွားတော့သည်။

အကယ်၍ ဂျပန်က ဗြိတိသျှနှင့် အမေရိကန်စစ်အခြေစိုက်စခန်းများကို စစ်မကြေညာဘဲ ရုတ်ခြည်းဝင်ရောက်တိုက်ခိုက်သည့်တိုင်...

အမေရိကားက ဂျပန်ကိုသော်လည်းကောင်း၊ ဂျာမနီကိုသော်လည်းကောင်း စစ်မကြေညာဘဲနေမည်လားဟု ဗြိတိသျှနန်းရင်းဝန်ကြီး ချာချီက စိုးရိမ်နေခဲ့၏။

ထို့ကြောင့် ဗစ်ထရီပရိုဂရမ်ဖြင့် ဟစ်တလာကို တစ်ပတ်ရိုက်လိုက်ခြင်း။ ဤသို့ တစ်ပတ်ရိုက်ရခြင်း၏ ဒုတိယဦးတည်ချက်မှာ အင်္ဂလိပ်နှင့် အမေ

ရိကန် စစ်စီစဉ်ရေးမှူးများက ဥရောပတိုက်ကို ၁၉၄၃ ခု၊ ဇူလိုင်လ ၁ ရက်နေ့၌... အင်ကြီးအားကြီးဖြင့် ထိုးစစ်ကြီးဆင်နွှဲရန် အကြီးအကျယ် စစ်ပြင်နေပြီဟု

ဟစ်တလာ အထင်ရောက်သွားစေရန်။ ဤသို့ အထင်ရောက်သွားခြင်းဖြင့် ဟစ်တလာက ရုရှားသို့ အင်ကြီးအားကြီး

ဖြင့် ဖိ၍တိုက်နေသည့် ဆိုဗီယက်တပ်များကို ဥရောပကမ်းခြေတစ်လျှောက်သို့ ခွဲ၍ ပို့ရမည့်အရေးကို တွေး၍ စိုးရိမ်ကြောင့်ကြလာစေရန်။

၁၉၄၁ ခု၊ ဒီဇင်ဘာလ ၇ ရက်နေ့တွင် ဂျပန်က ပုလဲဆိပ်ကမ်းကို စစ် မကြေညာဘဲ ရုတ်ခြည်းဝင်တိုက်ခြင်းက...

အမေရိကားအား သီးခြားကြားနေ၍ မရတော့အောင် ‘ဆွ’ပေးလိုက်ခြင်းပင် ဖြစ်နေတော့၏။

ဂျပန်က အမေရိကန်ရေဘပ်အခြေစိုက်စခန်း ပုလဲဆိပ်ကမ်းကို စစ်မကြေညာ ဘဲ လေကြောင်းမှ ရက်ရက်စက်စက် ကျူးကျော်ဝင်ရောက်တိုက်ခိုက်လိုက် သည့်တိုင်...

အမေရိကားက ဂျပန်ကို တုံ့ပြန်တိုက်ခိုက်သည့်တိုင်... အမေရိကန်သည် ဂျာမန်အား စိတ်လိုလက်ရ စစ်ကြေညာခြင်း ပြုမည်

မဟုတ်ဟု ဟစ်တလာ၏ နိုင်ငံရေးနှင့် စစ်ရေး အကြံပေးပုဂ္ဂိုလ်ကြီးများက တင်ပြလာကြ၏။

ဟစ်တလာကလည်း အမေရိကန်ခြေလှမ်းကို စောင့်ကြည့်ရင်း တုံ့ဆိုဘာပေ ဆိတ်ဆိတ်နေခဲ့၏။

သို့သော်...

ဆီနိတ်တာဂိုလာက ‘ပိုင်ပြီ’ဟုထင်ကာ ‘အနိုင်ထု’လိုက်သည့် ဗစ်ထရီ ပရိုဂရမ်ကို အဓိပတိကြီးဟစ်တလာ ဖတ်ရှုလိုက်ရသည်နှင့် တစ်ပြိုင်နက် အဓိပတိ ကြီးက ထားရှိသည့် ပေါ့လစီကို ရုတ်ခြည်းပင် ပြောင်းပစ်လိုက်သည်။

သီးခြား ကြားနေမည်ဟု ကြွေးကြော်နေသော အမေရိကန်တို့၏ လုပ်ရပ်က ဆင်သေကို ဆိတ်သားရေဖြင့်ဖုံးသလိုဟု ဟစ်တလားက မှတ်ယူလိုက်သည်။

သီးခြားကြားနေမည်ဟု ကြွေးကြော်ရင်း မဟာအကြံအစည်ကို အမေရိကန် အစိုးရက ကြံရက်လေခြင်းဟုလည်း ဒေါသပြင်းစွာထွက်သည်။

သို့ဖြင့်...

၁၉၄၁ ခု၊ ဒီဇင်ဘာလ ၁၁ ရက်နေ့တွင် ဟစ်တလားက အမေရိကားအား စစ်ကြေညာလိုက်တော့သည်။

ဟစ်တလားဆုံးဖြတ်ချက်က နိုင်ငံခြားသို့ရောက်နေသည့် ဂျာမန်သံတမန် အသိုင်းအဝိုင်းကိုပင် အံ့အားသင့်သွားစေသည်။

ဤမျှ မြန်ဆန်သည့် ဆုံးဖြတ်ချက်။

“အရုဏ်မှာ အရှိန်ကို အလဲထိုးပြီး အနိုင်ယူနိုင်တဲ့လူဟာ သူတစ်ယောက်ပဲ ရှိတယ်လို့ ဟစ်တလားက ထင်နေပုံရတယ်”

ဦးလည်မသုန်က ဤသို့ မှတ်ချက်ချခဲ့သည်။

“ဟစ်တလားက အမေရိကားကို စစ်ကြေညာလိုက်တဲ့ ဖြစ်ရပ်ကတော့ အမေရိကန်တွေက ငါးကြင်းဆီနဲ့ ငါးကြင်းကြော်ဆိုသလို...”

“ဟစ်တလားရဲ့ မာန်မာန တက်ကြွတတ်တဲ့ စရိုက်ကို အလိုက်သင့်အောင် အသုံးပြုလိုက်တာပါပဲ။

“ဗစ်ထရီပရိဂရမ်ကို တွေ့လိုက်ရတဲ့ ဟစ်တလားဟာ ဒေါသလည်းထွက်၊ ဆင်ခြင်မှုလည်းကင်းပြီး ရုစဉ်ကို ‘ရှင်း’ပစ်မဟေ့ဆိုတဲ့စိတ်နဲ့ အမေရိကန်ကို စစ်ကြေညာလိုက်တာပဲဖြစ်ပါတယ်ခင်ဗျာ။

“အမေရိကန် ကွန်ဂယက်က ဂျာမနီကို စစ်ကြေညာဖို့ကိစ္စကို ဟန့်တားနိုင် တယ်။ ဒါမှမဟုတ် ကြန့်ကြာအောင် လုပ်ထားနိုင်တယ်။

“ဒီလို မဟန့်တားနိုင်အောင်၊ ကြန့်ကြာအောင် မလုပ်နိုင်အောင် ကျွန်တော် တို့ကို အကူအညီပေးလိုက်သူကတော့ ဟစ်တလားပါပဲခင်ဗျာ။

“ဘာဖြစ်လို့လဲဆိုတော့ အဓိပတိကြီးဟစ်တလားက အမေရိကားကို စပြီး စစ်ကြေညာခဲ့လို့ပါပဲ။

“အမေရိကန် ဖွဲ့စည်းအုပ်ချုပ်ပုံ အခြေခံဥပဒေကလည်း ကွန်ဂယက်ကသာ စစ်ကြေညာနိုင်ခွင့်ရှိတယ်လို့ အတိအလင်းဆိုထားတယ်။

“ရုစဉ်ဟာ ပုဂ္ဂိုလ်ရေးအရ သြဇာတိက္ကမကြီးပြီး သမ္မတကြီးတစ်ဦးအနေနဲ့

ဂုဏ်သိက္ခာကြီးမားနေပေမယ့်...

“ကွန်ဂယက်လွှတ်တော်မှာရှိနေတဲ့ သီးခြားကြားနေရေးအမတ်အင်အားကြီး အုပ်စုကို စစ်ကြေညာရေးကိစ္စမှာ ဘယ်လိုမှ အနိုင်တိုက်လို့ ရနိုင်မယ်မဟုတ် ပါဘူး။

“ဒါပေမဲ့ ဟစ်တလားကိုယ်တိုင်က အမေရိကားကို စပြီး စစ်ကြေညာလိုက် တော့ သီးခြားကြားနေရေး အုပ်စုကြီးက ဂျာမနီကို ပြန်ပြီးစစ်ကြေညာဖို့ သဘော တူ ထောက်ခံလာရတော့တာပေါ့ခင်ဗျာ”

အမေရိကန်ကွန်ဂယက်နှင့် အမေရိကန်အစိုးရက ဟစ်တလား ဂျာမနီအပေါ် ပြန်၍ စစ်ကြေညာလိုက်ရာ၌...

သီးခြားကြားနေအုပ်စုကြီးအတွင်း အနေရခက် အထိုင်ရခက် မျက်နှာပြရ အခက်ဆုံးပုဂ္ဂိုလ်ကြီးတစ်ဦး ရှိနေသည်။

ထိုပုဂ္ဂိုလ်ကြီးကား ဆီနိတ်တာဂီလာ။

ဂီလာက အမေရိကန်ရေနံကုမ္ပဏီသူဌေးကြီး ဒေးဗစ္စနှင့် အလုပ်သမားရေး ကို အသံကောင်းဟစ်ကြွေးခဲ့သည့် ဆီနိတ်တာဂီလာ။

ဂီလာက တရားမျှတ လွတ်လပ်ရေးအတွက် လက်ကိုင်တုတ်အဖြစ် အသုံး ချခံခဲ့ရသည်။

လျှို့ဝှက်စစ်ရေးအစီအစဉ်များဟု ထင်ရသည့် ဗစ်ထရီပရိဂရမ်ကို ဟစ် တလားထံ အရောက် ချီကာဂိုထရီဗွန်နံ့ သတင်းစာမှနေ၍ ဖြန့်ဖြူးခဲ့ခြင်းသည် ပင်လျှင်...

ဟစ်တလားစိတ်ထဲ၊ နှလုံးထဲ၌ မိုင်းဖုံးတစ်လုံးမြုပ်ကာ ဖောက်ခွဲလိုက်ခြင်းပင် ဖြစ်တော့သည်။

[၃၉]

၁၉၄၁ ခု၊ ဒီဇင်ဘာနေ့များ

ဤနေ့များကား ကံမကောင်း အကြောင်းမလှသည့် နေ့များပင်။ ဤနေ့များနှင့်စပ်လျဉ်း၍ ဦးလည်မသုန်က သားခဲသည် မှတ်တမ်းကို ကြည့် ပါဦး။

- ၃ ထပ်ကွမ်းဦးစားပေး (Triple Priority)
- အလျင်မြန်ဆုံး (Most Urgent)

သမ္မတကြီးတစ်ဦးတည်းအတွက် လျှို့ဝှက်
(Personal and Seref to the President)

ပုလဲဆိပ်ကမ်းကို ဂျပန်က လေကြောင်းမှ စစ်မကြေညာဘဲ ဝင်မတိုက်မီ တစ်ရက်က လန်ဒန်မှ ဝါရှင်တန်သို့ပေးပို့သည့် ကြေးနန်းသတင်းများတွင် ထိပ်ဆုံးမှပါလာလေ့ရှိသည့် သင်္ကေတများ။

ယနေ့နံနက် ဗြိတိသျှစံတော်ချိန် ၀၃:၀၀ နာရီတွင် ကမ္ဘောဒီးယား အငူစွန်း အလွန်၌ လှုပ်ရှားနေသည့် ဂျပန်ရေတပ် စစ်သင်္ဘောအုပ်စု ၂ စုကို တွေ့မြင်လိုက်ကြောင်းဖြင့် ဗြိတိသျှ ဘုရင့်ရေတပ်မတော်ဌာနချုပ်က သတင်းပို့သည်။

ထိုစစ်သင်္ဘောအုပ်စု ၂ စုသည် အနောက်ဘက်သို့ ရှေးရှုလျက် မလေးယားနှင့် ယိုးဒယားနိုင်ငံဆီသို့ ဦးတည်ခတ်မောင်းနေကြသည်။

ပထမရေတပ်သင်္ဘောအုပ်စုတွင် သယ်ယူပို့ဆောင်ရေးသင်္ဘော ၂၅ စင်း၊ ခရုဇာသင်္ဘော ၆ စင်း၊ ဖျက်သင်္ဘော ၁၀ စင်း။

ဒုတိယစစ်သင်္ဘောအုပ်စုတွင် သယ်ယူပို့ဆောင်ရေးသင်္ဘော ၁၀ စင်း၊ ခရုဇာသင်္ဘော ၂ စင်းနှင့် ဖျက်သင်္ဘော ၁၀ စင်း ပါဝင်ကြောင်း။

ဤသတင်းမှာ လန်ဒန်မှ ဝါရှင်တန်သို့ ရောက်မလာမီကပင် အမေရိကန် ထောက်လှမ်းရေးတပ်ဖွဲ့ရှိ ဂျပန်စကားဝှက်ကို အနက်ဖော်နိုင်သူများက ဂျပန် သည် ကျူးကျော်ရေးစစ်ကို တိုက်ခိုက်ရန် ပြင်ဆင်လျက်ရှိနေကြောင်း သင်္ကာ မကင်း ဖြစ်နေကြ၏။

ဤသတင်းများရောက်လာသောအခါ စောစောက သင်္ကာမကင်းဖြစ်နေချက် ကို ပို၍သေချာအောင် အတည်ပြုပေးလိုက်သကဲ့သို့ ရှိနေတော့၏။

ဘိန်းဘရစ်ချ်ကျွန်းပေါ်တွင် အခြေစိုက်ထားသည့် အမေရိကန်ရေတပ်စခန်း ၌ ဂျပန်စစ်ဌာနချုပ်မှပေးပို့သော လျှို့ဝှက်ကြေးနန်းများကို ကြားဖြတ်ဖမ်းယူ၍ အနက်ဖော်ပေးသည့် အဖွဲ့တစ်ဖွဲ့ ရှိနေသည်။

ထိုအဖွဲ့က ဂျပန်သံရုံးမှပေးပို့သည့် လျှို့ဝှက်ကြေးနန်းများ၊ တိုကျိုမှ လျှို့ဝှက်ကြေးနန်းများကို ကြားဖြတ်ဖမ်းယူကာ အနက်ဖော်ပေးနေ၏။

၁၉၄၁ ခု၊ ဒီဇင်ဘာလ ၇ ရက်နေ့ ၊ နံနက် ၀၁:၂၈ နာရီတွင် တိုကျိုက ဝါရှင်တန်ရှိ ဂျပန်သံအမတ်ကြီးအား ပို့လိုက်သည့် လျှို့ဝှက်ကြေးနန်းတစ်စောင်

ကို ကြားဖြတ်ဖမ်းယူရရှိလိုက်သည်။

“ဝါရှင်တန်စံတော်ချိန် နေ့လယ် ၁ နာရီတိတိအချိန်တွင် ဂျပန်နှင့် အမေရိကန်အစိုးရတို့၏ သဘောတူစေ့စပ်ဆွေးနွေးပွဲ ရပ်ဆိုင်းသွားပြီဟု အမေရိကန် အစိုးရအား သတင်းပို့လိုက်ပါ။”

သတင်းက ရုတ်တရက်ကြည့်လျှင် ရိုးရိုး။

သို့သော် လျှို့ဝှက်သတင်းများကို စောစောကပင် ဖမ်းယူရရှိထားခြင်းကြောင့် သာမန်ဟုထင်ရသည့် သတင်းသည် မည်မျှအဓိပ္ပာယ်ကျယ်ဝန်းသည်ကို သတင်းအနက်ဖော်ပေးရသူ ရေတပ် ၃-ဦးစီးမှူး အယ်လ်ဝင်ဒီကရာမာက သိနေ၏။

ကရာမာက ဂျပန်ဘာသာစကား ကျွမ်းကျင်သူ။

ဝါရှင်တန်ရှိ ရေတပ်ဌာနချုပ်မှ ကွန်စတီကျူးရှင်းအဲဗင်းနယူးကို ဖြတ်ကာ ၈ ပြလောက်ကွာသည့် အမေရိကန်ပြည်ထဲရေးဌာနသို့ ကရာမာ ပြေးသွားသည်။

ပစ်ဖိတ်စစ်ပွဲကြီး စတော့မည်ဟု သူ့ယုံကြည်နေချက်ကို လောလောလတ်လတ် တင်ပြရန်။

“အမေရိကန်တွေဟာ သူတို့ အတိုက်အခံရတော့မှာပဲဆိုတာ သိနေခဲ့ကြတယ်။ ဒါပေမဲ့ ဘယ်နေရာကစပြီး အတိုက်ခံရမှာကိုတော့ မသိကြဘူး။ အင်ဒိုချိုင်းနားကျွန်းဆွယ် ကမ်းလွန်ပင်လယ်ထဲမှာ အင်အားကြီးတဲ့ ဂျပန်ရေတပ် စစ်သင်္ဘောအုပ်စု ၂ စု လှုပ်ရှားနေပြီလို့ သတင်းရလာတော့ ဂျပန်ဧကရာဇ်ဘုရင်နိုင်ငံဟာ နာဇီသံဖန်ဆင်းအောက်ရောက်နေတဲ့ ဥရောပနိုင်ငံအချို့ရဲ့ အရင်တုန်းက ကိုလိုနီဖြစ်ခဲ့တဲ့ တစ်နိုင်ငံကို ဝင်စီးတော့မယ်လို့ ထင်ထားခဲ့ကြတယ်။ ဒါမှမဟုတ် ဒီကိုလိုနီတွေနဲ့ နီးကပ်နေတဲ့ တစ်နိုင်ငံကို ဝင်အုပ်တော့မယ်လို့ တွက်ထားခဲ့ကြတယ်”

ဦးလည်မသုန်က ၁၉၄၁ ခု၊ ဒီဇင်ဘာလ ၇ ရက်နေ့အဖြစ်အပျက်နှင့် ပတ်သက်၍ ဇာတ်ကြောင်းပြန်ခဲ့သည်။

၁၉၄၁ ခု၊ ဒီဇင်ဘာလ ၇ ရက်နေ့သို့ မရောက်မီကပင် ဂျပန်တိုက်ခိုက်ရေး တပ်မှ လေယာဉ်တင်သင်္ဘောကြီးများက ပုလဲဆိပ်ကမ်းကို ဝင်စီးနိုင်ရေးအတွက် ကူရှင်းကျွန်းစုများအတွင်းရှိ ချောင်ကျသည့်နေရာတွင် လျှို့ဝှက်ပုန်းအောင်းကာ အသင့်ရှိနေကြသည်။

ကူရှင်းကျွန်းစုများဆိုသည်ကလည်း ဌာနေကံငါသည်များမှအပ လူမရောက်သူမရောက်သည့်နေရာ။

နိုဝင်ဘာလ ကုန်ခါနီးကပင် ဂျပန်လေယာဉ်တင်သင်္ဘောကြီးများက ကူရိုင်း ကျွန်းစုသို့ ရောက်ရှိနေခြင်း။

လေယာဉ်တင် ဂျပန်သင်္ဘောကြီးများက ပုလဲဆိပ်ကမ်းကို တိုက်ခိုက်ရန် နေရာယူလိုက်သည့်အချိန်၌ ကြိုးမဲ့ကြေးနန်းဆက်သွယ်ရေးကို ပြင်ပကမ္ဘာနှင့် ဖြတ်တောက်ပစ်လိုက်ကြသည်။

လွတ်လပ်သည့်ကမ္ဘာက ထောက်လှမ်းမှုမပြုနိုင်အောင်။

တိုကျို-ဝါရှင်တန် အပြန်အလှန်ပေးပို့နေသည့် ရေဒီယိုကြေးနန်းများ၊ အာရှ အရှေ့တောင်ပိုင်း ပင်လယ်ပြင်တွင်ရှိနေသည့် ဂျပန်စစ်သင်္ဘောများမှ တိုကျိုသို့ပေးပို့ နေသည့် သတင်းများ၊ ရုတ်ခြည်းရပ်ဆိုင်းသွားသည်။

ဤသို့ရပ်ဆိုင်းသွားသည်ကိုပင် အမေရိကန်အာဏာပိုင်အချို့က ကောင်း သော လက္ခဏာဟု ယူဆနေကြ၏။

ကံကြမ္မာ၏ အလှည့်အပြောင်းဟုပင် ဆိုရပေတော့မည်။

ဂျပန်က ပုလဲဆိပ်ကမ်းကို အငိုက်တွင် ဝင်တိုက်သည်။

၂ နာရီသာ ကြာချေ၏။

၂ နာရီအတွင်း အမေရိကန်လေယာဉ် ၃၄၉ စင်းနှင့် အမေရိကန် စစ် ဝန်ထမ်း ၃၇၀၀ တို့အား ဖျက်ဆီးသေကြေစေပြီးနောက် အမေရိကန် ရေတပ် စစ်သင်္ဘော ၁၈ စင်းကို ပျက်စီးအောင် သို့မဟုတ် နစ်မြုပ်သွားအောင် တိုက် ခိုက်နိုင်ခဲ့ကြသည်။

မမျှော်လင့်ဘဲ ထအထိုးခံလိုက်ရသလို ဖြစ်နေသည့် ဤတိုက်ပွဲမျိုးကား သမားရိုးကျတိုက်ခိုက်နေသည့် စစ်ပွဲသမိုင်းတွင် ရိုင်းမိုက်သည်ဟု စာတင်စရာ ဖြစ်လာခဲ့တော့၏။

သို့ရာတွင် လျှို့ဝှက်စစ်ဆင်ရေးလုပ်ရာ၌ အခြေအနေတင်းမာမှုနှင့် ဖြောင့် ရန်စမှုတို့ကို နယ်နိမိတ်သတ်မှတ်ခြားရန် မလွယ်ကူလှ။

ပုလဲဆိပ်ကမ်း

ဒီဇင်ဘာလ ၇ ရက်

ထောင့်ကိုးရာ လေးဆယ့်တစ်ခု

ဤစာတမ်းက စစ်သမိုင်းတစ်လျှောက်တွင် မေပျောက်သွားနိုင်ဖွယ်မရှိ။ ပရိသတ်အလယ်တွင် ရှက်စဖွယ်ကောင်းလှသည့် ဂျပန်တို့၏ ပုလဲဆိပ်ကမ်း တိုက်ပွဲ မပေါ်ပေါက်မီ သမ္မတကြီးရုစဉ်က ဒုတိယကမ္ဘာစစ်ကြီးတွင် ဝင်ရောက်

တိုက်ခိုက်ရန် လိုလားနေသည့် နိုင်ငံရေးနှင့် စစ်ရေးခေါင်းဆောင်အမျိုးအား ရာစပရိယာယ်ဖြင့် လုပ်ပိုင်ခွင့်ပေးထားလိုက်သည်။

“ဟစ်တလာက အမေရိကန်နိုင်ငံအပေါ် စစ်ကြေညာလိုက်ခြင်းမှာ ရူးမိုက် ရာရောက်သည်။ ဟစ်တလာက စစ်ကြေညာချိန်၌ အမေရိကန်ကွန်ဂရက် လွှတ်တော်က နာဇီတို့အား တိုက်ခိုက်ရမည်ဟုပင် ထင်မြင်ယူဆထားခြင်း မရှိသေး”ဟု စစ်ပြီးခေတ် သမိုင်းရေးဆရာများက ထင်မြင်ချက်ပေးကြသည်။

အမေရိကန်နိုင်ငံ၏ မျက်နှာဖုံးပုဂ္ဂိုလ်ကြီးတစ်ဦးဖြစ်ကာ နောင်အခါ သမ္မတ ကြီး၏ အတိုင်ပင်ခံအရာရှိကြီး ဖြစ်လာသော ဂျော့ချ်ဘောလ်ကဲ့သို့သော ပုဂ္ဂိုလ် မျိုးကပင်

“အကယ်၍သာ ဟစ်တလာက အမေရိကန်အား စစ်ကြေညာမည်ဟု မဆုံးဖြတ်ဘဲ တိုက်လက်စ ဥရောပစစ်ပွဲကိုသာ ဆက်တိုက်နေမည်ဆိုလျှင် အမေရိကန် စစ်ရေး နိုင်ငံရေးခေါင်းဆောင်များနှင့် အမေရိကန်ပြည်သူလူထုကြီးက ‘ဥရောပစစ်ပွဲသည် ဥရောပတိုက်သားတို့ တွန်းလှန်တိုက်ခိုက်ရမည့် စစ်ပွဲသာ ဖြစ်သည်။ ငါတို့နှင့် မဆိုင်။ ငါတို့ အမေရိကန်တို့က ကျူးကျော်ရန်စီစဉ်လာသော ဂျပန်ကိုသာ ဖိ၍တိုက်ရမည်’ဟု သဘောထားကြမည်မှာ အမှန်ပင်ဖြစ်သည်”ဟု မှတ်ချက်ချခဲ့၏။

“မည်သို့ပင်ဖြစ်စေ၊ ဟစ်တလာသည် တရားဝင်ကြေညာခြင်းမရှိသော စစ်ပွဲကို အမေရိကန်နိုင်ငံအပေါ် တိုက်ခိုက်နေခဲ့သည်မှာ ကြာလှချေပြီ။ အမေရိကား နိုင်ငံသည် ဟစ်တလာ၏ အဓိကနှင့် အချက်အချာအကျဆုံး ပစ်မှတ်။ ဟစ် တလာက အမေရိကားနိုင်ငံကို တိုက်ခိုက်ရေးနှင့်ပတ်သက်၍ ငါတို့၏နည်းဗျူဟာ မှာ အမေရိကန်နိုင်ငံအား အတွင်းမှထွင်း၍ ဖျက်ဆီးပစ်ရမည့် နည်းဗျူဟာ။ ငါတို့၏ ရည်ရွယ်ချက်မှာ ငါးကြင်းဆီဖြင့် ငါးကြင်းကိုပြန်ကြော်ကာ အနိုင်ယူ ရန်”ဟု ရေးသားခဲ့သည်။

ဟစ်တလာ၏ အတွင်းမှ ဝင်ရောက်ထွင်းဖောက်တိုက်ခိုက်သည့် နည်းမှာ ကြောက်စရာအကောင်းဆုံး နည်းဗျူဟာပင်ဖြစ်သည်။ ဤတိုက်ခိုက်နည်းမှာ စစ်ရေးစစ်ရာ လက္ခဏာဟူ၍ ထင်ထင်ရှားရှား မတွေ့ရဘဲ အမျိုးသားလုံခြုံရေး အန္တရာယ်အပေးနိုင်ဆုံး တိုက်ခိုက်နည်းပင် ဖြစ်သည်။

အန္တရာယ်ကြီးလှချေ၏တကား။



၁၉၄၁ ခု၊ ဒီဇင်ဘာလ ၁၁ ရက်နေ့

ဤနေ့တွင် ဟစ်တလာက အမေရိကန်နိုင်ငံအား စစ်ကြေညာခဲ့သည်။ စစ်ကြေညာပြီးနောက် ၃ ရက်အကြာတွင် ဗြိတိသျှနန်းရင်းဝန်ကြီး ချာချီက စစ်သင်္ဘောကြီး ဂျူအော့ဖ်ရော့ခ်ပေါ်သို့ သွက်သွက်ကလေး တက်လိုက်သည်။

သူနှင့်အတူ စစ်ဦးစီးချုပ်အဖွဲ့ဝင်များ လိုက်ပါလျက်။

အမေရိကန်နှင့် မျက်နှာချင်းဆိုင်ထိုင်ကာ ပွင့်ပွင့်လင်းလင်းဆွေးနွေးရမည့် စစ်ကောင်စီအစည်းအဝေးတွင် တင်ပြမည့်အဆိုပြုချက်များကိုလည်း အသင့်ပြင်ဆင်ထားပြီးသား။

ဂျူအော့ဖ်ရော့ခ် စစ်သင်္ဘောကြီးဖြင့် အတ္တလန္တိတ်သမုဒ္ဒရာကို ဖြတ်လျက် အမေရိကားသို့ ချာချီလာခဲ့ရာ၌ ဗြိတိန်တွင်ကျန်ရှိနေသေးသည့် စစ်အင်အားကို အမေရိကန် စစ်ရေး နိုင်ငံရေးခေါင်းဆောင်များအား ပြလိုသည့်ဆန္ဒလည်း ရှေ့ဆောင်နေ၏။

ဂျူအော့ဖ်ရော့ခ်က ဧရာမစစ်သင်္ဘောကြီး။ ကြီးသည့်တိုင် ခုတ်မောင်းနှန်းက မြန်သည်။

မြောက်အတ္တလန္တိတ်ရေပြင်တွင် ဂျာမန်ရေပင်သင်္ဘောအန္တရာယ်က ကြောက်စရာ။ သည်အထဲ ရာသီဥတုအခြေအနေကလည်း မှန်တိုင်းထန်လျက်။

ဒီဇင်ဘာလ ၇ ရက်နေ့တွင် ပုလဲဆိပ်ကမ်း အတိုက်ခံခဲ့ရသဖြင့် အသက်ပင် ဖြောင့်ဖြောင့်မရွှံနိုင်သေးသည့် အမေရိကန်စစ်အာဏာပိုင်များမှာ ချာချီ၏ အဆိုပြုချက်များ၊ တင်ပြချက်များနှင့်ပတ်သက်၍ အသေးစိတ်လေ့လာချိန်မရ။ ခေါင်းကိုလည်း အေးအေးမထားနိုင်ကြ။

အငိုက်တွင် အတိုက်ခံရကာ အနာကြီးနာနေသဖြင့် ရှေ့အစီအစဉ်ကို ခေါင်းအေးအေးထားပြီး စဉ်းစားမနေနိုင်။

ချာချီတင်ပြသည့် စစ်နိုင်ရေးအဆိုပြုချက်များကိုသာ ကြည်ကြည်သာသာ လက်ခံလိုက်ကြသည်။ ဤသို့လက်ခံလာအောင်လည်း ချာချီက ကြိုတင်အကွက် ရိုက်၍ စီစဉ်ထားခဲ့သည်။

ချာချီအား ဤအစီအစဉ်ကို အကြံပေးခဲ့သူမှာ နိုင်ငံရပ်ခြားစစ်ပွဲများနှင့် နိုင်ငံရေးတိုက်ပွဲများတွင် သမ္ဘာ့ရင့်နေသည့် ပုဂ္ဂိုလ်တစ်ဦး။

ဂျပန်က ပုလဲဆိပ်ကမ်းကို တိုက်ခိုက်သည့်နေ့တွင်ပင် ချာချီက လန်ဒန်ရှိ အမေရိကန်သံအမတ်ကြီးအား ပွင့်ပွင့်လင်းလင်း ပြောခဲ့၏။

“ကျုပ်တို့က ဂျပန်ကို စစ်ကြေညာမယ်”

ဤစကားဖြင့် ဗြိတိန်သည် အမေရိကန်တက်တော်သားဖြစ်ကြောင်း ရဲရဲတင်းတင်း ဖွင့်ထုတ်လိုက်ခြင်း။

ချာချီက အမေရိကန်သမ္မတကြီးရုစဗဲနှင့် ဝါရှင်တန်ရှိ ဦးလည်မသုန်ထံသို့ လည်း ကြေးနန်းရိုက်လိုက်သည်။

“ဂျပန်နိုင်ငံဆိုင်ရာ ဗြိတိသျှသံအမတ်ကြီးအား ဂျပန်နှင့် ဗြိတိသျှ ၂ နိုင်ငံ စစ်ဖြစ်သည့်အခြေအနေရှိနေပြီဖြစ်ကြောင်း ဂျပန်ဝန်ကြီးချုပ်ထံ ကိုယ်တိုင်သွားရောက် သတင်းပို့ပါ”

ဤအချိန်တွင် ဟစ်တလာက အမေရိကန်အား စစ်ကြေညာခြင်းမပြုသေး။ ဒီဇင်ဘာလ ၁၁ ရက်နေ့တွင် ဟစ်တလာက အမေရိကန်အား စစ်ကြေညာလိုက်ခြင်းမှာ ဥရောပစစ်မျက်နှာတွင် အရူးမီးခိုင်းခံရသလို ဖြစ်နေသော ချာချီအဖို့ တအားတက်သွားစေသည်။

အမေရိကန်က ဗြိတိန်၏ စစ်မဟာမိတ်အဖြစ် ပြောင်ပြောင်တင်းတင်း စစ်ကူးပေးလာနိုင်တော့မည် မဟုတ်လား။

“ဟစ်တလာ သံဖောင့်အောက်ကို ရောက်နေတဲ့ နိုင်ငံတွေမှာ ပုန်ကန်မှုတွေ၊ တော်လှန်မှုတွေ ဖြစ်လာအောင် လုပ်ပေးရမယ်။ ဒီလိုလုပ်ပေးတဲ့အခါ ဟစ်တလာကို သစ္စာခံထားတဲ့ ဗီချီအစိုးရရဲ့ ပြင်သစ်မြေကို မဏ္ဍိုင်ပြုပြီး ပုန်ကန်တော်လှန်မှုတွေ ပြန်အောင်ဖြန့်တာဟာ အကောင်းဆုံးလို့ ထင်ပါတယ်”

ဝါရှင်တန်သို့ရောက်နေသော နန်းရင်းဝန်ကြီးချာချီအား ဦးလည်မသုန်က အကြံပေးခဲ့လေသည်။

ဤအခိုက်တွင်ပင် ဝါရှင်တန်ရှိ ဗီချီအစိုးရသံရုံး ဝန်ထမ်းတစ်ဦးအဖြစ် ဆောင်ရွက်နေသော လွတ်မြောက်ရေးဘက်တော်သားက ဂျာမနီ-ဂျပန်-အီတလီ-ပြင်သစ်နိုင်ငံများသို့ပို့သည့် ကြေးနန်းသတင်းများကို ခိုးယူနားထောင်နေပေပြီ။

[၄၀]

ဝါရှင်တန်တွင် ဟစ်တလာဩဇာခံ ဗီချီပြင်သစ်အစိုးရက သံရုံးဖွင့်ထားသည်။ ဤသံရုံးမှနေ၍ ပြင်သစ် ဂက်စတာပိုနှင့် ထောက်လှမ်းရေးလုပ်ငန်းများကို ကြီးကြပ်ကွပ်ကဲနေသည်။

နာဇီနှင့် နာဇီထောက်လှမ်းရေးများ ပြင်သစ်များအသွင် ရုပ်ဖျက်၍ ထောက်

လှမ်းရာ၌ မည်မျှအောင်မြင်မှုရနေကြောင်း ဂုဏ်ယူရန်။

ပြင်သစ်ကမ်းလွန်ရေပြင်ရှိ ကျွန်းငယ်များတွင် နာဇီရေငုပ်သင်္ဘောများအား ဆီဖြည့်စခန်းများ ဖွင့်လှစ်ထားသည်။

အတ္တလန္တိတ်သမုဒ္ဒါပြင်တွင် အစောင့်အရှောက်မပါဘဲ သွားလာခုတ်မောင်းနေသည့် ကုန်တင်သင်္ဘောများကို နာဇီရေငုပ်သင်္ဘောများက လိုက်လံဖျက်သိမ်းနေကြ၏။

၁၉၄၁ ခု၊ ဒီဇင်ဘာလအတွင်းတွင် အမေရိကားမှ ဗြိတိန်သို့ စိန့်ပိုင်ရီနှင့် မာကွေလင် တံငါကျွန်း ၂ ကျွန်းရှိ ကြိုးမဲ့ကြေးနန်းစက်စခန်းကိုဖြတ်လျက် ပေးပို့နေသည့်သတင်းကို ကြားမှဖြတ်ယူနိုင်ရေးအတွက် ပြင်သစ်ဂက်စတာပိုများက ကြိုးစားနေကြ၏။

ဤတံငါကျွန်းစုများသည် စိန့်လောရင့်ပင်လယ်ကွေ့ထဲတွင် တည်ရှိနေသဖြင့် ကနေဒါနိုင်ငံနှင့် နယ်မြေအနေအထားအရ ဆက်စပ်နေသည်။ ဤကျွန်း ၂ ကျွန်းရှိ ရေဒီယိုစခန်း ၂ ခုက တရားဝင်အရ ဗီချီပြင်သစ်အစိုးရနှင့် စစ်တပ်မှ ပေးပို့သည့်သတင်းများကိုသာ လက်ခံ ဆက်လက်ဖြန့်ဖြူးပေးပို့ရသည်။

သို့ရာတွင် ကြားနေနိုင်ငံဖြစ်နေသေးသော အမေရိကားမှ အခြားနိုင်ငံများသို့ ပေးပို့သည့် သတင်းများကိုလည်း လက်ခံခွင့်ရနေ၏။

ကျွန်းပေါ်ရှိ ရေဒီယိုစခန်းမှဖြတ်လျက် အမေရိကန်ကပေးပို့သည့်သတင်းကို ရယူရန် ပြင်သစ်ဂက်စတာပိုများက စခန်းမှ ရေဒီယိုအော်ပရေတာအား ခြိမ်းခြောက်နေ၏။

သတင်းကလည်း အထူးအရေးကြီးသည့်သတင်း။

ဟာလေဖက်ဒေသအနီးတွင် ကုန်တင်ရေယာဉ်အုပ်စုကြီးတစ်စု စုရုံးလျက် ရှိနေသည်ဟူသော သတင်း။

ဦးလည်မသုန်၏ အထောက်အကူများက အဆိုပါကျွန်း ၂ ကျွန်းပေါ်တွင် နေထိုင်ကြသူများမှာ အများအားဖြင့် နာဇီကိုဆန့်ကျင်သည့် ဒီဂေါလ်ဘက်တော်သားများသာ ဖြစ်သည်ဟု သတင်းပို့သည်။

ပုလဲဆိပ်ကမ်းကို ဂျပန်က စစ်မကြေညာဘဲ ဝင်တိုက်ပြီး ၁၀ ရက်အကြာတွင် ပြင်သစ်လွတ်မြောက်ရေး ဘက်တော်သားအချို့က ရေတပ်တိုက်ခိုက်ရေး သင်္ဘောအုပ်စုကလေးဖြင့် ကျွန်း ၂ ကျွန်းပေါ်သို့ တက်ရောက်တိုက်ခိုက်ကာ ဗီချီပြင်သစ်ရေဒီယိုစခန်း ၂ ခုကို သိမ်းယူလိုက်ကြသည်။

ဤသို့သိမ်းယူလိုက်ခြင်းကို ကနေဒါနှင့် အမေရိကန်သံတမန်ရပ်ကွက်က လုံးဝ မထောက်ခံ။ သို့သော် သမ္မတကြီးရုစဗဲကမူ ကြိတ်၍ သဘောတူခွင့်ပြုထားပြီးသား။

ဝါရှင်တန်ရှိ ပြင်သစ်ဗီချီသံရုံးသို့ သံအမတ်သစ်တစ်ဦး စေလွှတ်လိုက်သည်။ ဂါစတွန် ဟင်နရီ ဘောရီ အမည်ရှိသည်။

ဘောရီက နာဇီဝါဒကို လိုလားသူ။

ဗီချီပြင်သစ်သံရုံး သံအမတ်ကြီးအဖြစ် ဆောင်ရွက်နေသော်လည်း လက်တွေ့တွင် ဟစ်တလာနာဇီဂျာမနီနိုင်ငံအတွက်သာ ဦးစားပေးလုပ်ကိုင်နေသည်။

ပြင်သစ်ဗီချီအစိုးရပိုင်က နာဇီဂျာမနီအတွက် မည်သို့ သက်စွန့်ကြိုးပမ်းအမှုထမ်းနေကြောင်း ဖမ်းဆီးရမိသည့် စာရွက်စာတမ်းများအရ သိရှိရသည်။

ဗီချီအစိုးရအဖွဲ့ နန်းရင်းဝန်ကြီးအမည်က ပိုင်ရီလာဗယ်။

လာဗယ်က သူ့သမီးဂျွီစီအား ဝါရှင်တန်သို့ ဆက်သွားအဖြစ် သွားလာဆောင်ရွက်စေ၏။ ဂျွီစီအမျိုးသားက ရီနေဒီချန်ဘရမ်မြို့စား။ ပြင်သစ်သံအမတ်ကြီးအဖြစ်လည်း ဆောင်ရွက်လျက်ရှိသည်။

ထို့ကြောင့် ဂျွီစီက ဘယ်နေရာသွားသွား သံအမတ်ကြီးကတော်အဖြစ် အစစ်အဆေး အမေးအမြန်း ခံရခြင်းမရှိ။ 'ဒီပလိုမေတစ် အင်မြူနတီ' ခေါ် သံတမန်တစ်ဦး၏ ခံစားခွင့် ရရှိနေသည်။

နဂိုကပင် နာဇီဝါဒဘက်သို့ ညွတ်လျက်ရှိရာ ဤသို့သော အခွင့်အရေးမျိုး ရလာသောအခါ ဂျွီစီက သွေးနားထင်ရောက်လာတော့၏။

ဂျွီစီ၏အမျိုးသား ကောင့်ဟောရီကိုယ်တိုင်လည်း ပြင်သစ်ဂက်စတာပို အဖွဲ့တစ်ဖွဲ့ကို ဦးစီးကွပ်ကဲနေသည်။

၁၉၄၀ ပြည့်နှစ်၊ နိုဝင်ဘာလတွင် ဂျွီစီက နယူးယောက်မြို့တော် ပို့ဝါရှင်တန်လေဆိပ်သို့ အထုပ်အပိုး လက်ဆွဲသေတ္တာများဖြင့် ရောက်လာ၏။ နယူးယောက်လေဆိပ်မှ ထွက်ခွာမည့် ပန်အမ် ၃၁၄ လေယာဉ်ကြီးပေါ်သို့ ဂျွီစီတက်သွားပြီး လေဆိပ်မှ လေယာဉ်ထွက်ခွာသွားသည်။

ဦးလည်မသုန်၏ ဘီအက်စ်စီအထောက်အကူက လေယာဉ်ကြီး ဆီဖြည့်ရပ်နားမည့် ဘာမြို့ဒါကျွန်း ထောက်လှမ်းရေးအဖွဲ့သို့ ကြိုတင်သတင်းပို့လိုက်၏။

“ဂျွီစီအထုပ်အပိုးတွေထဲမှာ အရေးကြီးတဲ့ လျှို့ဝှက်စာရွက်စာတမ်းတွေ ပါသွားတယ်။ အဲဒီစာရွက်စာတမ်းတွေကို မနီလာစာအိတ်တွေမှာထည့်ပြီး ယခင်

က ပြင်သစ်အစိုးရ နိုင်ငံခြားရေးရုံးတံဆိပ်တွေ ရိုက်နှိပ်ထားတယ်”
ပန်အမ်လေယာဉ်ကြီး ဘာမြူဒါသို့ ဆိုက်ရောက်လာသောအခါ လေယာဉ်
ကြီးက ဆီဖြည့်နေရ၏။ လူဝင်မှုကြီးကြပ်ရေးအဖွဲ့ဝင်များက ဂျီစီအား အခြား
ခရီးသည်များနှင့်အတူ ပါလာသည့်ပစ္စည်းများ စစ်ဆေးရန်ရှိသည်ဆိုကာ ရုံးခန်းသို့
ခေါ်ယူသည်။

“ရှင်တို့ ကျွန်မ ဘယ်သူဆိုတာ သိရဲ့လား”

ဂျီစီက ဒေါမာန်ပါပါဖြင့် မေးလိုက်၏။

“သိပါတယ်ခင်ဗျာ၊ ဒါပေမဲ့ မြို့စားကတော် ယူဆောင်လာတဲ့ အထုပ်အပိုး
တွေက ပြင်သစ်ကိုယူသွားမယ့် အထုပ်အပိုးတွေ ဖြစ်နေတယ်မဟုတ်လား။
ပြင်သစ်ဆိုတာ ခုအချိန်မှာ ကျွန်တော်တို့ရဲ့ ရန်သူနယ်မြေ။ ဒီတော့ ရန်သူ
လက်ထဲ ဘာပစ္စည်းတွေ ရောက်သွားတယ်ဆိုတာ စစ်ဆေးရမယ့် တာဝန်ဟာ
ကျွန်တော်တို့တာဝန်ပဲ မဟုတ်လားခင်ဗျာ”

ဂျီစီက ကြက်ခေါင်းဆိတ်မခံ ပြန်ပက်နေသည်။

“ကျွန်မအဖေက ပြင်သစ်နိုင်ငံရဲ့ နန်းရင်းဝန်ကြီး၊ ကျွန်မယောက်ျားက
မြို့စားလည်းဖြစ်၊ သံအမတ်ကြီးလည်း ဖြစ်နေတယ်။ ကျွန်မကိုယ်တိုင်ကလည်း
သံတမန်တစ်ဦးရဲ့ ခံစားခွင့် ရပိုင်ခွင့်ရှိနေတဲ့လူ။ ရှင်တို့ရှာတာပွေတာ၊ စစ်ဆေးတာ
လက်မခံနိုင်ပါဘူး”

ရုံးခန်းထဲတွင် တစ်ဖက်နှင့်တစ်ဖက် အချိအချ ပြောနေကြစဉ် ဦးလည်
မသုန်၏ တပည့်ကျော်များက ဂျီစီ၏ အထုပ်အပိုးများကို လက်ရာမပျက်
ဖောက်ထုတ်ကာ အတွင်းမှ စာရွက်စာတမ်းများကို ဓာတ်ပုံရိုက်ယူပြီးနေလေပြီ။

ပန်အမ်လေယာဉ်ကြီးမှာ ခရီးသည်များ အစစ်အဆေး အမေးအမြန်း
အရှာအဖွေ ခံနေရသဖြင့် ဘာမြူဒါရှိ လူဝင်မှုကြီးကြပ်ရေးဌာနက ဂျီစီအား
တောင်းပန်စာနှင့်အတူ ဂျီစီအထုပ်အပိုးများကို ပြန်ပေးလိုက်သည်။

အထုပ်အပိုးများတွင် ကြားညှပ်၍ လျှို့ဝှက်ယူဆောင်လာသည့် ဂျီစီ၏
စာရွက်စာတမ်းများက ဦးလည်မသုန်တို့အဖို့ အဖိုးတန် လျှို့ဝှက်သတင်းများ။

ဂျီစီဖခင် ပြင်သစ်နန်းရင်းဝန်ကြီး ပိုင်ရီလာနယ်က ပြင်သစ်လူမျိုးများအား
ဂျာမန်တို့နှင့်ပူးပေါင်းချင်လာအောင် အဆိုတစ်ရပ်ပြုထားသည်ကို တွေ့ရ၏။

ဗြိတိန်၏ နေမဝင်အင်ပါယာအဖြစ်သည် ဟစ်တလာသံပေနှင့်အောက်တွင်
ကျဆုံးနေပြီဟု ပိုင်ရီက ယူဆထားသည်။ အမေရိကန်ကလည်း စီးပွားရေးကိုသာ

ဦးတည်၍ ဆောင်ရွက်လိုစိတ်ရှိနေလေရာ၊ ဟစ်တလာ လက်အောက်ခံ ပြင်သစ်
ကိုလိုနီများ၌ ကုန်ကြမ်းပစ္စည်း လိုချင်သလောက် ဝယ်ယူခွင့်ပေးထားပြီး၊ အမေ
ရိကန် အစိုးရအား မြှူဆွယ်ထားသည်။

ပြင်သစ်ကိုလိုနီအတွင်းရှိ ကုန်ကြမ်းမှန်သမျှကို ဟစ်တလာက စစ်ပစ္စည်း
လက်နက်များအဖြစ် ထုတ်လုပ်ခွင့်ပေးထားမည်။ ပြင်သစ်ကိုလိုနီနိုင်ငံများတွင်
လည်း ဂျာမန်စစ်အခြေစိုက်စခန်းများ ဖွင့်လှစ်ခွင့်ပေးထားမည်။

ပြင်သစ်စက်မှုလုပ်ငန်းမှန်သမျှကို ဂျာမန်စစ်ယန္တရားကြီး လည်ပတ်မှု
ရအောင် အသုံးပြုခွင့်ပေးထားမည်။

ဗီချီပြင်သစ်အစိုးရက ဟစ်တလာစစ်အစိုးရအပေါ် လိုက်လျောပေးကမ်းမှုက
ဟစ်တလာအား ဥရောပတိုက်တွင် ဒုတိယအကြီးအဆုံး ရေတပ်မတော်ကြီး
တည်ဆောက်ခွင့်ပေးလိုက်သည်နှင့် အတူတူ။

အဆုံးစွန်ဆိုရသော် အာဖရိကတိုက်မှ ဆေးဂုံ(အင်ဒိုချိုင်းနား)အထိ ကျယ်
ပြန့်သော ပြင်သစ်ကိုလိုနီများကို ပိုင်ရီက ဟစ်တလာသံခြေဖောက်အောက်သို့
ပေးပါမည်ဟု ကတိပြုလိုက်ခြင်း။

ပြင်သစ်ဗီချီအစိုးရ နန်းရင်းဝန်ကြီး ပိုင်ရီ၏ အစီအစဉ်ဖြင့် ပြင်သစ်
လေတပ်သားအချို့သည် ဂျာမန်လေတပ်သားအချို့နှင့် ပူးပေါင်းကာ ဗြိတိသျှတို့
၏ ဂျီဘရော်လတာ ရေကြောင်းခံတပ်ကြီးကိုပင် ဝင်ရောက်တိုက်ခိုက်သည်အထိ
အတင့်ရဲလာတော့သည်။

ပြင်သစ်ပိုင် ရွှေချောင်းများ (ဘီလီယံဒေါ်လာ သန်း ၁၅၀။ ဘီလီယံ
တစ်သန်းတွင် အမေရိကန်ဒေါ်လာ တစ်သန်းစီရှိသည်။)ကိုလည်း ဟစ်တလာ
နာဇီအစိုးရ စစ်စရိတ်အဖြစ် ကျွန်းတစ်ကျွန်းတွင် သိုဝှက်ထားသည်။

မာတင်နစ် အမည်ရှိသော ကျွန်း။

ဗီချီအစိုးရပိုင်ရီလာဗယ်၏ စီးပွားရေးအဆိုပြုချက်များကို နန်းရင်းဝန်ကြီး၏
သမီး ဂျီစီက အမေရိကား စီးပွားရေးလက်ဝါးကြီးအုပ် အရင်းရှင်များထံ တင်ပြ
ခဲ့ကြောင်း ဖမ်းဆီးရမိသည့် စာရွက်စာတမ်းများအရ ပေါ်လွင်နေတော့သည်။

အကယ်၍သာ ပြင်သစ်က ဂျာမန်နှင့် စီးပွားရေးပူးပေါင်းလုပ်ဆောင်မှုကို
လုပ်လာမည်ဆိုပါက အမေရိကန်တို့၏ စီးပွားရေးလုပ်ငန်းများမှာ အောက်ခြေပိုင်
လာစရာရှိသည်။

ပြင်သစ်နိုင်ငံသည် အလူမီနီယမ် ဓာတ်သတ္တုများကို ကမ္ဘာပေါ်တွင် အများ

ဆုံး ထုတ်လုပ်နိုင်သည့် နိုင်ငံ။ အလူမီနီယမ်ဆိုသည်ကလည်း လေယာဉ်များ တည်ဆောက်ရာတွင် မရှိမဖြစ်သည့် ပစ္စည်း။

မြို့စားကတော် ဂျီစီထံမှ ဖမ်းဆီးရမိသည့် စာရွက်စာတမ်းများအရ ပြင်သစ် ဗီချီအစိုးရ နန်းရင်းဝန်ကြီး ပိုင်ရီလာဗယ်က ဩဇာတိက္ကမကြီးသော အမေရိကန် လုပ်ငန်းရှင်ကြီးများအား ဟစ်တလာဂျာမနီနှင့် ပူးပေါင်း၍ စီးပွားရေးလုပ်ငန်း ကြီးများ လုပ်ကိုင်ရန် တိုက်တွန်းထားသည်ကို တွေ့ရသည်။

တစ်ရှူးထိုး တစောက်ကန်း လုပ်လေ့လုပ်ထရှိသော ဟစ်တလာက အမေ ရိကားအား စစ်မကြေညာဘဲ ငြိမ်နေလိုက်ခဲ့လျှင် ဖြစ်ပေါ်လာနိုင်သည့် အကျိုးကွင်း ဆက်တွေက အများကြီး။

ပြင်သစ်နန်းရင်းဝန်ကြီး ပိုင်ရီလာဗယ်၏သမီး ဂျီစီယူဆောင်လာသည့် အထုပ်အပိုးများတွင် အရေးကြီးသည့် စာတစ်စောင်ကိုလည်း တွေ့ရ၏။

အမေရိကန်နိုင်ငံသား ဂျင်းလူဝီမူဆာ ဆိုသူက ပါရီရို ဩဇာတိက္ကမနှင့် ပြည့်စုံသော ဂျာမန်လူမျိုး အော့တိုအဘော်စ်ထံ ပေးပို့လိုက်သည့်စာ။

အော့တိုသည် ဂျာမန် ပြည်သိမ်းတပ်များ ပြင်သစ်နိုင်ငံသို့ မဝင်ရောက်မီ ကပင် ပါရီရွှေမြို့တော်သို့ ဂျာမန်စပိုင်အကြီးအကဲ ရစ်ဘင်တရော့ဖ်၏ လူယုံ တော်အဖြစ် ရောက်နေခဲ့သည်။

သူသည် ပြင်သစ်နိုင်ငံရေး၊ စစ်ရေး၊ စီးပွားရေးလောကထဲသို့ လိမ္မာပါးနပ် စွာ ထိုးဖောက်ဝင်ရောက်ခဲ့သည်။ ဟစ်တလာဂျာမနီနှင့် ဗီချီပြင်သစ်အစိုးရတို့ ပူးပေါင်းခြင်းမှာ ဟစ်တလာနာဇီတပ်များက ပြင်သစ်ဗီချီအစိုးရအပေါ် အနိုင်ကျင့် ခြင်း မဟုတ်ဘဲ စီးပွားရေးတိုးတက်ရေးကို ရှေးရှုဆောင်ရွက်ခြင်းသာဖြစ်သည် ဟူသော အမြင်မျိုး ပြင်သစ်စစ်၊ စီးပွားနှင့် နိုင်ငံရေးလောကတွင် တစ်စုံစီမံ ပြန့်ဝင်အောင် ကြိုးပမ်းခဲ့၏။

ပြင်သစ်အား နာဇီတပ်များ သိမ်းပိုက်ပြီးချိန်တွင် အော့တိုက ပြင်သစ်ရို ဂျာမန်စစ်အာဏာပိုင်အဖွဲ့၌ နိုင်ငံခြားဆက်သွယ်ရေးကိုယ်စားလှယ်ရာထူးကို ရနေပေပြီ။

ပြင်သစ်ဗီချီအစိုးရက ဟစ်တလာနာဇီအစိုးရနှင့် ပူးပေါင်းလိုက်ခြင်းမှာ စစ်ရှုံးနိုင်ငံအဖြစ် အညံ့ခံခြင်းမဟုတ်ဘဲ လွတ်လပ်သော ဂုဏ်ရည်တူနိုင်ငံအချင်း အချင်း စီးပွားရေးလုပ်ငန်းကြီးများကို ဆောင်ရွက်ရန် စစ်ရေးပုံစံဖြင့် လုပ်ဆောင် နေခြင်းသာဖြစ်သည်ဟု အော့တိုက ဝါဒဖြန့်ထားခဲ့လေသည်။

ဤဝါဒဖြန့်ချက်ကိုလည်း ဗီချီအစိုးရ အာဏာရပုဂ္ဂိုလ်များနှင့် စီးပွားရေး လောဘကြီးသော ပြင်သစ်လုပ်ငန်းရှင်ကြီးများက ယုံကြည်လက်ခံနေကြ၏။

အမေရိကန်နိုင်ငံသားအဖြစ် ခံယူထားသော မူဆာက ဝါရှင်တန်တွင် မိမိကျကျနေထိုင်ကာ အော့တိုအဘော်စ် ညွှန်ကြားသည့် လျှို့ဝှက်ထောက်လှမ်းရေး ကို ပီပီရိုရီလုပ်ဆောင်ရင်း တစ်ဖက်ကလည်း ဝါရှင်တန်ရှိ ဗီချီပြင်သစ်အစိုးရ သံတမန် ကောင်ရီနေး (ကျူစီယောကျား)၏ ကိုယ်ရံတော် သက်တော်စောင့် တာဝန်ကို ထမ်းဆောင်နေ၏။

မူဆာ၏ တတိယမြောက်တာဝန်မှာ အမေရိကားတွင် ဖြန့်ချိထားသော ပြင်သစ်ဂတ်စတာပိုအဖွဲ့၏ ညွှန်ကြားရေးမှူးအဖြစ် ဆောင်ရွက်ခြင်း။

မူဆာက အမေရိကန်နိုင်ငံသားအဖြစ် ခံယူထားသူဖြစ်ရာ အခြားနိုင်ငံခြား သံတမန်များ သွားလာခွင့်မရသည့်ဒေသသို့ လွတ်လွတ်လပ်လပ်ကြီး သွားလာခွင့် ရနေလေသည်။

မြောက်အမေရိကားမှာ မူဆာ မကြာခဏ ခရီးထွက်လေ့ရှိသည့်ဒေသ။

စီးပွားရေးဆက်သွယ်မှုကို ဗန်းတင်ကာ မူဆာက ပြင်သစ်ပိုင် စိန့်ပိုင်ရိုကျွန်း ပေါ်တွင် အသံဖမ်း အသံလွှင့်အားကောင်းသော ထရန်စမစ်တာစက်များကို တည် ထားခဲ့သည်။

ဦးလည်မသုန်၏ အထောက်တော်များ စုံစမ်းချက်အရ မူဆာသည် အမေ ရိကားသို့ ပါရီမြို့တော်အား နာဇီတပ်များ မသိမ်းပိုက်မီကလေးတွင် ပြန်လာခဲ့ သည်ဟုဆိုသည်။

ဤသို့ပြန်လာခဲ့ပြီးနောက် ပါရီမြို့တော် ကျဆုံးသွားသောအခါ ဗီချီပြင်သစ် အစိုးရ ကုမ္ပဏီများအမည်ခံလျက်၊ ဂျာမန်လက်ဝါးကြီးအုပ် အရင်းရှင်ကြီးများ အတွက် စီးပွားရေးဆက်သွယ်မှု လုပ်ငန်းများကို ကွပ်ကဲဆောင်ရွက်နေခဲ့လေ သည်။

မူဆာက အော့တိုအဘော်စ်ထံ တင်ပြသည့် အစီရင်ခံစာတစ်စောင်တွင် အမေရိကန်အရင်းရှင်ကြီးအချို့ကလည်း ပြင်သစ်ကုမ္ပဏီကြီးများ ဟစ်တလာနာဇီ အရှင်းရှင်ကြီးများနှင့် စီးပွားဖက် စပ်တူလုပ်မှုညီလုပ်ငန်းများကို ထောက်ခံလျက် ရှိသည်ဟု ပါရှိ၏။ ဤသို့ထောက်ခံခြင်းမှာ ဥရောပတိုက် စီးပွားရေးကို တစု တလုံးတည်း စည်းရုံးရန်နှင့် နာဇီဓနသဟာယ ဘောဂဗေဒမဏ္ဍိုင်ကြီးအဖြစ် တည်ဆောက်ရန်ဟု အဆိုပြုထားလေသည်။

ဗိချီအစိုးရ ပြင်သစ်လက်ဝါးကြီးအုပ်အရင်းရှင်ကြီးများက နာဇီဇနသဟာယ ဘောဂဗေဒမဏ္ဍိုင်ကြီး တည်ဆောက်ရေးကို ဖိအားပေးနေသည့်အလျောက် တစ်နေ့ ထက် တစ်နေ့ စီးပွားရေးနယ်ကျဉ်းလာကာ စစ်ရေးအရ အစွဲဖြင့်သာ အဆုံးသတ် ရမလို ဖြစ်နေသော ဗြိတိန်ကို ကျောခိုင်းလိုသည့်ဆန္ဒ အမေရိကန်အရင်းရှင်ကြီး များလောကတွင် ရေပန်းစားနေတော့၏။

ကနေဒါနိုင်ငံတွင် ဤဆန္ဒ ဤသဘောကို အတိအလင်းပင် ထုတ်ဖော် ပြောနေကြ၏။ ကနေဒါနိုင်ငံသား အများစုမှာ ပြင်သစ်ဘာသာစကား ပြောသူများ ဖြစ်ခြင်းကြောင့်။

“ဗြိတိန်အတွက် အမေရိကားနဲ့ ကနေဒါက စစ်ကူတိုက်ပေးရမှာကို မလို လားဘူး”

• • •

အမေရိကန်ကို ဟစ်တလာ စစ်မကြေညာမီ အမေရိကန်က ဗြိတိန်အား ဥပဒေဘောင်အတွင်းမှ တတ်အားသမျှ စစ်ပစ္စည်းများ ထောက်ပံ့နေခြင်းကိုပင် အမေရိကန်နှင့် ကနေဒါနိုင်ငံသား အများအပြားက မနာလိုမရူစိမ့်ဖြစ်နေသည့် တိုင်၊ ဗြိတိန်နိုင်ငံအတွက် အသက်ကို ဖက်နှင့်ထုပ်၍ အလုပ်လုပ်ပေးခဲ့သည့် အမေရိကန်သူတစ်ဦး ရှိနေကြောင်းကို ဦးလည်မသုန်က မှတ်တမ်းတင်ထားခဲ့၏။ စင်သီယာ ဆိုသော မိန်းကလေး။

“ကျွန်ုပ်တို့၏ အပြင်ခံစစ်ကြောင်းသည် သတင်းရရှိမှုပင် ဖြစ်ပေမည်။ လျင်လျင်ထက်ထက် ဆောင်ကြဉ်းလာသည့် သတင်း”

အိတ်ချ် ဂျီဝဲလ်စ်

အသက်က နှစ်ဆယ်စွန်း၍ ခြောက်နှစ်။ ဆံပင်က ဇော်ဂျီရောင်။ မျက် တောင်က စိမ်းစိမ်း၊ မျက်ဝန်းက ကျယ်ကျယ်၊ မျက်ခုံးကသွယ်သွယ်။ မေးချိုင့် ကလေးက ချစ်စရာ။ ခန္ဓာက ကြော့ကြော့ရှင်း။ ပုံသွင်းထားသည့်နှယ် အချိုး အစား။

ဆင်သီယာဆိုသော မိန်းကလေး။
ဆင်သီယာက အမေရိကန်သူ။

သို့ဖြစ်သော်လည်း ဗြိတိန်နိုင်ငံအတွက် နာဇီဇနာမနီနှင့် နာဇီဩဇာမံနိုင်ငံ များမှ စစ်သတင်းများကို ရယူပေးစွမ်းနိုင်သည့် အမျိုးသမီး။

စင်သီယာ၏ခင်ပွန်းမှာ ပိုလန်နိုင်ငံရှိ ဗြိတိသျှသံရုံးတွင် သံအမတ်အဖြစ် မန့်ထားခြင်းခံရသော အာသာပက်။

သံအမတ် အာသာပက်က ဗြိတိသျှနိုင်ငံသား။
စင်သီယာက အမေရိကန်သူ။

အာသာနှင့် စင်သီယာတို့သည် ပိုလန်နိုင်ငံရှိ ဗြိတိသျှသံရုံးသို့ ၁၉၃၇ ခု၊ ဆောင်းရာသီတွင် ရောက်ရှိလာခဲ့ကြလေသည်။

ဤအချိန်တွင် နာဇီအာဏာရှင် ဟစ်တလာက ဥရောပတိုက်နှင့် ဗြိတိသျှ အင်ပါယာကြီးတစ်ခုလုံးကိုပါ သိမ်းကျုံးအုပ်စိုးရန်၊ သူ၏ဗိုလ်ချုပ်ကြီးများနှင့် မဟာဗျူဟာ၊ နည်းဗျူဟာများကို ချမှတ်ရေးဆွဲပြီးသား။

ပိုလန်နိုင်ငံ၊ ဝါဆောမြို့တော်ရှိ ဗြိတိသျှသံရုံးသို့ သံအမတ်ကတော်အဖြစ် ရောက်ရှိလာသော စင်သီယာသည် ၁၉၃၈ ခုနှစ်သို့ ကူးလာသည့်အခါသမယ၌ ပိုလန်အစိုးရ နိုင်ငံခြားရေးဌာနမှ ထိပ်တန်းပုဂ္ဂိုလ်ကြီးများနှင့် လက်ပွန်းတတီး ခင်မင်ရင်းနှီးမှု ရနေခဲ့လေပြီ။

စင်သီယာ၏ခင်ပွန်းဖြစ်သူ အာသာက မကြာခဏ ခရီးရှည်ထွက်နေရတတ် ၏။ ခရီးမထွက်ရသည့်အချိန်များ၌လည်း နေထိုင်မကောင်းဖြစ်နေတတ်ပြန်သည်။

စင်သီယာအဖို့ အခြေအနေတွေက စိတ်ပျံ့လွင့်ပွယ်ရာ ဖန်တီးပေးနေ၏။

၁၉၃၈ ခု၊ မတ်လ ၁၁ ရက်နေ့တွင် ဟစ်တလာ၏ နာဇီတပ်များက ဩစတြီးယားနိုင်ငံငယ်ကလေးကို ဝင်ရောက်သိမ်းယူလိုက်သည်။

ချက်ကိုစလိုဗားကီးယားနိုင်ငံကိုလည်း ဟစ်တလာက ဝင်စီးတော့မည်ဟု ကောလာဟလ ကြားလာရသည်။

ဒုတိယကမ္ဘာစစ်မီးကြီး၏ ‘စစ်ခြောက်သံ’များက ပွက်ပွက်ညံ့လျက်။
ဒုတိယကမ္ဘာစစ်ကြီး ဖြစ်လုနီးနီး။

လင်သားကလည်း အနားတွင်မရှိသည့်အချိန်က များ။
စင်သီယာ၏ ရူပါက သနားကမား။

ရောက်နေသည့်နေရာက ရေခြား မြေခြား။

၁၉၃၈ ခု၊ စက်တင်ဘာလ ၃၀ ရက်နေ့တွင် ဗြိတိန်နိုင်ငံ၏ နန်းရင်းဝန်ကြီး ချိန်ဘာလီန်က ဟစ်တလာနှင့် မြူးနစ်ငြိမ်းချမ်းရေးစာချုပ် ချုပ်ဆိုလိုက်၏။

“ကျွန်ုပ်တို့ခေတ်တွင် ငြိမ်းချမ်းရေးရရင် ကျွန်ုပ်တို့သည် နှစ်ဦးနှစ်ဖက် ဂုဏ်သိက္ခာရှိစေသော ငြိမ်းချမ်းရေးစာချုပ်ကို ချုပ်ဆိုကြပါသည်” ဟု ချိန်ဘာလိန် က ကြွေးကြော်လိုက်၏။

စက်တင်ဘာလ ၃၀ ရက်နေ့တွင် ချိန်ဘာလိန်က ငြိမ်းချမ်းရေးကြွေးကြော် သံကို ကမ္ဘာ့အနှံ့ ဖြန့်လိုက်သော်လည်း အောက်တိုဘာလ ၁ ရက်နေ့တွင် ဟစ်တလာ၏ နာဇီတပ်များသည် ချက်ကိုစလိုဗားကီးယားနယ်ခြားသို့ ဝင်ရောက် ခဲ့ကြလေပြီ။

ဒုတိယကမ္ဘာစစ်မီးကြီး၏ ‘စစ်ခြောက်သံ’က ပို၍ ပွက်ပွက်ညံ့လာတော့၏။

စစ်ကြီးဖြစ်လုနီးနီး ရေခြားမြေခြားတွင် လင်သားနှင့် ရွှေပင်လယ် တား သကဲ့သို့ လွမ်းသောကပ္ပားနေရသော ထိပ်ထားစင်သီယာသည် ပျံ့လွင့်သည့် စိတ်ကို ဖြေသိမ့်ရန် ပါတီပွဲများသို့တက်သည်။

ပါတီပွဲများတွင် စင်သီယာတွေ့သူများက ပိုလန်စစ်ဘက်နှင့် မြို့ပြအုပ်ချုပ် ရေး၊ နိုင်ငံခြားရေးဘက်မှ အရာရှိအရာခံကြီးများ။

“ကျွန်မယောကျာ်းက ထုံထုံထိုင်းထိုင်း၊ ငြီးငွေ့စရာကောင်းတဲ့ လူ တစ်ယောက်ပါ”

ယမကာခွက်ကို လက်ဖြင့်ကိုင်ရင်း ကပွဲတွင်တွဲလျက်နွဲ့ရင်း စင်သီယာက အမှတ်မထင် ညည်းလိုက်၏။

အမှန်တော့ အမှတ်မထင်မဟုတ်ဘဲ အမှတ်ထင်ထင် ညည်းပြလိုက်ခြင်းပင်။ တကယ်တော့ စင်သီယာဆိုသည်ပင်လျှင် နာမည်အရင်းမဟုတ်၊ နာမည် ဝှက်။

စင်သီယာသည် ဘီအက်စ်စီအဖွဲ့မှ အမျိုးသမီးထောက်လှမ်းရေး။

ဘီအက်စ်စီ (B.S.C)သည် အမည်အတိုကောက်ဖြစ်လျက်၊ အပြည့်အစုံမှာ ဗြိတိန် ဆီကျူရီတီ ကိုအော်ဒီနေးရှန်း (British Security Co-ordination) ဖြစ်သည်။ ဗြိတိသျှ လုံခြုံရေးညှိနှိုင်းမှုအဖွဲ့။

ကြားလိုက်ရလျှင် မည်သူမျှ သင်္ကာမကင်း မဖြစ်မည့်အမည်မျိုး။ သင်းနေ သည့် အမည်။

သို့သော် လုပ်ငန်းက ထောက်လှမ်းရေး၊ သူလျှိုအလုပ်။

ဗြိတိန်နိုင်ငံ၏ လုံခြုံရေး။

ဗြိတိန်နိုင်ငံ ဟစ်တလာနာဇီသံဖောင့်အောက်သို့ ကျရောက်မသွားရေး

အတွက် စစ်ထောက်လှမ်း၊ စစ်သူလျှိုလုပ်ငန်းကို ဘီအက်စ်စီအဖွဲ့က ဆောင်ရွက် နေသည်။

ဗြိတိန်နိုင်ငံ လုံခြုံရေး၊ ဗြိတိန်နိုင်ငံ ကျွန်ုပ်မဖြစ်ရေးကို ဘီအက်စ်စီအဖွဲ့ က လုပ်ဆောင်နေရာ၌ ဗြိတိသျှနန်းရင်းဝန်ကြီး ချိန်ဘာလိန်မသိအောင် လုပ် ဆောင်နေရရှာ၏။

အဘယ်မျှ ထူးဆန်းနေပါသနည်း။

ဘီအက်စ်စီ (ခေါ်) ‘ဗြိတိသျှလုံခြုံရေးညှိနှိုင်းမှုအဖွဲ့’ကို ဖွဲ့စည်းဦးဆောင်နေ သူမှာ ဝင်စတန်ချာချီ။

ချာချီသည် ထိုအချိန်က အပယ်ခံ နိုင်ငံရေးသမားတစ်ယောက်သာ ဖြစ်နေ ချေသည်။

ဗြိတိသျှနန်းရင်းဝန်ကြီး ချိန်ဘာလိန်က နာဇီဟစ်တလာအား ဥရောပတိုက် မှ တိုင်းငယ် ပြည်ငယ်ကလေးများကို စွန့်ခြင်းအားဖြင့် စစ်ကြီးတစ်စစ်ကို လွှဲရှောင်နိုင်လိမ့်မည်ဟု ယုံကြည်ထား၏။ ချာချီကမူ ဟစ်တလာသည် တိုင်းငယ် ပြည်ငယ်ကလေးများ၏ အဆီအသားကို စားရရှိဖြင့် ကျေနပ်မည့် ဘီလူးကြီး မဟုတ်ကြောင်း ကောင်းကောင်းကြီး သိနေသည်။

ဟစ်တလာတွင် မဟာနယ်ချဲ့စိတ်ကိန်းတစ်ရပ် ရှိနေလျက်၊ ထိုစိတ်ကိန်းကြီး ကို သူ၏ စစ်ဗိုလ်ချုပ်ကြီးများနှင့် အသေးစိတ်ညှိနှိုင်းလျက် ရှိနေသည်။ ယင်း မဟာနယ်ချဲ့ စိတ်ကိန်းကြီး၏ မဟာဗျူဟာအကျဉ်းချုပ်ကို ချာချီက လက်ခံရရှိ ထား၏။

ထိုမဟာဗျူဟာ အကျဉ်းချုပ်ကို ချာချီလက်ထဲသို့ရောက်အောင် ဆောင် ကြဉ်းပေးနိုင်သူကား ဝီလျံစတီဇင်ဆင်။

စတီဇင်ဆင်သည် ကနေဒါနိုင်ငံသို့ ပြောင်းရွှေ့နေထိုင်ခဲ့သော အင်္ဂလိပ် အဘိုးအဘွား အမိအဖတို့မှ ဆင်းသက်မွေးဖွား၍ လာခဲ့သူ။

ပထမကမ္ဘာစစ်ကြီးအတွင်း၌ စတီဇင်ဆင်သည် ဗြိတိသျှလေတပ်မတော်၌ တိုက်လေယာဉ် လေသူရဲအဖြစ် ထူးထူးချွန်ချွန် တာဝန်ထမ်းဆောင်ခဲ့သည်။

ရန်သူလေယာဉ် ၂၆ စင်းကို ပစ်ခတ်နိုင်ခဲ့သဖြင့် စတီဇင်ဆင်အား သူရဲ ကောင်းအဖြစ် ဗြိတိန်နိုင်ငံသားများက ကြည်ညိုချစ်ခင်နေကြ၏။

ဒုတိယကမ္ဘာစစ်မီးကြီး၏ ‘စစ်ခြောက်သံ’များ ပွက်ပွက်ညံ့နေသည့်အချိန် တွင် စတီဇင်ဆင်သည် ကနေဒါနိုင်ငံမှ စက်မှုလုပ်ငန်းရှင်တစ်ဦးအဖြစ် လှုပ်ရှား

ရင်း ဟစ်တလာနှင့် နာဇီဗိုလ်ချုပ်ကြီးများ၏ ခြေလှမ်းကို ထောက်လှမ်းနေခဲ့လေသည်။

ဘီအက်စ်စီ ခေါ် ဗြိတိသျှလုံခြုံရေးညှိနှိုင်းမှုအဖွဲ့ကို တည်ထောင်ဖွဲ့စည်းသူမှာ ချာချီဖြစ်လျက်၊ ဤအဖွဲ့ကြီးကို ဦးဆောင်လှုပ်ရှားနေသူမှာ စတီဗင်ဆင်ဖြစ်၏။

စတီဗင်ဆင်၏ အမည်ဂုဏ်က 'ဦးလည်မသုန်'။

ဗြိတိသျှလုံခြုံရေးညှိနှိုင်းမှုအဖွဲ့သည် ဗြိတိန်နိုင်ငံအတွင်းတွင်သာမက အမေရိကန်၊ ပြင်သစ်၊ ဂျာမနီ၊ ပိုလန်၊ ချက်ကိုစလိုဗက်ကီးယား၊ ယူဂိုစလားဗီးယား စသော နိုင်ငံများတွင်ပါ လျှို့ဝှက်လှုပ်ရှားနေခဲ့သည်။

အထူးသဖြင့် အမေရိကန်၊ ပြင်သစ်နှင့် ဂျာမနီနိုင်ငံများတွင် အရပ်သားအသွင်ဖြင့် လျှို့ဝှက်လှုပ်ရှားနေခဲ့သည်။

လျှို့ဝှက်ထောက်လှမ်းရေးအဖွဲ့အမည်က 'ဗြိတိသျှလုံခြုံရေးညှိနှိုင်းမှု'ဖြစ်သော်လည်း အဖွဲ့ဌာနချုပ်က အမေရိကန်ပြည်၊ နယူးယောက်မြို့တွင် ပုန်းလျှိုးကွယ်လျှိုး တည်ရှိနေ၏။

အမေရိကန်သည် ဒုတိယကမ္ဘာစစ်ကြီးထဲသို့ ၁၉၄၁ ခု၊ ဒီဇင်ဘာလ ၈ ရက်၊ ပုလဲဆိပ်ကမ်းကို ဝင်ကြိုတိုက်ခိုက်ခြင်းခံရပြီးမှ ဝင်ရောက်လာခြင်းဖြစ်ရာ၊ ထိုနှစ် ထိုရက်များ မတိုင်မီက ကြားနေနိုင်ငံအဖြစ် ရပ်တည်နေခဲ့သော အမေရိကန် သမ္မတကြီးရုစဗဲ အစိုးရအဖွဲ့သည် စစ်နှင့်ပတ်သက်သော ထောက်လှမ်းရေးများကို ဂျာမနီ၊ ဂျပန်နှင့် အီတလီနိုင်ငံတို့မသိအောင် ပုန်းလျှိုး ကွယ်လျှိုးဆောင်ရွက်နေခဲ့ရလေသည်။

ဗြိတိန်မှ ချာချီနှင့် အမေရိကန်မှ သမ္မတကြီးရုစဗဲတို့အား ဆက်သွယ်ရင်းနှီးမှုနှင့် စစ်ရေးကိစ္စ ညှိနှိုင်းမှုများရရှိအောင် ဆောင်ရွက်ပေးခဲ့သူမှာ 'ဦးလည်မသုန်'ပင် ဖြစ်၏။

အမေရိကန်ဘက်မှ သမ္မတကြီးရုစဗဲအတွက် ထောက်လှမ်းရေးလုပ်ငန်းများကို အမေရိကန်ပြည်သူပြည်သားများပင် မသိအောင် တိတ်တခိုးဆောင်ရွက်ပေးနေသူကား 'ဒိုနိုဗန်'။

စတီဗင်ဆင်နှင့် ဒိုနိုဗန်တို့သည် နာဇီဂျာမနီက ဆိုဗီယက်ရုရှားနိုင်ငံအား ဝင်ရောက်တိုက်ခိုက်ရန် စီစဉ်ရာ၌ ချိန်းဆိုသတ်မှတ်ထားသည့် စစ်ဆင်ရေးရက်ထက် နောက်ကျသွားအောင် စွမ်းဆောင်နိုင်ခဲ့ကြလေသည်။

ပိုလန်နိုင်ငံတွင် ဗြိတိသျှသံအမတ်ကတော်လေးအဖြစ် လျှို့ဝှက် ထောက်လှမ်းရေးလုပ်နေသော စင်သီယာသည် စတီဗင်ဆင် (ဦးလည်မသုန်)၏ တပည့်မကလေးပင် ဖြစ်လေသည်။

* * *

"အကောင်းဆုံးအစားအစာကို တစ်မြဲစိမြဲ၊ အကောင်းဆုံးယမကာကို တစ်ကျိုက်စီကျိုက်၊ အတော်ဆုံးပညာတတ်လူတန်းစား အထက်တန်းလွှာတွေ ပြောလေပြောထရိတဲ့ ကမ္ဘာအရေး၊ နိုင်ငံအရေး၊ စစ်ရေးစကားတွေကို သောက်ရင်းစားရင်း နာရီပေါင်းအတော်ကြာအောင် အပြန်အလှန်ဆွေးနွေး၊ သည်လိုဆွေးရင်းနွေးရင်းက အိပ်ရာပေါ်ရောက်အောင် ကျုံးသွင်း၊ သည်လိုကျုံးသွင်းလို့ ရပြီးတဲ့အချိန်နောက်ပိုင်းမှာတော့ စင်သီယာဟာ တစ်ဖက်သား မေ့လောကီပူးလောက်အောင် အသုံးတော်ခံသွားတော့တာပါပဲ ခင်ဗျ"

ဤကား ပိုလန်စစ်ဘက် မြို့ဘက် နိုင်ငံခြားရေးအုပ်ချုပ်ရေးဘက်မှ ထိပ်တန်း အရာရှိကြီးများကြားတွင် လွှင့်ပါးနေသည့် စင်သီယာနှင့်ပတ်သက်သော အတင်းအဖျင်းစကား။

စင်သီယာနှင့်ပတ်သက်၍ ဤသို့သော အတင်းအဖျင်းစကားများ ပွားလာသည်နှင့်အမျှ သတင်းအကျိုးတရားကို များများကြီးရလာသူက ဗြိတိသျှလုံခြုံရေးညှိနှိုင်းမှုအဖွဲ့။

ချာချီ နန်းရင်းဝန်ဖြစ်လာသည့်အချိန်တွင် အထူးထိပ်တန်းထောက်လှမ်းရေးတပ်ဖွဲ့ ဖြစ်လာမည့် ဗြိတိသျှလုံခြုံရေးညှိနှိုင်းမှုအဖွဲ့က နာဇီအထက်တန်းအရာရှိကြီးများအတွင်း အချင်းချင်း အသုံးပြုနေသော စကားဂုဏ်စက် (Enigma Coding machine)နှင့် ပတ်သက်၍ အသေးစိတ်အချက်အလက်များကို အပူတပြင်း လိုက်လံထောက်လှမ်းနေကြသည်။

နာဇီစကားဂုဏ်စက်မှာ ပုံစံအသစ်တစ်မျိုးဖြင့် ထွင်၍ ပြုလုပ်ထားသည်ဟု သတင်းအနံ့မိသည်။ စကားဂုဏ်စက် ပုံစံသစ်ကို ပိုလန်အင်ဂျင်နီယာများက ပြုလုပ်သည်ဟု အဆိုရှိပြီး ယင်းစက်နှင့်ပစ္စည်းကိစ္စကို ပိုလန်အစိုးရ နိုင်ငံခြား ရးဝန်ကြီး ဂျိုးဇက်ဘင်ကလည်း စိတ်ဝင်စားမှုရှိနေသည်ဟု အဆိုရှိသည်။

နိုင်ငံခြားရေးဝန်ကြီး ဂျိုးဇက်ဘင်သည် စစ်ဘက်တွင်လည်း ဗိုလ်မှူးကြီးအဆင့်ကို ရထားသူဖြစ်၏။ သူသည် ဘာလင်မြို့တော်ရှိ နာဇီထိပ်သီးအရာရှိများ

နှင့် ပလဲနဲပ သင့်မြတ်လှသူ။

ဘင်္ဂ၏ အထူးယုံကြည်ကိုးစားထားခြင်းခံရသော ကိုယ်ရံတော်ဗိုလ်ကြီးက စင်သီယာ၏ 'ချစ်သူ'များအနက်တွင် တစ်ယောက်။

ပိုလန်စစ်ဘက်မြို့ဘက်၊ နိုင်ငံခြားရေးဘက်၊ အုပ်ချုပ်ရေးဘက်မှ ထိပ်တန်း အရာရှိ ကြီးငယ်များက စင်သီယာအား ကျူးသွင်း၍ရန်ခံခဲ့ကြသည်ဟု အယူရှိနေ ခဲ့ကြ၏။

အမှန်တော့ ကျူးသွင်းခံရသူများမှာ သူတို့။

စင်သီယာက တစ်ကြိမ်သောအခါတွင် ဤသို့မှတ်ချက်ချဖူးသည်။

“နှုတ်လိုဖို့အရေးကို အနုစိတ် အကြိမ်ကြိမ်လေ့ကျင့်ထားပြီး အများကြီး အလေ့အကျင့်ရှိတဲ့ နိုင်ငံကိုချစ်တဲ့ အရာရှိကြီးတွေဟာ စက်ရာထဲမှာ ကျွန်မနဲ့ နှစ်ကိုယ်တွဲပြီး ချစ်ပွဲကြီးဆင်နေတုန်းမှာ သူတို့ရဲ့ အထူးထိပ်တန်းလျှို့ဝှက်ချက် တွေဟာ သူတို့နှုတ်ဖျားက ခရားရေလွတ် တကွတ်တကွတ်ဖြစ်လာအောင် လုပ်ဖို့ ဆိုတာ ကျွန်မအဖို့ သိပ်ကိုလွယ်တဲ့အလုပ်ဆိုတာ တွေ့ခဲ့ရတယ်ရှင့်”

ပိုလန်နိုင်ငံခြားရေးဝန်ကြီး ဘင်္ဂ၏ ကိုယ်ရံတော်ဗိုလ်ကြီးသည် စင်သီယာ ကျူးတွင်းသို့ သက်ဆင်းလာခဲ့တော့သည်။

သူက စကားဝှက်စက်အကြောင်းကို စင်သီယာအား အသိပေးခဲ့ရုံသာမက ဝန်ကြီးရုံးခန်းမှ စကားဝှက်စက်နှင့် သက်ဆိုင်သည့် လျှို့ဝှက်စာတန်းများကိုပင် ခိုးထုတ်၍ပေးခဲ့သည်။

စင်သီယာက လျှို့ဝှက်စာရွက်စာတမ်းများကို ကူးယူပြီးနောက် မူရင်းကို ကိုယ်ရံတော်ဗိုလ်ကြီးအား ပြန်ပေးခဲ့လေသည်။

ကိုယ်ရံတော်ဗိုလ်ကြီးသည် ပရိတ်မြို့နှင့် ဘာလင်မြို့သို့ အထူးလျှို့ဝှက် တာဝန်ဖြင့် ခရီးသွားရာ၌ပင် စင်သီယာအား ဥပါယ်တံမျဉ်ဖြင့် ခေါ်ယူသွားလေ ရှိသည်။

ဂျာမန်စစ်တပ်သုံး စကားဝှက်အချို့ကို ဖော်ထုတ်သည့်အဖြေများ (ကီးများ) ပိုလန်ဆိုက်ဖာအဖွဲ့တွင် ရှိနေကြောင်း စင်သီယာသိလာခဲ့သည်။

ပိုလန်ဆိုက်ဖာအဖွဲ့တွင် ပိုလန်သင်္ချာပါရဂူ ၃ ဦး ပါရှိပြီး၊ နောက်ဆုံး စကားဝှက်စက်ပုံစံအသစ်ကို လုပ်ဆောင်နေကြောင်း၊ ယင်းပုံစံအသစ်ကို ဂျာမန် နာဇီထောက်လှမ်းရေးဗိုလ်ချုပ် ဟေဒရစ်ချ် (Heydrich)ကို ဂုဏ်ပြုလျက် 'ဟေဒရစ်ချ်စကားဝှက်စက်'ဟု အမည်ပေးထားကြောင်းကိုလည်း သိခွင့်ရခဲ့လေ

သည်။

စင်သီယာထံမှ ရရှိလာသော စကားဝှက်စက် အကြောင်းအချက်များကို အခြားအထောက်တော်များ၏ လျှို့ဝှက်တင်ပြချက်များနှင့် ဖက်စပ်ညှိနှိုင်းလျက် စတီဗင်ဆင်သည် နောင်သောအခါ အကောင်ကြီး (Colossus)ဟု ပြောင်း၍ ခေါ်ကြသည့် ခေတ်မီစကားဝှက်စက်တစ်ခုကို တီထွင်နိုင်ခဲ့လေသည်။

၁၉၃၉ ခု၊ မတ် ၁၅ ရက်နေ့တွင် ဟစ်တလာ၏ နာဇီတပ်များက ချက်ကို စလိုဗားကီးယားနိုင်ငံ၏ မြို့တော် ပရိတ်ကို ဝင်ရောက်သိမ်းပိုက်လိုက်ကြ၏။

ထိုနှစ် ဧပြီလ ၇ ရက်နေ့တွင် မူဆိုလီနီ၏ ဖက်ဆစ်တပ်များက အယ်လ် ဘေးနီးယားနိုင်ငံငယ်ကို ဝင်ရောက်တိုက်ခိုက်သည်။

ထိုနှစ် ဩဂုတ်လ ၂၂ ရက်နေ့တွင် စင်သီယာက ပိုလန်နိုင်ငံ ဝါဆောမြို့ တော်မှ နာဇီတို့၏ စကားဝှက်စက်ပုံစံကို ခိုးထုတ်ရယူနိုင်ခဲ့လေသည်။

ရသာစုံ ရောစပ်ထားသည့် အရက်ပွဲ (Cocktail Parties) များသည် ဟန်ဆောင်ထားသော စစ်တလင်းများဖြစ်လာကာ၊ ညစာစားပွဲများသည်လည်း စက်ပုန်းခုတ်ပွဲများ ဖြစ်လာကြလေပြီ။

စင်သီယာ၏ စွန့်စားခန်းက ယခုမှ နိဒါန်းမျှသာ။ ။



၁၉၃၉ ခု၊ ဇွဲ

“ပိုလန်ရှိ နာဇီလိုလားသူ အသိုင်းအဝိုင်းသို့ ဗြိတိန်၏ စစ်ရေးလျှို့ဝှက်ချက် များ စင်သီယာကြောင့် ပေါက်ကြားသွားပြီ။ ထို့ကြောင့် ခင်ပွန်းဖြစ်သူ ဗြိတိသျှ သံအမတ်က စင်သီယာအား လန်ဒန်သို့ ပြန်ပို့လိုက်ပြီ”

ဤသတင်းက ဝါဆောမြို့တော် အထက်တန်းလွှာလောကတွင် လှိုင်း ဂယက် ထန်နေလေသည်။

အမှန်စင်စစ်တွင်မူ စင်သီယာ၏ လျှို့ဝှက်လှုပ်ရှားမှုများကို နာဇီဘက်တော် သား ထောက်လှမ်းရေးသမားများက မျက်စိဒေါက်ထောက်၍ စောင့်ကြည့်လာပြီ ဖြစ်ကြောင်း 'ဦးလည်မသုန်'က သတိပြုမိလာသဖြင့် စင်သီယာအား ဘေးကင်း ရာသို့ တမင်ပြောင်းရွှေ့သွားရန် တာဝန်ပေးလိုက်ခြင်းပင်။

စင်သီယာ၏ ခင်ပွန်းဖြစ်သူ သံအမတ်အာသာပက်ကိုလည်း တောင်အမေရိက သို့ စင်သီယာ ပိုလန်မှထွက်ခွာသွားပြီးနောက် ပြောင်းရွှေ့ပစ်လိုက်သည်။

၁၉၃၉ ခုနှစ်တွင်ပင် နာဇီဂျာမနီနှင့် ဆိုဗီယက်ရုရှားတို့ တစ်နိုင်ငံနှင့် တစ်နိုင်ငံ ရန်စစ်မဖြစ်စတမ်းဟု သဘောတူညီမှုရရှိကာ စာချုပ်ချုပ်ကြ၏။
ဩဂုတ်လ ၂၃ ရက်နေ့။

ထိုနှစ် ဩဂုတ်လ ၂၅ ရက်နေ့တွင် ဗြိတိန်နှင့် ပိုလန် နှစ်နိုင်ငံတို့သည် တစ်နိုင်ငံနှင့်တစ်နိုင်ငံ အကူအညီပေးရေးစာချုပ်ကို ချုပ်ဆိုလိုက်ကြသည်။

ထိုနှစ် စက်တင်ဘာ ၁ ရက်နေ့သို့ ရောက်လာသောအခါ နာဇီဂျာမနီက ပိုလန်ကို ဝင်တိုက်တော့သည်။

ထိုနှစ် စက်တင်ဘာ ၃ ရက်နေ့တွင်ပင် ချိန်ဘာလိန်ဦးဆောင်သော ဗြိတိသျှအစိုးရအဖွဲ့က ချာချီအား ဗြိတိသျှရေတပ်မတော်တွင် ပထမဦးစီးချုပ် (First Lord of the Admiralty) တာဝန်ကို ပေးအပ်လိုက်လေသည်။

ထိုနှစ် ၁၉၃၉ ခုနှစ်သည် ဒုတိယကမ္ဘာစစ်မီးကြီးကို တညီးညီးတပြောင် ပြောင် တောက်လောင်လာအောင် လေ့ကျင့်၍ပေးလိုက်သည့် နှစ်ဆိုးကြီးပင် ဖြစ်တော့၏။

၁၉၄၀ ခု၊ မေလ ၁၀ ရက်နေ့တွင် ချာချီသည် ဗြိတိန်နိုင်ငံ၏ နန်းရင်းဝန် ဖြစ်လာလေသည်။

ချာချီ နန်းရင်းဝန်ဖြစ်လာသည့်နေ့တွင်ပင် ဟစ်တလာက သူ၏ နာဇီတပ် များအား ဘယ်လ်ဂျီယံ၊ ဟော်လန်၊ လူဇင်ဘတ်နိုင်ငံငယ်များနှင့် နောက်ဆုံးတွင် ပြင်သစ်နိုင်ငံကြီးကိုပါ ဝင်ရောက်တိုက်ခိုက်စေတော့၏။ မေလ ၁၀ ရက်မှအစ ပြု၍ မေလ ၁၄ ရက်အထိ။

၁၉၄၀ ခုနှစ်၊ ဇွန်လ ၁၀ ရက်မှ ၁၄ ရက်အတွင်းတွင် ဟစ်တလာ၏ နာဇီတပ်များက ပြင်သစ်နိုင်ငံ၏ မြို့တော် ပါရီကို ဝင်ရောက်သိမ်းပိုက်ကြလျက်၊ အီတလီမှ မူဆိုလီနီ ပြင်သစ်နှင့် ဗြိတိန်နှစ်နိုင်ငံကို စစ်ကြေညာလိုက်လေသည်။

သို့ဖြင့် ဗြိတိန်သည် နာဇီဂျာမနီနှင့် ဖက်ဆစ်အီတလီတို့တစ်ချိန်တည်းတွင် ခုခံတိုက်ခိုက်နေရတော့၏။

အမေရိကန်သည် ဗြိတိန်အတွက် အထူးအရေးတကြီး လိုအပ်နေသော လက်နက်ခဲယမ်းများကို ဥပါယ်တံမျှင်ဖြင့် တင်ပို့ပေးနေသည့်တိုင် 'ကြားနေ' နိုင်ငံ 'မူ'ကိုကား ဆုပ်ကိုင်ထားဆဲ။

ကြားနေနိုင်ငံဖြစ်နေသည့် အမေရိကန်ရှိ ဝါရှင်တန်နှင့် နယူးယောက်မြို့ ကြီးများတွင် ဂျာမနီ၊ အီတလီ၊ ဂျပန်နှင့် အခြားနိုင်ငံများမှ သံတမန်များ

မြေချင်းလိမ်ကာ စက်ပုန်းခုတ် လှုပ်ရှားလျက်ရှိနေကော့သည်။

ဟစ်တလာလက်အောက်သို့ ရောက်သွားသော ပြင်သစ်နိုင်ငံတွင် နာဇီ ဩဇာခံ မာရှယ်ပေတီန်း၏ အစိုးရအဖွဲ့က အုပ်ချုပ်ရေးကို ဆောင်ရွက်နေ၏။ သပိုင်းဆရာများက ဗီချီအစိုးရ၊ ဗီချီပြင်သစ်ဟု ဝေါဟာရတပ်ပေးထား၏။

ဝါရှင်တန်တွင် ဖွင့်လှစ်ထားသော ဗီချီပြင်သစ်နှင့် ဖက်ဆစ်အီတလီသံရုံး များမှ သတင်းများမှာ ထိုအချိန်အခါ၌ ဗြိတိန်အဖို့ အထူးအရေးပါနေသည့် သတင်း ဖြစ်နေလေသည်။

သို့ဖြင့် ဝါဆောမှ ကိုယ်ရောင်ပျောက်သွားခဲ့သော စင်သီယာသည် ဝါရှင် တန်မြို့ကြီးတွင် အလွတ်သတင်းစာသရာမကလေး အယ်လီဇဘက်အဖြစ် စခန်း ထခဲ့ရပြန်သည်။

နာမည်ဂုဏ် စင်သီယာ။

ထပ်ဆင့်နာမည်ဂုဏ် အယ်လီဇဘက်။

အယ်လီဇဘက်၏တာဝန်မှာ ဗြိတိန်နိုင်ငံ၏ ရန်သူများနှင့် မိတ်ဆွေယောင် ဆောင်နေသော သစ္စာဖောက်များထံမှ သတင်းနှိုက်ရန်ပင်။

ဝါရှင်တန်မြို့၊ ဂျော့တောင်းရပ်ကွက်၊ အိုလမ်း၊ အမှတ်(၃၃၂၇)ရှိ နှစ်ထပ် အိမ်ကလေးသည် အယ်လီဇဘက်၏ ဂေဟာကလေးဖြစ်လာသည်။

မိမိသည် အမေရိကန်သူပင်ဖြစ်လင့်ကစား၊ ဗြိတိန်နိုင်ငံအပေါ်၌ သံယောဇဉ် ကြီးသူတစ်ယောက် ဖြစ်ပါသည်ဟု အယ်လီဇဘက်က တွေ့ရဆုံရသည့် အသိုင်း အဝိုင်းများတွင် ပွင့်ပွင့်လင်းလင်းပင် ကြေညာသည်။

ရန်သူလား၊ မိတ်ဆွေလား၊ ခွဲခြား၍မရနိုင်သေးသော နိုင်ငံရေးသမားလောက တွင် ပါဝင်လှုပ်ရှားနေရင်း သံတမန်အသိုင်းအဝိုင်းထဲသို့ အယ်လီဇဘက်က ထိုးဖောက်ဝင်ရောက်လာနိုင်ခဲ့၏။

သို့ဖြင့် ဒုတိယကမ္ဘာစစ်ကြီးမဖြစ်မီ ပါရီမြို့၌ သီဟောင်းကျွမ်းဟောင်း ဖြစ်ခဲ့ဖူးသည့် အဲလ်ဘတ်ကို တွေ့လာရသည်။

အဲလ်ဘတ်သည် ယခုအချိန်အခါ၌ အီတလီနိုင်ငံ အီတလီရေတပ်မတော် ၏ ဖိုလ်ချုပ်ဖြစ်နေသည်သာမက ဝါရှင်တန်မြို့ရှိ အီတလီသံရုံးတွင် သံအမတ် ကြီး။

အဲလ်ဘတ်က ဥရောပတိုက်သားတစ်ယောက်အနေနှင့် အရပ်အနည်းငယ် ပုသည့်ဟုဆိုရမည်ဖြစ်သော်လည်း ရုပ်ဖြူးသည်။ အသက်အားဖြင့် ငါးဆယ်ကျော်။

သူ့မိသားစုအရေအတွက်က များများ။

သူ့အဖို့ ရာထူးတက်လမ်းဟူ၍ မျှော်မှန်းစရာ ကုန်သလောက်ဖြစ်နေသည်။ လက်ရှိရောက်နေသည့် အဆင့်အတန်းတွင်ပင် ဘဝကို ခပ်ပျော်ပျော် ကုန်လွန်သွားခြင်းက အမြတ်ဟု တွက်ထားသည်။

အယ်လီဇဘက်က အဲလ်ဘတ်ထံ ဖုန်းဆက်ပြီး မိမိ မည်သူမည်ဝါဖြစ်ကြောင်း ပြောပြ၏။

“ကျွန်မယောကျ်ား အာသာနဲ့ ပြတ်စဲနေတာ အတော်ကြာသွားပြီလေ။ ခု ကျွန်မက မိသားစုမှာမည်ကို ပြန်ယူထားတယ်။ အယ်လီဇဘက်သော်ဖီ။ အလွတ်သတင်းစာဆရာ လုပ်နေတယ်လေ။ အခုနေတဲ့အိမ်က အိုလမ်း၊ ဖုန်းနံပါတ်က...”

အဲလ်ဘတ်က သုံးလေးရက်အကြာတွင် အယ်လီဇဘက်ထံ ဖုန်းဆက်သည်။ သူတို့နှစ်ယောက်သည် ချောင်ကျကျနေရာများတွင် ချိန်း၍တွေ့ဆုံလာကြတော့၏။

အယ်လီဇဘက်၏ အတွေ့တွင် မူးယစ်လာသော အဲလ်ဘတ်က အီတလီရေတပ်မတော်တွင် အသုံးပြုနေသည့် ဆိုက်ဖာစကားဝှက်စက်တစ်စုံလုံးကို သူထိန်းသိမ်းထားရကြောင်း၊ ဝင်ရိုးတန်းသုံးနိုင်ငံတွင် တစ်နိုင်ငံအဖြစ် ပါဝင်နေသော အီတလီနိုင်ငံ၏ အနာဂတ်ရေးနှင့်ပတ်သက်၍ သူ့တွင် သံသယဝင်နေကြောင်း ပြောပြသည်။

“ကျွန်မမှာ အမေရိကန်ရေတပ်ထောက်လှမ်းရေးအဖွဲ့က လူတွေထဲမှာ ရင်းနှီးတဲ့မိတ်ဆွေတွေ ရှိတယ်လေ”

အယ်လီဇဘက်က ဘွင်းဘွင်းပင် စကားဆိုသည်။

“အဲဒီရင်းနှီးတဲ့မိတ်ဆွေတွေဆီက ဘယ်လိုကြားရလဲဆိုတော့ အင်္ဂလိပ်နဲ့ အမေရိကန်ပေါင်းပြီး လွတ်လပ်ရေးဆုံးရှုံးသွားတဲ့ ဥရောပနိုင်ငံတွေကို လွတ်မြောက်အောင်လုပ်မယ့် စီမံကိန်းတွေ ရှိနေတယ်။ အဲဒီစီမံကိန်းတွေ အထမြောက်ဖို့အတွက် အီတလီနိုင်ငံစစ်တပ်က ဘာတွေလုပ်နေတယ်၊ ဘာတွေလုပ်မယ်ဆိုတာ ကြိုသိထားဖို့လိုနေတယ်လေ။ ရှင် မကူညီနိုင်ဘူးလား။”

အဲလ်ဘတ်သည် အယ်လီဇဘက်၏ ဆွဲဆောင်မှုနောက်သို့ ကောက်ကောက်ပါအောင် လိုက်လာလိုသည့်အရိပ်အယောင်ကို ပြလာလေသည်။

“အမေရိကန်ရေတပ်မတော် အာဏာပိုင်တွေက ရှင့်ကို ခုလက်ရှိ အဆင့်

အတန်း နေထိုင်မှုထက် ပိုပြီးမြင့်အောင် ဆောင်ရွက်ပေးနိုင်တယ်ဆိုတာ စိတ်ချစမ်းပါ အဲလ်ဘတ်ရယ်”

အီတလီရေတပ်မတော်တွင် သုံးနေသည့် ဆိုက်ဖာနှင့် စကားဝှက်စာအုပ်အားလုံးကို အဲလ်ဘတ်က အယ်လီဇဘက်လက်ထဲသို့ အပ်လိုက်သည်။ အယ်လီဇဘက်က ဆိုက်ဖာနှင့် စကားဝှက်စာအုပ်အားလုံးကို မိုက်ကရိုဖုလင်ဖြင့် ကူးယူနိုင်ခဲ့လေသည်။

အယ်လီဇဘက်၏ ထောက်လှမ်းမှုမှ ရရှိလာသည့် ရလဒ်ကား မြေထဲပင်လယ်တွင် မင်းမူနေသည့် အီတလီရေတပ်ကို ဗြိတိသျှရေတပ်က အမဲလိုက်သလို လိုက်၍တိုက်ပစ်နိုင်ခဲ့ကာ အီတလီရေတပ်အပေါ်တွင် ခေါင်းမော်နိုင်ခဲ့ခြင်းပင်တည်း။



၁၉၄၁ ခု၊ မေလ

စင်သီယာနေထိုင်ရာ အိုလမ်းအိမ်သို့ မမျှော်လင့်ဘဲ ရောက်လာသူကား ‘ဦးလည်မသုန်’ကိုယ်တိုင်ပင် ဖြစ်နေလေသည်။

“ပြင်သစ်ဗီချီအစိုးရနဲ့ ဥရောပနိုင်ငံတွေ အဆက်အသွယ်လုပ်တဲ့စာတွေ၊ ကြေးနန်းတွေ၊ ရေဒီယိုသတင်းတွေနဲ့ ပုဂ္ဂိုလ်အချင်းချင်း ပေးကြတဲ့စာတွေမှာ ဘာတွေပါတယ်ဆိုတာ သိဖို့သိပ်အရေးကြီးနေတယ်။ ဝါရှင်တန်မှာ ဗီချီအစိုးရက ဖွင့်ထားတဲ့ သံရုံးရှိတယ်။ သံအမတ်ကြီးက ဟင်နရီပေး။ သူ့ရဲ့သတင်းအရာရှိကတော့ ဗိုလ်ကြီးချားလ်။ ချားလ်က ပြင်သစ်နိုင်ငံထဲကို နာဇီတပ်တွေ မဝင်ခင် ပြင်သစ်ရေတပ်မှာ ရေတပ်တိုက်လေယာဉ် လေသူရဲအဖြစ် တာဝန်ထမ်းဆောင်နေခဲ့ဖူးတယ်။ သူ့ဆီက ကျုပ်တို့အကူအညီ အများကြီးရနိုင်လိမ့်မယ်။ သူ့ရဲ့ သဘောထားကို တီးခေါက်ကြည့်ဖို့ အမျိုးသမီးထောက်လှမ်းရေးတစ်ယောက်ကို များလုံနဲ့သွားပြီး အတွေ့ခိုင်းလိုက်တယ်။ ဒီအမျိုးသမီးက ချားလ်ဟာ ဖော်ဖော်ရွေရွေနဲ့ သဘောသကာယကောင်းတဲ့ လူတစ်ယောက်ဖြစ်တယ်လို့ သတင်းပို့ရုံမက၊ ချားလ်က သူဟာ ဗီချီအစိုးရသံရုံးမှာ သတင်းအရာရှိအဖြစ် အမှုထမ်းနေပေမယ့် ပြင်သစ်ကို ဟစ်တလာ မသိမ်းခင်က ပြင်သစ်ရေတပ်မတော် ရေတပ်တိုက်လေယာဉ်တပ်ဖွဲ့မှာ လေသူရဲတစ်ဦးအဖြစ်နဲ့ အမှုထမ်းခဲ့ပါတယ်လို့လည်း သူ့ကိုယ်သူ ကာကွယ်တဲ့အနေနဲ့ ပြောပြခဲ့တယ်။

“နောက်ပြီး ပြင်သစ်ကို ဟစ်တလာမသိမ်းခင် အင်္ဂလိပ်-ပြင်သစ် ပူးတွဲ လေတပ်ထောက်လှမ်းရေးတပ်ဖွဲ့မှာ ထောက်လှမ်းရေးတစ်ဦးအဖြစ် တာဝန်ယူခဲ့ဖူး တယ်လို့လည်း ရှင်းပြခဲ့သေးတယ်။ ဒီတော့ စင်သီယာက ချားလ်ဆီကို ရောက်ဖို့ အတွက် ချားလ်ရဲ့သံအမတ်ကြီး ဟင်နရီဟေးကို ပထမ ချဉ်းကပ်ရလိမ့်မယ်။ ဟင်နရီကို ချဉ်းကပ်နိုင်ဖို့အတွက် အမေရိကန်ပြည်ထဲရေးဌာနက ပေးလိုက်တဲ့ ဟောဒီမိတ်ဆက်စာကို ယူသွား။ ဟင်နရီနဲ့တွေ့ရပြီးတဲ့နောက် ဘာတွေဆက်လုပ် ရမယ်ဆိုတာ စင်သီယာ သိသားပဲမဟုတ်လား”

စင်သီယာက ခေါင်းညိတ်လိုက်လေသည်။

အမျိုးသမီး အလွတ်သတင်းစာဆရာမလေး အယ်လီဇဘက်၏ အပြော အဆို အမူအရာနှင့် ရုပ်ရည်ကို ပြင်သစ်သံအမတ်ကြီး ဟင်နရီက သဘောကျ သွားသည်။

အယ်လီဇဘက်က ပြင်သစ်စကားကို ရည်ရည်မွန်မွန်နှင့် ပြောတတ်သော အမေရိကန်သူတစ်ယောက် ဖြစ်နေရုံမက လှသော ချောသော အမျိုးသမီးဖြစ်နေ သောကြောင့်လည်း ပြင်သစ်သံအမတ်ကြီးက ရွှေဘောတော်ကျနေခြင်း။

“ပြင်သစ်ဗီချီအစိုးရဟာ ဟစ်တလာကို သိပ်ပြီး လိုလားပူးပေါင်းနေတာ မဟုတ်ပါဘူး။ ပြင်သစ်ဟာ လူမျိုးတစ်မျိုး၊ နိုင်ငံတစ်နိုင်ငံအနေနဲ့ ဆက်လက် အသက်ရှင်ရပ်တည်နေနိုင်ဖို့အတွက် ခုလိုဆောင်ရွက်နေရတာ။ ဥပမာအနေနဲ့ ပြောရရင် ကိုယ်မောင်းလာတဲ့ မော်တော်ကား လမ်းပေါ်က ချော်ပြီး ချောက်ထဲကျ သွားရင် လမ်းမှာတွေ့တဲ့လူကို ကားကိုဆွဲတင်ဖို့ အကူအညီတောင်းရမှာပဲ မဟုတ် လား။ တွေ့တဲ့လူဟာ ဘယ်လိုလူမျိုးပဲဖြစ်ဖြစ် မဟုတ်ဘူးလား”

သံအမတ်ကြီးဟင်နရီက အလွတ်သတင်းစာဆရာမကလေး အယ်လီဇဘက် ၏ မေးခွန်းများကို ၂ နာရီခွဲမျှကြာအောင် ဖြေကြားရင်း ဗီချီအစိုးရ ပေါ်လစီ မှန်ကန်ကြောင်း တရားဟောနေလေသည်။

သံအမတ်ကြီး၏ ရုံးခန်းမှထွက်လာသော အယ်လီဇဘက်အား ဟင်နရီက ရုံးခန်းအပြင်ဘက်အထိရောက်အောင် လိုက်ပို့ရှာသည်။

ရုံးလှေကားမှဆင်းတွင်မူ သံအမတ်ကြီး၏ သတင်းအရာရှိ ချားလ်အား အသင့်စောင့်ကြိုလျက်ရှိနေသည်ကို အယ်လီဇဘက် တွေ့လိုက်ရတော့၏။

နောက်တစ်နေ့နံနက်တွင် ပြင်သစ်သံရုံးမှပေးပို့လိုက်သော ပစ္စည်းနှစ်ခုကို အယ်လီဇဘက်နေထိုင်သော အိမ်ခန်းအပြင်ဘက်တွင် တွေ့ရှိရလေသည်။

တစ်ခုက လှသောနှင့်ဆီပန်းစည်း။
 နောက်တစ်ခုက နေ့လယ်စာ ဖိတ်စာကတ်ပြား။
 နှင်းဆီပန်းစည်းက သတင်းအရာရှိ ချားလ်ထံမှ။
 နေ့လယ်စာဖိတ်စာကတ်ပြားက သံအမတ်ကြီး ဟင်နရီထံမှ။
 အယ်လီဇဘက်သည် သံအမတ်ကြီးဟင်နရီထက်၊ သံအမတ်ကြီး၏ သတင်း အရာရှိ ချားလ်အား ပို၍အခွင့်အရေးပေးကာ ချဉ်းကပ်သည်။
 ချားလ်သည် အယ်လီဇဘက်၏ ကျုံးသွင်းကို မလှုပ်နိုင်မရှားနိုင်တော့။
 ဝါရှင်တန်ရှိ ဗီချီပြင်သစ်သံရုံးနှင့် ဥရောပတိုက်နိုင်ငံများ အပြန်အလှန်ပေးစာ များ၊ ကြေးနန်းများ၊ ရေဒီယိုသတင်းများနှင့် ပုဂ္ဂိုလ်အချင်းချင်းပေးသည့်စာများ ကို အယ်လီဇဘက်က သတင်းအရာရှိ ချားလ်၏အကူအညီဖြင့် မိတ္တူကူးယူနိုင် ခဲ့၏။

နာဇီဂျာမနီ၏ နောက်ဆုံးပေါ် စကားဝှက်စက်သည် နာဇီထောက်လှမ်းရေး ဗိုလ်ချုပ် ဟော့ရစ်ချ်ကိုယ်တိုင် ကြီးကြပ်လျက် ပိုလန်သင်္ချာပါရဂူ သုံးဦးပါဝင်ကာ ဂျာမနီအင်ဂျင်နီယာများဖြင့် ပြုလုပ်တီထွင်ခဲ့သည့် ဟော့ရစ်ချ်စကားဝှက်စက် ဖြစ်တော့သည်။

[၄၁]

လွတ်လပ်သော ပြင်သစ်နိုင်ငံအဖြစ် ရပ်တည်ခဲ့စဉ်က ပြင်သစ် ရေ တပ်မတော်တွင် ပါဝင်ဖွဲ့စည်းထားသည့် လေတပ်၌ တိုက်လေယာဉ် လေသူရဲ တာဝန်ကို ထမ်းဆောင်ဖူးသူ၊ ယခု ပြင်သစ်ဗီချီအစိုးရ ဝါရှင်တန်သံရုံး၌ သတင်း အရာရှိအဖြစ် တာဝန်ယူနေရသူ ဗိုလ်ကြီးချားလ်သည် ဗြိတိသျှအစိုးရအပေါ်တွင် နာကြည်းချက်တစ်ရပ် ရှိနေခဲ့၏။

နာဇီတပ်များ ပြင်သစ်မြေပေါ်သို့ တက်ရောက်တိုက်ခိုက် သိမ်းပိုက်နေစဉ် လွတ်လပ်နေသေးသော ပြင်သစ်နိုင်ငံတော်၌ ရေတပ်မတော်အား နာဇီဂျာမနီ လက်အောက် ကျရောက်သွားမည်ကို အစိုးရိမ်လွန်နေသော ဗြိတိသျှအစိုးရက ပြင်သစ်ရေတပ်မတော်အား ၁၉၄၀ ခုနှစ်တွင် အိုရန်ပင်လယ်ရေပြင်၌ တိုက်ခိုက် နှစ်မြှုပ်ပစ်လိုက်သည်ကိုစွဲ။

ဤကိစ္စနှင့်ပတ်သက်၍ စင်သီယာက သတင်းအရာရှိ ချားလ်အား ပြောရာ ပြောကြောင်း ဖျောင်းဖျာရသည်။

“ပြင်သစ်နယ်စပ်ကို နာဇီတပ်တွေ ဖြတ်ကျော်နေချိန်မှာ ဝင်စတန်ချာချီက ချိန်ဘာလိန်လက်က နန်းရင်းဝန်ရာထူးကို ရုတ်တရက် ပြောင်းယူလိုက်ရတယ်။ ချာချီဟာ ဟစ်တလာနာဇီတွေကို အညံ့ခံ အရှုံးပေးပြီး မဟာမိတ်လုပ်ရမှာကို သိပ်မှန်းတဲ့ပုဂ္ဂိုလ်ဖြစ်တယ်။ ဝင်စတန်ချာချီ နန်းရင်းဝန်ရာထူး လက်ခံလိုက်တဲ့ အချိန်မှာ အဲဒီအချိန်ထိ နိုင်ငံခြားရေးဝန်ကြီး ဖြစ်နေသေးတာကတော့ ချိန်ဘာလိန် ဘက်တော်သား လော့ဒ်ဟာလီဖတ်ပဲ။ ဟာလီဖတ်ဟာ အိတ်လီကို ကြားဝင် ဖေ့စပ်သူအဖြစ်နဲ့ ဟစ်တလာနဲ့ ငြိမ်းချမ်းရေးအောင် လုပ်နေတဲ့အချိန်ဖြစ်တယ်။

“ဒါကြောင့် ချာချီက အစိုးရရုံးလွန်ပြီး ပြင်သစ်ရေတပ်ကို အိုရန်ပင်လယ် ရေပြင်မှာ တိုက်ခိုက်ဖျက်ဆီးခိုင်းလိုက်ရတာပါ”

ယခင် လွတ်လပ်သောပြင်သစ်ရေတပ်မတော် ဗိုလ်ကြီး၊ ယခု ပြင်သစ်ဗီချီ အစိုးရသတင်းအရာရှိဖြစ်နေသူ ချားလ်က စင်သီယာစကားကို နားဝင်သွားပုံ ရသည်။

မြုပ်နေသော နာကြည်းချက်လည်း ပျောက်သွားပုံရသည်။

“ချာချီလုပ်ရပ်က မှန်တယ်လို့ဆိုမယ်ဆိုလည်း ဆိုနိုင်တဲ့အထောက်အထား တွေ ရှိနေပြီလေ။ ပြင်သစ်ရဲ့ ရေတပ်ဗိုလ်ချုပ်ကြီးဖြစ်တဲ့ ကျော့ဂျက်ရောဘတ်ဟာ မာတီနီကေးကျွန်းကို ဗီချီအစိုးရနာမည်နဲ့ စောင့်ရှောက်အုပ်ချုပ်နေပြီမဟုတ်လား”

မာတီနီကေးကျွန်းက ကရစ်ဘီယံပင်လယ်၏ အပြင်ဘက်၊ လက်တင် အမေရိကားနိုင်ငံ အရှေ့မြောက်ဘက်တွင် တည်ရှိသည်။

ဂျာမန်ရေငုပ်သင်္ဘောများ အတွင်စခန်းချရပ်နား၊ ဆီဖြည့်စခန်းဖြစ်နေသလို ဂျာမန်ထောက်လှမ်း ဆက်သွယ်ရေးစခန်းလည်း ဖြစ်နေသည်။ ထိုမျှမက ဂျာမန် နေရှင်နယ်ဆိုရှယ်လစ်ပါတီ၏ နိုင်ငံရပ်ခြားဆိုင်ရာ စည်းရုံးရေးစခန်းလည်း ဖြစ်နေသေးသည်။

“ဒီကျွန်းပေါ်မှာ ခံတပ်ဟောင်းတစ်ခုရှိတယ်။ ဖိုဟ်နော့ကစ် (Fort Knox) လို့ ခေါ်တယ်။ ဒီခံတပ်ဟောင်းကြီးထဲမှာ လွတ်လပ်တဲ့ ပြင်သစ်အစိုးရက ပွက်ထားခဲ့တဲ့ ရွှေတွေရှိတယ်။ ရွှေအောင်စပေါင်း သန်း ၅၀ ရှိတယ်”

သတင်းအရာရှိ ချားလ်နှုတ်ဖျားမှ ထွက်လာသည့်စကားက အားက မွဲပြာကျနေသော ဗြိတိန်ကသာ ထိုရွှေများကို ရလိုက်လျှင်...

စင်သီယာမှတစ်ဆင့် လျှို့ဝှက်ဖြန့်ဖြူးပေးလိုက်သောသတင်းက နယူး ယောက်မှ လန်ဒန်သို့ ရောက်ရှိလာသည်။

ဗီချီအစိုးရ ရွှေများကို ထုတ်ယူဖို့စီမံကိန်း ပြန်လည်အခွင့် အလမ်း ပေါ်လာပြီ။ ထုတ်ယူရမလား။

သတင်းက တိုတို။ သို့သော် လိုရင်းကိုမေးထားသည်။ လန်ဒန်မှ ပြန်ကြား ချက်လည်း တိုတိုတုတ်တုတ်။

ဗြိတိသျှအစိုးရ ပါဝင်ပတ်သက်ခြင်းမရှိကြောင်း လျှို့ဝှက် လုပ်နိုင်လျှင် ဆက်လုပ်။

မာတီနီကေးကျွန်းပေါ်ရှိ ခံတပ်ဟောင်းကြီး ဖိုဟ်နော့ကစ်မှ ရွှေများကို ‘လက်သည်’မပေါ်အောင် ခိုးထုတ်ရေးကို ဂိုးဖင်းဂါး (Gold Finger) နှင့် ဂျိမ်းစ်ဘွန်း (James Bond) တို့ တိုင်ပင်ကြ၏။

ဂိုးဖင်းဂါးနှင့် ဂျိမ်းစ်ဘွန်းက ဦးလည်မသုန်၏ ယုံကြည်အားထားရသော ရဲဘော်ရဲဘက်များ။

ဂိုးဖင်းဂါးဆိုသည်မှာ အမှန်စင်စစ်အားဖြင့် စာရေးဆရာ ဂျိမ်းစ်ဘွန်း၏ ဝတ္ထုများတွင် ပါလေ့ရှိသည့် ဇာတ်ကောင်တစ်ကောင်။ သည်ဇာတ်ကောင်ကို စိတ်ကူးယဉ်သက်သက် ဖန်တီးထားခြင်းကား မဟုတ်။ ဦးလည်မသုန်က ဂျိမ်းစ် ဘွန်းအား ပြောပြသည့် တကယ့်အဖြစ်အပျက်ထဲမှ ပုဂ္ဂိုလ်တစ်ယောက်သာ။

မာတီနီကေးကျွန်းပေါ်ရှိ ဖိုဟ်နော့ကစ်ခံတပ်ဟောင်းကြီးထဲမှ ရွှေချောင်းများ ကို ခိုးထုတ်ရန် ဦးလည်မသုန်ပင် ဦးစီးစီစဉ်သည်။

အောင်စ သန်းပေါင်း ၅၀ အလေးချိန်ရှိသည့် ရွှေချောင်းများကို ရလာပါက နာဇီလက်အောက်သို့ ရောက်နေသော ဥရောပတိုက်နိုင်ငံများတွင် နာဇီတော်လှန် ရေး လုပ်ငန်းများလုပ်ရာ၌ ရက်ရက်ရောရော ထောက်ပံ့နိုင်မည်မှာ သေချာသည်။

ဤအတောအတွင်း မာတီနီကေးကျွန်းပေါ်တွင် နေထိုင်လျက်ရှိသော သစ္စာ ရှိ ပြင်သစ်အမျိုးသားတစ်ယောက်က ဗြိတိသျှရေတပ်အုပ်ချုပ်ထားသော စိန့်လူစီရာ ကျွန်းသို့ ပင်လယ်ရေလက်ကြားကို ဖြတ်ကူးရောက်ရှိလာသည်။

ဂျင်နရယ်ဒီဂါ၏ ‘လွတ်မြောက်သောပြင်သစ်တပ်များ’နှင့် ပူးပေါင်းလို သည့် ဆန္ဒကြောင့်။

ထိုသူ၏ပြောပြချက်အရ အောင်စ သန်းပေါင်း ၅၀ ရှိသည့် ရွှေချောင်းများကို မာတိနီကေးကျွန်း ဖိုက်နောက်စံခံတပ်ကြီးသို့ အရောက် ပြင်သစ်ရေတပ် (နာဇီလက်အောက် မရောက်မီကတည်း)က လာရောက်ပို့ဆောင်ပုံကို အံ့ဩဖွယ်ကြားသိရသည်။

“ပြင်သစ်ကရုဇာသင်္ဘော အိမ်လီဘာတင်က ရွှေချောင်းတွေကို သယ်လာပြီး မာတိနီကေးကျွန်းရဲ့ မြို့တော် ဖိုဟ်ဒီဖရန့်စ်ကို ရောက်ရှိလာတယ်။ ပြီးတော့ မြို့တော်နဲ့ကပ်နေတဲ့ ဖိုဟ်နောက်စံခံတပ်ဟောင်းကြီးထဲက အမြောက်ဆန်တွေ ထားတဲ့ တွင်းကြီးထဲကို သင်္ဘောပေါ်ကရွှေချောင်းတွေ ချပေးတာပဲ။ ဒီတစ်ဝိုက်မှာ ရှိတဲ့ ကျွန်းတွေပေါ်ကနေပြီး ပြင်သစ်နဲ့ ဗြိတိသျှရေတပ်သားတွေက နာဇီရေတပ်ကို အတူတူပြီး တိုက်ခိုက်ခဲ့ကြတော့ ဒီမာတိနီကေးကျွန်းရဲ့ အနေအထားကို လွတ်လပ်တဲ့ပြင်သစ်ရေတပ်သားဟောင်းတချို့နဲ့ ဗြိတိသျှရေတပ်သားတချို့က ကျွမ်းပြီးသား။”

သစ္စာရှိ ပြင်သစ်လူမျိုးထံမှ ရွှေချောင်းများအကြောင်းကို သိရှိရပြီးနောက် ဖိုဟ်နောက်စံရဲ့ ရွှေချောင်းများကို ခိုးထုတ်ရန် ဦးလည်မသုန်၏ ရဲဘော်များက စစ်ဆင်ရေးတစ်ရပ် ရေးဆွဲခဲ့ကြသည်။

ဤသို့ရေးဆွဲနေစဉ် ပြင်သစ်စစ်ထောက်လှမ်းရေးတွင် တာဝန်ထမ်းဆောင်ခဲ့ဖူးသော ဂျက် ဆိုသူတစ်ယောက် နယူးယောက်သို့ ရောက်လာပြီးနောက် ဦးလည်မသုန်၏ ရဲဘော်များနှင့် အဆက်အသွယ်ရလာခဲ့၏။

“ကျွန်တော့်ကို လိုအပ်တဲ့အကူအညီသာပေးပါ။ ကျွန်တော် မာတိနီကေးကျွန်းကို ပြန်သွားပြီး ဗီချီအစိုးရရေတပ်ကို ပြန်တိုက်ဖို့ လူသူစုရုံးမယ်။ ဗီချီတွေကို တိုက်ချင်တဲ့ ပြင်သစ်တွေနဲ့ ကျွန်းသားတွေ အများကြီးရှိတယ်။”

ဂျက်က ခပ်ကြွားကြွား။ ကိုယ်လုံးကိုယ်ထည်က ကြံ့ကြံ့ခိုင်ခိုင်။ လုပ်စရာ ရှိလျှင် တုံးတိုက်တိုက် ကျားကိုက်ကိုက် လုပ်တတ်သည့်ပုံစံမျိုး။

ဂျက်အား ဗီချီအစိုးရက စီးပွားရေးသမားတစ်ယောက်အဖြစ် ခရီးသွားလက်မှတ်များ ထုတ်ပေးတားသည်ကို တွေ့ရ၏။

ထို့ကြောင့် ဦးလည်မသုန်၏ ရဲဘော်များက ဂျက်အား မာတိနီကေးကျွန်းပေါ်မှနေ၍ သတင်းပေးစည်းရုံးနိုင်ရန် ရေဒီယိုနှင့် စကားဝှက်များကိုပေးကာ ပြန်လွှတ်လိုက်သည်။

မာတိနီကေးကျွန်းတစ်ဝိုက်တွင် ဗီချီအစိုးရရေတပ်အုပ်စုတစ်စုက တာဝန်ယူ

ထားရုံမက လေယာဉ်တင်သင်္ဘောကြီးတစ်စင်းကလည်း စောင့်ကြပ်လျက်။

ကျွန်းပေါ်ရှိ လေတပ်စခန်းတွင် လေယာဉ်အစင်း ၁၂၀ ခန့်။ တိုက်ခိုက်ရေးတပ်သား အရေအတွက်ကလည်း မနည်းလှ။

ကမ်းလွန်ပင်လယ်ပြင်တွင် ကျက်စားနေသည့် နာဇီရေတပ်သင်္ဘောများက ဗြိတိသျှသင်္ဘော အစင်း ၂၀ ကို တစ်လအတွင်း မြှုပ်ပစ်နိုင်ခဲ့သည်။

မာတိနီကေးကျွန်းကိုသာ နာဇီဂျာမန်တို့ အပိုင်စီးသွားခဲ့လျှင် ကျွန်းပေါ်ရှိ ခံတပ်ဟောင်းမှ ရွှေချောင်းများကို တွေ့ရှိသွားမည်အမှန်။

ဤရွှေချောင်းများဖြင့် ဖာစ်တလာဂျာမန်သည် တောင်အမေရိကားမှ စစ်နှင့် သက်ဆိုင်သော ပစ္စည်းများကို ဝယ်ယူနိုင်ရုံမက နာဇီစစ်ဆင်ရေးအတွက်လည်း စစ်စရိတ် အပိုရရှိသွားပေတော့မည်။

မာတိနီကေးကျွန်းပေါ်သို့ ပြန်လည်ရောက်ရှိသွားသော ဂျက်က ကျွန်းပေါ်ရှိ ဗီချီအာဏာပိုင်များအား တော်လှန်ပုန်ကန်ရန် လူသူအတော်အတန် စုရုံးနိုင်ခဲ့ပါ၏။ အထူးသဖြင့် ဗီချီအစိုးရ ရေတပ်မတော်မှ ပြင်သစ်တပ်မှူးအချို့ကိုပင် စည်းရုံးနိုင်ခဲ့သည်။

ဖိုဟ်နောက်စံမှ ရွှေချောင်းများကို ပြင်သစ်ရေတပ်သင်္ဘောတစ်စင်းပေါ်တွင် တင်ကာ အခြားရေတပ်သင်္ဘောများ ခြံရံလျက်။ ကနေဒါနိုင်ငံ ဟာလီဖက်ဆိပ်ကမ်းသို့အရောက် ခိုးထုတ်သွားရန်ပင် အစီအစဉ်လုပ်ပြီးနေပြီ။

သို့ရာတွင် ဗြိတိန်နိုင်ငံ၏ ကံကြမ္မာမှူးမှိန်နေမှုကြောင့်တစ်ကြောင်း၊ အိုရန်ပင်လယ်ရေမျက်နှာပြင်တွင် ပြင်သစ်ရေတပ်ကို ဗြိတိသျှရေတပ်က နှစ်မြှုပ်ဖျက်ဆီးခဲ့သည့် အဖြစ်အပျက်က ရှိနေသည်ကတစ်ကြောင်းတို့ကြောင့် ဂျက်၏ ပုန်ကန်တော်လှန်ရေးအစီအစဉ်မှာ နှောင့်နှေးကြန့်ကြာနေခဲ့ရလေသည်။

၁၉၄၁ ခု နှစ်လယ်လောက်သို့အရောက်တွင် ဗီချီအစိုးရက မာတိနီကေးကျွန်းကို တင်းတင်းကျပ်ကျပ် စည်းကြပ်အုပ်ထိန်းလာသည်။

ဂျက်အဖို့ မလှုပ်နိုင်မရှားနိုင် ဖြစ်လာရတော့၏။

နန်းရင်းဝန်ကြီးချာချီက ဘီအက်စ်စီအဖွဲ့အား ခုံစမ်းမှုပြုလာသည်။

“ကျွန်းပေါ်မှာ အောင်စ သန်းပေါင်း ၅၀ ရှိတဲ့ ရွှေချောင်းတွေ ခုထက်ထိ ရှိနေတုန်းပဲလား။”

ဦးလည်မသုန်အဖွဲ့မှ ဘဏ္ဍာရေးကျွမ်းကျင်သူ ဝိုလ်မူးကြီးလူပီဖရင့်က

“ခုထိရှိနေပါသေးတယ် နန်းရင်းဝန်ကြီး။ ကျွန်းပေါ်က ရွှေချောင်းတွေ အပြင်

မချူးကွက်မှာ ရောင်းတာ ဖလှယ်တာ မတွေ့ရသေးပါဘူးခင်ဗျာ”

“ဒါဖြင့် ဒီရွှေချောင်းတွေရအောင် ဘယ်လိုလုပ်ရင် ကောင်းမလဲ”

“နိုးထုတ်ဖို့ကတော့ မလွယ်တော့ပါဘူး။ ဒါပေမဲ့ ဒီရွှေချောင်းတွေ ဒီကျွန်းပေါ်က ပျောက်မသွားအောင် ဒီကျွန်းကို ဗြိတိသျှရေတပ်မတော်က ထိန်းသိမ်းထားရင် အကောင်းဆုံးဖြစ်ပါလိမ့်မယ်”

“ဘယ်လိုထိန်းသိမ်းထားနိုင်မလဲ”

ဝင်စတန်ချာချီ၏ အမေးကို အဖြေပေးနိုင်ရေးအတွက် ဦးလည်မသုန်က ဗိုလ်မှူးကြီးဖရင့်အား ခေါ်ယူဆွေးနွေးလိုက်သည်။

“ပြင်သစ်ပိုင် အနောက်အိန္ဒိယကျွန်းစုရဲ့ ဘုရင်ခံအဖြစ်ဆောင်ရွက်နေတဲ့ ရေတပ်ဗိုလ်ချုပ်ကြီး ကျော့ဂျက်စ်ရောဘတ်ကို ကြားထိုင်အောင်လုပ်လိုက်ဖို့ပဲ”

“အင်း...ခင်ဗျားပြောတာလည်း ဖြစ်နိုင်တဲ့အချက်တစ်ချက်ပဲ”

ဦးလည်မသုန်က ဤသို့ပြောပြီးနောက် ဗိုလ်မှူးကြီးဖရင့်အား မိမိအခန်းမှ ရှောင်ပေးရန် အချက်ပြလိုက်သည်။ ပြီးမှ လူခေါ်ခေါင်းလောင်း အချက်ပေးခလုတ်ကို နှိပ်လိုက်သည်။

ဖရင့်က တစ်ဖက်တံခါးမှ ထွက်သွားစဉ် အခြားတံခါးတစ်ဖက်မှ လူတစ်ယောက် ဝင်လာသည်။

အင်္ဂလန်မှ တကူးတကမ္ဘာယူလိုက်သည့် ဗေဒင်နက္ခတ္တဆရာ ဝိုး။

ဦးလည်မသုန်က ဝိုး၏ ဗေဒင်နက္ခတ္တဟောကိန်းများကို အင်္ဂလန် အမေရိကန် စာနယ်ဇင်းများတွင် ပါဝင်အောင် တမင်ဖန်တီးပေးနေခဲ့သည်။ သို့ဖြင့် ဝိုးက ကမ္ဘာသိ ဗေဒင်နက္ခတ္တဆရာကြီးတစ်ဆူဟု ထင်ပေါ်ကျော်ကြားလာခဲ့၏။

ဟန်ဂေရီနိုင်ငံသား ဗေဒင်အကျော် နက္ခတ္တဆရာတော်ဟူ၍ပင် ရေပန်းစားနေခဲ့၏။

ခုတော့ ဝိုးက ကမ္ဘာလှည့်၍ ဗေဒင်နက္ခတ္တဟောနေရာမှ နယူးယောက်မြို့သို့ ပြန်လည်ရောက်ရှိလာခြင်း။

စင်သီယာ၏ ဝါရှင်တန်မှ နေ့စဉ်ရောက်ရှိလာသည့် သတင်းပို့ချက်များကို အထူးလေ့လာနေသော ဦးလည်မသုန်က ဝိုးအား ရေးနေကျ ဝါရှင်တန်သတင်းစာတွင် ဟောစာတမ်းတစ်စောင်ရေးရန် တိုက်တွန်းလိုက်သည်။

မကြာမီပင် ဝါရှင်တန်သတင်းစာ၌ ဟောစာတမ်းတစ်စောင် ပါရှိလာတော့၏။

ပြင်သစ်ပိုင် အနောက်အိန္ဒိယကျွန်းစုများတွင် ဝီချီအစိုးရဘက်တော်သားကြီးတစ်ဦးသည် မကြာမီပင် နေပူဒဏ်ခံရမည်။

ပြီးနောက် ရူးသွပ်သွားလိမ့်မည်။

ဟောစာတမ်းထွက်လာပြီးနောက် တစ်ပတ်ခန့်အကြာတွင် မာတီနီကေးကျွန်းမှ ပြင်သစ်ရေတပ်အရာရှိတစ်ဦး မိယာမိကမ်းခြေသို့ ထွက်ပြေးလာသည်။ ထိုအရာရှိက “ဘုရင်ခံရေတပ်ဗိုလ်ချုပ်ကြီး ရောဘတ် ရူးသွားပြီ”ဟု သတင်းပို့လိုက်၏။

အမှန်မှာ ရေတပ်ဗိုလ်ချုပ်ကြီး ရောဘတ်သည် နေပူဒဏ်ခံကာ နေထိုင်မကောင်းဖြစ်နေခြင်း။

ဗေဒင်ဆရာ ဝိုး၏ ဂုဏ်သတင်းက ညတွင်းချင်း ကြီးကျယ်ကျော်စောလာတော့သည်။

ဤသို့ဖြစ်နေချိန်တွင် ဦးလည်မသုန်ဘက်တော်သားများက ကောလာဟလသတင်းများ ဖြန့်ပေးနေကြ၏။

မာတီနီကေးကျွန်းကို ဒီဂေါလ်၏ လွတ်မြောက်သောပင်သစ်တပ်များက နေ့တွင်းချင်း ညတွင်းချင်း တက်ရောက်သိမ်းယူတော့မလို။

ဤသတင်းများကြောင့် ကျွန်းပေါ်ရှိ ဝီချီအစိုးရက ချမှတ်ထားသည့် ပေါ်လစီစည်းကမ်းများကို မထိမဲ့မြင်ပြုလာကြသည်။

ဤမန်ဘက်သို့ မျက်နှာသာပေးမှုများ သိသိသာသာ လျော့နည်းလာသည်။ ဗြိတိသျှရေတပ်နှင့် ကျွန်းပေါ်မှ ဦးလည်မသုန်ဘက်တော်သားများကလည်း ကျွန်းအုပ်ချုပ်ရေးအခြေအနေကို အမြဲစောင့်ကြည့်လာကြသည်။

သို့ဖြင့် ဗိုလ်မှူးကြီးဖရင့် အကြံပေးသည့်အတိုင်း အောင်စ သန်း ၅၀ ရှိ ရွှေချောင်းများမှာ ဗြိတိသျှတို့ ထိန်းသိမ်းမှုအောက်သို့ ကျရောက်လာသလို ဖြစ်လာတော့၏။

အမေရိကန်ရေတပ်ဗိုလ်ချုပ်ကြီး ဂရင်းဆလိတ်ကိုယ်တိုင် မာတီနီကေးကျွန်းသို့ လာရောက်ကာ ပြင်သစ်ရေတပ်ဗိုလ်ချုပ် ရောဘတ်အခြေအနေကိုကြည့်ရှင်းအောင်စ သန်း ၅၀ ရှိ ရွှေချောင်းများ သို့ဝှက်ထားရာနေရာသို့ ရောက်သွားခဲ့သည်။

ဂရင်းဆလိတ်က အိမ်ဖြူတော်သို့ရောက်လာပြီး သမ္မတကြီးအား သတင်းပို့လိုက်၏။

“တကယ်လို့ အင်္ဂလန်ဘက်ကြီး အရှုံးကြီးရုံးပြီး မွဲပြာကျရတဲ့တိုင်အောင် ဗြိတိသျှတွေမှာ ကျွန်တော်တို့ဆီက ချေးငှားထားတဲ့ စစ်ပစ္စည်းတွေအတွက် ပြန်ဆပ်နိုင်စရာ တခြားနည်းလမ်း ရှိပါသေးတယ်ခင်ဗျာ”

ဤအဖြစ်အပျက်နှင့်ပတ်သက်၍ ဦးလည်မသုန်တို့ အဖွဲ့ဝင် သမိုင်းဆရာ တစ်ဦးက အောက်ပါအတိုင်း မှတ်ချက်ချထားခဲ့သည်။

“အပြုသဘောဆောင်သည့် ပြန်ပေးမှုကြီး”

[၄၂]

အပြုသဘောဆောင်သည့် ပြန်ပေးမှုကြီးကို အကောင်အထည်ဖော်နိုင်အောင် အကွက်ရိုက် အစီအစဉ်လုပ်ပေးခဲ့သူမှာ စင်သီယာဆိုသော မိန်းကလေး။

ဝါရှင်တန်ရှိ ဗီချီပြင်သစ်သံရုံးမှ ရရှိခဲ့သည့် သတင်းများကို ဘီအက်စ်စီသို့ မှန်မှန်ပေးပို့နေခဲ့ခြင်းအားဖြင့် ဦးလည်မသုန်တို့အဖို့ မာတီနီကေးကျွန်းပေါ်မှ ရတနာသိုက်ကြီးကို ဥစ္စာစောင့် စောင့်သလို စောင့်ကြပ်နိုင်ရန် ဉာဏ်နိဉာဏ်နက် ထုတ်၍ အလုပ်လုပ်နိုင်စေခဲ့သည်။

ဗီချီပြင်သစ်သံရုံးသည် ပြင်သစ်နိုင်ငံအတွက် ဖွင့်လှစ်ထားသော်လည်း လက်တွေ့ဆောင်ရွက်နေသည်က နာဇီဂျာမန်အတွက် လျှို့ဝှက်ထောက်လှမ်းရေး။

သတင်းအရာရှိ ချားလ်ထံမှ ရသမျှသတင်းများကို စုလိုက်ပြီးနောက် ဦးလည်မသုန်က နယူးယောက် ဟယ်ရယ်ထရီဗွန်း သတင်းစာတိုက်ကြီးသို့ သတင်းတစ်ပုဒ် ပို့လိုက်၏။

၁၉၄၁ ခု၊ စက်တင်ဘာလ ၄ ရက်ထုတ် သတင်းစာမျက်နှာပုံးတွင် စာလုံးမည်းကြီးများဖြင့် သတင်းပါလာသည်။

ဗီချီဒလ်နှင့် သူလျှိုများ စက်ပုန်းခုတ်နေပြီ။

ဗြိတိန်ကာကွယ်ရေး လက်နက်စာရင်း ကောက်ယူနေပြီ။

ဤသတင်းကြောင့် ဗီချီပြင်သစ်သံအမတ်ကြီး ဟင်နရီ ဟေရီ တုန်လှုပ် ချောက်ချားသွားတော့သည်။

မာတီနီကေးကျွန်းတစ်ဝိုက်မှ ဂျာမန်ရေငုပ်သင်္ဘောများလည်း ရှောင်ထွက် သွားသည်။

ကျွန်းပေါ်တွင်ရှိနေသည့် ဦးလည်မသုန်ဘက်တော်သားများက ဗီချီပြင်သစ် ရေတပ် တပ်မှူးများအား စောစောကပင် စည်းရုံးထားပြီးသား။

ရေတပ်ဗိုလ်ချုပ်လည်းဖြစ်၊ ဘုရင်ခံလည်းဖြစ်သော ရောဘတ်မှာလည်း ဆေးကုသရန် ပါရီသို့ရောက်နေသည်။

သို့ဖြင့် ဂျာမန်ရေငုပ်သင်္ဘောများနေရာတွင် ဗြိတိသျှတိုက်သင်္ဘောကြီးများ ရောက်လာသည်။ ပြီးတော့ ကျွန်းပေါ်မှ အောင်စ သန်း ၅၀ အလေးချိန်စီးသည့် ရွှေချောင်းများကို ဥစ္စာစောင့် စောင့်သလို စောင့်ကြပ်ထားလိုက်တော့သည်။

[၄၃]

ဝါရှင်တန်ရှိ ဗီချီပြင်သစ်သံရုံးက နာဇီဂျာမန်အတွက် လျှို့ဝှက်ထောက်လှမ်း ရေး လုပ်နေကြောင်း နယူးယောက် ဟယ်ရယ်ထရီဗွန်းသတင်းစာတွင် ပါရှိလာ ပြီးချိန် နောက်ပိုင်း၌ အက်ဖ်ဘီအိုင် (အမေရိကန်ပြည်ထောင်စု ထောက်လှမ်းရေး ဗျူရို)က ဂျင်လူဝီမူဆာအား ဖမ်းဆီးလိုက်သည်။

သို့သော် စင်သီယာက ဗီချီသံရုံးမှ သတင်းအရာရှိ ချားလ်နှင့် အဆက် အသွယ် မပျက်။

ချားလ်က ခါတိုင်းလိုပင် ဗီချီပြင်သစ်သံရုံးမှ လျှို့ဝှက်သတင်းများကို စင်သီယာသို့ ပေးနေဆဲ။

ဗီချီပြင်သစ်သံအမတ်ကြီး ဟင်နရီဟေရီကမူ ယခင်ကလို ခြေလှမ်း မကျ တော့ဘဲ ထောက်လှမ်းရေးလုပ်ငန်းကို ပီပီရီရီလုပ်နေလေသည်။

ဂျပန်က ပုလဲဆိပ်ကမ်းကို ဗုံးကြဲတိုက်ခိုက်လိုက်သဖြင့် အမေရိကန်လူထု သည် ယခင်ကလို ‘ကြားနေ’လိုစိတ် မရှိတော့ဘဲ စစ်ထဲသို့ဝင်ရန် ဆန္ဒပြင်းပြ လာ၏။

၁၉၄၂ ခု၊ မတ်လတွင် စင်သီယာသည် အထက်မှညွှန်ကြားချက်အရ နယူးယောက်မြို့သို့ ရောက်လာပြီး ရစ်ကာလ်တန် ဟိုတယ်တွင် စတည်းချလိုက် သည်။ အခန်းထဲသို့ရောက်၍ ပါလာသည့်အထုပ်အပိုးများကို ဖြည့်နေစဉ် အခန်း တံခါးခေါက်သံ ပေါ်လာသည်။

တံခါးဖွင့်ပေးလိုက်သောအခါ ဟိုဝါဒ်ကိုတွေ့ရ၏။ ရုပ်ရှင်မင်းသား လက် စလီ ဟိုဝါဒ်။

သူက ဗြိတိန်နိုင်ငံသား။

နာမည်ကျော် ဝွန်းဝစ်သဝင်းဒ် (Gone With the Wind) ‘လေနှင့်အတူ လွင့်ကြေလေပြီ’ဇာတ်ထုပ်တွင် အပြစ်ကင်းစင်သူ အက်ရှလေပိုက်စ်စ်အဖြစ်

သရုပ်ဆောင်ခဲ့သူ။

သူက ဦးလည်မသုန်တို့ အပေါင်းအသင်း။

သူက ခရီးရောက်မဆိုက်ပင် စင်သီယာအား...

“ဗီချီပြင်သစ်ရေတပ်က နောက်ဆုံးသတ်မှတ်လိုက်တဲ့ စကားဝှက်တွေကို ရအောင်လုပ်ပေးနိုင်မလား”

မေးခွန်းက လွယ်လွယ်ကလေး။ သို့ရာတွင် စင်သီယာအဖို့ အဖြေရကျပ်လှသည်။

စကားဝှက်ကိုရဖို့ဆိုသည်မှာ စကားဝှက်စာအုပ်များသာမက စကားဝှက်၏ အဓိပ္ပာယ်ကို ဖော်နိုင်သည့် ‘ဆိုက်ဖာ’ကိုလည်း ရဖို့လိုသည်။ ပြီးတော့ စကားဝှက်ကို စနစ်တကျရိုက်ပေးသည့် စကားဝှက်စက်ကိုလည်း ရဖို့အရေးကြီးသည်။

သည်ပစ္စည်းအားလုံးကို ဗီချီပြင်သစ်သံရုံးရှိ စကားဝှက်ရုံးခန်းထဲတွင် မီးအာမခံသေတ္တာထဲ၌ လုံခြုံစွာသိမ်းဆည်းထားကြောင်း စင်သီယာ သိပြီးသား။

စကားဝှက်ရုံးခန်းထဲသို့ ဆိုက်ဖာအရာရှိကြီးနှင့် လက်ထောက်အရာရှိမှလွဲ၍ မည်သူမျှ ဝင်ခွင့်မရှိ။

ဗီချီပြင်သစ်နိုင်ငံခြားရေးရုံးအမိန့်ကလည်း တစ်မှောင့်။

စကားဝှက်ရုံးခန်းကို အခြားသူများ အဝင်အထွက်မရှိအောင် နေ့ရောညပါ မပြတ် တင်းကျပ်စွာ စောင့်ထိန်းရမည့်အမိန့်။

စကားဝှက်ရုံးခန်းထဲသို့ တစ်နည်းနည်းဖြင့် ဝင်ရောက်နိုင်သည်ထားဦး၊ အထဲမှ မီးခံသေတ္တာကြီးကို ဖွင့်ဖို့လိုသေးသည်။ မီးခံသေတ္တာကြီး ပွင့်သွားသည့် တိုင် လေးလံလှသည့် ဆိုက်ဖာစာအုပ်များကို အခန်းပြင်ဘက်အရောက် လက်ထုတ်နိုင်ဖို့လိုသည်။ ပြီးတော့ မိုက်ကရိုဖလင်ဖြင့် ဓာတ်ပုံရိုက်ဖို့။ ပြီးတော့ စကားဝှက်စက်ကိုလည်း ထောင့်အမျိုးမျိုးမှ ဓာတ်ပုံရိုက်ယူဖို့။

အားလုံး မဖြစ်နိုင်သည့်ကိစ္စချည်း။

ပြီးလျှင် ဗီချီပြင်သစ်သံရုံးမှ နေ့စဉ်အဝင်အထွက် ကြီးမဲ့ကြေးနန်းသတင်းများကို စုဆောင်းပေးဖို့တာဝန်ကလည်း ရှိနေသေးသည်မဟုတ်လား။

ဗီချီအစိုးရရေတပ်၏ နောက်ဆုံးပေါ် စကားဝှက်စက်နှင့် စကားဝှက်ကို လက်စလီဟိုဝါဒီလို လျှို့ဝှက်ထောက်လှမ်းရေးပုဂ္ဂိုလ်က ရအောင်ယူပေးပါဟု တောင်းခံနေခြင်းမှာ အထူးအရေးကြီးသည့် စစ်ဆင်ရေးတစ်ရပ်ကြောင့်သာ ဖြစ်နိုင်ပေသည်။

စင်သီယာအတွေး။

အမှန်စင်စစ်အားဖြင့်လည်း ဗြိတိသျှနန်းရင်းဝန်ကြီးချာချီက မြောက်အာဖရိကတိုက်ရှိ ဗီချီပြင်သစ်အစိုးရပိုင် နယ်မြေဒေသအား ထိုးစစ်တစ်ရပ် ဆင်နွှဲရန် ပြင်ဆင်လျက်ရှိသောကြောင့်။

အပွဲတွင် နှပ်ပစ်ခံခဲ့ရသော ဗြိတိသျှတပ်များအား မြောက်အာဖရိကထိုးစစ်ဖြင့် စိတ်အားတက်ကြွစေကာ ဗြိတိန်နိုင်ငံ၏ ဂုဏ်ကိုလည်း ကမ္ဘာ့အလယ်တွင် ထည်ပါစွာပြလိုက်ချင်သည်။

ရုရှားမှ အာဏာရှင်စတာလင်နှင့် အမေရိကားမှ သမ္မတကြီးရုစဗဲတို့အပေါ်တွင်လည်း ဗြိတိသျှတို့၏ အနိုင်မခံ အရုံးမပေးသည့် သူရသတ္တိစွမ်းပကားကိုလည်း ပြလိုက်ချင်သည်။

စင်သီယာသည် ညွှန်ကြားချက်အသစ်အရ နယူးယောက်မှ ဝါရှင်တန်သို့ မတ်လ ၁၀ ရက်နေ့တွင် ပြန်ရောက်လာ၏။

မိမိစတည်းချရာ ဟိုတယ်ခန်းသို့ ဗီချီပြင်သစ်သတင်းအရာရှိ ချားလ်အား စင်သီယာက ဖိတ်ခေါ်လိုက်သည်။

“ဗီချီရေတပ်ရဲ့ ဆိုက်ဖာတွေ လိုချင်တယ်”

စင်သီယာက ချားလ်အား ပွင့်ပွင့်လင်းလင်းပင် ပြောလိုက်သည်။ ချားလ်က ကုလားထိုင်ပေါ် ထိုင်ချလိုက်ပြီး ညည်းတွားလိုက်၏။

“ဘယ်လိုမှ မဖြစ်နိုင်ပါဘူးဗျာ”

“ကြိုးစားတော့ ကြည့်ရမှာပေါ့ရှင်”

“ကျုပ်က ကြိုးစားကြည့်ရမှာလား”

“စင်သီယာ အကူအညီနဲ့လေ”

“ခက်နေတာက စကားဝှက်ရုံးခန်းထဲ ဝင်ခွင့်ဆိုလို့ ဆိုက်ဖာအရာရှိကြီး ဖြစ်တဲ့ အဘိုးကြီးဘင်နွေးတစ်ယောက်ပဲရှိတာ။ သူ့လက်ထောက်ဆိုတာက သူခေါ်မှ ဝင်ရတာ”

“ဒါဖြင့် စင်သီယာက ဘင်နွေးနဲ့ ဆွေးနွေးကြည့်မယ်လေ”

ချားလ်က ပြက်လုံးတစ်ခုကို ကြားလိုက်ရသလို တဟားဟားရယ်လိုက်ပြီး

“ဘင်နွေးဆိုရတဲ့ အဘိုးကြီးက လှေနံ့စားထစ်လူစားဗျို့။ နတ်သမီးလာချော့တောင် ပျော့မယ့်လူစားမဟုတ်ဘူး။ အထက်ကပေးထားတဲ့ အမိန့်ကို တစ်ဆံ့ချည်မျှ အတိမ်းအစောင်းခံတာမဟုတ်ဘူး။ ဘူးဆို ဖရုံမသီးတဲ့လူ”

စင်သီယာက စိတ်မလျော့။

ဘင်နွေးနေထိုင်ရာ တိုက်ခန်းသို့သွားကာ အလွတ်သတင်းထောက် တစ်ယောက်အနေဖြင့် တီးခေါက်ကြည့်သည်။

“ကျုပ်က အစိုးရအရာထမ်းတစ်ယောက်ပဲ။ ကျုပ်ကို အထက်ကပေးတဲ့ အမိန့်အတိုင်းလုပ်ဖို့ ကျုပ်တာဝန်။ အစိုးရရဲ့ပေါ်လစီတွေ၊ လုပ်ဆောင်ချက်တွေကို ဘာမှဝေဖန်နေစရာ မလိုဘူး။”

လျှာထွက်အောင်ဟောသော်လည်း မောရုံသာရှိမည်ကိုသိသော စင်သီယာက ဘင်နွေးထံမှ တပ်ခေါက်၍ ပြန်ခဲ့ရသည်။

သို့သော် ကံကြမ္မာအလှည့်အပြောင်းက စင်သီယာအဖို့ ကောင်းရာကောင်းကြောင်း လုပ်ပေးလိုက်သလားဟု ထင်ရသည်။

ဆိုက်ဖာအရာရှိကြီး ဘင်နွေးသည် မကြာမီကပင် အငြိမ်းစားယူသွားလေသည်။

သူ့နေရာသို့ ရောက်လာသူက ဂရင်းဗီး။

ဂရင်းဗီးသည် သံငယ်တစ်ဦးသာဖြစ်လျက် လခနည်းနည်းဖြင့် တာဝန်ကြီးကြီးပေးအပ်ခံရကြောင်း ချားလ်ထံမှ သတင်းရထားသည်။ ထို့ကြောင့် စင်သီယာက ဂရင်းဗီးအား မသိမသာ စည်းရုံးသည်။

သို့သော် စည်းရုံး၍မရ။

“ကျုပ်က အမျိုးသမီး ချောချောလှလှကလေးတစ်ယောက် လာဘ်လာထိုးတာကိုလည်း ငြင်းပစ်လိုက်တယ်။ ဒီအမျိုးသမီးဆီက ရမယ့်ငွေတွေကိုလည်း ငြင်းပစ်လိုက်တယ်”

ဂရင်းဗီးက သံတမန်အသိုင်းအဝိုင်းတွင် ကြွားလုံးထုတ်နေသည်။ စင်သီယာက ဂရင်းဗီးအား ချားလ်မှတစ်ဆင့် လက်တုံ့ပြန်လိုက်၏။

သံအမတ်ကြီး ဟင်နရီဟောရီနှင့် တစ်ညနေချမ်းတွင် အရက်အတူတူသောက်ရင်း ချားလ်က ပရိယာယ်ဖြင့် စကားဆိုလိုက်သည်။

“ဂရင်းဗီးက လူငယ်ပေမဲ့ ဝီချီအစိုးရအပေါ်မှာတော့ သိပ်သစ္စာရှိတဲ့ သံမူးကလေးတစ်ယောက်ပါပဲ သံအမတ်ကြီး။ ဒါပေမဲ့ ခက်နေတာက ကျွန်တော်တို့ရဲ့ သံအမတ်ကြီးအကြောင်း သံတမန်အသိုက်အဝန်းမှာ မဟုတ်မမှန် လုပ်ကြံပြောနေတာကတော့ သိပ်မကောင်းဘူးထင်တယ်ခင်ဗျ”

ဤတွင် သံအမတ်ကြီးက

“ဟေ့ ချားလ်၊ ကျုပ်အကြောင်း ဒီကောင်က ဘာမကောင်းသတင်းလွှင့်နေတာတဲ့။”

“တခြားအကြောင်း မဟုတ်ပါဘူး သံအမတ်ကြီး။ သံအမတ်ကြီးနဲ့ အင်္ဂလိပ်မူးမတ်မျိုးရိုးဖြစ်တဲ့ ဘောဂ္ဂန်နက်စ် ဒီဇိုင်လန် ဆိုတဲ့ အမျိုးသမီးကြီးနဲ့ ဘာလိုလိုဖြစ်နေတယ်ဆိုတဲ့ အကြောင်းပါခင်ဗျာ”

ဇိုင်လန်သည် ဝါရှင်တန်မြို့တော်၌ နာမည်ကြီးအမျိုးသမီးတစ်ယောက်။ သူ့အား အထက်တန်းလွှာ ယောက်ျားပရိသတ်က သိပြီးသား။

သံအမတ်ကြီး ဟင်နရီဟောရီက တုန်လှုပ်သွားသည်။

ဇိုင်လန်နှင့်ဖြစ်နေသည့်ကိစ္စကို သူက လုံခြုံလှပြီဟု ယူဆနေရာ၊ ယခုလို သံတမန်အသိုင်းအဝိုင်းတွင် အပြောခံရသည်ဆိုသောအခါ တုန်လှုပ်မိခြင်းပင်။

နောက်တစ်နေ့တွင် ဝါရှင်တန် ဝီချီသံရုံး၌ ရုံးတွင်းအမိန့်တစ်ရပ် ထွက်လာလေသည်။

ဂရင်းဗီးအား စကားဝှက်ရုံးခန်းတာဝန်ခံရာထူးမှ လျှော့ချလိုက်သည့်အမိန့်။

စင်သီယာက ဘီအက်စ်စီအဖွဲ့သို့ လျှို့ဝှက်သတင်း ကမ်းလှမ်းလိုက်သည်။

“ဝီချီပြင်သစ်သံရုံး စကားဝှက်ရုံးခန်းထဲ ခိုးဝင်လို့ရပါပြီ။ အခန်းစောင့်ကိုလည်း စည်းရုံးထားတယ်”

သတင်းပို့ပြီး မကြာမီပင် လက်စလီဟိုဝါဒီ စင်သီယာထံရောက်လာပြန်၏။

“ချားလ်ဆိုတဲ့နေ့ကိုကော ဘယ်လိုစည်းရုံးထားလဲ”

“သူကတော့ မီးသေပြီးသား။ သူ့ကို အများကြီး အသုံးချရလိမ့်မယ်။ စင်သီယာတို့ ဘာလုပ်နေတယ်ဆိုတာ အခန်းစောင့်ကြီး မရိပ်မိအောင် ချားလ်ကိုပဲ အသုံးချရမှာ”

စင်သီယာကပင် ဆက်၍...

“ပထမဆုံး စကားဝှက်ရုံးခန်းထဲ အရောက်ဝင်ရမယ်။ ပြီးမှ ဆိုက်ဖာစာအုပ်တွေ ရွေးယူရမယ်။ အပြင်မှာ လူတစ်ယောက်စောင့်နေဖို့လိုတယ်။ ဒီဆိုက်ဖာစာအုပ်တွေကို ဓာတ်ပုံခန်းအရောက် သယ်သွားဖို့လိုတယ်။ ဆိုက်ဖာစာအုပ် စာမျက်နှာတွေက ရာနဲ့ချီပြီးရှိတော့ အနည်းဆုံး တစ်နာရီလောက်ကြာမယ်။ ဖြစ်နိုင်ပါ့မလားရှင်”

ဤတွင် ဟိုဝါဒိက

“ဒါတော့ ဖြစ်နိုင်တယ်။ ဒါပေမဲ့ ကျုပ်စိုးရိမ်နေတာက စင်သီယာအတွက် ပဲ။ အခန်းသော့တွေဖွင့်တတ်ဖို့၊ မီးခံသေတ္တာကို ဖွင့်တတ်ဖို့။ ဒါမျိုးက ဖောက်ထွင်းဝိဇ္ဇာတွေမှ တတ်တဲ့အတွက်”

“ဒါလောက်ကတော့ စင်သီယာ သင်ယူမယ်ဆိုရင် ရနိုင်ပါတယ်။ ဟောဒီမယ် စင်သီယာရေးဆွဲထားတဲ့ သံရုံးအောက်ခြေအဆောက်အအုံနဲ့ ဝန်းကျင်နယ်မြေအနေအထားပုံစံ”

တစ်ပက်ခန့်အကြာ...

စင်သီယာက နယူးယောက်သို့ လာခဲ့ရပြန်သည်။

အမေရိကန် စစ်ထောက်လှမ်းရေးအဖွဲ့က စင်သီယာအား မစ္စတာဟန့်တားဆိုသူနှင့် မိတ်ဆက်ပေးသည်။

ဟန့်တားက စင်သီယာ၏ ဆက်သွယ်ရေးအရာရှိအဖြစ် ဆောင်ရွက်ပေးရမည်။

အကယ်၍ စင်သီယာအား ဗီချီပြင်သစ်သံရုံး စကားဝှက်ရုံးခန်းထဲတွင် ဖမ်းမိလျှင် ဟန့်တားက စင်သီယာကိုယ်စားလှယ်အဖြစ် အပြစ်မရှိကြောင်း ထုချေမည်လူ။

ထို့ပြင် ဤစကားဝှက်စက်ကိစ္စ၌ အက်ဖ်ဘီအိုင်နှင့် မည်သို့မျှ သက်ဆိုင်မှုမရှိကြောင်းကိုလည်း မစ္စတာဟန့်တားက တင်ပြပေးရန်။

စင်သီယာက စစ်ထောက်လှမ်းရေးအဖွဲ့မှ စေလွှတ်လိုက်သည့် နောက်လူတစ်ယောက်ကို ထပ်တွေ့ပြန်၏။

ဖောက်ထွင်းဝိဇ္ဇာ။

သူက ကနေဒါနိုင်ငံသား။

ထောင်ထဲတွင် အကျဉ်းခံနေရစဉ် စစ်ထောက်လှမ်းရေးအဖွဲ့အတွက် အပြင်လောကတွင် စွန့်စွန့်စားစား ဖောက်ထွင်းပေးခဲ့ဖူးသူ။

ယခု သူ့အား စင်သီယာနှင့် မိတ်ဆက်ပေးလာ၏။

စင်သီယာက နယူးယောက်မှ ဝါရှင်တန်သို့ ပြန်လာခဲ့သည်။

ဗီချီပြင်သစ်သံရုံးကို ဖောက်ထွင်းရေးအတွက် အသေးစိတ်အစီအစဉ် လုပ်ပြီးသား။

[၄၄]

“ကျုပ်မှာ ရုပ်အတော်ဖြူးတဲ့ အမျိုးသမီးတစ်ယောက်ရှိတယ်။ ဒီအမျိုးသမီးနဲ့အတူ ဟိုတယ်သွားပြီး အခန်းငှားနေလို့လည်း မဖြစ်ဘူး။ သွားစရာရှိတယ်လို့ အကြောင်းပြပြီး ခရီးထွက်နေလို့လည်း မရဘူး။ ဘာဖြစ်လို့လဲဆိုတော့ ကျုပ်အိမ်က ကျုပ်မိန်းမကြီးက ကျုပ် အချိန်တန်လို့ အိမ်ပြန်မရောက်ရင် သံရုံးကို ဖုန်းဆက်ပြီး တမေးတည်းမေးနေတတ်တယ်”

သတင်းအရာရှိ ချားလ်က သံရုံးဥပဒေကို အရက်တိုက်ရင်း စည်းရုံးသည်။

“ဒီတော့ ဒီအမျိုးသမီးကို သံရုံးဧည့်ခန်းထဲ ညဆိုရင် ခေါ်လာချင်တယ်ဗျာ။ အိမ်ကဟာမကြီးကိုတော့ ကျုပ် အလုပ်များလို့ ညအထိ အလုပ်လုပ်နေရတယ်လို့ ငြီးထားမှာပေါ့။ တကယ်လို့ သူက ဖုန်းဆက်ပြီး မေးတဲ့တိုင်အောင် ကျုပ်က သံရုံးမှာပဲရှိနေမှာဖြစ်တော့ သိပ်ကို အကြောင်းပြလို့ကောင်းမယ်”

“ဟုတ်တာပေါ့ဗျာ၊ ဟုတ်တာပေါ့”

ယမကာတစ်ခွက် ဝင်သွားသော ညစောင့်က သဘောတူသည်။

ချားလ်က ဒေါ်လာရာတန်တစ်ရွက်ကို ညစောင့်ကြီး ရုပ်အင်္ကျီအိတ်ထဲသို့ ထိုးထည့်ပေးလိုက်သည်။

“ကျုပ် အမျိုးသမီးနဲ့ အချိန်းချိန်းပြီး ညဆိုရင် သံရုံးဧည့်ခန်းကို ခေါ်လာမှာနော့”

“ကောင်းပါပြီဗျာ၊ ကောင်းပါပြီ”

“ကျုပ်ခေါ်မလာပဲ သူ့ဟာသူလာရင်လည်း ကျုပ်ဆီ လွှတ်လိုက်ပါနော့”

“အိုကေ”

သို့ဖြင့် အမျိုးသမီးတစ်ယောက် ဝါရှင်တန်ရှိ ဗီချီပြင်သစ်သံရုံး ဧည့်ခန်းသို့ ညအချိန်ရောက်လာတတ်သည်။ ညစောင့်က မသိကျိုးကျွန်။

ချားလ်နှင့် အမျိုးသမီးက ဧည့်ခန်းနှစ်ယောက်ထိုင် ဆိုဖာကြီးပေါ်တွင်။

သံရုံးသို့အဝင်အထွက်က အမျိုးသမီးအဖို့ ရိုးလာသလို၊ ညစောင့်အဘိုးကြီးအဖို့လည်း သာမန်ဖြစ်ရိုးဖြစ်စဉ်တစ်ရပ်ဟု သဘောထားလာ၏။

တစ်ည ညဦးပိုင်းတွင် ချားလ်က ညစောင့်အား ဓါတိုင်းတိုက်နေကျထက် ၂ ပက်စာပို၍တိုက်လိုက်၏။ အရက်ထဲတွင် စင်သီယာထံမှရလာသည့် အိပ်ဆေး

ရောစွက်လျက်။

အိပ်ဆေးက ပြင်းပြင်းကြီးမဟုတ်။ သောက်ရာ၌လည်း မသိသာ။ နိုးလာ သောအခါလည်း ခေါင်းကိုက်ခြင်း၊ မူးဝေခြင်းမရှိ။ ။

* * *

သံရုံးညစောင့် တခေါခေါအိပ်မောကျနေစဉ် ဖောက်ထွင်းဝိဇ္ဇာ ရောက်လာ သည်။ သံရုံးအပြင်ဘက်မှ စကားဝှက်ရုံးခန်းထဲသို့ သော့ခလောက်များကို ကျွမ်းကျင်စွာဖွင့်၍ ဝင်သွားသည်။

တစ်နာရီလောက်ကြာသည့်တိုင် ဖောက်ထွင်းဝိဇ္ဇာက မီးခံသေတ္တာကို ဖွင့် မရသေး။ ကွန်ဘိုင်းနေရှင်းသော့ခလောက်က သံချေးကိုက်နေသဖြင့် တော်တော်နှင့် ဖွင့်မရ။

အရုဏ်မတက်မီအချိန်ရောက်မှ သော့က ပွင့်သွားသည်။

မီးခံသေတ္တာထဲတွင် သတ္တုပြားများအုပ်ကာ ချုပ်ထားသည့် ဆိုက်ဖာစာအုပ် များ။

သို့သော် အပြင်ထုတ်၍ မိုက်ကရိုဖလင်ရိုက်ဖို့ အချိန်မရတော့။

ဖောက်ထွင်းဝိဇ္ဇာက ကွန်ဘိုင်းနေရှင်းသော့ခလောက်ကို ဖွင့်၍ရသည့် ပူးတွဲ ဂဏန်းများကို ကတ်ပြားတစ်ပြားပေါ်၌ရေး၍ စင်သီယာကိုပေးသည်။ ပြီးမှ မီးခံသေတ္တာကို ပြန်ပိတ်လိုက်၏။

ကောင်းကင်တွင် ရောင်နီကျင်းလာတော့မှ စင်သီယာတို့လူစု သံရုံးမှထွက် ကာ ကိုယ်ရောင်ဖျောက်လိုက်ကြသည်။

ချားလ်ကမူ ခေါတိုင်းလို အလုပ်ခွင်ဝင်လျက် စကားဝှက်ရုံးခန်းတစ်ဝိုက်ကို လိုက်၍ စစ်ဆေးကြည့်သည်။ လက်ရာခြေရာပျက်ခြင်း လုံးဝမရှိ။

ထိုနေ့ မွန်းလွဲပိုင်းတွင် ဗီချီပြင်သစ်သံရုံးမှ ရေတပ်စစ်သံမူးက စကားဝှက် ရုံးခန်းထဲသို့ ဝင်သွားပြီး လိုချင်သည့် စကားဝှက်စာအုပ်ကို ထုတ်ကြည့်သည်။

အလုပ်ပြီးသွားတော့ ရုံးခန်းထဲမှ ပြန်ထွက်လာ၏။

ထွေထွေထူးထူး ဘာမျှပြောဆိုခြင်းမရှိ။

သင်္ကာမကင်းသည့် အရိပ်အယောင်ဟူ၍ တစ်ခုမျှ မတွေ့ရပုံပေါ်သော ကြောင့် ချားလ်က စိတ်အေးသွားသည်။

သို့ရာတွင် ချားလ်က စင်သီယာနှင့်တွေ့တော့ သတိပေးသည်။

“ကိုယ်တို့ ညစောင့်ကို ဒုတိယအကြိမ် အိပ်ဆေးခတ်ပြီး အရက်တိုက်လို့ တော့ ဖြစ်မယ်ထင်ဘူး။ ကံယုံပြီး ဆူးပုံနင်းဖို့ မသင့်တော့ဘူး”

စင်သီယာက...

“အိပ်ဆေးခတ်ဖို့ မလိုတော့ပါဘူး။ စင်သီယာမှာ ကွန်ဘိုင်းနေရှင်း သော့ ခလောက်ကို ဘယ်လိုဖွင့်ရမယ်ဆိုတဲ့ အညွှန်း ရထားပြီးပြီ။ နောက်ပြီး စကားဝှက် ရုံးခန်းကိုဖွင့်ဖို့ သော့တူလည်း ရထားပြီးပြီ။

“ကိုယ်တို့ သမီးရည်းစားချိန်းတွေ့သလို သံရုံးစည့်ခန်းမှာပဲ တွေ့ကြရ အောင်။ ညစောင့်က တစ်ဖက်ကိုလျှောက်ကြည့်နေတုန်း စင်သီယာက စကား ဝှက်ခန်းထဲ ဝင်သွားမယ်။ ညစောင့်ကမေးရင် စင်သီယာ ရေချိုးခန်းသွားနေတယ် လို့ လှိမ့်လိုက်တာပေါ့။ ဟုတ်လား”

နှစ်ယောက်သား လက်ဝါးရိုက်ထားပြီးနောက် သံရုံးတွင် ချိန်းတွေ့ကြ သည်။

စင်သီယာက စကားဝှက်ရုံးခန်းထဲသို့ အလွယ်တကူပင် ဝင်သွားနိုင်၏။ သို့ရာတွင် မီးခံသေတ္တာသော့ကိုကား ဖွင့်မရ။

ဖောက်ထွင်းဝိဇ္ဇာပေးခဲ့သည့် အညွှန်းအတိုင်း စင်သီယာက အကြိမ်ကြိမ် ကြိုးစားဖွင့်သည်။

ဖွင့်မရ။

မိုးလင်းခါနီးတော့မှပင် စင်သီယာက လက်လျှောက်ကာ ရုံးခန်းထဲမှ ပြန် ထွက်လာခဲ့ရသည်။

ဘာများဆက်လုပ်ရပါ့မလဲ။ ။

* * *

သက်ဆိုင်ရာသို့ သတင်းပို့လိုက်သည်။

ဘီအက်စ်စီအဖွဲ့က စင်သီယာအား ကြိုရာလေယာဉ်ဖြင့် နယူးယောက် သို့ လိုက်လာပါဟု ဖိတ်ခေါ်လိုက်သည်။

နယူးယောက်တွင် လက်စလီဟိုဝါဒီနှင့်တွေ့ကာ ဟိုဝါဒီက ကားကို တစ် မျှော်တစ်ခေါ်ကြီး မောင်း၍ ခေါ်ယူသွားသည်။ ပြီးမှ ဘရော့ဒ်ဝေးလမ်းဘက်သို့ ပြန်မောင်းလာသည်။

၅၅ လမ်းနှင့် မျက်နှာချင်းဆိုင် လမ်းကူးလမ်းဘေးတွင် ဟိုဝါဒီက ကားကို

ရပ်လိုက်ပြီး

“ဟောဟိုမှာ အနက်ရောင် ဖို့ဒ်ကားတစ်စီး တွေ့တယ်မဟုတ်လား။ အဲဒီကားထဲ ဝင်ထိုင်။ စင်သီယာကိစ္စပြီးတော့ ကိုယ်နဲ့လာတွေ့ပါ”

စင်သီယာက ခေါင်းညိတ်လိုက်ပြီး လမ်းတစ်ဖက်သို့ ဖြတ်ကူးသွားကာ ဖို့ဒ်ကားအနက် ရှေ့ခန်းတံခါးကို ဆွဲဖွင့်ကာ ထိုင်လိုက်၏။

ကားထဲတွင်ရှိနေသူက ဖောက်ထွင်းဝိဇ္ဇာ။
ဝိဇ္ဇာက မကျေနပ်သံဖြင့် တောက်တစ်ချက်ခေါက်လိုက်ပြီးမှ ကားကို ဂီယာသွင်းလိုက်သည်။

“သော့ခလောက်တွေက သံချေးကိုက်နေတော့ ဖွင့်ရတာ မလွယ်ဘူးဗျ”
စင်သီယာက...

“ရှင်ပေးတဲ့ ကွန်ဘိုင်နေရှင်းအညွန့်က မှန်ကောမှန်ရဲ့လား”

“မှန်ပါတယ်ဗျာ၊ မှန်ပါတယ်။ အလေ့အကျင့်မရှိလို့ ဖွင့်လို့မရတာဖြစ်မှာပါ။ ကဲ...ကားနောက်ဘက်ထိုင်ခုံ ပြောင်းထိုင်ပြီး အလေ့အကျင့်လုပ်ကြည့်ပါဦး”

စင်သီယာက ကားနောက်ပိုင်းသို့ ပြောင်းထိုင်လိုက်သောအခါ ဗီချီပြင်သစ် သံရုံး မီးခံသေတ္တာရှိ သော့ခလောက်အစုံကို တွေ့ရလေသည်။

ဖောက်ထွင်းဝိဇ္ဇာက ကားကို လူသူရှင်းသည့်လမ်းအတိုင်း ပုံမှန်မောင်းနေစဉ် စင်သီယာက မီးခံသေတ္တာသော့ခလောက် ဖွင့်နည်းကို ကားနောက်ပိုင်းတွင် လေ့ကျင့်နေ၏။

“ဟိုနေ့ညကလုပ်သလို လုပ်စမ်းပါ”

စင်သီယာက ဖောက်ထွင်းဝိဇ္ဇာပေးခဲ့သည့် အညွန့်အတိုင်း ကွန်ဘိုင်နေရှင်း သော့ခလောက်ကို ဂဏန်းလှည့်၍ ဖွင့်လိုက်၏။

ချောက်ခနဲမြည်ကာ သော့ခလောက် ဖွင့်သွားသည်။

“အဲ...ဟိုညက ခင်ဗျား စိတ်လှုပ်ရှားနေလို့ ဖွင့်မရတာဖြစ်ပါလိမ့်မယ်ဗျာ”

“သူတို့က သော့ခလောက်အသစ် ပြောင်းခတ်ထားတာကော မဖြစ်နိုင်ဘူးလားရှင်”

“ဒါမျိုး လုပ်လေ့လုပ်ထ မရှိကြပါဘူးခင်ဗျာ။ ကဲ...ဆက်သာ လေ့ကျင့်ပေးပေတော့”

ဝါရှင်တန်မြို့တော်သို့ ပြန်ရောက်လာပြီးနောက် စင်သီယာက ဗီချီပြင်သစ် သံရုံး စကားဝှက်ရုံးခန်းထဲမှ မီးခံသေတ္တာကို တတိယအကြိမ်မြောက် ဖွင့်ဖို့ကြိုးစား

ပြန်သည်။

နယူးယောက် ဖောက်ထွင်းဝိဇ္ဇာထံတွင် သော့ဖွင့်သင်တန်းတက်လာခဲ့သည့် တိုင် ယခုအကြိမ်တွင်လည်း မီးခံသေတ္တာသော့ခလောက်ကို ဖွင့်မရ။

သတင်းအရာရှိ ချားလ်က တုန်လှုပ်ချောက်ချားလာ၏။ သည်ပုံစံနှင့် သည်အတိုင်းသာ စခန်းသွားနေလျှင် တစ်ညည လက်ပူးလက်ကြပ် အဖမ်းခံရ တော့မည်ကို ကြောက်လာ၏။

အရက်ကျင်း၍ သံရုံးခြံဝင်းမှ ပြန်ထွက်လာစဉ် စင်သီယာက ချားလ်အား အသနားခံလိုက်၏။

“နောက်တစ်ခါထပ်ပြီး ကြိုးစားခွင့်ပေးပါဦး ချားလ်ရယ်”

“သူခိုးချစ် ချစ်နေရတာမျိုး၊ သူခိုးကျင့် သူခိုးကြံ ကြံနေရတာမျိုးတော့ စိတ်ပျက်လှပြီ စင်သီယာရယ်”

“စင်သီယာတို့ ထပ်ပြီးကြိုးစားရလိမ့်မယ်။ ဒီတစ်ခါ ဖောက်ထွင်းဝိဇ္ဇာ ကိုပါ အပါခေါ်လာခဲ့မယ်လေ”

“အရင်ကလည်း ဒီလူကို ခေါ်လာခဲ့ဖူးတယ်မဟုတ်လားဟင်။ ဒီတစ်ခါ ဒီလူကိုခေါ်လာလို့ ဖြစ်ပါဦးမလား။ သံရုံးကလူတွေ ရိပ်မိသွားရင်...”

“အို...ဒါတွေ တွေးပူမနေစမ်းပါနဲ့။ စင်သီယာတာဝန်ထားစမ်းပါ။ ဖောက် ထွင်းဝိဇ္ဇာကို ခြံဝင်းအပြင်မှာ ထားခဲ့မယ်။ ဒီမှာ အခက်အခဲတွေ့တော့မှ သူ့ကို ခေါ်လိုက်မယ်နော် နော် ချားလ်”

“ခက်တာပါပဲဗျာ၊ ကျုပ်တော့ မီးခံသေတ္တာတစ်လုံးနဲ့ အသုံးမကျတဲ့ အကောင် ဖြစ်ရတော့မှာထင်ပါရဲ့”

စင်သီယာက ဘာမျှ စောဒကတက်မနေတော့။

နောက် ၂ ညအကြာတွင် ချားလ်က စင်သီယာအား ကားဖြင့်တင်ခေါ်လာ ခဲ့သည်။ ကားကို သံရုံးနှင့် တစ်လမ်းခြားတွင်ရပ်လိုက်ပြီး နှစ်ယောက်သား ကားထဲမှ ထွက်လိုက်ကြ၏။

ကားထဲတွင် ပုန်း၍ကျန်နေခဲ့သူက ဖောက်ထွင်းဝိဇ္ဇာ။

တစ်ဖက်လမ်းထောင့်တွင် အနက်ရောင်ဆီဒင်ကားတစ်စီး ရပ်ထားသည်ကို စင်သီယာက သတိထားလိုက်မိသည်။

ကားထဲတွင် လူ ၂ ယောက်။

ချားလ်က ဦးဆောင်ကာ သံရုံးဝင်းအတွင်း ဝင်လာခဲ့ကြသည်။

ညစောင့်အဘိုးကြီးကို မတွေ့ရ။
 ခါတိုင်းလိုပင် သံရုံးဧည့်ခန်း နှစ်ယောက်ထိုင်ဆိုဖာပေါ်၌ ထိုင်လိုက်ရင်း
 ချားလ်က ညည်းညည်းညူညူပြောလိုက်၏။
 “ဒါလင်၊ ကိုယ်တော့ ဒီပုံစံအတိုင်း စခန်းသွားနေရတာကို မုန်းလှပြီကွာ”
 စင်သီယာက ဆိုဖာပေါ်တွင် လှဲနေရာမှ ရုတ်ခြည်း ထထိုင်ပစ်လိုက်သည်။
 ပြီးတော့မှ စင်သီယာက ချားလ်ဘေးတွင် လှဲအိပ်လိုက်ရင်း...
 “ကဲ...ဒီတစ်ခါ ဒါလင်အလှည့်ပဲ”
 “ဘာ ဘာဖြစ်တယ်”
 ချားလ်က မအူမလည် ပြန်မေးနေသည်။
 သံရုံးဧည့်ခန်းထဲသို့ လက်နှိပ်ဓာတ်မီးရောင် ဝင်းခနဲလက်လာသည်။
 ဧည့်ခန်းတစ်ခုလုံးကို လက်နှိပ်ဓာတ်မီးရောင်ဖြင့် ထောင့်စေ့အောင် ထိုး
 ကြည့်ပြီးနောက် မီးရောင်က စင်သီယာပေါ်သို့ ဖြန့်ကျလာ၏။
 ခဏကြာအောင် လက်နှိပ်ဓာတ်မီးဖြင့် ထိုးကြည့်ပြီး မတ်တတ်ရပ်နေသော
 ချားလ်ကိုယ်ပေါ်သို့ မီးရောင်ရောက်လာသည်။
 “အကြိမ်ပေါင်းတစ်ထောင် တောင်းပန်ပါတယ်ဗျို့။ ဒီလိုနှောင့်ယှက်မိတာ
 ခွင့်လွှတ်ပါ”
 ပြောပြောဆိုဆိုဖြင့် လူစိမ်းနှစ်ယောက်က အပြင်သို့ထွက်ခွာသွားကြ၏။
 သည်တော့မှ ညစောင့်အဘိုးကြီးအသံ ပေါ်လာသည်။
 “ဒီလူတွေ ဘာလုပ်မလဲဆိုပြီး ကျုပ် ကျုပ် စိတ်ပူလိုက်ရတာဗျာ။ ကဲ...
 စိတ်ချလက်ချသာ နေကြပေတော့”
 ညစောင့်အဘိုးကြီး ထွက်သွားတော့မှ ချားလ်က ဆိုဖာပေါ် ကိုယ်ပစ်
 လက်ပစ် ထိုင်ချလိုက်ကာ ဘုရားတ၊လိုက်သည်။ စင်သီယာက ကြမ်းပြင်ပေါ်
 ပစ်ချထားခဲ့သည့် အဝတ်အစားများကို ကောက်ယူဝတ်ဆင်ရင်း...
 “ဒါလင်က ဒီဆိုဖာပေါ်မှာ ဒီအတိုင်းလှဲနေ။ စင်သီယာက ဖောက်ထွင်း
 ဝိဇ္ဇာကို သွားခေါ်မယ်”
 “သူက ကားထဲမှာပဲလား”
 “ဒီလူ ဒါလောက် မအဘူး။ ခုဆို သံရုံးပြတင်းပေါက်နား ရောက်နေရာ
 မယ်။ အက်မ်ဘီအိုင်တွေအလစ်မှာ သူ့ကို သံရုံးပြတင်းပေါက်နား အရောက်လာ
 ဖို့ မှာထားခဲ့တယ်”

စင်သီယာက ပြောပြောဆိုဆို ပြတင်းပေါက်နားသို့သွားကာ ငုံ့ကြည့်ပြီး
 တိုးသော်လည်း စူးရှသော လေချွန်သံဖြင့် အချက်ပေးလိုက်သည်။
 ဖောက်ထွင်းဝိဇ္ဇာက သံရုံးဧည့်ခန်းသို့ ရောက်လာပြီးနောက် စကားဝှက်
 ရုံးခန်း တံခါးကို ဖွင့်လိုက်၏။
 ချားလ်က ဆိုဖာပေါ်တွင် နေရာယူကာ ကင်းသမားအဖြစ် တာဝန်ယူနေ
 သည်။
 ခဏအကြာတွင် ဖောက်ထွင်းဝိဇ္ဇာက မီးခံသေတ္တာသော့ကို ဖွင့်နေပေပြီ။
 “သူတို့ သော့ခလောက် လဲမထားပါဘူး။ သံချေးကိုက်နေတာ ဆီမထည့်ဘဲ
 ထားလို့ အဖွင့်ရခက်နေတာ”
 ဖောက်ထွင်းဝိဇ္ဇာက ပြောပြောဆိုဆို ကွန်ဘိုင်နေရှင်းသော့ခလောက်ကို
 ဖွင့်လိုက်သည်။ မီးခံသေတ္တာတံခါးကြီးကလည်း ဖွင့်ထွက်သွားသည်။
 မီးခံသေတ္တာထဲမှ ဆိုက်ဖာစာအုပ်များကို ဓာတ်ပုံစတူဒီယိုထဲသို့ ပြောင်းရ၊
 ဓာတ်ပုံရိုက်ရ၊ စကားဝှက်စက်ကို ဓာတ်ပုံရိုက်ရဖြင့် ၅ နာရီကြာအောင်
 အလုပ်လုပ်ကြရ၏။
 စင်သီယာအား အကူအညီပေးနေသူမှာ ဘီအက်စ်စီမု ထောက်လှမ်းရေး
 တစ်ယောက်။
 သူက သံရုံးဝင်းအပြင်ဘက်မှနေကာ ဓာတ်ပုံရိုက်သည့်တာဝန်ကို ထမ်း
 ဆောင်နေသည်။
 ဆိုက်ဖာများကို မိုက်ကရိုပလင်ဖြင့် ဓာတ်ပုံရိုက်ယူပြီးနောက် မီးခံသေတ္တာ
 ထဲတွင် ခြေရာလက်ရာမပျက် ပြန်ထားရသည့်အလုပ်ကလည်း မသေးလှ။
 မည်သို့ပင်ဆိုစေ ထိုနေ့ အရုဏ်မတက်မီ အားလုံးပြီးစီးသွားသည်။
 စင်သီယာတို့အဖွဲ့ သံရုံးမှ ကိုယ်ရောင်ပျောက်၍ ထွက်လာချိန်၌ အရှေ့
 ဘက် ကောင်းကင်တစ်ခွင်တစ်ပြင်တွင် ရောင်နီပျိုးနေပေပြီ။



၁၉၄၂ ခု၊ သြဂုတ်လ ၂ ရက်နေ့
 စင်သီယာတို့လူစု ဝါရှင်တန်ရှိ ဗီချီပြင်သစ်သံရုံးမှ မီးခံသေတ္တာကိုဖွင့်ပြီး
 ရက်သတ္တ ၂ ပတ်ခန့်ကြာသည့်နေ့။
 ဗြိတိသျှနန်းရင်းဝန်ကြီး ဝင်စတန်ချာချီက ဆိုဗီယက်ပြည်ထောင်စု အာဏာ

ရှင် စတာလင်၏ စာကြည့်ခန်းထဲသို့ဝင်ပြီး၊ စာကြည့်စားပွဲပေါ်တွင် မြေပုံလိပ်ကြီးတစ်လိပ်ကို ဖြန့်ခင်းလိုက်သည်။

ပြင်သစ်နိုင်ငံတောင်ပိုင်းနှင့် မြောက်အာဖရိကတိုက်ရှိ ပြင်သစ်ပိုင် ကိုလိုနီနိုင်ငံများပါသည့် မြေပုံကားချပ်။

နာဇီမိကျောင်းကြီးက ဟစ်တလာလက်အောက်ရောက်နေသည့် ဥရောပတိုက် နိုင်ငံများအား အငမ်းမရ ဝါးမျိုနေသည့် ရုပ်ပုံကြမ်းကို ဝင်စတန်ချာချီက ရေးဆွဲလိုက်ပြီး...

“ဒီ နာဇီမိကျောင်းကြီးရဲ့ ဝမ်းဗိုက်သားနုနုနဲ့ မာတဲ့နာယောင်ကို မဟာမိတ်တပ်ဖွဲ့တွေက ဝိုင်းဝန်းထိုးနှက် တိုက်ခိုက်ကြတော့မယ်ဗျို့”ဟု ကြေညာလိုက်သည်။

ပြီးမှ အင်္ဂလိပ်-အမေရိကန်တို့၏ ပထမဆုံး ကုန်းတစ်ပိုင်း ရေတစ်ပိုင်း စစ်ဆင်ရေး မည်သို့မည်ပုံ ဆင်နွှဲမည်ကို ပြောပြလိုက်၏။

“ဒီ ကုန်းတစ်ပိုင်း ရေတစ်ပိုင်း စစ်ဆင်ရေးက ခံတပ်ကြီးနဲ့တူတဲ့ ဥရောပတိုက်မှာ အခြေစိုက်စခန်းတွေ ဘယ်လိုပြန်ရအောင်လုပ်မယ်၊ ဥရောပတိုက်ကို ဘယ်လိုပြန်သိမ်းနိုင်အောင်လုပ်မယ်ဆိုတာတွေကို ရှင်းလင်းတင်ပြထားတယ်ဗျ။ ဒီစစ်ဆင်ရေးကို မီးတုတ်(Torch)လို့ စကားဝှက်နဲ့ နာမည်ပေးထားတယ်ဗျ”

မီးတုတ်စစ်ဆင်ရေးကား စင်သီယာဆိုသော မိန်းကလေးတစ်ယောက်၏ မဖြစ်မနေ ကြိုးပမ်းထောက်လှမ်းမှုဖြင့် ပေါ်ပေါက်လာရသော စစ်ဆင်ရေးပင်ဖြစ်တော့သည်။

“ဒီမီးတုတ်ကြီးက ဥရောပတစ်တိုက်လုံးကို မီးလောင်တိုက်သွင်းပစ်လိုက်လိမ့်မယ်။ ဒီစစ်ဆင်ရေးမှာ အမြဲတမ်းတပ်ဖွဲ့တွေရော၊ ပြောက်ကျားတပ်ဖွဲ့တွေပါ ပါဝင်တိုက်ခိုက်ကြမယ်။ မမျှော်လင့်တဲ့ အခက်အခဲတွေလည်း တစ်ပုံကြီး ရှိလိမ့်မယ်။ ဒါပေမဲ့ ပြင်သစ်တွေအဖို့တော့ ကိုယ့်သိက္ခာကိုယ် ပြန်ထိန်းနိုင်တဲ့ အခွင့်အရေး ရလာလိမ့်မယ်ဗျ”

[၄၅]

တိကျသည်၊ ပြတ်သားသည်၊ ယုတ်မာသည်။ ပြီးတော့ ရက်စက်သည်။

ဤကား နာဇီဝါဒတည်း။

နာဇီတပ်ဖွဲ့ဆိုသည်မှာလည်း မာရ်နတ်သား၏ စစ်သည်များသာ။

ဤနာဇီဝါဒ၊ ဤနာဇီနိုင်ငံကို တည်ထောင်ရန် အကြံပြုခဲ့သူကား ရိုန်းဟာဒ်ဟောဒရစ်ချီ။

ဂျူးလူမျိုးများအား နယ်မြေပြောင်းရွှေ့ပေးရေးအစီအစဉ်ကို ဒါရိုက်တာအဖြစ် ရေးဆွဲအကောင်အထည်ဖော်ခဲ့သူအဖြစ် အစ်ချီမင်း (ကားလ်အဒေါ့ဖ်အစ်ချီမင်း)မှာ ဟောဒရစ်ချီ၏ လက်စွဲလူယုံတော် ပါးကွက်သားပင် ဖြစ်သည်။

နယ်မြေပြောင်းရွှေ့ပေးရေးဆိုသည်မှာလည်း ဂျူးလူမျိုးတစ်မျိုးလုံး ကိစ္စတုံးအောင် သုတ်သင်ရေးအစီအစဉ်ကို စကားလုံးလှလှသုံးထားခြင်းပင်။

အစ်ချီမင်းက အာဏာပါးကွက်သား။

ဟောဒရစ်ချီက မာရ်နတ်။

ဟောဒရစ်ချီအား သုတ်သင်ရေးအတွက် ၁၉၄၁ ခု၊ ဩဂုတ်လဦးကပင် နယူးယောက်မြို့၌ အစီအစဉ်ရေးဆွဲထားခဲ့ကြ၏။

“ဂျူး ပြဿနာကို အစအဆုံး လက်တွေ့ဖြေရှင်းရန် ထိထိရောက်ရောက်ဆောင်ရွက်ပါ”

ဂျူးရေးရာကော်မရှင်နာမင်းကြီး ဟာမန်းဂိုးရင်းက ဟောဒရစ်ချီထံ ပေးပို့လိုက်သည့် လျှို့ဝှက်သတင်းကို နယူးယောက်ရှိ ဘီအက်စ်စီအဖွဲ့က ရရှိထားသည်။

ဂျူးပြဿနာကို ဖြေရှင်းပါဆိုသော စကားမှာ ဂျူးမှန်သမျှ ကျုပ်ပင်ခုတ်ကျူငုတ်မကျန် အမြန်ဆုံးသုတ်သင်စေဟူသော တစ်ချက်လွှတ်အမိန့်သာ ဖြစ်သည်။

သို့ဖြစ်၍လည်း ဂျူးပြဿနာကို အစအဆုံးဖြေရှင်းမည့် စေတနာအား ဦးလည်မသုန်တို့အဖွဲ့က လက်ဦးအောင် အစတုံးပစ်လိုက်ရန် အစီအစဉ်ရေးဆွဲခဲ့ခြင်း။

အစီအစဉ်ရေးဆွဲရာတွင် ပါဝင်ခဲ့သူများ၏ စာရင်းကလည်း စိတ်ဝင်စားစရာ ကောင်းနေ၏။

ရုပ်ရှင်ပန်းချီဆရာ အလက်ဇန္ဒားကော်ဒါနှင့် ညီဖြစ်သူ ဗိုလ်တန်၊ ဗေဒင်နက္ခတ္တဆရာ ပိုး၊ အော့စဖုဒ်တက္ကသိုလ်မှ ဂျီလ်မိုင်းဆရာတစ်ဦး၊ ဘာသာဗေဒကျွမ်းကျင်သူတစ်ဦးနှင့် ပညာရပ်တစ်မျိုးလျှင် တစ်ပုံစီ ကျွမ်းကျင်သူများ ပါဝင်နေလေသည်။

အစီအစဉ်ရေးဆွဲညှိနှိုင်းပွဲတွင် ကမကထလုပ်သူက ဗိုလ်ကြီးရိုလင်။

ရိုလင်က ဦးလည်မသုန်လက်အောက်တွင် အုပ်ချုပ်ရေးမှူးချုပ်တာဝန်ကို ထမ်းဆောင်နေသူ။

ရေးဆွဲညှိနှိုင်းပွဲပြီး၍ တက်ရောက်သူများ ပြန်သွားကြသည်။ ရိုလင်ကိုမူ ဦးလည်မသုန်က ဆိုင်းငံ့ထားသည်။

ရိုလင်က ထိုနေ့တွင် ဦးလည်မသုန်၏ အပြုအမူ အပြောအဆိုကို မှတ်တမ်း တင်ထားရာ၌

ညှိနှိုင်းပွဲတစ်လျှောက်လုံးမှာ သူဟာ စကားမပြောသလောက်ပါပဲ။ တိတ်ဆိတ် ငြိမ်သက်လို့။ ကျွန်တော်တို့ရဲ့ နာဇီဆန့်ကျင်ရေး ဘက်တော်သားတွေက တစ်နေ့ထက်တစ်နေ့ အားကောင်းလာနေတယ်။ ဦးလည်မသုန်က အဝတ်အစားကို အမြဲတမ်း သပ်သပ်ရပ်ရပ် ဝတ်စားတတ်တယ်။ မုတ်ဆိတ်ပါးမြိုင်းမွေး၊ နှုတ်ခမ်းမွေးတွေကိုလည်း အမြဲရိုတ်ထားလေ့ရှိတယ်။

သူ့မျက်လုံးအနံ့ကတော့ တစ်ခါမှ မအိပ်တဲ့ပုံစံမျိုးပဲ။ ဘေးတံခါးပေါက်က လူတစ်ယောက်ဝင်လာတာကို သူက လှမ်းကြည့်လိုက်တယ်။ ဝင်လာသူက ပါမောက္ခတစ်ယောက် ဟန်ပန်မျိုး။ ဆံပင်က ခပ်ပါးပါး ဖြူတူတူ။ ဝတ်ထားတာက ပွဟောင်းပြီး တွဲလောင်းကျနေတဲ့ အိတ်နှစ်ဖက်ပါတဲ့ တောသားဝတ်ကျက်ကင်္ကံ။ ခါးမှာတော့ ဘလက်ချိလေအဆောက်အအုံက ရွံစေးတွေလို့ထင်ရတဲ့ အစေးတွေ ကပ်နေဆဲရှိသေးတဲ့ ချည်ကြမ်းနဲ့ ဖြစ်ကတတ်ဆန်း ရက်လုပ်ထားတဲ့ ဘောင်းဘီ။

ဒီလူကြီးက ကုလားထိုင်ပေါ်မှာ ထိုင်ချလိုက်ပြီး ဂဏန်းတွေ ရေတွက်နေတယ်။ ဩော်...ဒီလူကြီးရေတွက်နေတဲ့ဂဏန်းတွေက ဟစ်တလာရဲ့ နာဇီ ချွေးတပ်စခန်းက ဂျူးတွေရဲ့ အရေအတွက် ကိန်းဂဏန်းတွေပါလားဆိုတာ ကျွန်တော် သဘောပေါက်လာမိတယ်။

ဦးလည်မသုန်က ဒီလူကြီးကိုမေးလိုက်တယ်။ ကဲ...ဟောဒရစ်ချ်ကို သုတ်သင်ဖို့ ဘာအကြောင်းပြချက်တွေပြပြီး သုတ်သင်ရမှာတုံး။

ဒီတော့ ဒီလူကြီးက ချွေးတပ်စခန်းမှာ ချွေးတပ်အရှင်သခင်လုပ်နေတဲ့ အကောင်တွေကို ရပ်တန်းကရပ်ကြလို့ သတိပေးဖို့ပဲ။ ဒီလိုလုပ်လိုက်တဲ့အတွက် ကမ္ဘာ့ပြည်သူလူထုကိုလည်း တိုဘက်က မားမားရပ်ပြီး နာဇီတွေကို တိုက်ခိုက်ပေးဖို့ ဘက်တော်သားတွေ ရှိနေပါသေးကလားဆိုတဲ့ မျှော်လင့်ချက်ကိုလည်း ပေးရာ ရောက်လိမ့်မယ်။

ဒီတော့ ဦးလည်မသုန်က ကျုပ်တို့ကို ထောက်ခံအားပေးမယ့် ပြည်သူ

လူထုကိုပဲ ဟစ်တလာက ပြန်ပြီး ကလဲ့စားပြန်ချေလိမ့်မယ်လို့ ပြောလိုက်တယ်။

ဒီတော့ ဒီလူကြီးက အန္တရာယ်ကိုရင်ဆိုင်ရမယ့်အချိန် ရောက်လာရင် ရင်ဆိုင်ရမှာပဲ။ အကြမ်းပတမ်းရက်စက်မှုကို အကြမ်းဖက်ပြီး တိုက်ရလိမ့်မယ်။

ဦးလည်မသုန်က ဒီလူကြီးကို ငေးကြည့်နေတယ်။ ဒီတော့ ဒီလူကြီးက ကျွန်တော်တို့ဟာ သိပ်ပြီးရက်စက်ကြမ်းကြုတ်တဲ့ သတ္တဝါတွေကို ဖျက်ဆီးချေမှုန်းမယ်ဆိုရင် ကျွန်တော်တို့ကိုယ်တိုင်လည်း ရက်စက်ကြမ်းကြုတ်ရတော့မှာပဲ။

ဦးလည်မသုန်က ခေါင်းကိုခါယမ်းလိုက်ပြီး ဒီလိုတော့လည်း မဖြစ်နိုင်ဘူးလို့ ပြောလိုက်တယ်။ သူဟာ သူ့အတွေးနဲ့သူ့ မိုင်ပေါင်းများစွာဝေးကွာတဲ့နေရာကို ရောက်နေတဲ့လူတစ်ယောက်လိုပါပဲ။ ပြီးတော့မှ သူ့မျက်လုံး တဖျပ်ဖျပ်ပြန်ပွင့်လာပြီး ကျွန်တော့်ကို လှမ်းပြောလိုက်တယ်။

“ကျုပ်တို့ဧည့်သည်ကြီးကို ဂရုတစိုက် ပြုစုပါကွယ်”

ဟောဒရစ်အား လုပ်ကြံသတ်ဖြတ်ရာတွင် ပါဝင်မည့် ရဲဘော်အားလုံးအား ကနေဒါတပ်မတော် တပ်ဗိုလ်များအဖြစ် ကြိုတင်စာရင်းသွင်းထားလိုက်သည်။

အကယ်၍ အဖမ်းခံခဲ့ရလျှင် နိုင်ငံတကာစစ်ဥပဒေအရ စစ်သုံးပန်းအဖြစ် ခံစားထိုက်သည့် အခွင့်အရေးရရှိအောင်။

ဤအတောအတွင်း နယူးယောက်သို့ ရောက်ရှိနေသည့် ဗေဒင်နက္ခတ္တဆရာ ဝိုးက ဟောစာတမ်းတစ်စောင် ထုတ်ပြန်လိုက်၏။

“ဟစ်တလာ့စာတာခွင်အရ နက်ပကျွန်းဂြိုဟ်သည် မရဏအိမ်သို့ ရောက်နေသဖြင့် ဟစ်တလာ သေကိန်းနှင့်ကြုံရတော့မည်”

ဝိုး၏ ဟောစာတမ်းထွက်လာပြီး ရက်များစွာမကြာမီပင် ကိုင်ရိုသတင်းစာက နာမည်ကျော်ဗေဒင်ဆရာ ရှိတ်ယူဆွပ်အက်ဖီမီ၏ ဟောကိန်းကို ဖော်ပြလိုက်ပြန်၏။

“ယခုအချိန်မှ ၄ လအတွင်း အရှေ့ဘက်မိုးကုပ်စက်ဝိုင်းတွင် အနီရောင်ဂြိုဟ်ကြီးတစ်လုံး ထွက်ပေါ်လာမည်။ ဤသို့ထွက်ပေါ်လာသဖြင့် ကမ္ဘာလူသားတို့၏ လည်ချောင်းသွေးဖြင့် ခြေဆေးနေသော အန္တရာယ်ကောင်တစ်ယောက် အန္တန်နီမုချ သေဆုံးရလတ္တံ့။”

နိုင်ဂျီးရီးယားမှ ဘုန်းတော်ကြီးတစ်ပါး အိပ်မက်မြင်မက်သည့်အကြောင်းလည်း သတင်းစာထဲတွင် ပါလာသည်။

“ကျောက်ဆောင်တစ်ခုပေါ်တွင် လူ ၅ ယောက်ထိုင်နေသည်။

တစ်ယောက်က အရပ်ပုပု၊ ဆံပင်ရှည်ရှည်။ ဒုတိယလူက ၀၀၊ ပေါင်မုန့်သီးလို့။ တတိယလူက မျောက်မျက်နှာရှိသူ။ ခြေထောက်က ခွင်ခွင်”

ပုံပန်းသဏ္ဍာန်များမှာ ဟစ်တလာနှင့် သူ့လက်ရုံး ၄ ယောက်ဖြစ်ကြောင်း သတင်းစာဖတ်သူများက သိနေကြ၏။

“ဒီလူ ၅ ယောက်ထဲက အရပ်ရှည်ရှည်၊ ဆံပင်လှလှ၊ မျက်လုံးပြာပြာ၊ ဒူးဆစ်အထိရောက်တဲ့ သားရေဖိနပ်ရှည်ဝတ်ထား တဲ့သူဟာ ကျောက်ဆောင်ပေါ်က ရုတ်တရက်လိမ့်ကျပြီး သေလိမ့် မယ်”

ဤကဲ့သို့သော အဟောအပြောမျိုး၊ သတင်းဖြန့်မှုမျိုးကို မလေးယားနိုင်ခဲမှ မော်ဇင်များက လည်းကောင်း၊ ဟောင်ကောင် တရုတ်ဘုရားရှိခိုးကျောင်းမှ ဘုန်းတော်ကြီးများက လည်းကောင်း၊ ဗြိတိသျှအထောက်တော်များရှိရာ နေရာ အသီးသီးမှ လည်းကောင်း ထုတ်လွှင့်ပြောဆိုပေးနေကြလေသည်။

၁၉၄၁ ခု၊ စက်တင်ဘာလထုတ် အဆိုရှိရိတ်တတ်ပရက်စ်တွင် သတင်း တစ်ပုဒ် ပါလာသည်။

ကလိမ်လန်တွင်ကျင်းပသော အမေရိကန်သိပ္ပံနည်းကျ နက္ခတ္တဗေဒင် အသင်း၏ နှစ်လည်ညီလာခံမှ ထုတ်ပြန်သည့်သတင်း။

အဓိပတိကြီးဟစ်တလာ၏ ဇာတာစန်းလင်သည် ပျက်ကိန်းကြုံနေပြီဟု သိပ္ပံနည်းကျနက္ခတ္တဗေဒင်အသင်းကြီးက တွက်ချက်ရရှိသည်ဟူသော သတင်း။

အမှန်အားဖြင့် ဤအသင်းကြီးမှာ ဘီအက်စ်စီ၏ လျှို့ဝှက်ကူညီမှုဖြင့် ရပ်တည်နေခြင်းသာ။

“ထင်ရှားကျော်ကြားသော ဟန်ဂေရီနက္ခတ္တဗေဒပါမောက္ခ လူဝီဒီပိုး”

ဤခေါင်းစီးစာလုံးမည်းကြီးများဖြင့် ကလိမ်လန်သတင်းစာတွင် ပိုး၏ ဟောပြောချက်များ ရံခါရံခါ ပါလာသည်။

“နက္ခတ္တပညာဟောပြောရာတွင် တတ်ယောင်ကားများ အများကြီးရှိနေ သည်ဟု ပိုးက ပြောကြောင်း”

နက္ခတ္တဗေဒပါမောက္ခကြီး ပိုးဟောပြောချက်ကလည်း သွေးထွက်အောင် မှန်လှ၏။ အဘယ်ကြောင့်ဆိုသော် လူကြည့်သည့် နက္ခတ်တာရာများမှာ ကောင်းကင် တွင် မရှိဘဲ ဘီအက်စ်စီအဖွဲ့၏ စာအုပ်အညွှန်းထဲတွင် ရှိနေသောကြောင့်တည်း။

နက္ခတ္တဗေဒပါမောက္ခကြီး ပိုးသည် မန်ဟက်တန်ဟိုတယ်တွင် အမန်း ငှား၍ နေထိုင်သည်။ ဤဟိုတယ်တွင်ပင် နေထိုင်သော ဗြိတိသျှပြဇာတ်ရေးဆရာ ဘင်လီဗေး (Been Levy)က တစ်ပတ်လျှင် တစ်ကြိမ်ကျ အရေးပေါ်မီးသတ် လှေကားမှ လူမမြင်အောင်ဆင်းကာ ပိုးထံ လစာငွေများကို နောက်ဖေးပြတင်း ပေါက်မှ သွားပို့ရသည်။

လစာငွေနှင့်အတူ ဟောပြောစေလိုသည့် အကြောင်းအချက်များကိုလည်း ကြိုတင်ပေးပို့ရသည်။ သည့်အချက်အလက်များပေါ် အခြေခံကာ ပိုးက သတင်း စာတိုက်သို့ ဟောစာတမ်းများ ပေးပို့ရသည်။

အမှန်စင်စစ်အားဖြင့် ပိုးသည် နက္ခတ္တဗေဒပညာရှင်မဟုတ်။ ဗြိတိသျှ တပ်မတော်မှ ဗိုလ်ကြီးအဆင့်အတန်းရှိ အရာရှိတစ်ဦးသာ။

၁၉၄၁ ခု၊ စက်တင်ဘာလတွင် အဓိပတိကြီးဟစ်တလာက ဟေဒရစ်ချ်အား ထပ်၍ သူကောင်းပြုလိုက်ပြန်၏။

“ဘိုဟိမ်းယား-မိုရာဗီးယားတို့၏ အကြီးတော်ချုပ်” ဆိုသော ရာထူးကို ထပ်ဆင့်ပေးအပ်လိုက်သည်။

ဟေဒရစ်ချ်၏ဇနီး လီနာက ပရိစ်ဂ်မြို့တော်ရှိ ဟရာဒီကင်နေရဲတိုက်ကြီးကို အိမ်အဖြစ်မွမ်းမံကာ ကလေး ၃ ယောက်နှင့်အတူ ပြောင်းရွှေ့စံနေလိုက်သည်။

ဤအိမ်ဂေဟာတွင် ဟေဒရစ်ချ်က သေသောက်ပွဲကြီးများ၊ အောင်ပွဲကြီးများ ကျင်းပကာ အဓိပတိကြီး ဟစ်တလာ၏ ဂုဏ်တော်ကို ရံခါမလပ် မွန်းနေလေ သည်။

[၄၆]

တတိယဂျာမန်နိုင်ငံတော်ဆိုင်ရာ ဘိုဟိမ်းယား-မိုရာဗီးယားနယ်မြေ၏ အကြီးတော်ချုပ် ဟေဒရစ်ချ်ထံသို့ အဓိပတိကြီးဟစ်တလာက လျှို့ဝှက်ညွှန်ကြား လွှာ တစ်စောင် ပေးပို့လိုက်သည်။

“ချက်ကိုစလိုဇာကီးယားလူမျိုး တစ်မျိုးလုံးကို မျိုးပြုတ်အောင် သုတ်သင် မည့် အကြီးတော်ချုပ်၏ အစီအစဉ်ကို ကျွန်ုပ် သဘောတူ လက်ခံလိုက်သည်။ ဤသို့လက်ခံရာ၌ အခြေခံမှု ၃ ရပ်ကို ဦးတည်သည်။

* စက်လူမျိုးများအား များနိုင်သလောက်များအောင် ဂျာမန်ဇာတ်သွင်းရန်။

- ဇာတ်သွင်း၍မရသော ဇက်များအား နယ်နှင့်ဒဏ်ပေးရန်၊ သို့မဟုတ် သုတ်သင်ပစ်ရန်၊
အထူးသဖြင့် တတိယဂျာမန်နိုင်ငံတော်အား အန္တရာယ်ပြုလိုသည့် ပညာ တတ် လူတန်းစားများအား သုတ်သင်ပစ်ရန်၊
- နယ်နှင့် သုတ်သင်ခြင်းခံရသော ဇက်လူမျိုးများနေရာတွင် ဂျာမန် သူကောင်းမျိုးများ၏ သားစဉ်မြေးဆက်ဖြင့် အစားထိုးရန်”
အဓိပတိကြီးဟစ်တလာ၏ ဟေဒရစ်ချ်ထံ လျှို့ဝှက်ညွှန်ကြားချက်ကို ဦးလည်မသုန်တို့အဖွဲ့ဝင် ဘလက်ချ်လေထောက်လှမ်းရေးက ကြားဖြတ်ဖမ်းယူ ကာ အနက်ဖော်ထုတ်နိုင်ခဲ့၏။
သို့ဖြစ်ရာ လူမျိုးတစ်မျိုးလုံး အညွန့်တုံးအောင် သုတ်သင်မည့်အစီအစဉ်ကို ကွပ်ကဲကြီးမှူးနေရမည်ဖြစ်သော ဟေဒရစ်ချ်အား အစီအစဉ်မစဉ်မီ အစပျောက် ပစ်ခြင်းမှတစ်ပါး အခြားနည်းလမ်းမရှိတော့။
ဤအတောအတွင်း နက္ခတ္တဗေဒပါမောက္ခ ဝိုးကလည်း ဟောစာတမ်း တစ်စောင် ထုတ်လိုက်ပြန်၏။
“ဟစ်တလာ၏ အကြီးဆုံး ခွေးအ(ဂျက်ဘဲလ်)ကြီးသည် အလွန်တရာ ဆိုးဝါးသော အဓမ္မဂြိုဟ်ခွင်သို့ တိုးဝင်စပြုနေပြီ”
ဇက်အမျိုးသားများအား တစ်မျိုးလုံး မီးလောင်တိုက်သွင်းမည့်အစီအစဉ် အသေးစိတ်ကို လက်ဆွဲသားရေးအိတ်တွင်ထည့်လျက် ဘာလင်မြို့တော်သို့ ထွက် ခွာသွားမည့် အာဏာပါးကွက်သား ဟေဒရစ်ချ်သည် ပရိတ်ဂ်စ်အိမ်မှ ၁၉၄၂ ခု၊ မေလ ၂၄ ရက်၊ ဗုဒ္ဓဟူးနေ့ နံနက်တွင် ထွက်ခွာသွားမည့်အကြောင်းကို ဦးလည်မသုန်၏ ရဲဘော်များက ကြိုတင်သတင်းရထားပြီးပြီ။
စံအိမ်မှထွက်ခွာသွားသော ဟေဒရစ်ချ်သည် သူ့ရုံးသို့အရောက်တွင် ခေတ္တ ဆင်းကာ ညွှန်ကြားစရာရှိသည်ကို ညွှန်ကြားတတ်စမြဲ။
ရုံးမှထွက်ခွာလာသော ဟေဒရစ်ချ်၏ကားသည် ဂျန်ဖန်-ဘရီချင်ရွာမှထွက် ကာ ဗောတာဗားမြစ်ဝှမ်းကို ဦးတည်နေသည့် မော်တော်ကားလမ်းအတိုင်း မောင်း လာကာ ပရိတ်ဂ်မြစ်ပေါ်ရှိ တံတားကို ဖြတ်ကျော်ရမည်။
ဗောတာဗားမြစ်ဝှမ်းသို့ ဦးတည်နေသော မော်တော်ကားလမ်းတွင် တံတောင် ဆစ် ချိုးကျေ့ရသည့် ‘ဆံထိုးကျေ့’တစ်ကျေ့ ရှိနေ၏။
ဤဆံထိုးကျေ့တွင် လက်နက်ကိုယ်စီဖြင့် အသင့်လျှို့ဝှက်စောင့်နေသူများ

ကား ဟေဒရစ်ချ်သုတ်သင်ရေးတွင် ပါဝင်သည့် ‘လူဆိုး’ကိုးယောက်အနက် ၄ ယောက်။
လူ ၄ ယောက်က ဘွိုင်စကောက်များအသွင် ရုပ်ဖျက်ဝတ်ဆင်ထားကာ စတင်းဂန်းနှင့် လက်ပစ်ဗုံးများကို သိုသိုသိပ်သိပ် ကိုင်ဆောင်ထားကြ၏။ လူဆိုး ၄ ယောက်အနက် အလက်ဇန္ဒားကော်ဒါ၊ ညီ ဖိုလ်တန်နှင့် အလက်ဇန္ဒားတို့ ပါဝင်၏။
ဟေဒရစ်ချ်အား လုပ်ကြံရန်တာဝန်ပေးခြင်းခံရသူ နှစ်ယောက်ရှိသည်။ ဂျိုဇက်ဂါဘစ်နှင့် ဂျန်ကူဘရစ်။
ဟေဒရစ်ချ်အား လုပ်ကြံမည်၊ မလုပ်ကြံရဟူသော အဆုံးအဖြတ်မကျမီမှာ ပင် ‘လူဆိုး’ ၉ ယောက်က သင်တန်းတက်ထားပြီးသား။
ဟေဒရစ်ချ်လာမည့်လမ်းနှင့် ကိုက် ၁၀၀ အကွာရှိ တောင်ကုန်းပေါ်တွင် ဘက်တော်သားတစ်ယောက်။ သူ့အမည်က ဗာလစ်။
နောက်ထပ် ကိုက် ၂၀၀ အကွာတွင် ဂျိုမီလစ်။ သူက လမ်းတစ်ဖက်တွင် နေရာယူလျက်။
ဂျိုမီလစ်က ဆံထိုးကျေ့အတိုင်း မောင်းလာမည့် ဟေဒရစ်ချ်၏ကားကို ပထမဆုံး တွေ့မြင်ရမည်။
အစိမ်းရောင် မာစီဒီကား။
အမိုးဖွင့်မောင်းလာလေ့ရှိသည်။
‘လူဆိုး’ကိုးယောက်အား ဟေဒရစ်ချ်လာမည့်လမ်းတွင် နေရာယူခိုင်းရသည့် အလုပ်က လပေါ်သို့ လူရောက်အောင် တင်ပေးရသည့်အလုပ်ထက် ပို၍ ခက်နေ လေသည်။
လ၏ ကမ္ဘာပတ်လမ်းကြောင်းက ပုံသေ။ သို့သော် ဟေဒရစ်ချ် လာမည့် လမ်းက ပုံသေတွက်ထား၍မရ။
ခါတိုင်းလာနေကျလမ်းမှ မဟုတ်ဘဲ အခြားလမ်းမှသွားသည့်အခါမျိုးလည်း ရှိတတ်၏။
ထို့ကြောင့် ‘လူဆိုး’ ၄ ယောက်အား ပိုလန်နယ်စပ်အနီးတွင် လေထီးဖြင့် ချပေးရသည်။ ဤသို့ချပေးရာ၌ နာဇီလေယာဉ်များက ကောင်းကင်တွင် တိုက် ကင်းလှည့်နေသည်နှင့်ကြုံလျှင် ‘လူဆိုး’ ၄ ယောက်အား ကြိုတင်သတ်မှတ်ထား သည့်နေရာတွင် လေထီးဖြင့်ချပေး၍ မဖြစ်တော့။

ဟောဒရစ်ချ်နှင့် သူ့မိသားစု နေထိုင်လျက်ရှိသော ရဲတိုက်ခံအိမ်ကြီးအား အတင်းဝင်စီးရမည့်အလုပ်ကလည်း ကိုယ့်သေတွင်းကိုယ်တူးသလို ဖြစ်နေမည်။ နောက်တစ်ချက်။

ဟောဒရစ်ချ်က အစိမ်းရောင်မာစီဒီကားကို မစီးဘဲ အခြားကားတစ်စီးစီးဖြင့် လာခဲ့လျှင်...

သုတ်သင်ရေးက မလွယ်။

လာနေကျလမ်းမှမလာဘဲ အခြားလမ်းမှလာလျှင်...

စဉ်းစားစရာအချက်တွေက တစ်ပုံတစ်ခေါင်း။

စတင်းတစ်လက်ကို သိုသိုသိပ်သိပ်ကိုင်ကာ ဂျီဇက်ဂါဘစ် စောင့်နေသည့် နေရာက ဆံထိုးကျွေး။ တံတောင်ဆစ်ချိုးကျွေးမှ ရသည့်နေရာ။

ဤနေရာတွင် ဓာတ်ရထား ထရော်လီကားများသည် ကောင်းကင်ဝါယာကြိုး မှ လျှပ်စစ်ဓာတ်အားကို အားကုန်သုံးကာ အတင်းကျွေးတက် မောင်းနှင်ရ၏။

လမ်းတစ်လျှောက်လုံး ယာဉ်အသွားအလာရှုပ်လျက်။

အနီးအနားရှိ တောအုပ်ထဲတွင် ဂျာမန်စစ်သားများ စစ်ရေးပြလေ့ကျင့်နေ သည်။

ကြည့်ကင်းတာဝန်ယူထားရသော ဗာကစ်နှင့် ဂျီမီလစ်တို့နှစ်ဦးမှာလည်း တစ်ဦးနှင့်တစ်ဦး အချက်ပြဆက်သွယ်ရန် အခက်တွေ့နေ၏။

လမ်းပေါ်တွင် ဂျာမန်စစ်ကားများ ဥဒဟိုပြေးလျက်။

'လူဆိုး' များအတွက် ၄၅ မိနစ်ကြာအောင် စောင့်ရသည့်အချိန်မှာ အကြာဆုံး နှင့် အန္တရာယ်အများဆုံး။

မျက်စိရှင်သည့် ဂျာမန်တစ်ယောက်ယောက်က လမ်းပေါ်တွင် လူ ၄ ယောက် ဘာကြောင့် ဟိုလျှောက်သည်လျှောက် ယောင်ပေပေလုပ်နေပါသလဲဟု လာ ရောက် မေးမြန်းခဲ့သော်...

မနက် ၁၀ နာရီ ၂၅ မိနစ်။

ဂျီဇက်ဂါဘစ်က လျှို့ဝှက်ကြေးနန်းဖြင့် အချက်ပေးလိုက်သည့် သင်္ကေတ ၄ ချက်ကို ထင်ထင်ရှားရှား ကြားလိုက်ရသည်။

အင်္ဂလိပ်အကွရာ အိတ်စ် (H)ကို လေးခါတိတိ စူးစူးရှရှ ပို့လိုက်သည့် သင်္ကေတ။

“ဟောဒရစ်ချ် လာနေပြီ”

ဇောအကြာတွင် အစိမ်းရောင်မာစီဒီကားကြီးက အမှီးဖွင့်လျက် တောင်ကုန်း လမ်းအတိုင်း မောင်းချလာသည်ကို တွေ့လိုက်ရ၏။

ကားမောင်းသူ ကလိန်က ဆံထိုးကျွေးကို ချိုးကျွေးနိုင်ရန် ဂီယာပြောင်းလိုက် သည်။

ကလိန်ဘေးတွင် ထိုင်၍လိုက်ပါလာသူက ဟောဒရစ်ချ်။

အက်စ်အက်စ် ယူနီဖောင်းပေါ်တွင် ငွေရောင်ရာထူးတံဆိပ်များ တလက် လက်။ လက်မောင်းပေါ်တွင် လေထီးဆင်း အမှတ်တံဆိပ် တပ်လျက်။ ပခုံးပေါ် တွင် သိုင်းထားသည်က ရာထူးတံဆိပ်လွယ်။

ပစ်မှတ်က ထင်ထင်ရှားရှားကြီး။

ဂျီဇက်ဂါဘစ်က အသက်ကိုပြင်းပြင်းရှုသွင်းလိုက်ပြီး သင်တန်းတက်စဉ် လုပ်နေကျအတိုင်း ကိုယ်ပေါ်မှကုတ်အင်္ကျီကို ခွာချပစ်လိုက်သည်။

ဟောဒရစ်က ပေါင်ပေါ်တင်ထားသည့်ဖိုင်ကို ဖွင့်၍ဖတ်နေသည်။ သူ့ခေါင်း က ငုံ့လျက်။

ကားမောင်းသူ ကလိန်က လမ်းကိုသာ ဂရုစိုက်မောင်းနေသည်။

ဂါဘစ် ချွတ်ခွာချလိုက်သည့် ကုတ်အင်္ကျီ အတွင်းအိတ်ထဲတွင် မှတ်ပုံတင် အတူနှင့် စာရွက်စာတမ်း အတူများ။

ဟောဒရစ်ချ်စီးလာသည့် ကားနောက်ဘက်မှ ထရော်လီ ၂ စင်း မောင်းချလာ သည်။ မျက်နှာချင်းဆိုင်ဘက်မှ ဓာတ်ရထားတစ်စီး တောင်တက်လမ်းအတိုင်း မောင်းဝင်လာသည်။

ဂျီဇက်ဂါဘစ်က ကုတ်အင်္ကျီဖြင့် လိပ်ထားသည့် စတင်းကို ကောက်ယူလိုက် သည်။ ပြီးမှ ဟောဒရစ်ချ်ရှိရာသို့ ထိုးချိန်လိုက်ကာ ခလုတ်ကို ဆွဲညှစ်လိုက်၏။

ကျည်ဆန်တစ်တောင့်မှ ထွက်မလာ။

ဂါဘစ်နှင့် ကိုက် ၅၀ ခန့်အကွာသို့ ရောက်နေသော ဟောဒရစ်ချ်က ငုံ့၍ ဖာဖတ်နေရာမှ မော့ကြည့်လိုက်သည်။

သူ့ဆီသို့ချိန်ထားသည့်စတင်းကို လှမ်းမြင်သွားသည်။

ဟောဒရစ်ချ်က ခါးမှ ခြောက်လုံးပြူးကို ဆွဲထုတ်ရင်း ကားမောင်းသူအား အော်၍ အမိန့်ပေးလိုက်၏။

ကားမောင်းသူ ကလိန်က မာစီဒီကားကြီးကို လမ်းဘေးတွင် ထိုးရပ်အောင် ကြိုးစားလိုက်သည်။

ကားက ဓာတ်ရထားလမ်းကိုကျော်ကာ ထိုးရပ်သွား၏။ ကားဘီးနှင့် ကတ္တရာ လမ်း ထိတွေ့ရာမှ ပေါ်လာသည့်အသံက ကျယ်ကျယ်လောင်လောင်။

နောက်မှမောင်းနှင်လာသည့် ထရော်လီကားကြီး ၂ စီးကလည်း ခြေလမ်း ပေါ်မှ ချော်ကျသွားကာ ရပ်နေသည့် မာစီဒီကားနောက်နားသို့ ရောက်သွားပြီး ထိုးရပ်သွားသည်။

ဟောဒရစ်ချ်က ကားပေါ်တွင် မတ်တတ်ရပ်ရင်း ကားတံခါးကိုဖွင့်နေ၏။ တံခါးကို တော်တော်နှင့် ဖွင့်မရ။

တောင်ကုန်းလမ်းပေါ်မှ ဆင်းလာသည့် ဓာတ်ရထားက ခြေလမ်းအတိုင်း မောင်းချလာသည်။

ဂျမ်းဖြစ်နေသည့် စတင်းကို အတင်းဆွဲဖြုတ်နေသော ရဲဘော်ဂါဘစ်အား တွေ့မြင်လိုက်ရသော ရဲဘော်ကူဘရစ်က အသင့်ဆောင်ထားသည့် လက်ပစ်စွဲကို ဟောဒရစ်ချ်၏ မာစီဒီကားကြီးဆီသို့ ပစ်သွင်းလိုက်သည်။

ပေါက်ကွဲသံကြီးက ဟိန်း၍ပေါ်လာ၏။

ယမ်းခိုးနှင့် မီးခိုးတွေ အူ၍တက်လာချိန်၌ ဟောဒရစ်ချ်က ဖွင့်မရသည့် ကားတံခါးကို ခုန်ကျော်ကာ 'လူဆိုး' ၂ ယောက်အား လက်ထဲမှ ခြောက်လုံးပြူးဖြင့် ပစ်နေသည်။

'လူဆိုး' နှစ်ယောက်က ရပ်နေသည့် ထရော်လီကားနှစ်စီးအကြား ရောက်နေပြီ။ သူတို့အဖို့ သည်နေရာမှ ထွက်ပြေးဖို့၊ လွတ်အောင်ခြေဖို့သာ လိုတော့သည်။

ဟောဒရစ်ချ်က လမ်းဘေးပလက်ဖောင်းပေါ်သို့ ဒယီးဒယိုင်တက်လိုက်သည်။ ဓာတ်ရထားပေါ်မှ ခရီးသည်များ တိုးဝှေ့ဆင်းလာကြသည်။ ကြောက်ရလန့်ရမှာထက် ဧဝေဝါဖြစ်နေခြင်းက ပိုများနေ၏။

"သူနာပြုကားကို ခေါ်စမ်း။ ဒါဟာ အကြီးတော်ချုပ် ဟောဒရစ်ချ်ပဲ"

အမျိုးသမီးကြီးတစ်ဦး၏အသံ ပေါ်ထွက်လာသည်။

ဆေးရုံသို့ရောက်လာသောအခါ ဆရာဝန်ကြီးက ဟောဒရစ်ချ်၏ ဒဏ်ရာများကို ကြည့်ရှုစစ်ဆေးပြီး မှတ်ချက်ချလိုက်သည်။

"အသက်ရှင်ဖို့ လမ်းမရှိတော့ဘူး။ တစ်ကိုယ်လုံး ဆန့်ခါပေါက်ဖြစ်နေပြီ"

[၄၇]

"အကြီးတော်ချုပ် ဟောဒရစ်ချ်အား လုပ်ကြံသူများကို ဖော်ထုတ်ပေးနိုင်လျှင် ရွှေဒင်္ဂါးတစ်သိန်း ချီးမြှင့်မည်"

ဤကြေညာချက်ကို ဂျာမန်သတင်းစာများတွင် ထည့်သွင်းရုံမက ပရိတ်ဂ် မြို့တော်တစ်ဝန်းတွင်လည်း အသံချဲ့စက်များဖြင့် အော်ဟစ်နေလေသည်။

ဟောဒရစ်ချ်အား လုပ်ကြံသည့် 'လူဆိုး' များကမူ လွတ်မြောက်ရေးအစီအစဉ်ကို ဇက်ဌာနေ ပြောက်ကျားအဖွဲ့နှင့် စောစောကပင် အကွက်ရိုက်ထားပြီးသား။

လုပ်ကြံမှုပြီးလျှင်ပြီးချင်း 'လူဆိုး' ၉ ယောက်အဖွဲ့အား ဌာနပြောက်ကျားခေါင်းဆောင်က ကားလံဘိုရီမေယူ ဘုရားရှိခိုးကျောင်း မြေတိုက်ခန်းဆောင်ထဲသို့ ခေါ်သွားပြီး ပုန်းအောင်းနေစေသည်။

မြေတိုက်ခန်းထဲသို့ ရောက်သည်နှင့် ဝတ်စုံတစ်မျိုးကို လဲဝတ်စေသည်။ ပြီးလျှင် မှတ်ပုံတင်တစ်မျိုးနှင့် သက်ဆိုင်ရာစာရွက်စာတမ်း တစ်မျိုးစီဖြင့် 'လူဆိုး' ၉ ယောက်အား ဗော့တာဗားမြစ်တစ်လျှောက် စုန်ဆန်သွားလာလျက်ရှိသည့် လှေကြီးသမ္ဗန်ကြီးများတွင် 'အလုပ်သမားများ' အဖြစ် အသွင်ပြောင်းပေးလိုက်သည်။

အစစ်အဆေး အမေးအမြန်း အဖမ်းအဆီး ငြိမ်သက်သွားချိန်တွင် 'လူဆိုး' ၉ ယောက်က လှေထိုးသားများအဖြစ် ဗော့တာဗားမြစ်အတိုင်း အောက်သို့စုန်ကြရမည် ဖြစ်သည်။

သို့မှသာ အန္တရာယ်မှ လွတ်နိုင်မည်။

ဘုရားရှိခိုးကျောင်း မြေတိုက်ခန်းဆောင်သို့ ဆင်းရာလမ်းထိပ်တွင် ဘိုဟိမိယား စစ်သူရဲကောင်းတစ်ဦး၏ အထိမ်းအမှတ်ကျောက်ပြားကြီးတစ်ချပ် ပိတ်လျက် ရှိနေ၏။

ဤကျောက်ပြားကြီးကို လူအင်အားများများနှင့်မှ ဖွင့်နိုင်ပိတ်နိုင်လေသည်။

ဘုရားရှိခိုးကျောင်းမှာ ဂရိအော်ဟိုခေါက်စီဂိုဏ်းမှ ကျောင်းဖြစ်ရာ ဤဂိုဏ်းဝင်များအား နှောင့်ယှက်ခြင်းမပြုရန် အကဲခတ်အကဲခတ်နှင့် ဂတ်စတာပို နာဇီပုလိပ်များအား သက်ဆိုင်ရာနာဇီပါတီဌာနချုပ်က ညွှန်ကြားချက်ပေးထားသည်။

ဘာသာရေးကိုနွယ်ကာ နိုင်ငံရေးနှင့်ပတ်သက်၍ ဆူပူသောင်းကျန်းမှု ပေါ်ပေါက်လာမည်စိုးသောကြောင့်ဟု ညွှန်ကြားချက်တွင် ဖော်ပြထားလေသည်။

လုပ်ကြံမှုပေါ်ပေါက်လာပြီးနောက် ပရိတ်ဂ်မြို့ ဝန်းကျင်ရှိ အဆောက်အအုံကြီးမှန်သမျှအတွင်းသို့ 'လူဆိုး'များ ရှိမရှိ လိုက်လံရှာဖွေကြ၏။ အပြင်မှ အစောင့်အနေချထားကာ စောင့်ကြည့်နေကြ၏။

ကားလ်ဘိုရိုမေယုး ဘုရားရှိခိုးကျောင်းကိုမူ အပြင်ဘက်မှ အစောင့်အနေချထားပြီး အဆောက်အအုံထဲသို့ ဝင်ရောက်ရှာဖွေခြင်းမပြု။ ကင်းလွတ်ခွင့်ပေးထား၏။

နောက် လေး၊ငါးရက်အတွင်း ဇက်ပြောက်ကျား အယောက်ရှစ်ဆယ်ကျော်ခန့် မြေတိုက်အောက်ခန်းသို့ ရောက်လာသည်။ ဤပြောက်ကျားများအား ဤသို့ လက်ခံအကူအညီပေးနေသူမှာ ကျောင်းထိုင်ဘုန်းတော်ကြီးပင် ဖြစ်သည်။

ပရိတ်ဂ်မြို့တော်တစ်ဝန်းတွင်မူ အစစ်အဆေး အမေးအမြန်း အဖမ်းအဆီး ထူပြောနေ၏။

လူ ၁၀၀၀၀ လောက်ကို စားစာခံများအဖြစ် ဖမ်းဆီးထားကာ သုတ်သင်မည့်နေရာအသီးသီးသို့ တစ်သုတ်စီ ခေါ်ထုတ်နေကြ၏။

ဟောဒရစ်ချ်အား လုပ်ကြံသည့်နေ့မှစ၍ တစ်ညနေလျှင် ဇက်အမျိုးသား ၁၀၀ ကျစီအား ဂျာမန်စစ်သားများက ပစ်သတ်နေကြလေသည်။

လုပ်ကြံမှုကြီးဖြစ်ပွားပြီးနောက် ၁၃ ရက်နေ့မြောက်တွင် ဇက်ကိုစလိုဗေကီးယားနိုင်ငံ နာဇီ ပြည်ထဲရေးဝန်ကြီး ဒေါက်တာဖရင့်က ကြေညာချက်တစ်ရပ် ထုတ်လိုက်သည်။

“လူသတ်သမားများအား ဗြိတိသျှစစ်လေယာဉ်တစ်စင်းက ပရိတ်ဂ်မြို့တော်၏ အနောက်မြောက်ဘက် မိုင် ၂၀ ကွာ လိုင်ဒစ်ရွာ၌ လေထီးဖြင့်ချပေးခဲ့ကြောင်း”

ဇွန်လ ၈ ရက်နေ့ညတွင် ဟောဒရစ်ချ်၏ ပင်မလုံခြုံရေးရုံးမှ အထူးတပ်ဖွဲ့သားများသည် လိုင်ဒစ်ရွာကို ဝိုင်းလိုက်ကြသည်။ ရွာရှိ အိမ်မှန်သမျှမှ အိမ်သားတိုင်းအား ရွာလယ်ကွက်လပ်တွင် စုပြုံနေစေသည်။

ရွာနီးချုပ်စပ်ရှိ သတ္တုတွင်းများမှ အလုပ်သမားများ မိမိတို့အလှည့်ပြီး၍ အိမ်ပြန်လာသောအခါ၌လည်း ကျွဲနွားများကို ရွာလယ်ကွက်လပ်ဆီသို့ မောင်းသွားသည်။

ရွာလယ်ကွက်လပ်တွင် အမျိုးသမီးများနှင့် ကလေးများ၏ အော်ဟစ်ငိုကြွေးနေသံက ပွက်ပွက်ဆူနေလေသည်။

ဇွန်လ ၈ ရက်နေ့ညကား လိုင်ဒစ်ရွာသူရွာသားများအဖို့ ကမ္ဘာပျက်သည့်ည။

ဟောဒရစ်ချ်၏ လုံခြုံရေးတပ်သားများက ရွာသူမိခင်များရင်ခွင်ကြားတွင် တင်းတင်းကြီး ပွေ့ချီထားသည့် ကလေးသူငယ်များကို အတင်းဆွဲယူကာ နွားစာခွက်ထဲသို့ ပစ်သွင်းနေကြ၏။

နွားစာခွက်ထဲတွင် ရေများရှိနေသဖြင့် လူမမယ်အရွယ် ကလေးများသည် ရေမွှန်း၍ မချိမဆံ့ အသက်ပျောက်သွားကြရရှာသည်။

ကလေးသူငယ်များကို ရက်ရက်စက်စက် သတ်ဖြတ်ပြီးနောက် အမျိုးသားအမျိုးသမီး ၂ စုခွဲပစ်လိုက်သည်။

အမျိုးသမီးများအား ရွာရှိ စာသင်ကျောင်းတွင် တံခါးပိတ်လှောင်ထားပြီး အမျိုးသားများအား ရွာလယ်ကွက်လပ်တွင်ပင် ဆောင့်ကြောင့်ထိုင်နေစေကာ တစ်ဦးချင်းခေါ်၍ စစ်မေးသည်။

အရုဏ်ကျင်းလာချိန်တွင် အမျိုးသားများအား ဆယ်ယောက်တစ်တွဲစီ လက်ပြန်ကြီးတုပ်ကာ လက်ဖက်ရည်ဆိုင် အုတ်နံရံကို ကျောပေးအရပ်ခိုင်းပြီး တခိုင်းခိုင်း ပစ်သတ်သည်။ ဤသို့ပစ်သတ်သည်ကိုလည်း သက်ဆိုင်ရာအမျိုးသားများ၏ ဆွေမျိုးသားချင်းများအား လာကြည့်စေသည်။

အိမ်ထောင်သည် အမျိုးသားပေါင်း ၁၈၉ ဦးကို ပစ်သတ်ပြီးသည့်အချိန်တွင် ဗိုလ်ကြီးဖြစ်သူ မက်စ်ရော့စ်စကော့ဒ်က ဤသို့ပစ်သတ်နေရသည်မှာ ကြာသည်ဟု ဆုံးဖြတ်လိုက်သည်။

ကျန်အမျိုးသားကြီးများနှင့် လူငယ်များအား လယ်သမားတစ်ယောက်၏ စပါးကျိုထဲသို့ မောင်းသွင်းလိုက်ပြီး စပါးကျိုကို မီးတင်ရှို့လိုက်သည်။ အားလုံးမီးလောင်တိုက်အသွင်းခံရကာ မရှုမလှ သေဆုံးကြရရှာလေသည်။

အမျိုးသမီးများတွင်လည်း ကိုယ်ဝန်ရှိသူများမှအပ ကျန်သူများအား ဓာတ်ငွေ့ခန်းများသို့ပို့၍ သုတ်သင်လိုက်သည်။

ကိုယ်ဝန်ရှိနေသူများကိုမူ ဘူလော့စ်ကာဆေးရုံသို့ ပို့လိုက်၏။ ဤဆေးရုံကား လွန်ခဲ့သည့် ရသတ္တပတ်က လက်ပစ်ဗုံးဒဏ်ရာဒဏ်ချက်များ ရထားသော ဟောဒရစ်ချ်အား ကုသပေးခဲ့ရာ ဌာနတည်း။

ဤဆေးရုံတွင် ဇက်ကိုယ်ဝန်ဆောင် အမျိုးသမီးများအား ကိုယ်ဝန်ဖျက်ချပစ်လိုက်၏။ ကိုယ်ဝန်ဖျက်ချပေးသူများမှာ အခြားသူများမဟုတ်။ ဟောဒရစ်ချ်

အသက်ကို သေမင်းလက်မှ လှယူရန် ကုစားပေးခဲ့ကြသော ဆရာဝန်များ။
 အမျိုးသမီးများအား ကိုယ်ဝန်ဖျက်ချပေးပြီးနောက် နာဇီမြို့တော် ဘာလင်သို့ ပို့လိုက်သည်။ နာဇီစူပါမင်းများ မွေးထုတ်နိုင်ရေးအတွက် မည်သို့မည်ပုံ ပြုလုပ်ရမည်ကို ယုန်မကလေးများလို အစမ်းသပ်ခံရန်။
 လိုင်ဒစ်ရွာသည် နောက်ဆုံး၌ ရွာလုံးကျွတ် မီးလောင်တိုက်အသွင်းခံလိုက်ရပါတော့သတည်း။



လိုင်ဒစ်ရွာအဖြစ်အပျက်ကို အခြေခံကာ ရုပ်ရှင်ရိုက်ထုတ်ထားသည့် ရုပ်ရှင်ရိုက်ထုတ်ထားသူများအား ဂုဏ်ပြုလျက် ဆုတံဆိပ်တစ်ခု ချီးမြှင့်ထားသည်။ ဆုတံဆိပ်ပေါ်တွင် ဟေဒရစ်ချ်၏ ကိုယ်တစ်ပိုင်းပုံ ပါရှိပြီး ပုံအောက်၌ စာတမ်းတစ်ခုပါရှိ၏။

ရာချို...
 ဧကံအမျိုးသားစကား။
 'လက်စားချေခြင်း'ဟု အဓိပ္ပာယ်ရသည်။
 ဥရောပတစ်တိုက်လုံးတွင် လက်စားချေမှုများ ဆက်တိုက်ပေါ်ပေါက်နေလေသည်။
 လိုင်ဒစ်ရွာ လက်စားချေမှုမျိုး။
 နော်ဝေနိုင်ငံရှိ ရွာကလေးတစ်ရွာမှ ပြင်သစ်နိုင်ငံရှိ အိုရာဒေးဆာ ဂလာနေးရွာကလေးရှိ ကျေးရွာမိသားစုများမှာ စပါးကျိုအတွင်း မီးလောင်တိုက်အသွင်းခံရပြီး စပါးကျိုအတွင်းမှ လွတ်မြောက်ထွက်ပြေးရန် ကြိုးစားသူများမှာလည်း စက်သေနတ်ဖြင့် ပစ်သတ်ခံကြရသည်။
 'လူဆိုး' ၉ ယောက်အဖွဲ့သည် ဟေဒရစ်ချ်အား မလုပ်ကြံမီ လွတ်မြောက်ရေးလမ်းကို ကြိုတင်ပြင်ဆင်ထားခဲ့သည်။
 သို့ရာတွင် လွတ်မြောက်ရေးလမ်းစကို မတွေ့ခဲ့ကြ။
 အက်စ်အက်စ်တပ်မှ ဒတ်စ်ရစ်ချ်သည် ဒလံတစ်ယောက်ထံမှ သတင်းအရ ဘုရားရှိခိုးကျောင်း မြေအောက်တိုက်ခန်းသို့ဆင်းရာ လမ်းဝတွင်ရှိနေသည့် ကျောက်ပြားကို ရွေ့ကာ 'လူဆိုး'များပုန်းအောင်းနေသည့် နေရာကို စက်သေနတ် ၂ လက်ဖြင့် ရှင်းပစ်လိုက်သည်။

မြေအောက်တိုက်ခန်းရှိ လူဆိုး ၉ ယောက်နှင့် စက်ပြောက်ကျားအားလုံးပင် အသက်ပျောက်သွားကြရသည်။
 စက်သေနတ်ဒဏ်ချက်ဖြင့် အသက်မသေ ကြွင်းကျန်နေသူများအား ဓာတ်ဆီလောင်းကာ မီးရှို့လိုက်ခြင်းဖြင့် တစ်ယောက်မျှ မကျန်တော့။
 နာဇီအဓိပတိကြီး ဟစ်တလာက လက်သုံးတော်ကြီး ဟေဒရစ်ချ်၏ ဈာပနအခမ်းအနားကို တက်ရောက်ရန် ဘာလင်ရွှေ့မြို့တော်မှ ပရိတ်ဂ်မြို့တော်သို့ ကြွရောက်လာသည်။
 "အကြီးတော်ချုပ် ဟေဒရစ်ချ်ဟာ ကျုပ်တို့ မဟာဂျာမနီ နိုင်ငံတော်ရဲ့ သဘောတရားရေးကို ကာကွယ်စောင့်ရှောက်တဲ့ နေရာမှာ မဟာကာကွယ်စောင့်ရှောက်ရေးမှူးကြီးတစ်ဦးဖြစ်တယ်" ဟစ်တလာက ဟေဒရစ်ချ် ဈာပနအခမ်းအနားတွင် အထက်ပါအတိုင်း မိန့်ခွန်းပြောခဲ့သည်။
 ဤသို့ကြေညာပြီးသည့်အချိန်တွင် ကမ္ဘာအရပ်ရပ်ရှိ အချို့သော မြို့သူမြို့သားများက မိမိတို့ရပ်ကွက်အမည်များကို လိုင်ဒစ်ဟု ပြောင်းပေးပါရန် မြို့တော်ဝန်များထံ လျှောက်လွှာတင်သွင်းထားသည်ကို တွေ့ရမည်ဖြစ်သည်။
 လိုင်ဒစ်ရွာ ရက်စက်သတ်ဖြတ်မှုကြီးနှင့်ပတ်သက်၍ ဧကံနိုင်ငံ နာဇီ ပြည်ထဲရေး ဝန်ကြီး ဒေါက်တာဖရင့်သည် စစ်ကြီးအပြီး၌ ကြီးစင်တင် သတ်ဖြတ်ခြင်းခံရသည်။
 ဗြိတိသျှဆိုရှယ်လစ်အမတ်တစ်ဦးက ဗြိတိသျှပါလီမန်တွင် ကားဖရင့်လို သွေးဆာနေသည့်လူအား ဘာကြောင့် သွားပြီး ရန်စရသလဲဟု မေးခွန်းထုတ်ခဲ့သည်။
 ဤတွင် ဘောကာလမ်းမှ အပျော်တမ်း ထောက်လှမ်းရေးသမားများဘက်မှ လွတ်တော်အမတ် ရောဘတ်ဗီချိုက
 "ဟေဒရစ်ချ်လို နာဇီလူသတ်ကောင်ကို ကျုပ်တို့က လေထီးဆင်းရဲဘော်တွေနဲ့ သုတ်သင်ခိုင်းတာဟာ ကားလ်ဖရင့်လို သွေးဆာနေတဲ့ လူစားကို ရန်စလိုက်တာပါပဲ။ ဒီလိုရန်စလိုက်တဲ့အတွက် လက်တုံ့ပြန်မှု၊ လက်စားချေမှုတွေ တသိတတန်းကြီး ပေါ်လာမယ်ဆိုတာ ကျုပ်တို့သိထားပြီးသား။ ဒီလိုလက်စားချေမှုကြောင့် နာဇီသံဖောင့်အောက် ရောက်နေတဲ့ ပြည်သူတွေက နာဇီနဲ့ နာဇီဝါဒ

အပေါ် ခါးခါးသီးသီး မုန်းတီးလာမယ်ဆိုတာကိုလည်း ကျုပ်တို့ မျှော်လင့်ထားတယ်။

ဒီလို ခါးခါးသီးသီး မုန်းတီးလာတာနဲ့အမျှ ပြည်သူတွေရဲ့ နာဇီပုန်ကန်ဆန့်ကျင်ရေးကလည်း အရှိန်အဟုန် ကြီးမားလာခဲ့တယ် မဟုတ်လား။ နာဇီတွေရဲ့လက်စားချေတုံ့ပြန်မှုကို နာနာကြည်းကြည်း ရက်ရက်စက်စက် အခံရဆုံးကတော့ ဧကတော်လှန်ရေးသမားတွေနဲ့ ဧကပြည်သူလူထုပဲ ဖြစ်ပါတယ်” ဟု ပြန်လည်ချေပခဲ့လေသည်။ မစ္စတာရောဘတ်ဗီချီကပင်...

“အပြစ်ကင်းခဲ့တဲ့ ဧကပြည်သူလူထုတွေ ဒီလိုရက်ရက်စက်စက် လက်စားချေတာ ခံရတာဟာ ဟောဒရစ်ချ် ကျဆုံးရတာနဲ့စာရင် ဘယ်လိုနေမလဲ။ ရက်ရက်စက်စက် လက်စားချေခံထိုက်ပါသလား။ အသတ်အဖြတ်ခံထိုက်ပါသလား။”

ဤမေးခွန်းကို အသံတစ်သံက အဖြေပေးလိုက်၏။

“ဟောဒရစ်ချ်ကိုသတ်တာ တရားတယ်။ မှန်တယ်။ သူ့ကို သတ်လိုက်တဲ့အတွက် ကျုပ်တို့ရဲ့အမှောင်တိုက်ကြီးမှာ အလင်းရောင် ပေါ်ထွက်လာတယ်။ ဆုံးရှုံးပျောက်ကွယ်နေတဲ့ ကျုပ်တို့မျှော်လင့်ချက် တွေ ပြန်ပေါ်လာတယ်”

အသံရှင်မှာ လိုင်ဒစ်ရွာတစ်ရွာလုံး မီးလောင်တိုက်သွင်းရန် အမိန့်ပေးခဲ့သူ ကားလ်ဖရင့်၏ အိမ်ခြံဝင်းကြီးထဲတွင် ဥယျာဉ်မူးအဖြစ် အလုပ်လုပ်နေခဲ့သူ။ သူသည် ဘောကာလမ်းမှ အပျော်တမ်းထောက်လှမ်းရေးအဖွဲ့ဝင်တစ်ဦး ဖြစ်သည်။ သူသည် အင်္ဂလိပ်အမျိုးသားတစ်ဦးဖြစ်ကာ သူ့အမည်မှာ ရစ်ချ်ပင်ဒါ ဖြစ်သည်။

ပင်ဒါသည် အခြားသော ဘောကာလမ်းမှာ အပျော်တမ်းထောက်လှမ်းရေး သမားများနည်းတူ စစ်ကြီးအတွင်း ဘာတွေလုပ်ခဲ့သည်၊ ဘာတွေစွန့်စွန့်စားစား လုပ်ခဲ့ရသည်ဟု ကြွားဝါခြင်းမရှိဘဲ မှိန်မှိန်ကုပ်ကုပ်ပင် နေခဲ့၏။

သို့ရာတွင် စစ်ကြီးပြီးသွားပြီးနောက် ဗြိတိသျှပါလီမန်တွင် စစ်ကြီးအတွင်း အဖြစ်အပျက်အချို့နှင့်ပတ်သက်၍ ဆိုရှယ်လစ်အမတ်များက ကဲ့ရဲ့ပြစ်တင်လို သည့် စကားများကို ပြောဆိုလာသောအခါ ငြိမ်၍မနေနိုင်တော့ဘဲ သိခဲ့ကြုံခဲ့ ထောက်လှမ်းခဲ့ရသမျှ ဖွင့်ထုတ်ကာ သက်သေခံခဲ့ရခြင်းဖြစ်လေသည်။

ပင်ဒါသည် ပြောက်ကျားများအား လျှို့ဝှက်စစ်သင်တန်းပေးနေခဲ့သည်။ သူ့အမည်ကို ပြင်သစ်လူမျိုးတစ်ယောက်၏အမည် ပေးထားပြီး၊ အလုပ်အကိုင် ကမူ ဥယျာဉ်မူးဟု ဖော်ပြထားသည်။

ဂျာမန်စစ်တပ်က ချွေးတပ်သားများဆွဲရာတွင် ပင်ဒါ အဖမ်းခံခဲ့ရသည်။ ဤသို့အဖမ်းခံရပြီးနောက် ဧကနိုင်ငံ ပြည်ထဲရေးဝန်ကြီးလည်းဖြစ်၊ ဒုတိယ အကြီးတော်ချုပ်ရာထူးကိုလည်း ရယူထားသော ဒေါက်တာကားလ်ဖရင့်၏ ဧရာမ ခြံဝင်းကြီးအတွင်း ဥယျာဉ်မူးအလုပ်ကို ရရှိခဲ့လေသည်။

ဖရင့်သည် ချမ်းသာကြွယ်ဝသော ဂျူးမိသားစု၏ ဂေဟာနှင့် ခြံမြေဥယျာဉ် များကို သိမ်းယူအပိုင်စီးထားသည်။

ပင်ဒါသည် ဖရင့်၏ ဥယျာဉ်မူးအဖြစ် လုပ်ကိုင်ရင်း ဖရင့်၏ ရက်စက် ယုတ်မာမှုမှန်သမျှကို ထောက်လှမ်းကာ မှတ်တမ်းတင်ထားခဲ့လေသည်။

“ဟောဒရစ်ချ် လုပ်ကြံခံရတဲ့အတွက် ဖရင့်က လက်တုံ့ပြန် လက်စားချေတာ အမှန်ပါပဲ”

ပင်ဒါက နှစ်အတော်ကြာမှ အထက်ပါအတိုင်း ထုတ်ဖော်ပြောဆိုခဲ့၏။

“နာဇီတွေဟာ သူတို့လက်အောက်က ပြည်သူလူထုကို သူတို့ခိုင်းချင်တဲ့နေရာ မှာ ခိုင်းပြီးတဲ့နောက်၊ မလုပ်နိုင်မကိုင်နိုင်ဖြစ်လာရင် ဓာတ်ငွေ့ခန်းထဲသွင်းပြီး အစပျောက်လိုက်ကြတာပါပဲ။ ဧကနိုင်ငံဟာ ဂျာမန်နိုင်ငံအတွက် စစ်စက်ယန္တရား လည်ပတ်အောင် လုပ်ပေးနေတဲ့ နိုင်ငံတစ်နိုင်ငံပဲ။ ဧကပြည်သူလူထုဟာ နာဇီ တွေအတွက် အမြောက်ဆန်တွေလုပ်ရင်း နောက်တော့ သူတို့ပါ အမြောက်စာ ဖြစ်သွားကြတော့တာပဲဗျာ”

မှန်ပါ၏။

ဒုတိယကမ္ဘာစစ်ကြီးအတွင်းတွင် လူတစ်ယောက် အသက်ရှင်နေရေးအတွက် ပြည်သူလူထု သန်းနှင့်ချီ၍ သေပေးနေကြရသည်။

ထိတ်လန့်စရာ၊ ရွံ့ကြောက်စရာ ပို၍ကောင်းသော စစ်ဆင်ရေး အသစ် အဆန်းက ကမ္ဘာကြီးအား ဒုတိယကမ္ဘာစစ်ကြီးအတွင်း စိုးမိုးနေပေသည်။

ဟောဒရစ်ချ် အသက်ပျောက်သွားသည့် ၁၉၄၂ ခုနှစ်၊ နှစ်လယ်တွင် ဆိုဗီယက် ယူနီယံက အမေရိကန်သမ္မတကြီး ရုစဗဲအား အင်္ဂလိပ်ရေလက်ကြားကို ဖြတ် ကျော် ထိုးစစ်ဆင်ရန် ဖိအားပေးခဲ့၏။

ဒုတိယစစ်မျက်နှာဖွင့်ရန် ရည်ရွယ်ချက်ဖြင့်။

ဤတွင် ဗြိတိန်က ကြားဝင်ဆွေးနွေးရသည်။

ယခုအချိန်တွင် နာဇီသံပနောင်အောက်မှ ပြည်သူများ စိတ်ဓာတ်ကျချိန် ဖြစ်သည်။ သို့ဖြစ်၍ ပြည်သူလူထု စိတ်ဓာတ်တက်ကြွအောင် လှုံ့ဆော်ပေးပြီး နာဇီဆန့်ကျင်ရေး ဘက်တော်သားများအား လိုအပ်သည့်လက်နက်ငွေကြေး အကူအညီများ ဦးစွာထောက်ပံ့ရမည်ဖြစ်ကြောင်း၊ တော်လှန်ရေးကို ထိထိရောက်ရောက် ဆင်နွှဲ၍ နာဇီတို့၏ အကြမ်းဖက်မှုကို တန်ပြန်အကြမ်းဖက်မှုဖြင့် တုံ့ပြန်ရန် လိုအပ်နေကြောင်း၊ ယခုအချိန်၌ ဒုတိယစစ်မျက်နှာဖွင့်လိုက်လျှင် ကိုယ့်သေတွင်း ကိုယ်တူးသလို ဖြစ်နေမည်ဖြစ်ကြောင်း ရှင်းပြလိုက်သည်။

[၄၈]

ဂျူးဘာလီ စစ်ဆင်ရေး

ရန်သူဂျာမန်များအား လှည့်စားရန်ဆင်နွှဲလိုက်သည့် စစ်ဆင်ရေး။ စစ်ရေးအရ နိုင်ငံရေးအရ ရန်သူကိုလှည့်စားကာ ရန်သူ့ ရေဒါစခန်းရှိ ကိရိယာတန်ဆာပလာများကို ဖြုတ်ယူရန်။ နာဇီလျှို့ဝှက်စာရွက်စာတမ်းများကို ခိုးယူရန်။ ဂျူးဘာလီစစ်ဆင်ရေး၏ ပစ်မှတ်က နာဇီဂျာမန်များ ရေဒါစခန်းဖွင့်ထားသည့် ဒီပီ (DIEPPE) နယ်မြေ။ ထို့ကြောင့် စစ်သမိုင်းတွင် ဂျူးဘာလီစစ်ဆင်ရေးကို ဒီပီရိုက်ဒ် (DIEPPE RAID) (ဒီပီစခန်းကို ရုတ်တရက်ဝင်၍ တိုက်ခိုက်လုယက်ခြင်း) ဟုလည်း မှတ်တမ်းတင်ထားသည်။ ဂျူးဘာလီစစ်ဆင်ရေး မစမီ စတာလင်က ဗြိတိသျှနန်းရင်းဝန်ကြီးအား ဒုတိယစစ်မျက်နှာဖွင့်ရေးကို အထူးဖိအားပေး၍ တိုက်တွန်းနေ၏။ အင်္ဂလိပ်၊ အမေရိကန်တို့ကလည်း ဟစ်တလာနှင့် စတာလင် သူနိုင်ငါနိုင် တိုက်ရင်း ၂ ဖက်စလုံး လက်ပန်းကျသွားသည်ကို တွေ့မြင်လိုသည်။ စတာလင်ကလည်း အင်္ဂလိပ်၊ အမေရိကန်ခြေလှမ်းကို သိထားသူ။ ထို့ကြောင့် ဟစ်တလာနှင့် ကျိတ်၍ စစ်ပြေငြိမ်းရေးလုပ်နိုင်ရေးအတွက်၊ နိုင်ငံခြားရေးဝန်ကြီး မိုလိုတော့ဗ်အား ဂျာမန်စစ်တပ်များ သိမ်းပိုက်ထားသည့် နယ်မြေအတွင်းသို့ မိုင် ၂၀၀ အထိ သံကြီးတမန်ကြီးအဖြစ် စေလွှတ်ကာ ဟစ်တလာနှင့် သီးခြားစစ်ပြေငြိမ်းရေးစာချုပ် ချုပ်ဆိုရန် စေ့စပ်ဆွေးနွေးခိုင်းခဲ့

သည်။

မိုလိုတော့ဗ်အား စေလွှတ်ခဲ့သည့်အချိန်မှာ ၁၉၄၃ ခုနှစ်၊ ဇွန်လထဲတွင် ဖြစ်၏။

ဤအကြောင်းကို ဆိုဗီယက်ရုရှားက တစ်ခါမျှ တရားဝင်ထုတ်ပြန်ကြေညာခဲ့ခြင်း မရှိ။

အင်္ဂလိပ်၊ အမေရိကန်တို့ကလည်း နောင်နှစ်ပေါင်း ၃၁ နှစ်ကြာမှ ဤအကြောင်းကို သိခဲ့သည်။

အာထရာထောက်လှမ်းရေးဖိုင်များကို အသေးစိတ်စိစစ်လာခဲ့သည်တွင်မှ သိရှိလာခဲ့ခြင်းဖြစ်၏။

မိုလိုတော့ဗ်၏ ငြိမ်းချမ်းရေးခရီးအကြောင်းကို ဆာဘောဆီလ်လစ်ဒဲလ်ဟတ် (Sir Basil Liddell Hart) ပြုစုသော ဒုတိယကမ္ဘာစစ်သမိုင်း (History of the Second World War) တွင် အကျဉ်းချုပ် ဖော်ပြထားလေသည်။

၁၉၄၂ ခု၊ ဩဂုတ်လ ၁၉ ရက်နေ့ည။
ဩဂုတ်လ ၁၈ ရက်နေ့ နံနက်ကပင် အသင့်ဖြစ်နေသော ဗြိတိသျှတပ်များသည် စစ်သင်္ဘောကြီးများဖြင့် အင်္ဂလိပ်ရေလက်ကြားကို ဖြတ်ကျော်နေကြ၏။ ဗြိတိသျှတပ်များတွင် အမေရိကန်တပ်ဖွဲ့တစ်ဖွဲ့လည်း ပါလာသည်။ စကော့တလန်တောတောင်များတွင် စစ်လေ့ကျင့်နေခဲ့သည့်တပ်။ အမေရိကန်ပြည်ထောင်စု ပထမရိန်းဂျားတပ်ရင်းဟု အမည်ပေးထား၏။ ထိုတပ်ရင်းမှ အရာရှိ ၆ ဦးနှင့် တပ်သား ၄၄ ယောက်အား ဗြိတိသျှကွန်မန်ဒိုတပ်ဖွဲ့နှင့် ပူးပေါင်းတာဝန်ပေးထား၏။ ဂျူးထောက်လှမ်းရေးမှ ရေဒါကျွမ်းကျင်သူ ရိုစ်နှင့် ဗြိတိသျှ ကနေဒါကျွမ်းကျင်သူများလည်း ပါဝင်သည်။ ထူးခြားချက်မှာ ဂျူးဘာလီစစ်ဆင်ရေးတွင် ဘောကာလမ်းမှ အပျော်တမ်း တပ်သားများက အမြဲတမ်းတပ်များနှင့်အတူ ပူးပေါင်းတိုက်ခိုက်ခြင်း။ အဖမ်းခံနေရသော ပြင်သစ်တော်လှန်ရေးသမားများအား နာဇီတို့က ဒီပီနယ်မြေ မည်သည့်နေရာတွင် ဖမ်းချုပ်ထားကြောင်း အသေးစိတ် သိထားသည်။ အပျော်တမ်းတပ်သားများအား ရေဒီယိုဖုန်းအသစ်များ ကိုင်ဆောင်ခွင့်ပေးထား၏။ သည်ဖုန်းများက အထူးလှိုင်းသစ်များကိုသုံး၍ ဆက်သွယ်နိုင်သည်။ စကားဝှက်ဖြင့် 'တစ္ဆေ'ဟု အမည်ပေးထား၏။

ပြောင်း၍ ရွှေ၍ လွယ်ကူသည့် ထရန်စမစ်တာဖြင့် ဆက်သွယ်ထားသည်။ သမ္မတကြီးရစဉ်၏ အထူးထောက်လှမ်းရေးအရာရှိ ဒိုနိုဗန်၏ အကူအညီဖြင့် အမေရိကားမှရလာသည့် နောက်ဆုံးပေါ်ဆက်သွယ်ရေးကိရိယာ။

ဒုတိယကမ္ဘာစစ်ကြီးဖြစ်လာပြီးနောက် အင်္ဂလိပ်ရေလက်ကြားကို အင်နှင့် အားနှင့် ပထမဆုံးဖြတ်ကျော်လာသည့် ဗြိတိသျှရေတပ်ကြီးတွင် ကနေဒါ တိုက်ခိုက်ရေးတပ်သား ၅၀၀၀ ပါဝင်သည်။

ရေတပ်၊ လေတပ် လူအင်အား ၁၀၀၀၀။

ထို့ပြင် ကွန်မန်ဒိုတပ်ဖွဲ့တစ်ဖွဲ့။

ဤကွန်မန်ဒိုတပ်ဖွဲ့က ဒီပီ အဓိကပစ်မှတ်ကို တစ်ဖက်တစ်ချက်မှနေ၍ ထိုးဖောက်တိုက်ခိုက်မည်။

သို့ရာတွင် ဒီပီရိတ်ဒ် (ခေါ်) ဂျူဘလီစစ်ဆင်ရေး၌ အသေးစားအမြောက် လက်နက်များ တပ်ဆင်ထားသည့် စစ်သင်္ဘောငယ်ကလေးများသာ ပါဝင်နေလေ သည်။

မြစ်တွင်းသွား ဂန်းဘုတ် ၄ စင်းနှင့် ၃ လက်မအမြောက်တစ်လက်စီ တပ်ဆင်ထားသည့် စစ်သင်္ဘောကလေးများ ၂၃၇ စင်း။

'ဥရောပခံတပ်ကြီး'ဟု ဟစ်တလာက သမုတ်ထားသည့် တစ်ဖက်ကမ်း ဒီပီကမ်းခြေသို့ ညအချိန်အကူးတွင် ဗြိတိသျှသင်္ဘော ၂၄၇ စင်းအနက် အချို့မှာ ဂျာမန်တိုပီဒိုလက်ချက်ဖြင့် နှစ်မြုပ်ပျက်စီးကုန်သည်။

ဗုဒ္ဓဟူးနေ့ နံနက်စောစော ဗြိတိသျှတပ်သားအချို့နှင့် တင့်ကားများပါသည့် ရေတပ် ဒီပီကမ်းခြေသို့ ရောက်လာသည်။

ဂျာမန်တပ်သားများက ကမ်းပေါ်မှ အသင့်စောင့်လျက်။

ကမ်းတက်ရေယာဉ်များပေါ်မှ ဆင်းလိုက်သည့် ကနေဒါတပ်သား ၄ ယောက်အနက် ၃ ယောက်မှာ ဂျာမန်သေနတ်စာ ဖြစ်သွားကြ၏။

ဒီပီကမ်းခြေနှင့် လှမ်းသည့်နေရာတွင် ချပေးခဲ့သော အမှတ်(၄) ကွန်မန်ဒို တပ်ဖွဲ့ကမူ ကျောက်ဆောင်ကို လှေကားထောင်တက်ပြီးနောက် ဂျာမန် အမြောက် စခန်းကို တိုက်ခိုက်နိုင်သည်။

ဤကွန်မန်ဒိုတပ်ဖွဲ့တွင် ပါဝင်သော ဖရင့်ကွန်းသည် ဂျာမန်စစ်သား တစ်ယောက်အား တိုက်ခိုက်ကျဆုံးစေသည့် ပထမဆုံး အမေရိကန်စစ်သား ဖြစ်လာလေသည်။

ကွန်မန်ဒို အမှတ်(၄)တပ်ဖွဲ့က ဂျာမန်တို့၏ အကစ်အမြောက်စခန်းကို တိုက်ခိုက်နေစဉ် ဗြိတိသျှလေတပ်မှ ဟာရီကိန်းတိုက်လေယာဉ်များ ရောက် လာ၏။

တိုက်ပွဲပြင်းထန်နေစဉ် အမှတ်(၄) ကွန်မန်ဒိုတပ်ဖွဲ့ လော့ဒ်လီဗက်၏ ခရာသံ ပေါ်ထွက်လာသည်။

လုံစွပ်တိုက်ပွဲဆင်နွှဲရန် အချက်ပေးလိုက်သံတည်း။

ကိုက် ၂၅၀ လောက် ပြေးတက်ပြီးနောက် လုံစွပ်တိုက်ပွဲ နှဲကြရသည်။

ဂျာမန်အမြောက်စခန်းတွင် အင်အား ၁၁၂ ယောက်ရှိသည့်အနက် ၄ ယောက်မှအပ အားလုံး ကျဆုံးသွားကြ၏။

အခြားကွန်မန်ဒိုတပ်ဖွဲ့များကလည်း စွန့်စွန့်စားစား တိုက်ခိုက်နေကြ၏။

ဂျူးအမျိုးသား ရိုစ်နှင့် အက်ဖ်ဘီအိုင် ထောက်လှမ်းရေးဟောင်း ကော်လက် ဟန်တို့နှစ်ယောက်က ဒီပီကမ်းခြေ သင်္ဘောဆိပ်အပေါ်ဘက်ရှိ ဧရာမရေဒီယို ထောက်လှမ်းရေးစခန်းပေါ်သို့ တက်ရောက်သွားနိုင်ခဲ့ကြ၏။

သူတို့နှစ်ယောက်နှင့်အတူ ရေဒါကျွမ်းကျင်သူများနှင့် ကနေဒါတပ်ကြပ် တစ်ယောက် ပါလာသည်။

ဤအချိန်တွင်ပင် ကနေဒါတင့်ကားများက ဒီပီစခန်းရှိ လမ်းမများပေါ်သို့ ထိုးဖောက်တက်ရောက်လာနိုင်ကြသည်။

ရေဒါကျွမ်းကျင်သူတစ်ယောက်က ဒီပီကမ်းခြေကို မိုး၍မြင်နိုင်သော ရေဒါ စခန်းကြီးဆီသို့ တွား၍တက်သွားသည်။

သူ့အမည်က ဂျက် နစ်ဆန်သယ်။

ဂျက်အား အကာအကွယ်ပေးနေသည့် လက်ဖြောင့်လက်မြန်တပ်သားက ၉ ယောက်။

ဂျက် တာဝန်က ဂျာမန်ရေဒါစခန်းကြီးမှ အသစ်ထွင်ထားသည့် ကိရိယာ တန်ဆာပလာများကို ဖြုတ်ယူရန်။

ဂျာမန်ရေဒါစခန်းကြီးထဲသို့ ဝင်ပေါက်ကို ဂျက်က ဘယ်ခလုတ် ဘယ်လို နှိပ်ပြီး ဝင်ရမည်ကို ဂျာမန်တွေ့။

ဤအချိန်တွင်ပင် ဗြိတိသျှဟာရီကိန်းလေယာဉ်များက ရေဒါစခန်းတစ်ခုကို ပစ်ခတ်တိုက်ခိုက်ပေးလာ၏။

ရိုစ်ကလည်း ရေဒါထိန်းချုပ်စခန်းမှ ကိရိယာအသစ်များကို ဖြုတ်ယူပြီး

နောက် ယမ်းဘီလူးဖြင့် ဖောက်ခွဲဖျက်ဆီးရန် ကြိုးစားနေဆဲ။
ဒီပီမြို့၏ ဤမှာဘက်တွင် ရေဒါစခန်းကို အပိုင်စီးရန် ကြိုးစားနေစဉ်၊
မြို့၏ ဟိုမှာဘက် ဘောကာလမ်းမှ အပျော်တမ်း ထောက်လှမ်းရေးများက
တပ်အကူအညီဖြင့် ပြင်သစ်တော်လှန်ရေးသမားများအား ချုပ်နှောင်ထားသော
ဂက်စတာပိုစခန်းကို ထိုးဖောက်ဝင်ရောက်ရန် ကြိုးစားနေကြသည်။

ဒီပီတွင် ယခင်ရှိနေသည့် အကျဉ်းထောင်ကို ဂက်စတာပိုစစ်ဆေးရေးစခန်း
အဖြစ် ပြောင်းလဲထားခြင်းဖြစ်၏။

နာဇီယူနီဖောင်းဝတ်ထားသည့် ဂျာမန်အစောင့် ၃ ယောက်က ဘောကာလမ်း
မှ အပျော်တမ်းထောက်လှမ်းရေးသမားခေါင်းဆောင်အား လက်ဆွဲနှုတ်ဆက်ပြီး
စခန်းထဲသို့ ဝင်သွားသည်။

ပြင်သစ်တော်လှန်ရေး အချုပ်သမားများအား အေးအေးဆေးဆေး လွှတ်ပေး
မည့် အဓိပ္ပာယ်။

နံနက် ၇ နာရီခွဲတွင် လော့ဒ်လိုဗက်ဦးစီးသော ဒီပီတိုက်ခိုက်ရေးတပ်ဖွဲ့သည်
အသင့်စောင့်ဆိုင်းနေသော သင်္ဘောများပေါ်သို့ ပြန်၍ တက်ရောက်လာနိုင်ခဲ့ကြ
သည်။

ဘောကာလမ်းမှ အပျော်တမ်းများကမူ ဂျာမန်ရေဒါစခန်းမှ ကိရိယာ အသစ်
အဆန်းများနှင့်အတူ ပြင်သစ်တော်လှန်ရေးသမားများအား တိုပီဒိုဘတ်ဖြင့် ပြန်
လည် သယ်ဆောင်နိုင်ခဲ့လေသည်။

ဒီပီရိတ်ဒ် သို့မဟုတ် ဂျူဘာလီစစ်ဆင်ရေးကား နော်မန်ဒီကမ်းခြေသို့
မှဟာမိတ်တပ်များ တက်ရောက်သိမ်းယူရေးကို အပျိုးပေးလိုက်သည့် စစ်ဆင်ရေး
ဖြစ်ပါသတည်း။

လော့ဒ်လိုဗက်၏တပ်များ အင်္ဂလန်ကမ်းခြေသို့ ဆုတ်ခွာရာတွင် ဗြိတိသျှ
လေတပ်က ထီးမိုးသလို မိုးရွာပေးခဲ့ပုံမှာလည်း ဂုဏ်တင်စရာ။ ။

[၄၉]

ဂျူဘာလီစစ်ဆင်ရေးနှင့်ပတ်သက်၍ ထင်မြင်ချက် ၂ ရပ် ပေါ်ပေါက်လာ
သည်။

- စစ်ဆင်ရေး အောင်မြင်သည်။
- စစ်ဆင်ရေး မအောင်မြင်။

အမှန်စင်စစ်အားဖြင့် ဂျာမန်တို့အမြင်နှင့် ရှုထောင့်တွင် ဂျူဘာလီစစ်ဆင်ရေး
ကို အရှုံးဟုထင်ရအောင် အစကနဦးကပင် ဝင်စတန်ချာချီက စီစဉ်ပြုလုပ်ခဲ့ခြင်း
ဖြစ်သည်။

ဂျာမန်တို့ကိုသာမက မဟာမိတ်ဖြစ်သော အမေရိကန်နှင့် ဆိုဗီယက်ရှုရှားတို့
ကိုလည်း ဗြိတိန်နိုင်ငံသည် ၁၉၄၂ ခု၊ ဩဂုတ်လအတွင်းတွင် ဒုတိယစစ်မျက်နှာ
ဖွင့်ဖို့ အင်အားပြည့်စုံတောင့်တင်းခြင်း မရှိသေးကြောင်း လက်တွေ့ပြသလိုက်ခြင်း
လည်း ဖြစ်သည်။

အဓိကနှင့် မျောက်ဆုံးရည်ရွယ်ချက်မှာ ကျည်ကွယ်မျက်ကွယ် လုံးဝမရှိသည့်
ပင်လယ်ကမ်းခြေ သဲသောင်ပြင်ပေါ်သို့ အလုံးအရင်းဖြင့် တက်ရောက်ထိုးစစ်ဆင်
ရာ၌ မည်သို့သော ကြိုတင်ပြင်ဆင်မှုများ၊ ကြည်းရေလေတပ်များ၏ ပူးပေါင်း
ဆောင်ရွက်မှုများ မည်သို့လိုအပ်သည်ကို စူးစမ်းခြင်းပင်ဖြစ်သည်။

ကျည်ကွယ်မျက်ကွယ်မရှိသည့် ပင်လယ်ကမ်းခြေမှ အလုံးအရင်းဖြင့် တက်
ရောက် တိုက်ခိုက် စစ်ဆင်မှုမျိုးကို မဟာမိတ်နိုင်ငံများရော ဝင်ရိုးတန်းနိုင်ငံများ
ပါ ထိုအချိန်ထိ ဆင်နွှဲခြင်းမရှိသေး။

ဆင်နွှဲ၍ အောင်မြင်မည်ဟုလည်း မထင်မှတ်၊ မယူဆကြသေး။
ဤထင်မြင်ချက်၊ ဤအယူအဆကို ချာချီက ပြောင်းပြန်လှန်ပစ်လိုက်ကာ
ဒီပီကမ်းခြေတက်တိုက်ပွဲကို စမ်းသပ်ဆင်နွှဲလိုက်ခြင်းဖြစ်သည်။

ဂျူဘာလီစစ်ဆင်ရေးသည် နိုင်ငံရေး၊ စစ်ရေးအရ လှည့်စားသည့် စစ်ဆင်ရေး
သာဖြစ်သည်ဟု ထောက်ခံချက်ပေးခဲ့သော လော့ဒ်လူပီမောင့်ဘက်တန်ပင်
ဂျူဘာလီစစ်ဆင်ရေးနောက်ကွယ်ရှိ လျှို့ဝှက်ချက်များကို သိထားခြင်းမရှိခဲ့။

ဂျူဘာလီစစ်ဆင်ရေးတွင် ပါဝင်ခဲ့ကြသူများအနက် အမြဲတမ်းစစ်သည်တော်
ထဲမှ ဘွဲ့ထူးဂုဏ်ထူးရသူများရှိသော်လည်း ဘောကာလမ်းမှ အပျော်တမ်း ထောက်
လှမ်းရေးသမားများမှာမူ မည်သို့မျှ အသိအမှတ်ပြုခြင်း မခံခဲ့ရ။

ဒီပီရိတ်ဒ် သို့မဟုတ် ဂျူဘာလီစစ်ဆင်ရေးကား မဟာလှည့်စားမှုကြီးပင်
ဖြစ်လေသည်။

ဂျူဘာလီစစ်ဆင်ရေး ဆင်နွှဲပြီးနောက် ဟစ်တလာသည် အတ္တလန္တိတ်
ကမ်းခြေတစ်လျှောက်ရှိ ဆိပ်ကမ်းငယ်များတွင် (အထူးသဖြင့် ကာလေစန်နှင့်
ဘိုလုံးနယ်မြေဒေသအတွင်း) ဂျာမန်တပ်မ ၃၃ တပ်မကို ဖြန့်ချိကာ အစောင့်
အရှောက်အဖြစ် ချထားခဲ့လေသည်။

ဗြိတိသျှတပ်များက ကာလေ့စံနှင့် ဘိုလုံးနယ်မြေအတွင်း နောက်ထပ် ကမ်းခြေတက်တိုက်ပွဲ ဆင်နွဲမည်ဟု ဟစ်တလာက ယူဆထားခဲ့သည်။

ဗြိတိသျှစစ်ရေးပါရဂူများကလည်း ဒီပီလိုကမ်းခြေတက်တိုက်ပွဲ ဆင်နွဲမည် ဆိုလျှင် မည်သို့သောကမ်းတက်ရေယာဉ်မျိုး တည်ဆောက်ရမည်၊ မည်သို့သော လက်နက်များ တပ်ဆင်ထားရမည် စသော အချက်အလက်များကို ကြိုတင် တွက်ချက်သွားနိုင်လေသည်။

ဂျူဘလီစစ်ဆင်ရေး အကျအဆုံး (အရုံးမဟုတ်)ကို တွက်စစ်ကြည့်လိုက် သောအခါ...

စစ်ဆင်ရေးတွင် ပါဝင်တိုက်ခိုက်ခဲ့ကြသော ကနေဒါစစ်သည်တော် ၄၉၆၃ ဦးအနက် ၃၃၆၇ ယောက်မှာ ကျဆုံးဒဏ်ရာရသူများ ဖြစ်နေသည်ကို တွေ့ရ၏။ စစ်သည်တော်အများအပြားမှာ ကမ်းခြေပေါ်သို့ တက်ရာ၌လည်းကောင်း၊ ကမ်းခြေပေါ်မှ သင်္ဘောများပေါ်သို့ ပြန်တက်ရာ၌လည်းကောင်း အများအပြား ကျဆုံး ဒဏ်ရာရခဲ့ကြောင်း တွေ့ရှိရသည်။

အထူးသဖြင့် ကိုယ်ခန္ဓာအောက်ပိုင်း၊ အထက်ပိုင်းများတွင် ဒဏ်ရာရခဲ့သည် က များနေလေသည်။

ဤလေ့လာတွေ့ရှိချက်အပေါ် အမှီပြုကာ ကမ်းတက်ရေယာဉ်များကို မည် သို့ ပြုပြင်တည်ဆောက်ရမည်၊ ရေယာဉ်များတွင် မည်သို့သော လက်နက်များ တပ်ဆင်ထားသင့်သည်များကို တစ်ဆင့်တက် ဆောင်ရွက်လာနိုင်ခဲ့သည်။

သို့ဖြင့် ဒီဒေ (D Day) နော်မန်ဒီကမ်းခြေသို့ တက်ရောက်မည့် တိုက်ပွဲ ကြီးအတွက် လိုအပ်သည်များကို ကြိုတင်ပြင်ဆင်နိုင်ခဲ့လေသည်။

ဂျူဘလီစစ်ဆင်ရေးက ပေးလိုက်သော သင်ခန်းစာမှာ ကမ်းခြေတက် တိုက်ပွဲကြီး ဆင်နွဲရာ၌ လေကြောင်းမှ ခုံးကြဲတိုက်လေယာဉ်များ အလုံးအရင်းဖြင့် အထောက်အကူပြုဖို့ လိုအပ်ကြောင်းပင် ဖြစ်သည်။

အယ်လ်စီတီ ခေါ် ကမ်းတက်ရေယာဉ်အသစ်များကို တည်ဆောက်ကာ ရေယာဉ်ပေါ်တွင် ၂၆ စက္ကန့်အတွင်း ခုံးကျည်အကြီးစား ၁၀၈၀ ကို တစ်ဆက် တည်း ပစ်ခတ်နိုင်အောင် တီထွင်လိုက်သည်။

ထို့ပြင် ဂျူဘလီစစ်ဆင်ရေးမှ ရရှိလာသော အတွေ့အကြုံအရ အခြား အသေးစိတ်အချက်များကိုလည်း တိုးတက်အောင် စီစဉ်နိုင်ခဲ့လေသည်။

“ လူပင်လယ်ထဲမှာ ပြောက်ကျားတွေဟာ ငါးလိုကူးနေနိုင်လိမ့်မယ်” လို့

မော်စီတုန်းက ပြောခဲ့တယ်။ ဒါပေမဲ့ ကျုပ်တို့ ပြောက်ကျားတွေကိုတော့ အများ ကြီး မတွေ့ခဲ့ရဘူး”

ဦးလည်မသုန်က ဒီပီရိုတ်ဒ် (၀၁) ဂျူဘလီစစ်ဆင်ရေးနှင့် ပတ်သက်၍ ပြောက်ကျားများ၏ အခန်းကို မှတ်ချက်ချခဲ့၏။

ဂျူဘလီစစ်ဆင်ရေးသည် ဒီဒေသို့ ချီတက်ရာ၌ မီးတုတ်စစ်ဆင်ရေးအား လှေကားထစ်အဖြစ် အသုံးချနိုင်ရေးအတွက် နာဇီဂျာမန်များအား တစ်ပတ်ရိုက်ခဲ့ သော မဟာလှည့်ကွက်ကြီးပင် ဖြစ်တော့သည်။

[၅၀]

မီးတုတ် စစ်ဆင်ရေး

ပြင်သစ်ပိုင် မြောက်အာဖရိကတိုက် နိုင်ငံများအား ထိုးစစ်ဆင်မည့် မီးတုတ်။ ချာချီနှင့် ရုစဗဲက မီးတုတ်စစ်ဆင်ရေး စတင်ဆင်နွဲရန် စိတ်အားထက်သန် နေသည်။ သို့သော် ချာချီနှင့် ရုစဗဲတို့၏ တပ်မှူးကြီးအချို့က စစ်ဆင်ရေးကို အတိုက်အခံ ဝေဖန်နေကြ၏။

ဗီချီပြင်သစ်ထံမှ စကားငှက်သင်္ကေတ ဆိုက်ဖာများကို သိထားခဲ့ပြီးနောက် ရန်သူ့ခြေလှမ်းကို ဗြိတိသျှထောက်လှမ်းရေးက ကြိုတင်မြင်နေသည်။

သို့ဖြစ်၍လည်း မီးတုတ်စစ်ဆင်ရေးကို အကောင်အထည်ဖော်ရန် ချာချီနှင့် ရုစဗဲတို့ စိတ်အားထက်သန်နေကြခြင်း။

ဤအတောအတွင်း ဦးလည်မသုန်နှင့် ဒိုနိုဗန်တို့ စိတ်ဝမ်းကွဲအောင် ခြေထိုး နေသူအချို့လည်း ရှိနေပြန်သည်။

လန်ဒန်သို့ ထောက်လှမ်းရေးပူးပေါင်းဆောင်ရွက်မှုအတွက် ရောက်နေသော အမေရိကန်စစ်ထောက်လှမ်းရေးတွင် ရုရှသူလျှို့များ ပါဝင်နေ၏။

သူက သူ့ 'ဆရာများ'ထံ သတင်းပို့ရာ၌ အင်္ဂလိပ်၊ အမေရိကန် ထောက် လှမ်းရေး ပူးတွဲလုပ်ဆောင်မှုသည် ဆိုဗီယက်နိုင်ငံအဖို့ အန္တရာယ်ဖြစ်လာနိုင်သည်

ဟု သတင်းပို့ထား၏။

အမေရိကန်နှင့် အင်္ဂလိပ် ပူးတွဲထောက်လှမ်းရေးအဖွဲ့တွင် နေရာကောင်းကို ရထားသော ဖီးလ်ဘီက ဝင်လာသည့်ကြေးနန်းများကို ဖျောက်ဖျက်ပစ်တတ် သလို အချို့သော အမိန့်များကို ပြုပြင်ပြောင်းလဲပစ်ခြင်း ပြုလုပ်နေ၏။

ဤသို့ ပြုလုပ်နေကြောင်း နောင်အခါမှ သိလာရသည်။

မီးတုတ်စစ်ဆင်ရေးကို ဆင်နွှဲရန်အတွက် ပြင်သစ်ပိုင် မြောက်အာဖရိက နိုင်ငံများရှိ ဗီချီပြင်သစ်တပ်မှူးများ၏ သဘောထားကို သိထားဖို့လိုနေ၏။

ထို့ကြောင့် အမေရိကန် အမှတ်(၅) တပ်မတော် ဗိုလ်ချုပ်ကြီးမတ်ခ်ကလပ်စ် သည် ဘောကာလမ်းမှ အပျော်တမ်းထောက်လှမ်းရေး ခေါင်းဆောင်တစ်ဦးနှင့်အတူ မြေထဲပင်လယ်သို့ ရေငုပ်သင်္ဘောတစ်စင်းဖြင့် ထွက်လာခဲ့၏။

ရန်သူပိုင်နယ်မြေတွင် ပြင်သစ်တပ်မတော်မှ ဗိုလ်ချုပ်ကြီးချားလစ်မက်စ်နှင့် တွေ့ဆုံကာ ဗီချီပြင်သစ်တပ်မှူးများနှင့် နာဇီလက်အောက်ရောက်နေသော ပြင်သစ် လူမျိုးများက မဟာမိတ်တပ်များ ကမ်းတက်တိုက်ပွဲဆင်နွှဲရာတွင် မည်သို့ အကူ အညီပေးနိုင်မည်ကို ဆွေးနွေးလိုသောကြောင့်။

ရေငုပ်သင်္ဘော ကပ္ပတိန်နှင့်အဖွဲ့က ခရီးလမ်းပန်း ကျွမ်းကျင်သူများ။

အယ်ဂျီးယားနိုင်ငံမှ ၇၅ မိုင်အကွာ ကမ်းခြေပေါ်တွင် ဗိုလ်ချုပ်ကြီး မတ်ခ်အလာကို စောင့်မျှော်နေသူက ဗီချီတွင် အမေရိကန်ကောင်စစ်ဝန်အဖြစ် တာဝန်ထမ်းခဲ့ဖူးသူ ရော်ဘတ်မာဖီ။

ရော်ဘတ်က ဗီချီအစိုးရ နန်းရင်းဝန်ကြီး ပိုင်ရီလာဗယ်၏ လှုပ်ရှားပြောဆို မှုများကို ပါရီမြို့တော်တွင် ထောက်လှမ်းနေခဲ့သူ။

ဗိုလ်ချုပ်ကြီး မတ်ခ်(Mark)၏ ရေငုပ်သင်္ဘောသည် အောက်တိုဘာလ ၂၂ ရက်၊ ၂၁၀၀ နာရီတွင် ပင်လယ်ရေမျက်နှာပြင်ပေါ်သို့ တက်လာ၏။

အိုအက်စ်အက်စ် အမေရိကန်ထောက်လှမ်းရေးအဖွဲ့ဝင် ရစ်ချ်ဝေးနိုက်က ကမ်းခြေပေါ်တွင် ၃ နာရီခန့်ကြာအောင် လူးလာခေါက်တုံ့လျှောက်ရင်း လာ ရောက်ကြိုဆိုခေါ်ငင်မည့် အဆက်အသွယ်ကို ရှာနေသည်။

ရော်ဘတ်မာဖီက ကမ်းခြေနှင့် မလှမ်းမကမ်းရှိ အိမ်ကြီးအိမ်ကောင်း တစ် ဆောင်ပေါ်သို့ ရောက်နေကာ ပြတင်းပေါက်တွင် မီးသီးတစ်လုံးထွန်းလျက် စောင့်ကြိုနေ၏။

ရော်ဘတ်နှင့်အတူရှိနေသူက ပြင်သစ်ဗိုလ်ချုပ်ကြီး ချားလစ်မက်စ် (Mast)။

ညသန်းခေါင်တွင် ရေငုပ်သင်္ဘောဆီမှ ရာဘာလှေကလေးတစ်စီး ကမ်းခြေ ဘက်သို့ လှော်ခတ်လာ၏။ လှော်ခတ်လာသူက ဗြိတိသျှကွန်မန်ဒိုတပ်သား တစ်ဦး။

ဤလှေကလေးနောက်တွင် အခြားရာဘာလှေ ၃ စင်း။

တစ်စင်းတွင် အမေရိကန် အမှတ်(၅) တပ်မတော်မှ ဗိုလ်ချုပ်ကြီးမတ်ခ် ကိုယ်တိုင် လိုက်ပါလာသည်။ သူနှင့်အတူ တပ်မတော်အရာရှိကြီးအချို့လည်း ပါလာကြ၏။

မတ်ခ်၏ အဖွဲ့သားတစ်ယောက်က ကမ်းခြေပေါ်တွင် ကြိုဆိုသူနှင့်တွေ့ပြီ ဖြစ်ကြောင်း အချက်ပြလိုက်သောအခါ ရေငုပ်သင်္ဘောက ပင်လယ်မျက်နှာပြင် အောက်သို့ ပြန်ငုပ်သွားသည်။

နောက်တစ်နေ့ညကျမှ ပြန်တက်လာမည်။

ဤအချိန်အတောအတွင်း အမေရိကန်ဗိုလ်ချုပ်ကြီး မတ်ခ်နှင့် ပြင်သစ် ဗိုလ်ချုပ်ကြီး မတ်စ်တို့ ညှိနှိုင်းဆွေးနွေးပွဲ လုပ်ကြသည်။

ချာချီက ရုစဉ်ထံ အမေရိကန်ဗိုလ်ချုပ်ကြီးတစ်ဦးအား ပြင်သစ်ဗိုလ်ချုပ် ကြီးနှင့် မီးတုတ်စစ်ဆင်ရေးအတွက် ကြိုတင်ညှိနှိုင်းရန် စေလွှတ်ပေးပါဟု မေတ္တာရပ်ခံလိုက်ခြင်းတွင် အဓိပ္ပာယ်များစွာရှိသည်။

ကာယကံမြောက်အားဖြင့် ဗီချီပြင်သစ်တပ်ဘက်တွင် အမှုထမ်းနေရသည့် တိုင် လွတ်မြောက်လာသော ပြင်သစ်တပ် (ဒီဂေါလ်ဦးစီးသောတပ်)ဘက်သို့ ယိမ်းချင်နေသော ပြင်သစ်တပ်မှူး ဗိုလ်မှူး ဗိုလ်ချုပ်ကြီးများ အတော်များများ ရှိနေသည်။

သို့ရာတွင် သူတို့သည် တရုံးတည်းရုံးနေသော ဗြိတိသျှတပ်များက ထိုးစစ် ကြီးတစ်ခု ဆင်နွှဲမည်ဆိုသည်ကို မယုံကြည်။

အောင်မြင်မည်ဟုလည်း မထင်။

ထို့ကြောင့် အမေရိကန်တပ်များလည်း ဗြိတိသျှတို့နှင့်အတူ ပူးပေါင်းပါဝင် မည်ဖြစ်ကြောင်း ပြင်သစ်ဗိုလ်မှူး ဗိုလ်ချုပ်တို့ ယုံကြည်စေရန် အမေရိကန် ဗိုလ်ချုပ်ကြီးမတ်ခ်အား တမင်တကာ စေလွှတ်လိုက်ခြင်းပင်။

မီးတုတ်စစ်ဆင်ရေးကို ထိုးစစ်ကြီးတစ်ရပ်အဖြစ် ဆင်နွှဲလိုက်ပြီး အောင်မြင် မှုရလာလျှင် ပြင်သစ်နိုင်ငံပါ လွတ်မြောက်လာတော့မည်ဖြစ်ကြောင်း၊ ဗြိတိသျှ တို့ကလည်း သည်အချိန်တွင် အနိုင်ပွဲကြံရန် အမှန်ပင် အာသီသရီနေကြောင်းဖြင့် မတ်ခ်က မတ်ခ်အား ရှင်းလင်းဆွေးနွေးရသည်။

အယ်ဂျီးယားတွင် တပ်ခွဲထားသည့် ပြင်သစ်တပ်များ၏ တပ်မှူးကြီးမှာ ဗိုလ်ချုပ်ကြီးအယ်ဖန်စီဂျူယင် ဖြစ်သည်။

ဂျူယင်သည် လွန်ခဲ့သည့် ၁၁ လလောက်ကပင် နာဇီလေတပ်ဗိုလ်ချုပ်ကြီး

ဟာမန်းပိုအားရင်းနှင့် ဘာလင်တွင်တွေ့ဆုံကာ ဂျာမန်ဗိုလ်ချုပ်ကြီး ရွမ်ဗယ် လက်အောက်ရှိ ဂျာမန်တပ်များက ပြင်သစ်ပိုင် အာဖရိကနိုင်ငံများတွင် တပ်စွဲ ထားသော ပြင်သစ်တပ်များအား ပူးတွဲစစ်ဆင်ရေးလုပ်ရန် အကြံပေးခဲ့ဖူးသည်။

အမေရိကန်ဗိုလ်ချုပ်ကြီး မတ်ခ်နှင့် ပြင်သစ်ဗိုလ်ချုပ်ကြီး မတ်စ်တို့ ဆွေးနွေးနေသည့်နေ့တွင်ပင် ပြင်သစ်ပိုင် အာဖရိက ကိုလိုနီနိုင်ငံများ၏ အရှေ့ဘက်ဒေသ တိုက်ပွဲများ၌ ဂျာမန်တို့က ဗြိတိသျှတပ်များအပေါ် ထိုးနှက် အနိုင် ရနေချိန် ဖြစ်နေလေသည်။

ပြင်သစ်ဗိုလ်ချုပ်ကြီး ဂျူယင်နှင့် တပ်မှူးများက ဂျာမန်ဗိုလ်ချုပ်ကြီးရွမ်ဗယ် စိတ်ဓာတ်ရေးရာအရ ကျရှုံးနေသည်ကို မမြင်။ ဂျာမန်တပ်များ ပီရမစ်ဒေသကို ကျော်ကာ ကော့ကောရှပ်တွင် ရှဉ္စားတို့နှင့် တိုက်နေသော ဂျာမန်တပ်များနှင့် ပေါင်းမိရန် ရှေ့သို့ချီတက်နေသည်ဟုသာ ထင်နေလေသည်။

ဂျူယင်နှင့် တပ်မှူးများက ယခုအချိန်ထိ ခြံစည်းရိုးပေါ်တွင် ထိုင်ကာ ပွဲကြည့်ပရိသတ်အဖြစ် ရှိနေချိန်၌ အင်္ဂလိပ်၊ အမေရိကန်တို့၏ ထိုးစစ်ကို အားပေးလိုစိတ်ရှိကြမည် မဟုတ်သည်မှာ သေချာ၏။

ဗြိတိသျှတပ်များသည် ဒုတိယကမ္ဘာစစ်ကြီး ဖြစ်လာပါပြီဆိုကတည်းက တရုံးတည်းရုံးနေကာ စစ်ပွဲတွင် တစ်ခါဖူးမျှ ပါဝင်လာခြင်းမရှိသေးသည့် အမေရိကန်တို့က ဗြိတိန်နှင့်ပေါင်း၍ ထိုးစစ်ကြီးတစ်ရပ် ဆင်နွှဲမည်ဆိုသည်ကိုလည်း ဘယ်လိုမှ အားကိုးမျှော်လင့်ထားခြင်းမရှိ။

ဂျူယင်သည် ကဆာဘလန်ကာရှိ ဂျာမန်စစ်မစ်ရှင်ခေါင်းဆောင် ဗိုလ်ချုပ်ကြီး သီအိုဒိုဒြနှင့်လည်း ရင်းရင်းနှီးနှီးရှိနေသည်ဖြစ်ရာ ဂျူယင်၏ ဘက်လိုက်မှုက မည်သို့ဖြစ်လာမည်ကိုလည်း အကဲဖြတ်မရအောင် ဖြစ်နေ၏။

ခြံစည်းရိုးပေါ်တွင်ထိုင်နေသော ဂျူယင်နှင့် တပ်မှူးများက မီးတုတ်စစ်ဆင်ရေးကြီး ဆင်နွှဲလာချိန်၌ ဂျာမန်တို့ဘက်သို့ ခြံခုန်၍ကူးလိုက်ပြီဆိုပါက မီးတုတ်စစ်ဆင်ရေးသည် အင်္ဂလိပ်၊ အမေရိကန်တို့အဖို့ သေမင်းခေါင်းလောင်းထိုးသံနှင့် တူနေပေတော့မည်။

အာဖရိကမြောက်ပိုင်း မိုင်ပေါင်း ၂၀၀၀ ရှည်လျားသော ကမ်းခြေပေါ်သို့ တက်ရောက်ထိုးစစ်ဆင်ရန် အင်္ဂလိပ်၊ အမေရိကန် မဟာမိတ်တပ်သား တစ်သိန်း ခုနစ်သောင်းက ယခုအခါ အသင့်ပြင်နေပြီ။

ကိုင်းရိုမြို့တော် အပြင်ဘက်တွင် ဗြိတိသျှတို့၏ အမှတ်(၈) တပ်မတော်က

တပ်စွဲထားကာ ထိုးစစ်ကြီးဆင်နွှဲရန် အသင့်ဖြစ်နေပြီ။

အကယ်၍သာ ဂျူရင်က ဂျာမန်ဘက်သို့ လုံးလုံးလျားလျား ခြံခုန်၍ကူးသွားလျှင်...

အမေရိကန်ဗိုလ်ချုပ်ကြီး မတ်ခ်က မီးတုတ်စစ်ဆင်ရေးနှင့် စပ်လျဉ်း၍ ပြင်သစ်ဗိုလ်ချုပ်ကြီး မတ်ခ်နှင့် အသေးစိတ်ညှိနှိုင်းဆွေးနွေးပြီးလုနီးနီး ရှိနေချိန်မှာ နောက်တစ်နေ့ မိုးချုပ်စအချိန်။

ဤအချိန်တွင် ကမ်းခြေစောင့် ပတ်တယောင်ကင်းလှည့်အဖွဲ့မှ တိုင်းရင်းသား ပုလိပ်တစ်ယောက် စက်ဘီးစီးလျက် ဗိုလ်ချုပ်ကြီးနှစ်ဦးရှိနေသည့် ဂေဟာရှေ့သို့ ရောက်လာ၏။

“ပုလိပ်အဖွဲ့က တစ်အိမ်တက်ဆင်း လူစိမ်းတွေ လိုက်ရှာပြီး ဖမ်းနေတယ်။ မကြာခင် ဒီကိုရောက်လာလိမ့်မယ်”

ရော်ဘတ်မာဖီ၏ ကြိုတင်စည်းရုံးထားချက်အရ တိုင်းရင်းသား ကင်းလှည့်ပုလိပ်က သတင်းပို့လိုက်၏။

“အနံ့ဆိုးထုတ်တတ်တဲ့ တိရစ္ဆာန်အကောင်ကလေးငါးဆယ်လောက် ကျုပ်တို့ ဆွေးနွေးတဲ့အခန်းထဲ ပစ်သွင်းတာ ခံလိုက်ရသလို၊ ကျုပ်တို့ဟာ အခန်းထဲကနေ မလွယ်ပေါက်အတိုင်း အရက်စည်တွေထားတဲ့ မြေအောက်တိုက်ခန်းထဲ အတင်းပြေးဆင်းလိုက်ကြရတာဗျို့။”

ဗိုလ်ချုပ်ကြီးမတ်ခ်က နောင်သောအခါ နောက်ကြောင်းပြန်ပြောပြသည်။

“ပြင်သစ်ဗိုလ်ချုပ်ကြီးနဲ့ သူ့အဖွဲ့သားတွေလည်း ကျုပ်တို့လိုပဲ မြေအောက်ခန်းထဲ အတင်းပြေးဆင်းကြတာပဲ”

ဗိုလ်ချုပ်ကြီးတို့ မြေအောက်တိုက်ခန်းထဲ ရောက်သွားသည်နှင့် တစ်ပြိုင်နက် ရော်ဘတ်မာဖီက မလွယ်ပေါက် အံပုံးတံခါးကို ပိတ်လိုက်သည်။

ပြီးမှ စားပွဲတစ်လုံးကိုရွှေ့ကာ အံပုံးတံခါးပေါ်တွင် ဖိချထားလိုက်သည်။ ရော်ဘတ်နှင့်အတူ ရှိနေသော ရစ်ချ်ဝေးနိုက်က စားပွဲတွင် မျက်နှာချင်းဆိုင် ထိုင်လိုက်ပြီး ပိုကာဆွဲချင်ဟန် ဆောင်နေလိုက်သည်။

နစ်ယောက်သား အင်္ကျီလက်ကိုပင့်ကာ အေးအေးဆေးဆေး အပျင်းပြေ ပိုကာကစားနေဟန်။

ဧကအကြာတွင် စစ်ဆေးရေးပုလိပ်အဖွဲ့ ရောက်လာသည်။

ရော်ဘတ်မာဖီက ကောင်စစ်ဝန်ဖြစ်ကြောင်း စာရွက်စာတမ်းများ ထုတ်ပြ

လိုက်သလို နိုက်ကလည်း ဒုတိယကောင်စစ်ဝန်ဖြစ်ကြောင်း စာရွက်စာတမ်းကို တုတ်ပြလိုက်သည်။

ပုလိပ်တပ်ဖွဲ့မှုက ရော်ဘတ်နှင့် နိုက်အား ရိုရိုသေသေတောင်းပန်ပြီး ပြန်ထွက်သွားသည်။

အန္တ ရှာယံရှင်းသွားကြောင်း အချက်ပေးလိုက်တော့မှ ဗိုလ်ချုပ်ကြီး နှစ်ယောက်နှင့် အဖွဲ့သားများ မြေအောက်တိုက်ခန်းမှ ပြန်တက်လာကြရ၏။

ဗိုလ်ချုပ်ကြီးမတ်ခံထံမှ သတင်းရရှိပြီးနောက် ချာချီက ကိုင်ရိုမြို့အပြင်တွင် တပ်စွဲထားသော ဗြိတိသျှ အမှတ်(၈) တပ်မတော်ဦးစီးချုပ်ထံ လျှို့ဝှက်ကြေးနန်း ရိုက်လိုက်သည်။

ဗိုလ်ချုပ်ကြီးမတ်ခံက မီးတုတ်စစ်ဆင်ရေးလုပ်မည့်ဒေသကို စနည်းနာပြီးပြီ။ ကူညီဖော်ကူညီဘက်ရမည့် ပြင်သစ်ဗိုလ်ချုပ်ကြီးများ နှင့်လည်း ရင်းရင်းနှီးနှီး ဆွေးနွေးပြီးပြီ။

သို့ဖြစ်ရာ ငါတို့သည် ဆန့်ကျင်ဘက်ရန်သူကို နည်းနည်းသာ ရင်ဆိုင်ရကာ ကူညီမည့်မိတ်ဆွေကို များများတွေ့ရမည်ဟု ယုံကြည်ရန် သာဓကများ ရှိနေသည်။

ငါတို့စစ်ဆင်ရေးသည် စီစဉ်ထားသည်ထက် ပို၍ အဆင်ပြေကာ ပို၍အားကောင်းသော ထိုးစစ်ကြီးဖြစ်လာနိုင်မည်ဟု မျှော်လင့်ရသည်။

[၅၁]

မီးတုတ်စစ်ဆင်ရေးကြီးကို လနှင့်ချီ၍ ပြင်ဆင်စီစဉ်ခဲ့ရာ၌ အမေရိကန် ဗိုလ်ချုပ်ကြီး မတ်ခံကလပ်ခံ၏ ကြိုးပမ်းချက်သည် အရေးအပါဆုံးဖြစ်လာလေသည်။

စင်သီယာဆိုသော မိန်းကလေးက ဝါရှင်တန်မြို့တော်ရှိ ဝီချီပြင်သစ်သံရုံးမှ စကားဝှက်ဆိုက်ဖာစာအုပ်များ၊ ဟေဒရစ်ချ် စကားဝှက်စက်ပုံစံများကို လျှို့ဝှက်စွာ ရယူပေးနိုင်ခဲ့သောကြောင့်လည်း ဦးလည်မသုန်၏ ဘာလက်ချ်လေ ထောက်လှမ်းရေးက ဂျာမန်-ပြင်သစ် လျှို့ဝှက်ကြေးနန်းများကို အဓိပ္ပာယ်ဖော်နိုင်ကာ ဂျာမန်တို့ လှုပ်ရှားမှုအပေါ် လက်ဦးမှု ရယူနိုင်ခဲ့လေသည်။

ထို့ပြင် ဒီပီရိုတ်ဒ် (ခေါ်) ဂျူဘာလီစစ်ဆင်ရေးလှည့်စားမှုကြီးကလည်း

မီးတုတ်စစ်ဆင်ရေးအတွက် လက်တွေ့သင်ခန်းစာ ပေးနိုင်ခဲ့သည်။

အမေရိကန်သမ္မတကြီး၏ ယုံကြည်စိတ်ချရသော သီးသန့်လျှို့ဝှက် ထောက်လှမ်းရေးမှူး ဒိုနိုဗန်နှင့်အဖွဲ့က မီးတုတ်အတွက် ရှာဖွေထားသည့် အချက်အလက်များကလည်း စစ်ဆင်ရေးကို များစွာ အထောက်အကူပြုနိုင်ခဲ့သည်။

ဒိုနိုဗန်နှင့်အဖွဲ့သည် မြောက်အာဖရိက ပြင်သစ်ပိုင်နိုင်ငံများ၏ သင်္ဘောအသွားအလာ၊ ရထားလမ်းများ၊ ကုန်ပစ္စည်းသယ်ယူတင်ဆောင်ပုံများ၊ နယ်မြေဒေသ မြေပုံများ၊ ဒီရေတက်ချိန်ကျချိန်၊ ပင်လယ်မြစ်ချောင်းများတွင် ရှိတတ်သည့် ကျောက်ဆောင်ကျောက်တန်း သဲသောင်စည်းခုံများ၊ မြစ်ချောင်း ဝင်ပေါက်ထွက်ပေါက်များအထိ လေ့လာစုံစမ်းကာ သက်ဆိုင်ရာသို့ သတင်းပို့ပေးခဲ့သည်။

အမေရိကန် ဒု-ကောင်စစ်ဝန် ၂ ဦးကလည်း ကဆာဘာလန်ကာမှ ပြင်သစ်လူမျိုး ရေကြောင်းလမ်းပြတစ်ယောက်အား အာဏာပိုင်များမသိအောင် အမေရိကားသို့ တိတ်တဆိတ် ခေါ်ဆောင်လာနိုင်ခဲ့ကြသည်။

ပြင်သစ်လူမျိုး ရေကြောင်းလမ်းပြသည် မြောက်အာဖရိကတိုက် မြစ်ချောင်း ပင်လယ်များအတွင်း မြုပ်နေသည့် သင်္ဘောများ၊ ငုပ်နေသည့် ကျောက်ဆောင်များကို ခရေစေ့တွင်းကျ သိနေ ကျွမ်းကျင်နေသူ ဖြစ်သည်။

မီးတုတ်စစ်ဆင်ရေးကြီး မစမီ၊ မြောက်အာဖရိကတိုက် တစ်လျှောက်လုံး၌ လျှို့ဝှက်ရေဒီယိုဆက်သွယ်ရေးစခန်းများ အလျှိုအလျှို ပေါ်ပေါက်လာ၏။

ကဆာဘာလန်ကာတွင် လင်ကွန်း၊ အိုရန်တွင် ဖရင်ကလင်၊ အယ်ဂျီးယားစ်တွင် ယန်ကီ၊ တူနစ္စတွင် ပီဂရင် အစရှိသည့် လျှို့ဝှက်ရေဒီယိုကြေးနန်းဆက်သွယ်ရေး စခန်းများ။

ထို့ပြင် အာဖရိက တိုင်းရင်းသားစော်ဘွားအချို့ကိုလည်း ရန်သူ့စခန်း၊ ရန်သူ့အင်အား အခြေအနေကို လျှို့ဝှက်ထောက်လှမ်းပေးရန် စည်းရုံးထားသည်။

မဟာမိတ်သူလျှို့ဝှက်များအတွက် လမ်းပြများရှာပေးရန်၊ ဖောက်ခွဲပစ္စည်းများ သယ်ပေးရန်လည်း စီစဉ်ထားသည်။

တိုင်းရင်းသား တံငါများကလည်း ဂျာမန်ရေငုပ်သင်္ဘောများ မည်သည့်နေရာတွင် ချောင်ခိုနေတတ်ကြောင်း သတင်းပေးဖော်ရသည်။

အာဖရိကတိုက်ရှိ ဝီချီပြင်သစ်အစိုးရ ကြေးနန်းရုံးများတွင်လည်း ဒလ်များထားကာ စစ်ဘက်အုပ်ချုပ်ရေးဘက်မှ ပေးပို့သည့် ကြေးနန်းစာများကို မိတ္တူကူး၍ သတင်းပို့ရန် တာဝန်ပေးထားသည်။

သင်္ဘောနှင့် လေကြောင်းရုံးများမှ စာရေးစာချိများကိုလည်း လာဘ်ပေး စည်းရုံးထားသည်။

ဝင်ရိုးတန်းနိုင်ငံများမှ စစ်ရေး၊ မြို့ပြအုပ်ချုပ်ရေး အရာရှိကြီးများ အသွား အလာကို သတင်းပို့ရန်။

ပြင်သစ်အာဖရိကတွင် မဟာမိတ်နိုင်ငံများအဖို့ လျှို့ဝှက်ဆက်သွယ် သတင်းပို့ သတင်းဖြန့်ဖြူးရာ အချက်အချာဌာနမှာ တန်ဂျီးယားမြို့။

တန်ဂျီးယားသည် နိုင်ငံတကာနယ်မြေပိုင်နက်တွင် တည်ရှိနေ၏။ ထို့ ကြောင့် အမေရိကန်နှင့် ဗြိတိသျှတို့ အလွယ်တကူပင် သတင်းအပို့အယူလုပ်နိုင် ကြသည်။

ဗြိတိန်ကလည်း ရန်သူတွေ့ ပိုင်းပိုင်းလည်နေသည့် ပြင်သစ်အာဖရိက၌ တန်ဂျီးယားတွင် သံမှူးရုံးတစ်ရုံးကို ငုတ်တုတ်ကလေး ဖွင့်ပေးထားသည်။

ဒီပီရိုတ်ဒ် သို့မဟုတ် ဂျူဘလီစစ်ဆင်ရေး ပြီးသွားပြီးနောက် တစ်ပတ်ခန့် အကြာတွင် ဗိုလ်ချုပ်ကြီး အိုက်ဆင်ဟောင်ဝါးသည် မဟာမိတ်တပ်များ၏ တိုက်ခိုက်ရေးတပ်ဖွဲ့ တပ်မှူးအဖြစ် ခန့်အပ်တာဝန်ပေးခြင်းခံရ၏။

အိုက်သည် လန်ဒန်သို့ပြောင်းလာကာ နော့ဖဒ်ဂေဟာတွင် စစ်ရုံးဖွင့်၍ အလုပ်လုပ်သည်။ ရုံးဖွင့်ထားရသည့်နေရာက စိတ်ပျက်စရာ။ အပေါက်အပြဲ အဖာအထေး ဗရုဖွင့်။

သို့သော် ဘလက်ချီလေ ထောက်လှမ်းရေးအဖွဲ့သားများ လျှို့ဝှက်တာဝန် ယူထားရသည့် အပေါက်ကြီး (The Hole)နှင့် နီးသည်။ အဆက်အသွယ်လုပ်၍ လွယ်ကူသည်။

အိုက်၏ မီးတုတ်စစ်ဆင်ရေးအတွက် စီစဉ်ပြင်ဆင်ပုံက အံ့ဩစရာ။ ဒီပီရိုတ်ဒ် (ခေါ်) ဂျူဘလီစစ်ဆင်ရေးနှင့် ယှဉ်ကြည့်လျှင် ဂျူဘလီက ကလေး ကစားသလို။

မီးတုတ် စစ်အင်္ဂါစဉ်အကျဉ်းမှာ ဤသို့။

ဗိုလ်ချုပ်ကြီး ပက်တွန် ဦးစီးသော အင်အား ၃၅၀၀၀ (သုံးသောင်း ငါး ထောင်)ပါဝင်သည့် တပ်ဖွဲ့သည် ဗာဂျီနီးယားပြည်နယ် နော့ဖဒ်မုနေရှ် မိုင် ၃၀၀၀ အကွာရှိ ပြင်သစ်အာဖရိကသို့ ချီတက်ရန်။

လူအင်အား ၃၉၀၀၀ (သုံးသောင်းကိုးထောင်) ပါဝင်သော အမေရိကန် တပ်ဖွဲ့တစ်ဖွဲ့သည် အင်္ဂလန်မှ ပြင်သစ်အာဖရိကသို့ ချီတက်ရန်။

ဗြိတိသျှနှင့် အမေရိကန်တပ်သားအင်အား ၃၃၀၀၀ (သုံးသောင်းသုံးထောင်) ပါဝင်သော တတိယတပ်ဖွဲ့က အင်္ဂလန်မှပင် ပြင်သစ်အာဖရိကသို့ ချီတက်ရန်။

ဤတပ်ဖွဲ့ ၃ ဖွဲ့သည် မိုင် ၂၀၀၀ ကျော် ရှည်လျားသည့် အာဖရိကကမ်းခြေ ပေါ်သို့ နေရာဖြန့်လျက် တစ်ပြိုင်နက် တက်ရောက်ရန်။

ဤသို့ တက်ရောက်ရာတွင်လည်း အချိန်ဆွဲမနေရဘဲ အတတ်နိုင်ဆုံး၊ အလျင်မြန်ဆုံး တက်ရောက်ရန်။

၁၉၄၂ ခု၊ ဩဂုတ်လ ၂၃ ရက်နေ့တွင် မဟာမိတ်တပ်ပေါင်း တပ်မှူးချုပ် အိုက်က မိမိ၏ဗိုလ်ချုပ်ကြီးများအား...

“ဒီထိုးစစ်ကြီးရဲ့ အင်အားဟာ ပြည့်စုံပြီလို့ မဆိုနိုင်သေးဘူး။ ရင်ဆိုင် ရမယ့် အန္တရာယ်နဲ့စာရင် ကျုပ်တို့မှာ အားနည်းချက်တွေ အများကြီးရှိနေသေး တယ်”ဟု ပြောခဲ့သည်။

အမေရိကန်မှ ကဆာဘလန်ကားအရောက် ချီတက်ရမည့် အမေရိကန် တပ်သားများသာပါသော တပ်ဖွဲ့သည် ပွဲမတိုးဖူးသူများသာ အများအပြား ပါဝင်နေ၏။

အတ္တလန္တိတ်သမုဒ်ပြင်ကို ဖြတ်ကူးကာ အာဖရိကကမ်းခြေသို့ အရောက် ချီတက်ရာတွင် ဂျာမန်ရေငုပ်သင်္ဘောအန္တရာယ်ကလည်း ရှိနေသေးသည်။

ကမ်းခြေနားသို့ ရောက်ပြီဆိုဦးတော့ လှိုင်းမူးနေသည့် တပ်ဖွဲ့သားများက ကမ်းခြေတက်တိုက်ပွဲကို မည်သို့ဆင်နွှဲနိုင်ပါတော့မည်နည်း။

ဂေါဒါကင်နဲလ်တွင် တိုက်ပွဲတစ်ပွဲကို ရင်ဆိုင်ခဲ့ဖူးသည်မှအပ အမေရိကန် တပ်များ တိုက်ပွဲမတိုးခဲ့ရသည်မှာ ၄၅ နှစ်ပင် ကြာနေပြီ။

တိုက်ရမည်ဆိုတော့လည်း မိုင်ပေါင်း ၃၀၀၀ အကွာရှိ ပစ်မှတ်ကို ရေ တစ်ပိုင်း ကုန်းတစ်ပိုင်း စစ်ဆင်ရေးဖြင့် တိုက်ရမည်တိုက်ပွဲ ဖြစ်နေပြန်၏။

တိုက်သင်္ဘောများနှင့် သယ်ယူပို့ဆောင်ရေးသင်္ဘောများက လမ်းတွင် ၂ ကြိမ်တိတိ ဆီဖြည့်ဖို့လိုသေးသည်။

အမေရိကန်ရေတပ်မတော်မှ လေယာဉ်တင်သင်္ဘောကြီး ၅ စင်းပါဝင်သည့် နိုသော်လည်း အာဖရိကတိုက်သို့ တစ်ပြိုင်နက် ရှေးရှုချီတက်လာသည့် သင်္ဘော အားလုံးကို လုံခြုံမှုရှိအောင် အကာအကွယ်ပေးနိုင်ဖို့ မလွယ်။

မီးတုတ်စစ်ဆင်ရေးကို ပြင်ဆင်နေစဉ် ပေးကြပို့ကြသည့် ရေဒီယိုကြေးနန်း သတင်းများကလည်း နေ့ညမပြတ်။

ဤမျှများပြားသည့် သတင်းများ ပေးပို့နေကြခြင်းမှာ ထူးခြားမှုရှိနေသောကြောင့်ဟု ရန်သူက မရိပ်မိဘဲနေမည်မဟုတ်။

ဤအတွင်း အီဂျစ်တွင် အခြေစိုက်ထားသည့် ဗြိတိသျှတပ်များက မီးတုတ်စစ်ဆင်ရေး ဆင်နွှဲလာချိန်အထိ ကြံ့ကြံ့ခိုင်ခိုင် ရပ်တည်နေနိုင်ပါမည်လားဟု စိုးရိမ်နေရပြန်၏။

အာဖရိကတွင် ဂျာမန်တို့က နောက်ထပ်အောင်ပွဲတစ်ပွဲ ရလိုက်လျှင် မီးတုတ်စစ်ဆင်ရေးသည် ဖရိဖရဲ အပြိုပြိုအကွဲကွဲ ဖြစ်သွားနိုင်သည်။

စတာလင်ကလည်း ဗြိတိန်မှပို့နေကျ စစ်လက်နက်ပစ္စည်းများ ရောက်မလာသဖြင့် ထပ်တလဲလဲ ကြေးနန်းရိုက်၍ တောင်းဆိုနေ၏။

မီးတုတ်စစ်ဆင်ရေးအတွက် ပြင်ဆင်နေရသဖြင့် သင်္ဘောမလုံမလောက်၊ အကာအကွယ်ပေးမည့် စစ်ရေယာဉ် မလုံမလောက် ဖြစ်နေရသည်။

ဤသို့ ဘက်ပေါင်းစုံမှ အခက်အခဲများကို တွေ့နေရစဉ် ဝင်စတန်ချာချီသည် ပြည်တွင်းရေးစိန်ခေါ်ချက်တစ်ရပ်နှင့်လည်း ရင်ဆိုင်လာရပြန်သည်။

ချာချီအား စိန်ခေါ်လိုက်သူက မော်စကိုတွင် သံအမတ်ကြီးအဖြစ် ဆောင်ရွက်ခဲ့ဖူးသူ ဗြိတိသျှလေဘာပါတီခေါင်းဆောင်တစ်ဦးဖြစ်သော စတက်ဖို့ဒ်ကရစ်။ ကရစ်က ဆိုရှယ်လစ်တစ်ဦးဖြစ်နေရာ၊ ချာချီနှင့် ဆေးချီးနှင့် တောက်တဲ့လို အပေါက်မတည့်။

ချာချီ၏ အစိုးရဝန်ကြီးအဖွဲ့တွင် အဖွဲ့ပေါင်းစုံမှ ခေါင်းဆောင်များ ပါဝင်နေရာ ကရစ်သည်လည်း ဝန်ကြီးတစ်ဦးဖြစ်ထိုက်သည့် အခွင့်အရေးရှိနေ၏။

ထို့ကြောင့် ကရစ်အား ဘုရင်မင်းမြတ်ကိုယ်တိုင် ခန့်အပ်သည့် လော့ဒ်ဖရိုင်ဗီဆီးလ်ဟူသော ရာထူးဖြင့် ဝန်ကြီးအဖြစ် ချွေးသိပ်ကာ နှစ်သိမ့်ထားသည်။

ကရစ်သည် ဂျာမန်နာဇီက ဗြိတိန်ကိုတိုက်ခိုက်နေသည့်တိုင် စကားနည်းရန်စသမားအဖြစ် ငြိမ်းချမ်းရေးရရေးကိုသာ အာရုံစိုက်နေခဲ့သည်။

နာဇီဂျာမနီက ရုရှားကိုဝင်တိုက်တော့မှ ဂျာမနီကိုတိုက်ရမည်ဟု ဆိုလာသူ။

ကရစ်က စစ်ရေးကိစ္စအဝဝကို ဗဟိုကသာ (၁) ချာချီကသာ ချုပ်ကိုင်လုပ်ဆောင်နေသည်။ ထို့ကြောင့် မကျေနပ်၊ ရာထူးမှနုတ်ထွက်မည်ဟု စိန်ခေါ်နေလေသည်။

ကရစ်သာ နုတ်ထွက်လျှင် ချာချီအစိုးရအဖွဲ့ ကမောက်ကမဖြစ်သွားနိုင်သည်။

ချာချီက ...

“လူကြီးမင်း၏ သဘောတူညီချက်အရ ကျွန်ုပ်တို့သည် ကြီးကျယ်သော စစ်ဆင်ရေးကြီးများကို စီစဉ်ပြင်ဆင်လျက်ရှိကြောင်း လူကြီးမင်းအသိပင် ဖြစ်ပါသည်။ အောင်ပွဲမရမီ ခွင့်လွှတ်သည်းခံစိတ်ဖြင့် ဇွဲသတ္တိရှိနေဖို့ လိုပါသည်”ဟု စာရေး အကြောင်းကြားလိုက်၏။

သို့တိုင်အောင် ကရစ်က သခွတ်ပင်မှမီးတကျိုကျို လုပ်နေဆဲ။ သူ့အပြောအဆိုက အစိုးရနှင့် စစ်ကက်ဘိနက်ကို အန္တရာယ်ဖြစ်လာစေနိုင်သည်။

ချာချီက သတိပေးရင်း ပွင့်ပွင့်လင်းလင်းပင် ပြောလိုက်သည်။

“မီးတုတ်စစ်ဆင်ရေးသာ ရှုံးနိမ့်သွားရင် ကျုပ်တို့အားလုံး မြုပ်သွားမှာ သေချာတယ်”

၁၉၄၂ ခု၊ စက်တင်ဘာလ ၂၃ ရက်နေ့။

ဤနေ့တွင် ဂျာမန်တပ်မှူးကြီးအချင်းချင်း ပေးပို့သည့် ရေဒီယိုကြေးနန်းသတင်းများကို အာထရာက ဖမ်းယူအနက်ဖော်နိုင်လိုက်၏။

ဂျာမန်ဝစ်သူကြီး ရွမ်မယ်သည် အသက်ရှုလျှင် လည်ချောင်းနာသည့် ဝေဒနာ၊ အဆက်မပြတ် ခံစားနေရသော ဗိုက်အောင့်ဝေဒနာနှင့် သွေးလှည့်လည်မှု မမှန်သည့်ဝေဒနာများကို ကုစားရန် အာဖရိကသဲကန္တာရ စစ်မြေပြင်မှ ထွက်ခွာသွားပြီဟူသော သတင်း။

စက်တင်ဘာလ ၂၄ ရက်နေ့တွင် ရောမမြို့တော်သို့ ရောက်လာသော စစ်သူကြီးရွမ်မယ်အား အိတ်လီအာဏာရှင် မူဆိုလီနီက သွားရောက်တွေ့ဆုံ၍ ရောဂါအခြေအနေကို မေးမြန်းသည်။

“ရွမ်မယ်ရဲ့ရောဂါဝေဒနာတွေဆိုတာ ဘာမှမဟုတ်ပါဘူး။ စိတ်ဓာတ်ကျနေလို့ပါ”

မူဆိုလီနီ၏ မှတ်ချက်ကို အာထရာအထောက်ထော်များက ဦးလည်မသုန်ထံ ပို့လိုက်၏။ ဦးလည်မသုန်က သမ္မတကြီးရစေ့ထံ ထပ်ဆင့်သတင်းပို့လိုက်သည်။

“ရွမ်မယ်က အရင်တုန်းက ဗြိတိသျှအသိုင်းအဝိုင်းက ရနေတဲ့ လျှို့ဝှက်သတင်းတွေအပေါ် အခြေပြုပြီး အောင်ပွဲတွေရအောင် တိုက်နိုင်ခဲ့တယ်။ ဒီတုန်းက

ရွယ်မယ်ရဲ့ နေ့စဉ်အစားအစာက အောင်ပွဲတွေပဲ။ ခုတော့ ဗြိတိသျှအသိုင်းအဝိုင်း အတွင်းက သတင်းမရအောင် ကျုပ်တို့က လုပ်လိုက်တော့ သူ့ အောင်ပွဲမရလို့ စိတ်ဓာတ်ကျနေတာပါ” ဟု ရုစဉဲက မှတ်ချက်ချခဲ့သည်။

ဦးလည်မသုန်က ဤမှတ်ချက်နှင့်အတူ သမ္မတကြီး၏ မေတ္တာရပ်ခံချက် တစ်ရပ်ကို ချာချီထံ ပေးပို့လိုက်၏။

“ဆိုဗီယက် ရုရှားထံ စစ်လက်နက်ပစ္စည်းတွေ ဆက်ပို့ပေးပါ” ဟူသော မေတ္တာရပ်ခံချက်။

မီးတုတ်စစ်ဆင်ရေးအတွက် ပြင်ဆန်နေရသဖြင့် ချာချီက ရုရှားသို့ စစ် လက်နက်ပစ္စည်းများ ဆက်လက်ပို့ပေးနိုင်ခြင်းမရှိ။

ဤအတောအတွင်း ရုရှားတို့ဘက်မှ ဗြိတိန်အပေါ် စွပ်စွဲချက်တစ်ရပ် ပေါ်ထွက်လာပြန်၏။

ဗြိတိန်သည် နာဇီတို့နှင့် စက်ပုန်းခုတ်ကာ ရုရှားအား အလဲထိုးရန် လုံးပန်း နေသည်ဟူသော စွပ်စွဲချက်။

ဤသို့ စွပ်စွဲလိုက်ခြင်းမှာ နာဇီဂျာမနီ၏ ဒုတိယအဓိပတိဖြစ်သူ ရုဒေါ့ဖ် ဟက်စ်ကိုယ်တိုင် ဗြိတိန်နိုင်ငံသို့ ရောက်လာခြင်းကြောင့်။

ချာချီက စွပ်စွဲချက်နှင့်ပတ်သက်၍ အောက်တိုဘာလ ၂၁ ရက်နေ့တွင် ရှင်းလင်းချက် ထုတ်ပြန်လိုက်သည်။

ဗြိတိန်နိုင်ငံသည် နာဇီဂျာမနီနှင့် စက်ပုန်းခုတ်ခြင်းလည်းမရှိ၊ လျှို့ဝှက် ကြံစည်ခြင်းလည်း လုံးဝမရှိကြောင်း တိတိလင်းလင်း ကြေညာလိုက်သည်။

“ဟေ့...ဟက်စ်က ဗြိတိန်ကို ဘာလာလုပ်တာတဲ့”

ရုစဉဲက ဦးလည်မသုန်အား စုံစမ်းလိုက်သည်။

အမှန်စင်စစ်အားဖြင့်လည်း ဟက်စ်လို နာဇီဒုတိယအဓိပတိ ဗြိတိန်သို့ လေယာဉ်ဖြင့် ဆိုင်းမဆင့်ပုံမဆင့် ရောက်လာခြင်းမှာ မသကာစရာ၊ အံ့ဩစရာ။

“ဘာမှအကြောင်းထူးရှိလို့ မဟုတ်ပါဘူး သမ္မတကြီး။ ဒီလူက ရူးနေ သလား မသိပါဘူး၊ ကျွန်တော်တို့ မော်စကိုကိုလည်း ယုံကြည်ဖို့ အတော်ခက် တယ်”

ဦးလည်မသုန်အဖြေက ဤမျှသာ။

[၅]

မဟာမိတ်တပ်ပေါင်း တပ်မှူးချုပ်အိုက်က မိမိဌာနချုပ်ကို လန်ဒန်မြို့ နေရာပုဒ်ကဟာမှ ဂျီဘရော်တာခံတပ်ရှိရာသို့ ရွှေ့ပြောင်းအခြေစိုက်လိုက်၏။

အိုက်၏ နာမည်ဝှက်က ဟောင်ဝီ။

မီးတုတ်စစ်ဆင်ရေး ဆင်နွှဲမည့် အာဖရိကကမ်းခြေသို့ တက်ရောက်ရန် အင်္ဂလိပ်-အမေရိကန်သင်္ဘောများ တာစုစပြုနေပြီ။

ဦးလည်မသုန်က လန်ဒန်သို့ပြန်မီ သမ္မတကြီးရုစဉဲထံ သွားရောက်တွေ့ဆုံ သည်။

“မတ်ခ်ရယ်၊ ဟောင်ဝီရယ်၊ မီးတုတ်ရယ် အတွဲတော့ညီပါလိမ့်မယ်” ရုစဉဲက ဝမ်းသာအားရ ပြောနေ၏။

“ဂျီဘရော်တာဆိုတာကလည်း အမာခံကြီးပဲမဟုတ်လား”

မီးတုတ်စစ်ဆင်ရေးဌာနချုပ်ရုံးစိုက်ရာ ဂျီဘရော်တာမှ မိုင် ၂၀၀ လောက် အကွာ အာရေဗျကျွန်းဆွယ်တွင် ဗြိတိသျှ အမှတ်(၈) တပ်မတော်က ရွှေ့သို့ ဆက်၍ ချီတက်နေ၏။

“မကြာမီဆင်နွှဲတော့မယ့် စစ်ဆင်ရေးကြီးဟာ သမိုင်းမှာ အဆုံးအဖြတ် ပေးမယ့် စစ်ဆင်ရေးကြီးဖြစ်လာမှာ အမှန်ပဲ”

အိဂျစ်နိုင်ငံ ကိုင်ရိုမြို့တော် အပြင်ဘက်တွင် ရုံးစိုက်ထားသည့် ဗြိတိသျှ ဗိုလ်ချုပ်ကြီး မောင်ဂိုမာရီက ဂုဏ်ယူစွာပြောလိုက်သည်။

ပြင်သစ်နိုင်ငံ မာဆေးမြို့မှာ အာဖရိကတိုက် ကဆာဘလန်ကာမြို့အထိ ရှည်လျားသည့်ခရီးလမ်းတစ်လျှောက်ရှိ မြို့များ၊ အရက်ဆိုင်များ၊ ပျော်ပွဲစားရုံများ တွင် သတင်းပလင်း အဖျင်းစုံအောင် စကားလက်ဆုံကျနေကြ၏။

အထူးသဖြင့် လုပ်ကြံသတင်းများကို တမင်တကာဖြန့်နေသူများ ရှိနေသည်။ ထိုသူများကား မဟာမိတ်သူလျှိုနှင့် ဒလ်များသာ။

“မဟာမိတ် ရေတပ်ကြီးတစ်တပ် ပြင်သစ်အာဖရိကတိုက် တောင် အတ္တလန္တိတ်ကမ်းခြေမှာရှိတဲ့ ဒကာကို ဇူကီနိုက်သိမ်းယူဖို့ ချီတက်နေပြီ”

အမေရိကန်ကောင်စစ်ဝန် ရော်ဘတ်မာဖီ၏ ကြိုတင်စည်းရုံးရေးလုပ်ငန်းက ယခုအချိန်တွင် တန်ဖိုးရှိနေပေပြီ။

သူက ကောင်စစ်ဝန်တာဝန်ကို ထမ်းဆောင်ရင်း နာဇီသူလျှိုများ လှုပ်ရှားမှု

ကို စောင့်ကြည့်ကာ၊ တတိယဂျာမန်နိုင်ငံတော်၏ ခြေလှမ်းကို အကဲခတ်နေသည်။

ဂျာမန်တို့က သူလျှိုသင်တန်းတစ်ခု ဖွင့်ထားပြီး၊ သင်တန်းတွင် ဝိချို ပြင်သစ်ဆရာများ ခန့်အပ်ကာ၊ အာဖရိကတိုင်းရင်းသား ဘာသာစကား၊ မလေး ထုံးစံများကို သင်ကြားပေးစေသည်။

မည်သူ့ ဂျာမန်သူလျှိုဖြစ်ကြောင်း ရော်တတ်မာဖိက သေချာပေါက်လောက် နီးနီး သိနေလေသည်။

သို့ဖြစ်၍ ထိုဂျာမန်သူလျှိုများနားသို့ သတင်းပေါက်ကြားသွားဟန်ဖြင့် လုပ်ကြံသတင်းများ မသိမသာ ဖြန့်ပေးနေသည်။

နာဇီစစ်ဌာနချုပ်က ဤမမှန်သတင်းများကို စစ်တမ်းထုတ်ကာ ကောက် ချက်ချလိုက်၏။

“မဟာမိတ်ရေတပ်ကြီးတစ်တပ် ဒကာသို့ ရှေးစွချီတက်နေပြီ”

ဒကာက မဟာမိတ်တို့၏ မီးတုတ်စစ်ဆင်ရေး ပစ်မှတ်နှင့် မိုင်ပေါင်း ၂၀၀၀ လောက် ကွာလှမ်းနေလေသည်။

သို့ဖြင့် ယုန်တောင်ပြေး ခွေးမြောက်လိုက်သလိုဖြစ်ကာ ဂျာမန်တို့၏ မြေထဲပင်လယ်တွင် တပ်စွဲထားသော ရေတပ်ကြီးနှင့် ခရီးဝေးယုံသန်းနိုင်သော လေတပ်များ၊ ရေငုပ်သင်္ဘောများသည် သားကောင်နောက်သို့ ဝံပုလွေအုပ်ကြီး လိုက်သလို ဝိုင်းလိုက်လာကြ၏။

သို့သော် အလွဲလွဲ အချော်ချော်။

ဂျီဘရော်တာရေလက်ကြားကျဉ်းကျဉ်းကလေးကိုဖြတ်၍ ချီတက်သွားသော မဟာမိတ်သင်္ဘော ၁၅၁ စင်းနှင့် ပတ်သက်၍လည်း နာဇီဂျာမန်စစ်ဌာနချုပ်က အဓိပ္ပာယ်ကောက် လွဲသွားပြန်၏။

ဤသို့ အဓိပ္ပာယ်ကောက်လွဲအောင်လည်း အာထရာနှင့် ဦးလည်မသုန်၏ တပည့်များက ဘားများ၊ ပျော်ပွဲစားရုံများ၊ ကပွဲရုံများတွင် တီးတိုးသတင်းလွှင့် ထားသောကြောင့်။

ထို့ပြင် နာဇီဂျာမန်ကိုရော မဟာမိတ်တပ်များကိုပါ သတင်းပေးနေသည့် ‘နှစ်ဖက်လွှဲ’များ၏ လျှို့ဝှက်သတင်းပေးမှုကြောင့်။

“မော်လတာမှာ အငတ်ပြဿနာ ပေါ်နေတယ်။ အဲဒီကို ရိက္ခာတွေ သွား ပို့တာ”

ဂျာမန်စစ်ဌာနချုပ်က နှစ်ဖက်လွှဲများထံမှ သတင်းကို ယုံသွားပြန်၏။

နိုဝင်ဘာလ ၅ ရက်နေ့တွင် ချာချီက ကိုင်ရီမြို့ အနောက်ဘက်တွင် တိုက်ပွဲဝင်နေသော တပ်မူးများထံ သဝဏ်လွှာတစ်စောင် ပါးလိုက်သည်။

“ဒီစစ်ကြီးအတောအတွင်း ဗြိတိန်နိုင်ငံတစ်ဝန်းလုံးမှာ ပထမဆုံး အောင်ပွဲ ခံတဲ့ ခေါင်းလောင်းသံတွေ ညံ့သွားအောင် ထိုးလိုက်ချင်တယ်။ နောက် လေး၊ငါး၊ ဆယ်ရက်အတွင်း ရန်သူ့သံ့ပန်း ၂၀၀၀၀ လောက် ဖမ်းမိမယ်ဆိုရင် ခေါင်း လောင်းသံ ညံ့မစေအောင် ဗြိတိန်တစ်နိုင်ငံလုံး ထိုးလိုရမှာပဲ”

ချာချီမျှော်လင့်ထားသည့်အတိုင်းပင် ဗြိတိသျှတပ်များက ၁၂ ရက်တိုင်တိုင် တိုက်ပွဲကြီးများကို ပြင်းပြင်းထန်ထန်တိုက်ခိုက်ရင်း၊ ရန်သူ့ဂျာမန်များအပေါ် အထက်စီးရလာသည်။

ရန်သူဘက်တွင် အထိနာနေလေပြီ။

မီးတုတ်စစ်ဆင်ရေးတွင် ပါဝင်သော ရေတပ်အုပ်စုကြီးကလည်း ရန်သူ့ ရေငုပ်သင်္ဘောများ ကျက်စားလေ့ရှိသည့် သမုဒ်ပြင်ကို ဘေးမသိရန်မခဲ ဖြတ် ကျော်နိုင်နေပြီ။

မဟာမိတ်တပ်များ တောင်အာဖရိကတိုက် ဒကာမြို့ဆီသို့ ဦးတည်ချီတက် တော့မည်ထင်ကာ ဂျာမန်စစ်ဌာနချုပ်က မိမိတို့ ရေငုပ်သင်္ဘောများကို တောင် ဘက်တွင် နေရာယူခိုင်းထားသောကြောင့် မဟာမိတ်ရေတပ်ကြီး မြောက်အာဖရိက ကမ်းခြေသို့ ဘေးမသိရန်မခဲ ချဉ်းကပ်လာနိုင်ခြင်းပင်။

မဟာမိတ်တပ်များ ကမ်းခြေတက်တိုက်ပွဲ ဆင်နွှဲရန် သတ်မှတ်ထားသည့် နေရာများမှ ဌာနေ လျှို့ဝှက်တော်လှန်ရေးသမားများ၏ ရေဒီယိုကြေးနန်း သတင်း ပို့ချက်များက ချီတက်လာသည့် သင်္ဘောများသို့ ရောက်လာ၏။

ကမ်းခြေနှင့် ရေတပ် အဆက်အသွယ် မပြတ်တော့။

ပြင်သစ်ပိုင် မြောက်အာဖရိကတွင် နာဇီလိုလားသော ပြင်သစ်တပ်ဖွဲ့အချို့ လည်း ရှိနေသည်။ ထိုတပ်ဖွဲ့များ မည်သို့နေရာယူထားပုံကို မဟာမိတ် ဘက်တော် သား ပြင်သစ်လျှို့ဝှက်တပ်က ကမ်းခြေမှ သတင်းပို့နေသည်။

မြောက်အာဖရိကတိုင်းရင်းသား ပြောက်ကျားများကလည်း ဝိချို ပြင်သစ် တပ်များ၏ ဆက်သွယ်ရေးလမ်းများ၊ လက်နက်ခဲယမ်းရိုဒေါင်များကို ဖောက်ခွဲ ဖျက်ဆီးစ ပြုလာ၏။

လန်ဒန် ဘီဘီစီမှ သတင်းကြေညာချက်များအကြား၌ ‘ရောဘတ် ရောက် လာပြီ’ဟူသော စကားတစ်ခွန်း မကြာခဏ ညှပ်၍ပါလာသည်။

မီးတုတ်စစ်ဆင်ရေးတွင် ပါဝင်သောတပ်များ အာဖဂိုကတိုက် မြောက်ဘက် ကမ်းခြေများသို့ တက်မိပြီဆိုသော အဓိပ္ပာယ်။

ရန်သူအုပ်စီးထားသည့် အာဖဂိုကနယ်မြေမှ မဟာမိတ်ဘက်တော်သားများ သိအောင် လျှို့ဝှက်သတင်းပေးပို့နေခြင်း။

လန်ဒန်သို့ပြန်ရောက်နေသော ဦးလည်မသုန်က နန်းရင်းဝန်ကြီး ချာချိ ရုံးစိုက်ရာ နံပါတ် ၁၀ ဒေါင်းနင်းလမ်းသို့ လျှောက်လာခဲ့သည်။

နေ့က ကြာသပတေးနေ့။

ချာချိနှင့် ထိုင်၍ စကားပြောနေသော ဦးလည်မသုန်က ဘီဘီစီမှ စန္ဒရာ တီးလုံးကိုလည်း ကြားနေရ၏။

တီးလုံးသံ ရုတ်တရက်ရပ်သွားကာ အရေးပေါ်သတင်းကြေညာချက် ပေါ်ထွက်လာသည်။

ကိုင်ရီမှပို့လိုက်သည့်သတင်း။

“ဂျာမန်တပ်တွေ အလုံးအရင်းနဲ့ ဆုတ်ခွာနေပြီ”

သောကြာနေ့သို့ ရောက်လာသောအခါ အယ်ဂျီးယားပြောက်ကျား လူငယ် များက အစိုးရပိုင် သောချက်အဆောက်အအုံများကို ဝိုင်းထားပြီးသား ဖြစ်နေ လေသည်။

ဒီဂေါလ်ဘက်တော်သား ပြင်သစ်များနှင့် ပြောက်ကျားများက ရုံးများ၊ စာတိုက်များ၊ ရေဒီယိုစခန်းများ၊ ပုလိပ်ဌာနများ၊ အစိုးရတိုက်များနှင့် သယ်ယူ ပို့ဆောင်ရေးစခန်းများကို ဝင်ရောက်သိမ်းပိုက်လိုက်ကြ၏။

ဒီဂေါလ်ဘက်တော်သား ဗိုလ်ချုပ်ကြီးမတ်စ်(MAST)သည် စည်းကမ်းစနစ် ကြီးလှသော နာမည်ကျော်စိန့်ဆိုင်ရာ စစ်တက္ကသိုလ်ကျောင်းဆင်း စံပြဆုရ ကျောင်းသား ဖြစ်ခဲ့သော်လည်း ယခုအချိန်တွင်မူ ကြမ်းကြမ်းရမ်းရမ်းပင် စခန်း သွားနေ၏။

အမေရိကန်ဗိုလ်ချုပ်ကြီး မတ်ခ် (MARK)နှင့် လျှို့ဝှက်ဆွေးနွေးနေခဲ့သည့် ညကလည်း ပုလိပ်တွေလာနေသောကြောင့် မြေအောက်တိုက်ခန်းထဲသို့ ဒီရော သောပါး ပြေးဆင်းခဲ့ရသည်မဟုတ်လား။

စနေနေ့သို့ ရောက်လာ၏။

ဒေါင်းနင်းလမ်း၊ နံပါတ် ၁၀ တွင် နန်းရင်းဝန်ကြီး ချာချိက ကိုင်ရီမှ ရောက်လာမည့်သတင်းကို နားစွင့်လျက်။

“ဗြိတိသျှ အမှတ်(၈) တပ်မတော် ရှေ့သို့ ဆက်လက်ချီတက်နေသည်။ ခေါင်းလောင်းထိုး၍ ရပါပြီ”

ချာချိက မကျေနပ်သေး။

မိမိပြောထားသည့် ဂျာမန်သံ့ပန်း ၂၀၀၀၀ ဖမ်းမိထားပြီလား၊ သတင်းတွင် သည်အချက် မပါ။

သို့ဖြင့် စနေနေ့ ကုန်သွားသည်။

တနင်္ဂနွေနေ့ နံနက်ဘက်သို့ ရောက်လာ၏။

၁၉၄၂ ခု၊ နိုဝင်ဘာလ ၈ ရက်။

သတင်းရောက်လာသည်။ ပြင်သစ်ပိုင် မြောက်အာဖဂိုကတိုက် စစ်ဌာန ချုပ်မှ။

“ပြင်သစ်ပိုင် မိုရိုကိုနှင့် အယူဂျီရီးယားကို သိမ်းယူပြီးနောက်၊ တူနီးစီးယားသို့ တက်ရောက်ရန် အခြေစိုက်စခန်း တည်ဆောက်ရေး အတွက် ယနေ့နံနက်ဘက်တွင် စစ်ဆင်ရေးများ စတင်ဆင်ခွဲနေ ပါပြီ”

သမ္မတကြီးရုစဗဲ၏ အိမ်ဖြူတော်ကလည်း ဗြိတိသျှနှင့် အမေရိကန်တပ်မှူး ကြီးများထံမှ ပေးပို့သည့် သတင်းများကို လက်ခံရရှိနေသည်။

“အယ်ဂျီးယားနဲ့ အိုရန်ကမ်းခြေပေါ်ကို မဟာမိတ်တပ်တွေ တက်နေကြပြီ။ ကဘာဘာလန်ကာကမ်းခြေပေါ်ကိုလည်း တက်နေ ကြပြီ”

ရရှိသည့်သတင်းများအရ အောင်ပွဲက ထင်သည်ထက် နီးလာပြီ။

အီဂျစ်တွင်လည်း ဗြိတိသျှတပ်များက အလုံးအရင်းဖြင့် ဆုတ်နေသော ဂျာမန်တပ်များကို ဖိ၍တိုက်ထုတ်နေဆဲ။

ဂျီဘရော်တာ မီးတုတ်စစ်ဌာနချုပ်နှင့် မလှမ်းမကမ်းရှိ အမေရိကန် ကောင် စစ်ဝန်ရုံးတွင်ထိုင်ရင်း အပန်းဖြေနေကြသော ဗိုလ်ချုပ်ကြီးအိုက်နှင့် ဗိုလ်ချုပ်ကြီး မတ်ခ်တို့က ရေဒီယိုသတင်းကို နားစွင့်နေကြ၏။

ဘီဘီအက်စ်မှ လာနေသည့်သတင်း။

“ကျေးဇူးပြု၍ နားဆင်ပါ။

“ယန်ကီ၊ ပိလ်ဂရင်မ်၊ ဖရင့်ကလင်၊ လက်ကွန်း...၊ ရောဘတ် ရောက်လာ ပြီ၊ ရောဘတ်ရောက်လာပြီ”

ယန်ကီ၊ ပီလ်ဂရင်မ်...စသည်တို့က လျှို့ဝှက်တပ်များ၏ ရေဒီယိုစခန်းများ။ ရောဘတ်က မီးတုတ်စစ်ဆင်ရေး ရေတပ်သင်္ဘောများ။

[၅၃]

ဦးလည်မသုန်က မီးတုတ်စစ်ဆင်ရေးနှင့် အယ်အလာမိန်းတိုက်ပွဲများမှ ရရှိသည့် အသေးစိတ်သတင်းများကို သယ်ဆောင်ကာ၊ လန်ဒန်မှ နယူးယောက်သို့ ခရီးထွက်လာခဲ့သည်။

ဤစစ်ဆင်ရေးနှင့် တိုက်ပွဲများဆင်နွှဲနိုင်ရေးတွင် ဘီအက်စ်စီ (ဗြိတိသျှနိုင်ငံ လုံခြုံရေးအတွက် ညှိနှိုင်းရေးအဖွဲ့)က မည်မျှထောက်လှမ်းအကူအညီရလာခဲ့ပုံကို သမ္မတကြီးအား တင်ပြရင်း၊ သမ္မတကြီး၏ ကိုယ်ပိုင်ထောက်လှမ်းရေးမှူး ဒိုနိုဗန်အား အာဏာကုန်လွှဲအပ်လျက် အမေရိကန်ထောက်လှမ်းရေးကိစ္စမှန်သမျှ ဦးစီးစေရန် အကြံပေးမည်ဟု စိတ်ကူးထားခဲ့သည်။

ဤသို့ အာဏာကုန်လွှဲအပ်ရာတွင် သမ္မတကြီးတစ်ဦးတည်း၏ ဆန္ဒကိုသာမက ဗိုလ်ချုပ်ကြီးများပါဝင်သည့် ဦးစီးအဖွဲ့၏ သဘောတူညီမှုကိုလည်း ရယူရန် လိုပေသေးသည်။

ဗြိတိသျှ-အမေရိကန် ပူးတွဲ လျှို့ဝှက်ထောက်လှမ်း ညှိနှိုင်းရေးအဖွဲ့ကို အမေရိကန်စစ်ဘက်က တရားဝင် အသိအမှတ်ပြုရန်။

ဗြိတိသျှတို့၏ ဘလက်ချီလေနှင့် ဘောကာလမ်းမှ အပျော်တမ်းထောက်လှမ်းရေးသမားများသည် အမှန်စင်စစ် ဗြိတိသျှတပ်မတော်၏ တရားဝင်အဖွဲ့များမဟုတ်။

သို့တစေ ယင်းအဖွဲ့များ၏ စွမ်းဆောင်ချက် မည်မျှထက်မြက်ကြောင်း မီးတုတ်စစ်ဆင်ရေးက သာဓကပြနေပေပြီ။

ပြောက်ကျားစစ်ဆင်ရေးဆိုသည်မှာ အမြဲတမ်းတပ်မတော်ကြီးများ ချီတက်တိုက်ခိုက်နိုင်ရေးအတွက် လမ်းခင်းပေးသည့် အောက်ခြေစစ်ဆင်ရေးသာ ဖြစ်ကြောင်း မည်သူမျှမငြင်းနိုင်။

ထို့အတူ ဘီအက်စ်စီသည်လည်း ပြောက်ကျားပုံစံ ထောက်လှမ်းရေးသာ ဖြစ်နေချေသည်။

မည်သို့ပင်ဖြစ်စေ၊ ဘီအက်စ်စီလုပ်ဆောင်ချက်ကြောင့် ဗြိတိသျှတပ်များသည် အယ်အလာမိန်းတိုက်ပွဲကြီး၌ ဂျာမန်တင့်ကား ကိုးပုံဆယ်ပုံကို ဖျက်ဆီးပစ်

နိုင်ခဲ့ကာ၊ ရန်သူ့အမြောက်လက်နက် လေးပုံသုံးပုံကိုလည်း သံတိုသံစအဖြစ်သို့ ပြောင်းပစ်ပေးနိုင်ခဲ့၏။

သို့ဖြစ်၍လည်း မီးတုတ်စစ်ဆင်ရေးတွင် အမေရိကန်တပ်များ၏ အသေအပျောက်၊ အကျအဆုံး လျော့နည်းခဲ့ရခြင်း။

ဤသတင်းများနှင့်အတူ ဘီဘီစီမှ ကြားဖြတ် ကြေညာပေးနေသည့် 'ရောဘတ်ရောက်လာပြီ'ဆိုသော စကားဝှက်ကလည်း နာဇီသံဖန်နှင့်အောက်မှ နေ၍ တော်လှန်နေရသူများအား တအားတက်စေသည်။

၁၉၄၂ ခု၊ နိုဝင်ဘာလ ၁၅ ရက်၊ တနင်္ဂနွေနေ့။

နန်းရင်းဝန်ကြီးချာချီထံ ဗြိတိသျှ အမှတ်(၈) တပ်မတော် တပ်မှူးကြီးထံမှ သတင်းရောက်လာ၏။

“ဂျာမန်သံ့ပန်း ၄၀၀၀၀ ဖမ်းမိထားပြီ။ နန်းရင်းဝန်ကြီးကောင်းဆိုသည့် အရေအတွက်ထက် ၂ ဆတိုး ဖမ်းမိထားပြီ”

ဗြိတိန်တစ်နိုင်ငံလုံး ခေါင်းလောင်းထိုးသံ ညံ့မစဖြစ်သွားသည်။

ဒုတိယကမ္ဘာစစ်ကြီးအတွင်း သုံးနှစ်ကျော်ကျော် အရုံးသမားဖြစ်နေခဲ့သော ဗြိတိန်က ခုတော့ လက်မထောင်နိုင်ပြီ။ အောင်ခေါင်းလောင်းထိုး၍ အောင်မျိုးတစ်ထောင် ဂုဏ်ဆောင်နိုင်ပေပြီ။

ချာချီက ဦးလည်မသုန်နှင့် သမ္မတကြီးရစေ့ထံ ကြေးနန်းရိုက်လိုက်၏။

“ဒီအောင်ပွဲဟာ နိဂုံးကမ္မတ် အဆုံးသတ်မဟုတ်သေးဘူး။ နိဂုံးကမ္မတ် အဆုံးသတ်ရဲ့ အစလည်း မဟုတ်သေးဘူး။ ဒီအောင်ပွဲဟာ နိဒါန်းရဲ့ နိဂုံးလောက်ပဲ ရှိသေးတယ်”

မှန်ပါ၏။

နိဒါန်း၏ နိဂုံးမျှသာ။ ဆက်လုပ်စရာတွေက တစ်ပုံကြီး။

အဏုမြူဗုံး စစ်ဆင်ရေးနှင့် ပြောက်ကျားတိုက်ပွဲ။

တစ်ခုနှင့်တစ်ခု အလှမ်းကွာလွန်းနေ၏။

တစ်ခုက ခေတ်သစ်နည်းနိဿယအပေါ်မှီး၍ လုပ်ရမည့်အလုပ်။ နောက်တစ်ခုက သမားရိုးကျ။

သို့သော် သည်နှစ်ခုကို ပေါင်းစပ်၍ ရနိုင်သည်။

အဏုမြူဗုံးလုပ်နိုင်အောင် ခေတ်သစ်နှင့် ခေတ်ဟောင်းသမားတွေကို ပူးပေါင်းကာ အသုံးချရမည်။

ရူပဗေဒကျွမ်းကျင်ပညာရှင်များ၏ ပညာနှင့် ပြောက်ကျားခေါင်းဆောင်များ၏ တိုက်ခိုက်မှုစွမ်းရည်ကို ပူးပေါင်းပေးဖို့လုပ်သည်။

ဤအချက်ကို မဟာမိတ်ထောက်လှမ်းရေးတပ်များအတွင်းသို့ ထိုးဖောက်ဝင်ရောက်နေသော ကွန်မြူနစ်သူလျှို့များကလည်း သဘောပေါက်ပြီးသား။

[၅၄]

မီးတုတ်စစ်ဆင်ရေးကြီး ပြီးသွားပြီးနောက် ဗြိတိသျှနှင့် အမေရိကန်ထောက်လှမ်းရေးအကြား ပို၍ရှုပ်ထွေးသော ပြဿနာသစ်များ တဖွားဖွားပေါ်ပေါက်လာ၏။

တစ်ဖက်နှင့်တစ်ဖက် အထင်အမြင်လွဲမှားမှုများလည်း ပို၍ကြီးထွားလာသည်။

ပိုလိုက်သည့်သတင်းများက ပိုလိုသည့်စခန်းသို့မရောက်ဘဲ မဆိုသည့်ဌာနသို့ ရောက်နေကာ တစ်ဖက်မှ အရေးတကြီး စုံစမ်းမေးမြန်းချက်ကို အခြားတစ်ဖက်က မဖြေကြားခြင်းမပြုဘဲ ရေငုံနှုတ်ပိတ်ဖြစ်နေ၏။

ဆန်စေ့ကျရာ ကျည်ပွေ့လိုက်သလို လိုက်နေသော ဦးလည်မသုန်မှာ ဤပြဿနာများ၏ တရားခံ အလိုလိုဖြစ်လာရတော့သည်။

လျှို့ဝှက်ပေးပို့လိုက်သည့် သတင်းများက ဦးလည်မသုန်ရှေ့သို့ အထပ်လိုက် အထပ်လိုက် ရောက်နေ၏။

သည်သတင်းများကို ဦးလည်မသုန်က တစ်ညလုံးဖတ်ကာ ညွှန်ကြားချက်ပေးနေရ၏။

ပထမရောက်လာသည့် သတင်းများက သတင်းဖိုင်တွဲအောက်ဆုံးသို့ ရောက်နေတတ်သည်မှာ ထုံးစံ။

သို့ဖြစ်၍လည်း အမေရိကန်ပြည်ထောင်စု ထောက်လှမ်းရေးအဖွဲ့ ဒါရိုက်တာ ဟူးဗားထံမှ အရေးတကြီးမေးမြန်းလိုက်သည့် သတင်းတစ်ခုကို ဦးလည်မသုန်၏ အဖွဲ့သားက သာမန်ဟုထင်ကာ 'ဦးစားပေး'စာရင်းထဲ ထည့်သွင်းခြင်းမပြုဘဲ ထားခဲ့သည်။

ဤကိစ္စနှင့်ပတ်သက်၍ ဘီအက်စ်စီမှတ်တမ်းတွင်...

"အက်စ်ဘီအိုင်ဒါရိုက်တာက လန်ဒန်တွင်သာ ရှာဖွေစုံစမ်း၍ရမည့် သတင်းတစ်ရပ်နှင့်ပတ်သက်၍ အလျင်အမြန် စုံစမ်းပြန်ကြားပါရန် ဘီအက်စ်စီအား

မေတ္တာရပ်ခံလိုက်သည်။ ဘီအက်စ်စီက ပြန်လည်ပေးပို့သည့်အဖြေမှာ ပြည့်စုံခြင်းမရှိလှည့်ပြင် လျင်မြန်မှုလည်း မရှိသလောက်ပင် ဖြစ်နေသည်"ဟု မှတ်တမ်းတင်ထားခဲ့သည်ကို တွေ့ရှိရလေသည်။

ဟူးဗားက ဦးလည်မသုန်ထံ မေးလိုက်သည့် မေးခွန်းမှာ ဗြိတိန်ထောက်လှမ်းရေးတွင် ကိုယ့်လူသူ ဘက်သား လုပ်နေသည်ဟုထင်ရသူ မည်မျှရှိနေကြောင်း ပြန်ကြားရန်ဖြစ်သည်။

၁၉၄၂ ခုနှစ်ကုန်ခါနီးတွင် ဟူးဗားက ဦးလည်မသုန်နှင့်တွေ့ရာ၌...

"ကျုပ်ဆီကပိုလိုက်တဲ့သတင်းကို ကွန်မြူနစ်လိုလားတဲ့ ခင်ဗျားတို့အဖွဲ့သားတစ်ယောက်က ချောင်ထိုးထားခဲ့တယ်ထင်တယ်"ဟု ပြောခဲ့သည်။

ဦးလည်မသုန်အဖို့ တိုက်ပွဲ ၁၂ ပွဲကို တစ်ပြိုင်နက် ကွပ်ကဲတိုက်ခိုက်နေရသော စစ်သူကြီးလို ဖြစ်နေရသည်။ တစ်နေ့တွင် ၂၄ နာရီရှိသည့်အနက် အလုပ်လုပ်ချိန်က နာရီ ၂၀။

ကမ္ဘာ့အရပ်ရပ်ရှိ ဘီအက်စ်စီ ထောက်လှမ်းရေးအဖွဲ့ဝင်များထံမှ တစ်နေ့တစ်နေ့ ဝင်လာသည့် လျှို့ဝှက်သတင်းများက တောင်ပုံရာပုံ။

ဤလျှို့ဝှက်သတင်းများကို ထောက်လှမ်းရေး ကျွမ်းကျင်သူ လူပေါင်း ၃၀၀၀၀ ထံမှ နေ့စဉ်ရရှိနေခြင်း။

ရောက်လာသည့် လျှို့ဝှက်သတင်းတစ်ခုကို ဦးလည်မသုန်က ဖတ်ရှုလေ့လာပြီးနောက်၊ ချက်ချင်းလုပ်ဆောင်ရန် လိုအပ်ပါက သက်ဆိုင်ရာ လက်အောက်အရာရှိသို့ တာဝန်လွှဲပေးလိုက်သည်။

ညွှန်ကြားချက်ကိုလည်း တစ်ပါတည်းပေးလိုက်၏။

ဟူးဗားထံမှ မကျေနပ်ချက်ကို ကြားရပြီးနောက် ဦးလည်မသုန်က နယူးယောက်မှနေ၍ ဗြိတိန်နိုင်ငံ အက်စ်အိုင်အက်စ် (လျှို့ဝှက်ထောက်လှမ်းရေးအဖွဲ့) အကြီးအကဲထံ ၁၉၄၂ ခု၊ နိုဝင်ဘာလ ၉ ရက်နေ့စွဲဖြင့် သတင်းပို့လိုက်၏။

"ဗြိတိသျှထောက်လှမ်းရေးတွင် ကွန်မြူနစ်များ သပ်လျှို့ဝင်ရောက်နေခြင်းကို ထောက်လှမ်းရန် အက်စ်ဘီအိုင်မှ အထူးကိုယ်စားလှယ်တစ်ဦးအား ဘီအက်စ်စီသို့ ခန့်အပ်တာဝန်ပေးထားပါရန်"

သို့ရာတွင် အက်စ်အိုင်အက်စ် အကြီးအကဲက ဦးလည်မသုန်ထံမှ သတိပေးနှိုးဆော်စာ ထပ်တလဲလဲ ရောက်နေသည့်တိုင် အေးတီအေးစက် ပြန်ကြားလိုက်သည်။

“ကျုပ်ရဲ့အရာရှိတွေက ကွန်မြူနစ်တွေကို အထူးသတိဝီရိယထားပြီး အစွမ်းကုန် ထောက်လှမ်း ခြေရာခံနေတာပဲဗျ”

ထိုအချိန်က ဗြိတိန် အက်စ်အိုင်အက်စ် အကြီးအကဲမှာ ဗိုလ်ချုပ်ကြီး ဆာစတီးဝပ်မင်ဇီ။

စတီးဝပ်သည် ၁၉၁၅ ခုနှစ်မှစ၍ ဗြိတိန်ထောက်လှမ်းရေးတွင် ဝင်ရောက် အမှုထမ်းခဲ့ရာ ဒုတိယကမ္ဘာစစ်ကြီး ဖြစ်လာချိန်၌ ခေတ်မမီတော့သော မုဆိုးကြီး ဖြစ်နေပေပြီ။

စတီးဝပ်က သူ့လက်အောက်မှ အမှုထမ်းများ သစ္စာဖောက်ကာ သူ့လူကိုယ့်ဘက်သားလုပ်သည်ကို တစ်ခါမျှ မတွေ့စဖူး။

လုပ်ဖော်ကိုင်ဘက်တစ်ဦးအပေါ်တွင်လည်း မယုံသင်္ကာစိတ် ရှိဖူးသူမဟုတ်။ အမှန်စင်စစ်အားဖြင့် စတီးဝပ်က မယုံသင်္ကာဖြစ်စရာကောင်းသူမှာ ကင်းမ်ဖီလ်ဘီပင် ဖြစ်သည်။

ကင်းမ်သည် ရုရှားစပိုင်တစ်ဦးဖြစ်နေရုံမက၊ ဦးလည်မသုန်ထံသို့ ရောက်လာသည့် လျှို့ဝှက်သတင်းများကို ‘ကိုင်’ပေးနေရသူ။

ဂျပန်လက်နက်ချပြီးနောက် ဟူးဗားနှင့် ဦးလည်မသုန်တို့က ကွန်မြူနစ်စပိုင်များ ဗြိတိသျှထောက်လှမ်းရေးတွင် သပ်လျှိုဝင်ရောက်လာခြင်းနှင့်စပ်လျဉ်း၍ ဆွေးနွေးကြသည်။

“ဗြိတိသျှထောက်လှမ်းရေးကို နောက်ကွယ်က ကြိုးကိုင်နေတဲ့ ဦးလည်မသုန်ကို ဆိုဗီယက်က လိုလားပုံမရဘူး။ ဒါကြောင့် ဦးလည်မသုန် ပြုတ်သွားအောင် စတာလင်က ရုရှားစပိုင်တွေ ဗြိတိသျှထောက်လှမ်းရေးမှာ သပ်လျှိုသွင်းပြီး အဖျက်လုပ်ငန်းတွေ လုပ်နိုင်နေတာနဲ့တူတယ်” ဟု ဟူးဗားက မှတ်ချက်ချခဲ့သည်။

“ယူဂိုစလပ် လျှို့ဝှက်တပ်မတော်က ရုရှားတွေကို ဖိတိုက်နေတဲ့ ကွာမန်တပ်တွေကို နောက်ကနေ ဝိုင်းတိုက်ပေးခဲ့တယ်။ ဒါပေမဲ့ စတာလင်က ယူဂိုလျှို့ဝှက်တပ်တွေကို အကူအညီမပေးခဲ့ဘူး” ဟု မာရှယ်တစ်တိုးက စွပ်စွဲခဲ့သည်။

“စစ်ပြီး ဥရောပတိုက်မှာ သူ့ဩဇာကို စိန်ခေါ်မယ့် တော်လှန်ရေးမျိုးကို စတာလင်က အားမပေးခဲ့ဘူး။ ကိုယ့်ခြေထောက်ပေါ် ကိုယ်ရပ်ပြီး ကိုယ်ပိုင်လွတ်လွတ်လပ်လပ် လှုပ်ရှားရန်ကန်မယ့် နိုင်ငံတွေကို စတာလင်က အကူအညီမပေးချင်ဘူး”

ဤကား အက်ဖ်ဘီအိုင် ဒါရိုက်တာ ဟူးဗား၏ အမြင်။

ဒုတိယကမ္ဘာစစ် ဒုတိယပိုင်းတွင် ဦးလည်မသုန်၏ အတွင်းကျိတ် နည်းပရိယာယ်က အမေရိကန်များအား ‘လျှို့ဝှက်စစ် (Secret Wars) များ’ တွင်ပါဝင်လာအောင် ကျိုးသွင်းရန်နှင့်...

ဝင်ရိုးတန်း အာထရာရှင်စနစ်ကို တိုက်ဖျက်ရာ၌ ကြီးထွားလာသည့် ပြည်သူ့တော်လှန်ရေးကို ပိုမိုတိုးချဲ့ အကူအညီပေးရန်။

အာထရာအဖွဲ့များကို တိုးချဲ့လာသည်နှင့်အမျှ ဘလက်ချ်လေပန်းခြံကြီးအနီးတွင်လည်း တစ်ကန်စီ တစ်စုစီ သီးခြားတည်ဆောက်ထားသော အဆောက်အအုံငယ်များ တိုးတက်များပြားလာ၏။ ဤအဆောက်အအုံငယ်ကလေးများကို သာမန်အရပ်သူအရပ်သားများ၏ နေအိမ်များဟု ထင်ရအောင် ပုံဖျက်ထားသည်။

ဤသို့ အာထရာအဖွဲ့များ တိုးတက်များပြားလာခြင်းကပင် လျှို့ဝှက်စစ်မည်မျှကြီးကျယ် အရာရောက်ပုံကို ဖော်ပြနေ၏။

လျှို့ဝှက်စစ်ကို လျှို့ဝှက်ဆင်နွှဲရင်း ဦးလည်မသုန်က အမေရိကန်ထံမှ လိုအပ်သည့်အကူအညီများရအောင် ကြံဖန်တတ်သည်။

ဘလက်ချ်လေပန်းခြံနှင့် ဝန်းကျင်အဆောက်အအုံများတွင် တစ်ဖက်ဖက်၌ တစ်မျိုးစီကျွမ်းကျင်သူ ၇၀၀၀ (ခုနစ်ထောင်) ရှိနေ၏။

ဤကျွမ်းကျင်သူများက အရေးကြီးသည့် ထောက်လှမ်းရေး စကားဝှက်များကို အနက်ဖော်ပေးနိုင်ကြသည်။ သေရေးရှင်ရေးသတင်းများကို အဆင့်ဆင့်ထောက်လှမ်းပေးနိုင်ကြသည်။

ဤသတင်းများသည် ဦးလည်မသုန်မှတစ်ဆင့် သမ္မတကြီးရုစဗဲထံ ရောက်သွားသောအခါ သမ္မတကြီးက ဗြိတိသျှတို့၏ လုပ်ရပ်ကို အထင်ကြီးသွားပြီး၊ ဆက်လက်ဆောင်ရွက်ရန် တိုက်တွန်းသည်။

အာထရာတွင် တာဝန်ထမ်းဆောင်နေသူ လူခုနစ်ထောင်က လူစွမ်း ဉာဏ်စွမ်း ထက်ထက်မြက်မြက်ရှိသူများချည်း။

တက္ကသိုလ်မှ ကျောင်းဆရာများ၊ လွတ်လွတ်လပ်လပ် ဝါသနာပါရာကို လုပ်လိုသည့် ပါမောက္ခများ၊ ကိုယ်စွမ်းရှိသမျှ ဉာဏ်စွမ်းရှိသမျှ လုပ်ပြချင်သည့် အရူးများ (အက်ဆင်းနံထရစ်) (သဘင်ရူး၊ ရုပ်ရှင်ရူး၊ စာရေး...စသည်တို့လို)။

ရုရှားဇာဘုရင်များထံတွင် တစ်ခါက စကားဝှက်အနက်ဖော်သူအဖြစ် အမှုတော်ထမ်းခဲ့ဖူးသော ဖဲလ်လစ်ဖက်တာလိန်းလို လူမျိုးက အာထရာသို့ ရောက်နေ

သလို၊ ကုန်သင်္ဘော ရေဒီယိုအော်ပရေတာဟောင်းတစ်ယောက်ကလည်း ရောက်နေ၏။

ရေဒီယိုအော်ပရေတာဟောင်းက ရုပ်ဝေးပေးပို့သည့် မပီမသ ဝိုးတဝါးဖြစ်သော သတင်းများကိုပင် ဖမ်းယူနိုင်စွမ်းရှိသည်။ အမြင်အကြားရနေသူဟုပင် ထင်ရတော့သည်။

ဘေကာလမ်းမှ အပျော်တမ်းများနှင့် ဘလက်ချီလေ ပန်းခြံတစ်ဝိုက်မှ ဝါသနာရှင်များ ကြိုးစားပမ်းစား သက်စွန့်ဆံဖျား ထောက်လှမ်းရရှိ ဖမ်းယူခဲ့သော သတင်းများသည် နောက်ဆုံး၌ အစိုးရလခစား ထောက်လှမ်းရေးဌာနသို့ ရောက်သွားတော့၏။

သည်ဌာနရှိလူများတွင် ရာထူးလည်းရှိ၊ လစာလည်းရ၊ ရာထူးတိုးစရာလည်း မျှော်လင့်ချက်ရှိနေသည်။

ညနေကျလျှင် ကလပ်များ၌ ဇိမ်ယစ်နိုင်သည့် အခွင့်အရေးလည်း ရနေသည်။

ဘေကာလမ်းမှ အပျော်တမ်းများနှင့် ဘလက်ချီလေပန်းခြံတစ်ဝိုက်မှ ဝါသနာရှင်များမှာမူ ရာထူးလည်းမရှိ၊ လစာလည်းမရ၊ ဘွဲ့ထူးဂုဏ်ထူးလည်း မျှော်လင့်ချက်မရှိ။

လစာ၊ ရိက္ခာ၊ ရာထူးရှိနေသူများက ကလပ်တွင် ဇိမ်ယစ်နေစဉ်၊ ကင်းမ်ဖီလ်ဘီက ခြေပုန်းခုတ်၍ ကောင်းနေလေသည်။

[၅၅]

ဖီလ်ဘီက အသက် ၂၃ နှစ်လောက်

မီးတုတ်စစ်ဆင်ရေးကြီး မစမိကလေးတွင် ဗြိတိသျှလျှို့ဝှက်ထောက်လှမ်းရေးတပ်ဖွဲ့ (အင်္ဂန်အိုင်အင်္ဂန်) အမှတ်(၅) တပ်စိတ်၌ အရေးပါအရာရောက်သူ ဖြစ်လာသည်။

မီးတုတ်စစ်ဆင်ရေးကို ၁၉၄၂ ခု၊ နိုဝင်ဘာလ ၈ ရက်နေ့တွင် ဆင်နွဲသည်။ မီးတုတ်မတိုင်မီ ၁၉၃၅ ခုနှစ်ကပင် ဖီလ်ဘီက ရုရှားလျှို့ဝှက်ထောက်လှမ်းရေးအဖြစ် စည်းရုံးသိမ်းသွင်းခြင်း ခံခဲ့ရ၏။

လူကတော့ ဗြိတိသျှ၊ ဘက်တော်သားက ရုရှား။ ကိုယ့်လူသူ ဘက်သားဖြစ်နေသော ဖီလ်ဘီအဖို့ တန်ပြန်လျှို့ဝှက်ထောက်

လှမ်းရေးလုပ်ရန် အခြေအနေတွေ ပေးနေသည်။

အင်္ဂလိပ်-အမေရိကန် ပူးတွဲလျှို့ဝှက်ထောက်လှမ်းရေးလုပ်ငန်းများတွင် ဖီလ်ဘီက ကြားဝင်ကာ ကလိကမာ မသတိစရာ လုပ်လာ၏။

သို့သော် သူက ပါးသည်၊ နပ်သည်၊ လိမ္မာသည်၊ ကျွမ်းကျင်သည်၊ လျှင်သည်။

အင်္ဂလိပ်-အမေရိကန် ပူးတွဲလျှို့ဝှက်ထောက်လှမ်းရေးတွင် ကန့်လန့်ကာ နောက်ကွယ်မှ ကြိုးဆွဲပေးနေသူက ဦးလည်မသုန်။

ဦးလည်မသုန်အား အမေရိကန်တို့ဘက်မှ အထင်အမြင်လွဲအောင်၊ အင်္ဂလိပ်အမေရိကန် ပူးတွဲလျှို့ဝှက်ထောက်လှမ်းရေးလုပ်ငန်းများတွင် အထစ်ထစ်အငေါ့ငေါ့ ဖြစ်လာအောင် မသိမသာ လမ်းလွဲပေးလာသူက ဖီလ်ဘီ။

အမေရိကန်တို့ဘက်မှ အင်္ဂလိပ်-အမေရိကန် ပူးတွဲလျှို့ဝှက်ထောက်လှမ်းရေးကို တာဝန်ယူထားသူက ဒိုနိုဗန်။

သမ္မတကြီးရုစဗဲ၏ အထူးယုံကြည်စိတ်ချရသော သီးသန့်ထောက်လှမ်းရေးပုဂ္ဂိုလ်။

အင်္ဂလိပ်-အမေရိကန် ပူးတွဲလျှို့ဝှက်ထောက်လှမ်းရေးတွင် ပစာနအကျဆုံး ပုဂ္ဂိုလ်နှစ်ယောက်ဖြစ်သည့် ဦးလည်မသုန်နှင့် ဒိုနိုဗန်တို့အကြား ခလောက်ဆန်အောင် သပ်လျှိုပေးနေသူက ဖီလ်ဘီ။

မီးတုတ်စစ်ဆင်ရေးကြီး မစမိနှင့် စ၊နေစဉ်အတွင်း ဦးလည်မသုန်နှင့် ဒိုနိုဗန်တို့ တစ်ဦးနှင့်တစ်ဦး အထင်လွဲအမြင်လွဲအောင် ဖီလ်ဘီက လိမ္မာပါးနပ်စွာ အကွက်ဆင်ပေးနေသည်။

အထူးသဖြင့် လန်ဒန်တွင် အထင်အမြင်လွဲမှားမှုများကို ဖီလ်ဘီက မီးမွှေးပေးခဲ့၏။ သူလုပ်နေရသည်ကလည်း ဗြိတိသျှလျှို့ဝှက်ထောက်လှမ်းရေးတပ်ဖွဲ့ အမှတ်(၅) တပ်စိတ်မဟုတ်လား။

အင်္ဂလိပ်-အမေရိကန် ပူးတွဲလျှို့ဝှက်ထောက်လှမ်းရေးကို တစ်ဝမ်းတည်း တစ်စိတ်တည်း တက်ညီလက်ညီ ဆောင်ရွက်မည်ဟု ရည်စူးထားသော ဦးလည်မသုန်နှင့် ဒိုနိုဗန်တို့၏ ဦးတည်ချက်ကို တစ်မျိုးတစ်ဖုံ လမ်းချော်သွားအောင် 'ရှန်တီနီ' လုပ်ပေးလိုက်သူက ဖီလ်ဘီ။

“သူ့လုပ်ဆောင်ချက်ကြောင့် ဒိုနိုဗန်က ကျုပ်တို့အပေါ် မယုံတော့ဘူး” ဤသို့ မှတ်ချက်ချလိုက်သူက ဘေကာလမ်းမှ အပျော်တမ်းတပ်သားကြီး

ဆိုအက်စကော့။

ဆိုသည် ရေနံလုပ်ငန်းရှင်ကြီးတစ်ဦး ဖြစ်လင့်ကစား၊ ဦးလည်မသုန်၏ စည်းရုံးမှုဖြင့် ဘေကာလမ်းမှ အပျော်တမ်းရဲဘော်ကြီးဖြစ်လာသူ။

အင်္ဂလန်နိုင်ငံ စစ်ရေးအရ ကျဉ်းထဲကျပ်ထဲ ကျနေစဉ်၊ ဆွီက ဗြိတိသျှ ပြောက်ကျားတပ်ဖွဲ့များနှင့်အတူ မားမားရပ်ခဲ့သူ။

“ပြောက်ကျားတပ် တပ်မဟာတစ်ခုဟာ အမြဲတမ်းတပ်မဟာ ၃၀ ထက် ထိရောက်မှုရှိတယ်ဆိုတာ ကျုပ်တို့ယုံတယ်။ ဒါပေမဲ့ သမားရိုးကျ အမြဲတမ်း စစ်တပ်ကိုမှ အားကိုးတဲ့ တပ်မှူးတွေကတော့ ပြောက်ကျားတွေကို အထင်ကြီး ရမှန်း မသိဘူး”

ဆိုက ဤသို့ပြောခဲ့သည်။

“ဖိလ်ဘီရို သပ်လျှိုမှုကြောင့် ကျုပ်တို့နဲ့ အမေရိကန် ထောက်လှမ်းရေးအဖွဲ့ လမ်းခွဲထွက်ခဲ့မှုတွေ ရှိနေခဲ့တယ်။ တစ်ဖက်နဲ့တစ်ဖက် ပူးပေါင်း ပူးတွဲလုပ်ရ မယ့်အစား၊ တစ်ဖက်ကိုတစ်ဖက် မနာလိုဝန်တို့ ဖြစ်လာခဲ့ကြရတယ်။ ကျုပ်တို့နဲ့ အမေရိကန်ထောက်လှမ်းရေး အိုအက်စ်အက်စ်အတွဲက ဥရောပတိုက် အရှေ့ အလယ်ပိုင်းမှာ စ၊ခဲ့တယ်။ အဲဒီကနေ အရှေ့ပျားနိုင်ငံတွေအထိ အကွဲအပြဲတွေ ပေါ်လာခဲ့တယ်။

“ဥရောပမှာတော့ ဦးလည်မသုန်က ဘီအက်စ်စီနဲ့ အိုအက်စ်အက်စ် ပူးတွဲ ထောက်လှမ်းရေးကို ထိပ်ဆုံးကထားပြီး လုပ်ဆောင်နိုင်အောင် ကြိုးပမ်းခဲ့တယ်။ ဘယ်တုန်းမှ မလုပ်ဖူးခဲ့တဲ့ အဏုမြူဗုံးကို လုပ်နိုင်အောင် အမေရိကန်-အင်္ဂလိပ် ပူးတွဲထောက်လှမ်းရေးရှိမှ ဖြစ်နိုင်မယ်မဟုတ်လား။

“ပူးတွဲလုပ်ဆောင်ရေးဟာ မဖြစ်မနေရှိရမယ့်အချက်။ ဆိုဗီယက်ယူနီယံ ကိုလည်း ကျုပ်တို့က စိတ်ချယုံကြည်ရတဲ့ ရိုးသားတဲ့ မဟာမိတ်လို့ သဘောထား ပါတယ်။ ရုရှားသူလျှိုတွေက အနောက်နိုင်ငံတွေအပေါ် မရိုးမသား အကောက် ကြံတာကိုတော့ အဲဒီတုန်းက ရိုးတိုးရိပ်တိတ်လောက်ပဲ သတိပြုမိတယ်။

“၁၉၄၂ ခုနှစ်ရောက်လာတော့ ကိုယ့်လူသူဘက်သားဖြစ်တဲ့ ကင်းမ်ဖီလ်ဘီ ဟာ ဗြိတိသျှလျှိုဝှက်ထောက်လှမ်းရေးတပ်ဖွဲ့မှာ သူ့လက်သူ့ခြေချည်း လုပ်နိုင် လာခဲ့တယ်။ သူဟာ လန်ဒန်မှာရှိနေတဲ့ အမေရိကန်နဲ့ ဗြိတိသျှ လျှိုဝှက်ထောက် လှမ်းရေးတပ်ဖွဲ့ကလူတွေ တစ်ဖွဲ့နဲ့တစ်ဖွဲ့ အပြိုင်အဆိုင် မနာလိုစိတ်နဲ့ အနိုင်လှပွဲ တွေမှာ သိပ်ပြီး ခြေထိုးလို့ရနေတာပေါ့။

“ဗြိတိသျှအစိုးရထောက်လှမ်းရေးတပ်ဖွဲ့ကလူတွေက သူတို့တပ်ဖွဲ့နဲ့ ပူးတွဲပြီး အလုပ်လုပ်ဖို့ ရောက်လာတဲ့ အမေရိကန်ထောက်လှမ်းရေးတွေကို ကြည့်လို့မရဘူး။ သူတို့ရောက်လာတာကိုလည်း မကျေနပ်ဘူး”

အင်္ဂလိပ်-အမေရိကန် လျှိုဝှက်ထောက်လှမ်းရေးတပ်ဖွဲ့ဝင်များ၏ စိတ်ဝမ်း ကွဲပြားမှုကို မသိမသာ သပ်လျှိုဖန်တီးကာ အမြတ်ထုတ်နေသူက ဖိလ်ဘီ။

မီးတုတ်စစ်ဆင်ရေးကြီး မစမီနှင့် စစ်ဆင်ရေးဆင်နွှဲနေချိန်တွင် ဖိလ်ဘီက ကိုင်ရို၊ ဂျီဘာရော်တာ၊ လစွာဘွန်း၊ လန်ဒန်...စသော မဟာမိတ်စစ်ဌာနချုပ်များသို့ ဝေဟင်ခရီးတွင် လေယာဉ်စီးကာ ကူးချည်သန်းချည်ဖြင့် အလုပ်ရှုပ်နေလေသည်။

သူ့လုပ်ဖော်ကိုင်ဘက်အချို့က ဖိလ်ဘီသည် မြောက်အာဖရိကတွင် အမေ ရိကန် ထောက်လှမ်းရေးက ဗြိတိသျှထောက်လှမ်းရေးအပေါ် ‘ကြော’သွားမည်ကို မခံချင်သဖြင့် အားကြီးမာန်တက် လုပ်ဆောင်နေခြင်းဖြစ်သည်ဟု ထင်မှတ်နေ ကြ၏။

ဤသို့ဖြစ်နေစဉ် ပြင်သစ်ကလည်း တစ်မှောင့်။

ပြင်သစ်ပိုင် မြောက်အာဖရိက ကိုလိုနီနိုင်ငံများပေါ်သို့ အမေရိကန်တပ်ဖွဲ့ များ တက်ရောက်လာခြင်းကို မနာလိုဝန်တို့သည်လက္ခဏာ ပြလာသည်။

မမျှော်လင့်သည့် သဘောထားကွဲလွဲမှု။

ဖိလ်ဘီက အမေရိကန်လျှိုဝှက်ထောက်လှမ်းရေးတပ်ဖွဲ့ဝင်အချို့၏ မအောင် မြင်မှုကို ရှေ့တန်းတင်လာကာ အပြစ်တင်ရှုတ်ချစကား ပြောလာ၏။

သူ့လေသံက နေမဝင်သော ဗြိတိသျှအင်ပါယာ အရှင်ကြီး သခင်ကြီး၏ လေသံမျိုး။

သို့ရာတွင် သူ့လုပ်နေသည့်လုပ်ရပ်က သူ့ဆရာ ဆိုဗီယက်အလိုကျ။ အမေရိကန်-ဗြိတိသျှ လျှိုဝှက်ထောက်လှမ်းရေးတပ်ဖွဲ့များအတွင်း သပ်လျှိုကာ သဘောကွဲလွဲမှုများ ပေါ်ပေါက်ကြီးထွားလာရန်။

“မယုံကြည်မှု၊ မသင်္ကာမှုပိုးတွေကို သုတ်သင်ပြီးပြီလို့ ဦးလည်မသုန်က မှတ်ယူထားခဲ့တယ်”

အမေရိကန် လျှိုဝှက်ထောက်လှမ်းရေးမှူး ဒိုနီဗန်က နောင်တွင် ဤသို့ ပြောခဲ့သည်။

“ဘာပဲဖြစ်ဖြစ် ကျုပ်တို့အသိုင်းအဝိုင်းအတွင်းမှာတော့ မယုံကြည်၊ မသင်္ကာ တဲ့ ပိုးတွေ သေကုန်ပါပြီ”

လန်ဒန်တွင် တာဝန်ထမ်းဆောင်နေရသော အမေရိကန် လျှို့ဝှက်ထောက်လှမ်းရေးတပ်ဖွဲ့အား အုပ်ချုပ်ထိန်းကျောင်းရန် ဒေးဗစ်ဘရစ်အား တာဝန်ပေးလိုက်သည်။

ဒေးဗစ်က ဗြိတိသျှ-အမေရိကန်တပ်ဖွဲ့ဝင်များအတွင်း အမြင်မှန်ရလာအောင် ကြိုးပမ်းပေးနိုင်ခဲ့သည်။

ဗြိတိသျှ-အမေရိကန် လျှို့ဝှက်ထောက်လှမ်းရေးအချင်းချင်း ပူးပေါင်းကာ တက်ညီလက်ညီ ဆောင်ရွက်ရမည့် တာဝန်များ တသိတတန်းကြီး ရှိနေသေးသည်။

ထောက်လှမ်းရရှိလာသည့် လျှို့ဝှက်ချက်များကိုလည်း တစ်ဖက်နှင့်တစ်ဖက် အသိပေးဖို့ လိုနေသည်။ သို့မှ ဆက်လက်ဆောင်ရွက်ရမည့် တာဝန်များကို ပူးတွဲလုပ်ဆောင်နိုင်မည်။

ဗြိတိသျှလျှို့ဝှက်ထောက်လှမ်းရေးအဖွဲ့ကို နောက်ကွယ်မှ ကြီးကိုင်နေသူ ဦးလည်မသုန်က နျူကလီးယား ရူပဗေဒကျွမ်းကျင်ပညာရှင် ပါမောက္ခ နီးလ်စ်ဘိုဟာအား ၁၉၄၂ ခုနှစ်ကပင် စည်းရုံးထားခဲ့သည်။

အဏုမြူဓာတ်အား လက်တွေ့စမ်းသပ်မှုများ ပြုလုပ်နိုင်မည့် ရေလေး (ဟဲဗီးဝေါတား)ကို မည်သည့်ဒေသတွင် ရရှိနိုင်သည်ကိုလည်း သိထားခဲ့သည်။

ခက်နေသည်က ပါမောက္ခ နီးလ်စ်ဘိုဟာနှင့် ရေလေးက နာဇီတို့ချုပ်ကိုင်ထားသည့် နယ်မြေတွင် ရှိနေခြင်း။

ဟစ်တလာသာ ဘိုဟာအကြောင်း သိသွားပါက အဏုမြူဖုံးတစ်လုံးကို လွယ်လွယ်ကူကူလုပ်နိုင်မည့် အခြေအနေတွင် ရှိနေသည်။

လုပ်နိုင်ရန်လည်း လိုအပ်သည့် အခြေခံပစ္စည်းများ စုဆောင်းပြီးသား။ သို့ရာတွင် ရူပဗေဒကျွမ်းကျင်ပညာရှင်ကိုမူ စိတ်တိုင်းကျ ရှာမတွေ့သေး။

နီးလ်စ်ဘိုဟာအား ဗြိတိန်သို့ ခေါ်ထုတ်ရန် အမေရိကန်ထံမှ အကူအညီရမှ ဖြစ်မည်။

မီးတုတ်စစ်ဆင်ရေးကြီးမစမိ ချာချီနှင့် ရစဗဲတို့ ပြောကြသည့်စကားတွင် 'ကျူ-အလွိုင်း' (TUBE ALLOYS) ဟူသော စကားဝှက်တစ်လုံး ပါသည်။ နျူကလီးယားဓာတ်ကို ခွဲစိတ်ရန် ဗြိတိန်က ကြိုးပမ်းနေသည့်အဓိပ္ပာယ်။

နန်းရင်းဝန်ကြီးချာချီ၏ သိပ္ပံအကြံပေးကော်မတီကလည်း ကနေဒါနိုင်ငံတွင် ဓာတ်ခွဲစက်ရုံကြီးတစ်ရုံ တည်ဆောက်ပြီးနောက် အဏုမြူဖုံးတစ်လုံး

လုပ်ပါဟု အကြံပေးထားသည်။

ဖောက်ခွဲဖျက်ဆီးရာတွင် သာမန်ဖုံးများထက် ပေါက်ကွဲအားကြီးသည့်ပုံ။

ဦးလည်မသုန်က အဏုမြူဖုံးလုပ်ရာတွင် လိုအပ်သည့် ကိရိယာ တန်ဆာပလာနှင့် ကျွမ်းကျင်ပညာရှင်စာရင်းမူကြမ်းကို ချာချီနှင့် ရစဗဲထံ တစ်ပြိုင်နက် တင်ပြလိုက်၏။

“မောင်ရင်က အဏုမြူသိပ္ပံကိုလည်း နားလည်နေသားပဲ” သမ္မတကြီးရစဗဲက ဗုတ်ချက်ချလိုက်၏။

“အဏုမြူသိပ္ပံကို နားလည်တဲ့လူတွေနဲ့ ကျွန်တော်က အဆက်အသွယ် ရထားလို့ပါခင်ဗျာ”

ဦးလည်မသုန်က ရိုးရိုးပင် တင်ပြလိုက်သည်။

“အဏုမြူဖုံးလုပ်ဖို့ ဒေါက်တာနီးလ်စ်ဘိုဟာဆိုတဲ့ ရူပဗေဒ ကျွမ်းကျင်ပညာရှင် ရှိမှဖြစ်မယ်ခင်ဗျာ”

“ဘိုဟာက ဘယ်မှာနေတာလဲ”

ရစဗဲက ထပ်မေးလိုက်၏။

“ဒီနန်းမတ်နိုင်ငံမှာပါ”

နန်းရင်းဝန်ကြီးချာချီက ဆေးပြင်းလိပ်ကို ဖွာနေရာမှ ရစဗဲနှင့် ဦးလည်မသုန်တို့ အချိအချာပြောစကားကို စိတ်ဝင်တစား နားထောင်လျက်။


“ဘိုဟာက ကျုပ်တို့ကို အန္တရာယ်ပေးနိုင်မလား”

“ဘယ်လိုမှ မပေးနိုင်ပါဘူး သမ္မတကြီးခင်ဗျာ”

“ဒါဖြင့် သူ့ကို နာဇီတွေ ထိန်းချုပ်ထားတဲ့ ဒီနန်းမတ်နိုင်ငံကနေပြီး ကျုပ်တို့ဆီရောက်အောင် ခေါ်ထုတ်လာနိုင်မလား”

“ခေါ်ထုတ်လာနိုင်အောင် လုပ်နိုင်မယ့်နည်းတွေကို ကျွန်တော်တို့ လေ့လာနေပါတယ် သမ္မတကြီး”

ဦးလည်မသုန်က တည်တည်ငြိမ်ငြိမ် လေးလေးဆေးဆေး အဖြေပေးလိုက်သည်။



ဥရောပတွင် ဒုတိယကမ္ဘာစစ်မီးများ တဖွားဖွားတောက်လောင်လာပြီးနောက် မကြာမီပင် တတိယဂျာမန်နိုင်ငံတော် အဓိပတိကြီး ဟစ်တလာ၏

ကြိုးဝါးသံ ပေါ်ထွက်လာသည်။

“ဒီနေ့အထိ မင်းတို့မသိသေးတဲ့ လက်နက်မျိုးနဲ့ မင်းယိုကို ဖြိုခွင်းဖျက်ဆီးပစ်နိုင်မယ့်အချိန်ကို ရောက်လာလိမ့်မယ်။ ဒီလက်နက်မျိုး မင်းတို့လုပ်လို့ မရနိုင်ဘူး။ ဒီတော့ ဒီလက်နက်မျိုးနဲ့ မင်းတို့က ငါတို့ကိုဖြိုခွင်းနိုင်မှာ မဟုတ်ဘူး။”

ဟစ်တလာက ဤသို့ ကြိုးဝါးသံပြုနေစဉ် ဗြိတိန်၌ ချိန်ဘာလိန်အစိုးရ အာဏာရနေသည်။ ချိန်ဘာလိန်အစိုးရအဖွဲ့တွင် နိုင်ငံခြားရေးဝန်ကြီးဖြစ်နေသူက လော့ဒ်ဟာလီဖက်စ်စ်။

ဟာလီဖက်စ်စ်က ဟစ်တလာကြိုးဝါးသံကို ပေါ့ပေါ့တန်တန်ပင် သဘောထားခဲ့သည်။

“ဟစ်တလာက ခြောက်လုံး လှန်လုံးတွေသုံးနေတာ”

ဤသို့ပြောခဲ့သည်။

ဟစ်တလာကြိုးဝါးသံ ပေါ်ထွက်လာပြီးနောက် နောက်တစ်လအကြာ ၁၉၃၉ ခု၊ အောက်တိုဘာလတွင် ဗြိတိသျှပူးတွဲထောက်လှမ်းရေးဆပ်ကော်မတီက ဂျာမနီ စစ်သပ်တီထွင်နေသည့် လက်နက်စာရင်းကို လေ့လာသုံးသပ်ကြည့်သည်။

အဏုမြူဓာတ်အင်ကို အထူးပေါက်ကွဲ ဖျက်ဆီးစေနိုင်သော လက်နက်အဖြစ် အသုံးချရန် တီထွင်နေကြောင်း သုံးသပ်မိကြ၏။

ဟစ်တလာသည် လေတပ်အင်အားကိုဖိ၍သုံးကာ ဆန်းသစ်သော ဖောက်ခွဲဖျက်ဆီးရေးစုံများဖြင့် ဗြိတိန်ကို မီးလောင်တိုက်သွင်းရန် ရည်ရွယ်နေသည်ဟု စစ်ထောက်လှမ်းရေး အကြီးအကဲများက ဆုံးဖြတ်ချက်ပေးကြသည်။

လန်ဒန်မြို့တော်ပေါ်သို့ ဂျာမန်များကြံချသည့် သာမန်ဗုံးများ ပထမကျလာစဉ်အချိန်တွင် ဗြိတိသျှစစ်ဦးစီးအဖွဲ့ဝင်များက သတင်းတစ်ခု ရလာခဲ့သည်။

နော်ဝေတွင် ရေလေး (Heavy Water) ထုတ်လုပ်မှုကို ပြန်၍လုပ်နေပြီဆိုသော သတင်း။

ရေလေးထုတ်လုပ်ရာ နော့စ်စ် ဟိုက်ဒရိုစက်ရုံကို ဖောက်ခွဲဖျက်ဆီးပစ်နိုင်ရန် ဗြိတိသျှတို့က အမျိုးမျိုးကြံစည်ကြိုးပမ်းခဲ့သည်။

ရေလေးသည် အဏုမြူဗုံး တီထွင်ရာတွင် မရှိမဖြစ် လိုအပ်သည့်ပစ္စည်း။ နော်ဝေနိုင်ငံ စတော့ဟုမ်းမြို့တော်တွင် လျှို့ဝှက်လှုပ်ရှားနေသော ဘောကာလမ်းမှ အပျော်တမ်းအချို့နှင့် ဗြိတိသျှစစ်ထောက်လှမ်းရေးအချို့ ပါဝင်သည့် သူလျှို့အဖွဲ့တစ်ဖွဲ့က ရူပဗေဒကျွမ်းကျင်ပညာရှင် ဘိုဟာထံမှ အဏုမြူဗုံး စမ်းသပ်

တီထွင်ရေးနှင့်ပတ်သက်၍ အချက်အလက်အချို့ ‘နိုက်ယူ’ နိုင်ခဲ့၏။

ရေလေးထုတ်လုပ်ရာ နော့စ်စ် ဟိုက်ဒရိုစက်ရုံအကြောင်းကိုလည်း တတ်အားသမျှ ထောက်လှမ်း သတင်းပေးနိုင်ခဲ့သည်။

ဘိုဟာအဖို့ အဏုမြူဓာတ်အင်ကို ရှာဖွေဖော်ထုတ်ရေးမှာ သိပ္ပံပညာရှင်တစ်ဦး၏ ကြိုးပမ်းချက်မျှသာ။ သို့သော် နာဇီအကြီးအကဲများကမူ အဏုမြူဓာတ်အင်ကို စစ်လက်နက် အသစ်အဆန်းအဖြစ် အသုံးချနိုင်ရေးအတွက် ဘိုဟာလုပ်ငန်းကို မသိမသာ စောင့်ကြည့်လျက်။

ရေလေးထုတ်လုပ်ရာစက်ရုံကို ဖောက်ခွဲဖျက်ဆီးပစ်နိုင်ရေးအတွက် ဦးလည်မသုန်က အထူးထောက်လှမ်း ဖောက်ခွဲဖျက်ဆီးရေး တပ်သားများကို ကနေဒါနိုင်ငံ တောကြီးမျက်မည်းထဲတွင် သင်တန်းဖွင့်၍ လေ့ကျင့်ခိုင်းထားလိုက်၏။

“နော်ဝေ အနောက်ဘက်ကမ်းရိုးတန်းက ချောက်တွေ ကမ်းပါးတွေက မြင့်လွန်း စောက်လွန်းတော့ ဒီနေရာတွေမှာ အဆင်းအတက် သိပ်ခက်တယ်။ ကျောက်ဆောင် ကျောက်ကမ်းပါးတွေက ထောင်နဲ့ချီပြီး ရှိနေတယ်။ ဒါကြောင့် ပင်လယ်ကမ်းရိုးတန်းဟာ တကယ်ရှိနေတာထက် မိုင်ပေါင်း တစ်သောင်းလောက် ပိုပြီးရှည်တယ်လို့ ထင်ရတယ်။”

“ဂျာမန်တွေက နော်ဝေပင်လယ်ကမ်းရိုးတန်းတစ်လျှောက်မှာ ကင်းတွေချပြီး စောင့်နေတယ်။ ဒီအချိန်မှာ အမေရိကန်က လှိုင်းလေကြမ်းကြမ်းမှာ အမြန်ခုတ်မောင်းနိုင်တဲ့ စပိဘုတ်တွေနဲ့ ရန်သူအုပ်ထိန်းထားတဲ့ နယ်မြေနဲ့ ရှက်လန်ကျွန်းစုတွေအကြား ခုတ်မောင်းနေတယ်။”

“ကျွန်းပေါ်မှာ မီးပြတိုက်တစ်တိုက် ရှိနေတယ်။ ဒီမီးပြတိုက်ကိုပဲ အမှတ်သညာပြုပြီး စပိဘုတ်တွေ ခုတ်မောင်းရတယ်။ ဒီလိုခုတ်မောင်းနေတာဟာ သိပ်ကို အချိန်မှန်တဲ့အတွက် ကျုပ်တို့က ဒီမော်တော်ဘုတ်တွေကို ‘ရှက်လန်ဘတ်စကား’ လို့ နာမည်ပေးထားကြတယ်။”

ဦးလည်မသုန်က နော့စ်စ် ဟိုက်ဒရိုစက်ရုံကို ဖောက်ခွဲဖျက်ဆီးရေးနှင့် ပတ်သက်၍ မည်သို့ကြိုးပမ်းရပုံကို စစ်ကြီးပြီးချိန်တွင် ပြောပြခဲ့၏။

နော်ဝေနိုင်ငံမှ သင်္ဘောပိုင်ရှင်တစ်ဦး၏ သားဖြစ်သူ အော့ဒ်စတားဟိမ်းသည် နာဇီများကြီးစိုးထားရာ နော်ဝေမှ စကော့တလန်နိုင်ငံသို့ မော်တော်ဘုတ်ကလေး တစ်စင်းကိုမောင်းကာ ထွက်ပြေးရောက်ရှိလာသည်။

ထိုမှ ကနေဒါသို့ရောက်သွားကာ ဦးလည်မသုန်၏ အထူးထောက်လှမ်း

ဖောက်ခွဲဖျက်ဆီးရေးသင်တန်းသား ဖြစ်လာသည်။

ရှက်လက်ဘတ်စကားများ မပြေးဆွဲမီ စတားဟိမ်းက နော်ဝေသို့ပြန်၍ ခိုးဝင်လာခဲ့သည်။

သူဆောင်ရွက်ရမည့်တာဝန်ကို စကားဝှက်ဖြင့် ဒိန်ခဲဟု အမည်ပေးထား၏။

သူက နာဇီတို့၏ နောက်ခံ ဟိုက်ဒရိုစက်ရုံတစ်ခုကို လုံခြုံရေးတပ်ကို ဖောက်၍ စက်ရုံထဲသို့ ဝင်ရောက်နိုင်မည့်အချိန်ကို စောင့်ရင်း ဂျာမန်ရေတပ် လှုပ်ရှားမှုကို အသံလွှင့်စက်ဖြင့် သတင်းပို့နေသည်။

ဂျာမန်စစ်သင်္ဘောကြီး ဘစ်စမစ်နှင့် ပရင့်စ်ယူဂျင်းတို့ အတ္တလန္တိတ်သမုဒ္ဒရာ အတွင်းသို့ ရေကြောင်းတိုက်ပွဲဆင်နွှဲရန် ထွက်ခွာမည်နေရာကို စတားဟိမ်းက သိရှိ သတင်းပို့လိုက်သည်။

ဤအချိန်တွင်ပင် ဂတ်စတာပို ရေဒီယိုထောက်လှမ်းရေးတပ်ဖွဲ့က စတားဟိမ်း သတင်းပို့သည့်နေရာကို ထောက်လှမ်း၍ ရသွားသည်။

ဂျာမန်ရေတပ်က ကရစ်စတိန်ဆင်တွင် တပ်စွဲထား၏။ ဤစခန်းနှင့် မိုင် ၆၀ အကွာတွင် စတားဟိမ်း ပုန်းခိုသတင်းပို့ရာ လယ်တဲတစ်တဲ။

သည်လယ်တဲရှိရာသို့ ဂျာမန်အင်အင်အင် တပ်သားများ ချီတက်လာကြ၏။

စတားဟိမ်း၏ ဆက်သားဖြစ်သူ မိန်းမချောကလေး ဆိုဖီရော်ဘစ်က စတားဟိမ်းရှိရာသို့ အင်အင်အင်တပ်သားများအလစ်တွင် ရောက်လာသည်။

ဆိုဖီနှင့် စတားဟိမ်းက သမီးရည်းစားနှစ်ယောက်လို တစ်ဦးနှင့်တစ်ဦး ဖက်ကာ ကောက်ရိုးပုံနှင့် စပါးကျိများကြားမှ ကွေ့ပတ်ရှောင်ထွက်လာနိုင်ခဲ့ကြ၏။

စတားဟိမ်းက ကြားနေနိုင်င် ဆွဲဒင်သို့ တစ်ယောက်တည်း စွန့်စွန့်စားစား လာခဲ့ပြီးနောက် ဆွဲဒင်သို့ရောက်နေသော ဦးလည်မသုန်ထံ သတင်းပို့လိုက်၏။

ဆိုဖီကမူ နော်ဝေတွင်ပင် ကျန်နေရစ်ကာ ဒိန်ခဲစစ်ဆင်ရေးကို ဆက်လုပ်နေ၏။ ဘက်တော်သားများကို စည်းရုံးကာ ယခင်ထက်ကြီးမားသည့် တာဝန်ကို ထမ်းဆောင်ရန် အသင့်ပြင်ထားသည်။

ဦးလည်မသုန်၏ ညွှန်ကြားချက်ဖြင့် စတားဟိမ်းအား နော်ဝေတွင် လေထီးဖြင့် ချပေးသည်။

နောက်ခံ ဟိုက်ဒရိုစက်ရုံမှ အင်ဂျင်နီယာတစ်ဦးကို သူနှင့်အတူ စကော့တလန်သို့ ပြန်ခေါ်လာရန် တာဝန်ပေးလိုက်သည်။

စတားဟိမ်းက နော်ဝေသို့ ပြန်ရောက်လာပြီး၊ လုပ်ငန်းပြန်မစရမီမှာပင် သူ့မိတ်ဆွေတစ်ဦး၏ စည့်ခန်းဆောင်၌ ထိုင်နေစဉ် ဂက်စတာပိုများ၏ အဖမ်းခံရမည့်ဘေးမှ သိသိကလေး လွတ်သွားသည်။

နောက်တစ်နေ့တွင် သူက ယခင်ရေဒီယိုဆက်သွယ်ရေးစခန်းသို့ ရောက်လာကာ သတင်းပို့သည်။

၁၉၄၁ ခုနှစ်အကုန်တွင် စတားဟိမ်းအား ဘယ်ရင်တောင် (BARREN MOUNTAIN) ပေါ်ရှိ တဲအိမ်လွတ်တစ်ဆောင်တွင် နေရာချပေးထားလိုက်သည်။

တဲအိမ်ပေါ်မှနေ၍ ကြည့်လျှင် နောက်ခံ ဟိုက်ဒရိုစက်ရုံများနှင့် ဓာတ်ခွဲခန်းများကို အတိုင်းသား မြင်နေရ၏။

၁၉၄၂ ခု၊ မတ်လ ၁၀ ရက်နေ့တွင် စတားဟိမ်းထံမှ ရေဒီယိုကြေးနန်း သတင်းတစ်ရပ် ဘလက်ချီလေပန်းခြံထဲရှိ အပျော်တမ်း ဗြိတိသျှထောက်လှမ်းရေးအဖွဲ့သို့ ရောက်လာလေသည်။

မော်တော်တစ်စင်း ခိုးယူရထားပြီ။
စကော့တလန်သို့ ထွက်ခွာလာနေပြီ။
လေကြောင်းမှ အကာအကွယ်ပေးပါ။

ဒိန်ခဲ

ဟိုက်ဒရိုစက်ရုံ အနေအထားကို ကျွမ်းကျင်သူ စက်ရုံမှ အင်ဂျင်နီယာ စကင်နာလင်နှင့်အတူ စတားဟိမ်းသည် ပေ ၆၀၀၀ မြင့်သည့် ရေခဲတောင်ကြီးပေါ်မှ ဆင်းလာခဲ့ပြီးနောက် ခိုးယူဝှက်သို့ထားသော တန်ချိန် ၆၂၀ ရှိ သင်္ဘောကလေးဖြင့် စကော့တလန်သို့ လာခဲ့ရခြင်းဖြစ်၏။

သူတို့နှစ်ယောက်သည် ဘုရင့်လေတပ်မတော်မှ ဗုံးကြဲလေယာဉ် အစောင့်အရှောက်ဖြင့် တစ်ပတ်ခန့်အကြာတွင် စကော့တလန်နိုင်ငံ အရှေ့ဘက်ဆိပ်ကမ်းအဘာဒင်သို့ ရောက်လာနိုင်ခဲ့ကြ၏။

ခရီးရောက်မဆိုက်ပင် လန်ဒန်သို့ဆက်၍ လာခဲ့ကြရသည်။ လန်ဒန်တွင် စကင်နာလင်က ဗြိတိသျှထောက်လှမ်းရေး အကြီးအကဲများ၊ အကျွမ်းကျင်ပညာရှင်ကြီးများနှင့် လျှို့ဝှက်တွေ့ဆုံကာ ဟိုက်ဒရိုစက်ရုံ တင်ဆောက်ထားပုံ အနေအထားကို အသေးစိတ်တင်ပြလိုက်သည်။

လျှို့ဝှက်စစ် ၁၁ ရက်သင်တန်းကို ခပ်ကြမ်းကြမ်းတက်လိုက်ရပြီးနောက် စကင်နာလင်အား နော်ဝေတွင် လေထီးဖြင့်ပြန်ချပေးလိုက်သည်။

ဟိုက်ဒရိုစက်ရုံရှိရာ ဘယ်ရင်တောင်ပေါ်ရှိ ကုန်းပြင်မြင့်တစ်ခုပေါ်သို့။
စကင်နာလင်စက်ရုံသို့ မရောက်နိုင်သည့်မှာ သုံးပတ်ခန့် ကြာနေပြီ။

“ကျွန်တော်များနေလို့ အလုပ်မဆင်းနိုင်တာပါ”

စကင်နာလင်က တည်တည်ပြောလိုက်သည်။ စက်ရုံ ဂျာမန် မန်နေဂျာများ
ကလည်း သူပြောသည်ကို ယုံသွားသည်။

နော်ဝေတွင် ဘောကာလမ်းမှ အပျော်တမ်းအဖွဲ့ ခေါင်းဆောင်အဖြစ် တာဝန်
ယူထားရသော ဂျွန်စကင်နာဝီလ်ဆင်က...

“ကျုပ်တို့လုပ်ရတဲ့ အလုပ်ထဲမှာ ဒီဟိုက်ဒရိုစက်ရုံ ထောက်လှမ်းရေးအလုပ်
လောက် သွက်သွက်လက်လက် ထက်ထက်မြက်မြက်ရှိတာ မရှိသေးဘူး။ စက်ရုံ
က အင်ဂျင်နီယာ ရက်သတ္တပတ်သုံးပတ်အတွင်း ဘယ်ရောက်ပြီး ဘာလုပ်နေ
တယ်ဆိုတာ လန်ဒန်မှာသိတဲ့လူ သုံးယောက်ထက် ပိုမရှိနိုင်ဘူး” ဟု ဘလက်ချ်
လေသို့ လှမ်း၍ သတင်းပို့ခဲ့လေသည်။

[၅၇]

ဟိုက်ဒရိုစက်ရုံ အင်ဂျင်နီယာ စကင်နာလင်အဖို့ တာဝန်က ပို၍ကြီးလာ၏။
ဘယ်ရင်တောင်ပေါ်ရှိ ဟိုက်ဒရိုစက်ရုံ ဖောက်ခွဲဖျက်ဆီးရေး။

ဖောက်ခွဲဖျက်ဆီးရေးအတွက် အဘက်ဘက်မှ ပြင်ဆင်ရသည်။ တာဝန်က
သိပ်သည်းလျှို့ဝှက်စွာ ဆောင်ရွက်ရမည့် တာဝန်။

သို့ဖြစ်ရာ စကင်နာလင်၏ ဘလက်ချ်လေသို့ သတင်းပို့ချက်များကို
အထူးလျှို့ဝှက်၍ ဆောင်ရွက်ရ၏။ ခါတိုင်းလို ရေဒီယိုဖြင့် သတင်းပို့ရာတွင်
စကားဝှက်ကို စနစ်တကျသုံးကာ မိုက်ကရိုအစက်ကလေးများအဖြစ်သာ ပို့စေ
သည်။

ပို့ရာတွင်လည်း ဆွဲဒင်နိုင်ငံမှတစ်ဆင့် ပို့ရသည်။

“ဂျာမန်တွေက လုံခြုံရေးကို သိပ်ပြီး တင်းကျပ်ထားတယ်။ စက်ရုံထဲမှာ
လုံခြုံရေးအစောင့်တွေ တာဝန်အပြောင်းအလဲလုပ်တာက ၁၈:၀၀ နာရီမှာ။

“ဗီဗော့နဲ့ ရာဂျူကနဲ့ အကြားမှာရှိတဲ့ သံမဏိကြိုးတံတားပေါ်မှာ အစောင့်
တွေ ချထားတယ်။ လျှပ်စစ်ဓာတ်အားပေးရုံနဲ့ စက်ခန်းတွေအကြားမှာလည်း
အစောင့်တွေရှိနေတယ်”

ဘောကာလမ်းမှ အပျော်တမ်းအဖွဲ့ ခေါင်းဆောင် ကောလင်းဂူဘင်က...

“သက်စွန့်ဆံ့များ စွန့်စားရတဲ့အလုပ်မျိုးပါခင်ဗျား။ ကျုပ်တို့ကိုပေးထားတဲ့
အမိန့်က ဟိုက်ဒရိုစက်ရုံကို ဖောက်ခွဲဖျက်ဆီးပစ်ဖို့။

ဒါကို ကျုပ်တို့ ဦးစားပေးလုပ်ရမယ်” ဟု မှတ်တမ်းတင်ထားခဲ့သည်။

၁၉၄၂ ခု၊ ဇွန်လတွင် အဏုမြူလက်နက်ကိစ္စကို ဆွေးနွေးရန် ရစဉ်ထံသို့
မိုင် ၄၀၀၀ ကျော် ခရီးကြမ်းကြမ်းကြီးကို ရေယာဉ်ပျံဖြင့် စွန့်စားသွားရောက်ခဲ့
သည်။

“ဗြိတိသျှတွေရဲ့ ယူရေနီယံဗုံးကလည်း တီထွင်လို့ပြီးခါနီးနေပြီ။ ဒါပေမဲ့
ဒီဗုံးတွေ အကောင်အထည်ပေါ်လာအောင် လုပ်ဖို့ကိုတော့ ကနေဒါ၊ ဒါမှမဟုတ်
အမေရိကားမှ လုပ်မှဖြစ်မယ်”

ဦးလည်မသုန်က ထင်မြင်ချက်ပေးခဲ့သည်။

ယူရေနီယံဗုံး တီထွင်လုပ်ကိုင်သည့် အစမ်းစက်ရုံတစ်ရုံကို ဗြိတိန်တွင်ပင်
တည်ဆောက်ရန် ဗြိတိသျှ သိပ္ပံအကြံပေးကော်မတီက သဘောတူခဲ့၏။

သို့သော် လက်တွေ့အကောင်အထည်ဖော်မည့် စက်ရုံကြီးကိုမူ ကနေဒါတွင်
တည်ဆောက်ရမည်ဖြစ်သည်။

သမ္မတကြီးရစဉ်က ယူရေနီယံ ဗုံးစက်ရုံနှင့်အတူ အဏုမြူစက်ရုံကို
အမေရိကားတွင်ပင် ပူးတွဲတည်ဆောက်စေလိုသည်။

မည်သို့ပင်ဖြစ်စေ ဂျာမန်တို့ ကြံဆတီထွင် လုပ်ကိုင်နေသော အဏုမြူဗုံး
စီမံကိန်းကို နှောင့်နှေးသွားအောင် လုပ်ရမည်ကိုကား ချာချီကို ရစဉ်ပါ သဘော
တူကြ၏။

နော်ဝေလျှို့ဝှက်စစ်တပ်မှ ဟိုက်ဒရိုစက်ရုံ ဖောက်ခွဲဖျက်ဆီးရေးအတွက်
အထူးသင်တန်းတက်နေသူများရှိရာ ကနေဒါနိုင်ငံသို့ ဦးလည်မသုန် လေယာဉ်
ဖြင့် ရောက်လာသည်။

ကနေဒါတွင် ကောလင်းဂူဘင်နှင့် ဂျွန်ဝီလ်ဆင်တို့နှစ်ယောက်က နိုင်ငံ
တကာ ဘဏ္ဍိုင်စကောက်အဖွဲ့ကြီး၏ ဒါရိုက်တာနှင့် စခန်းမှူးကြီးများအဖြစ် ပုံမှား
ရိုက်ကာ လျှို့ဝှက်တာဝန်များကို ထမ်းဆောင်နေသည်။

သို့ဖြစ်ရာ ဦးလည်မသုန်က သူတို့နှစ်ယောက်နှင့် လွတ်လွတ်လပ်လပ်ပင်
တွေ့ဆုံဆွေးနွေးနိုင်သည့် အခွင့်အလမ်း ရရှိသွားသည်။

သူတို့သုံးယောက် တိုင်ပင်ကာ တိုရွန်တိုမြို့အနီးရှိ မြေကွက်ကြီးတစ်ကွက်

ကို ဘျှိုင်ကောက်စခန်း တည်ဆောက်ရန်ဟု အကြောင်းပြလျက် ဝယ်ယူလိုက်သည်။

နေရာအမည်ကလည်း 'နော်ဝေကလေး'ဟု တွင်နေ၏။
သည်နေရာတစ်လျှောက်တွင် ကနေဒါလူငယ်မောင်မယ်များက လေကြောင်းချီ တိုက်ခိုက်နည်း သင်တန်းကို တက်ရောက်လေ့ကျင့်နေကြ၏။

ဤအထဲမှ လက်ရွေးစင် လူငယ်အချို့ကို ရွေးထုတ်ကာ ဘယ်ရင်တောင်ပေါ်သို့အရောက် ပို့ပေးရမည်။

အဖွဲ့တွင် လူနည်းလေ၊ ကောင်းလေ။
ရန်သူထောက်လှမ်းရေးက ရုတ်တရက် သတိမူမိမည်မဟုတ်။
နော်ဝေတွင် ဘေကာလမ်းမှ အပျော်တမ်းအဖွဲ့ခေါင်းဆောင်အဖြစ် တာဝန်ယူထားရသော ဂျန်ဝီလ်ဆင်က...ဘယ်ရင်တောင်ပေါ်သို့ အထူးသင်တန်းသားအဖွဲ့အား စေလွှတ်ရေးနှင့် စပ်လျဉ်း၍...

“အန္တရာယ်များမှာတော့ သေချာတယ်၊ ရာသီဥတုအခြေအနေက အမြဲလိုလို ဆိုးနေတယ်။ မြူတွေ ရုတ်ခြည်းဆိုင်းလာတတ်တယ်။ လေကလည်း မထင်ဘဲနဲ့ ကြမ်းလာတတ်တယ်။ တိုက်နေတဲ့လေကလည်း အပေါ်ကိုပင့်ပြီး မတင်လိုက်သလို ဖြစ်လာတတ်တယ်။

နယ်မြေအခြေအနေကလည်း ကြမ်းတယ်။ တောင်ထွတ်တွေကလည်း များပါဘိသနဲ့။ အန္တရာယ်များတဲ့ ရေခဲကျောက်တောင်တွေကလည်း ရာနဲ့ချီလို့။ မတံစောက်တဲ့တောင်တွေကလည်း တန်းစီထားသလို။

ပြီးတော့ ရွံ့တွေ နွံ့အိုင်တွေကလည်း အများအပြား။ ဖြတ်ကူးလို့ မရအောင် ရေဒီးပြင်းတဲ့ စမ်းချောင်းတွေကလည်း တစ်ပုံတပင်။

ဒီနယ်မြေဟာ လေထီးနဲ့ဆင်းတဲ့ တပ်ဖွဲ့ဝင်တွေအဖို့ရော စက်မဲ့လေယာဉ်နဲ့ ဆင်းမယ့် အဖွဲ့ဝင်တွေအတွက်ပါ သင့်လျော်တဲ့နယ်မြေမဟုတ်ဘူး။”

ထမ်းဆောင်နိုင်လောက်စရာမရှိဟု ထင်ရသော တာဝန်ကို မဖြစ်မနေ ထမ်းဆောင်ရန် သင်တန်းတပ်ဖွဲ့ဝင်များထဲမှ လက်ရွေးစင်တပ်ဖွဲ့သားများကို ရွေးကောက်ရမည့်အလုပ်ကို ဝီလ်ဆင်ပင် လုပ်ရမည်။

“မဖြစ်နိုင်ပါဘူးလို့ ထင်ရတဲ့အလုပ်ကို လုပ်ဖို့ ဘယ်သင်တန်းသားကိုပဲ ရွေးရွေး၊ ဒီသင်တန်းသားက စွန့်စားဖို့ အသင့်ရှိမယ်ဆိုတာ ကျုပ်သိတယ်။ နော်ဝေ အမျိုးသား အမျိုးသမီးကလေးတွေဟာ သူတို့နိုင်ငံက နာဇီ သရဲသဘက်

တွေ ထွက်ပြေးအောင်လုပ်ဖို့ဆိုရင် ငရဲအထိဆင်းပြီး လုပ်ရမလား၊ လုပ်မယ့်လူမျိုး။”

သင်တန်းအောင်သူများအထဲမှ လက်ရွေးစင်တပ်သား ၄ ယောက်ကို ရွေးထုတ်လိုက်သည်။ ပြီးမှ ဗြိတိသျှ ကွန်မန်ဒို သရုပ်ပြဆရာများထံအပ်ကာ မွမ်းမံသင်တန်း ထပ်တက်ခိုင်းသည်။

ကြံ့ခိုင်ရည်နှင့် စွမ်းရည် ပို၍ ထက်မြက်စေရန်။
လက်ရွေးစင်တပ်သား ၄ ယောက်အတွက် ရေခဲပြင်ပေါ်တွင် ဝတ်ဆင်အသုံးပြုရမည့် စက်ရုံနှင့် လိုအပ်မည့်လက်နက်ကိရိယာအားလုံးကို ကနေဒါနိုင်ငံတွင်ပင် ရှာဖွေထုတ်လုပ်ပေးလိုက်သည်။

၁၉၄၂ ခု၊ စက်တင်ဘာလသို့ ရောက်လာသောအခါ လက်ရွေးစင်တပ်သား ၄ ယောက်က စွန့်စားရေးခရီးထွက်ဖို့ အသင့်ဖြစ်နေပြီ။

ဘယ်ရင်တောင်တန်းကြီးပေါ်သို့ လေထီးဆင်းရန် သတ်မှတ်ထားသည့် နေရာသို့ လက်ရွေးစင်တပ်သား ၄ ယောက်အား စကော့တလန်နိုင်ငံ အရှေ့ပိုင်းမှ လေယာဉ်ဖြင့်တင်၍ ခေါ်သွားသည်။

၂ ကြိမ်တိုင်တိုင်
၂ ကြိမ်စလုံးပင် လေထီးမဆင်းနိုင်ဘဲ ပြန်ခေါက်ဘဲရ၏။ ရာသီဥတုဆိုးနေသောကြောင့်။

တတိယကြိမ်တွင် လေထီးဖြင့်ဆင်းနိုင်သည်။
နော့စ်စ် ဟိုက်ဒရိုစက်ရုံနှင့် လှမ်းလှမ်း။

တောင်ထွတ်များ၊ ရေခဲကျောက်တောင်များက လေထီးဆင်းသည့်နေရာနှင့် ဟိုက်ဒရိုစက်ရုံကို ကြားမှခြားထားသည်။

ဘယ်ရင်တောင်တန်းပေါ်ရှိ ကုန်းပြင်မြင့်တစ်နေရာ။
လေးငါးရက်အကြာတွင် ဒီနိုစ်ထဲမှ ပို့လိုက်သည့် ရေဒီယိုကြေးနန်းသတင်း

ဦးလည်မသုန်ထံ ရောက်လာသည်။
ထုတ်ယူရရှိထားသည့် ရေလေးအားလုံးကို ဂျာမန်တွေက သင်္ဘောဖြင့် တင်ပို့ဖို့ စီစဉ်နေပြီ။

ဘာလင်မှ လောလောဆယ် လိုနေသလောက် အရောက်ပို့နိုင်မည် ထင်ရသည်။

သည်သတင်းက ဦးလည်မသုန်တို့အဖို့ ရင်ထိတ်စရာ။ အချိန်ကလည်း

များများစားစား ရတော့မည်မဟုတ်။ ဂျာမနီ နာဇီတို့နှင့် အဏုမြူဗုံးပြိုင်၍ စမ်းသပ်တီထွင် လုပ်ကိုင်ရာတွင် နာဇီတို့က လက်ဦးမှုရသွားပေတော့မည်။

နယူးယောက်သို့ ရောက်နေသော ဦးလည်မသုန်အား လန်ဒန်သို့ အရေးပေါ်အစည်းအဝေးတက်ရန် ချာချီက ဖိတ်ခေါ်လိုက်သည်။

ဗြိတိသျှစစ်ဝန်ကြီးအဖွဲ့ အရေးပေါ်အစည်းအဝေးကို ဦးလည်မသုန် ရောက်လာသည်နှင့် တစ်ပြိုင်နက် စတင်သည်။

ဘောကာလမ်းမှ အပျော်တမ်းတပ်ဖွဲ့ဝင်များနှင့် ဗြိတိသျှစစ်တပ် အရာရှိကြီးများအကြား အငြင်းပွားလာ၏။

စစ်တပ်အရာရှိကြီးများက ထုံးစံအတိုင်းပင် ပြောက်ကျားစစ်ဆင် တိုက်ခိုက်ပုံမျိုးကို မကြိုက်ကြသူများ။

“ကမ္ဘာကြီးရဲ့ကံကြမ္မာဟာ ဒီ လက်ရွေးစင်တပ်သား ၄ ယောက်လက်ထဲမှာ ရှိနေတယ်လို့ ထင်ရပါတယ်။”

“ဂျာမန်တွေဟာ ထုတ်လုပ်စုဆောင်းရရှိလာတဲ့ ရေလေးတွေကို အသုံးပြုပြီး၊ အဏုမြူဗုံးလုပ်ဖို့ ကြိုးပမ်းနေပါပြီ။”

“လုပ်လို့ရနိုင်လောက်တဲ့ နည်းလမ်းကိုလည်း ရဖို့နီးနေပါပြီ” အစည်းအဝေးတွင် ဦးလည်မသုန်က တင်ပြလိုက်၏။

သို့သော် လက်နက်အပြည့်အစုံ တပ်ဆင်ထားသည့် ဗြိတိသျှတပ်မတော်က ကွန်မန်ဒိုတပ်ဖွဲ့တစ်ဖွဲ့က စက်မဲ့လေယာဉ်များဖြင့် ဆင်းကာ ဟိုက်ဒရိုစက်ရုံကို တိုက်ခိုက်ဖျက်ဆီးရမည်ဟု စစ်ဝန်ကြီးအဖွဲ့က အဆုံးအဖြတ်ပေးလိုက်သည်။

ဦးလည်မသုန်က နယူးယောက်သို့ ပြန်လာသည်။ ဗြိတိသျှ အမြဲတမ်း တပ်မတော် ကွန်မန်ဒိုတပ်ဖွဲ့တစ်ဖွဲ့က ဟိုက်ဒရိုစက်ရုံကို တိုက်ခိုက်ဖို့ အခွင့်အလမ်းရနိုင်မည်ဟု မယုံကြည်။

ထို့ကြောင့် ဦးလည်မသုန်က ပြောက်ကျားပုံစံဖြင့် တိုက်ခိုက်နိုင်ရန် နည်းလမ်း ရှာနေသည်။

စက်တင်ဘာလအတွင်းတွင် နော်ဝေမှပို့လိုက်သည့် နောက်ထပ်သတင်းတစ်ရပ် ရောက်လာ၏။ သတင်းက တိုတိုတုတ်တုတ်။

ပန်းရောင်ဆင်လေးကောင်

လက်ရွေးစင်တပ်သား ၄ ယောက်က ပစ်မှတ်နှင့်ကပ်နေပြီ ဟူသော အဓိပ္ပာယ်။

ဤအတောအတွင်း စကော့တလန်နိုင်ငံ အရှေ့မြောက်ကမ်းခြေရှိ အထူးစစ်ဆင်ရေး အခြေစိုက်စခန်း ဝစ်မို ဗုံးကြဲလေယာဉ်ကြီး ၂ စင်းသည် ဗြိတိသျှတပ်မတော် ကွန်မန်ဒိုတပ်သား ၃၄ ယောက်အား တင်ဆောင်ထားသည့် စက်မဲ့လေယာဉ် ၂ စင်းကိုဆွဲကာ မြောက်ပင်လယ်ကို ဖြတ်ကျော်ပျံသန်းနေပြီဆိုသော သတင်းကို ကြားလာရ၏။

၂၄ နာရီကြာသွားသောအခါ ဂျာမန်စစ်တပ်မှ ထုတ်ပြန်သည့် ကြေညာချက်တစ်စောင်ကို ဘလက်ချ်လေက ကြားဖြတ်ဖမ်းယူ ရရှိလိုက်သည်။

“ဖောက်ခွဲဖျက်ဆီးရေးသမားများ ပါလာသည့် စက်မဲ့လေယာဉ် ၂ စင်းကို ဆွဲလာသော ဗြိတိသျှ ဗုံးကြဲလေယာဉ်ကြီး ၂ စင်းကို နော်ဝေတောင်ပိုင်းကောင်းကင်တွင် ပျံသန်းနေစဉ် ဂျာမန်လေတပ်မတော် တိုက်လေယာဉ်များက မနေ့က တိုက်ခိုက်ချေမှုန်းလိုက်ကြောင်း။”

လေကြောင်းတိုက်ပွဲတွင် ဗြိတိသျှ ဗုံးကြဲလေယာဉ် ၂ စင်းပေါ်ရှိ လေတပ်သားများ၊ စက်မဲ့လေယာဉ်ဖြင့် လိုက်ပါလာသည့် ဖောက်ခွဲဖျက်ဆီးရေးသမားများအားလုံးကို တစ်ယောက်မကျန် ချေမှုန်းသုတ်သင်နိုင်ခဲ့ကြောင်း။

ဂျာမန်တို့၏ ကြေညာချက်က ကလိမ်ကျခြင်းသာ။ ဖြစ်ရပ်အမှန်က ဤသို့။

စက်မဲ့လေယာဉ်တစ်စင်းက ယာဉ်ပေါ်သို့ တဖွဲဖွဲကျရောက် စုပုံလာသည့် ရေခဲများ၏ အလေးဒဏ်ကြောင့် ဗုံးကြဲလေယာဉ်မှ ပြုတ်ထွက်သွားသည်။

စစ်ယူနီဖောင်း အပြည့်အစုံဝတ်ဆင်ထားသော ကွန်မန်ဒို ၁၇ ယောက်အနက် အသက်ရှင်ကျန်ရစ်ခဲ့သည့် ရှစ်ယောက်က ပြိုကျပျက်စီးနေသော စက်မဲ့လေယာဉ်ထဲမှ တွား၍ထွက်လာကြ၏။

ဂျာမန်စစ်မြေပြင် ဆေးရုံတစ်ရုံက လေးယောက်အား သွေးကြောထဲတွင် လေထိုးသွင်းပြီး သတ်ပစ်လိုက်သည်။ ကျန် ၄ ယောက်ကို သေနတ်ဖြင့် ပစ်သတ် သုတ်သင်လိုက်သည်။

ဒုတိယ ဗုံးကြဲလေယာဉ်က တောင်တစ်တောင်ကို ဝင်တိုက်မိသည်။ ဆွဲလာသည့် စက်မဲ့လေယာဉ်လည်း ပျက်ကျသွားသည်။

အသက်မသေ ကြွင်းကျန်နေသည့် ကွန်မန်ဒို ၁၄ ယောက်အား ဂျာမန်စစ်သားများက တန်းစီ ပစ်သတ်လိုက်သည်။

ဤသို့ ဖြစ်ပျက်နေချိန်တွင် ဦးလည်မသုန်၏ စီစဉ်ချက်ဖြင့် သူလျှို ၁၄
ယောက်က ဘယ်ရင်တောင်တန်းပေါ်သို့ ရောက်နှင့်နေပြီ။

ဘောကာလမ်းမှ အပျော်တမ်းတပ်ဖွဲ့ဝင်များက သူလျှို ၁၄ ယောက်အား
လေကြောင်းမှ၊ ရေကြောင်းမှ ပစ်မှတ်ရှိရာ ဘယ်ရင်နယ်မြေသို့ ပို့ပေးလိုက်ခြင်း။

သူလျှို ၄ ယောက်အနက် 'ပင်ဂွင်း' ဟု နာမည်ဝှက်ယူထားသော အာနေ
ဗေရမ်က အခြေစိုက်စခန်းရှိရာသို့ သတင်းပို့နေစဉ် နာဇီအင်အင်အင် တပ်သား
များ၏ အဖမ်းကို ခံလိုက်ရသည်။

သတင်းပို့နေဆဲ အဖမ်းခံလိုက်ရခြင်း။

အင်္ဂလန်ရှိ ရေဒီယိုကြေးနန်းခလုတ်ခုံတွင် တာဝန်ကျနေသည့် အမျိုးသမီး
အော်ပရေတာက ပင်ဂွင်ပို့နေသည့် သတင်းတစ်ပိုင်းတစ်စဖြင့် ရပ်သွားသော
ကြောင့် တုန်လှုပ်သွားသည်။

အမျိုးသမီးအော်ပရေတာက ပင်ဂွင်နှင့် ခင်မင်ရင်းနှီးသူ။ အကြောင်းသိ
အပေါင်းသိ။

သူက ရှေးဦးသူနာပြုတပ်ဖွဲ့တွင်လည်း ပါဝင်လှုပ်ရှားနေသူ။

ပင်ဂွင်ဟုခေါ်သော ပင်လယ်ရေခဲဒုက် အသတ်ခံရသည့်ညတွင်ပင် အမျိုး
သမီး သူရဲကောင်းတစ်ယောက် ပေါ်ထွန်းလာသည်။

သူကား အမျိုးသမီး အော်ပရေတာပင်တည်း။

သူက ပင်လယ်ရေခဲဒုက်မ။

ပို့နေဆဲ သတင်း တစ်ဝက်တစ်ပျက်ဖြင့် ဘာကြောင့်ရပ်သွားကြောင်း
ဖင်နီ ခေါ် ပင်လယ်ရေခဲဒုက်မက သိသည်။ ထို့ကြောင့် သူ့အား ရန်သူနယ်မြေ
သို့ လေထီးဖြင့်ဆင်းခွင့်ပေးပါဟု တောင်းဆိုလာသည်။

စိတ်ထဲတွင် ခံစားနေရသည့် ဝေဒနာကို တိုက်ခိုက်လှုပ်ရှားမှုဖြင့် ဖြေဖျောက်
လိုသောကြောင့်ဟု အကြောင်းပြသည်။

ဖင်နီအား ဒီနန်းမတ်တွင် စစ်နှင့် သူလျှိုသင်တန်းပေးပြီးနောက် နော်ဝေသို့
လေထီးဖြင့်ချပေးလိုက်၏။

ရူပဗေဒကျွမ်းကျင်ပညာရှင် နီးလ်ဘိုဟာအား နော်ဝေမှ ခိုးထုတ်လာရာတွင်
ဖင်နီသည် ထရူးဒီဟူသော နာမည်ဝှက်ဖြင့် မည်သို့လှုပ်ရှားသည်ကို တွေ့ရပါ
လိမ့်မည်။

[၅၈]

၁၉၄၂ ခုနှစ်၊ ကုန်ခါနီး...

ရာသီဥတုအခြေအနေက ဆိုးဆိုးဝါးဝါး။

မကြုံစဖူး အတိုးထူးသည့် ရာသီဥတု...

ကနေဒါတောကြီးမျက်မည်းတွင် သင်တန်းအမျိုးမျိုးတက်ကာ ထုသား
ပေသားရနေသည့် လက်ရွေးစင် ကွန်မန်ဒို ၄ ယောက်...

သို့မဟုတ် ပန်းရောင်ဆင်လေးကောင်

သည်လူစွမ်းကောင်း ၄ ယောက်အဖွဲ့က ပျံလွှားဟူသော နာမည်ဝှက်ကို
ခံယူကာ ဟိုက်ဒရိုစက်ရုံကို လှမ်းမြင်နိုင်သည့် ဘယ်ရင်တောင်တန်းတစ်နေရာတွင်
ဆက်လက်အခြေစိုက်နေဆဲ။

အချိန်ကလည်းကြာ၊ ရိက္ခာကလည်း လျော့နည်း၍လာသောအခါ လူစွမ်း
ကောင်း ၄ ယောက်အဖွဲ့ ကျန်းမာရေး ချို့တဲ့လာသည်။

ပျံလွှားအဖွဲ့အား အားဖြည့်ပေးရေးအတွက် နောက်ထပ်လူစွမ်းကောင်း

၆ ယောက် ပါဝင်သည့် အဖွဲ့တစ်ဖွဲ့ကို စေလွှတ်လိုက်သည်။

ဘောကာလမ်းမှ အပျော်တမ်းအဖွဲ့ဝင်များအနက်မှ ရွေးထုတ်ကာ စစ်သင်
တန်းပေးပြီး စေလွှတ်လိုက်သည့်အဖွဲ့။

ဤအဖွဲ့ဝင် ၆ ယောက်က ပျံလွှားထက်ပင် ကြမ်းကြမ်းရမ်းရမ်း ဆန်းဆန်း
သင်တန်းမျိုးကို တက်ခဲ့ရသည်။

ဆောက်သင်မိတမ်အနီး လျှို့ဝှက်ဖွင့်လှစ်ထားသည့် 'လူဆိုးကျောင်း'ဟု
အမည်တွင်နေသော သင်တန်း။

လူဆိုး-လူစွမ်းကောင်း ၆ ယောက်အဖွဲ့ဝင် နာမည်ကြီး ရုပ်ရှင်ဇာတ်လိုက်
မင်းသမီး ဆီဂရစ်ဂျူရီ၏ အမြှောအစ်ကို နတ်ဟာရှက်လစ် ပါဝင်သည်။

"နတ်ဟာ တကယ့် မှုဆိုးပဲ"

ဘောကာလမ်းမှ အပျော်တမ်းအဖွဲ့ခေါင်းဆောင် ကာလင်းဂူဘင်က မှတ်
တမ်းတင်ခဲ့၏။

"သူဟာ မှုဆိုးကြီးတစ်ယောက်လို ပေပေတေတေ ကြမ်းကြမ်းတမ်းတမ်း
နေထိုင်ပေမယ့် ဒဿနိကဆရာတစ်ယောက်လိုလည်း တွေးခေါ် မြော်မြင်မှု
ရှိတယ်ဗျ။"

“ကျုပ်ဟာ နတ်နဲ့အတူတူ ဘယ်ရင်တောင်တန်း ချိုင့်ဝှက်တစ်ခုမှာ ၊ ရက်တိုင်တိုင် အတူတူနေခဲ့ဖူးတယ်ဗျ။”

“ဒီချိုင့်ဝှမ်း...လျှို...ဆိုပါတော့၊ ဒီလျှိုဟာ ဘယ်လောက်နက်စောက်သလဲ ဆိုရင် ဆောင်းတွင်းမှာ နေရောင်ခြည်တောင် ဒီလျှိုထဲကို ရောက်မလာနိုင်ဘူး ခင်ဗျ။”

ဒီလျှိုထဲမှာ နေထိုင်တဲ့ အလုပ်သမားတွေကို ရိုက္ကွာ ရာရှင်ပေးသလို နေရောင်ခြည် ရာရှင်ပေးနိုင်ရေးအတွက် တစ်နေ့တစ်နေ့ သူ့အချိန်နဲ့သူ တောင် ထိပ်ပေါ် ကြိုးရထားနဲ့ တင်ပေးရသဗျ”

မှဆိုကြီးလည်းဖြစ်၊ တွေးခေါ်ရှင်ကြီးလည်းဖြစ်သော နတ်က နော်ဝေ သို့ပြန်ရန် အစီအစဉ်လုပ်နေစဉ် အမေရိုကား၌ တိုးတက်မှုအသစ်တစ်ရပ် ပေါ် ထွန်းလာ၏။

မန်ဟက်တန် အင်ဂျင်နီယာ အသိုင်းအဝိုင်း

ဦးစားပေး အေ အေ အေ

ဥရောပမှ စစ်ပြေးသိပ္ပံပညာရှင်များနှင့် အမေရိုကား ဗြိတိန်တို့မှ အဏုမြူ သိပ္ပံပညာရှင်များ စုစည်းပါဝင်သည့် အသိုင်းအဝိုင်းတစ်ခု။

သည်အသိုင်းအဝိုင်းက အဏုမြူဖုံးကို စတင်ကြံစည်ထုတ်လုပ်ရန်။

ဥရောပ၊ အမေရိုကား၊ ဗြိတိန်နိုင်ငံများမှ သိပ္ပံပညာကျွမ်းကျင်ပညာရှင်များ စုပေါင်းလုပ်ဆောင်နေသည့် မန်ဟက်တန်အသိုင်းအဝိုင်းကို သမ္မတကြီးရုစဗဲက လည်း သဘောကျသည်။

သို့ရာတွင် ဟစ်တလာ သံဖနောင့်အောက်သို့ရောက်နေသော ဥရောပ၌ အဏုမြူသိပ္ပံပညာရှင်ကြီးတစ်ယောက် ရှိနေသည်ကိုလည်း ရုစဗဲက သိနေ၏။

နီးလ်စ်ဘိုဟာ...

ဘိုဟာက ဒိန်းမတ်ရှိ ဓာတ်ခွဲခန်း၌ ယူရေနီယံကို ဓာတ်ခွဲ၍ ရနေပြီ။ ဟစ်တလာလက်ထဲသို့ အဏုမြူဖုံး ရောက်သွားလျှင်...

“နာဇီအစောင့်အကြပ်တွေကြားက ဘိုဟာကို...ကျုပ်တို့ မတ်ဟန်တန် အသိုင်းအဝိုင်းထဲရောက်အောင် ခေါ်ထုတ်မလာနိုင်ဘူးလား။”

သမ္မတကြီးရုစဗဲက ဦးလည်မသုန်အား မေးလိုက်၏။

“ဒီတာဝန်ကို ဗြိတိသျှတွေကပဲ ယူဖို့သင့်တယ်လို့ထင်ပါတယ် သမ္မတကြီး။ ဘိုဟာဟာ ဘယ်နည်းနဲ့ဖြစ်ဖြစ် ကမ္ဘာကြီး အေးအေးချမ်းချမ်းရှိရင်

တော်ပြီလို့ အယူသီးနေတဲ့ ကမ္ဘာအေးဆရာကြီးပါ။

ဒိန်းမတ်နိုင်ငံကို ကိုပင်ဟောဂင်မြို့တော် ဓာတ်ခွဲခန်းမှာ သူလုပ်နေတဲ့အလုပ် ဟာ ကျမန်စစ်ဝါဒီတွေရဲ့ အကျိုးသက်သက် ဖြစ်လာလိမ့်မယ်ဆိုတာ ဘိုဟာက သဘောမပေါက်ဘူး။

ပြီးတော့ အဏုမြူဓာတ်ကို ခွဲနေတာဟာ အဏုမြူဖုံးလုပ်ဖို့ဆိုတဲ့ ဦးတည်ချက်တစ်ခုပဲ ရှိနေတယ်လို့ သူကထင်နေတဲ့ အမေရိုကန်ရဲ့ မန်ဟက်တန် အသိုင်းအဝိုင်းနဲ့လည်း ဘိုဟာက ပူးပေါင်းချင်မှာ မဟုတ်ဘူး သမ္မတကြီး...

ဒီတော့ ဘိုဟာကို ဒိန်းမတ်က ခိုးထုတ်ဖို့အလုပ်ကို ဗြိတိသျှတွေကပဲ တာဝန်ယူသင့်တယ်လို့ ထင်ပါတယ်။

အင်္ဂလန်မှာ ဘိုဟာရဲ့ ပေါင်းဟောင်း သင်းဟောင်း သိပ္ပံပညာရှင်ကြီးတွေ ရှိနေတဲ့အပြင်၊ ဒီပုဂ္ဂိုလ်ကြီးတွေရဲ့ ပညာကိုလည်း ဘိုဟာက လေးလေးစားစား ရှိပါတယ် သမ္မတကြီး။”

ဤအချိန်မှစကာ နယူးယောက်ရှိ ဘီအက်စ်စီအဖွဲ့ခေါင်းဆောင် ဦးလည် မသုန်က ဘိုဟာအား ကိုပင်ဟောဂင်မှ ခိုးထုတ်ရေး မည်သို့ကြိုးပမ်းနေပုံကို အစီရင်ခံ သတင်းပို့နေသည်။

ကြိုးပမ်းရပုံကလည်း ရုပ်ရှင်ဆန်ဆန်။

[၅၉]

၁၉၄၃ ခု၊ ဖေဖော်ဝါရီလ ၁၆ ရက်နေ့ ည...

နတ်ဟာ ရုရီလစ်နှင့် အပေါင်းပါ ၆ ဦးတို့အား လေထီးဖြင့် နော်ဝေနိုင်ငံ တွင်းသို့ ချပေးလိုက်၏။

၁၉၃၂ ခုတွင် ညူထရွန်ကို ရှာဖွေတွေ့ရှိခဲ့ပြီး နီးလ်စ်ဘိုဟာ၏ ရောင်းရင်း ကြီးဖြစ်သူ ဗြိတိသျှလူမျိုး သိပ္ပံပညာရှင် **ဂျိမ်းစ်ချက်ဒ်ဝစ်က** နီးလ်စ်ဘိုဟာထံသို့ လျှို့ဝှက်စာတစ်စောင် ပေးလိုက်သည်။

စာကို မိုက်ကရိုဖလင်ဖြင့် ရိုက်ကူးကာ ဖလင်လိပ်ကလေးကို သော့တွဲ တစ်တွဲရှိ သော့တစ်ချောင်းတွင် ထည့်၍ပေးပို့လိုက်ခြင်း။

စာထဲတွင်...

“နီးလ်စ်ဘိုဟာလို သိပ္ပံ ရူပဗေဒပညာရှင်ကြီးအပြင် ဖိတ်ခေါ်စရာ အခြားပုဂ္ဂိုလ် မရှိတော့ပါ” ဟု ဂျိမ်းစ်က အရိပ်အမြွက်လောက်သာ ရည်

ညွှန်းထား၏။

၄၃ ခုနှစ်၊ ဖေဖော်ဝါရီလ ၂၃ ရက်နေ့တွင် ပျံလွှားစခန်းသို့ နတ်တို့ အဖွဲ့ ရောက်ရှိသွားသည်။

ရေခဲလောင်သည့် ဒဏ်ရာကြောင့် အားလုံးသူပင် စိတ်သွားတိုင်းကိုယ်မပါ ဖြစ်နေကြရ၏။

စုစုပေါင်း သူရဲကောင်း ၁၀ ယောက်။

ဘယ်ရင်တောင်တန်းပေါ်တွင် တည်ဆောက်ထားသည့် ဂျာမန်တို့၏ နောက်ခံ ဟိုက်ဒရိုစက်ရုံကို ဖောက်ခွဲရန် ယမ်းဘီလူးနှင့် ဖောက်ခွဲရေးကိရိယာများ အလုံ အလောက်ရှိပါ၏။

သို့သော် ရိက္ခာက နည်းနေကာ၊ ဆေးဝါးက မလုံမလောက်။

ဟိုက်ဒရိုစက်ရုံ ဖောက်ခွဲရေးအတွက် သူရဲကောင်း ၁၀ ယောက် ညှိနှိုင်း ကာ အစီအစဉ်ရေးဆွဲကြသည်။

အဖွဲ့ဝင်အားလုံး စစ်ယူနီဖောင်း ဝတ်ဆင်ရန်။

စက်ရုံခြံဝင်းမှ မိတာ ၅၀၀ အကွာတွင် ည ၁၂ နာရီတိတိ၌ နေရာယူထား ရန်။

တိုက်ပွဲကို ၀၀:၃၀ နာရီတွင် တိုက်ရန်။

ဤအချိန်မှ စက်ရုံအစောင့်တပ်ဖွဲ့ လဲပြီးစအချိန်။

စက်ရုံအစောင့်တပ်မှ အရေးပေါ်အချက်ပေး ဥဩဆွဲသံ ပေါ်ထွက်လာပါက ကာပစ် ပစ်ပေးရန်၊ တာဝန်ယူထားသူများက စက်ရုံအစောင့်များကို တိုက်ခိုက်ရန်။

ထိုသို့တိုက်ခိုက်နေစဉ် ဖောက်ခွဲဖျက်ဆီးရေး တာဝန်ယူထားသူများက ဖောက်ခွဲဖျက်ဆီးရေးကို ဆက်လုပ်ရန်။

ဖောက်ခွဲဖျက်ဆီးရေးတာဝန်ကို ယူထားသူများက စက်ရုံအတွင်း ဓာတ်ခွဲ ခန်း ခန်းမရှိ လျှပ်စစ်ဓာတ်အားပေးစက်ကြီးကို ဖောက်ခွဲရန်။

ဖောက်ခွဲဖျက်ဆီးရေး ကျွမ်းကျင်သူတစ်ဦးစီကို ပွိုင့် ၄၅ ပစ္စုတို တစ်လက်စီ ကိုင်ဆောင်ထားသည့် အဖွဲ့ဝင်တစ်ယောက်စီက စောင့်ရှောက်အကာအကွယ် ပေးထားရန်။

ပစ်မှတ်သို့မရောက်မီ မမျှော်လင့်ဘဲ တိုက်ပွဲပေါ်ပေါက်လာခဲ့လျှင်... ဖောက်ခွဲ ဖျက်ဆီး ကျွမ်းကျင်သူများအား အကာအကွယ်ပေးရန် လိုက်ပါလာသူများက လိုအပ်သည့်နေရာတွင် ဖောက်ခွဲဖျက်ဆီးရေး ကိရိယာများကို ကျွမ်းကျင်သူများ

နှင့်အတူ တပ်ဆင်ရန်။

အဖွဲ့ဝင်တစ်ဦးလျှင် ပိုတက်စ်စီယမ် ဆိုင်ရာနိဒါတ် ပါဝင်သည့် 'အဲယ်လ်' (L)ဆေးလုံးကလေး ၂ လုံးစီ ဆောင်ယူသွားရန်။

သုံ့ပန်းအဖြစ် အဖမ်းခံရတော့မည်ဆိုလျှင် ထိုဆေးလုံးကလေးနှစ်လုံးကို မျိုချ၍ ကိုယ့်ကိုယ်ကိုယ် အဆုံးစီရင်ရန်။

ဤတိုက်ပွဲအစီအစဉ်ကို ရေခဲကျောက်တောင်ပေါ်တွင်ပင် ရေးဆွဲကြရ၏။ နှင်းမှန်တိုင်းကလည်း ပြင်းထန်နေသည်။

တိုက်ပွဲအစီအစဉ်ကလည်း နှင်းမှန်တိုင်းလိုပင် ပြင်းပြင်းထန်ထန်။ ဟိုက်ဒရိုစက်ရုံကို ဖောက်ခွဲဖျက်ဆီးရမည်ဟူသော ဆုံးဖြတ်ချက်ကို လွန်ခဲ့ သည့် တစ်နှစ်ကပင် ချမှတ်ထားခဲ့၏။

သို့သော် ဖောက်ခွဲဖျက်ဆီးရန် ကြိုးပမ်းခဲ့လေသမျှ တစ်ချိုးတစ်ခု အပျက် နှင့်သာ ကြုံခဲ့ရသည်။

“တကယ်လို့သာ ဂျာမန်တွေက ပျံလွှားအဖွဲ့ကို လက်ရဖမ်းမိ သွားခဲ့ရင်၊ ဒီလို အသေခံတပ် စေလွှတ်ပြီး ဟိုက်ဒရိုစက်ရုံကို ဖောက်ခွဲပစ်ဖို့ ကြံတာဟာ မဟာမိတ်တွေ အကျမြူပုံးလုပ်လို့ ရနိုင် တယ်ဆိုတဲ့အချက်ကို ပြနေလို့လို့ ကောက်ချက်ချမှာ အမှန်ပဲ” ဦးလည်မသုန်က သမ္မတကြီး ရစေ့ထံ အစီရင်ခံခဲ့၏။



နောက်ခံ ဟိုက်ဒရိုစက်ရုံက ဆောင်းတွင်းဆိုလျှင် နေရောင်ပင် မရောက် နိုင်အောင် စောက်နက်သည့် လျှိုကြီးအတွင်းမှာ။

ဂျာမန်အစောင့်အကြပ်ကလည်း အထပ်ထပ်။ သည်လျှိုကြီးအတွင်းသို့ ပျံလွှားအဖွဲ့ ဆင်းလာခဲ့သည်။

စက်ရုံအနေအထား၊ စက်ရုံဝန်းကျင်၊ စက်ရုံအတွင်းပိုင်း စသည်တို့ကို ပျံလွှားအဖွဲ့ဝင်တိုင်း အသေးစိတ်သိထားပြီးသား။

စက်ရုံပုံစံနှင့် အနေအထားကို ဟိုက်ဒရိုစက်ရုံတွင် အင်ဂျင်နီယာချုပ်အဖြစ် ယခင်က ဆောင်ရွက်ခဲ့ဖူးသော ပါမောက္ခ ဂျိုနာဘရန်၏ ညွှန်ကြားချက်ဖြင့် ပုံစံငယ်တည်ဆောက်ကာ ပျံလွှားအဖွဲ့သားများအား အသေးစိတ် လေ့လာခိုင်းခဲ့ပြီး သား။

ပါမောက္ခ ဂျီနာက ဟိုက်ဒရိုစက်ရုံ တည်ဆောက်ထားသည့်ပုံစံကို ယူကာ ဗြိတိန်သို့ ထွက်ပြေးလွှတ်မြောက်ခဲ့သူဖြစ်၏။

ပျံလွှားအဖွဲ့သားများသည် လျှပ်စစ်ဓာတ်အားပေးစက်ရှိရာ ခန်းမသို့ ဦးတည်ကာ ကြေးနန်းကြီးများ မြှုပ်ထားရာ ဥမင်လိုဏ်ခေါင်းအတိုင်း တွား၍ ချီတက်လာခဲ့ကြသည်။

လမ်းတွင် ပိုက်လိုင်းများကိုလည်း ဖြတ်ကျော်ကြရ၏။ အမှောင်နှင့်မည်းမည်းတွင် ချီတက်လာခဲ့ရခြင်း။

တစ်နာရီလောက်ကြာသွားပြီးနောက် ဖောက်ခွဲဖျက်ဆီးရေး ကိရိယာများကို တပ်ဆင်သည့်အဖွဲ့ ပြန်ရောက်လာသည်။

နတ်က ဂျက်ကက်အင်ဂျင်နီယာထံမှ လက်ပစ်ဗုံး ၆ လုံးကို ထုတ်ယူလိုက်ကာ ဖောက်ခွဲဖျက်ဆီးရေးအဖွဲ့သားများ၏ ဆုတ်လမ်းကို အကာအကွယ်ပေးနေ၏။

လျှပ်စစ်စက်ရုံထဲတွင် ဒိုက်နမိုက်များကို ချည်ပြီးပြီ။ စနက်တံများကို မီးရှို့ထားခဲ့ပြီးပြီ။

မိနစ်ပေါင်း အတော်ကြာသွားသည်။ ပင်မ လျှပ်စစ်စက်ရုံက အထပ် ၇ ထပ်။

သည်စက်ရုံထဲမှ လေချွန်သံလောက်သာ ကျယ်သည့် အသံတစ်သံ ပေါ်ထွက်လာသည်။ တစ်ဆက်တည်းလိုပင် မကျယ်လှသော မိုးခြိမ်းသံလိုလိုကို ကြားလိုက်ရသည်။

“ဘာမှ မကျယ်လှတဲ့ အသံသေးသေးကလေးပါဗျာ”

နတ်က ဤသို့ မှတ်ချက်ချခဲ့၏။

နာရီပေါင်း အတော်ကြာပြီးနောက် ပျံလွှားအဖွဲ့သည် ပုန်းခိုရာ လျှို့ဝှက်ခန်းသို့ ပြန်ရောက်လာကြ၏။

ကြားခဲ့ရသော ပေါက်ကွဲသံသဲ့သဲ့ကို ထောက်၍ မိမိတို့၏ ဖောက်ခွဲဖျက်ဆီးရေး အောင်မြင်မှုမရဟု ထင်မှတ်ကာ ပျံလွှားအဖွဲ့သားအားလုံး စိတ်မကောင်း။

နောင်မှသိရသည်မှာ လျှပ်စစ်ဓာတ်အားစက်ရုံကြီးတစ်ခုလုံး လုံးဝပေါက်ကွဲဖျက်စီးသွားသည်ဟူသော အချက်။

ဤသို့ သီလာရချိန်တွင် ပျံလွှားအဖွဲ့သား ၁၀ ယောက်အနက် ၅ ယောက်က ဗြိတိသျှစစ်ဝတ်စုံကို ဝတ်ဆင်ကာ ဆွီဒင်သို့အရောက် ခရီးထွက်နေပြီ။

တောင်ထွတ်များ လျှိုမြောင်များကို အထပ်ထပ်ဖြတ်ကျော်ကာ ခြေလျင်ခရီးမိုင် ၃၅၀ ချီတက်ခဲ့ရသည့် ခရီး...။

ပျံလွှားအဖွဲ့သား ၅ ယောက်က နော်ဝေတွင်ပင် ကျန်နေရစ်သည်။ ဖောက်ခွဲ ဖျက်ဆီးရေးကို ဆက်လုပ်ရန်။

လျှပ်စစ်ဓာတ်အားစက်ရုံကြီး ဖောက်ခွဲဖျက်ဆီးခံလိုက်ရသဖြင့် ဂျာမန်တို့က 'လက်သည်'ကို တွေ့ရာသင်္ချိုင်း ဓားမဆိုင် လိုက်ရှာနေကြ၏။

စတိတ်စီးတပ်၊ ဂက်စတာပိုနှင့် အက်စ်အက်စ်တပ်၊ မုန်တိုင်းတပ်များကို အရပ်ရှစ်မျက်နှာသို့စေလွှတ်ကာ ရှာပုံတော်ဖွင့်နေသည်။

ဖောက်ခွဲဖျက်ဆီးခံလိုက်ရသော ဟိုက်ဒရိုစက်ရုံကို ဂျာမန်အင်ဂျင်နီယာများက ပြန်လည်တည်ဆောက်လိုက်သည်။

ပြီးမှ ရေလေးထုတ်လုပ်ရေးကို ဆက်လုပ်သည်။

အာရ်အေအက်မ် ဘုရင့်လေတပ်မတော် ဗုံးကြဲလေယာဉ်များက ဟိုက်ဒရိုစက်ရုံကို အကြိမ်ကြိမ် ဗုံးကြဲတိုက်ခိုက်သည်။

သို့သော်...ထင်သလောက် အရာမရောက်။

ဗုံးကြဲလေယာဉ်၊ လေယာဉ်အဖွဲ့သားများနှင့် နော်ဝေအရပ်သူ အရပ်သားများ အသေအပျောက်များလာခြင်းသာ အဖတ်တင်သည်။

အမေရိကန်လေတပ်က ဟိုက်ဒရိုစက်ရုံကို ဗုံးကြဲတိုက်ခိုက်ပြန်သည်။ အကျိုးထူးမလား။

ပျံလွှားအဖွဲ့က ပြောက်ကျားတိုက်ခိုက်နည်းဖြင့် တိုက်ခိုက်ခြင်းဖြည့် မည်သို့ အကျိုးထူးကြောင်း လက်တွေ့ပြသခဲ့သည်။

သို့ရာတွင် မဟာမိတ်စစ်ခေါင်းဆောင်ကြီးများက ပျံလွှားထံမှ သင်ခန်းစာ ယူဖို့အရေး နှောင့်နှေးနေကြဆဲ။

ပျံလွှားအဖွဲ့က ဟိုက်ဒရိုစက်ရုံကြီးကို ပြောက်ကျားနည်းဖြင့် ဖောက်ခွဲဖျက်ဆီးပစ်လိုက်နိုင်ပြီးနောက် ဂျာမန်တို့က ရေလေးထုတ်လုပ်မှုကို တစ်နှစ်လောက်ကြာမှ ပြန်လည်လုပ်ကိုင်နိုင်သည်။

ဟိုက်ဒရိုစက်ရုံကို ပြောက်ကျားနည်းဖြင့် ထပ်မံတိုက်ခိုက် ဖျက်ဆီးရန် သဘောတူ ခွင့်ပြုလိုက်ချိန်၌...

နတ်က အကြံသစ်တစ်ရပ် တင်ပြလိုက်သည်။ နော်ဝေမှ ဂျာမန်သို့ တင်ပို့မည့် ရေလေးကို လမ်းမှဖြတ်၍ ဖျက်ဆီးပစ်ရန်။

ဟိုက်ဒရိုစက်ရုံမှ ၆ လစာထုတ်လုပ်သည့် ရေလေးက ပေါင် ၅၀၀၀ လောက် ရှိသည်။

နော်ဝေမှ ဂျာမနီသို့အရောက် တင်ပို့ရာတွင် လမ်းခရီး၌ ဖျက်ဆီးရေးကို စဉ်းစားကြ၏။

ရထားဖြင့်တင်ဆောင်ကာ ကူးတို့ကူးသည့်အချိန်တွင် ဒိုက်နမိုက်များကို ချုပ်ရန် အလွယ်ဆုံးဟု ဆုံးဖြတ်ကြသည်။

နတ်အပြင် လျှို့ဝှက်စစ်မှ အဖွဲ့ဝင် ၂ ယောက်က ကူးတို့သင်္ဘောပေါ်သို့ တက်ကာ ဒိုက်နမိုက်များ ချည်ကြ၏။

နောက်တစ်နေ့ မွန်းတည့်ချိန် ရေလေးတင်ဆောင်လာသည့်သင်္ဘော ပင်လယ်ပြင်ကျယ်ထဲသို့အရောက် ဒိုက်နမိုက်များပေါက်ကွဲအောင်လည်း အချိန်ကိုက် မိုင်းများ တပ်ဆင်လျက်။

ကူးတို့သင်္ဘောနှင့် သင်္ဘောပေါ်တွင် တင်စောင်လာသည့် ရေလေး ပေါင် ၅၀၀၀ လောက်ပါ။ ခန့်မှန်းထားသည့်အချိန်၌ ပေါက်ကွဲပျက်စီးသွားသည်။

သင်္ဘောပေါ်တွင် တာဝန်ထမ်းဆောင်လာသော သင်္ဘောသားများအနက် နော်ဝေအမျိုးသား ၄ ယောက် အသက်ပျောက်သွားခဲ့ရ၏။

နတ်နှင့် လုပ်ဖော်ကိုင်ဖက် မဟာမိတ်တပ်သား ၈၃ ယောက်လည်း ယခင်က ရေလေးတိုက်ပွဲ ဆင်နွှဲရာတွင် ကျဆုံးခဲ့ရရှာသည်။

စစ်ကြီးအပြီးတွင် နတ်က ဝင့်ကြားခြင်းမရှိဘဲ ရိုးရိုးကလေးပင် ရေးခဲ့သည်။

“ရေလေးသည် အကျမမြုပုံ၏ အစိတ်အပိုင်းတစ်ခုသာ မဟုတ်ဘဲ အကျမမြုပုံတွင် အရေးတကြီးလိုအပ်သည့် ပဓာနကျသော အခန်းမှလည်း အသုံးတော်ခံနေလေသည်”

နာဇီတို့၏ အကျမမြုသုတေသနလုပ်ငန်းတွင် အရေးပါအရာရောက်သော ရေလေးကို ဖျက်ဆီးပစ်ရေးကို သုံးနှစ်တိုင်တိုင် ကြိုးပမ်းခဲ့ရသည်။

နော်ဝေမှ ရေလေးကို ဘာလင်သို့ပို့နေကြောင်း ဦးလည်မသုန်က စတင်တွေ့ရှိသည့် အချိန်မှစ၍။

၁၉၄၀ ပြည့်နှစ်၊ ဧပြီလတွင် ဦးလည်မသုန်က ရေလေးအကြောင်းနှင့် ရေလေးသည် အကျမမြုပုံလုပ်ရာ၌ အရေးပါသည့်ပစ္စည်းဖြစ်ကြောင်း သမ္မတကြီး ရုစဗဲထံ တင်ပြခဲ့၏။

သမ္မတကြီးကလည်း ဦးလည်မသုန်၏ လျှို့ဝှက်စစ်ကို ထိုအချိန်ကပင် ရာဇပရိယာယ်ဖြင့် ဥပဒေလွတ်အောင် ထောက်ခံအားပေးခဲ့သဖြင့် နာဇီဂျာမနီ၏ အကျမမြုသုတေသနလုပ်ငန်းကို နှောင့်နှေးအောင် အနှောင့်အယှက်ပေးနိုင်ခဲ့ခြင်းပင်။

“နတ် ဟာကုကီလစ်ကသာ နော်ဝေမှ ဘာလင်သို့ တင်ပို့လိုက်သည့် ရေလေးကို မဖျက်ဆီးနိုင်ခဲ့လျှင်...”

နော်စစ် ဟိုက်ဒရိုစက်ရုံကို တစ်နှစ်လောက်ကြာသည်အထိ အလုပ်မလုပ်နိုင်အောင် ဖောက်ခွဲဖျက်ဆီးခြင်း မလုပ်နိုင်ခဲ့လျှင်...

ဂျာမန်တို့သည် လူသားတို့၏ ယဉ်ကျေးမှုကမ္ဘာကြီးကို အစိတ်စိတ် အမြွှာမြွှာ ဖြိုခွဲပျက်စီးသွားအောင် လုပ်ဆောင်ဖို့ အခွင့်အလမ်းရရှိသွားလေတော့မည်။

ကျွန်ုပ်တို့သည်လည်း အရိုးတခြား အသားတခြားဖြစ်လျှင်ဖြစ်၊ မဖြစ်ပါကလည်း ဟစ်တလာ အာဏာပါးကွက်သားများ ခြေဖနှောင့်အောက်တွင် ပြားပြား ဝပ်လျက် အသက်နှင့်ကိုယ် ဖြဲနေရပေတော့မည်” ဟု ဦးလည်မသုန်က မှတ်တမ်း တင်ထားခဲ့လေသည်။

[၆၀]

ကမ္ဘာကြီး အေးအေးချမ်းချမ်းရှိလျှင် တော်ပြီဟု သဘောထားသော လူရိုးကြီး ကမ္ဘာအေးဆရာ ဒေါက်တာနီးလ်ဘိုဟာက လူသားများအကျိုး၊ သိပ္ပံပညာအကျိုးဟု ရည်ရွယ်ကာ သုတေသနအလုပ်ကိုသာ ဂရုတစိုက်လုပ်နေ၏။

ဘိုဟာအား ဒိန်းမတ်နိုင်ငံသား နာဇီဆန့်ကျင်ရေးသမား လျှို့ဝှက်စစ်အဖွဲ့ဝင်များက စောင့်ကြည့်လျက်။

ဒိန်းမတ်ပြည်ရှင် ဒသမမြောက်ဘုရင် ခရစ်ရှန်နှင့် သူ၏ ဝိုင်းတော်သား ဒသနီက-သိပ္ပံပညာရှင်များက ဂက်စတာပိုနှင့် ရင်ဆိုင်မတိုးမီအောင် ရှောင်နေခြင်းဖြင့် ဒိန်းမတ် ပြည်သူပြည်သားများအား ဘေးအန္တရာယ်မှလွတ်အောင် ကယ်နိုင်လိမ့်မည်ဟု ယုံကြည်နေကြဆဲ။

ဇွဲသန်သန် ဉာဏ်ထက်ထက် အရိုးခံသက်သက်သာဖြစ်သော ရူပဗေဒကျွမ်းကျင်ပညာရှင် ဒေါက်တာ နီးလ်ဘိုဟာကမူ လူသားတို့အကျိုးနှင့် သိပ္ပံပညာတိုးတက်ရေးအတွက်ဟု ခံယူကာ သူ့စာတမ်းစုများတွင် အလုပ်ရှုပ်နေ၏။

သူ့ကြိုးပမ်းချက်၊ သူ့စွဲ၊ သူ့ဉာဏ်က နာဇီဂျာမနီအတွက် ဟစ်တလာ အလိုရှိနေသော အဏုမြူဗုံး လုပ်နိုင်သည်အထိ ဖြစ်လာနိုင်မည်ကို သူ မစဉ်းစားမိ။

သူ့ဓာတ်ခွဲခန်းများကို သီအိုရီတစ်ကယ် မီးဆစ်စ် အင်စတီကျူ (Institute for theoretical Physics) ရူပဗေဒသဘောတရားရေးဆိုင်ရာကို လက်တွေ့စမ်းသပ်သည့် အဆောက်အအုံတွင် ဖွင့်လှစ်ထားသည်။

အသစ်အသစ်သော လက်တွေ့စမ်းသပ်မှုများကို လုပ်လာလေ၊ ယင်း စမ်းသပ်မှုများအတွက် လိုအပ်သည့် အဆောက်အအုံနှင့် ပစ္စည်းကိရိယာများ တိုးတက်လာလေ။

မည်သူ့အထောက်အပံ့ မည်သူ့အကူအညီကြောင့် ဤသို့ ရေကန်အသင့် ကြာအသင့် ဖြစ်လာပုံကို လူရိုးလူအေးကြီး ဒေါက်တာဘိုဟာက စဉ်းစားဖို့ အချိန်မရ။

သူ့အာရုံက သိပ္ပံပညာတိုးတက်မှုတွင်သာ စူးစိုက်လျက်။

အဆောက်အအုံနှင့် လိုအပ်သည့် စမ်းသပ်ကိရိယာများသာမက ငွေကြေး အထောက်အပံ့ကလည်း အလိုလိုရောက်လာ၏။

ဓာတ်ခွဲခန်းများ အောက်မြေကြီးထဲတွင် ရေလေး သိုလှောင်ထားသည့် ကန်တစ်ကန် ရှိနေ၏။ ထိုကန်ထဲသို့ ရေလေးများသွင်းသည့် ပိုက်လိုင်းများ ရှိသည်။

ရေလေးကန်အောက်တွင် နာဇီဆန့်ကျင်ရေး ဒီနိုမတ်လျှို့ဝှက်အဖွဲ့သားများ က ဒိုက်နိုမိုက်များ မြှုပ်ထားသည်။

လိုအပ်ပါက ရေလေးကန်နှင့် ဓာတ်ခွဲခန်းများကို ဖောက်ခွဲဖျက်ဆီးနိုင်ရန်။

“ဘယ်ရင်တောင်တန်းက နောက်ခံဟိုက်ဒရိုကို ဖောက်ခွဲ ဖျက်ဆီးဖို့ ကျွန်တော်တို့ ကြံစည်ခဲ့တာရယ်၊ နောက်ပြီး နော်ဝေမှာ ကျွန်တော်တို့ ခြေပုန်းခုတ်ပြီး လျှို့ဝှက်ထောက်လှမ်းရေးတွေ လုပ်နေ တာရယ်၊ အဲဒါတွေက ဂျာမန်တွေကို အာရုံလွှဲပေးလိုက်သလို ဖြစ် သွားပါတယ်”

ဦးလည်မသုန်က သမ္မတကြီးရုစဗွဲအား အစီရင်ခံ တင်ပြသည်။

“ကျွန်တော်တို့ စိတ်အပူဆုံး၊ အကြောင့်ကြဆုံးကတော့ ဒေါက်တာနီးလ်စ် ဘိုဟာကို ဂျာမန်တွေက အကျပ်ကိုင်ပြီး အဏုမြူဗုံးလုပ်ခိုင်းရင် ဆိုတဲ့အချက် ပါပဲ။

ဂျာမန်တွေဆီကို အဏုမြူဗုံးသပ်မှုသတင်းတွေရောက်သွားရင် အန္တရာယ် ဘယ်လောက်ကြီးလာမယ်ဆိုတာ ချင့်ချိန်ကြည့်ရတယ်။

ဘိုဟာရဲ့ ဓာတ်ခွဲစမ်းသပ်ခန်းကို ဖောက်ခွဲပစ်လိုက်လို့ ဂျာမန်တွေက ဒီနိုမတ်လူမျိုးတွေအပေါ် လက်တုံ့ပြန်မယ့် အန္တရာယ်ဟာ အဏုမြူဗုံးသပ်မှု သတင်း ဂျာမန်တွေဆီ ရောက်သွားတာလောက် ဆိုးမယ်ထင်မိဘူးခင်ဗျ”

မည်သို့ပင်ဖြစ်စေ အန္တရာယ်ဆိုးကို ကြိုးစား၍ ဖယ်ရှားပေးသူတစ်ဦး ပေါ်လာသည်။

သူကား ဒီနိုမတ် ဘုရင့်တပ်မတော်မှ စစ်ထောက်လှမ်းရေးမှူးကြီး အက်စ် ဗင် ထရူဆင်။

ထရူဆင်သည် နာဇီသိမ်းပိုက်ထားသော ဥရောပနှင့် နာဇီရန်ကို တိုက်ဖျက် နေသော ဗြိတိန်နိုင်ငံအကြား ခေါက်တုံ့ခေါက်ပြန် လွန်းပျံသွားကာ ဘေကာ လမ်းမှ ကမ်းလှမ်းလိုက်သည့် လျှို့ဝှက်စာများကို ဒေါက်တာဘိုဟာ လက်ထဲသို့ အရောက် ဆက်သားများဖြင့် ပေးပို့နေ၏။

ဘေကာလမ်းမှ အပျော်တမ်းအဖွဲ့ခေါင်းဆောင်က ဗြိတိန်တွင် အထူးချွန်ဆုံး နှင့် သမာဓိအရှိဆုံး ရူပဗေဒ သိပ္ပံပညာရှင်ကြီး ဆာဂျိမ်းစ်ချက်ဒ်ဝစ်အား စည်းရုံး ထားသည်။

ပထမစာက သွေးတိုးစမ်းရုံမျှသာ။

သို့- ပီတာ

မှ - ဂျာလန်

ကျွန်ုပ်တို့က ဂျက်စတစ်ဆာရာဒင်ထံသို့ သော့တွဲတစ်တွဲကို မကြာမီ ပေးပို့လိုက်ရန် ကြံစည်ထားပါသည်။

ယင်းသော့တွဲတွင် ဗြိတိသျှအစိုးရက ပါမောက္ခနီးလ်စ်ဘိုဟာထံသို့ ပေးရန် အလွန်အရေးကြီးသည့်သတင်းတစ်ရပ် ပါရှိပါသည်။

ယင်းသော့တွဲ ဘိုဟာထံ ရောက်အောင်နှင့် သော့တွဲတွင် ပါရှိသည့် စာကို မည်သို့ရအောင်ယူရမည်ကို ခင်ဗျားသော်လည်းကောင်း၊ ခင်ဗျားက ယုံကြည်လွှဲအပ်သူကလည်းကောင်း ရှင်းလင်းပြောပြပါလျှင် အထူးကျေးဇူး တင်ပါမည်။

အောက်ပါပုံကြမ်းသည် သော့အေနှင့် အေ-တစ်တွင် ပါရှိသည့် သတင်းကို မည်သို့ထုတ်ယူရမည်ကို ဖော်ပြထားပါသည်။

သော အေ-တစ်ပေါ်တွင် ၂၂၉ ဟု နံပါတ်ရေးထားပါသည်။ သော အေသည် အေ-တစ်နှင့် တွဲလျက်ရှိသည့် သော့ရှည်ရှည်ဖြစ်ပါသည်။

သော့ ၂ ချောင်းတွင် ၄ မိလီမီတာ အနက်ရှိ အပေါက်ကလေး ၂ ပေါက်ဖောက်ပြီး၊ ယင်းအပေါက်ကလေးများတွင် သတင်းကိုထည့်သွင်းပြီး နောက် အပေါက်များကို ပြန်၍ပိတ်ထားပါသည်။

ပါမောက္ခဘိုဟာသည် ဂဟေဆက်၍ ပိတ်ထားသည့် အပေါက်ကလေး ၂ ပေါက်ကို ဖြည့်သွင်းစွာကိုင်၍ ဖွင့်သင့်ပါသည်။ ဖွင့်ရမည့်နေရာများကို ပုံကြမ်းတွင် ပြထားပါသည်။

သတင်းကို အလွန်သေးငယ်သည့် မိုက်ကရိုဖလင်တွင် ကူးယူထားရာ ယင်း မိုက်ကရိုဖလင်ကလေး ၂ ခုကို မိုက်ခရိုဆလိုက် မှန်ပြားပေါ်တင်၍ ဖတ်ရပါမည်။

မိုက်ကရိုဖလင်ပေါ်တွင် မည်သည့်သတင်းများ ကူးယူထားကြောင်း ကျွန်ုပ်တို့ကိုယ်တိုင် မသိပါ။ ကျွန်ုပ်တို့သည်သာ ယင်းသတင်းသည် **အလွန်အရေးကြီးသည့်သတင်းဖြစ်ကြောင်း**လောက်သာ ဖြစ်ပါသည်။

ခင်ဗျားက **ဂျတ်စတစ်ဆာရာဒင်အား** ထိုသော့များ သူ့ထံရောက်လာမည်ကို ကျေးဇူးပြု၍ ကြိုတင်အသိပေးထားစေလိုပါသည်။

ယခုပေးပို့လိုက်သည့်စာ ခင်ဗျားထံရောက်ပြီဟု သိလျှင် သိရချင်း ယင်းသော့များကို ဂျတ်စတစ်ဆာရာဒင်ထံ သီးခြားဆက်သွားဖြင့် ပေးပို့လိုက်ပါမည်။

ခင်ဗျားက **ဂျတ်စတစ်ဆာရာဒင်အား** ထိုသော့များ သူ့ထံရောက်လာမည်ကို ကြိုတင်အသိပေးထားစေချင်ပါသည်ခင်ဗျား။

၁၉၄၂ ခု ကုန်ခါနီး ဆိုးရွားကြမ်းတမ်းလှသော ဆောင်းရာသီတွင် ပျံလွှားအဖွဲ့က ဘယ်ရင်တောင်ကြား လျှိုကြီးရှိ နောက်ခံဟိုက်ဒရိုစက်ရုံကို ဖောက်ခွဲပျက်ဆီးနေစဉ်...

သော့တွဲက သက်ဆိုင်သူထံ ရောက်လာ၏။
ဘိုဟာထံသို့ ရောက်လာသည့် သော့တွဲကို ဘိုဟာက သူ့ဓာတ်ခွဲခန်းတွင် တံခါးပိတ်၍ထိုင်ကာ သော့တွဲမှ ဂဟေကို ဖွင့်လိုက်သည်။

ဘိုဟာထံမှ အကြောင်းပြန်လိုက်သည့် စာကို နယူးယောက်မြို့ရှိ ဘီအက်စ်စီတွင် ဖတ်ရင်း ဦးလည်မသုန်တို့က တအံ့တဩ မယုံနိုင်အောင် ဖြစ်သွားကြရ၏။

ကျွန်ုပ်တို့၏ လူနေမှုစနစ်အရ တည်ဆောက်ထားသည့် လွတ်လပ်ရေးအဆောက်အအုံကြီးကို ဖြိုချရန် ခြိမ်းခြောက်နေသော အလုပ်မျိုးကို ဆောင်ရွက်ရန် ကျွန်ုပ် မလိုလားပါ။ ဤအလုပ်မျိုးကို ငြင်းဆန်ရန်မှာလည်း ကျွန်ုပ်၏တာဝန်ပင် ဖြစ်သည်ဟု ခံယူထားပါသည်။

ဤနိုင်ငံသို့ ခိုလှုံရန် ရောက်ရှိနေသည့် သိပ္ပံပညာရှင်များကို အကာအကွယ်ပေးရေးကိုလည်း ကျွန်ုပ် လက်မခံနိုင်ပါ။

အဏုမြူ ရူပဗေဒ၏ နောက်ဆုံးတွေ့ရှိချက် ထူးခြားဆန်းကျယ်မှုများကို ချက်ချင်းအသုံးပြုရေးမှာလည်း လက်တွေ့အားဖြင့် ကျင့်သုံးနိုင်မည် မဟုတ်ပါ။

စကားလုံးလှလှလေးသုံးကာ သူ့အား ယခုလုပ်နေသည့် အဏုမြူ သုတေသန စမ်းသပ်မှုကို ပရိယာယ်ဖြင့်ရပ်ထားရန် မေတ္တာရပ်ခံချက်ကိုလည်း ဒေါက်တာဘိုဟာက ငြင်းပယ်လိုက်သည်။

ထိုမျှမက အင်္ဂလန်သို့ လာရောက်၍ အဏုမြူသုတေသန စမ်းသပ်မှုများ ပြုလုပ်ရန် ဖိတ်ခေါ်ချက်ကိုလည်း လက်ခံခြင်းမရှိခဲ့။

ဗြိတိသျှ သိပ္ပံပညာရှင်ကြီး ဂျိမ်းစ်ချက်ဒ်ဝစ်က ဘိုဟာထံ ပေးစာတွင် အင်္ဂလိပ်-အမေရိကန်တို့ အဏုမြူပုံ တီထွင်လုပ်ကိုင်ရာတွင် ဘိုဟာ၏ အကူအညီရမဖြစ်မည်ဆိုသည့်အချက်ကို ထည့်၍မရေးရ။

ဘိုဟာက အကြမ်းဖက်မှုကို ရွံ့မှန်းသူ။
ဒိန်းမတ်နိုင်ငံတွင် ဘိုဟာက အလွန်ဂုဏ်သိက္ခာရှိနေသူ။

သူသည် ဒိန်းမတ်ဘုရင်အကယ်ဒမီ၏ ဥက္ကဋ္ဌ။ ပြီးတော့ ဒိန်းမတ်ပြည်ရှင်ဘုရင်မင်းမြတ်နှင့်လည်း ရင်းနှီးသည့် မိတ်ဆွေကြီး။

ဒိန်းမတ်ဘုရင်က အသက် ၇၃ နှစ်။ ကျန်းမာရေးချို့တဲ့နေ၏။
ဒိန်းမတ်နိုင်ငံသို့ ဂျာမန်တပ်များ ဝင်ရောက်လာခါစတွင် နာဇီများက

ဘုရင်နှင့် ဘိုဟာတို့နှစ်ဦးအား ကတ္တီပါလက်အိတ်ဖြင့် သာယာညှင်းပျောင်းစွာ ကိုင်တွယ်ဆက်ဆံခဲ့သည်။

ဘုရင်မင်းမြတ်က ရဲတိုက်ကြီးအတွင်း စံတော်မူရင်း သူတိုင်းသူပြည်သားများအား အကာအကွယ်ပေးနိုင်ရေးကို ကြိုးစားနေ၏။

ရူပဗေဒ သိပ္ပံပညာရှင်ကြီး ဘိုဟာကလည်း ဓာတ်ခွဲခန်းတွင်ထိုင်ကာ လူသားတို့၏အကျိုးနှင့် သိပ္ပံပညာတိုးတက်မှုကို ကြိုးပမ်းနေသည်။

ဤသို့ကြိုးပမ်းခြင်းမှာ သူ့တာဝန်ဟု ဘိုဟာက ခံယူထားသည်။
မည်သို့ပင်ဖြစ်စေ ဘိုဟာက သူကြည်ညိုလေးစားသော ဗြိတိသျှ သိပ္ပံပညာ
ရှင်ကြီး ဂျိမ်းစ်ချက်ဒ်ဝစ်နှင့်မူ စာပေးစာယူလုပ်နေခဲ့၏။

ဤသို့လုပ်နေခြင်းကပင် အန္တရာယ်မကင်း။
၁၉၄၃ ခု၊ နွေဦးပေါက်တွင် ဘိုဟာက ဂျိမ်းစ်ထံ လျှို့ဝှက်ပေးပို့လိုက်သည့်
စာ၌...

“ဂျာမန်တွေဟာ ယူရေနီယံသတ္တုကို ပိုပြီးလိုက်ရှာနေတယ်၊ ရေလေးတွေကို
လည်း တိုးပြီးထုတ်လုပ်ဖို့ ကြိုးစားနေတယ်။

“ယူရေနီယံနဲ့ ရေလေးဟာ အကျမြူပုံးလုပ်ရာမှာ သုံးလိုရနိုင်တဲ့ ပစ္စည်း
တွေပဲ”

ဘိုဟာထံမှ စာရောက်လာပြီးနောက် လန်ဒန်နှင့် နယူးယောက်တွင် အရေး
ပေါ် စည်းဝေးပွဲများ ပြုလုပ်ကြသည်။

ရော့စ်ဖဲလားဗိမာန်တွင် ဘိုဟာ၏ဓာတ်ပုံများနှင့် ဘိုဟာက အကာအကွယ်
ပေးရန် ကြိုးစားနေသော စစ်ပြေးသိပ္ပံပညာရှင်များ၏ ဓာတ်ပုံများ ရှိနေ၏။
သူတို့၏ ကိုယ်ရေးရာဇဝင်များလည်း အပြည့်အစုံ။

ဘိုဟာကို နားလည်နေသူက ဦးလည်မသုန်။ ဘိုဟာအား ဒိန်းမတ်မှ
အင်္ဂလန်သို့ ထွက်ပြေးလာအောင် မည်သည့်နည်းပရိယာယ် ကျင့်သုံးရမည်ကို
လည်း တွက်ဆထားပြီးသား။

နန်းရင်းဝန်ကြီးချာချီက ဘိုဟာနှင့် ဘိုဟာလို သိပ္ပံပညာရှင်များ၏ စိတ်နေ
သဘောထားအပေါ် စိတ်ရှည်ရှည်မထားနိုင်။

“ဘိုဟာဟာ အင်္ဂလန်ကိုလာဖို့ ငြင်းပယ်နေတာကပဲ လူသတ်မှုကြီးကို
ကျူးလွန်ဖို့ ကြံစည်နေတာနဲ့ မတူဘူးလား”

ဂျာမန်များအပေါ် ပုဂ္ဂိုလ်ရေးအရ လက်စားချေလိုစိတ် ပြင်းထန်နေသည့်
ဗြိတိသျှပါမောက္ခ လင်ဒီမန်းက...

“နောက်ဆုံး ဘယ်လိုမှ မတတ်နိုင်ရင် ဒိန်းမတ်တော်လှန်ရေး ပြောက်ကျား
တွေကို ဘိုဟာရဲ့ ဓာတ်ခွဲခန်းအောက်က ဒိုက်နစ်ကိတ်တွေကို ဖောက်ခွဲပစ်လိုက်လို့
အမိန့်ပေးလိုက်ဖို့သင့်တယ်...”

“ဘာကြောင့်လဲဆိုတော့ ဂျာမန်တွေက ယူရေနီယံနဲ့ ရေလေးတွေ အပူ
တပြင်း လိုက်ရှာနေရုံမက ဂျာမန်သိပ္ပံပညာတွေက ညူထုရွန်ပုံးတွေလုပ်ဖို့ လိုတယ်

လို့ တင်ပြနေကြလို့ပဲ”
ဦးလည်မသုန်က နယူးယောက်မှ လန်ဒန်သို့ ရေးကြီးသုတ်ပျာ လာခဲ့ရ
သည်။

စစ်ဝန်ကြီးအဖွဲ့ အစည်းအဝေးတွင် ဘိုဟာအား ဒိန်းမတ်မှ ခိုးထုတ်ဖို့အရေး
ကိုသာ အဓိကထား၍ ထပ်တလဲလဲ အဆိုပြုသည်။

ဒိန်းမတ်နိုင်ငံမှာ ဂျာမန်တွေက အုပ်စိုးသူတွေနဲ့ အအုပ်စိုးခံနေရသူတွေ
ကြားမှာ ဘာမှဝင်မစွက်ဘဲ ရှောင်နေတာကိုက သူတို့အဖို့ အမြတ်ထွက်နေတယ်။

ဒါပေမဲ့ ဒီလိုလက်ရှောင်နေပုံမျိုးဟာ တာရှည်တော့ ကြာကြာခံနိုင်မယ်
မဟုတ်ပါဘူး။

ဒိန်းမတ်မှာ အဓိပတိကြီး ဟစ်တလာရဲ့ အာဏာကုန်လွှဲအပ်ခြင်းခံရတဲ့
ပုဂ္ဂိုလ်က ဒေါက်တာ ဝမ်နာဘက်စ်ပဲ။

ဝမ်နာက စကားကို သိမ်သိမ်မွေ့မွေ့ပြောရင်း သူလိုချင်တာ အစဉ်း
လုပ်ယူတတ်တဲ့လူ။

ဝမ်နာက ဘယ်လိုပဲ ပရိယာယ်ဝေဝုစ်တွေသုံးပြီး သူလိုချင်တာရအောင်
ယူနေပေမယ့် ဒိန်းမတ်နိုင်ငံ ကိုပင်ဟေဂင်မြို့တော်မှာ နာဇီတွေက အကြမ်းဖက်
လာရင် ဘိုဟာက ကျွန်တော်တို့ အမှန်တရားဘက်ကို လိုက်လာမှာပါ။

ခု အရေးကြီးတာက ဘိုဟာကို ဘယ်လို ဒိန်းမတ်က ခိုးထုတ်နိုင်အောင်
ဘယ်လိုအစီအစဉ်လုပ်ပြီး ဘယ်လိုစည်းရုံးမလဲဆိုတဲ့ အချက်ပါပဲ”

ဒိန်းမတ်တွင် ဂျာမန်တို့ ကျင့်သုံးသည့် အုပ်ချုပ်ပုံ အုပ်ချုပ်နည်းကလည်း
ပရိယာယ်ကြွယ်လှသည်။

ဂျာမန်တို့သည် သူတို့အနိုင်ရရှိသော ဒိန်းမတ်နိုင်ငံတွင် အုပ်ချုပ်ရေးပိုင်း၌
တမင်တကာ ရှုပ်ထွေးအောင်လုပ်သည့် နည်းပရိယာယ်ကို ကျင့်သုံးနေ၏။

နာဇီများအား လျှို့ဝှက်ညွှန်ကြားချက်ပေးထားကာ စစ်တပ်အာဏာတစ်ဝက်၊
အုပ်ချုပ်ရေးအာဏာတစ်ဝက် ပေးထားပြီး သူတို့အပေါ်မှ တတိယဂျာမန်နိုင်ငံ
တော်၏ အာဏာရှိ အုပ်ချုပ်ရေးအရာရှိများကို ကြိုးကိုင်ခိုင်းထား၏။

ဒိန်းမတ် ဘုရင့်အစိုးရ အရာရှိများမှာ စစ်တပ်အာဏာတစ်ဝက်၊ အုပ်ချုပ်
ရေးအာဏာတစ်ဝက်ရရှိထားသည့် အကဲခတ်အကဲခတ်များ၏ ဩဇာကို နာခံရမည်လား။

သို့တည်းမဟုတ် ဂျာမန် တတိယနိုင်ငံတော်က ခန့်အပ်လိုက်သည့် ကော်
မစ်ရှင်အုပ်ချုပ်ရေးအရာရှိများ၏ အမိန့်ကို လိုက်နာရမည်လား၊ မခွဲခြားတတ်။

ထို့ကြောင့် သိမ်သိမ်မွေ့မွေ့ ဆက်ဆံတတ်သော ကော်မစ်ရှင်များနှင့်သာ ဒိန်းမတ်အစိုးရအရာရှိများက ဆက်ဆံမှု ပိုများလာသည်။

အက်စ်အက်စ်များ၏ အလုပ်ကိစ္စများကိုမူ မသိကျိုးကျွန်လုပ်နေကြ၏။

သို့သော် ကြာရှည်လုပ်၍ မရ။

အက်စ်အက်စ်များက ကတ္တီပါလက်အိတ်ထဲတွင် သံလက်သီးသွင်းကာ ဇာတိပြုလာကြသည်။

ဩဂုတ်လအတွင်းတွင် ဒိန်းမတ်ပြည်ရှင်နှင့် အက်စ်အက်စ်တို့ ပိရောမိ ဖြစ်လာသည်။ ဒိန်းမတ်ဘုရင်က သူ့မိတ်ဆွေကြီး ဘိုဟာနှင့်လည်း အက်စ်အက်စ် တို့ ပဋိပက္ခဖြစ်လာတော့မည်ဟု သိနေ၏။

* * *

ဒိန်းမတ်နိုင်ငံကို အုပ်ချုပ်ရာ၌ ဌာနေဒိန်းမတ် နာဗီပါတီဝင်များက ဝင်ရောက် အကူအညီပေးသင့်သည်ဟု ဘာလင်က အဆိုပြုလာသည်။

ဤတွင် ဒိန်းမတ်ပြည်ရှင်ဘုရင်က “ဒိန်းမတ်မှာ ဒိန်းမတ်နာဗီဆိုလို့ တစ်ယောက်မှ မရှိဘူး”ဟု နှုတ်တုံ့ပြန်ခဲ့သည်။

ဤနှုတ်တုံ့ပြန်မှုကို ဟစ်တလာက အမှုမဲ့ အမှတ်မဲ့ ထားခဲ့သော်လည်း ဒိန်းမတ်တွင် ဟစ်တလာ၏ အာဏာကုန်လွှဲအပ်ခြင်းခံရသော ဒေါက်တာဝမ်နာ ဘတ်စ်က အမှတ်ထင်ထင် တေးထားခဲ့သည်။

သို့ဖြစ်၍လည်း ဝမ်နာက ဘာလင်သို့ အစီရင်ခံစာတစ်စောင် တင်သွင်းလိုက်သည်။

“ယခုအချိန်အခါသည် ဒိန်းမတ်ဘုရင်အား ယခင်ကလို လွတ်ပေးမထားဘဲ စည်းကြပ်ထားဖို့ လိုလာကာ ပါမောက္ခဘိုဟာ၏ အဏုမြူသုတေသန စမ်းသပ်မှု လုပ်ငန်းများကိုလည်း ဂျာမန်ညွှန်ကြားမှုအောက်သို့ သွတ်သွင်းရန် လိုအပ်လာသည့် အချိန်အခါ ရောက်နေပါပြီ”

အထက်မှ အမိန့်ပေးသည့်အတိုင်းသာ လိုက်၍ ဆုံးဖြတ်ချက်ပေးတတ်သော အက်စ်အက်စ် တရားရုံးများကလည်း ဒိန်းမတ်တော်လှန်ရေးသမားများအား အကြမ်းဖက်သမားများဟု စွပ်စွဲကာ တစ်ဖက်သတ်စီရင်ချက်များ ချလာသည်။ တိုင်းသူပြည်သားများအား ရင်ဝယ်သားကဲ့သို့ ကာကွယ်မည်ဟု ကြုံးဝါး

ထားသော ဒိန်းမတ်ပြည်ရှင်အား ‘အေးအေးဆေးဆေး စိတ်ချမ်းသာစွာ စံနေတော်မူပါ’ဟု ပျားရည်ဖြည့် ဝမ်းချကာ အက်စ်အက်စ်များက ဘေးဖယ်ခိုင်းလိုက်သည်။

ဒိန်းမတ်ပုလိပ်များက ဂျာမန်ဂက်စတာပိုအား အကူအညီပေးနေပါသည်ဟု သော အကြောင်းပြချက်ဖြင့်။

ဘုရင်မင်းမြတ်က...

“ကျုပ် ဘယ်တော့မှ ဘေးဖယ်နေမှာမဟုတ်ဘူး”ဟု တိတိလင်းလင်း ငြင်းဆိုလိုက်၏။

လေးငါးရက်အကြာတွင် စတင်းနှင့် လက်ပစ်ဗုံးများ ကိုင်ဆောင်ထားသော မုန်တိုင်းတပ်သားများအား ဦးစီးလျက် ဂျာမန်ဗိုလ်ချုပ်ကြီးတစ်ဦးက ဒိန်းမတ်ဘုရင်နန်းတော်သို့ ချဉ်းနင်းဝင်ရောက်လာလေသည်။

ဒိန်းမတ်ဘုရင်မင်းမြတ်က ဂျာမန်ဗိုလ်ချုပ်ကြီးအား သရော်သံဖြင့် နှုတ်ခွန်း ဆက်လိုက်၏။

“ကောင်းသောနံနက်ပါ။ ရဲရင့်လှတဲ့ ဗိုလ်ချုပ်ကြီး၊ ဗိုလ်ချုပ်ကြီးက သိပ်ကို ကြီးကျယ်လှတဲ့ အောင်ပွဲကြီး ရလိုက်ပြီမဟုတ်လား”

ကျုပ်ရဲ့ လူငါးဆယ်လောက်သာရှိတဲ့ ကိုယ်ရန်တော်တပ်ကို ဗိုလ်ချုပ်ကြီးရဲ့ စတင်းနဲ့ လက်ပစ်ဗုံးကိုင် မုန်တိုင်းတပ်သား ၁၀၀၀ လောက်က အနိုင်ယူနိုင်လိုက်တာဟာ သိပ်ကိုကြီးကျယ်တဲ့ မဟာအောင်ပွဲကြီးပဲမဟုတ်လား။

ကျုပ်ကိုယ်ရန်တော်တပ်သား ၅၀ ကတော့ လက်ထဲမှာ တုတ်နဲ့ ဓားပဲ ကိုင်ဆောင်ထားကြတယ်၊ ဗိုလ်ချုပ်ကြီးခင်ဗျား”

ဒိန်းမတ်ဘုရင်မင်းမြတ်၏ ခနဲတုံ့တဲ့စကားကြောင့် ဒေါသထွက်လာသော ဂျာမန်ဗိုလ်ချုပ်ကြီးက စစ်မိန့်ပေးလိုက်ပြီး ပြင်းပြင်းနင်းနင်းက ဘုရင့်ရှေ့တော်မှ ထွက်ခွာသွားသည်။

ဘုရင်မင်းမြတ်က ဒေါက်တာဘိုဟာထံ လူယုံတော် ဆက်သားတစ်ဦး လွှတ်ပြီး စာတိုကလေးတစ်စောင် ပေးခိုင်းလိုက်သည်။

“ဒေါက်တာဘိုဟာ၊ ဒိန်းမတ်က ရှောင်သွားပေတော့။ အန္တရာယ်ကို ဘယ်လိုမှ ရှောင်လို့ရနိုင်တော့မှာ မဟုတ်ဘူး။

ဆွီဒင်မှာစံနေတဲ့ ကျုပ်နမတော် အပီဂီတော့ကို ပြောပေးပါ။ ဘုရင်ပူးစတပ်စ်က ဒိန်းမတ်နိုင်ငံသူ နိုင်ငံသားတွေအရေးမှာ ဝင်ပြီး တတ်နိုင်သမျှ ဆောင်ရွက်ပေးပါလို့။”

[၆၁]

ဒိန်းမတ်နိုင်ငံရှိ ဂျူးများကို ပထမအသုတ် ဖမ်းဆီးလာသည်။
မင်းသားခေါင်းဆောင်းထားသော နာဇီဂျာမနီ၏ ဇာတ်ဘိလူးရုပ် ဒိန်းမတ်
တွင် စတင်လှုပ်ရှားလာပြီ။

“ဘိုဟာက ကျုပ်ကို ကားလ်စ်ဘင်မှာရှိတဲ့ သူ့အိမ်ကိုခေါ်တယ်။ ခေါ်ပြီး
အင်္ဂလန်ကိုရောက်အောင်ပြေးပေးတော့လို့ ပြောပြီး သူ့ သုတေသနစာရွက်စာတမ်း
တွေ ကျုပ်ကိုပေးတယ်။

နာဇီတွေလက်ထဲကို ဒီစာရွက်စာတမ်းတွေ မရောက်စေနဲ့။ ရော့...ငွေပါ
ယူသွား။ ကျုပ်တို့ မကြာခင် အင်္ဂလန်မှာ ဆုံကြမယ်လို့ပြောတယ်။

ဘိုဟာက သူ့ အင်္ဂလန်ကို ရှောင်မသွားနိုင်ခင် နာဇီတွေက သူ့ကို
ဂျာမန်ကို ပို့လိမ့်မယ်လို့ ထင်နေတယ်။

သူက ကျုပ်ကို ဒိန်းမတ်ဘုရင့်နုမတော် အင်ဂီဘော့ဂ်နဲ့ ဆွီဒင်ဘုရင်
ဂူးစတပ်စ်ကို ဒိန်းမတ်ဘုရင်က ပေးလိုက်တဲ့ စာ ၂ စောင်လည်း ပေးလိုက်တယ်”

ကိုပင်ဟေဂင်တွင် ဘိုဟာနှင့်အတူ အဏုမြူသိပ္ပံသုတေသနလုပ်နေသော
ပိုလန်နိုင်ငံသား သိပ္ပံပညာရှင် စတီဖန်ရိုဇင်တယ်က နောင်တွင် ဤသို့ ဇာတ်
ကြောင်းပြန်ခဲ့၏။

လွတ်လပ်သော ပြင်ပကမ္ဘာနှင့် ဆက်သွယ်သည့် ဘိုဟာ၏စာများ၊ ဂျာမန်
တို့က ယူရေနီယံနှင့် ရေလေးကို အပူတပြင်း တိုးချဲ့ရှာဖွေထုတ်လုပ်နေသည့်
သတင်းများပါသော စာများကို သတ္တုဘူးတစ်ဘူးထဲထည့်ကာ ဘိုဟာအိမ်ခြံဝင်း
အတွင်း မြှုပ်ပစ်လိုက်သည်။

ဒိန်းမတ်နိုင်ငံအပေါ် မည်မျှသစ္စာရှိကြောင်း နောက်တွင် သက်သေထူနိုင်ရန်။

“ဂျာမန်တွေမှာလည်း လူယဉ်ကျေးတွေ၊ စဉ်းစားညှာတာတတ်တဲ့လူတွေ
ရှိမှာ အမှန်ပဲဗျ။ ကျုပ်တို့ကသာ သူတို့အပေါ် ယဉ်ယဉ်ကျေးကျေး ဆက်ဆံလို
တဲ့စိတ် ရှိမယ်ဆိုရင် သူတို့ကလည်း ကျုပ်တို့အပေါ် ဒီအတိုင်း သဘောထားမှာ
ပေါ့ဗျ”

ဤကား ဒေါက်တာနီးလ်စ်ဘိုဟာက ဂျာမန်များနှင့်ပတ်သက်၍ ပေးနေကျ
ဆင်ခြေ။

သူပေးသည့်ဆင်ခြေလက်တွေ့တွင် မှားနေပြီဖြစ်ကြောင်း ခုမှ သူ ကောင်း

ကောင်း သိလာ၏။

ဆွီဒင်သို့အရောက် ပြေးပေါက်များကို ဒိန်းမတ်မြေအောက်တော်လှန်ရေး၊
သမားများနှင့် ဘောကာလမ်းမှ အပျော်တမ်းအဖွဲ့ဝင်များက လမ်းညွှန်ကာ အကူ
အညီပေးနေကြ၏။

ဒိန်းမတ်နိုင်ငံ ကိုပင်ဟေဂင်မြို့တော်နှင့် ကြားနေဆွီဒင်နိုင်ငံအကြားတွင်
ရေလက်ကြားကလေးတစ်ခု ရှိသည်။

ဘိုဟာ လုပ်ဖော်ကိုင်ဖက် ရိုဇင်တယ်က လှော်လှေကလေးတစ်စင်းဖြင့်
ရေလက်ကြားကို ဖြတ်ကူးကာ ဘေးကင်းရာသို့ ပြေးနေလေပြီ။

ဘိုဟာအား ဖမ်းစေဟူသောအမိန့်က ဒိန်းမတ်နိုင်ငံရှိ ဂက်စတာပိုဌာနချုပ်
စားပွဲပေါ်သို့ပင် ရောက်နေပြီ။

နေ့ရက် စက်တင်ဘာလ ၁၅ ရက်လောက်။

ထိုရက်နောက်ပိုင်းတွင် ဒိန်းမတ်တစ်နိုင်ငံလုံး ကြိမ်မီးအုံးသကဲ့သို့ ဖြစ်သွား
ရသည်။

အစုလိုက် အပြုံလိုက် ဖမ်းဆီးထားသော ဂျူးများအား ကျွဲနွားတိရစ္ဆာန်
တင်ဆောင်သည့်ယာဉ်များဖြင့် ဂျာမနီသို့ ပို့စပြုနေခြင်းကြောင့်။

နီးလ်ဘိုဟာအဖို့ ဒိန်းမတ်မှ ခိုးထွက်ရန် အချိန်နှောင့်နှေးလေပြီလားဟု
ဦးလည်မသုန်က စိုးရိမ်နေသည်။

လွန်ခဲ့သည့် ၅ လလောက်က ဦးလည်မသုန်က ဘိုဟာအား ဒိန်းမတ်မှ
ခိုးထုတ်ရန် ကြံစည်ခဲ့သည်။

တစ်နာရီလျှင် ရေမိုင် ၁၆ မိုင်နှုန်း ပြေးနိုင်သော အမြန်သင်္ဘော ၃ စင်း
ပေးပါဟု ဝါရှင်တန်တွင် တောင်းဆိုခဲ့၏။

စကင်ဒီနေးဗီးယားကျွန်းဆွယ်နှင့် ဗြိတိန်နိုင်ငံအကြား ပင်လယ်ခရီးက
အနည်းဆုံး မိုင် ၃၀၀၀ လောက် ကွာနေသည်။

သင်္ဘော ၃ စင်းတွင် အမြောက်လက်နက်များ တပ်ဆင်ထားရမည်။
ရည်ရွယ်ချက်က လျှို့ဝှက်လုပ်ငန်းတစ်ခု လုပ်ရန်။

စစ်နှင့်ဆိုင်သော အရေးကြီးပစ္စည်းများကို သယ်ဆောင်ရန်နှင့် ဆွီဒင်မှ
ဗီအိုင်ပီများကို ခိုးထုတ်ရန်။

ဗီအိုင်ပီများတွင် ပါမောက္ခနီးလ်စ်ဘိုဟာလည်း တစ်ယောက်ပါဝင်လိမ့်မည်
ဟု ဦးလည်မသုန်က မျှော်လင့်ထား၏။

စက်တင်ဘာလတွင် အမေရိကန်ရေတပ်မတော်မှ အမြန်သင်္ဘော ၃ စင်းကို အသုံးပြုခွင့်ရလာသည်။

သမ္မတကြီးရုစဗဲ၏ ကိုယ်ပိုင်ထောက်လှမ်းရေးမှူး ဒိုနိုဗန်၏ ကူညီမှုဖြင့် ရလာခြင်း။

ဒိန်းမတ်တွင် ဂက်စတာပိုက် မလိုသူများအား ကြမ်းကြမ်းရမ်းရမ်းမဖမ်းဆီးမိ စက်တင်ဘာ နောက်ဆုံးနေ့...

ဒေါက်တာဘိုဟာက ဒိန်းမတ်မှ ခိုးထွက်ကာ ဆွီဒင်ကမ်းခြေပေါ်သို့ ရောက်လာနိုင်ခဲ့သည်။

စက်တင်ဘာလ နောက်ဆုံးနေ့ ညဘက်တွင် ဘိုဟာက ဒိန်းမတ်ပြည်ရှင်၏ နှမတော် အင်ဂီဘော့ဂ်နှင့် သွားရောက်တွေ့ဆုံသည်။

အင်ဂီဘော့ဂ်က ဆွဲဆောင်မှုရှိသည့် အမျိုးသမီး။ ဦးလည်မသုန်၏ လျှို့ဝှက်ထောက်လှမ်းရေးအဖွဲ့ဝင်တစ်ဦး။

ဒိန်းမတ်တွင် ကျန်ရှိနေသေးသည့် ဂျူးများအရေးကို မြန်မြန်ထက်ထက် ဆောင်ရွက်ပေးပါဟု လူရိုးလူအေးကြီး ဘိုဟာက မင်းသမီးအင်ဂီဘော့ဂ်အား မေတ္တာရပ်ခံသည်။

ထိုနေ့နံနက်ကပင် ဂျူးအတော်များများကို တိရစ္ဆာန်တင်သည့် သင်္ဘောများပေါ် မောင်းတင်ကာ ဂျာမနီသို့ပို့ဖို့ အသင့်ဖြစ်နေပြီ မဟုတ်လား။

မင်းသမီးက ဘိုဟာအား ဆွီဒင်ဘုရင် ဂူးစတပ်ဖ်ထံ ခေါ်သွားသည်။ ဆွီဒင်ဘုရင်ကိုယ်တော်တိုင်ကပင် ဂျူးကိစ္စကို ဆောင်ရွက်ပေး၍ ရနိုင်မည် မဟုတ်ဟု ထင်နေပုံရလေသည်။

သင်္ဘောပေါ်သို့ မောင်း၍တင်ထားသည့် ဂျူးများအား ဆွီဒင်သို့ပို့ပေးပါဟု ဂျာမနီထံ မေတ္တာရပ်ခံပေးရန် ဘိုဟာက တိုက်တွန်းသည်။

“နော်ဝေက ဂျူးတွေကို ဒီလိုစုပို့တုန်းက ကျုပ် မေတ္တာရပ်ပြီးပြီ” ဆွီဒင်ဘုရင်က ခပ်လေးလေး အဖြေပေးလိုက်၏။

ဘုရင့်မေတ္တာရပ်ခံချက်ကို ဂျာမနီက ပြောင်ပြောင်တင်းတင်းပင် ငြင်းဆိုလိုက်သည်။ ကြားနေနိုင်ငံမှ ပြည့်ရှင်မင်းတစ်ပါးဟူသော ဂုဏ်ကိုပင် မထောက်ထား။

ပါမောက္ခဘိုဟာက သူလိုချင်သည့်အချက်ကိုသာ ဖိအားပေး၍ ပြောနေသည်။

ဟစ်တလာထံ ပုဂ္ဂိုလ်ရေးအရ မေတ္တာရပ်ခံကြည့်ပါမည်ဟု ဘုရင်က နှစ်သိမ့်လိုက်၏။

နန်းတော်ခန်းမဆောင်ပြင်ဘက်သို့အရောက်တွင် မင်းသမီးအင်ဂီဘော့ဂ်က ပါမောက္ခဘိုဟာအား ခါးခါးသီးသီး ဝေဖန်လိုက်သည်။

“ရှင်ဟာ လက်တွေ့နဲ့ သိပ်ကိုကင်းကွာနေတဲ့လူတစ်ယောက်ပဲ။ ရှင်ဟာ နာဇီဂျာမနီရဲ့ လက်အောက်မှာနေပြီး နာဇီဆိုတာ ဘယ်လိုဆိုတာ နားမလည်တဲ့လူပဲ”

ဘိုဟာက မင်းသမီးကို တအံ့တဩကြည့်လိုက်ပြီး... “ဟစ်တလာဆီမှာ မေတ္တာရပ်ခံပေးမယ်ဆိုတာ...”

ဘိုဟာစကားမဆုံးမီ မင်းသမီးက ဒေါသသံဖြင့်... “အလို...ဘုရားရှင်...ဟစ်တလာဆီမှာ မေတ္တာရပ်ခံတာဟာ တစ္ဆေသရဲဆီမှာ မေတ္တာရပ်ခံတာနဲ့ ဘာမှမခြားဘူး။

“ဒီ ဂျူးတွေကို လွတ်ပေးပါလို့ ကျွန်မတို့က မေတ္တာရပ်ခံရင် ဟစ်တလာက ကျွန်မတို့ကို တမင်အရွံ့တိုက်ပြီး ဂျူးတွေအားလုံးကို တစ်ယောက်မကျန် သတ်ပစ်လိုက်မှာတောင် စိုးရတယ်ရှင်။

“ရှင်ဓာတ်ခွဲခန်းက လောကအကြောင်း ဘာမှမသိတဲ့ ရှင်အဖို့ အရူးတစ်ယောက်ရဲ့ ကောင်းကင်ဘုံလို ဖြစ်မနေဘူးလား”

လက်တွေ့ လောကကြီးနှင့်ကင်းကွာကာ ဓာတ်ခွဲခန်းထဲ၌သာ အချိန်ကုန်ခဲ့ရသော ဘိုဟာက အပူအပင်မဲ့ နေထိုင်ခဲ့သည်။

နာဇီအုပ်စိုးသည့် ဒိန်းမတ်တွင် လူတွေ ဘယ်လိုဘေးအန္တရာယ်နှင့် ရင်ဆိုင်နေရသည်။ နေ့စဉ် ဘာတွေဖြစ်ပျက်နေသည်ကို သိခွင့်မရခဲ့သော ဘိုဟာက သီးခြားကမ္ဘာလေးတစ်ခုသို့ ရောက်နေသလို။

နာဇီလက်အောက်မှ လွတ်မြောက်ကာ ကြားနေလွတ်လပ်သော ဆွီဒင်နယ်မြေပေါ်သို့ ရောက်လာချိန်မှ ဘိုဟာက နာဇီတို့၏ ယုတ်မာရက်စက်မှု အမျိုးမျိုးကို သိလာပြီး ဒိန်းမတ်ပြည်သူတွေအတွက် ရင်ထုမနာဖြစ်လာမိသည်။

ဓာတ်ခွဲခန်းတွင် တစ်ကိုယ်တော်ကောင်းကင်ဘုံကလေး တည်ဆောက်နေချိန်တွင်ပင် ဒိန်းမတ်ဂက်စတာပိုဌာနချုပ်ကို ဘိုဟာအား ဖမ်းစေဟု အမိန့်ထုတ်ခဲ့၏။

ထိုအမိန့်ကို ဘာလင်မှ အထက်အာဏာပိုင်တို့က ကန့်ကွက်ခဲ့သည်။

လူသားတို့၏ အကျိုးနှင့် သိပ္ပံပညာတိုးတက်မှုအတွက် ဦးတည်ကာ ဓာတ်ခွဲ စမ်းသပ်ခန်းတွင်သာ အချိန်ကုန်နေသော ပါမောက္ခကြီးထံမှ အကျမြုနှင့်ပတ်သက်၍ ဝမ်းလှုပ်နိုင်သည့်အဆင့် ရောက်သည်အထိ ဘာလင်က စောင့်ကြည့်နေလိုသည်။

သို့ဖြစ်၍လည်း ဘိုဟာအပေါ် ထုတ်ထားသည့် ဖမ်းဝရမ်းကို ဘာလင် အာဏာပိုင်တို့က တားမြစ်ထားခဲ့ခြင်းဖြစ်၏။

“ဒိန်းမတ်နိုင်ငံတွင် ဆက်လက်နေထိုင်ခြင်း မပြုလိုသဖြင့် စွန့်ခွာလာသူများအား ဆွီဒင်နိုင်ငံက ခိုလှုံခွင့်ပေးမည်”

ဤကြေညာချက်ကို ဆွီဒင်ဘုရင် ဂူစတပ်ဖ်က အသံလွှင့်လိုက်၏။ သူလုပ်နိုင် အကူအညီပေးနိုင်သည်မှာ ဤမျှသာ။

ဒိန်းမတ်မှထွက်ပြေးလွတ်မြောက်လာနိုင်သူများအား အကူအညီပေးရေးအတွက် ဆွီဒင်ကယ်ဆယ်ရေးသင်္ဘောများကို ပင်လယ်နယ်နိမိတ်အဆုံးထိ စေလွှတ်ထားသည်။

သို့ဖြစ်၍လည်း နာဇီသေမင်းတမန် အကျဉ်းစခန်းများ၌ အသက်ပျောက်သွားရသော ဂျူးများစာရင်းတွင် ဒိန်းမတ်နိုင်ငံမှ အရေအတွက်အနည်းဆုံး။

[၆၂]

နာဇီကြီးစိုးရာ ဒိန်းမတ်နိုင်ငံမှ ကြားနေဆွီဒင်နိုင်ငံသို့ ထွက်ပြေးလာသော ရူပဗေဒ သိပ္ပံပါမောက္ခကြီး ဘိုဟာအား ဆွီဒင်တွင် လျှို့ဝှက်လှုပ်ရှားနေသည့် ဘောကာလမ်းမှ အပျော်တမ်းအဖွဲ့ခေါင်းဆောင်က လေးလေးစားစား အမေးစကား ထုတ်လိုက်၏။

“ဆရာကြီးခင်ဗျား...ဆရာကြီး ပင်လယ်ခရီးလမ်းက လန်ဒန်အရောက် ကြွမြန်းချင်ပါသလား။ လမ်းခရီးကတော့ အလွန်တရာမှ အန္တရာယ်များလှပါတယ်။ ရန်သူ့ရေငုပ်သင်္ဘောတွေက ပင်လယ်သမုဒ္ဒရာပြင်ကြီးကို ကြီးစိုးနေပါတယ်”

ဆွီဒင်တွင် ဘောကာလမ်းမှ အပျော်တမ်းအဖွဲ့ခေါင်းဆောင်နှင့် တွေ့လာရပြီးနောက် ဗြိတိသျှတို့သည်လည်း အမေရိကန်၏ ကြီးကျယ်လှသော စီမံကိန်းအရ အကျမြုပုံထုတ်လုပ်ဖို့ ကြိုးစားနေကြောင်း ပါမောက္ခကြီး နီးလ်စ်ဘိုဟာက ခန့်မှန်း၍ရလာ၏။

အကျမြုလက်နက်ဆိုသည်စကားသံကို ကြားလိုက်ကတည်းကပင် ပါမောက္ခ

ကြီးက တီကို ဆားပက်ခံရသလို တွန့်သွားသည်။

သို့သော် စစ်ကြီးကို တစ်ဖက်ဖက်က အနိုင်ရအောင် တိုက်မည်ဆိုလျှင် အခြားတစ်ဖက်အား ပြာကျအောင် မီးလောင်တိုက်သွင်းပြီးမှသာ အနိုင်ရနိုင်မည်ကိုလည်း ဘိုဟာက သဘောပေါက်လာသည်။

သို့ဖြစ်လျှင် မည်သည့်ဘက်က ရပ်မည်နည်း။ အာဏာရှင်စနစ်ကို ဆန့်ကျင်သည့်ဘက်က ရပ်မှ တော်လှန်မည်။ ဟုတ်ပြီ။ အာဏာရှင်များကို ဆန့်ကျင်သည့်ဘက်က သူ ရပ်မည်။ ဘိုဟာက ဆုံးဖြတ်လိုက်သည်။

သို့သော် ဆန့်ကျင်သည့်ဘက်သို့အရောက် ဘယ်လိုသွားမလဲ။ မြောက်ဘက်ပင်လယ်ကိုဖြတ်ကာ ရှည်လျားလှသည့် ဆောင်းညများကို ကုန်လွန်အောင် ရေငုပ်သင်္ဘောဖြင့် ခရီးနှင့်ရမည့်အရေးက စိတ်မအေးစရာ။ ဂျာမန်ရေငုပ်သင်္ဘောများနှင့် ပွတ်ကာသီကာ ရှောင်ရှားရင်း မိမိတို့ ရေငုပ်သင်္ဘောကို ခုတ်မောင်းရမည်ကလည်း အန္တရာယ်ကြီးလှသည်။

ဒိန်းမတ်လူမျိုး ပါမောက္ခကြီး ဘိုဟာအား ဗြိတိန်အရောက် ခိုးထုတ်ဖို့အရေးက အသက်ကို ဖက်နှင့်ထုပ်ထားရမည့်အလုပ်။

အထူးတာဝန်ကို ထမ်းဆောင်နေသော လက်နက်ဆို၍ ဘာမှတပ်ဆင်ထားခြင်းမရှိသည့် လ-လေယာဉ် (Moon Aiveraft)ရှိ ခါတိုင်း ဝုံးတင်ဆောင်သည့် အခန်းထဲတွင်အောင်း၍ ဘိုဟာ လဲလျှော့ပီးလိုက်ပါလာနိုင်ပါမည်လား။

ဘောကာလမ်းမှ အပျော်တမ်းခေါင်းဆောင်က မေးလိုက်၏။ လ-လေယာဉ်ဖြင့် ကောင်းကင်အမြင့်ကြီးမှ ပျံသန်းရန် အန္တရာယ်များလှသလို၊ နိမ့်နိမ့်ကလေးမှ ပျံသန်းမည်ဆိုလျှင်လည်း သေမင်းကို သစ္စာနှံရတော့မလို။ ပါမောက္ခကြီး ဘိုဟာက စကားနည်းသူဖြစ်သည့်အတိုင်း မေးခွန်းတစ်ခုသာ မေးသည်။

“လ-လေယာဉ်ဆိုတာ ဘယ်လိုဟာမျိုးလဲ” လ-လေယာဉ်များ လှုပ်ရှားမှုနှင့်ပတ်သက်၍ လျှို့ဝှက်ချက်များ အကြီးအကျယ်ရှိနေ၏။ ယနေ့အထိလည်း ရှိနေဆဲ။

လ-လေယာဉ်များသည် ကြားနေနိုင်ငံများ၏ လေယာဉ်ကွင်းပေါ်တွင်သာ သက်-တက်-ရပ်နားကာ ဆီဖြည့်လေ့ရှိသည်။

ဤသို့ သက်-တက်-ရပ်နားရာ၌ သက်ဆိုင်ရာနိုင်ငံ အစိုးရအရာရှိကြီးများ

၏ အကူအညီဖြင့်သာ သက်-တက်-ရပ်နားကြရသည်။

သို့သော် ထိုသို့အကူအညီပေးကြသော အရာရှိကြီးများက သူတို့သက်ဆိုင်ရာ အစိုးရ၏ ထုံးစံအတိုင်း ခွင့်ပြုချက်ကို ရယူခြင်းမရှိ။

ဆွီဒင်ကဲ့သို့သော ကြားနေနိုင်ငံများအဖို့ လ-လေယာဉ် သက်-တက်-ရပ်နားမှုနှင့်ပတ်သက်၍ ဘေးကျပ်နံ့ကျပ် ဖြစ်တတ်ကြရ၏။

မဟာမိတ်ဘက်သို့ မျက်နှာသာပေးသည့် အရိပ်လက္ခဏာကလေး ပေါ်လာသည်နှင့်တစ်ပြိုင်နက် နာဇီတို့၏ လက်တုံ့ပြန်မှုကို ဖိတ်မန္တကပြုလိုက်သည်နှင့်အတူတူ။

“လ-လေယာဉ်ဆိုတာ ဘယ်လိုဟာမျိုးလဲ” ဟူသော ပါမောက္ခကြီး၏အမေးကို လက်တွေ့အဖြေပေးရန် ဆွီဒင်နိုင်ငံရှိ ဘောကာလမ်းမှ အပျော်တမ်းခေါင်းဆောင်က ဘိုဟာအား ကားဖြင့်ခေါ်ဆောင်သွားသည်။

စတော့ဟုမ်း မြို့တော်အနီးရှိ လေယာဉ်ပြေးလမ်းကြောင်းတစ်ခုဆီသို့။

အကဲခတ်ရခြင်းဖြင့် သည်လေယာဉ်ပြေးလမ်းကြောင်းမှာ ဘယ်အချိန်ကပင် ဘယ်လိုစွန့်ပစ်ထားခဲ့သည့် လမ်းကြောင်းဟုပင် မပြောတတ်။

ဘိုဟာ မြင်တွေ့နေရသည်ကလည်း အင်ဂျင်စက်သံ တဝုန်းဝုန်းဖြင့် တဂျိုးဂျိုး အော်နေသော လေယာဉ်။

လေယာဉ်ကိုယ်ထည်တစ်ခုလုံးကို သစ်သားဖြင့်ဆောက်လုပ်ထား၏။

သစ်သားဟုသာ ဆိုရသည်။ သစ်မာသား မဟုတ်။ အထပ်သားဖြင့်လုပ်ထားသည့် လေယာဉ်။

ခြစား၍ကောင်းသည့် အထပ်သား။ သို့မဟုတ် အံ့စရာ အထပ်လွှာ။

လေယာဉ်အင်ဂျင်စက်ကလည်း ဂျွန်းဂျွန်းကျနေပြီဟု ထင်ရ၏။

သည်လေယာဉ်သည် ဗြိတိန်မှနေ၍ ဆွီဒင်အရောက် ရှည်လျားသည့် လေကြောင်းခရီးကို ပျံသန်းလာခဲ့ရာ ခုမှ လေယာဉ်ပြေးလမ်းပေါ်သို့ ရောက်လာခြင်း။

ထို့ကြောင့် စက်ရှိန်မသေသေးဘဲ တဂျွန်းဂျွန်းမြည်နေခြင်း။

လေယာဉ်ကိုမောင်းလာသူ လေသူရဲ မည်သူဟူ၍လည်း မသိရ။ လ-လေယာဉ်အုပ်မှ လေသူရဲတစ်ဦးဟုသာ သိရ၏။

အနက်ရောင် လေသူရဲဝတ်စုံဝတ်လျက်။

လ-လေယာဉ်အုပ်များသည် ယခုအခါ၌ မြောက်ဘက်ရုရှားအထိ ရောက်

အောင် ရန်သူ့အန္တရာယ်အကြားမှ ပျံသန်းလှုပ်ရှားနေကြလေသည်။

စက် ၂ လုံးတပ် မော့စကွီတိုးကို သစ်သားကိုယ်ထည်တပ်ကာ လှုပ်ရှား

နေခြင်းဖြင့် ရန်သူ့ရေဒါ ထောက်လှမ်း၍မရနိုင်အောင် ပြုပြင်ထားသည်။

မော့စကွီတိုးလေယာဉ်များသည် အစက ဗုံးကြဲတိုက်လေယာဉ်များဖြစ်သော်

လည်း ဗုံးများအစား သူလျှိုများကို တင်ဆောင်နိုင်အောင် ပုံစံပြောင်းပစ်လိုက်

သည်။

လ-လေယာဉ်များ လှုပ်ရှားမှုတိုင်းက အောင်မြင်သည်ချည်း။

ယခုအခါကတွင်လည်း လ-လေယာဉ်က မိန်းကလေးတစ်ယောက်အား

ဗြိတိန်မှ ဆွီဒင်သို့ အရောက်ပို့ပေးနိုင်ခဲ့သည်။

မိန်းကလေးက ခေါင်းစွပ်ပါသည့် နှင်းကာ လောင်းကုတ်အင်္ကျီရှည်ကို

ဝတ်ထားသည်။ စကားတစ်ခွန်းမျှ မပြော။ လှုပ်လည်း မလှုပ်၊ ကျောက်ရုပ်လို။

ပါမောက္ခကြီး ဘိုဟာက မော့စကွီတိုးလေယာဉ် ဝမ်းဗိုက်ရှိ ဗုံးထည့်ကျင်း

တွင် မိမိဝင်၍လိုက်ရမည်ဟု သိလိုက်၏။

ကျောက်ရုပ်လို မတုန်မလှုပ်ရုံနေသော မိန်းကလေးက ပါမောက္ခကြီးအား

လေယာဉ်ဝမ်းဗိုက် ဗုံးထည့်ကျင်းတွင် မည်သည့်အနေအထားဖြင့် မည်သို့လိုက်ပါ

ရမည်ကို ရှင်းပြလိုက်သည်။

ဘိုဟာက ရိုကျိုးသိမ်မွေ့စွာ နားထောင်လျက်။

မိန်းကလေး နာမည်ဝှက်က ထရူးဒီ။

ဘလက်ချ်လေ ပန်းခြံအောက်ဘက်ရှိ မြေအောက်ကြိုးမဲ့ကြေးနန်း ဆက်

သွယ်ရေးစခန်း ဖင်နီတွင် တစ်ခါက ရေဒီယိုအော်ပရေတာအဖြစ် ဟာဝန်ယူခဲ့

ဖူးသူ။

ထရူးဒီက အင်္ဂလန်ပြည်ရှင် ဆဋ္ဌမမြောက် ဂျော့ဘုရင်၏ နှမဝမ်းကွဲ။

သူ့အား သူလျှိုအဖြစ် ရန်သူ့နယ်မြေသို့ စေလွှတ်တာဝန်ပေးထားခြင်းမှာ

အန္တရာယ်များလှသည်ဟု ဘောကာလမ်းမှ အပျော်တမ်းအဖွဲ့ လူကြီးအချို့က

အပြင်းအထန် ကန့်ကွက်ခဲ့ကြ၏။

သူ့ကိုသာ ရန်သူက ဖမ်းမိလျှင် ဓားစာခံအဖြစ် အသုံးချကာ ဗြိတိန်အား

အကြပ်ကိုင်နိုင်သည်ဟု တင်ပြကြသည်။

အကယ်၍ ထရူးဒီသာ ရန်သူ့အဖမ်းခံရပြီး ညှဉ်းပန်းနှိပ်စက်ခံရလျှင်... ဆဋ္ဌမမြောက် ဂျော့ဘုရင်၏ နှမဝမ်းကွဲဖြစ်ကြောင်း ရန်သူက သိသွားလျှင်

နိုင်ငံရေးအရ ဗြိတိန်တွင် ဂယက်ရိုက်လာလေတော့မည်။ ဤသို့ ဂယက် ရိုက်လာမည်ကို မည်သူမျှ မလိုလား။

သို့သော် ထရူးဒီကိုယ်၌က စိတ်ဝေဒနာကို ရုပ်လှုပ်ရှားမှုဖြင့် ဖြေဖျောက် လိုပါသည်ဟု ဆိုလာသောအခါ...

* * *

ထရူးဒီက အကျမမြူသိပ္ပံဆရာကြီး ဘိုဟာအား ပွင့်ပွင့်လင်းလင်းပင် ရှင်းပြ သည်။

“ဆရာကြီးက လေသူရဲအနားမှာထိုင်ပြီး လိုက်ရမှာ မဟုတ်ဘူး။ ဗုံးလှောင် ကျင်းထဲမှာ လိုက်ရမှာ။ လက်နက်ဆိုလို့ ဘာမှတပ်ဆင်ထားတဲ့အပြင် အစောင့် အရှောက်ဆိုလို့ ဘာမှမပါတဲ့ ဒီလေယာဉ်သာ ရန်သူ့အတိုက်ကို ခံရရင် ဘာအကူ အညီမှ မျှော်လင့်စရာ မရှိပါဘူးရှင်”

ဘိုဟာက ငြိမ်၍ နားထောင်နေသည်။

“တကယ်လို့ ဆရာကြီး ဒဏ်ရာအနာတရဖြစ်သွားရင်လည်း ဗြိတိန်ရောက် တဲ့အထိ ဒီအတိုင်းပဲ နေသွားရမှာ။

ဒါပေမဲ့ ဆရာကြီးကိုတော့ လက်ထဲမှာ ကိုင်ထားလို့ရတဲ့ အိတ်ကလေး တစ်အိတ်ပေးထားမယ်။ အိတ်ထဲမှာ မော်ဖိန်းနဲ့ အနာအကျင့် အကိုက်အခဲပျောက် ဆေး ဆေးလုံးကလေးတွေ ထည့်ထားတယ်။

ဗုံးလှောင်ကျဉ်းထဲမှာ ဆရာကြီးလှုပ်လို့ရှားလို့ လုံးဝရမှာမဟုတ်ဘူးရှင်။ ဘာကြောင့်လဲဆိုတော့ ဗုံးလှောင်ကျဉ်းက လူတစ်ကိုယ်စာဆုံရုံလောက်ပဲ လှုပ် ထားတာ...။

တကယ်လို့ လေယာဉ် မြောက်ပင်လယ်ထဲ ထိုးကျသွားရင် ဆရာကြီးအဖို့ ဘယ်လိုမှ ထွက်ပေါက်ရုံမယ် မဟုတ်ဘူး။ အထဲမှာပဲ ပိတ်မိနေမှာ...။

ရေကလည်း သိပ်အေးတော့ ဆရာကြီးဟာ ရေထဲမှာ စက္ကန့်ကိုးဆယ် လောက်ပဲ အသက်ရှင်နေနိုင်မယ်”

ပါမောက္ခကြီးဘိုဟာက လ-လေယာဉ်ကို စောင်းငဲ့၍ ကြည့်လိုက်၏။

လေယာဉ်တစ်စင်းလုံး အနက်ရောင်သုတ်ထားသည်။ တံဆိပ်အမှတ်အသား ဟူ၍လည်း လုံးဝမပါ။

“ကျုပ်မိန်းမနဲ့ ကျုပ်ကလေးတွေကိုကော ဘယ်လို...”

ပါမောက္ခကြီးစကားမဆုံးမီ ထရူးဒီက...

“သူတို့အတွက် မပူပါနဲ့ ဆရာကြီး၊ စိတ်ချပါ။ ကျွန်မတို့ အဲ...တစ် ယောက်ယောက်က သူတို့ရဲ့ နေထိုင်စားသောက်ရေးနဲ့ လုံခြုံရေးကို အမြဲစောင့် ကြည့်ပြီး အကူအညီပေးနေမှာပါရှင်”

ဤတွင် ပါမောက္ခကြီးက...

“ကျုပ်မိန်းမနဲ့ ကလေးတွေ နောက်တော့ ကျုပ်ဆီ လိုက်လာနိုင်မလား ဟင်”

ထရူးဒီက ခေါင်းကို ခပ်သာသာကလေးယမ်းပစ်လိုက်ပြီး...

“ဒီလိုလိုက်လာဖို့ဆိုတာ အန္တရာယ်များလှပါတယ် ဆရာကြီး၊ သူတို့ လှုပ်ရှားမှုကို ရန်သူက စောင့်ကြည့်နေမှာဖြစ်တော့ လှုပ်ရင် မြုပ်သွားမှာပဲ။ ဒီမှာ...ဆွီဒင်မှာ ကျွန်မတို့က ဆရာကြီးစနီးနဲ့ သားသမီးတွေကို လုံခြုံမှု အပြည့်အဝ ပေးထားနိုင်ပါတယ်ရှင်။

ဒါပေမဲ့ ဆွီဒင်က ထွက်ခွာပြီး အင်္ဂလန်မရောက်မီ လမ်းခရီးစပ်ကြားမှာ တော့ ကျွန်မတို့ ဘယ်လိုမှ လုံခြုံမှု ပေးနိုင်မှာမဟုတ်ပါဘူးရှင်”

ထရူးဒီက ပြောပြောဆိုဆို မြောက်ဘက် မိုးကောင်းကင်ဆီသို့ လက်ညှိုး ညွှန်ပြလိုက်သည်။

ပါမောက္ခကြီးဘိုဟာက ထရူးဒီညွှန်ပြရာဘက်သို့ ငေးကြည့်နေ၏။

ထရူးဒီက အင်္ဂလန်မှ ဆွီဒင်အရောက် သူဝင်လာသည့် အပေါ်ရုံဝတ်စုံကို ချွတ်လိုက်ပြီး...

“ကဲ...ဒီ အပေါ်ရုံ အန္တရာယ်ကာကွယ်ဝတ်စုံက ဆရာကြီးဥစ္စာဖြစ်သွားပြီ။ ဆရာကြီး...အင်္ဂလန်ကို သွားချင်သေးတယ်ဆိုရင်...”

ဘိုဟာက သက်ပြင်းတစ်ချက်ချလိုက်သည်။

“ဟင်...သွားရတော့မှာပေါ့။ ကျုပ်မှာ ရွေးစရာဘာမှမရှိတော့တာ”

သို့ဖြင့် ၅၈ နှစ်မြောက်မွေးနေ့ ကျော်လွန်ပြီးနောက် လေးငါးရက်အကြာ တွင် ကမ္ဘာပေါ်၌ အထင်ရှားဆုံး နျူးကလီးယား ရူပဗေဒသိပ္ပံပညာရှင်ကြီးတစ်ဦး ဖြစ်သူ ပါမောက္ခနီးလ်စ်ဘိုဟာသည် အပေါ်ရုံအန္တရာယ်ကာကွယ်ဝတ်စုံကို ဝတ် ဆင်ကာ လ-လေယာဉ် ဗုံးလှောင်ကျင်းထဲသို့ဆင်းကာ လဲလျောင်းလိုက်ရတော့ သည်။

အန္တရာယ်ကာကွယ်ဝတ်စုံက ထရူးဒီကိုယ်ပေါ်မှ ခွာခါစဖြစ်၍ နွေးနွေး

ထွေးထွေးပင် ရှိနေသေးသည်။

ဘိုဟာအား ခေါင်းတွင်ဆောင်းသည့် ကိရိယာ၊ မျက်နှာတွင်တပ်ရသည့် လေရွက်ရိယာများကို တပ်ဆင်ပေးပြီးနောက် လေယာဉ်အလူးအလှိုမ့် အစောင်းအနင်းတွင် နာကျင်ခြင်းမရှိစေရန် ကြီးများဖြင့် သိုင်းပေးကာ ဗုံးလှောင်ကျင်းထဲသို့ ထည့်သွင်းပေးလိုက်ခြင်းဖြစ်၏။

ထိုနေ့ညကား ၁၉၄၃ ခု၊ အောက်တိုဘာလ ၇ ရက်နေ့ ည။

ဗုံးလှောင်ကျင်းက လ-လေယာဉ်၏ အထပ်သား ကိုယ်ထည်တွင် တွဲလောင်းကျနေသော ရိုးလိမ်-ဂျိုက်စ် အင်ဂျင်စက်ကြီး ၂ လုံးအကြားမှာ။

သို့ဖြင့် ပါမောက္ခဘိုဟာသည် ဆွီဒင်နိုင်ငံမှ အလွန်တရာကွာလှမ်းလှသော 'အဏုမြူ-ခေတ်' စတင်ပေါ်ပေါက်မည့် ဌာနဆီသို့ အသက်ကို ဖက်နှင့်ထုပ်ကာ ခရီးထွက်ခဲ့ရပါသတည်း။

[၆၃]

ဗုံးလှောင်ကျင်း တံခါးရွက် ၂ ရွက်က ဝှိတ်တီအသံပေးကာ ခရုခွံ ၂ ခု ပိတ်သလို ပိတ်သွား၏။

လေယာဉ်ပြေးလမ်းကြောင်းပေါ်တွင် တာဝန်ယူထားရသူများကား နောက်သို့ ခုန်၍ ဆုတ်လိုက်ကြကာ ခြံစည်းရိုးနားအထိ ပြေးထွက်လာကြသည်။

လ-လေယာဉ် လေသူရဲက စက်အရှိန်ကိုမြှင့်လိုက်ကာ လေယာဉ်ပြေးလမ်းကြောင်းပေါ်တက်လျက် စတင်ပျံသန်းရန် တာစုလိုက်၏။

အပြာရောင်မီးခိုးလုံးများ အိတ်စောပိုက်မှ တွန်းကန်ထွက်လာသည်။

ခဏအကြာတွင် လ-လေယာဉ်က ပြေးလမ်းပေါ်တွင် အရှိန်ဖြင့် ပြေးနေပြီး ကောင်းကင်သို့ ထိုးတက်သွားသည်။

မြေပြင်ပေါ်တွင် ကျန်နေရစ်သူများက အသင့်စောင့်နေသော ပေါင်မုန့်ပို့ယာဉ်ပေါ်သို့ ပြေးတက်လိုက်ကြ၏။

နာဇီစပိုင်များ သင်္ကာမကင်းမဖြစ်အောင် ပေါင်မုန့်ပို့ယာဉ်ကို အရေးပေါ်အသုံးပြုလိုက်ခြင်းပင်။

ထရူးဒီ အပါအဝင် ဘောကာလမ်းမှ အပျော်တမ်းများနှင့် ဆွီဒင် နာဇီဆန်ကျင်ရေး ရဲဘော်များက ပေါင်မုန့်ပို့ မော်တော်ယာဉ်ပေါ်တွင် လိုက်ပါလာစဉ်...

ပါမောက္ခနိုးလိမ်ဘိုဟာက စေတန့်များ၏ ရင်ခွင်ဝယ် လဲလျောင်းလျက်။ အဏုမြူသိပ္ပံ၏ အနာဂတ်သည်လည်း စေတန့်များ၏ ရင်ခွင်ထက်တွင် ရှိနေပေလိမ့်မည်။

* * *

လ-လေယာဉ်က ကောင်းကင်အမြင့်ကြီးဆီသို့ ထိုးတက်လာခဲ့၏။ လေပါးသည့် အမြင့်။

လေသူရဲက လေယာဉ်အတွင်း ဆက်သွယ်ရေး စကားပြောစက်မှနေ၍ ပါမောက္ခကြီးအား မေးမြန်းလိုက်သည်။

“ခုဆိုရင် အောက်ဆီဂျင်ဓာတ်တွေ ရနေပြီမဟုတ်လားခင်ဗျာ”

လေသူရဲက ဗုံးလှောင်ကျင်းထဲတွင် လိုက်ပါလာသူ မည်သူမည်ဝါဆိုသည်ကို မသိ။ သို့ကြောင့် ခါတိုင်းလိုပင် မေးလိုက်သည်။

ဗုံးလှောင်ကျင်းထဲမှ အဖြေထွက်မလာ။

လေသူရဲက အောက်ဆီဂျင်ပေးသည့်စက်တွင် တပ်ဆင်ထားသော ဒိုင်ဇွက်ကို ကြည့်လိုက်သည်။

အဖြူနှင့် အနက်ရောင် ခြယ်ထားသည့် လတ်တံများက လှုပ်ရှားခြင်းမရှိ။ လေယာဉ်အတွင်း စကားပြောစက်မှနေ၍ နောက်တစ်ကြိမ် လှမ်းမေးသည်။

ဘာအဖြေမှ ထွက်မလာ။

နောက် ၂ နာရီလောက်ကြာအောင် ပျံသန်းရဦးမည်။ လ-လေယာဉ်၏ လုံခြုံမှုက ကောင်းကင်အမြင့်ကြီးသို့ တက်၍ ပျံ့မှ။ သို့မှသာ ရန်သူ့လေယာဉ်များ၏ ကြားဖြတ်ဝင်ရောက်တိုက်ခိုက်မည့် အန္တရာယ်မှ လွတ်နိုင်မည်။

ဤသို့ ကောင်းကင်အမြင့်ကြီးသို့တက်၍ ပျံနေလျှင် အောက်ဆီဂျင်မရသည့် ဘိုဟာက အသက်ရှူရပ်သွားနိုင်သည်။

ဘာမှပြန်ပြောဖော်မရသည်ကို ထောက်လျှင် ယခုပင် ဘိုဟာက သတိလစ်နေပြီဟု ထင်ရ၏။

အကယ်၍ လေယာဉ်ကို ပျံသန်းနေသည့် အမြင့်ထက် နိမ့်ချလိုက်လျှင် ရန်သူ့ ညကင်း တိုက်လေယာဉ်များနှင့် ရင်ဆိုင်ရပေတော့မည်။

လ-လေယာဉ် ကိုယ်ထည်ကို အထပ်သားဖြင့် တည်ဆောက်ထားသည့် မဟုတ်လား။

ပုစွန်ကို ကြောင်ဝါးသလို ဖြစ်နေတော့မည်။
 ဆွဲဒင်သို့ ခရီးပြန်ခေါက်ဖို့ဆိုသည်ကလည်း နာဇီဈေးတပ်စခန်းတွင်းသို့ တန်းဝင်သွားသလို ဖြစ်နေပေတော့မည်။
 လေယာဉ်ပျံတက်လာခဲ့သည့် ကွင်းတွင် မိမိတို့ဘက်တော်သားဆို၍ တစ်ယောက်မျှ ရှိတော့မည်မဟုတ်။
 ဗုံးလှောင်ကျင်းထဲတွင် လိုက်ပါလာသူသည် ဗီ-အိုင်-ပီ အလွန်အရေးပါ အရာရောက်သည့်ပုဂ္ဂိုလ်ကြီး တစ်ဦးဖြစ်ကြောင်းကိုကား လေသူရဲက သိနေ၏။
 သည်ပုဂ္ဂိုလ်ကြီး အသက်နှင့်ခန္ဓာမြဲနေအောင် တတ်နိုင်သမျှ ကြိုးစားရမည်။
 လေသူရဲက ပန်းနှစ်ဖက်ကို တွန့်ပစ်လိုက်ပြီး လေယာဉ်ဦးပိုင်းကို အောက်သို့ နှိမ့်ချလိုက်သည်။ ပြီးမှ လေယာဉ်အရှိန်ကို မြှင့်တင်လိုက်၏။
 “နှိမ့်နှိမ့်ပျံ-မြန်မြန်မောင်း”
 လေသူရဲက ဤဆောင်ပုဒ်ကို လက်ကိုင်ထားရင်း လေယာဉ်အမြန်နှုန်းကို အမြင့်ဆုံးမြှင့်တင်ပစ်လိုက်၏။
 ဒိုင်ခွက်များက မီးနီပြကာ သတိပေးလာသည်။
 လေယာဉ်တောင်ပံများ ပြတ်ထွက်သွားနိုင်သည်အထိ အန္တရာယ်ရှိလာနိုင်သည်။
 လေသူရဲက လေယာဉ်ကို ပင်လယ်ဘက်သို့ ဦးတည်ရင်း မြောက်ဘက်ဆီသို့ ခပ်မော့မော့ကလေး ယိမ်းပေးထားသည်။
 မျက်စိတစ်ဖက်က ဒိုင်ခွက်ပေါ်မှာ။ နောက်တစ်ဖက်က ပေါင်တွင်ချည်ထားသည့် ဒါလ်တန်ကွန်ပျူတာတွင်စိုက်ကာ လေသူရဲက အနီးဆုံးနှင့် အမြန်ဆုံး အန္တရာယ်အကင်းဆုံး လေယာဉ်ကွင်းရှိနိုင်မည့်နေရာကို တွက်ကြည့်နေ၏။
 လှိုင်းလွတ်ရုံ နိမ့်နိမ့်ပျံမည်။ ဂျာမန်တိုက်ကင်းလေယာဉ်များ ကျက်စားလေ့ရှိသည့်နေရာကို ရှောင်ကွင်းမည်။
 ဤသို့ ရှောင်၍ပျံမည်ဆိုလျှင် လေယာဉ်တိုင်ကီထဲတွင်ပါသည့် ဓာတ်ဆီ လုံလောက်ပါ့မလား။
 စကော့တလန် အိဒင်ဘာရာမြို့အနီးတွင် လူသူ မသိသည့် လ-လေယာဉ် အခြေစိုက်စခန်းရှိသည်။
 အခြေစိုက်စခန်းအရောက် ပျံရပေတော့မည်။
 လေသူရဲက ကွန်ပျူတာဖြင့် တွက်ချက်ကြည့်လိုက်ပြီးနောက် လေယာဉ်ကို

လှိုင်းလွတ်ရုံ မောင်းကာ စက်ကုန်နှင်လာခဲ့သည်။
 လူမနေသည့် တစ္ဆေကျွန်းစုများဟု ခေါ်ရမည့် အော့ကန်းကျွန်းစု အရှေ့ မြောက်ဘက်သို့ အရောက်တွင် လေသူရဲက လေယာဉ်တွင်တပ်ဆင်ထားသည့် အက်စ်ဖီး ကိရိယာမှ ခလုတ်ကို နှိပ်လိုက်၏။
 ရန်သူလား-မိတ်ဆွေလား အချက်ပြကိရိယာ။
 စကော့တလန်-အင်္ဂလန်ရှိ ရေဒါစခန်းများသို့ ‘မိတ်ဆွေ’လေယာဉ်ဖြစ်ကြောင်း အချက်ပြလိုက်သည်။
 စတာပါဖလိုးနှင့် ၁၀ မိုင်ကွာသို့ အရောက်တွင် လေသူရဲက အရေးပေါ်ဆင်းခွင့်ပြုရန် ပန်ကြားလိုက်ပြီးနောက် ရေဒီယိုအဆက်အသွယ် ဖြတ်ပစ်လိုက်သည်။
 ဗုံးလှောင်ကျင်းထဲတွင် လဲလျောင်းလိုက်ပါလာသည့် ပုဂ္ဂိုလ်ကြီးထံမှ ဘာသံမှ မကြားရ။

[၆၄]

အိဒင်ဘာရာမြို့အနီးရှိ လ-လေယာဉ်အခြေစိုက်စခန်းက လွင်တီးခေါင်
 ဤလွင်တီးခေါင်ပေါ်တွင် ပါမောက္ခကြီး နီးလ်စ်ဘိုဟာအား စောင့်ကြည့်နေသူက ဦးလည်မသုန်။
 သူက ဘိုဟာအား မဟာမိတ်တို့၏ အဏုမြူဗုံးထုတ်လုပ်ရေးတွင် ပါဝင်လာအောင် စည်းရုံးနိုင်မည်ဟု ထင်ရ၏။
 ဘုရင့်လေတပ်မတော် ကုန်တင်ယာဉ် အငယ်စားကလေးတစ်စီးက လွင်တီးခေါင်ကိုဖြတ်ကာ ထိုးဆိုက်လာသည့် လေယာဉ်ဆီသို့ သွက်သွက်ပင် မောင်းထွက်လာသည်။
 ခန့်ညားထည်ဝါခြင်းမရှိလှသော လ-လေယာဉ်၏ အိတ်စော့ပိုက်များမှ အပြာရောင်မိုးလျှံများ လုံးဝငြိမ်းသွားတော့မှ သူ့နာပြုများ လေယာဉ်ဗုံးလှောင်ကျင်းရှိရာသို့ မက်ကင်းနှစ်များနှင့်အတူ ပြေးသွားသည်။
 ဗုံးလှောင်ကျင်း တံခါး ၂ ချပ်က တစ်ဖက်မှမြည်လျက် ပွင့်လာ၏။
 ပျော့ခွေနေသော ပါမောက္ခဘိုဟာအား သူ့နာပြုများက ပွေ့ချီကာ အသင့်ချထားသည့် ထမ်းစင်ပေါ်သို့ တင်လိုက်သည်။
 လေယာဉ်ဦးခန်းမှ ဆင်းလာသော လေသူရဲက ထမ်းစင်ပေါ်သို့ရောက်နေ

သော ခရီးသည်ကိုကြည့်ကာ ညည်းညည်းညူညူစကားဆိုလိုက်၏။

“ကျုပ်လည်း ဘာမှမတတ်နိုင်ဘူးဗျာ”

လေသူရဲလက်မောင်းကို မည်သည့်ဝတ်စုံမျိုး ဝတ်ထားသည်ဟု မပြောနိုင်

သော လူခပ်သေးသေးတစ်ယောက်က လာ၍ ဖြစ်ညှစ်လိုက်ပြီး...

“မပူပါနဲ့ဗျာ၊ ကျုပ်တို့ ကြည့်လုပ်ပါမယ်”

လေသူရဲက ထမ်းစင်ကိုဝိုင်းကာ မတ်တတ်ရပ်နေသည့် အရပ်သားများကို တစ်ချက်ကြည့်လိုက်သည်။

“ကောင်းပါပြီဗျာ...ဒါ...”

လေသူရဲစကားမဆုံးမီ လက်မောင်းကိုလာညှစ်သူကပင်...

“အားလုံး...အိုကေ၊ မောင်ရင်က မောင်ရင်အလုပ်ကို တာဝန်ကျေအောင် လုပ်နိုင်ခဲ့သားပဲ၊ ဒါဆို တော်ပြီ”

လေသူရဲက ခေါင်းညိတ်လိုက်သည်။ နောက်ထပ် စကားမဆိုတော့။

ဤသို့ ထူးဆန်းသည့်အလုပ်မျိုးတွင် ဘာမှ လျာရှည်နေ၍မရကြောင်း

လေသူရဲက သိထားပြီးသား။

ခိုင်းတာလုပ်။ ဘာမှမမေးနဲ့။ ဘာမှမပြောနဲ့။

လေထီးကို ပခုံးတစ်ဖက်ပေါ်တွင် သိုင်း၍တင်လိုက်ကာ လေသူရဲက အရေးပေါ်ထွန်းထားသည့် မီးရောင်များအကြားမှ ထိုးထွက်လာခဲ့၏။

သူ့အဖို့ တစ်ယောက်ထီးတည်း အန္တရာယ်ကြီးကြီးကို ရင်ဆိုင်ထိုးဖောက် ကာ ခရီးနှင့်ခွဲရပ်ကို မေ့နိုင်စရာမရှိ။

ဦးလည်မသုန်က ဘေကာလမ်းမှ အပျော်တမ်းအဖွဲ့ဝင် ဒေါက်တာဘက် လှည့်လိုက်ကာ...

“ဘယ်နှယ်လဲ၊ မျှော်လင့်ချက်ရှိရဲ့လား”

သွေးတိုင်းကိရိယာ၊ ဆေးထိုးအပ်တို့ဖြင့် အလုပ်ရှုပ်နေသော လူရွယ် ဒေါက်တာက...

“သွေးခုန်နှုန်းက နည်းနည်းတော့ နှေးနေတယ်။ ဒါပေမဲ့ ကျွန်တော်တို့ လူနာကို ကုလိုရနိုင်ပါလိမ့်မယ်”

“မြန်မြန်ကောင်းအောင် ကု”

ဦးလည်မသုန်က စိတ်ထဲတွင်သာ ပြောလိုက်ပြီး၊ ဖြစ်ကတတ်ဆန်း ဆောက် ထားသည့် လေသူရဲများ အပန်းဖြေတံဆိပ်သို့ လျှောက်လာခဲ့သည်။

လွင်တီးခေါင်လေယာဉ်ကွင်း ဟိုမှာဘက်ရှိ ဂျုံခင်းများအလွန်တွင် မီး ကလေးတလက်လက်ဖြင့်ရှိနေသည့် ရွာကလေးကို လှမ်းမြင်ရ၏။

ဂျုံခင်းလုပ်သားများက နောက်တစ်နေ့ လုပ်ငန်းခွင်ဝင်ရန် ပြင်ဆင်နေကြ ပေပြီ။

သူထိုင်နေရာသို့ ရောက်လာသော အရာရှိကလေးအား ဦးလည်မသုန်က ညွှန်ကြားချက်ပေးလိုက်သည်။

“ကျုပ်တို့ သူ့သားကိုလည်း ဒီအရောက် လေယာဉ်နဲ့ပဲ ခေါ်ရလိမ့်မယ်။ သူ့သား ဘိုဟာက သူ့အဖေ ပါမောက္ခဘိုဟာရဲ့အလုပ်တွေကို ကျွမ်းနေတဲ့လူ”

“ကောင်းပါပြီခင်ဗျာ”

နောက် လေးငါးရက်အကြာတွင် ဘိုဟာ၏သားကိုလည်း ဆွီဒင်မှ ခိုးထုတ် လာနိုင်ခဲ့သည်။ သားဘိုဟာ ရောက်လာချိန်တွင် ဖခင် ဒေါက်တာဘိုဟာက ကျန်းကျန်းမာမာ ဖြစ်နေလေပြီ။

စကော့တလန် လေယာဉ်ကွင်းသို့ ရောက်သည်အထိ ဒေါက်တာဘိုဟာ အသက်ရှူလျက်ရှိနေခြင်းကိုပင် ကံကောင်းသည်ဟု ဆိုရမလို ဖြစ်နေ၏။

လေယာဉ်အထွက်တွင် လေယာဉ်အတွင်း စကားပြောစက်နှင့် ဆက်ထား သည့် ပလတ်စံခေါင်းက ဘိုဟာ့အခန်းထဲရှိ လတ်စံပေါက်မှ ပြုတ်ထွက်သွား ခဲ့သည်။

သို့ဖြင့် လေသူရဲ၏ ညွှန်ကြားချက်ကို ဘိုဟာက လုံးဝမကြားခဲ့ရ။ ထို့ ကြောင့် မျက်နှာတွင်တပ်ဆင်ထားသော အောက်ဆီဂျင်ကိရိယာမှ လေသွင်း လေထုတ်ခလုတ်ကိုလည်း ဘိုဟာက ဖွင့်မထားမိ။

လေသူရဲသာ ကောင်းကင်အမြင့်ကြီးမှ ပျံနေရာမှ လှိုင်းလွတ်ရုံ အောက်သို့ ဆင်း၍ မပျံရဲသော် ဘိုဟာသည် လမ်းခရီးတွင်ပင် သေဆုံးသွားနိုင်သည်။

ဘိုဟာတို့သားအဖနှစ်ယောက်အား ယာယီအားဖြင့် ဝက်စံမင်စတာဟိုတယ် တွင် နေရာချပေးထားကာ အလုပ်ခန်းကိုမူ မြီတီသူ့အဏုမြူသုတေသန ဌာနချုပ် တွင် အခန်းတစ်ခန်း ပေးထားသည်။

မြီတီသူ့တို့သည် ‘ကွတ်အလှိုင်းစံ’ဟူသော နာမည်ဝက်ပေးကာ အဏုမြူမှ တီထွင်နိုင်ရေးကို ကြိုးပမ်းနေခဲ့သည်မှာ အတော်ကလေးကြာပြီ။

သုတေသနအဆောက်အအုံက အိုးဒီကွင်းလမ်းမှာ။

“ပါမောက္ခဘိုဟာက သိပ်ကို ယဉ်ကျေးသိမ်မွေ့တဲ့ ပုဂ္ဂိုလ်ပါပဲဗျာ။ သူက

ဝန္တလမ်းစဉ်ကို နှစ်နှစ်ကာကာ ယုံတဲ့လူ။ အကြမ်းမူ အနနဲ့သာ အောင်စေရာ ဆိုတဲ့ လမ်းစဉ်ပေါ့။

သူ နာဇီစက်ကွင်းကလွတ်ပြီး ကျုပ်တို့ဆီရောက်လာတော့မှ ကျုပ်တို့ ဟာ နာဇီတွေရဲ့ ဘယ်လိုယုတ်မာရက်စက် ကြမ်းတမ်းမှုကို ရင်ဆိုင်နေရတယ် ဆိုတာ သိတော့တာပါပဲ”

ဦးလည်မသုန်က ဒေါက်တာဘိုဟာနှင့်ပတ်သက်၍ ထင်မြင်ချက်ပေးခဲ့ သည်။

“ကျွန်တော်တို့ရောက်လာတယ်ဆိုရင်ပဲ ကျွန်တော်တို့သားအဖကို လာကြည့် တဲ့ လူတွေကြောင့် စိတ်ကိုညစ်သွားရတော့တာပဲခင်ဗျ။

“သူတို့ဆီက ကြားရတဲ့သတင်းတွေကြောင့် ကျွန်တော်တို့ တုန်လှုပ်သွား ကြရတယ်။ ကိုပင်ဟေဂင်ကနေပြီး ကျွန်တော်တို့ ဥရောပကို မြင်နေရတဲ့အမြင် က ထင်ပေါက်ကလေး ချောင်းကြည့်လို့ မြင်ရတဲ့အမြင်မျိုးလောက်ပဲရှိတယ်ခင်ဗျ”

သားဘိုဟာက နောင်တွင် ဤသို့ရေးသားခဲ့သည်။

အဏုမြူသိပ္ပံပညာရှင်ကြီး နီးလ်စ်ဘိုဟာ အင်္ဂလန်သို့ရောက်လာပြီးနောက် ၅ ရက်အကြာတွင် နန်းရင်းဝန်ကြီးချာချီနှင့် တွေ့ဆုံခွင့်ရသည်။

ချာချီနှင့် ဘိုဟာတို့ တွေ့ဆုံပွဲကို နိုင်ငံခြားရေးရုံး အကြံပေးအရာရှိ အလက် ဇန္ဒာဘာဒိုဂန်က သူ့ နေ့စဉ်မှတ်တမ်းတွင်...

“နီးလ်စ်ဘိုဟာ၊ နာမည်ကျော်အဏုမြူသိပ္ပံပညာရှင်ကြီး။

“သူ စကားပြောတာကလည်း တိုးတိုးကလေး။ မကြားရသလောက်ပဲ။ လေးဆယ့်ငါးမိနစ်လောက်ကြာအောင် သူက ပြောနေပေမယ့် သူ ဘာတွေပြော နေတယ်ဆိုတာ ကျုပ် နားမလည်ဘူး။

အစီအစဉ်မရှိ တောင်စဉ်ရေမရစကားတွေကို ပျင်းပျင်းရိရိ မပြောချင် ပြောချင် ပြောနေတဲ့ပုံစံမျိုး” ဟု ရေးသားထားခဲ့၏။

လန်ဒန်သို့ ဒေါက်တာဘိုဟာ မည်သို့ရောက်လာသည်ကိုမူ အလက်ဇန္ဒာ မသိ။

ချာချီကမူ ဦးလည်မသုန် ပြောပြချက်အရ သိနေပြီးဖြစ်၏။ သို့သော် အာလာပသလ္လာပပြောနေဖို့ အချိန်မရ။

ချာချီက နီဒါန်းပျိုးမနေဘဲ သိလိုသမျှ ဒေါက်တာဘိုဟာအား မေးနေသည်။

“ဟစ်တလာက လန်ဒန်မြို့တော်ကို တစ်နေ့ ချုံးပျံအလုံးပေါင်း ၅၀၀၀

စိ ကြံချပြီး လက်စားချေဖို့ အစီအစဉ်လုပ်နေတယ်ဆိုတာ ဟုတ်သလား။

ဘီ-ဝမ်း ခုံးပျံတွေက အဏုမြူ ခုံးပျံတွေလုပ်နေတယ်ဆိုတဲ့ သတင်းနဲ့ ဘယ်လိုဆက်စပ်နေလဲ။

ဂျာမန်တွေမှာ ခုရှိနေတဲ့ ခုံးပျံတွေမှာ အဏုမြူထိပ်ဖူးတွေ တပ်လို့ရနိုင် ပါ့မလား”

အဏုမြူသိပ္ပံပညာရှင်ကြီး ဘိုဟာအား သိချင်သည့်အချက်များကို မေးရင်း နန်းရင်းဝန်ကြီး ချာချီက ခုံးပျံအသေးစိတ်ပုံစံများကို ပြလိုက်၏။

ဂျာမန်တို့တွင် ဤကဲ့သို့သော ခုံးပျံများလုပ်ထားကြောင်း ဘိုဟာက မသိ။ “ဒီ တာဝေးပစ် ဘီ-ဝမ်းခုံးပျံတွေကို ဟစ်တလာက ဗြိတိန်ကို လက်စားချေ

လက်တုံ့ပြန်ဖို့ဆိုတဲ့ ရည်ရွယ်ချက်နဲ့ စမ်းသပ်တီထွင်ပြီး လုပ်နေတာ”

ခုံးပျံစမ်းသပ်တီထွင်လုပ်ကိုင်နေသည့် နေရာမှာ အဏုမြူသိပ္ပံပညာရှင်ကြီး ဘိုဟာ၏ ဓာတ်ခွဲခန်းရှိရာဌာနနှင့် မိုင် ၁၂၀ လောက်သာ ကွာသည့်အကြောင်း ကို ပြောပြရင်း...

“ခုံးပျံတွေလုပ်နေတဲ့နေရာကို ပင်နီမန်ဒီလို့ခေါ်တယ်။ ဘယ်လောက်များ လျှို့ဝှက်လုပ်ကိုင်နေသလဲဆိုရင် ဒီနယ်မြေတစ်ဝိုက်မှာနေတဲ့ လူလေးသောင်းစီ အတွက် ဂျာမန်အက်စ်အက်စ် အစောင့်တစ်ယောက်စီ ချထားပြီး စောင့်ကြပ် နေတဲ့အထိပဲ”

အခြေအနေက ဤသို့ဖြစ်နေသဖြင့် ပါမောက္ခကြီး ဘိုဟာတွင် အမေရိကား သို့ သွားရောက်၍ အဏုမြူပုံးလုပ်ပေးရန် တာဝန်ရှိနေကြောင်း ချာချီက နိဂုံး ချုပ် ပြောလိုက်၏။

ဘိုဟာက မလုပ်နိုင်ဟု ငြင်းဆိုသည်။

“ရိုင်းစိုင်း ရက်စက် ကြမ်းကြုတ်မှုကို ကျွန်တော်တို့က နောက်ထပ် ရိုင်းစိုင်းရက်စက် ကြမ်းကြုတ်မှုတစ်ခုနဲ့ တိုက်ပျက်ဖို့ မရနိုင်ပါဘူးခင်ဗျာ။

“ဟစ်တလာ ကြံစည်တီထွင် လုပ်ကိုင်နေတဲ့ လက်နက်အသစ်အဆန်းတွေ ဟာ ရက်စက်ကြမ်းကြုတ်မှုအတွက် ဖြစ်တယ်ဆိုပြီး ကျုပ်တို့က လစ်လျူရှုထား လိုက်မယ်ဆိုရင် ကျုပ်တို့တစ်တွေ စုန်းစုန်းမြုပ်သွားလိမ့်မယ်”

သိပ္ပံသုတေသန ပညာရှင်ကြီးတစ်ဦးက စောဒကတက်လိုက်၏။ သို့တိုင် ဘိုဟာက...

“ကျွန်တော်တော့ ရက်စက်ကြမ်းကြုတ်ရမယ့်ကိစ္စမှာ မပါချင်ဘူးခင်ဗျ။

ခင်ဗျားက ရက်စက်ကြမ်းကြုတ်မှုကို တွန်းလှန်မပစ်ချင်ဘူးဆိုရင် ခင်ဗျားက ရက်စက်ကြမ်းကြုတ်မှုကို လက်မြောက်အရုံးပေးလိုက်တာပဲဖြစ်မယ်။ ကျုပ်တို့ လူသားတွေ ဘိုးဘေးဘီဘင်လက်ထက်ကစပြီး တိုက်ပွဲအဆင့်ဆင့် တိုက်ပြီး ရုန်းကန်လှုပ်ရှား ရယူတည်ဆောက်ထားခဲ့တဲ့ လူ့ယဉ်ကျေးမှု အဆောက်အအုံကြီးကိုပါ ဖြိုချလိုက်သလို ဖြစ်သွားမယ်”

ဘိုဟာက ထပ်၍ စောဒကတက်နေပြန်၏။

“ယဉ်ကျေးမှုလို့ ဆိုလိုက်ကတည်းက အကြမ်းပတမ်း ရက်စက်ကြမ်းကြုတ်တာတွေ မပါရတော့ဘူးလို့ ဆိုလိုတာပဲမဟုတ်လား”

ဤတွင် ပထမသိပ္ပံပညာရှင်ကြီးက...

“ယဉ်ကျေးမှုထုံးတမ်းစဉ်လာအရ ပြုမူကျင့်ကြံရမယ်ဆိုတဲ့ လွတ်လပ်ခွင့်ကြီးကို ကျုပ်တို့ ကာကွယ်ထိန်းသိမ်းကြရမှာ အမှန်ပဲ။

ဒါပေမဲ့ တစ်ခါတစ်ရံမှာတော့ ဒီလို ကာကွယ်ထိန်းသိမ်းတဲ့ အလုပ်ကို အကြမ်းနည်းသုံးပြီး လုပ်ရတာမျိုးလည်း ရှိတယ်ဗျ”

သည်ပြဿနာက ပြဿနာဟောင်းကြီး။ ညှပ်ပူးညှပ်ပိတ် ဖြစ်နေသည့် အကျပ်အတည်း။

မည်သို့ပင်ဖြစ်စေ သဘောတရားရေး ဆင်စွယ်နန်းတော်ထိပ်ဖျားသို့ တက်နေသော သိပ္ပံပညာကျွမ်းကျင်မှုအား မြေကြီးပေါ်သို့ရောက်လာအောင် အတော်ပြောယူရသည်။

ဟစ်တလာနှင့်ပြိုင်၍ လုပ်ရမည်။ အချိန်သိပ်ကပ်နေပြီ။

ဘိုဟာက နောက်ဆုံးတွင် သဘောတူလိုက်၏။ လူသားတို့အတွက် ပို၍ အဆင့်မြင့်သော သိပ္ပံအကျိုးကို အကျမြူပုံလုပ်ပြီးနောက် ဆက်လက်လုပ်ကိုင်နိုင်အောင် အင်အား-အမေရိကန်နိုင်ငံများက အကူအညီပေးရမည်ဟူသော စည်းကမ်းချက်ဖြင့်။

[၆၅]

စတုတ္ထမြောက် ဆောင်းရာသီ...

ဗြိတိန်အဖို့ ဒုတိယကမ္ဘာစစ်ကြီးထဲတွင် ပါဝင်လာခဲ့ရသည်မှာ ၄ နှစ်အတွင်း သို့ပင် ချဉ်းနင်းလာလေပြီ။

ဘိုဟာနှင့် သား-ဘိုဟာတို့နှစ်ယောက်အား ၁၉၄၃ ခုနှစ် ဆောင်းကုန်ခါနီး

တွင် နယူးယောက်သို့ ပို့လိုက်၏။

မှတ်ပုံတင်အတု၊ စာရွက်စာတမ်း အတုများဖြင့်။

ဘိုဟာ နာမည်ဝှက်က ဘောကာ၊ သားနာမည်ဝှက်က ကျင်းဘောကာ။

အကျမြူသိပ္ပံပညာကျွမ်းကျင်မှုဘိုဟာက ဘောကာဆိုသည့် နာမည်ဝှက် တစ်လုံးတည်းကိုသာ မှတ်မိနေပုံရသည်။

စတော့ဟုမ်းနှင့် လန်ဒန်တွင်လည်း ဘိုဟာအတွက် နာမည်ဝှက်တစ်မျိုးစီ ပေးထားသေးသည်။

သို့သော် သူက မမှတ်မိ။

အလုပ်ခန့်ထဲရှိ တယ်လီဖုန်းမြည်လာတိုင်း သူက ဖုန်းကို ကောက်ကိုင်ကာ ‘ခုပြောနေတာ ဘိုဟာပါ’ ဟု ပြောနေတတ်၏။

ခုတော့ ဘိုဟာက ဘောကာလမ်းမှ အပျော်တမ်းအဖွဲ့ဝင် ဘောကာဖြစ်နေလေပြီ။

သားအဖနှစ်ယောက်က အမေရိကန် မန်ဟက်တန်အကျမြူစမ်းသပ် သုတေသနဌာနတွင် ဝင်ရောက်လုပ်ကိုင်ကြသည်။

သူတို့အဖို့ လုပ်ရက်က ၁၆ လသာ။ ပြင်းပြင်းထန်ထန်လုပ်မှ။

အကျမြူပုံကို ၁၉၄၅ ခု၊ မတ်လတွင် အပြီးသတ်လုပ်ကိုင်ရန် သတ်မှတ်ချက်ပေးထားသည်။ သို့ရာတွင်...

နီးလစ်ဘိုဟာနှင့် အကျမြူသိပ္ပံပညာရှင်များက အကျမြူပုံ လျှို့ဝှက်ချက်ကို ဆိုဗီယက် ရုရှားကိုပါ ဖြန့်ဝေပေးသင့်သည်။ သို့မှ နောက်ထပ် လက်နက်အသစ်အဆန်း ထုတ်လုပ်ပြိုင်ဆိုင်မှုကို တားဆီးနိုင်မည်ဟု တောင်းဆိုနေကြလေသည်။

နန်းရင်းဝန်ကြီး ချာချီကမူ အကျမြူလျှို့ဝှက်ချက်များကို ရုရှားသို့ မပေးသင့်ဟု ယူဆ လက်ခံထားသည်။

အကျမြူသိပ္ပံပညာရှင်ကြီး ဘိုဟာနှင့် နန်းရင်းဝန်ကြီးချာချီတို့ သဘောထားကွဲလွဲနေကြ၏။

အမေရိကားသို့ ဗြိတိန်က စစ်လျှို့ဝှက်သတင်းများကို ဖြန့်ဝေပေးနေချိန်ကလည်း ချာချီနှင့် ဦးလည်မသုန်တို့လူစုအား ကန့်ကွက်နေသည့် အသိုင်းအဝိုင်းရှိနေခဲ့သည်။

၁၉၄၀ ပြည့်နှစ်သို့ ရောက်လာသောအခါ ဗြိတိန်က အမေရိကားအား

စစ်လျှို့ဝှက်သတင်းများ ဖြန့်ဝေပေးခဲ့ခြင်းမှာ မှန်ကန်သည့်လုပ်ရပ်ဖြစ်ကြောင်း ဦးလည်မသုန်က သက်သေထူနိုင်ခဲ့၏။

အဘယ်ကြောင့်ဆိုသော် အမေရိကား ထောက်လှမ်းရေးကလည်း ဗြိတိန်အား စစ်လျှို့ဝှက်သတင်းများကို အပြန်အလှန် ဖြန့်ဝေပေးလာသောကြောင့်။

နိုင်ငံတော်ခေါင်းဆောင်ဆိုသူများအပေါ်တွင် အသိဉာဏ် အတွေ့အကြုံ ရင့်ကျက်သူ ပုဂ္ဂိုလ်တစ်ဦးက အနိုင်ယူနိုင်သည်ဆိုသောအချက်ကို ဦးလည်မသုန်က ဥရောပတွင် လက်တွေ့ကြုံခဲ့ဖူးပြီ။

နာဇီဂျာမနီက သိမ်းပိုက်ထားသော ပါရီမြို့တော်တွင် ဂျာမန်ဗုံးပျံ ထုတ်လုပ်ရေး ဦးဆောင်ညွှန်ကြားရေးမှူးရုံးက သတင်းအမျိုးမျိုးလွှင့်ကာ ဝါဒဖြန့်စစ်ကစားနေ၏။

၁၉၄၄ ခု၊ နွေရာသီတွင် ဗုံးပျံများနှင့် ဒုန်းပျံများဖြင့် လန်ဒန်မြို့တော်ကို ပစ်ခတ်တိုက်ခိုက်တော့မည်။ တစ်ခါပစ်လျှင် ၆ နာရီကြာအောင် ဆက်တိုက်ပစ်ခတ်၏။

၆ နာရီအတွင်း တစ်ကြိမ်ပစ်လျှင် ဗုံးပျံ အလုံးပေါင်း ၆၇၂ လုံးမှ ၈၄၀ အထိ ပစ်မည်။ သို့ရာတွင် ၆ နာရီအတွင်း အကြိမ်ပေါင်း မည်မျှပစ်မည်ဟု ဖော်ပြခြင်းမပြု။

ဂျာမန်ဗုံးပျံတပ်ဖွဲ့၏ တပ်မှူးက ဗိုလ်မှူးကြီးဦးရစ်ချ်ဝါချ်တဲလ်။

ယခင်က 'မျက်လှည့်သောတ္တာများ'ဟု ပြောင်လှောင်ခေါ်ဝေါ်ခြင်းခံရသည့် ရေဒါကိရိယာအညှစ်များနေရာတွင် အမေရိကန်လုပ် အစွမ်းထက်မြက်သည့် လေကြောင်းရန်ကာကွယ်ရေး ရေဒါများ တပ်ဆင်ထားသည်ကို ဂျာမန်ဗိုလ်မှူးကြီးက သိရှိခြင်းမရှိ။

ဂျာမန်တို့၏ ဗွီ-ဝမ်း ဗုံးပျံများက လက်နက်အသစ်အဆန်းများ ဖြစ်နေကာ ဖျက်ဆီးနိုင်စွမ်းက ကြောက်စရာ လန့်စရာ။

ဤအချိန်တွင် ဗြိတိသျှတို့ဘက်မှ ဟစ်ဇယ်-သ-ဝစ်ဇတ် ဟု ရင်းနှီးသူများက ခေါ်နေကြသည့် ဆာဟင်နရီဟစ်ဇတ်၏ တီထွင်မှုပေါ်တွင် အမေရိကန် စက်မှုသိပ္ပံပညာရှင်က တီထွင်လိုက်သည့် အစွမ်းထက်သော ရေဒါထောက်လှမ်းရေး ကိရိယာများကို ဗြိတိန်တွင် တပ်ဆင်ပြီးနေပြီ။

လန်ဒန်မြို့တော်နှင့် မိုင် ၁၀၀ လောက်ပင် မကွာသည့် ပြင်သစ်ကမ်းခြေ တစ်နေရာတွင် ဂျာမန်အင်ဂျင်နီယာ ၅၀၀၀ က အလုပ်ရှုပ်နေကြ၏။

ကွန်ကရိတိုင်းထားသည့် တလင်းပြင်ကျယ်ကြီးတွင် ပြောင်အရှည် ၄၀၆ ပေ အရှည်ရှိ အမြောက်ကြီးများကို လေကြောင်းမှကြည့်၍ မပြင်နိုင်အောင် ပုံဖျက်နေကြ၏။

ဤပြောင်းရည် အမြောက်ကြီးများက ၁၀ စက္ကန့်လျှင် အမြောက်ဆန် ၁ လုံးစီ ပစ်နိုင်သည်။

ပစ်မှတ်က နန်းရင်းဝန်ကြီးချာချီ စစ်ရေးစစ်ရာ ပြဿနာများကို ကိုင်တွယ်ဖြေရှင်းရာ စနန်းမဖြူ နှင့် ဝက်စမင်စတာ အဆောက်အအုံ။

ဒုံးပျံများ၊ ဗုံးပျံများကိုမူ 'ဥရောပခံတပ်'ဟု အမည်ပေးထားသည့် ခံတပ်ကြီးအတွင်းတွင် ဖြည့်၍ နေရာချထားသည်။

ဂျာမန်တိုက်စစ် စီစဉ်ထားပုံက ကြောက်စရာ လန့်စရာ။

“ဒါပေမဲ့ ဂျာမန်တွေရဲ့ တိုက်စစ် ရည်မှန်းချက်က အောင်မြင်မှုမရခဲ့ပါဘူး။ ဘာကြောင့်လဲဆိုတော့ ကျွန်တော်တို့ ဘက်တော်သားတွေရဲ့ တစ်ဦးချင်း တစ်ယောက်ချင်း စွန့်စားဆောင်ရွက်ချက်တွေကြောင့်ပါပဲ”

ဦးလည်မသုန်က ဂျာမန်တိုက်စစ်ကို အက်ဖြတ် ဝေဖန်ခဲ့သည်။

“ဒီလူတွေဟာ တစ်ယောက်နဲ့တစ်ယောက် တွေ့ဖူးတာလည်း မဟုတ်။ အသင်းနဲ့ အဖွဲ့နဲ့နေတာလည်း မဟုတ်။ တိုက်ပွဲတွေမှာ တိုက်ရိုက်ပါဝင် တိုက်ခိုက်ကြတာလည်း မဟုတ်။

ဒါပေမဲ့ ဒီ တစ်ဦးချင်း ပုဂ္ဂလိကတွေကို စည်းရုံးပေးထားတဲ့ သံယောဇဉ် နောင်ကြီး ရှိနေတယ်။ အဲဒီသံယောဇဉ်နောင်ကြီးက ဘာလဲဆိုတော့ တိုင်းပြည် နာဇီသံဖန်နှင့်အောက် မရောက်စေရဘူးဆိုတဲ့ ဦးတည်ချက်ပဲ”

ဂျာမန်တို့၏ ဘီ-ဝမ်း နှင့် ဘီ-တူး ဗုံးပျံများ လိုရာပစ်မှတ်သို့ မရောက်အောင် စနက်တံများ၊ ယမ်းများကို အမေရိကန်နှင့် ဘာကာလမ်းမှ အပျော်တမ်းများက ဥပါယ်တံမျဉ်ဖြင့် ပုံဖျက်ထားခဲ့ကြသည်။

သို့ဖြင့် ဂျာမန်တို့၏ ဗီ-ဝမ်း ဗီ-တူး ဗုံးပျံများဖြင့် အင်္ဂလန်နိုင်ငံအား အင်ကြီးအားကြီးသုံးကာ တိုက်စစ်ဆင်မှုကို အင်္ဂလန်နိုင်ငံက တန်ပြန်နိုင်ခဲ့သည်။

ဂျာမန်တို့၏ အဏုမြူလက်နက်နှင့် အဏုမြူထိပ်ဖူးတပ် ဗုံးပျံများ ထုတ်လုပ်ရေးကိုလည်း အကောင်အထည် မဖော်နိုင်မီ ကျွန်ုပ်တို့က ထိုးနှက်ဖျက်ဆီးပစ်နိုင်ခဲ့သည်။

ဤသို့ ထိုးနှက်ဖျက်ဆီးပစ်နိုင်ခဲ့ခြင်းမှာလည်း ထောင်နှင့်ချီ၍ ရှိနေသော

တစ်ဦးချင်း၏ အစွမ်းသတ္တိကြောင့်သာဖြစ်သည်။ ထိုတစ်ဦးချင်း ပုဂ္ဂလိကများသည် ပိုလန်မှအစ ဥရောပတစ်တိုက်လုံးတွင် ပျံ့နှံ့လျက်ရှိနေ၏။

ပိုလန်မှ လျှို့ဝှက်-စစ်အဖွဲ့ဝင်များဆိုလျှင် ဂျာမန်ဒုံးပျံအစိတ်အပိုင်းများကို စုဆောင်း၍ ပြန်လည်တပ်ဆင်ကာ လန်ဒန်၊ နယူးယောက်နှင့် ပါရီမြို့များသို့ တင်ပို့ပေးနိုင်ခဲ့သည်။

ဤမြို့များရှိ ဂျူးအမျိုးသားသိပ္ပံပညာရှင်များက ဒုံးပျံနှင့်သက်ဆိုင်သော အိလက်ထရောနစ် အချက်အလက်များ ရရှိရေးကို အသက်ကို ဖက်နှင့်ထုပ်၍ ရှာဖွေပေးခဲ့ကြသည်။

လျှို့ဝှက်-စစ်အဖွဲ့ငယ်များသည် မိမိတို့ဘာသာ မိမိတို့ ဉာဏ်စွမ်း ရှိသလောက်၊ ကိုယ်စွမ်းရှိသလောက် လွတ်လွတ်လပ်လပ် ကြိုးပမ်းလုပ်ဆောင်ခဲ့ကြသည်။

ဟစ်တလာ၏ ဒုံးပျံဖြင့် တိုက်စစ်ဆင်ရေးအစီအစဉ် ပျက်သုဉ်းသွားရခြင်းမှာလည်း မိမိတို့ခံယူချက်ဖြင့် တစ်ဦးချင်း၊ တစ်ယောက်ချင်းစီ လုပ်ဆောင်မှုကြောင့်သာဖြစ်သည်ဟု လျှို့ဝှက်-စစ်များက ယုံကြည်နေကြ၏။

ဟစ်တလာ၏ အင်္ဂလိပ်မြည်းကလေးကို တစ်ဖုံစီ တစ်စစီ အမှုန်ဖြစ်အောင် ခြေပစ်မည့် မဟာအကြံကြီးသည်လည်း ပျက်စီးခြင်းရောက်ရတော့သည်။ ဦးလည်မသုန်က ဤသို့ မှတ်တမ်းတင်ခဲ့လေသည်။

[၆၆]

နာဇီလက်အောက်သို့ ပြားပြားမှောက် ရောက်နေသော ဥရောပတိုက်တွင် လူတိုင်း စက်မှုလုပ်ငန်းများ၌ အလုပ်လုပ်နေရသည်။ တစ်ပါတီ အာဏာရှင် ယန္တရား၏ ဖိနှိပ်မှုကိုလည်း ကုန်း၍ခံနေရသည်။

နာဇီ မြေအောက်တော်လှန်ရေးသမားများက မိမိတို့ ဉာဏ်အား ကိုယ်အား ရှိသမျှ လွတ်လွတ်ကျွတ်ကျွတ်ကြီး လှုပ်ရှားနေကြ၏။

စစ်ယူနီဖောင်းဟူ၍ အပြည့်အစုံမရှိသလို၊ ရာထူးအဆင့်အတန်းဟူ၍လည်း သတ်သတ်မှတ်မှတ် ခွဲထားခြင်းမရှိ။

အထက်လူကပေးသည့်အမိန့်ကို အောက်လူက အမြဲလိုလို ပြန်၍ စောဒက တက်နေတတ်သည်။

လှုပ်ရှားမှုတစ်ရပ်ကို စွန့်စွန့်စားစားလုပ်ကြရတော့မည့် အချိန်မျိုးတွင်မူ

တစ်ယောက်နှင့်တစ်ယောက် နားလည်မှုရှိနေသည်။

ဤသို့ စွန့်စားလုပ်ဆောင်လိုက်သောကြောင့်လည်း တော်လှန်ရေးသမားများအား ချီးမွမ်းမည်သူ မရှိ။ စစ်ဘွဲ့တံဆိပ်များ ပေးအပ်မည်သူမရှိ။

သို့သော် သူတို့က ဥရောပတိုက်မှ လန်ဒန်မြို့တော်သို့သာ လည်တဆန်ဆန်ဖြင့် မျှော်ကြည့်နေကြ၏။

လန်ဒန်က တော်လှန်ရေးသမားများ၏ မျှော်လင့်ချက်လင်းရောင်ခြည်ကလေး လက်နေသည့် ဘူမိနက်သန်။

သို့ရာတွင် ဘူမိနက်သန် လန်ဒန်က ဟစ်တလာ ဘီဗုံးများ၏ ခြိမ်းခြောက်မှုကို လက်ငင်းခံနေရပြန်၏။

လန်ဒန်သည် မဟာမိတ်တပ်ပေါင်း တပ်မှူးကြီး အိုက်ဆင်ဟောင်ဝါ၏ ဌာနချုပ်ဖြစ်နေသည်။

သို့ကြောင့် ဗြိတိသျှ လျှို့ဝှက်စစ်ဆင်ရေးက အမေရိကန်ဗိုလ်ချုပ်ကြီး အိုက်ဆင်ဟောင်ဝါလက်အောက်သို့ ရောက်နေသည်။

လန်ဒန်သည် အမေရိကန် အို-အက်စ်-အက်စ် စစ်ထောက်လှမ်းရေးစစ်ဗျူဟာအဖွဲ့၏ ရှေ့တန်းအခြေစိုက်စခန်းလည်း ဖြစ်နေ၏။

ဤအဖွဲ့မှ အမေရိကန် သူလျှို့များအား ရန်သူနယ်မြေပေါ်သို့ လေထီးဖြင့် ချပေးကာ ဌာနေ လျှို့ဝှက်-စစ်များဖြင့် အဆက်အသွယ်လုပ်စေသည်။

သို့ရာတွင် ဗြိတိန်ရှိ ပြောက်ကျားတပ်ဖွဲ့များကမူ နဂိုအတိုင်းပင် မိမိတို့ဘာသာ လှုပ်ရှားလျက်။

နော်ဝေ၊ ပြင်သစ်၊ ဘယ်လ်ဂျီယမ်၊ ဒတ်ချ်အမျိုးသားများ၊ ပွန်မာရာနီးယားမှ အမျိုးသမီးကြီးများ၊ စက်ဂရပ်ဘ်မှ အမျိုးသမီးကလေးများက နှစ်ယောက်တစ်တွဲ၊ သုံးယောက်တစ်တွဲစီ တွဲကာ လန်ဒန်မြို့တော်ပေါ်သို့ ခြိမ်းခြောက်နေသည့် ဘီဗုံးပျံများရန်ကို မည်သည့်နည်းဖြင့် ဖယ်ရှားနိုင်မည်ကို ကြံစည်နေကြ၏။

ဒိန်းမတ်တွင် လျှို့ဝှက်လှုပ်ရှားနေသော မဟာမိတ်ဘက်တော်သားများက ဒုံးပျံနှင့် ထိန်းချုပ် စက်ကိရိယာများပုံကို ဓာတ်ပုံရိုက်၍ လန်ဒန်သို့ပေးလိုက်သည်။

ပိုလန်ရှိ လျှို့ဝှက်-စစ်အဖွဲ့တစ်ဖွဲ့က ပျက်ကျသွားသော ဒုံးပျံအစိတ်အပိုင်းများကို ကောက်ယူကာ လန်ဒန်သို့ ပို့လိုက်သည်။

ဟစ်တလာက ဒုံးပျံများထုတ်လုပ်ရန် ကြံစည်နေသည်ဆိုသော သတင်းကို စစ်ကြီးဖြစ်ခါနီးတွင် ဦးလည်မသုန်က ရိုးတိုးရိပ်တိပ် ရရှိခဲ့သည်။

'မိတ်ဆွေများ'ဟု လျှို့ဝှက်အမည်ယူထားသည့် ဂျူးထောက်လှမ်းရေးမှ ရရှိသည့်သတင်း။

ဤထောက်လှမ်းရေးမှ အဖွဲ့ဝင်အချို့က ပြင်သစ်စစ်ဦးစီးချုပ်အဖွဲ့ လက်အောက်ရှိ ကာကွယ်ရေး-သုတေသနဌာနတွင် တာဝန်ထမ်းဆောင်နေသူများ...

တစ်ယောက်က ဒေါက်တာ **ဆိလ်ဗရက်အက်စ်ကီနာစေ။**

သူက သိပ္ပံပညာသစ်တစ်ရပ်ဖြစ်သော အီလက်ထရောနစ်နည်းအရ မောင်းသူမဲ့လေယာဉ်ကို မည်သို့ထိန်းချုပ်ရမည်ကို ကျွမ်းကျင်သည့် စပယ်ရှယ်လစ်။

နောက်တစ်ယောက်က ပါမောက္ခ **အန်ဒရီဟီးလ်ဘရီနာ။**

သူက ဒုံးပျံလောင်စာဆီနှင့် ပတ်သက်၍ ကျွမ်းကျင်သူ။

၂ ယောက်စလုံး ဂျူးအမျိုးသားများချည်း ဖြစ်နေလေရာ ပြင်သစ်ကို ဟစ်တလာတပ်များ သိမ်းပိုက်လိုက်သောအခါ ပါရီတွင် တထိတ်ထိတ် တလန့်လန့် နေထိုင်ခဲ့ရလေသည်။

သူတို့ ၂ ယောက်က **မာကိုပိုလိုအစု**တွင်လည်း လျှို့ဝှက်ပါဝင်နေသည်။ ဤအစုမှလူများသည် နာမည်ဝှက်များကို သိပ္ပံစိတ်ကူးယဉ်ဝတ္ထုတွင်ပါသည့် ဇာတ်ကောင်များအမည်ကို ယူထားလေ့ရှိသည်။

ဝတ္ထုအမည်က 'ဇာနီ'။

မာကိုပိုလိုအစုမှ ခေါင်းဆောင်တစ်ယောက်က လန်ဒန်မြို့ ဘလက်ချီလေ လျှို့ဝှက်အဖွဲ့သို့ သတင်းပို့လိုက်၏။

"ဟစ်တလာ ပြောပြောနေတဲ့ အဏုမြူဒုံးပျံဆိုတာတွေကို ပင်နီမွန်ဒီမှာ ဗဟိုပြုပြီး စမ်းသပ်လုပ်ကိုင်နေတယ်။

"ပင်နီမွန်ဒီက ပိုမာရန်နီဟန် ပင်လယ်အော်နားမှာရှိတယ်။ ဘောလ်တစ်ကမ်းခြေရဲ့ ချောင်ကျတဲ့အပိုင်းမှာပါ။

"ပင်လယ်ထဲကို ပစ်လွှတ်စမ်းသပ်နေတဲ့ ဒုံးပျံတွေကို ဒီနီမတ်နိုင်ငံပိုင် ကျွန်းတစ်ကျွန်းပေါ်က ရေဒီယိုနဲ့ ထိန်းချုပ်ထားတယ်လို့ ထင်ရတယ်။

"ဒီကျွန်းကလည်း ဆွီဒင်နဲ့ ၂၅ မိုင်လောက်ပဲကွာတယ်။

"စမ်းသပ်ပစ်လွှတ်တဲ့ တချို့ဒုံးပျံတွေဟာ အနီးအနားမှာရှိတဲ့ ပိုလန်နိုင်ငံထဲကိုတောင် ကျရောက်ပေါက်ကွဲတယ်လို့ သတင်းရတယ်"

ဒုံးပျံအကြောင်းနှင့်ပတ်သက်၍ ဦးလည်မသုန်က...

"ဟစ်တလာဟာ လန်ဒန်ကို ပစ်မှတ်အဖြစ်ထားပြီး ဒုံးပျံနဲ့ ဖြိုခွင်းဖို့

ဆုံးဖြတ်ခဲ့တယ်။ ဒီဒုံးပျံတွေကို ဟစ်တလာက 'လက်စားချေလက်နက်တွေ'လို့ အမည်ပေးခဲ့တယ်။

"ဟစ်တလာ အကွက်ရိုက်ထားတဲ့ ဒုံးပျံစစ်က မဟာမိတ်တွေ နော်မန်ဒီကမ်းခြေပေါ် တက်မိပြီးတဲ့နောက်မှ စ.လာတာ။

"ဟစ်တလာဟာ သူ့ဒုံးပျံတွေကို အင်္ဂလိပ်ရေလက်ကြားက ဆိပ်ကမ်းတွေကို ချိန်ပြီး ပစ်ခိုင်းဖို့ကောင်းတယ်။ ဘာဖြစ်လို့လဲဆိုတော့ မဟာမိတ်တပ်တွေက နော်မန်ဒီကမ်းခြေပေါ်မှာ ခြေကုပ်ယူထားပြီး၊ စစ်ပန်းနေတဲ့ တပ်တွေအတွက် စစ်ကူတပ်တွေကို အင်္ဂလိပ် ရေလက်ကြားဆိပ်ကမ်းတွေက ပို့နေလို့ပဲ။

"ဒါပေမဲ့ ဟစ်တလာက တပ်တွေကို ပစ်ခိုင်းဘဲ အရပ်သူအရပ်သားတွေရှိတဲ့နေရာကိုသာ ပစ်ခိုင်းနေတော့တယ်"

ဂျာမန်တို့၏ ဒုံးပျံ စမ်းသပ်ထုတ်လုပ်ရေးကို တမင်နေ့အောင် မဟာမိတ်ထောက်လှမ်းလျှို့ဝှက်-စစ်အဖွဲ့များက နည်းပရိယာယ်ဖြင့် ဆောင်ရွက်ခဲ့၏။

ဤသို့ ဆောင်ရွက်ရာ၌ တစ်ဖွဲ့နှင့်တစ်ဖွဲ့ နားလည်မှုယူကာ တသီးတခြားစီ ဆောင်ရွက်ခဲ့ကြသည်။

ဘလက်ချီလေပန်းခြံကြီးအောက်တွင် အာထရာအဖွဲ့များက ရေဒီယိုအဆက်အသွယ် အများဆုံးဌာနတွင် နေရာယူထားသည်။

အမေရိကန်လေတပ်က ပင်နီမွန်ဒီကို လေကြောင်းမှ ဖောက်လှမ်းရန် အဆိုပြုလာသောအခါ...

ဟစ်တလာ၏ အထူးလျှို့ဝှက် ဒုံးပျံတည်ဆောက်ရေးစခန်းကို မဟာမိတ်များ မည်သို့သိရှိသွားကြောင်း ယုတ္တိတန်အောင် လုပ်ဇာတ်ခင်းရဖို့ ဖြစ်လာ၏။

ဤသို့မှ လုပ်ဇာတ်ခင်းလျှင် ဒီနီမတ်၊ ဆွီဒင် စသော နိုင်ငံများမှ ကလံစားချေမှုကို မရှုမလှ ခံကြရတော့မည်။

လုပ်ဇာတ်ခင်းပုံက ဤသို့။

လေကြောင်းဓာတ်ပုံ လေ့လာရေးဌာနမှ အမျိုးသမီးအရာရှိချောကလေးကွန်စတင်ဘာဘင်တန်စမစ် ဆိုသူသည် ၁၉၄၃ ခု၊ မေလအတွင်း လေကြောင်းမှ ရိုက်ယူလာခဲ့သော ဓာတ်ပုံများကို လေ့လာနေစဉ်။

လေကြောင်းမှရိုက်ယူလာသော ဓာတ်ပုံများ၌ ဒုံးပျံပစ်ခင်းများနှင့်တူသည်ဟု ထင်ရသော ပုံများကို တွေ့ရသည်ဆို၏။

ဤအတောအတွင်း ပါရီရှိ **မာကိုပိုလို**တို့ လူစုနှင့် အခြားလျှို့ဝှက်ဆက်သွယ်

ရေး အစုများကလည်း အလားတူ ဆက်နွယ်နေသည့် သတင်းများကို ဘလက်ချ် လေသို့ လှိုင်လှိုင်ကြီး ပို့ပေးနေကြ၏။

နနယ်ပျိုမျစ်ကာ ချစ်စရာကောင်းသော ဘာဘင်တန်စမစ်ကလည်း လေကြောင်းဓာတ်ပုံ ရာနှင့်ချီ၍ ရှိနေသည့်အကြားမှ ခုံးပျံပစ်စင်နှင့်တူသော အင်္ဂလိပ် အက္ခရာ 'တီ' သဏ္ဍာန်များကို အမှန်ပင် တွေ့မြင်ထားသည်ဟု ဆိုသည်။

မစ္စစမစ်သည် လေကြောင်းမှရိုက်ယူထားသည့်ပုံများကို လေ့လာရင်း မည်သည့်အချိန်တွင် မည်သို့သောအရပ်မှ ရိုက်ယူခဲ့ကြောင်း မေးမြန်းကာ ထိုးကျနေသည့်အရိပ်ကိုကြည့်လျက်၊ ရိုက်ယူခဲ့သော အဆောက်အအုံ အမြင့် မည်မျှ၊ အနံ့ မည်မျှ၊ အလျား မည်မျှရှိသည်ကို တွက်ချက်ပြောဆိုနိုင်သူ ဖြစ်သည်။

ဘောကာလမ်းမှ အပျော်တမ်းများကလည်း မစ္စစမစ် မည်မျှတော်ကြောင်း ပုံကြီးချဲ့၍ ဝါဒဖြန့်ပေးနေကြ၏။

သို့ဖြစ်၍လည်း ဂျာမန်များမှာ တစ်ပတ်ရိုက်ခံရတာ မဟာမိတ်များ သူတို့ သတင်းကို ရနေခြင်းမှာ မစ္စစမစ်ကြောင့်ဟု အမှတ်မှားနေကြတော့၏။

မည်သို့ပင်ဖြစ်စေ၊ ဟစ်တလာ ခုံးပျံအန္တရာယ်ကား လန်ဒန်မြို့တော်ပေါ်သို့ ကျရောက်လာတော့မည်ကို သိနေသော ဦးလည်မသုန်က အပျက်အစီး လုံးဝမရှိသော ခုံးပျံတစ်စင်းကို ပို့လိုက်ရန် ပိုလန် လျှို့ဝှက်-စစ်သို့ တောင်းဆိုလိုက်သည်။

အမေရိကန် သိပ္ပံပညာရှင်များ လေ့လာနိုင်ရန်။

အပျက်အစီး လုံးဝမရှိသော ဂျာမန်ခုံးပျံကို ရရှိနိုင်ရန် မည်သို့လုပ်ရမည်ကို လည်း ဆက်သားလွှတ်၍ သတင်းပို့ခိုင်းလိုက်သည်။

ဂျာမန်များသည် ခုံးပျံပစ်လွှတ်ရာတွင် ရေဒီယိုထိန်းချုပ် ကိရိယာဖြင့် ထိန်းချုပ်၍လွှတ်သည်။ ထိုထိန်းချုပ်ကိရိယာကို ယာယီဖျက်ပစ်လိုက်ခြင်းဖြင့် ခုံးပျံများသည် ပစ်မှတ်ဆီသို့မသွားဘဲ လမ်းလွဲ၍သွားမည်ဖြစ်၏။

မကြာမီပင် ပင်နီစွန်ဒီ ခုံးပျံစခန်းမှ ပစ်လွှတ်လိုက်သော ဘီ-ဝမ်း ခုံးပျံ တစ်စင်းသည် လမ်းချော်ကာ ပိုလန်နိုင်ငံ ဘတ်ဂ်မြစ်ကမ်းဘေးရှိ ရွံနွံများထဲသို့ ကျရောက်လာတော့၏။

အနီးအနားရှိ ရွာသားများက ခုံးပျံ တိုတိုတုတ်တုတ်ကို ရွံနွံထဲတွင်နှစ်ကာ ဝှက်ထားလိုက်ကြ၏။ ထို့ကြောင့် ဂျာမန်ရှာဖွေရေးအဖွဲ့က ရှာမတွေ့ဘဲ လက်လျှော့ပြန်သွားရသည်။

ပိုလန် မြေအောက်တော်လှန်ရေးသမားများက ဘလက်ချ်လေသို့ ပို့လိုက်သည့် သတင်းတွင်...

“ခုံးပျံကို တစ်ပိုင်းစီတစ်စီ ဖြုတ်နေပြီ။ သို့သော် ထိပ်ဖူးကို ရှာမတွေ့” လန်ဒန်ရှိ သက်ဆိုင်သူများက အသက်ရှူမှားမတတ် ခံစားလိုက်ကြရ၏။ ထိပ်ဖူးပေါက်ကွဲသွားလေသလား၊ တခြားနေရာသို့ ကျရောက်နစ်မြုပ်နေသလား။

ဤသို့ ပူပန်နေစဉ် ပိုလန်မှ နောက်ထပ်သတင်းတစ်ရပ် ရောက်လာသည်။ “ထိပ်ဖူး မြစ်ထဲကျသွားသည်။ ရေနက်သဖြင့် ရှာရမလွယ်”

ဤသို့ အပြန်အလှန်သတင်းပို့နေခြင်း၊ ခုံးပျံနှင့် ခုံးပျံထိပ်ဖူးကို ရှာနေခြင်း တို့မှာ ရက်စက်ကြမ်းကြုတ်လှသော နာဇီသံဖောင့်အောက်ဝယ် စွန့်စွန့်စားစား လျှို့ဝှက်ဝှက်ဝှက် ဆောင်ရွက်နေရသည့် အလုပ်မျိုး။

မည်သို့ပင်ဖြစ်စေ၊ ပိုလန်မြေအောက်တော်လှန်ရေးသမားများက ဘီ-ဝမ်း ခုံးပျံကြီးတစ်စင်းလုံး၏ ထိပ်ဖူးနှင့် အစိတ်အပိုင်းများကို ရှာတွေ့ကာ မူလခုံးပျံအတိုင်း ပြန်လည်တပ်ဆင်ပေးနိုင်ကြသည်။

ဘောကာလမ်းမှ အပျော်တမ်းများက ထိုခုံးပျံကို သယ်ဆောင်ရန် လေယာဉ်တစ်စင်း လွှတ်လိုက်သည်။

စက်နှစ်လုံးတပ် ဒီစီ - ၃ ဒါကိုတာလေယာဉ်။

သည်လေယာဉ်ကိုလည်း လ-လေယာဉ်ဟု သတ်မှတ်ထားသည်။

ဒါကိုတာက ပိုလန် မြေအောက်တော်လှန်ရေးသမားများ ရွေးချယ်ပေးထားသည့် လေယာဉ်ပြေးလမ်းပေါ်တွင် ကောင်းစွာဆင်းသက်နိုင်ခဲ့ပါ၏။

သို့ရာတွင် ခုံးပျံတစ်စင်းလုံးကိုတင်ကာ ပြန်အတက်တွင် လေယာဉ်က ပြေးလမ်းပေါ်မှ ချော်ကျကာ မိုးရွာထားသဖြင့် ပျောနေသောမြေကြီးတွင် နစ်နေတော့၏။

၁၉၄၄ ခု၊ ဇူလိုင်လ ၂၅ ရက်နေ့ ည။

နာဇီသံဖောင့်အောက်သို့ ရောက်နေသော ပိုလန်နယ်မြေတွင် မဟာမိတ်လေယာဉ် ရွဲ့ထဲနစ်နေခြင်း။

အထူးလျှို့ဝှက်တာဝန်အတွက် လူနည်းနည်းသာ ပါဝင်သော ပိုလန် မြေအောက် တော်လှန်ရေးသမားများက ဖွက်ကွဲနေသည့်လေယာဉ်ကို တွန်းကြ ဆွဲကြဖြင့် မိုးရေထဲတွင် ချွေးတလုံးလုံး။

လေသူရဲကလည်း လေယာဉ်ကို စက်ကုန်နှိုးကာ ရွံ့ရွက်ထဲမှလွတ်အောင် ကြိုးစားနေ၏။

ဂျာမန်လုံခြုံရေးလှည့်ကင်းအဖွဲ့သားသည် အသံဗလံများကို ကြားသွားလျှင် ...

အသက်ကို ဖက်နှင့်ထုပ်ကာ ဆက်၍ ဆောင်ရွက်ကြရ၏။

အချိန်က တဖြည်းဖြည်းကုန်လာသည်။ သန်းခေါင်ကျော်နေပြီ။

အရုဏ်မတက်မီကလေးတွင် လ-လေယာဉ်၌ ဒါကိုတာက ခုံးပျံတစ်စင်းလုံးကို တင်ဆောင်ကာ 'ဧည့်ခံမဏ္ဍပ်' မှ ပျံတက်သွားနိုင်တော့သည်။

“ဘီ-ဝမ်း ခုံးပျံတွေက ဘယ်လောက် ဖျက်အားကောင်းသလဲ။ အဲဒီ အတိုင်း အတာအတိုင်း ကျုပ်တို့ကလည်း ရန်သူကို ပြန်ဖျက်နိုင်မယ့်နည်းကို အမြန်ဆုံး ရှာတွေ့ဖို့ သေချာနေပြီ။

ချာချီက နောက်တစ်နေ့တွင် ကြုံးဝါးလိုက်သည်။

“ခုချက်ချင်းလက်ငင်းတော့ လန်ဒန်သူ လန်ဒန်သားတွေကို ဂျာမန် ခုံးပျံ အန္တရာယ်ကင်းအောင်၊ သက်သာရာရအောင် လုပ်ပေးနိုင်ဦးမှာမဟုတ်ဘူး။ လန်ဒန် ဒါမှမဟုတ် အင်္ဂလန်ပြည်တောင်ပိုင်းမှာ ရန်သူ့ခုံးပျံတစ်စင်း ကျရောက်ပေါက်ကွဲတိုင်း၊ အရပ်သားတစ်ယောက်စီတော့ ထိခိုက်ဒဏ်ရာရနေတာပဲ”

ဦးလည်မသုန်က ဇာတ်ကြောင်းပြန်၍ ပြောခဲ့သည်။

ချာချီက ဂျာမန်ခုံးပျံများ ကျရောက်ပေါက်ကွဲသဖြင့် ထိခိုက်ဒဏ်ရာရသူ စာရင်းကို ကြေညာခဲ့သည်။

“ဇူလိုင်လ ၂၆ ရက်နေ့မှာ ဂျာမန် ခုံးပျံ ဘီ-ဝမ်း တွေ ၂၇၅၄ စင်း ကျရောက်ပေါက်ကွဲခဲ့တယ်။ ထိခိုက်ဒဏ်ရာရရှိသူက ၂၇၅၂ ယောက် ရှိခဲ့တယ်။

“တစ်နေ့တည်းမှာပဲ လန်ဒန်မြို့တော်ပေါ်ကို ဘီ-ဝမ်း ခုံးပျံ အစင်း ၂၀၀ ကျရောက်ပေါက်ကွဲခဲ့တယ်။

ခုံးပျံတွေဟာ ဘယ်သဘာဝ အတားအဆီးကိုမှ မမှုဘူးလို့ ထင်ရတယ်။ မြူတွေဆိုင်းနေနေ၊ လသာနေနေ၊ မှောင်နေနေ၊ လင်းနေနေ ဒီသဘာဝ အတားအဆီးတွေကို ဖြတ်ကျော်ထိုးဖောက်ပြီး ရောက်လာတာပဲ။

ဒီတော့ လူတွေကလည်း ကိုးစရာ ကွီယံစရာ မရှိအောင် ဖြစ်ကုန်ကြတော့တာပဲ။

ဂျာမန် ခုံးပျံတွေကို ဘယ်လို ရပ်တန်းက ရပ်သွားအောင် လုပ်ရမယ်

ဆိုတာ ကျုပ်တို့သိလာတာနဲ့ တစ်ပြိုင်နက် လူထုကို ကြေညာခဲ့တယ်။

ဩဂုတ်လ ရောက်လာတော့ ဂျာမန်တွေပစ်လွှတ်တဲ့ ဘီ-ဝမ်း ခုံးပျံတွေ အနက် ၆ စင်းမှ ၁ စင်းပဲ ကျုပ်တို့ရဲ့ အကာအကွယ်အသစ်ကို ဖောက်ပြီး ရောက်လာနိုင်တော့တယ်။

စက်တင်ဘာလ ၇ ရက်ရောက်တော့ ကျုပ်တို့က လန်ဒန်သူ လန်ဒန်သားတွေ သိအောင် ကြေညာချက်ထုတ်နိုင်ခဲ့တယ်။

ဂျာမန်တွေရဲ့ ဘီ-ဝမ်း ခုံးပျံအန္တရာယ်ကတော့ လွတ်ပြီလို့။ ကြေညာပြီးလို့ မကြာခင်မှာပဲ ကျုပ်တို့ကို ဂျာမန် ဘီ-တူး ခုံးပျံကြီးတွေက စပြီး ဒုက္ခပေးလာပြန်တော့တာပဲ”

လန်ဒန်မြို့တော်အား ကယ်တင်ရေးလုပ်ငန်းကို ဆောင်ရွက်ရာ၌ လန်ဒန်လျှို့ဝှက်-စစ်အဖွဲ့ဝင်များ၏ စွန့်စားမှုများကို အထူးလျှို့ဝှက်ထားခဲ့ရသည်။

အမည်မသိ ပိုလန်မြေအောက်တော်လှန်ရေးရဲခေါင်တစ်ယောက်က ဂျာမန်တို့ ပစ်လွှတ်သော ခုံးပျံအချို့ကို ရေဒီယိုထိန်းချုပ်မှုဖြင့် လမ်းလွှဲပေးနိုင်သည်ဟု ပြောလာသည်။

ပင်နီမုန်ဒီ ဂျာမန်ခုံးပျံစမ်းသပ်စခန်းမှ ပစ်လွှတ်လိုက်သော ခုံးပျံတစ်စင်းကို ပိုလန်နိုင်ငံ ဘတ်ဂ်မြစ်ကမ်းဘေးသို့ကျအောင် လမ်းလွှဲပေးနိုင်သည့် သာဓက ရှိခဲ့သည်မဟုတ်လား။

ထို ပိုလန်ရဲခေါင်က ဂျာမန်တပ်သားများ သိမ်းယူထားသည့် အိမ်တစ်အိမ် အထပ်ခိုးပေါ်သို့တက်ကာ အချက်ပြဆက်သွယ်ရေးကိရိယာများဖြင့် ဂျာမန်ခုံးပျံတပ်က အသုံးပြုသည့် လေလှိုင်းသံများကို ထောက်လှမ်းနေသည်။

ဂျာမန်စစ်တပ် ဆောက်လုပ်ရေးတပ်ဖွဲ့တွင် အလုပ်ဝင်လုပ်နေသော အခြား ပိုလန်ရဲခေါင်အင်ဂျင်နီယာတစ်ယောက်က ဂျာမန်ခုံးပျံပစ်စင် ဆောက်လုပ်ပုံပုံစံကို ကူးယူပေးသည်။

ဂျာမန်ခုံးပျံများကို ကြားမှဖြတ်၍ တိုက်ဖျက်နေသော ဘုရင့်လေတပ်မတော် လေသူရဲများအား ဂျာမန်ခုံးပျံ ပျံနှုန်း မည်မျှ၊ ပစ်ကွင်းအကွာအဝေး မည်မျှ စသည်တို့ကို မဟာမိတ်သူလျှို့ဝှက်မှုများက ထောက်လှမ်းရယူပေးသည်။

သို့ဖြင့် ဘုရင့်လေတပ်မတော် လေသူရဲများသည် ဂျာမန်ခုံးပျံများကို ပစ်မှတ်မှလွဲသွားအောင် လုပ်နိုင်သည့်နည်းလမ်း ရရှိလာသည်။

ဘီ-တူး ခုံးပျံကြီးများသည် ကောင်းကင်အမြင့်ကြီးမှနေ၍ အောက်သို့ တိုက်

ရိုက်ကြီး စိုက်ကျလာလေ့ရှိသဖြင့် ဘုရင့်လေသူရဲများက မည်သို့မျှ မတတ်နိုင်။

ဘီ-ဝမ်း ခုံးပျံအချို့ကိုမူ လမ်းလွဲသွားအောင် လုပ်နိုင်ခဲ့သည်။

အကောင်းဆုံး၊ အမြန်ဆုံးနည်းမှာ ဂျာမန်တို့၏ ခုံးပျံစခန်းနှင့် ပစ်စင်များကို မဟာမိတ်တို့က အင်ကြီးအားကြီးဖြင့် တိုက်ခိုက်ချေမှုန်းသည့် နည်းပင်ဖြစ်သည်။

ဥရောပပြောက်ကျားတပ်ဖွဲ့များက ပေးပို့သည့် အသေးစိတ် အချက်အလက်များကို လေ့လာပြီးနောက် အမေရိကန်နှင့် ဗြိတိသျှဆုံးကြဲလေယာဉ်များက ဂျာမန်ခုံးပျံစခန်းနှင့် ပစ်စင်များကို ချေမှုန်းတိုက်ခိုက်သည်။

သို့သော် ဘီ-တူး ခုံးပျံများက ကြိုကြား ကြိုကြား လန်ဒန်မြို့တော်ပေါ်သို့ ကျရောက်ပေါက်ကွဲလျက်။

မဟာမိတ်တပ်များ ဂျာမနီနိုင်ငံ ရိုင်းမြစ်ကို ဖြတ်ကျော်သည့်အချိန်ကျမှ ဂျာမန်ခုံးပျံများ လုံးဝ အပစ်ရပ်သွားခဲ့လေသည်။

ဟစ်တလာ၏ ဘီ-ဝမ်း၊ ဘီ-တူး လက်နက်များကြောင့် လန်ဒန်မြို့တော် အထိနာသင့်သလောက် မနာခဲ့။

အကြောင်းမှာ 'နှစ်ဖက်လွှဲ'များ၏ လဲကြုတ်သတင်းပေးမှုများကြောင့်ပင်။

ခုံးပျံများကျရောက်ပေါက်ကွဲသည့် ပစ်မှတ်နေရာများကို 'နှစ်ဖက်လွှဲ'များက လန်ဒန်မြို့တော် တည်တည်ပေါ်သို့ ကျလေဟန် သတင်းပို့ရင်း၊ ပစ်မှတ်များကို လန်ဒန်မြို့တော်ပြင်ဘက်သို့ရောက်အောင် တဖြည်းဖြည်း သတင်းပို့နေခြင်းကြောင့်ပင် ဖြစ်သည်။

ဟစ်တလာသည် နယူးယောက်ကိုပင် ရေငုပ်သင်္ဘောပေါ်မှ ခုံးပျံဖြင့် ပစ်ခွင်းရန် ကြံစည်ခဲ့သည်။

ဤအကြောင်းကို ဦးလည်မသုန်က သမ္မတကြီးရုစဗဲအား ပြောပြခဲ့၏။

သမ္မတကြီးရုစဗဲသည် ဒုတိယကမ္ဘာစစ်ကြီးကို အနိုင်မတိုက်နိုင်မီ ၁၉၄၅ ခု၊ ဧပြီလ ၁၂ ရက်နေ့တွင် ကွယ်လွန်ခဲ့လေသည်။

[၆၇]

ဒေါက်တာ နီးလ်စ်ဘိုဟာ ဗြိတိန်သို့ လျှို့ဝှက်ရောက်လာပြီးနောက် ဒိန်းမတ်နိုင်ငံတွင် ဂက်စတာပိုတို့၏ ဖမ်းဆီးနှိပ်စက် ညှဉ်းပန်းမှုများ ပို၍များလာခဲ့၏။

ဒိန်းမတ် လျှို့ဝှက်စစ်အဖွဲ့ဝင်များက ဒိန်းမတ်ရှိ ဘိုဟာဓာတ်ခွဲခန်းအောက်

တွင် အသင့်မြှုပ်ထားသည့် ဒိုက်နမိုက်များကို ဖောက်ခွဲပစ်လိုက်မည်ကို စိုးရိမ်နေရသည်။

ဤသို့ ဖောက်ခွဲပစ်လိုက်ပါက ဘိုဟာလုပ်နေသော သုတေသနလုပ်ငန်းသည် အဏုမြူလက်နက် ထုတ်လုပ်ရေးနှင့် ဆက်သွယ်နေကြောင်း ဟစ်တလာအား သတိပေးလိုက်သလို ဖြစ်နေတော့မည်။

ထို့ပြင် ဘိုဟာ ဒိန်းမတ်မှ ခိုးထွက်မလာမီက ဒိန်းမတ်မှ ဆွီဒင်သို့ လှောင်လှေကလေးဖြင့် စွန့်စားထွက်ခွာသွားနိုင်သော သိပ္ပံပညာရှင် စတီဖန် ရိုဇင်တယ်လက်သို့ အပ်လိုက်သည့် ဘိုဟာ၏ အဏုမြူ သိပ္ပံဆိုင်ရာ အချက်အလက်များ ရေးသားပါရှိသော စာရွက်စာတမ်းများ၊ ဒိန်းမတ်ကမ်းခြေမှအထွက်ပျောက်ဆုံးကျန်ရစ်ခဲ့ကြောင်း၊ ထိုစာရွက်စာတမ်းများ နာဇီလက်သို့ရောက်သွားလျှင်...ဟူသော စိုးရိမ်ဖွယ်အခြေအနေများ ပေါ်ပေါက်နေသည်။

သို့ဖြစ်၍ ဘလက်ချီလေက ဒိန်းမတ်လျှို့ဝှက်စစ်အဖွဲ့သို့ ဆက်သားစေလွှတ်ကာ သတိပေးလိုက်သည်။

ဓာတ်ခွဲခန်းအောက်မှ ဒိုက်နမိုက်များကို မဖောက်ခွဲရ။ လုံးဝ မဖောက်ခွဲရ။

ဒိန်းမတ် လျှို့ဝှက်စစ်အဖွဲ့၏ ရပ်တည်မှုအခြေအနေကလည်း ဆိုးဆိုးဝါးဝါးဖြစ်နေသည်။

ဂျာမန် ဂက်စတာပိုက ဒိန်းမတ်လျှို့ဝှက် စစ်အဖွဲ့များကို သိနေသော ဒိန်းမတ်အရပ်သား ပြောက်ကျားထောက်လှမ်းရေးအချို့ကို ဖမ်းမိထားသည်။

ဂျာမန်တို့၏ စက်ရုံကြီးများကို ဖောက်ခွဲဖျက်ဆီးပစ်မည်။ မဟာမိတ်တပ်များ ချီတက်လာလျှင် ဂျာမန်တပ်များအား နောက်ပိုင်းမှနေ၍ ပြောက်ကျားနည်းဖြင့် တိုက်ခိုက်မည်။ ဤကား ဒိန်းမတ် လျှို့ဝှက် စစ်၏ဦးတည်ချက်။

ဤဦးချက်ကိုလည်း ဒိန်းမတ် အရပ်သား ပြောက်ကျားထောက်လှမ်းရေးအချို့က သိရှိထားပြီးသား။

ဤမျှမက ဒေါက်တာဘိုဟာ၏ သုတေသနလုပ်ငန်းဆိုသည်မှာ အဏုမြူဓာတ်အားနှင့် ပတ်သက်နေကြောင်းကိုလည်း သိနေ၏။

ထို့ပြင် သိပ္ပံပညာရှင် စတီဖန်ရိုဇင်တယ် လက်ထဲမှ ပျောက်ဆုံးသွားသော ဘိုဟာ၏ အဏုမြူ သုတေသန စာရွက်စာတမ်းများ...

ဤစာရွက်စာတမ်းများကို သာမန် ဂျာမန် တပ်မှူး တပ်သားများ တွေ့ရှိရုံ

ဖြင့် အနက်အဓိပ္ပာယ် ဖော်နိုင်မည်မဟုတ်။

သို့သော် ထိုစာရွက်စာတမ်းများ ဂက်စတာပိုမုတစ်ဆင့် ဂျာမန်သိပ္ပံပညာရှင် များလက်သို့ ရောက်သွားလျှင် သူခိုး ဓားရိုးကမ်းသလို ဖြစ်နေပေတော့မည်။

သို့ဖြစ်ရာ ဒိန်းမတ်နိုင်ငံ ကိုပင်ဟေဂင်မြို့တော်ရှိ ဂက်စတာပို အချုပ်ခန်း ထဲသို့ ရောက်နေသော ဒိန်းမတ် မျိုးချစ် ပြောက်ကျားထောက်လှမ်းရေးများ၏ လွတ်မြောက်ရေးက အဓိကပြဿနာတစ်ရပ် ဖြစ်လာတော့၏။

ဤမျိုးချစ်ပြောက်ကျားများအား ဂက်စတာပိုက ညဉ့်ပန်းနည်းအမျိုးမျိုးကို သုံး၍ စစ်မေးလာခဲ့လျှင်...

ဘေကာလမ်းမှ အပျော်တမ်းများကမူ လူသားဆန်ဆန်ပင် အဖြေထုတ် သည်။

မည်သူ မပြောဘဲ နေနိုင်ပါမည်နည်း။ မည်မျှပင် မျိုးချစ်စိတ်ရှိစေကာမူ နောက်ဆုံး မခံမရပ်နိုင်ဖြစ်လာချိန်၌ မိမိတို့သိသမျှ ထုတ်ပြောတတ်ကြသည်မှာ ဓမ္မတာ။

မျိုးချစ်ပြောက်ကျားများတွင် မိမိကိုယ်မိမိ သတ်သေနိုင်သည့် ဆေးလုံးများ မရှိ။ အရပ်သား မျိုးချစ်ပြောက်ကျားခေါင်းဆောင်များသာဖြစ်ရာ စစ်တပ် ထောက်လှမ်းရေးကဲ့သို့ 'အဲလ်'ဆေးလုံးများ ပေးထားခြင်းမရှိ။

မျိုးချစ်ပြောက်ကျား အယောက် ၄၀ လောက် ဂက်စတာပိုအချုပ်ခန်းတွင် ရှိနေသည်။

သူတို့အား ကယ်တင်ရေးကို ဒိန်းမတ်ပြည်ရှင်ဘုရင် ခရစ်စတိုဖယ် လူယံ တော် ထရူဆင်မှ တစ်ဆင့် ဦးလည်မသုန်ထံ မေတ္တာရပ်ခံနေသည်။

ဂက်စတာပို အချုပ်ခန်းလည်းဖြစ်၊ ဌာနချုပ်လည်းဖြစ်သော 'ရှဲလ်' အဆောက်အအုံက ကိုပင်ဟေဂင်မြို့တော် အလယ်ကောင်တွင်။

"ဒိန်းမတ်နိုင်ငံ ဂျတ်လန်မြို့ အာဟတ်စ်တက္ကသိုလ်ကို ဂက်စတာပိုဌာနချုပ် နဲ့ အချုပ်ခန်းလုပ်ထားတယ်။ အဲဒီအချုပ်ခန်းထဲမှာ နာဇီဆန့်ကျင်ရေးသမား ဒိန်းအမျိုးသားတွေကို ချုပ်ထားတယ်။

အဲဒီအဆောက်အအုံကို ဗြိတိသျှ လေတပ်မတော်က နံရံတွေကို ဝှံ့နဲ့ ဖောက်ခွဲပစ်ပြီး ဒိန်းမျိုးချစ်တွေ ထွက်ပြေးလွတ်မြောက်နိုင်အောင် ဆောင်ရွက် ပေးနိုင်ခဲ့တယ်။

ဒီလိုဆောင်ရွက်ပေးနိုင်တဲ့အတွက် ဘုရင့်လေတပ်မတော် တပ်မှူးကြီးတွေ

နဲ့ တပ်သားတွေက အောင်ပွဲခံတဲ့အနေနဲ့ ယူမကာပိုင်းတစ်ပိုင်း၊ ဖွဲ့စန့်ကြံတယ်။ အဲဒီအချိန်မှာ ဒိန်းမတ်မျိုးချစ်သူရဲကောင်းကြီး ထရူဆင် မပျော်လင့်တဲ့ ပိုင်းထဲရောက်လာတယ်။"

ဦးလည်မသုန်က ဓာတ်ကြောင်းပြန်၍ ပြောခဲ့သည်။
"ပိုင်းထဲရောက်လာလာချင်းပဲ ထရူဆင်က ဆိုင်းမဆင့် ဝှံ့မဆင့်ဘဲ ဗြိတိသျှ လေတပ်ဗိုလ်ချုပ်ကြီး ဆာဘာဆီလ်အမ်ဘရိုင်ကို မေးလိုက်တယ်။

"ကိုပင်ဟေဂင်မြို့လယ်က ကွန်ကရိတေ့ ထပ်ပြီးလောင်းထားတဲ့ ဂက် စတာပိုဌာနချုပ် နံရံတွေကို ဝှံ့တွေနဲ့ ဖြိုပေးနိုင်မလားလို့။"

ဆာဘာဆီလ်သည် ဂျတ်လန်မှ ဂက်စတာပိုဌာနချုပ် နံရံများကို အာရုံအေ အက်မ် ဘုရင့်လေတပ်မတော်က ဝှံ့ချဖြိုခွဲရာတွင် ညွှန်ကြားခဲ့သည့် အဲချီ(ပ) မာရှယ် (AIR CHIEF MARSHAL) ဖြစ်သည်။

"ဒိန်းမတ် လျှို့ဝှက်စစ်ကို ခေါင်းဆောင်မှုပေးနေရာက ကျုပ်တို့လန်ဒန်က ထိပ်သီးလေတပ်အရာရှိကြီးတွေရဲ့ ယမကာပိုင်းအထိ အရောက်လာနိုင်တဲ့ ထရူဆင် ကို ကျုပ်က အထင်ကြီးသွားတယ်။

သူပြောတာကို ငြိမ်ပြီး နားထောင်နေမိတယ်။
ဗြိတိသျှလေတပ်ဗိုလ်ချုပ်ကြီး ဆာဘာဆီလ်အမ်ဘရိုင်က ဦးလည်မသုန်အား ထရူဆင်နှင့် တွေ့ရုံပဲ ပြန်ပြောခဲ့သည်။

ကိုပင်ဟေဂင်မြို့လယ်မှ ဂက်စတာပိုဌာနချုပ်နှင့် အချုပ်ခန်းကို တိုက်ခိုက် ရမည့် အကြံအစည်က မိုက်မိုက်ကန်းကန်းလုပ်ရမည့် အကြံအစည်မျိုး။

ထရူဆင်က ဘုရင့်လေတပ်မတော်မှ တပ်မှူးတစ်ဦးကို စောစောကပင် ချဉ်းကပ်ထားသည်။ တပ်မှူးက စွန့်စွန့်စားစားလုပ်ရမည့်အလုပ်မျိုးကို သဘောကျ သူ။ အရွယ်ကလည်း သန်တုန်းမြန်တုန်း။

သည်တပ်မှူးအောက်မှ လေသူရဲများက ဂျတ်လန်မြို့ ဂက်စတာပိုဌာနချုပ် နံရံများကို ဝှံ့ကြဲဖြိုခွင်းကာ အချုပ်ခံနေရသည့် ဒိန်း အမျိုးသား မျိုးချစ်များအား လွတ်မြောက်အောင် တိုက်ခိုက်ပေးခဲ့၏။

သည်လုပ်ရပ်ကို အခြေခံဟာ ကိုပင်ဟေဂင်မြို့လယ်မှ ဂက်စတာပိုဌာနချုပ် ကို ဖြိုပေးရန် ထရူဆင်၏ တောင်းဆိုချက်က ဗြိတိသျှလေတပ်ဝန်ကြီးဌာန တစ်ခုလုံးကို မျက်လုံးပြူးသွားစေတော့သည်။

"ဂက်စတာပိုတွေ ဌာနချုပ်နဲ့ အချုပ်ခန်းလုပ်ထားတဲ့ ကိုပင်ဟေဂင်မြို့လယ်

က ရှုလ် အဆောက်အအုံ နံရံတွေကို ဝှဲကြဲပြီး ဖြိုပေးပါ။ ဒါမှ အယောက်
လေးဆယ်လောက်ရှိတဲ့ ဒိန် မျိုးချစ်ပြောက်ကျားဌာန ခေါင်းဆောင်တွေ လွတ်
မြောက် ထွက်ပြေးနိုင်မှာ။

ဒီခေါင်းဆောင်တွေကို ရှုလ် အဆောက်အအုံ အပေါ်ဆုံးထပ်မှာ ချုပ်ထား
တယ်။ ဒီခေါင်းဆောင်တွေနဲ့ သက်ဆိုင်တဲ့ ဖိုင်တွေကိုတော့ အောက်ဆုံးထပ်
တစ်နေရာမှာထားတယ်။

ဒီခေါင်းဆောင်တွေကို ဂက်စတာပိုတွေက မစစ်မေးနိုင်ခင် ဒီဖိုင်တွေကို
လည်း ဖျက်ဆီးပစ်ဖို့လိုတယ်”

ဒိန်းမတ်လျှို့ဝှက် စစ်ခေါင်းဆောင်ကြီး ထရူဆင်၏ တောင်းဆိုချက်ကို
ဗြိတိသျှ စစ်ဝန်ကြီးအဖွဲ့က လုပ်ပေးနိုင်မည်မဟုတ်ဟု အဖြေပေးလိုက်သည်။

ဤအချိန်တွင် အမေရိကန်စစ်တပ်က ရေဒါထောက်လှမ်းရေး ကိရိယာသစ်
များကို တီထွင်ပြီးနေပြီဖြစ်သည်။ ဤထောက်လှမ်းရေး ရေဒါများကို သုံး၍
သွားရောက်ဝှဲကြဲလျှင် ဖြစ်နိုင်ဖွယ်ရှိသည်။

သို့တိုင်အောင် ပစ်မှတ်က မော့စကွီတိုး လေယာဉ်များအဖို့ အလွန်အလှမ်း
ကွာနေ၏။ ရှုလ် အဆောက်အအုံကို ဖြိုဖျက်ရာတွင်လိုမည့် ‘အထူးဝှဲ’များကို
လည်း သယ်ဆောင်သွားရဦးမည်။

ဂျာမန်ထောက်လှမ်းရေး ရေဒါများမှ လွတ်အောင် ဗြိတိသျှလေသူရဲများက
လေယာဉ်ကို ပင်လယ်ပြင်ပေါ်မှ လှိုင်းလွတ်ရုံ ပျံသန်းရမည်။ ထို့နောက် ကိုပင်
ဟောဂင်မြို့တော်သို့ ချဉ်းကပ်လာချိန်တွင် အပေါ်သို့ ထောင်တက်ကာ မြို့တော်
လမ်းမများအပေါ်မှ အမြန်ဆုံးနှုန်းဖြင့် ဖြတ်ပျံရမည်။

ဤသို့ ဖြတ်ပျံရင်း ရှုလ် အဆောက်အအုံကို ဝှဲကြဲတိုက်ခိုက်ရဦးမည်။

ဆွေးနွေးပွဲတွင် ပါဝင်သည့် ပုဂ္ဂိုလ်ကြီးများအားလုံးပင် ညာလက်မကို
အောက်သို့ စိုက်ချလိုက်ကြသည်။ ‘မဖြစ်နိုင်’ဆိုသည့် အဓိပ္ပာယ်။

လေတပ်ဗိုလ်ချုပ်ကြီး ဆာဘာဆီလ်အမ်ဘရိုင်က တစ်ဖက်မှ ဒိန်းမတ်
လျှို့ဝှက် စစ်ခေါင်းဆောင် ထရူဆင်၏ တင်ပြချက်ကို နားထောင်နေသည်။

“တကယ်လို့သာ ဗြိတိသျှလေတပ်က ကိုပင်ဟောဂင်မြို့လယ်က ဂက်စတာပို
ဌာနချုပ်ကို သွားပြီး မမြိုဘူးဆိုရင်...”

ဂက်စတာပိုတွေက သူတို့စုဆောင်း ထောက်လှမ်းလိုရထားတဲ့သတင်း
ဖိုင်တွေကို ကိုင်ပြီး၊ ဒိန်းမတ်တော်လှန်ရေးသမားတွေကို တစ်ယောက်စီ ညှဉ်းပန်း

နှိပ်စက်ပြီး၊ လျှို့ဝှက်ချက်တွေ မပေါ်ပေါ်အောင် စစ်တော့မယ်”

“ဂက်စတာပိုတွေ ဘယ်လိုစစ်တယ်ဆိုတာတော့ အထူးပြောစရာ မလိုပါ
ဘူးခင်ဗျာ။ ဒီလိုစစ်လိုက်ရင် ဒိန်းမတ်လျှို့ဝှက်စစ်အဖွဲ့ဝင်တွေ ဘယ်မှာရှိတယ်
ဆိုတာ သိတော့မှာပဲ။

သိတာနဲ့တစ်ပြိုင်နက် ဒိန်းမတ် လျှို့ဝှက်စစ်အဖွဲ့ဝင်တွေအားလုံး အသက်
ဆုံးရှုံးကြရတော့မှာ။

ကဲ...အသက်ဆုံးရှုံးကြရတာ ဒိန်းမတ်လူမျိုးတွေပဲ။ ဗြိတိသျှတွေနဲ့
မဆိုင်ဘူးဘဲ ထားလိုက်ဦး...

ဒိန်းမတ် လျှို့ဝှက် စစ်ရိုနေတဲ့အတွက် ဂျာမန်တပ်သား ၂ သိန်းကို
ဒိန်းမတ်မြေပေါ်မှာ ချထားရတယ်။ လျှို့ဝှက်စစ်ကိုသာ ချေမှုန်းပြီးပြီဆိုရင် အဲဒီ
ဂျာမန်တပ်သား ၂ သိန်း ဘယ်မှာသွားသုံးမလဲ။ ဗြိတိသျှနဲ့ မဟာမိတ်တပ်တွေကို
တိုက်ဖို့သုံးလာမှာ သေချာတယ်။

ဒီတော့ ဘာလုပ်ကြမလဲ။ ဒိန်းမတ် မျိုးချစ်တွေ၊ တော်လှန်ရေးသမားတွေကို
ကယ်မလား။ ဒါမှမဟုတ် ဂျာမန်တပ်သား ၂ သိန်း နောက်ထပ် အင်အားတိုး
လာအောင် လုပ်ပေးမလား”

လေတပ်ဗိုလ်ချုပ်ကြီး ဆာဘာဆီလ်အမ်ဘရိုင်က နန်းရင်းဝန်ကြီး ချာချီနှင့်
နှစ်ယောက်ချင်း ဆွေးနွေးသည်။

“ကျွန်တော်ကိုယ်တိုင် ဂက်စတာပိုဌာနချုပ်ကို ဝှဲကြဲတိုက်ခိုက်မယ့် တပ်နဲ့
အတူလိုက်မယ်။ ကျွန်တော့်မှာမည်ကို နာမည်လိမ်တစ်ခုနဲ့ အစားထိုးမယ်”

နန်းရင်းဝန်ကြီးချာချီက သဘောကျသွားသည်။

သို့ဖြင့် တိုက်ခိုက်ရေးအမိန့်သည် ခါတိုင်းလို လာနေကျလမ်းအတိုင်း
မဟုတ်ဘဲ အထက်မှကျလာလေသည်။

ကိုပင်ဟောဂင်မြို့လယ်ရှိ ဂက်စတာပိုဌာနချုပ်ကို ဝှဲကြဲတိုက်ခိုက်ရေးအတွက်
အစီအစဉ် ရေးဆွဲကြရသည်။

နိမ့်နိမ့်ပျံသန်းကာ ခက်ခက်ခဲခဲ ဆင်နွှဲရမည့် လေကြောင်းတိုက်ပွဲမျိုးတွင်
ဝီခေါ်အောင်တော်သည့် လေသူရဲ ဟတ်စ်ဆစ်စမိုးထံ ချဉ်းကပ်ကြရသည်။

“အဲဒီ ဂက်စတာပိုဌာနချုပ်ကို ပင်လယ်ဘက်ကနေပြီး ရိုက်ထားတဲ့ ဓာတ်ပုံ
ရရင် ကောင်းမယ်ခင်ဗျ”

ဟတ်ဒ်က ဒိန်းမတ်လျှို့ဝှက်စစ်ခေါင်းဆောင် ထရူဆင်အား အကြံပေး

လိုက်၏။

၂ ပတ်ခန့်အကြာတွင် ထရုဆင်က ဟတ်ဒ်၏ ရုံးခန်းသို့ ပြန်ရောက်လာသည်။

“ကျုပ်လိုချင်တဲ့ပုံမျိုး သူက ရိုက်ယူလာနိုင်တယ်ဗျ”

ဟတ်စ်က ဝမ်းသာအားရ ပြောခဲ့သည်။

“သူဟာ လန်ဒန်ကနေ ဒီန်းမတ်ကမ်းခြေအထိ ပြန်သွား။ မော်တော်ဘုတ်တစ်စင်း ခိုးယူ။ ပြီးမှ ပင်လယ်ဘက်ကနေ ဂတ်စတာပိုဌာနချုပ်ကို မြင်ရတဲ့ပုံတွေ ထောင့်အမျိုးမျိုးကနေ ရိုက်ယူလာခဲ့တာဗျ”

ထရုဆင်သည် ဒီန်းမတ်နှင့် လန်ဒန်အကြားတွင် အိမ်ဦးနှင့်ကြမ်းပြင်လို ခရီးနှင့်နိုင်သူပါတကား။

“သူ့ဓာတ်ပုံတွေက ပစ်မှတ်ကို ပင်လယ်ဘက်ကနေ တည့်တည့်ကြီး မြင်နေရတဲ့ပုံတွေ၊ လှိုင်းလွတ်ရုံကလေး ပျံသွားရင်း ဂတ်စတာပိုဌာနချုပ်အပေါ် ရောက်နိုင်အောင် ညွှန်းထားတဲ့ပုံတွေ”

သည့်နောက် စစ်ဆင်ရေးအဖွဲ့တွင် နာမည်ဝှက်ဖြင့်ပါနေသော ဆာဘာဆီလ် အမ်ဘရိုင်က ကိုပင်ဟေဂင်မြို့တော် နမူနာကို ခပ်ကြီးကြီးတည်ဆောက်ခိုင်းလိုက်သည်။

ခရီးသွားခဲ့သူများ၏ ပို့စကတ်အဟောင်းများ၊ ခရီးသွားဆောင်းပါးများတွင် ပါသည့် ဓာတ်ပုံများနှင့် ကိုယ်တွေ့မျက်မြင်များကို ပေါင်းစပ်ကာ ကိုပင်ဟေဂင်မြို့တော် နမူနာကို ပုံစံအကြီးကြီး တည်ဆောက်ပြီးသွားသည်။

ဟတ်စ်ဆစ်စမိုးက လန်ဒန်မှ ကိုပင်ဟေဂင်သို့ အရောက်ချီတက်ရမည့် လေကြောင်းလမ်းကို ညွှန်းသည်။

“ကျုပ်တို့က ကိုပင်ဟေဂင်မြို့တော် နမူနာပုံစံကြီးကို စားပွဲပေါ်တင်လိုက်ပြီး စစ်ဆင်ရေးမှာပါဝင်မယ့် လေသူရဲအားလုံးကို ဘေးကနေ ခူးထောက်ပြီး ကြည့်ခိုင်းတယ်။ လေ့လာခိုင်းတယ်။

ဘာဖြစ်လို့လဲဆိုတော့ လှိုင်းလွတ်ရုံကလေး ပျံလာတဲ့ ဗုံးကြဲတိုက်လေယာဉ်တွေဟာ ပင်လယ်ရေပြင်ဆုံးတာနဲ့ တစ်ပြိုင်နက် မြို့တော်ပေါ်ကို ချက်ချင်း ရောက်သွားကြမှာကြောင့်ဖြစ်တယ်”

စစ်ဆင်ရေးတွင် ဗုံးကြဲတိုက်လေယာဉ် မည်မျှပါဝင်ရေးနှင့် ပတ်သက်၍ လည်း အခြေအတင် ငြင်းခုံကြရသေးသည်။

စစ်ဆင်ရေးခေါင်းဆောင် ကပ္ပတိန် ရောဘတ်က မော့စကွီးတိုး ဗုံးကြဲတိုက်လေယာဉ် ၆ စင်းဆိုလျှင် လုံလောက်ပြီ။ လေယာဉ်များလေ အထိန်းရခက်လေဟု အကြောင်းပြသည်။

စစ်ဆင်ရေးအဖွဲ့က နာမည်ဝှက်ကိုယူထားသူ လေတပ်ဗိုလ်ချုပ်ကြီး ဆာဘာဆီလ် အမ်ဘရိုင်က အနည်းဆုံး လေယာဉ် ၁၈ စင်း လိုလိမ့်မယ်ဟု အဆိုပြုသည်။

“စစ်ဆင်ရေးတစ်ရပ် ဆင်နွဲလိုက်ပြီဆိုတာနဲ့...ဟာ...ကျုပ်တို့စီစဉ်တာများသွားပြီ၊ ပြန်လှည့်ကြည့်ကြလို့ ပြောလို့မရတော့ဘူး။

“ဒီလိုပြန်လှည့်လာပြီး မှောက်တစ်ခေါက်သွားတိုက်မယ်ဆိုရင်တော့ ဂျာမန်တွေက ကျုပ်တို့အလားကို အသင့်စောင့်နေမှာ အမှန်ပဲ”

လန်ဒန်တွင် ဂတ်စတာပိုဌာနချုပ် စစ်ဆင်ရေးကို ဆွေးနွေးနေစဉ် ဂတ်စတာပိုတို့က ဒီန်းမတ်နိုင်ငံသား ဒေါက်တာမော်ဂင်ဟော့ဂ် နှင့် ပါမောက္ခဘရန်နိုဘက်တို့ကိုလည်း ဂတ်စတာပိုဌာနချုပ် လုပ်ထားသည့် ရှဲလ် အဆောက်အအုံ ဆဋ္ဌမမြောက်အထပ်တွင် ချုပ်နှောင်ထားပြီးနေပြီ။

ဒေါက်တာမော်ဂင်က ဒီန်းမတ်ဖရီးဒမ်ကောင်စီကို စတင်တည်ထောင်ခဲ့သူ ဖြစ်ရုံမက နာဇီဆန့်ကျင်ရေးတွင် နိုင်ငံရေးခေါင်းဆောင်အဖြစ် လျှို့ဝှက် တင်မြောက်ထားခြင်းခံရသည့် ပုဂ္ဂိုလ်။

ပါမောက္ခဘရန်က ဒေါက်တာဘိုဟာ့ ရောင်းရင်း။ သိပ္ပံပညာရှင်။ ဤကဲ့သို့သော ပုဂ္ဂိုလ်ကြီးများ၏ အသက်အန္တရာယ်နှင့် နီးကပ်နေသည့် လေကြောင်းစစ်ဆင်ရေးကို ဆင်နွဲမည်ဆိုလျှင်...

စဉ်းစားစရာတွေက တစ်ပြုံကြီး။

ဂတ်စတာပိုဌာနချုပ်လုပ်ထားသည့် ရှဲလ် အဆောက်အအုံနှင့် ဆက်လျက် ကွန်ဗင့်ကျောင်းတစ်ကျောင်းကလည်း ရှိနေပြန်၏။

ကျောင်းတွင် ကလေးသူငယ်တွေက အများအပြား။ မော့စကွီးတိုး ဗုံးကြဲတိုက်လေယာဉ်များက ပစ်မှတ်ကိုထိအောင် ပစ်နိုင်သည် ထားဦး၊ လေယာဉ်အုပ်စုထဲမှ လေယာဉ်တစ်စင်းစင်း အနီးအနားရှိ လမ်းများပေါ်သို့ ပစ်ချမခံရဟုပင် ဆိုစေဦး...

ဒီန်းမတ် အရပ်သူအရပ်သားအချို့ကား သေဘေးနှင့် ရင်ဆိုင်ကြရမည့် အန္တရာယ်ရှိနေသည်ဟု ဘုရင့်လေတပ်မတော် ဌာနချုပ်က သုံးသပ်သည်။ ကိုပင်ဟေဂင်မြို့လယ်ရှိ ဂတ်စတာပိုဌာနချုပ်ကို ဗုံးကြဲတိုက်ခိုက်ရေးနှင့်

ပတ်သက်၍ ဒေါက်တာဘိုဟာက မည်သို့သဘောထားမည်နည်း။ စူးစမ်းဖို့ သင့်သည်ဟုလည်း အချို့က အဆိုပြုကြ၏။

သို့ဖြင့် ဘိုဟာထံ ချဉ်းကပ်၍ ပါမောက္ခကြီး၏ သဘောထားကို တီးခေါက် ကြည့်ကြသည်။

“ဂက်စတာပိုလက်ထဲ ရောက်နေရတဲ့ ကျုပ်ရောင်းရင်းကြီး ပါမောက္ခဘရန့် ကတော့ ဗြိတိသျှလေတပ်က ဂက်စတာပိုဌာနချုပ်ကို လာပြီး ဝုံးကြဲတိုက်ခိုက် တာကို သဘောမတူနိုင်စရာ ရှိမယ်ထင်ပါဘူး။

ဘာဖြစ်လို့လဲဆိုတော့ ဂက်စတာပိုလက်ထဲက လွတ်မြောက်ဖို့က ဒီနည်းပဲ ရှိတော့တယ်မဟုတ်လား။ ဂက်စတာပိုတွေရဲ့ ညှဉ်းပန်းနှိပ်စက်တာကို မရှုမလှ ရက်ရှည်ရှည်ခံနေရမှာထက် ဝုံးကြဲခံရရင်း လောလောလတ်လတ် အသက်ပျောက် သွားရတာက ပိုကောင်းမယ်မဟုတ်လား။

အသက်ပျောက်မသွားဘဲ ဝုံးကြဲနေတုန်း ကိုယ်လွတ်ရုန်းနိုင်ပြီဆိုရင်တော့ ကျုပ်ရောင်းရင်းကြီးအဖို့ အမြတ်ပဲမဟုတ်လား။

“ဒါပေမဲ့ ဒီလို သေရေးရှင်ရေး အရေးကြီးတဲ့ကိစ္စကြီးကို လန်ဒန်ကနေ ချက်ချင်းဆုံးဖြတ်ချက်မချသေးဘဲ ကိုပင်ဟေဂင်မှာ နောက်ဆုံးအဖြေအနေ ဘယ် လိုရှိနေတယ်ဆိုတာ လူတစ်ယောက်လွတ်ပြီး စုံစမ်းဖို့သင့်သေးတယ်။ အဲဒီလူက ဝုံးကြဲတိုက်ခိုက်မှု ဖြစ်မယ်ဆိုရင်တော့...”

ဒေါက်တာဘိုဟာသဘောထားကို သိလာသော ဦးလည်မသုန်က **အိုလီ လစ်(ပ)မန်းအား** ကိုပင်ဟေဂင်သို့ ထောက်လှမ်းရေးတာဝန်ပေး၍ စေလွှတ် လိုက်၏။

အိုလီဆိုသူကလည်း စွန့်စားရမည်ကို စိတ်ကြိုက်တွေ့သူ။ အသက် ၂၈ နှစ်သာရှိသေးသော်လည်း ဒိန်မတ် မြေအောက်တော်လှန်ရေး ရဲခေါင်တစ်ယောက် အဖြစ် အတွေ့အကြုံများနေပြီ။

“ကျွန်တော် ဒိန်းမတ်က ထွက်လာခဲ့တာ ခြောက်လရှိနေပြီ။ ကျွန်တော် နိုင်ငံခြားရောက်နေတုန်း ဂက်စတာပိုတွေ သိပ်ခြေသွက်ထားတာ တွေ့ရတယ်ဗျ။

ကျွန်တော် ကိုပင်ဟေဂင်မြို့တော်ထဲကို ရုပ်ဖျက်ပြီး တိတ်တိတ်ကလေး ဝင်လာခဲ့တယ်။ ကျွန်တော်တို့ ရဲခေါင် ပြောက်ကျားတွေရဲ့ အရင်က ဖုန်းနံပါတ် တွေကို လှည့်လိုက်တိုင်း အဲဒီနေရာတွေမှာ ဂက်စတာပိုတွေ ရောက်နေတာ တွေ့ရတော့တာပဲဗျ”

အိုလီက ကိုပင်ဟေဂင် အတွေ့အကြုံကို နောင်တွင် စာတင်ကြောင်းလှန်၍ ပြောပြခဲ့၏။

“ကျွန်တော်ဟာ ရထားစီးပြီး ဒီးယားပတ်စ်လို့ ခေါ်တဲ့ သမင်ဥယျာဉ်ကြီးကို လာခဲ့တယ်။ ဥယျာဉ်ကြီးထဲမှာ အကြာကြီး လမ်းလျှောက်နေပေမယ့် အရင်က ပေါင်းဟောင်း သင်းဟောင်းဆိုလို့ တစ်ယောက်မှမတွေ့ရဘူးခင်ဗျ။

ဒီသမင်ဥယျာဉ်ကြီးဟာ ကျွန်တော်တို့ ဒိန်းမတ်မြေအောက်တော်လှန်ရေး သမားတွေ အမှတ်မထင်လိုလို့နဲ့ အမှတ်ထင်ထင် ဆုံနေကျနေရာဗျ။

“ခုတော့ ဆုံမယ့်လူ တစ်ယောက်မှမတွေ့ရတော့ဘူး။ ဒီတော့ ဂက်စတာပို ဌာနချုပ် အချုပ်စခန်းထဲရောက်နေတဲ့ ရဲခေါင်တွေအတွက် လက်ဆင့်ကမ်းပေးဖို့ ယူလာခဲ့တဲ့ အဲယံလ် ဆေးလုံးကလေးတွေလည်း ဘယ်ပေးပို့ရတော့မှာတုံး။

အဲယံလ် ဆေးလုံးဆိုတာက ဂက်စတာပိုတွေ နှိပ်စက်ညှဉ်းပန်းတာ မခံနိုင် တဲ့ နောက်ဆုံးအချိန်မှာ ရဲခေါင်တွေ ကိုယ့်ကိုယ်ကိုယ် ကိုယ်သတ်သေနိုင်အောင် မျှီချရတဲ့ ဆေးလုံး။

ဒီဆေးလုံးတွေကို ဂက်စတာပို အနိပ်အစက်ခံနေရတဲ့ ရဲခေါင်တွေကို မေတ္တာလက်ဆောင်အနေနဲ့ ပေးတာဗျ။ ဒုက္ခကြာကြာမခံရအောင်ပေါ့ဗျာ။

ဒီတော့ ကျွန်တော် စဉ်းစားမိတယ်။ အဲလဲဆိုတဲ့ သေဆေးကိုတောင် မေတ္တာလက်ဆောင်လို့ သဘောထားနိုင်ရင် ဝုံးကြဲတိုက်ခိုက်တာကိုတော့ ဘာလို့ မေတ္တာလက်ဆောင်လို့ သဘောထားနိုင်ရမလဲ။

သေဆေးနဲ့စာရင် ဝုံးကြဲတာကမှ ကံကောင်းရင် လွတ်မြောက်ဖို့ လမ်းရှိ သေးတယ် မဟုတ်လား။

ဂက်စတာပိုဌာနချုပ် အချုပ်စခန်း အပေါ်ဆုံးထပ် အထပ်ခိုးထဲမှာ ဒိန်းမတ် ပြောက်ကျားဌာနေခေါင်းဆောင် သုံးဒါဇင်ကျော်ကျော်လောက် ရှိနေတယ်။

ဒီရဲခေါင်ပြောက်ကျားတွေဆီကို သေဆေး မေတ္တာလက်ဆောင် မပေးနိုင် တဲ့အတွက် ဝုံးကိုပဲ လက်ဆောင်ပေးလိုက်တာ အကောင်းဆုံးလို့ ကျွန်တော် ယူဆ လိုက်တယ်။

အဲဒီလို ယူဆပြီးမှ မြို့ထဲတစ်ခေါက်ပြန်။ ဂက်စတာပိုဌာနချုပ်လုပ်ထားတဲ့ ရုံလ် အဆောက်အအုံနဲ့ ဝန်းကျင်အနေအထား ပြန်ဂရုတစိုက်လေ့လာ လုပ်ခဲ့ရ တယ်။

ရုံလ် အဆောက်အအုံရဲ့ တစ်ဖက်တစ်ချက်မှာ လူနေအိမ်တွေ၊ လမ်းကိုခွပြီး

ရှိနေတာက ကွန်ဗင့်ကျောင်း။ ဒါတွေအားလုံး ဝမ်းသာစရာပဲ။
 * ဒါပေမဲ့ ဒီအဆောက်အအုံတွေ ဘယ်လိုပဲရှိနေနေ၊ ရှိလ် အပေါ်ဆုံးထပ် အထပ်ဆုံးထပ်မှာ ရဲခေါင်ပြောက်ကျား သုံးဒါခင်ကျော်ကျော် ဘယ်လိုပဲရှိနေနေ၊ ကျွန်တော်က နောက်ဆုံး နိဂုံးချုပ် ဆုံးဖြတ်လိုက်တယ်။

လာပြီး ဝမ်းကြဲတိုက်ခိုက်လှည့်ပါလို့ တောင်းဆိုရမယ်ဆိုတဲ့ ဆုံးဖြတ်ချက်” ဒီနံ့မတ် ပြောက်ကျားခေါင်းဆောင် အိုလီလစ်(ပ)မန်းထံမှ ဆုံးဖြတ်ချက်က မြဲတိသျှလေတပ်ဗိုလ်ချုပ်ကြီး ဆာဘာဆီလ်အမ်ဘရိုင်ထံ ရောက်ရှိလာသည်။ သည်ဆုံးဖြတ်ချက်ကို ဖတ်လိုက်ရသောအခါ လေတပ်ဗိုလ်ချုပ်ကြီးက အံ့ဩတုန်လှုပ်သွားသည်။ သို့ရာတွင် ပြတ်ပြတ်ပင် စကားဆိုလိုက်၏။

“အိုလီကသာ ဒီလိုဆုံးဖြတ်ရင် ကျုပ်ကလည်း အိုလီ ဆုံးဖြတ်ချက်အတိုင်း လိုက်လုပ်ရမှာပဲ”

ဥရောပစစ်မျက်နှာများတွင် တိုက်ပွဲဝင်နေသော လေယာဉ်များအနက် မော့စကီတို့ ဝမ်းကြဲတိုက်လေယာဉ် ၁၈ စင်းကို ခေတ္တငှားယူလိုက်သည်။

“လေယာဉ်တွေကိုရော၊ လေတပ်သားတွေကိုပါ လေးဆယ့်ရှစ်နာရီပဲ အသုံးပြုခွင့်ရမှာ။ ဒါထက် မပိုရဘူး”

လေကြောင်းတိုက်ပွဲခေါင်းဆောင် ရောဘတ်ကလည်း အလွန်တိကျသူ။ အထူးတာဝန်များအတွက် သတ်မှတ်ထားသည့် နော့ဖို့စ်ရှိ လေယာဉ်ကွင်းတစ်ကွင်းပေါ်သို့ မော့စကီတို့ လေယာဉ်များ ရောက်လာပြီးနောက် လေသူရဲခေါင်းဆောင် ရောဘတ်က လေသူရဲများနှင့် လေတပ်သားများအား ခေါ်ယူကာ စစ်ဆင်ရေးနှင့်စပ်လျဉ်း၍ လိုရင်းကို တိုတိုပင် ရှင်းပြသည်။

ထိုသို့ရှင်းပြနေစဉ် ဒီနံ့မတ် မျိုးချစ်ပြောက်ကျားခေါင်းဆောင် ထရူဆင်လည်း အနားတွင်ရှိနေသည်။

“ဒီစစ်ဆင်ရေးဟာ အခက်ခဲဆုံး စစ်ဆင်ရေးတစ်ရပ်ဖြစ်သလို အသိမ်မွေ့ဆုံးလည်း ဖြစ်တယ်။ ဘာကြောင့်လဲဆိုတော့ ကျုပ်တို့မှာ အပြစ်မဲ့တဲ့လူသားတွေရဲ့ အသက်ကို တတ်နိုင်သလောက် ကာကွယ်ဖို့တာဝန်လည်း တစ်ပြိုင်နက် ရှိနေလို့ ဖြစ်တယ်။

ကျုပ်တို့စစ်ဆင်ရေးဟာ ရှိလ် အဆောက်အအုံကို ဖြိုချဖျက်ဆီးဖို့သက်သက် မဟုတ်ဘူး။ ဒီအဆောက်အအုံပေါ်မှာရှိနေတဲ့ လူတွေကို ဘေးကင်းရာရောက်အောင် ကူညီပေးရမယ့် တာဝန်ကိုလည်း ထမ်းဆောင်ကြရမယ်

ငယ်ငယ်ရွယ်ရွယ် ဖျတ်ဖျတ်လတ်လတ် လေသူရဲ ၃၆ ယောက်က ဘရိဖင်ပေးရာ တဲအတွင်း၌ ရပ်နေသည့် ထရူဆင်ကို မသိမသာ အကဲခတ်နေကြ၏။ မျက်နှာနှင့် လူပုံလူပန်းက လေသူရဲကလေးများ မတွေ့ဖူး မကြုံဖူးသည့် မျက်နှာ လူပုံလူပန်း။

လျှို့ဝှက်စစ်ဆိုသည်မှာ ရင်ဆိုင်တိုက်ပွဲလို မြင်မြင်ထင်ထင်တိုက်ရသည့် စစ်မျိုးမဟုတ်။ အထူးသဖြင့် လေယာဉ် ဝေဟင်ထဲသို့ရောက်ပြီးနောက်မှ လေသူရဲများက သိသင့်သိထိုက်သလောက်သာ သိခွင့်ရကြသည့် တိုက်ပွဲမျိုး။

ဥရောပတိုက်တွင် မြေအောက်တော်လှန်ရေးသမားများရှိနေကြောင်း လေသူရဲများအနက် သိသူ အလွန်ရှားသည်။

အထူးတာဝန်ဖြင့် ပုဂ္ဂိုလ်တစ်ဦးဦးအား ရန်သူ့နယ်မြေထဲသို့ လေထီးဖြင့် ချပေးခြင်းလောက်ကိုသာ သိခွင့်ရကြသည်။

စစ်သားတို့မည်သည် သူသေသေ ကိုယ်ကြေကြေ ရင်ဆိုင်တိုက်ရသည့် တိုက်ပွဲမျိုးကိုသာ တိုက်ချင်ကြသည်။

အရှုံး အနိုင်ကလည်း မြင်မြင်ထင်ထင် ဆုံးဖြတ်ပြီးသား။ လျှို့ဝှက်စစ်တွင်မူ ဤသို့မဟုတ်။

အန္တရာယ်အသွယ်သွယ်ကြားမှ သွားရောက်ကာ အထက်မှပေးသည့် အထူးအမိန့်အရ အထူးလျှို့ဝှက်တာဝန်ကို ထမ်းဆောင်ရသည်။

ထမ်းဆောင်ပြီးနောက် မိမိထမ်းဆောင်ခဲ့သော လျှို့ဝှက်တာဝန် အောင်မြင်မှု ရှိမရှိ သိခွင့်မရ။ လုပ်ဆိုက လုပ်။ လုပ်ပြီး ဘာမှမသိချင်နှင့်။ သိချင်လျှင်လည်း သိခွင့်ရမည်မဟုတ်။ ဤကား လျှို့ဝှက်စစ်။

လျှို့ဝှက်စစ်ဆင်ခွဲရန် တာဝန်ပေးအပ်ခြင်းခံရသော လေတပ် လေသူရဲများ အဖို့ကား အခက်အခဲ အန္တရာယ် ပို၍ကြီးမား များပြားလှချေ၏။

ရန်သူ့စစ်ကြောင်း နောက်ဘက်ရှိ ရွံ့ထူသည့်လေယာဉ်ကွင်းပေါ်တွင် ထိုင်စောင့်နေရသည်။ ကွင်းပေါ်သို့ တိတ်တဆိတ် ရောက်လာသူများက မှောင်နှင့် မည်းမည်းတွင် တစ္ဆေလိုလို၊ သရဲလိုလို။

စကားလည်း တစ်ခွန်းမျှမပြော။ တစ်ခါတစ်ခါတွင် တစ်ညလုံး ထိုင်စောင့်နေသော်လည်း လာမည်ဟုဆိုသူ တစ်ယောက်မျှ ပေါ်မလာတတ်။

လပြည့်နေ့ည လရောင်က ကန်ရေပြင်ကို တန်ပြန်ရိုက်ခတ်နေသည်။

ကန်ပြန်ရိုက်ခတ်နေသော ကန်ရေပြင်ကြီး၏အရောင်က ကန်ပေါ်တွင် နိမ့်နိမ့်
ကလေး ပျံသန်းနေသော လေယာဉ်ကို ရန်သူ့လက် ထိုးဆင်းလိုက်တော့မလို
ထင်နေရ၏။

လေယာဉ်ပေါ်တွင်လိုက်ပါလာသူများက အမည်မသိ နိုင်ငံခြားသားများ။

ဤနိုင်ငံခြားသားများအား မည်သည့်တော့ မည်သည့်တောင်၊ မည်သည့်
အချက်ပြုမီး ရှိသည့်နေရာတွင် လေထီးဖြင့်ချပေးပါဟု အမိန့်ပေးထားသောကြောင့်
သာ ထွက်လာခဲ့ရသည်။

ဘာကြောင့်ဟု မသိရ။

ဘာပစ္စည်းများပါဝင်သည်ဟု မသိရသော အထုပ်ကြီးများ၊ သေတ္တာများကို
လည်း သတ်မှတ်ပေးထားသည့်နေရာတွင် လေထီးဖြင့်ချပေးရပြန်သည်။

ဘယ်သူ့အတွက် ဘာကြောင့်ဟု လုံးဝ သိခွင့်မရ။

တစ်ကိုယ်တော်တည်း စွန့်စွန့်စားစား တာဝန်ထမ်းဆောင်ပြီးနောက် အခြေ
စိုက် စခန်းသို့ မောမောပန်းပန်း ပြန်ရောက်လာသောအခါ၌လည်း...

မည်သူ့ထံ သတင်းသွားပို့ရမှန်း မသိ။ မည်သူကမှလည်း လေသူရဲ၏
သက်စွန့်ဆံဖျား စွန့်စားခန်းကို အသိအမှတ်ပြုခြင်းမရှိ။

သို့ရာတွင် တစ်ခုတော့ရှိသည်။ လျှို့ဝှက် စစ်တာဝန် ထမ်းဆောင်ရသော
လေသူရဲများအား မှောင်ရိပ်ထဲမှ အမိန့်ပေးနေသူတစ်ယောက် ရှိနေခြင်း။

အမိန့်ပေးနေသူက ရှေးဟောင်းဒဏ္ဍာရီပုံပြင်ထဲမှ ရှင်ပြန် ထမြောက်လာ
သူလို။

စစ်ဆင်ရေးခေါင်းဆောင် ရောဘတ်က ဘရိဖင်လုပ်၍ ပြီးသွားသောအခါ
ထရူဆင်က စကားတစ်ခွန်းကို အမှာအဖြစ် ပြောလိုက်သည်။

“လေကြောင်းက ဗုံးကြဲတိုက်ခိုက်လို့ ဂက်စတာပိုဌာနချုပ်မှာ အချုပ်ခံနေ
ရတဲ့ ဒိန်းမတ် ရဲခေါင်ပြောက်ကျားတွေ မသေရင်...”

သူတို့ဟာ ကြာရှည်နှိပ်စက်ညှဉ်းပန်းခံရပြီး အသေဆိုးနဲ့ မရူမလှ သေကြ
ရလိမ့်မယ်။ တကယ်လို့ ဒီရဲခေါင်ပြောက်ကျားတွေ လွတ်မြောက်လာနိုင်ရင်
သူတို့ရဲ့ တိုင်းပြည်အပေါ် ပေးဆပ်နိုင်မယ့် တန်ဖိုးက ပြောမကုန်အောင် ကြီး
ကျယ်လိမ့်မယ်။

နောက်ပြီး ရှုလ် အဆောက်အအုံ အောက်ထပ်မှာရှိတဲ့ ဒီရဲခေါင်ပြောက်ကျား
တွေနဲ့ ပတ်သက်တဲ့ ဖိုင်တွေကို ဖျောက်ဖျက်ပစ်နိုင်ခဲ့ရင် ဒီနေ့ ဂျာမန်တွေ

ထောက်လှမ်းလို့မရသေးတဲ့ ဒိန်းမတ် လျှို့ဝှက်စစ်တပ်ဖွဲ့ဟာ ဆက်လက် အသက်
ရှည်နေပြီး မဟာမိတ်တွေအတွက် အထောက်အကူ ဆက်ပေးသွားနိုင်မှာဖြစ်တယ်”

ထရူဆင်၏ အမှာစကားအဆုံးတွင် စစ်ဆင်ရေးခေါင်းဆောင် လေသူရဲ
ရောဘတ်က ရဲရဲကြီး အာမခံချက်ပေးလိုက်၏။

“ဒိန်းမတ် ရဲခေါင်ပြောက်ကျားတွေလည်း ဂက်စတာပိုဌာနချုပ်က လွတ်
မြောက်ရမယ်။ ဒိန်းမတ် လျှို့ဝှက်စစ်အဖွဲ့လည်း ဆက်လက်အသက်ရှင် လှုပ်ရှား
နေစေရမယ်။ ဒါပဲ”

[၆၈]

၁၉၄၅ ခု၊ မတ်လ ၂၁ ရက်...

အရုဏ်မတက်မီအချိန်ကလေး...

နောင်ရှိစလေယာဉ်ကွင်းမှ ဗုံးကြဲတိုက်လေယာဉ် မော့စက္ကီတိုး ၁၈ စင်းသည်
အင်္ဂလိပ်ကမ်းခြေကိုဖြတ်၍ ဒိန်းမတ်နိုင်ငံသို့ ဦးတည်ပျံသန်းနေပြီ။

လေယာဉ်ဝမ်းစိုက်အောက်ရှိ ဗုံးလှောင်ကျင်းထဲတွင် ကြံချပြီးနောက် ၁၁
စက္ကန့်ကြာမှ ပေါက်ကွဲသည့် ဗုံးများကို တင်ဆောင်လျက်။

၁၁ စက္ကန့်ကြာမှ ပေါက်ကွဲသည့် ဗုံးများကို တင်ဆောင်လာခြင်းမှ လေယာဉ်
များသည် ဗုံးကြဲချပြီးနောက် ဗုံးမပေါက်ကွဲမီ ၁၁ စက္ကန့်အတွင်း တစ်နေရာမှ
တစ်နေရာသို့ အရွေ့အပြောင်းလုပ်ကာ နေရာယူနိုင်စေရန်။

ပထမအသုတ် ချီတက်သွားသော လေယာဉ်များတွင် မီးလောင်ဗုံးများ
တင်ဆောင်သွားသည်။ တတိယအသုတ်တွင်လည်း မီးလောင်ဗုံးများ တင်ဆောင်

လျက်...။

ဗုံးကြဲခံရသဖြင့် ပြိုကျသွားသည့် ရှုလ် အဆောက်အအုံတွင် မီးတောက်
မီးလျှံများ တောက်လောင်ကာ မီးပုံကြီး ဟိန်းထလာအောင် စီစဉ်ထားခြင်းပင်။

မြောက်ပင်လယ်ကိုဖြတ်လျက် အသင့်အတင့်အားပြင်းသည့် မုန်တိုင်းငယ်
တစ်ခု တိုက်ခတ်နေသည်။

၁၈ စင်းပါဝင်သော ဗြိတိသျှလေတပ်စစ်ဆင်ရေး တပ်ဖွဲ့သည် မုန်တိုင်းငယ်
ကို ရပ်ဆိုင်းရင်း လှိုင်းလွတ်ရုံကလေး ပျံနေကြ၏။

“လေသူရဲတွေဟာ လမ်းမှန်အတိုင်း ပျံနိုင်အောင် အတော်ထိန်းပြီး ပျံနေကြ
ရတယ်”

ဂက်စတာပိုဌာနချုပ် စစ်ဆင်ရေးတွင် လေကြောင်းလမ်းပြချုပ်တာဝန်ကို ယူထားရသော ဟတ်စ်ဆစ်စပိုးက ပြောပြခဲ့သည်။

“ကျုပ်ကလည်း လက်ထဲက လေကြောင်းလမ်းပြမြေပုံကို ကိုင်ထားရတာ ကိုက အခက်အခဲတွေ့နေရတယ်။ ခရီးဘယ်နေရာရောက်လို့ ဘယ်အထိပေါက် လာပြီ ဆိုတာလည်း တွက်ယူရတာ မလွယ်လှဘူး။

ဘာကြောင့်လဲဆိုတော့ လေယာဉ်ဦးပိုင်းက လေကာမှန်ကို ပင်လယ်ဆားပွင့် တွေ လာထိပြီး၊ မှန်နေတော့ ဘာမှ ရှင်းရှင်းလင်းလင်း မမြင်ရလို့ပဲ။

မော့စကွိုတိုးလို အများအားဖြင့် ပကတိမျက်စိနဲ့ ပတ်ဝန်းကျင်ကိုကြည့်ပြီး လေကြောင်းလမ်းပြရတဲ့ ယာဉ်မျိုးဆိုတော့ ပိုဆိုးတော့တာပေါ့ဗျာ”

လေကြောင်းလမ်းပြချုပ်တာဝန်ကို ယူထားရသော ဆစ်စပိုးက ဆားပွင့်တက် နေသော လေကာမှန်များကြားမှ ဖောက်ကြည့်ရင်း လမ်းပြနေရသလို...

စစ်ဆင်ရေးခေါင်းဆောင် လေသူရဲ ရောဘတ်ကလည်း အုပ်နှင့်ချီ၍ လှိုင်း လွှတ်ရုံ ပျံနေရသော လေယာဉ် လေသူရဲများအား ရေဒီယိုအချက်ပြဆက်သွယ်ရေး စက်ကို မသုံးဘဲ ကြိုတင်စီစဉ်ထားသည့် မျက်မြင်အချက်ပြသင်္ဘောစာဖြင့်သာ ထိန်းကျောင်းပေးနေရတော့သည်။

ရောဘတ်၏ ဝဲဘက် နံပါတ် ၃ နေရာမှ ပျံသန်းလာသည့် လေယာဉ်ကို မောင်းသူက စမစ်ဟုခေါ်သော လေသူရဲတစ်ယောက်။

အမှန်တော့ စမစ်က အထူးတာဝန်ထမ်းဆောင်ရေးတပ်ဖွဲ့၏ တပ်မှူး အဲချီ (-)မာရှယ် လေတပ်ဗိုလ်ချုပ်ကြီး။

နာမည်အစစ်အမှန်က ဆာဘဆီလ်အမ်ဘရိုင်။ အမ်ဘရိုင်အား ယခုကဲ့သို့သော စစ်ဆင်ရေးမျိုးတွင် ပါဝင်တိုက်ခိုက်ခြင်း မပြုရဟု အထက်အရာရှိကြီးများက တားမြစ်ထားသည်။

သူ့အတွေ့အကြုံ ဗြိတိသျှလေတပ်မတော်အဖို့ အဖိုးမဖြတ်နိုင်လောက်အောင် အသုံးဝင်လှသည်။

သူသာ တိုက်ပွဲတစ်ပွဲတွင် ကျဆုံးသွားခဲ့သော် သူ့နေရာတွင် လူစားထိုးဖို့ မလွယ်။

သူက အာထရာနှင့်ပတ်သက်၍ အသေးစိတ်ထားသူ။ သို့သော် နန်းရင်းဝန်ကြီးချာချီက အမ်ဘရိုင်အား ယခုကဲ့သို့သော စစ်ဆင် ရေးမျိုးတွင် ပါဝင်တိုက်ခိုက်စေချင်သည့်ဆန္ဒ ရှိနေ၏။ သို့ဖြစ်၍လည်း အမ်ဘရိုင်

အား ယခုစစ်ဆင်ရေးတွင် ပါဝင်ဆင်နွှဲခွင့် ပေးလိုက်ခြင်းဖြစ်၏။

ဤသို့ဖြင့် ဆာဘဆီလ်အမ်ဘရိုင် တည်းဟူသော လေတပ်ဗိုလ်ချုပ်ကြီး သည် စမစ် ဟူသောအမည်ဖြင့် ထရော်ဘတ်ဦးစီးသော လေတပ်စစ်ဆင်ရေးတွင် လေသူရဲတစ်ဦးအဖြစ် ပါဝင်လာခဲ့ရလေသည်။

အကယ်၍သာ စမစ်၏ လေယာဉ်ပျက်ကျပြီး ဂျာမန်များက သူ့အား ဖမ်းဆီး ရမိသွားခဲ့လျှင် ဂျာမန် စစ်ထောက်လှမ်းရေးက စမစ်အား အမှန်ကိုထုတ်ပြော နိုင်စွမ်းရှိသည့် ဆေးများကို တိုက်ကျွေးရင်း စစ်ဆေး မေးမြန်းကြပေတော့မည်။

အမှန်ကိုထုတ်ပြောနိုင်စွမ်းရှိသည့်ဆေး တိုက်ကျွေးခြင်းခံရလျှင် ထိုသို့ခံရသူ သည် မည်မျှပင် ဖုံးကွယ်ရန် ကြိုးစားစေကာမူ ကြိုးစား၍မရဟု အဆိုရှိသည်။ ထို့ကြောင့် စမစ်ကိုယ်တိုင်လည်း မျိုးချလိုက်လျှင် ရုတ်ခြည်းသေစေနိုင်သည့် အဲလ် ဆေးလုံးကလေးများကို ဆောင်ယူလာခဲ့၏။

“လေတပ်ဗိုလ်ချုပ်ကြီး ဆာအမ်ဘရိုင်က ဒီစစ်ဆင်ရေးမှာ သူပါရမဖြစ်မယ် လို့ အကြိမ်ကြိမ်ပြောနေတယ်”

စစ်ဆင်ရေးခေါင်းဆောင်အဖြစ် တာဝန်ယူရသူ ရောဘတ်က ပြန်၍ပြောပြ ခဲ့သည်။

“အထက်အရာရှိကြီးတစ်ယောက်က ဒီလိုပြောနေတော့လည်း ဘယ်နှယ်လုပ် ငြင်းမလဲ။ လက်ခံလိုက်ရတော့တာပဲဗျာ”

“ဆာ အမ်ဘရိုင်ဟာ ကျုပ်ရဲ့ အထက်အရာရှိကြီးဖြစ်ပေမယ့် စစ်ဆင်ရေး စလှိုက်တာနဲ့ တစ်ပြိုင်နက် သူဟာ ကျုပ်ပေးတဲ့အမိန့်ကို တိတိကျကျ နာခံတဲ့ လေသူရဲတစ်ယောက် ဖြစ်လာတော့တယ်။

“ကျုပ်ကလည်း သူ ဘယ်သူဆိုတာ မေ့မစ်လိုက်ပြီး သူ့အသက်အန္တရာယ် အတွက်လည်း ဘာမှ အထူးထည့်တွက်မနေတော့ဘဲ ရည်မှန်းချက်ရောက်အောင် ကြိုးစားရတော့တာပါပဲဗျာ”

လန်ဒန်တွင် စစ်ဆင်ရေးအစီအစဉ် ရေးဆွဲကြစဉ်ကပင် ကိုပင်ဟောဂင်ရှိ ဂက်စတာပိုဌာနချုပ်ကို ဌာနချုပ်အတွင်း ဂက်စတာပိုများ အများဆုံးစုရုံးရောက်ရှိ နေချိန်ကိုမှ ရှေး၍ တိုက်ခိုက်ရန် ဆာအမ်ဘရိုင်က အဆိုပြုခဲ့သည်။

ဤသို့ အဆိုပြုသည်မှာလည်း ရဲခေါင်ပြောက်ကျား ထရုဆင်၏ သတင်းပို့ ချက်အပေါ် မူတည်၍ အဆိုပြုခဲ့ခြင်းပင်။

“ဂက်စတာပိုဆိုတဲ့ အကောင်တွေကို ကျုပ် အများဆုံးသုတ်သင်ပစ်လိုက်

ချင်တယ်”

ဆာအမ်ဘရွှင်းက ဤသို့ ကြုံးဝါးခဲ့သည်။

[၆၉]

အင်္ဂလိပ်ကမ်းခြေကို ဖြတ်၍ ပျံသန်းလာသော လေယာဉ်တပ်ဖွဲ့သည် ဂျတ်လန်သို့ ဦးတည်လာခဲ့သည်။

တစ်စင်းနောက်မှ တစ်စင်းလိုက်လာသည်ဆိုသော်လည်း အရေးကြီးလျှင် သက်လုံကောင်းစေရန် ဘယ်တောင်ပံ၊ ညာတောင်ပံဖြန့်သည့် အနေအထားမျိုးဖြင့် ချီတက်လာခြင်းပင်။

ဂျတ်လန်မြို့ရှိ ဂက်တာပိုဌာနချုပ်ကိုလည်း ရောဘတ်ဦးစီးသော လေတပ် တပ်ဖွဲ့က ရက်ပေါင်းအတန်ကြာကပင် ဖြိုခွင်းခဲ့ပြီးပြီ။

ယခုမှ ကိုပင်ဟေဂင်မြို့တော်ရှိ ဂက်တာပိုဌာနချုပ်က အဓိကပစ်မှတ်။

ရောဘတ်ဦးစီးသော လေယာဉ်တပ်ဖွဲ့က ဒိန်းမတ်ကမ်းခြေပေါ်ရှိ ကိုပင် ဟေဂင်ပစ်မှတ်ရှိရာသို့ အချိန်ကိုက်ပင် ဆိုက်ဆိုက်မြိုက်မြိုက် ရောက်သွားကြ သည်။

မော့စကွီတိုးလေယာဉ် ၁၈ စင်းကို မတ်စတန်တိုက်လေယာဉ် အစင်း ၃၀ က အကာအကွယ်ပေးရင်း ကိုပင်ဟေဂင်မြို့ပေါ်ရှိ ဝေယံထဲသို့ ဝင်လာခဲ့ကြခြင်း။

“သိပ်ကို စိတ်တက်ကြွစရာကောင်းတယ်။ ကျုပ်တို့လေတပ်ဖွဲ့ ဝင်လာတဲ့ လမ်းတစ်လျှောက်မှာ ဒိန်းမတ်အမျိုးသား၊ အမျိုးသမီးတွေက မတ်တတ်ရပ်ပြီး လက်တွေ့ငှေ့ယမ်းပြရင်း နှုတ်ဆက်နေကြတယ်။

ကျုပ်တို့ကလည်း သစ်ပင်ကြို သစ်ပင်ကြားကနေ လက်ငှေ့ပြလိုက်၊ ဓာတ်ကြိုးတွေ ဓာတ်တိုင်တွေတွေ့ရင် ထောင်တက်လိုက်နဲ့၊ သိပ်ကို စိတ်တက်ကြွ စရာပါပဲ”

စမစ်က ဇာတ်ကြောင်းပြန်ခဲ့သည်။

မတ်စတန် တိုက်လေယာဉ် အစင်းသုံးဆယ်ကို ဦးစီးကွပ်ကဲလာသော ဘယ်လ်ဂျီယမ် ဖူးမျိုးမတ်နွယ် မိုက်ကယ်ဒွန်နေက...

“တကယ်တော့ ကျုပ်တို့စစ်ဆင်ရေးက တောကစားထွက်ရသလိုပါပဲ။ ဘုရားရှိခိုးကျောင်းက စုလစ်မွန်းဇွန်တွေကို လှမ်းမြင်ရရင် လေယာဉ်ကို အပေါ် ထောင်တက်လိုက်၊ ပြီးတော့မှ အောက်ကိုနိမ့်ဆင်းလိုက်၊ မျက်စိတစ်ဖက်က

ဓာတ်တိုင်ကို လှမ်းကြည့်ရင်း ကျန်တစ်ဖက်က ရန်သူတိုက်လေယာဉ်တွေ လိုက်လာသလားဆိုပြီး ကြည့်လိုက်နဲ့ ပျော်စရာကြီးပဲ။

“ကျုပ်တို့ဟာ ကိုပင်ဟေဂင်မြို့တော်ကို အခုအခံမရှိဘဲ လေကြောင်းက ဝင်စီးနိုင်ခဲ့တယ်။ ဒီပွဲဟာ ဂျာမန်တွေ အငိုက်မိခံရတဲ့ပွဲပေါ့ ခင်ဗျ”

လေသူရဲခေါင်းဆောင် ရောဘတ်ဦးစီးသည့် ဗုံးကြဲတိုက်လေယာဉ် ပထမ အသုတ်က ဂက်တာပိုဌာနချုပ်ကို စတင်တိုက်ခိုက်သည်။

ဂျာမန်တို့က ဂက်တာပိုဌာနချုပ်လုပ်ထားသည့် ရှုလ် အဆောက်အအုံကို လေကြောင်းမှ မမြင်နိုင်အောင် ပုံဖျက်ထားသည်။

သို့သော် သူတို့ပုံဖျက်ထားပုံက ပို၍မြင်သာအောင် လုပ်ထားသည်နှင့် တူနေ၏။

ရှုလ်အဆောက်အအုံကို အစိမ်းရောင်နှင့် အညိုရောင် ဆေးသုတ်ထား သည်။ ကိုပင်ဟေဂင် တစ်မြို့လုံးတွင် အစိမ်းနှင့်အညိုရောင် ဆေးသုတ်ထားသည့် အဆောက်အအုံဆို၍ ရှုလ်တိုက်ခိုက်ကြီးတစ်အိမ်သာ ရှိနေလေသည်။

ရောဘတ်နောက်မှလိုက်လာသည့် စမစ်က ရောဘတ်တို့ ကြံချခဲ့သည့် ဗုံးများ ရှုလ်အဆောက်အအုံ၏ အောက်ခြေသို့ တိုက်ရိုက်ကျသွားသည်ကို တွေ့မြင် လိုက်၏။

စမစ်က ထပ်ဆင့်ကြံချပြီးနောက် အပေါ်သို့ထောင်အတက်တွင် လက် တစ်ကမ်းစာသာသာလောက်၌ ရောက်နေသည့် မော့စကွီတိုးလေယာဉ်တစ်စင်း၏ ဝမ်းဗိုက်နားသို့ ရောက်သွားသည်။

“ကျုပ်က ကျုပ်လေယာဉ်ကို လမ်းကြားကလေး တစ်ခုပေါ်က ဝေဟင်ထဲ နိမ့်ချပစ်လိုက်ရတယ်။ လေယာဉ်အတောင်တစ်ဖက်က အိမ်တစ်ဆောင်ရဲ့ နံရံနဲ့ ဝင်တိုက်မိပြီး ကျိုးသွားမှာလည်း ကြောက်နေမိတယ်”

ရောဘတ်ဦးစီးသော ဗြိတိသျှလေတပ်က ကိုပင်ဟေဂင်မြို့တော်ရှိ ဂက် တာပိုဌာနချုပ်ကို ဗုံးကြဲတိုက်ခိုက်သည်နေ့မှာ...

ဒိန်းမတ် လျှို့ဝှက်စစ်အဖွဲ့ခေါင်းဆောင်တစ်ဦးဖြစ်သော ပေါလ်ဘရွှမ်း အား ဂက်တာပိုတိုက် ညှဉ်ပန်းနှိပ်စက်ရင်း နှစ်ပေးနေသည့် ၁၁ ရက်မြောက်နေ့။ ပေါလ်က...

“ကျုပ်တော့ နောက်ထပ်ကြာကြာ တောင့်ခံနေနိုင်တော့မှာ မဟုတ်တော့ ဘူး။ စိတ်လျှော့ အားလျှော့နေတုန်း ဝုန်းခနဲမြည်တဲ့ ဗုံးပေါက်ကွဲသံကြီး ကြား

လိုက်ရတော့တယ်။

“နောက်တစ်လုံး ပေါက်ကွဲသံ ထပ်ကြားရတယ်။ မျက်နှာကြက်က အင်တော အစတွေ ပြုတ်ကျလာပြီး အပေါက်ကြီးတစ်ပေါက် ဖြစ်သွားတယ်။ တိုက်ခံရုံတွေ ကလည်း ကျုပ်တို့ရှိနေတဲ့ဘက်ကို ယိမ်းထိုးပြီး တလိမ့်ခေါက်ကွေး ကျလာတယ်”

ဂတ်စတာပိုဌာနချုပ် အချုပ်ခန်းတွင် ဖမ်းဆီးခြင်းခံထားရသော ဒေါက်တာ မော်ဂင်ဖော့ဂ်ကလည်း...

“ကျုပ်တစ်သက်မှာ ဒီတစ်ခါလောက် ဘယ်တော့မှ မကြောက်ဖူးဘူး။

အချုပ်ခန်းတံခါးက ပြိုဆင်းလာပြီး ကျုပ်ထွက်ပေါက်ကို ပိတ်ဆို့ထား သလို ဖြစ်နေတယ်။

ဗုံးတွေကလည်း တစ်လုံးပြီးတစ်လုံး အဆက်မပြတ် တခုနဲ့တခုကျနေ တယ်။ ဂတ်စတာပို အချုပ်ခန်းထဲမှာ အမှန်တကယ်ရှိနေတာက လူ ၃၈ ယောက်။

ကျုပ်တို့အထဲက တစ်ယောက်ယောက်က ပထမဗုံးဒဏ်ကြောင့် ကြောင် တောင်တောင်ဖြစ်နေတဲ့ ဂျာမန် ဝါဒါတစ်ယောက်ဆီက သော့တွဲတွေကို ဆွဲလှ လိုက်တယ်”

လမ်းမပေါ်သို့ မည်သို့မည်ပုံ ရောက်လာမှန်း ပြန်မပြောနိုင်သော ဒေါက်တာ မော်ဂင်က ဤသို့ အံ့ဩဖွယ်ရာ လွတ်မြောက်လာရခြင်းမှာ အပဲနှင့် လိုက်စိုက် သလို တိုက်ရိုက်ဗုံးကြဲတိုက်ခိုက်မှုကြောင့်ဟု ရိုဝေဝေ သိနေ၏။

လမ်းပေါ်တွင် ဒယ်ဒယ်ဖြင့် လျှောက်လာရင်း ရှေ့မှသွားနေသော မိန်း ကလေး တစ်ယောက်ကို မြင်လိုက်ရ၏။

“ဒီမိန်းကလေးဟာ မီးခိုးတွေကြားကဖြတ်ပြီး လျှောက်သွားနေတယ်။

လဲမလို ပြိုမလိုဖြစ်နေတယ်။ ကျုပ်အထင်တော့ ဒီမိန်းကလေးကို ဂတ်စတာပိုက နောက်ကျောကို သေနတ်နဲ့ပစ်ထားတယ်လို့။

ဒီမိန်းကလေးဟာ ရှေ့ကို ဟပ်ထိုးမှောက်ပြီး လဲကျသွားတယ်။ ဒီတော့ မှ သူ့ခေါင်းနောက်စေ့ဟာ နှစ်ခြမ်းကွဲနေတာကို တွေ့လိုက်ရတော့တယ်။

ဒါတောင်မှ ကျုပ်တို့ဟာ ကျုပ်တို့လွတ်မြောက်ရေးအတွက် တခြားသူ တွေက ဘယ်လောက်ကြီးမားတဲ့တန်ဖိုးကို ပေးခဲ့ကြရတယ်ဆိုတာ နားမလည် ကြသေးဘူး”

ဂတ်စတာပိုဌာနချုပ်ကို ဒုတိယအသုတ် ဗုံးကြဲတိုက်ခိုက်ရန် ဟန်ပြင်လိုက်

စဉ် လေတပ်ဆိုလို့မူ့ ကလီအိုဘို မောင်းနှင်သည့် မော့စကီတိုးလေယာဉ်သည် မီးလျှံများကြောင့် အရှုပ်ရှုပ်အထွေးထွေးဖြစ်နေသည့်ကြားမှ တိုင်တစ်တိုင်ကို တောင်ပံဖြင့် ဝင်တိုက်မိကာ ကွန်ဗင်ကျောင်းပေါ်သို့ ထိုးကျသွားသည်။

ကျောင်းသူကလေးများနှင့် သီလရှင်အချို့ပါ အသက်ဆုံးရှုံးကြရရှာသည်။

“ကလီအိုဘိုရဲ့ လေယာဉ် ကွန်ဗင်ကျောင်းထဲ ပျက်ကျတာ ကံအဆိုးဆုံး ပါပဲ။ လေယာဉ်ပေါ်မှာ နောက်ဆုံးအသုတ် ကြံချမည်ဗုံးတွေ ပါသွားတယ်။

ဒီဗုံးတွေက ထပေါက်တော့ အကြီးအကျယ်အန္တရာယ်တွေ ပေါ်ပေါက် လာရတော့တာပါပဲ”

ရောဘတ်က နောက်ကြောင်းပြန်ပြောခဲ့သည်။



ဒိန်းမတ်လျှို့ဝှက်စစ်အဖွဲ့အား ဂျာမန်ဂတ်စတာပိုလက်ထဲသို့ မကျရောက် အောင် ကမ်းတင်ခဲ့ရသည့် တန်ဖိုးကား...

လေသူရဲ ၁၀ ယောက်...

ဆရာမ ၂၇ ယောက်...

ကျောင်းသူ ၈၇ ယောက် အသက်ပေးသွားခဲ့ကြရကား မြို့သူ မြို့သား အများအပြား ပြင်းပြင်းထန်ထန် ဒဏ်ရာအနာတရ ရရှိခဲ့ခြင်းပင် ဖြစ်သည်။

နာဇီဆန့်ကျင်ရေး ဒိန်းမတ်တော်လှန်ရေးသမားများ၏ ကိုယ်ရေးရာဇဝင် နှင့် လုပ်ဆောင်ချက်များကို မှတ်တမ်းတင်ထားသည့် ဂတ်စတာပို ဖိုင်တွဲများမှာ လည်း ရှိလိမ့်အဆောက်အအုံကြီး ပြိုကျပျက်စီး မီးလောင်သွားခြင်းနှင့်အတူ ပျောက်ပျက်သွားခဲ့သည်။

ဤဖိုင်များသာ ပျက်စီးပျောက်ဆုံးသွားခြင်းမရှိဘဲ ဂတ်စတာပိုလက်ထဲတွင် ရှိနေမည်ဆိုလျှင် ဒိန်းမတ်တော်လှန်ရေးအင်အားစုများသည် ယုန်ကို ခွေးလိုက် သလို အလိုက်ခံရပြီး ချေမှုန်းသုတ်သင်ခံရမည် မူချ။

ဗြိတိသျှလေတပ်စစ်ဆင်ရေးကြောင့် ဒိန်းမတ်ပြောက်ကျားခေါင်းဆောင် အယောက် ၃၀ ဂတ်စတာပို အချုပ်ခန်းမှ လွတ်မြောက်လာနိုင်ခဲ့ကြသည်။

ဤစစ်ဆင်ရေးကို သမ္မတကြီးရစဗဲ သီသော်လည်း အမေရိကန်လူထုကြီး ကမူ မသိခဲ့။ ဤစစ်ဆင်ရေးနှင့်ပတ်သက်၍ ပေးခဲ့ရသည့် သွေး၊ ချွေး၊ မျက်ရည်

နှင့် ရရှိခဲ့သည့် 'အမြတ်'ဟု ချိန်ထိုးသုံးသပ်ကြည့်ကာ အစီရင်ခံစာတစ်စောင် တင်သွင်းပါဟု သမ္မတကြီးက ဦးလည်မသုန်အား ပြောခဲ့သည်။

သို့သော် အစီရင်ခံစာကား သမ္မတကြီးထံ ရောက်လာခြင်းမရှိတော့။ အဘယ်ကြောင့်ဆိုသော် အစီရင်ခံစာရေးပြီးသည့်အချိန်၌ သမ္မတကြီး ကွယ်လွန် ခဲ့လေပြီ။

စစ်တပ်ရေးတွင် လေကြောင်းလမ်းပြချုပ်အဖြစ် တာဝန်ယူရသော ဟတ်ဒ် ဆစ်စမိုးသည် စစ်ကြီးပြီးသွားပြီးနောက် ကိုပင်ဟေဂင်မြို့တော်ရှိ ကွန်ဗင့်ကျောင်း တည်ရှိခဲ့သည့်နေရာသို့ သွားရောက်ခဲ့သည်။

စစ်ဆင်ရေးပြုလုပ်စဉ် မည်သို့ဖြစ်ပျက်ခဲ့ပုံကို ပြောပြရန်ဖြစ်၏။

ကွန်ဗင့်ကျောင်းပေါ်သို့ လေယာဉ်တစ်စင်း ထိုးကျသွားရာတွင် ကျောင်းသူ ကလေး ၈၇ ယောက် သေဆုံးသွားခဲ့ရသည် မဟုတ်လား။

ကျောင်းသူကလေး ၈၇ ယောက်တို့၏ မိဘများထံမှ ကြားလိုက်ရသော စကားကြောင့် ဟတ်ဒ်ဆစ်စမိုးက အံ့ဩသွားခဲ့ရသည်။

“ဂတ်စတာပိုဌာနချုပ်ကို ဗုံးကြဲတိုက်ခိုက်ပြီး ဖြိုကို ဖြိုပစ်ရမှာ။ ဒီလို ဖြိုပစ်တဲ့နေရာမှာ ကျုပ်တို့ကလေးတွေ ထိခိုက်သေဆုံးသွားရတာကတော့ ဘုရား သခင် အလိုတော်အတိုင်းပါပဲ”

ထိုအချိန်က အသက် ၁၂ နှစ်သာရှိသေးသော ကွန်ဗင့်ကျောင်းသူကလေး မာရီတီဂျင်ဆင်က...

“ကျွန်မတို့တော့ သိပ်ကိုပျော်မိကြတာပဲ။ ဘာဖြစ်လို့လဲဆိုတော့ ကျွန်တော် တို့ရဲ့မိတ်ဆွေတွေ ပင်လယ်ဘက်နေ မြို့ထဲအရောက် လေယာဉ်တွေနဲ့ ဝင်လာတာ တွေ့မြင်နေကြရလို့ပါပဲ။

ဒီလိုပျော်နေတုန်း ကြောက်စရာ ဗုံးပေါက်ကွဲသံတွေ ပေါ်လာပြီး ကျောင်း ဝင်း တစ်ခုလုံးလည်း မီးခိုးတွေနဲ့ ပိန်းပိတ်အောင် မှောင်သွားတော့တာပဲ။

ကျွန်မကိုယ်ကို ကျွန်မ သေပြီလို့ထင်လိုက်မိတယ်။ ဒီလိုထင်နေတုန်း ကလေးတွေ ငိုသံ ဆုတောင်းသံတွေ ကြားလာရတယ်။

ဝန်းကျင်တစ်ခုလုံး အကြွကြွ တိတ်ဆိတ်သွားပြီးတဲ့နောက်မှ ကျွန်မ မြေကြီးပေါ် ပြားပြားဝပ်နေရာက ထထိုင်လိုက်တယ်။

ကျွန်မနှာခေါင်းထဲကို နွေဦးရနံ့ သင်းပျံ့ပျံ့ကလေး ဘယ်ကဘယ်လို ရောက်လာတယ် မဆိုနိုင်ဘူးရှင်။

အဲဒီနေ့ဟာ အတော့်ကို ထူးခြားတဲ့နေ့ပဲ။ နွေဦးပေါက်ရာသီရဲ့ ပထမဆုံး နေ့ပေါ့ရှင်...”

[၇၀]

“ကလေးမကလေးတစ်ယောက်ရဲ့ နွေဦးပေါက်အိပ်မက်အကြောင်းနဲ့ ဒီစာအုပ်ကို အဆုံးသတ်လိုက်တာ သိပ်တော့မဟန်ဘူးထင်တယ်ဗျ” ကျွန်တော်က စတီဗင်ဆင်အား ပြောမေး မေးလိုက်သည်။

“ဟန်ပါတယ်ဗျာ”

စတီဗင်ဆင်က ဤမျှသာ ပြန်ပြောလိုက်ပြီး နှုတ်ဆိတ်နေ၏။ ရေးပြီးသားစာမူတစ်ထပ်ကြီးက အနားရှိ စားပွဲပေါ်မှာ။ အတန်ကြာမှ စတီဗင်ဆင်က စကားဆက်သည်။

“ဟန်ပါတယ်ဗျ။ ဒီနေရာဟာ ဒါလောက်နဲ့ ရုပ်ပစ်လိုက်ဖို့ ကောင်းတဲ့နေရာ ဗျ။ အဆုံးသတ်မဟုတ်ဘူး။

“စစ်ဆိုတာ အမှန်တော့ နိုင်တယ်လို့ ဘယ်တုန်းကမှ မရှိခဲ့ဖူးဘူး။ ကျုပ်တို့ ဟာ ဒီ ဒုတိယကမ္ဘာစစ်ကြီးရဲ့ ဆိုးမွေတွေကို ခုထက်ထိ ရင်ဆိုင်နေရ တုန်းပဲ မဟုတ်လား။

ကျုပ်တို့ရဲ့ မျှော်လင့်ချက် နွေဦးပေါက်ဟာ ထောင့်ကိုးရာလေးဆယ့်ငါး ခုပဲ မဟုတ်လား။

အထီးကျန်ဘဝကနေပြီး ပြန်ခေါင်းထောင်လာနိုင်တဲ့ ကျုပ်တို့ရဲ့ အတွေ့ အကြုံကို ကမ္ဘာလူသားတွေကသာ လေးလေးနက်နက် ဆင်ခြင်မိမယ်ဆိုရင်...

ခုအချိန်မှာ လျှို့ဝှက်ထောက်လှမ်းရေးဆိုတာတွေကိုလည်း လုပ်နေဖို့ မလိုတော့ဘူး။ ကြောက်စရာကောင်းတဲ့ လက်နက်တွေကိုလည်း အပြိုင်အဆိုင် ထုတ်လုပ်နေစရာ မလိုတော့ဘူး။”

စတီဗင်ဆင် စကားကိုရုပ်ပစ်လိုက်ကာ အတွေးနယ်ချဲ့နေဟန်တူသည်။ ပြီးမှ လေးလေးနက်နက် မှတ်ချက်ချလိုက်သည်။

“နည်းပညာတွေ တိုးတက်မှုနဲ့ သိပ္ပံပညာရှင်တွေရဲ့ လက်နက်ဆန်းတီထွင် မှုတွေအပေါ် သိပ်ပြီးအားကိုးတကြီးဖြစ်နေတဲ့ လူတွေက တစ်ဖက်...”

“လျှို့ဝှက်စစ်နဲ့ တစ်ဦးချင်းရဲ့ စွမ်းဆောင်မှုတွေအပေါ် အားကိုးတကြီး

ဖြစ်နေတဲ့လူတွေက တစ်ဖက်...

ဒီလူတွေထဲမှာ ဆန့်ကျင်တဲ့ ဝိရောဓိတွေ တစ်နေ့တခြား ကြီးထွားလာ တာကို သမ္မတကြီးဟာ သူကွယ်လွန်မယ့်နှစ်မှာ သတိပြုမိခဲ့တယ်။

အမှန်တော့ ဟစ်တလာ မူဆိုလီနီ စတဲ့ အာဏာရှင်တွေကို ဆွဲဖြုတ်တဲ့ နေရာမှာ နည်းပညာတိုးတက်မှုနဲ့ လျှို့ဝှက်စစ်နှစ်ခုစလုံး ရှိနေမှဖြစ်မယ်။

ဒီနှစ်ခုရှိနေရုံနဲ့ မပြီးသေးဘူး။ ထိရောက်လျင်မြန်တဲ့ ထောက်လှမ်းရေး ရှိနေဖို့လည်း လိုသေးတယ်။ ထောက်လှမ်းရေးက သော့ချက်ပဲ။ ဦးနှောက်နဲ့ အသက်သွေးကြောဟာ ထောက်လှမ်းရေးပဲ။

အနာဂတ်ငြိမ်းချမ်းသာယာရေးဟာ နည်းပညာတိုးတက်မှုနဲ့ လျှို့ဝှက် စစ် ဒီနှစ်ခုကို အတွဲညီအောင် ထိန်းချုပ်ပေးနိုင်မှုအပေါ် မူတည်နေတယ်။

ရုစဉ် ကွယ်လွန်သွားပြီးတဲ့နောက်ပိုင်းမှာ အနောက်တိုင်းနိုင်ငံတွေက နည်းပညာတိုးတက်မှုလို့ ယဉ်ယဉ်ကလေးခေါ်နေတဲ့ လက်နက်အသစ်အဆန်း တီထွင်မှုကို သိပ်ပြီး ဦးစားပေးလုပ်ကိုင်နေတယ်။ မော်စီတုန်းနဲ့ ဟိုချီမင်းတို့ ကတော့ ပြောက်ကျားတိုက်ပွဲကရတဲ့ သင်ခန်းစာတွေအပေါ်မှီပြီး ဆက်လက် လှုပ်ရှားနေတယ်။

ပြီးတော့ သိပ်မကြာခင်ကလေးကပဲ **ပီ-အယ်လ်-အို** (ပါလက်စတိုင်း လွတ်မြောက်ရေးအဖွဲ့)က ဘာလုပ်ပြလာလဲဆိုတော့ အစိုးရအဖွဲ့တစ်ဖွဲ့ကို အကြမ်း ဖက်သမားတစ်ယောက်က ဘယ်လိုခြိမ်းခြောက်ပြီး ပြန်ပေးဆွဲသလို လုပ်နိုင်တယ် ဆိုတာ လုပ်ပြနေပြီ။

စတီဗင်ဆင်နှင့်အတူ ကျွန်တော်က ဘာမြူဒါရီ သူ့အိမ်စာကြည့်ခန်းတွင် ထိုင်ရင်း စကားလက်ဆုံကျနေကြသည်။

ယခုအချိန်၌ စတီဗင်ဆင်က ဗြိတိသျှအစိုးရက ချီးမြှင့်သည့် 'ဆာ'ဘွဲ့ကို ရရှိကာ ဆာဝီလျံ ဖြစ်နေပြီ။

လွန်ခဲ့သည့် နှစ်ပေါင်း ၁၀၀၀ လောက်မှ အစပြုကာ သူရဲကောင်းများကိုမှ ပေးအပ်လေ့ရှိသည့် ဆာဘွဲ့ကို စတီဗင်ဆင်အား အပ်နှင်းရာ၌ ထောက်ခံချက် ပေးခဲ့သူ ဆာဝင်စတန်ချာချီက...

"ဒီပုဂ္ဂိုလ်ကတော့ ကျွန်တော့်စိတ်ကြိုက် ပုဂ္ဂိုလ်ပါပဲ"ဟု ဘုရင်မင်းမြတ်ထံ ရေးသားပေးပို့ခဲ့သည်။

အမေရိကန်သမ္မတ ထရူးမင်းကလည်း စတီဗင်ဆင်အား အမေရိကန်လူမျိုး

မဟုတ်သူ အရပ်သားတစ်ဦးအား တစ်ခါမျှ မပေးခဲ့ဖူးသေးသည့် အမြင့်ဆုံး ဆုတံဆိပ် ချီးမြှင့်ပေးအပ်ခဲ့သည်။

ပရိယံဇီဒင်တယ် မဲယံဒဲလ် အော့ဖ် မယ်ရစ် (The Presidential Medal of Merit) ဆုတံဆိပ်ကို ချီးမြှင့်ရာ၌ ထရူးမင်းက စတီဗင်ဆင်နှင့် ပတ်သက်၍ စာတိုကလေးတစ်ကြောင်း ရေးပေးခဲ့သည်။

"ဒီလို ဘာကြောင့် ဆုတံဆိပ်ပေးတယ်ဆိုတဲ့အကြောင်း တစ်နေ့တော့ ပြောပြရမှာပဲ"

"တစ်နေ့တော့ ပြောပြရမှာပဲ"

စတီဗင်ဆင်အကြောင်းကို ပြောပြပြီးပါပြီလား။

ပြည်ပြည်စုံစုံပြောပြဖို့ မလွယ်ပါ။ ဘယ်အခါမှလည်း ပြည်ပြည်စုံစုံ မချန် မခြင်း ရေးပြ ပြောပြနိုင်မည်မဟုတ်ပါ။

အဘယ်ကြောင့်ဆိုသော် ပြောပြ ရေးပြ၍ မရနိုင်သည့် အသိရခက်သော လျှို့ဝှက်ချက်များ ရှိနေသောကြောင့်ပင်။

အကယ်၍ တစ်စမီ တစ်ဖဲစီ စုဆောင်းကာ ပြောပြ ရေးပြမည်ဆိုလျှင်လည်း စတီဗင်ဆင်အကြောင်းက ဧရာမအတ္ထုပ္ပတ္တိ စာအုပ်တွဲကြီး ဖြစ်လာပေတော့မည်။

ဤသို့ဖြစ်လာနိုင်သည့် စာအုပ်တွဲကြီး၏ 'အဖွင့်'ကို ယခု ကျွန်တော် စ၍ ပြောခဲ့၊ ရေးခဲ့၊ တင်ပြခဲ့ပါပြီ။

ကျွန်တော်သည် စတီဗင်ဆင်အကြောင်း **အစ၏အဆုံး**ကို ရေးနေရင်း **အိုးဗားလော့ဒ် OVERLORD** စစ်ဆင်ရေးကြီးကို ပြေး၍မြင်နေမိသည်။

မဟာမိတ်တပ်များ နော်မန်ဒီကမ်းခြေပေါ်သို့ တက်ရောက်နိုင်အောင် ဆင်နွှဲ ခဲ့ရသည့် လျှို့ဝှက်စစ်။

ကမ်းခြေတက်တိုက်ပွဲမဟုတ်။

ကမ်းခြေတက်တိုက်ပွဲကြီးအကြောင်း လူတိုင်းသိသည်။

လူတိုင်းမသိသည့်အချက်က ကမ်းခြေတက်တိုက်ပွဲကြီး မဆင်နွှဲမီ၊ **လျှို့ဝှက် စစ်** မည်သို့ဆင်နွှဲခဲ့ရသည်ဆိုသော အကြောင်း။



နော်မန်ဒီကမ်းခြေတက်တိုက်ပွဲကြီး ဆင်နွှဲနေချိန်တွင် ထိပ်တန်းအကျဆုံး သော အမေရိကန်နှင့် ဗြိတိသျှစစ်ဘက်အရာရှိကြီးများပင် မသိလိုက်ရသော

လျှို့ဝှက်စစ်။

ဤလျှို့ဝှက်စစ်ကို ချာချီ၊ ရစဉ်နှင့် လျှို့ဝှက်စစ်ကို ကိုယ်ထိလက်ရောက် ကြီးဆွဲပေးနေသော ထောက်လှမ်းရေးအရာရှိကြီး လက်တစ်ဆုပ်စာသာ သိရှိခဲ့ သည်။

လျှို့ဝှက်စစ်ကို ကိုယ်ထိလက်ရောက် ကြီးဆွဲပေးနေသော ထိပ်တန်းထောက် လှမ်းရေး အရာရှိကြီး အနည်းငယ်သည် ဂျူဘာလီစစ်ဆင်ရေး (ခေါ်) ဒီပီတိုက်ပွဲ မှ ရရှိခဲ့သည့် သင်ခန်းစာများအပေါ် အမှီပြုကာ အိုးဗားလော့ဒ် စစ်ဆင်ရေးကို ဆင်နွှဲရာ၌ နည်းပရိယာယ်သုံးခဲ့သည်။

ဤသို့ နည်းပရိယာယ်သုံးခဲ့ရာတွင် အာထရာသည် အရေးကြီးသည့်ကဏ္ဍ မှ ပါဝင်ခဲ့ရလေသည်။

ဒီ-ဒေ: ထိုးစစ် သို့မဟုတ် နော်မန်ဒီကမ်းခြေတက်တိုက်ပွဲကြီး မဆင်နွှဲမီ အာထရာက ဘလက်ချ်လေရှိ လျှို့ဝှက်အချက်ပြ ဆက်သွယ်ရေးမှတစ်ဆင့် ဂျာမန်ဗိုလ်ချုပ်ကြီး **ဗွန်ရန်စဒက်** အား လှည့်စားနိုင်ခဲ့သည်။

မဟာမိတ်တပ်များသည် အင်္ဂလိပ်ရေလက်ကြားတွင် အကျဉ်းဆုံးနေရာ ကာလေစ်နှင့် မျက်နှာချင်းဆိုင်မှုနေ့၌ ဥရောပခံတပ်ကြီးဟု နာမည်ကြီးနေသော ပြင်သစ်မြေပေါ်သို့ အလုံးအရင်းဖြင့် တက်ရောက်တော့မည်ဟု ထင်ရအောင် ဘလက်ချ်လေက ပုံမှားရိုက်ကာ လျှို့ဝှက်သတင်းများ လွှင့်ပေးနေ၏။

သို့ဖြင့်လည်း မဟာမိတ်တပ်များ နော်မန်ဒီကမ်းခြေပေါ်သို့ အလုံးအရင်းဖြင့် တက်လာနေသည့်တိုင်၊ ဂျာမန်ဗိုလ်ချုပ်ကြီး ရန်စဒက်က သူ့တပ်များကို သွန်၍ မသုံးဘဲ အင်္ဂလိပ်ရေလက်ကြားနှင့် မျက်နှာချင်းဆိုင်နေရာတွင်ပင် တပ်စွဲပြီး စွဲနေစေခဲ့၏။

နော်မန်ဒီကမ်းခြေပေါ်သို့ မဟာမိတ်တပ်များ တက်လာနေခြင်းမှာ စွယ် ယောင်ပြခြင်းသာဖြစ်သည်ဟု ဟစ်တလာနှင့် ဟစ်တလာဗိုလ်ချုပ်ကြီးများက ထင်နေကြဆဲ။

(ထိုအချိန်တွင် ဗိုလ်ချုပ်ကြီးရုမ်မယ်မှာ အပယ်ခံဘဝသို့ ရောက်နေပြီ။)

ကာလေစ်ဆိပ်ကမ်းမြို့ကို တက်ရောက်တိုက်ခိုက်ရေးအတွက် မဟာမိတ် **တပ်မပေါင်း ၃၀ သည်** အင်္ဂလိပ်ကမ်းခြေဘက်တွင် အသင့်ရှိနေပြီဟု ဟစ်တလာ နှင့် အပေါင်းပါ ဂျာမန်ဗိုလ်ချုပ်ကြီးများက ယုံမှတ်နေကြ၏။

အမှန်ဆိုလျှင်...

မဟာမိတ်တပ် တပ်မပေါင်း ၃၀ ဆိုသည်မှာ ဘလက်ချ်လေက ဥရောပ တိုက်ရိုက် လျှို့ဝှက်စခန်းများသို့ ပုံမှားရိုက်ကာ မကြာခဏ ပို့နေသည့်သတင်း။

ဤသို့ရှိရာ၌လည်း ဟစ်တလာနှင့် သူ၏ဗိုလ်ချုပ်ကြီးများ အပြန်အလှန် ပို့ကြသည့် သတင်းများကို ဘလက်ချ်လေက ခိုးနားထောင်ကာ စကားဝှက်များ ကို အနက်ဖော်သည်။ ပြီးမှ ပုံမှားရိုက်သည့်သတင်းများကို ဥရောပတိုက်ရိုက် မဟာမိတ် လျှို့ဝှက်စခန်းများသို့ပို့ရင်း မသိမသာ အမှန်သတင်းများကို တစ်စစီ တစ်ဖုံစီ ထည့်သွင်းပေးနေခဲ့ခြင်းဖြစ်သည်။

သို့ဖြစ်၍ မဟာမိတ်တပ်များ နော်မန်ဒီကမ်းခြေပေါ်သို့ အလုံးအရင်းဖြင့် တက်နေကြသည့်တိုင် ဟစ်တလာနှင့် အပေါင်းပါ ဂျာမန်ဗိုလ်ချုပ်ကြီးများက...

မဟာမိတ်တပ်များ နော်မန်ဒီကမ်းခြေပေါ်သို့ တက်နေခြင်းမှာ စွယ်ယောင်ပြ တက်နေခြင်းသာဖြစ်ပြီး၊ တကယ့်ကမ်းခြေထက် တိုက်ပွဲကြီးသည် ကာလေစ် ဆိပ်ကမ်းတစ်လျှောက်တွင်သာ ဖြစ်လိမ့်မည်ဟု တွက်ကာ ထိုကမ်းခြေ၌ တပ်စွဲ ထားသည့် ဂျာမန်တပ်များကို နော်မန်ဒီသို့ စစ်ကူမပို့ဘဲထားခဲ့ခြင်းဖြစ်သည်။

အကယ်၍သာ ကာလေစ်တစ်ဝိုက်တွင် တပ်စွဲထားသည့် ဂျာမန်တပ်များကို ဟစ်တလာက ခေါ်ယူပြီး၊ နော်မန်ဒီတွင် တိုက်ခိုင်းပါက မဟာမိတ်တပ်များ၏ ပင်လယ်ထဲသို့ ပြန်ဆုတ်ပေးရမည်မှာ မှချ။

မဟာမိတ်တပ်များ နော်မန်ဒီကမ်းခြေသို့ တက်နေစဉ် အဓိပတိကြီး ဟစ် တလာသည် ကာလေစ်မှ တပ်ကို စစ်ကူခေါ်ရမည်လား၊ ကာလေစ်တွင်ပင် ဆက်ထားရမလား မဝေခွဲတတ်အောင် အကြပ်ရိုက်နေသည်။

တစ်ဖက်တွင် ရုမ်မယ်ကဲ့သို့သော အပယ်ခံ ဗိုလ်ချုပ်ကြီးများက ကာလေစ် မှ တပ်များကို စစ်ကူခေါ်ရန် ဆန္ဒပြင်းပြနေစဉ်၊ အခြားတစ်ဖက်မှ ရန်စဒက်ကဲ့သို့ သော ပါစားပေးခံရသည့် ဗိုလ်ချုပ်ကြီးများက နော်မန်ဒီကမ်းခြေတက်တိုက်ပွဲမှာ မဟာမိတ်တို့၏ စွယ်ယောင်ပြတိုက်ပွဲသာဖြစ်၍ ကာလေစ်မှတပ်များကို မခေါ်ယူ သင့်ဟု ခိုင်ခိုင်မာမာ တင်ပြနေကြသည်။

ဤအချိန်တွင် ဘလက်ချ်လေက ဂျာမန်ဗိုလ်ချုပ်ကြီး ရန်စဒက်၏ စစ်ရေး အမြင် ခိုင်လုံသည်ဟု ထင်ရလောက်သော **'သတင်းလိမ်'** များကို ကြိုကြားကြိုကြား မသိမသာ ဥရောပတိုက် မဟာမိတ်လျှို့ဝှက်စခန်းများသို့ ပို့ပေးနေ၏။

သည်သတင်းများကို ခိုးယူနားထောင်ကာ အနက်ဖော်ပေးနေသော ရန်စဒက် ၏ အချက်ပြဆက်သွယ်ရေးတပ်က ရန်စဒက်ထံ မှန်မှန်ကြီး သတင်းပို့ပေးနေ၏။

ယင်း 'သတင်းလိမ်' များအားလုံး အဓိပတိကြီး ဟစ်တလာထံ ရောက်လာသည်။

'သတင်းလိမ်' များကို 'သတင်းမှန်' ဟု ယူဆကာ ဟစ်တလာက ကာလေ့စ်တွင် အခြေစိုက်ထားသည့်တပ်များကို စစ်ကူခေါ်ယူရန် နှောင့်နှေးနေခဲ့လေသည်။ သို့ဖြင့် မဟာမိတ်တို့၏ နော်မန်ဒီကမ်းခြေတက် တိုက်ပွဲကြီး အောင်ပွဲဆင်နိုင်ခဲ့လေသည်။



ကျွန်တော်အတွေးထဲသို့ 'ကွီဘက်ကွန်ဖရင့်' ဝင်လာပြန်သည်။

၁၉၄၃ ခုနှစ်တွင် ပြုလုပ်ခဲ့သည့် ကွန်ဖရင့်။

ဤကွန်ဖရင့်တွင် 'အိုးဗားလော့ဒ်' စစ်ဆင်ရေးကို ဆင်နွဲရန် ဆုံးဖြတ်သဘောတူခဲ့ကြသည်။ ဤကွန်ဖရင့်သို့ တက်ရောက်ခဲ့သော စတီဗင်ဆင်တွင် အတွင်းရေးမှူး အမျိုးသမီး ၂ ဦး ပါလာ၏။

ဂရေ့စ်ဂါနာနှင့် အယ်လီနွာဖလင်းမင်း။

ကနေဒါနိုင်ငံသူ ၂ ယောက်။

ဤအမျိုးသမီး ၂ ယောက်က ကွန်ဖရင့်တွင် ပြောကြဆိုကြသည့် စကားများကို လက်ရေးတိုဖြင့် မှတ်တမ်းတင်ရ၏။

အိုးဗားလော့ဒ် စစ်ဆင်ရေးကို ၁၉၄၄ ခု၊ ဇွန်လ ၆ ရက်နေ့တွင်မှ ဆင်နွဲဖြစ်သည်။ ဤအမျိုးသမီး ၂ ယောက်သည် အိုးဗားလော့ဒ် စစ်ဆင်ရေးလျှို့ဝှက်ချက်ကို ၁ နှစ်ကျော်ကျော် ရင်ထဲတွင် မျိုသိပ်ကာ မပေါက်မကြားအောင် ထိန်းထားနိုင်ခဲ့ကြသည်။

ကွီဘက်ကွန်ဖရင့်တွင် အပြောများသည် စကားတစ်လုံးလည်း ရှိခဲ့သည်။

ဂျက်ဘတ်ချီ ဆိုသည့် စကားဝှက်။

ဤစကားဝှက်သည် ဘလက်ချီလေမှ လျှို့ဝှက်ပေးပို့သည့် သတင်းများ၌ ၁ လုံးတည်းသာ ကွက်၍ကွက်၍ ပါလာတတ်သည်။

အိုးဗားလော့ဒ် စစ်ဆင်ရေးကြီးမတိုင်မီ ဂျာမန်စစ်ကြောင်းများ နောက်ဘက်၌ လေထီးဖြင့်ချပေးသော မဟာမိတ်တပ်သားများအား အာလုတ်ပြုရာတွင် သုံးသည့်စကားလုံး။

စကော့တလန်ပြည်သူ ဘုရင်မ မေရီအား ရန်သူများလက်မှလွတ်အောင်

ပုန်းခိုခွင့်ပေးခဲ့သော ဘုရားရှိခိုးကျောင်း ၁ ကျောင်း၏ အမည်မျှသာ။

ဂျာမန်စစ်ကြောင်းများ နောက်ဘက်၌ လေထီးဖြင့်ချပေးခဲ့သော မဟာမိတ်တပ်သားများတွင် အမေရိကန်၊ ဗြိတိသျှနှင့် ဥရောပတိုက်သား ထောက်လှမ်းရေးများ ပူးပေါင်းပါဝင်ကြသည်။

အဖွဲ့တစ်ဖွဲ့တွင် လူအင်အား ၃ ယောက်သာရှိသည်။

ဂျက်ဘတ်ချီ အဖွဲ့သားများက လျှို့ဝှက်စစ်အဖွဲ့ဝင်များနှင့် ဆက်သွယ်ပူးပေါင်းကာ အိုးဗားလော့ဒ် စစ်ဆင်ရေးကြီး ဆင်နွဲလာချိန်၌ ဂျာမန်တို့၏ စစ်ယန္တရားကြီး လည်ပတ်မှု နှေးကွေးသွားအောင် တတ်နိုင်သမျှ အဖျက်လုပ်ငန်းများ လုပ်ပေးရန်ဖြစ်သည်။

အိုးဗားလော့ဒ်စစ်ဆင်ရေးကြီး ဆင်နွဲချိန်တွင် စတီဗင်ဆင်သည် ဒီ-ဒေ တပ်များနှင့်အတူ ဝှံ့ကြလေယာဉ်တစ်စီးတွင် လေယာဉ်အမြီးပိုင်းရှိ စက်အမြောက်ပစ်သမားအဖြစ် လိုက်ပါသွားခဲ့ကြောင်းကိုလည်း ကျွန်တော်သိနေ၏။

ဤအချိန်တွင် ဘီအက်စ်စီကို ဥရောပနှင့် ပစိဖိတ်ဆိုင်ရာ စစ်နယ်မြေ ထောက်လှမ်းရေးယူ၍ ၂ ပိုင်းခွဲကာ တာဝန်ထမ်းဆောင်စေသည်။

ဘီအက်စ်စီ ထောက်လှမ်းရေးက မြေအောက်တော်လှန်ရေး လျှို့ဝှက်စစ်၏ အဖွဲ့များနှင့် အပြန်အလှန် သတင်းပို့နေ၏။

ဘီအက်စ်စီ ထောက်လှမ်းမှု မည်မျှအောင်မြင်သည်ဆိုသည့်အကြောင်းကို ဝါရှင်တန်တွင် သတင်းစာဆရာများအဖြစ် ဆောင်ရွက်ခဲ့သော အယ်လ်တော့(ပ) ညီအစ်ကိုများက ထုတ်ဖော်ရေးသားကြမည်ဟု မျှော်လင့်ရသည်။ အဘယ်ကြောင့်ဆိုသော် ဤညီအစ်ကိုများသည် သတင်းစာဆရာလုပ်နေရင်းမှ လျှို့ဝှက် ထောက်လှမ်းရေးများအဖြစ် အပျော်တမ်း ထမ်းဆောင်ခဲ့ကြသောကြောင့်ပင်။

အိုးဗားလော့ဒ်စစ်ဆင်ရေးဖြင့် မဟာမိတ်တပ်များ နော်မန်ဒီကမ်းခြေပေါ်သို့ တက်ရောက်မိပြီး နောက်တစ်နေ့တွင် ဂျာမန်အက်စ်အက်စ် သံချပ်ကာကားတပ်တပ်မတစ်ခုသည် မဟာမိတ်တပ်များအား တန်ပြန်တိုက်စစ်ဆင်လာသည်။

ထိုတပ်မသည် ၂၃ ရက်ကြာအောင် တိုက်ခိုက်နေပြီးနောက် နော်မန်ဒီ စစ်မျက်နှာမှ ကိုယ်လွတ်ရန် ထွက်ပြေးသွားခဲ့ရသည်။

ဤသို့ ထွက်ပြေးရခြင်းမှာ ဒေးဗစ်နာမည်ဝှက်ကိုခံယူထားသော မဟာမိတ်ဘက်တော်သား အဖွဲ့များ၏ ပြောက်ကျားချုံ့ခိုတိုက်မှုကို မကြာခဏ ခံနေရသောကြောင့်။

'ဒေးဗစ်'ကို ခေါင်းဆောင်နေသူမှာ ကလော့ဒီဘိုင်ဆတ်နှင့် ကလော့၏ နှမ လစ်စီတို့ ဖြစ်သည်။

ကလော့နှင့် လစ်စီတို့အား စစ်ဆင်ရေးကြီး မဆင်နွှဲမီ ဂျာမန်ခံစစ်ကြောင်း နောက်ဘက်၌ လေထီးဖြင့်ချပေးခဲ့သည်။

၁၉၇၅ ခုနှစ်တွင် ကလော့ ကွယ်လွန်သွားသောအခါ လန်ဒန် တိုင်းစံ သတင်းစာကြီး၌ နာရေးကြော်ငြာတစ်ခု ပါလာသည်။

ဤနာရေးကြော်ငြာကြောင့်ပင် ကလော့နှင့် နှမဖြစ်သူ လစ်စီတို့ ခေါင်းဆောင်သော 'ဒေးဗစ်' လျှို့ဝှက်စစ်အဖွဲ့၏ စစ်ကြီးအတွင်း စွန့်စားလှုပ်ရှားမှုများကို အတွင်းသိရဲဘော်များက ရေးသားလာကြ၏။

လျှို့ဝှက်ချက်အဖြစ် အနှစ် ၃၀ တိုင်တိုင်မြုပ်ထားခဲ့သည့် အကြောင်းအရာများ၏ တစ်စွန်းတစ်စက လူအများ အရေးတယူ ဂရုတစိုက် ဖတ်ရှုလာရသည့် သမိုင်းဝင်မှတ်တမ်းများ ဖြစ်လာလေသည်။

ဂျာမန်စစ်ကြောင်း နောက်ဘက်သို့ လေထီးဖြင့်ဆင်းလာခဲ့သော စတီးဝပ်ကလည်း သောမတ်ဘရာဒင်နှင့်တွဲကာ နော်မန်ဒီတိုက်ပွဲကြီးအကြောင်းကို ရှုထောင့်တစ်ထောင့်မှ ရေးသားခဲ့သည်။

ဆပ်ရိုဆာ Sub Rosa၊ သ အိုအက်စ် အက်စ် The Oss နှင့် အမေရိကန် အက်စ်ပွန်နီတီရို American Expionage အမည်ပေးထားသည့် စာအုပ်များ ထွက်လာသည်။

အယ်လ်ဆော့(ပ) ညီအစ်ကို သတင်းစာဆရာများက သူတို့အတွေ့အကြုံကို ရေးသားခြင်းမပြုခဲ့ခြင်းမှာ အကြောင်းရှိသည်။

သည်လိုဆိုလျှင် ထိုမြို့၌ မင်းမဲ့ဝါဒ အောင်ပွဲရလာပြီဟု မုချဆိုနိုင်သည်။ ဤသို့သော လုပ်ရပ်မျိုးကို ရန်သူဘက်တော်သားများက အနောက်နိုင်ငံရှိ အာဏာတည်မြဲနေသော မြို့ပြများ၌ မလုပ်ဟု မည်သို့ပြောနိုင်ပါမည်နည်း။

လျှို့ဝှက်စစ်၏ အသေးစိတ် လျှို့ဝှက်ချက်များကို ယနေ့ထိ မဖော်ထုတ်ဘဲ မြှုပ်ထားရသည့် အခြားအကြောင်းတစ်ရပ် ရှိသေးသည်။

လျှို့ဝှက်စစ် သင်တန်းတက်ခဲ့ကာ လျှို့ဝှက်စစ် ဆင်နွှဲခဲ့ကြသူ ပြောက်ကျားအချို့သည် စစ်ကြီးပြီးသွားပြီးသည့်အချိန်တွင် စစ်မဖြစ်မီက ရှိနေခဲ့သော စနစ်ဟောင်း၊ အုပ်ချုပ်ရေးဟောင်းကို လက်ခံနိုင်ခြင်းမရှိမှုမက စနစ်ဟောင်း၊ အုပ်ချုပ်ရေးဟောင်းကို တိတိလင်းလင်း ဆန့်ကျင်လာကြသည့်အကြောင်းပင် ဖြစ်သည်။

“လျှို့ဝှက်စစ်ရဲ့ လျှို့ဝှက်ချက်တွေကို ဘယ်သူတွေသိမှာစိုးလို့ လျှို့ဝှက်ထားရတာတဲ့”

အဆိုပါ ပြောက်ကျားများက ဤသို့ မေးခွန်းထုတ်လာကြသည်။

“လျှို့ဝှက်စစ်ကို တိုက်ခဲ့ကြသူတွေဟာ အပျော်တမ်းသမားတွေသာ ဖြစ်တယ်”

စတီဗင်ဆင်က ဤသို့ပြောခဲ့သည်။

“အပျော်တမ်းသမားတွေနေရာမှာ စစ်မှုထမ်းပြီး အသက်မွေးတဲ့လူတွေ ဝင်လာတော့ တစ်မျိုးဖြစ်လာတယ်။

ဒီ စစ်မှုထမ်းတွေရဲ့အသိက လျှို့ဝှက်ရမယ်ဆိုရင် ထိပ်ကနေ လျှို့ဝှက်ရမယ်ဆိုတဲ့ အသိမျိုး...

နောက်ပြီး အမြဲတမ်း စစ်တပ်နဲ့ သမားရိုးကျစစ်ပွဲတွေမှာ ဗိုလ်ချုပ်ကြီးတွေ၊ ရေတပ်ဗိုလ်ချုပ်ကြီးတွေ စတဲ့ အရာရှိကြီးတွေ အဆင့်ဆင့်ရှိနေကြတယ် မဟုတ်လား...

အပျော်တမ်းတပ်တွေမှာတော့ တာဝန်ခွဲခြားမှုသာရှိတယ်။ ရာထူးခွဲခြားမှုဆိုလို့ ထင်ထင်ရှားရှားကြီး မရှိလှဘူး။

သမားရိုးကျစစ်ပွဲနဲ့ သမားရိုးကျစစ်တပ်...အဲ...အမြဲတမ်းစစ်တပ်တွေက ဗိုလ်ချုပ်ကြီးတွေ၊ ရေတပ်ဗိုလ်ချုပ်ကြီးတွေက ရှေ့ရေးကိုမြော်မြင်ပြီး ကြည့်တတ်ရတယ်။

အပျော်တမ်းတွေအဖို့ ရှေ့ရေးကို တွေးနေစရာမလိုဘူး။ ဘာကြောင့်လဲဆိုတော့ သူတို့က အပျော်တမ်းဝင်တိုက်နေတဲ့လူတွေကိုး။ စေတနာနဲ့ ဆန္ဒရှိရင် ဝင်တိုက်မယ်။ မရှိရင် ထွက်သွားမယ်။

ဒီတော့ အမြဲတမ်းစစ်က ဗိုလ်ချုပ်ကြီးတွေရဲ့ လျှို့ဝှက်စစ်အတွက် အပျော်တမ်းတွေရဲ့ တော်လှန်ရေးတိုက်ပွဲတွေ၊ လုပ်ဆောင်ချက်တွေကို အထင်သေးပြီး မသိကျိုးကျွန် လုပ်လာတယ်”

ဒီ-ဒေးတိုက်ပွဲကြီး ပြီးဆုံးအောင်မြင်သွားပြီးနောက် ခြောက်လလောက်အကြာတွင် စတီဗင်ဆင်နှင့် ဒိုနိုဗန်တို့နှစ်ယောက်က သမ္မတကြီးရုစဗဲထံ တင်ရန် ပြန်ကြားချက်စာစောင်ကို အကြမ်းရေးနေကြ၏။

ဗြိတိသျှနှင့် အမေရိကန် နှစ်နိုင်ငံ ပူးတွဲလျှို့ဝှက် ထောက်လှမ်းရေးအဖွဲ့ကို ဆက်လက်ထားရှိသင့်ကြောင်း ပါရှိသည့် ပန်ကြားချက်။

ဤသို့ ပန်ကြားချက်ကို အကြမ်းရေးနေခြင်းမှာ သူတို့နှစ်ယောက် ရာထူး ဆက်လက် တည်မြဲရေးအတွက်မဟုတ်။

နှစ်ယောက်လုံးတွင် စစ်ကြီးမဖြစ်မှီက လုပ်ကိုင်ခဲ့သော စီးပွားရေးလုပ်ငန်း ကြီးများကို ဆက်လက်လုပ်ကိုင်ဖို့ ရှိနေသည်။

သို့ဖြစ်လျှင် ဗြိတိသျှအမေရိကန် ပူးတွဲထောက်လှမ်းရေးအဖွဲ့ကို ဆက်လက် အသက်သွင်းပေးပါဟု ရုစဉ်ထံ ပန်ကြားဖို့လိုပါသလား။

ဟစ်တလာကျင့်သုံးခဲ့သည့် ကျူးကျော်စစ်တွင် လျှပ်တစ်ပြက် ရှောင်တခင် ရုတ်ခြည်းတိုက်ခိုက်သောနည်းများ ပါဝင်သည်။ ဤနည်းကို လက်နက်အသစ် အဆန်းများ တီထွင်ထုတ်လုပ်ကာ တစ်နိုင်ငံငံက ကျင့်သုံးလာခဲ့သော်...

ဤသို့ ရှေ့ရေးအလားအလာကို မျှော်တွေးကာ ထောက်လှမ်းရေး ပူးတွဲအဖွဲ့ ဆက်လက်ရပ်တည်ရေး ကြိုးပမ်းခဲ့ခြင်းသာ။

စစ်ကြေညာသည်ဟုဆိုခြင်းမှာ ရှေးက လုပ်ထုံးလုပ်နည်း။ ယနေ့ ဘယ်သူ ကမှ ဘယ်သူ့အပေါ် စစ်ကြေညာနေတော့မည်မဟုတ်။

အနာဂတ်စစ်ပွဲကို မကြေညာဘဲတိုက်ကြမည်။ သုံးလေးငါးနှစ်ကြာအောင် တိုက်နေရမည်လည်း မဟုတ်။ တစ်နေ့ သို့မဟုတ် နှစ်နေ့အတွင်း တိုက်၍ပြီးသွား မည်။

တစ်နေ့ နှစ်နေ့ပင် ကြာကျင့်မှကြာမည်။ သည့်ထက်တိုတောင်းသော အချိန်ကာလကလေးအတွင်းလည်း ပြီးဆုံးသွားနိုင်သည်။

သို့ဖြစ်ရာ...

လွတ်လပ်သော ကမ္ဘာ့အဖို့ ပထမခဲစစ်ကြောင်းသည် သတင်းကို လျင်လျင် မြန်မြန်နှင့် အဖြတ်အတောက် အချုပ်အချယ်မရှိ ရရှိရေးပင် ဖြစ်သည်။

တစ်ပါတီ အာဏာရှင်စနစ်ကို ကျင့်သုံးသော လူနေမှုအသိုင်းအဝိုင်းတွင် သတင်းကို အဆင့်ဆင့် ဆင်ဆာလုပ်မှု၊ ထိန်းချုပ်မှုများ ရှိနေလေ့ရှိသည်။ သို့ဖြင့် သတင်းသည် လျင်မြန်စွာရောက်ရှိလာခြင်းမရှိဘဲ နှောင့်နှေးနေတတ် သည်။ ထိုအခါ သတင်းလျင်လျင်မြန်မြန် ရရှိရေးအတွက် လျှို့ဝှက်ထောက်လှမ်း ရပြီး၊ ကျယ်ကျယ်ပြန့်ပြန့် ဖြန့်ဖြူးရသည်။

ကမ္ဘာစစ်ကြီးတစ်စစ် စတင်ဖြစ်ပေါ်လာခြင်းမှာ တိကျမှန်ကန်သည့် သတင်း ကို သက်ဆိုင်ရာ နှစ်ဖက်သောနိုင်ငံများက လျင်လျင်မြန်မြန်မရခြင်း၊ ရရှိလာ သည့် သတင်းအပေါ် အဓိပ္ပာယ်ကောက်မှားခြင်းတို့အပေါ် မူတည်လေသည်။

အာဏာရှင်များသည် ဒီမိုကရေစီနိုင်ငံများရှိ စစ်တပ်များကို အထင်သေး တတ်သည်။ 'အား'မရှိဟု အယူလွဲတတ်သည်။

အမှန်အားဖြင့်လည်း ဒီမိုကရေစီနိုင်ငံများမှ တပ်များသည် ဝင်ရိုးတန်း စစ်ယန္တရား၏ အညှာအတာကင်းမဲ့သော တိုက်စစ်ကို ပထမအစတွင် ခုခံ တွန်းလှန်ရင်း အသင့်ပြင်ဆင်ထားမှု မရှိခဲ့ချေ။

“ကျွန်ုပ်တို့၏ ရန်သူများ စစ်ရေးရှုံးနိမ့်သွားသည့်တိုင် ငြိမ်းချမ်းရေးကာလ ၏ ပြဿနာများကို ဖြေရှင်းရာတွင် သတင်း ရရှိရေးမှာ စစ်ရေးအချိန်မှာကဲ့သို့ပင် အရေးကြီး လိုအပ်နေမည်သာဖြစ်သည်။

သို့ဖြစ်ရာ ထောက်လှမ်းရေးကို သမ္မတကြီးကိုယ်တိုင် ကိုင်တွယ်ဦးစီး ထားရန်နှင့် ထောက်လှမ်းရေးဗဟိုဌာနတစ်ခု ဖွင့်လှစ်ကာ ထိုဗဟိုက သမ္မတကြီး ထံ တိုက်ရိုက် 'သတင်း' ပို့ပေးဖို့ လိုပါမည်”

ဤထိပ်တန်းလျှို့ဝှက်အစီရင်ခံစာကို ဒိုနိုဗန်က သမ္မတကြီးရုစဉ်ထံ ၁၉၄၄ ခု၊ နိုဝင်ဘာလ ၁၈ ရက်နေ့တွင် တင်သွင်းခဲ့၏။

ဤသို့ တင်သွင်းရာတွင် သတင်းစာတိုက်များသို့ 'သတင်း'ပေါက်ကြားသွား ခဲ့သည်။ အိုအက်စ်အက်စ်နှင့် ဘီအက်စ်စီကို မလိုတမာဝေဖန်နေသူများကြောင့် ပေါက်ကြားသွားခြင်း။

ဤတွင် ချီကာဂို တိုင်းခံသတင်းစာကြီးက ဒိုနိုဗန်၏ အစီရင်ခံစာကို ပျစ်ပျစ်နှစ်နှစ် အပြစ်ဆို ဝေဖန်လာတော့၏။

“ဒါဟာ စူပါစပိုင် စီမံကိန်းပဲ။ စစ်ပြီးခေတ်မှာ အာဏာကုန်လွှဲအပ်ထားမယ့် စပိုင်လုပ်ငန်းပဲ။ အမေရိကန်ပြည်သူလူထုရဲ့ လူမှုရေးကိစ္စထဲကိုပါ လှိုက်ဝင်ပြီး ထောက်လှမ်းမယ့် စပိုင်စီမံကိန်းပဲ”

ဒိုနိုဗန်က နယူးယောက်ရှိ ဗြိတိသျှတွေနှင့်ပေါင်းကာ လျှို့ဝှက် မကောင်း ကြံစည်နေသည်ဟူသော အရပ်စကားများလည်း ပျံ့လွင့်နေလေသည်။

ဆူသံ ပွက်သံ ဂယက်သံများ ငြိမ်ကျသွားပြီးနောက် သမ္မတကြီးရုစဉ်က ဒိုနိုဗန်၏ အစီရင်ခံ တင်ပြချက်အတိုင်း လုပ်ဆောင်ရန် ပြင်ဆင်မှုများ ပြုလုပ်လာ သည်။

ဤသို့ပြုလုပ်နေသည့်အချိန်က ၁၉၄၅ ခု၊ ဧပြီလ။

သို့ရာတွင် လက်တွေ့အကောင်အထည် မဖော်နိုင်မီ သမ္မတကြီး ကွယ်လွန် သွားခဲ့လေသည်။

သို့ဖြင့် မဟာမိတ်လျှို့ဝှက်ထောက်လှမ်းရေးတပ်ဖွဲ့အချင်းချင်း ရဲဘော်
ရဲဘက် ပီသစွာ ပူးပေါင်းရရှိခဲ့သည့် သင်ခန်းစာအတွေ့အကြုံများပေါ်တွင်
အမှီပြုကာ ငြိမ်းချမ်းရေးကာလ လျှို့ဝှက်ထောက်လှမ်းရေး ပူးပေါင်းလုပ်ဆောင်
ရေး အစီအစဉ်သည် တစ်ပိုင်းတစ်စဖြင့် နိဋ္ဌိတ်ခဲ့ရတော့၏။

စတီဗင်ဆင်၏ စိတ်ကူးကြံစည်ချက်မှာ...

“အကျဉ်းအကျပ် အခက်အခဲနှင့် ရင်ဆိုင်ရမည့် လာမည့်နှစ်များအတွင်း
အစိုးရအာဏာကို အကြမ်းဖက် လုယူမှုများ မပေါ်ပေါက်စေရန်၊ ကမ္ဘာ့အနှံ့
လျှို့ဝှက်ထောက်လှမ်းမှုများကို ပူးပေါင်းဆောင်ရွက်ရင်း ဒီမိုကရေစီနိုင်ငံများ၏
လွတ်လပ်စွာရပ်တည်မှုကို ထိန်းသိမ်းကာကွယ်စောင့်ရှောက်နိုင်ရန်”ဖြစ်သည်။

“ဤသို့ ထိန်းသိမ်းကာကွယ်စောင့်ရှောက်ရာ၌ ဗဟိုအာဏာပိုင် ပုံစံမျိုးဖြင့်
ထိန်းသိမ်းစောင့်ရှောက်ရမည်။ - ဗဟိုအာဏာပိုင်အဖွဲ့တွင် ဒီမိုကရက်တစ်
အစိုးရဘောင်အတွင်းရှိ တာဝန်သိပုဂ္ဂိုလ်ကြီးများ ပါဝင်ရမည်”စသည်တို့ဖြစ်သည်။

သို့ရာတွင် စတီဗင်ဆင်၏ စိတ်ကူးကြံစည်ချက်များမှာ လေထဲတွင် တိုက်
အိမ်ဆောက်သလို ဖြစ်လာခဲ့ရ၏။

သမ္မတကြီးရစဗဲ့ ကွယ်လွန်ပြီးနောက် တစ်လအကြာတွင် နယူးယောက်
မြို့၌ ဌာနချုပ်လုပ်ထားသော ဘီ-အက်စ်စီအဖွဲ့ကို အမေရိကန်မြေပေါ်မှ
ထွက်ခွာသွားပါဟု အမိန့်ထွက်လာသည်။

ဥရောပနှင့် အာရှတိုက်တွင် စစ်ဆင်ရေးတပ်များက အောင်ပွဲရလာသည်
နှင့်အမျှ ဦးလည်မသုန်၏ စစ်အတွင်း မန်ဟက်တန်တွင် လုပ်ဆောင်ချက်များကို
သိမ်ငယ်သည်ဟု သဘောထားလာကြတော့သည်။

သမ္မတသစ် ထရူးမင်းသည် အမေရိကန်စစ်ဘက် လျှို့ဝှက်ထောက်လှမ်းရေး
အဖွဲ့ အိုအက်စ်အက်စ်ကိုလည်း ၁၉၄၅ ခု၊ စက်တင်ဘာလ ၂၀ ရက်နေ့တွင်
ဖျက်သိမ်းစေဟု အမိန့်ထုတ်ခဲ့သည်။

နယူးယောက်ရှိ ဘီအက်စ်စီစာရွက်စာတမ်းများအားလုံးကို ကနေဒါနိုင်ငံ
ဘက်ရှိ စခန်း အက်စ်စ Camp X သို့ သယ်ယူပြောင်းရွှေ့လိုက်ရသည်။

ဝင်ရိုးတန်းစစ်တပ်များထံမှ ခါတိုင်းကြားနေကျ အီလက်ထရောနစ် သတင်း
ပို့သံများ ရပ်ဆိုင်းသွားသလို အာထရာ လှုပ်ရှားမှုလည်း ဆိတ်သုဉ်းသွားခဲ့ရ
သည်။ စစ်ကြီးအတွင်း သတင်းပို့သံ၊ သတင်းဖမ်းသံများဖြင့် ညှစ်နေခဲ့သော
ဘလက်ချီလေဥယျာဉ်ကြီး၏ မြေအောက်တိုက်ခန်းတွင်လည်း တိတ်ဆိတ်ခြင်း

မင်းမူလာသည်။

ဘလက်ချီလေအဖွဲ့က မည်မျှ လျှို့ဝှက်ကျင့်သုံးခဲ့ပါသနည်းဆိုလျှင် နှစ်
ပေါင်း ၃၀ ကြာပြီးနောက် ဘလက်ချီလေရပ်ကွက်သို့ ကျွန်တော် လေ့လာရေး
အဖြစ် ရောက်သွားသောအခါ...

ရပ်ကွက်နေ အရပ်သူ အရပ်သားများသည် ဘလက်ချီလေအဖွဲ့နှင့်
ပတ်သက်၍ ဘာမျှသိရှိခဲ့ခြင်းမရှိကြောင်း ကြားခဲ့ရသည်။ သိရှိသူအချို့ ရှိကောင်း
ရှိနိုင်မည်ဖြစ်သော်လည်း တစ်ယောက်မျှ ဘလက်ချီလေအဖွဲ့အကြောင်း ထုတ်
ဖော်ပြောကြားခြင်းမပြုကြ။

သို့ဖြစ်၍လည်း စစ်ပြီးခေတ် ထင်ရှားလာသည့် ခေါင်းဆောင်များသည်
ဘလက်ချီလေအဖွဲ့၏ လျှို့ဝှက်စစ်အကြောင်းကို ဘာမျှသိရှိခဲ့ခြင်းမရှိကြ။

သိသည်ဟုဆိုသည်တိုင် ရိုးတိုးရိပ်တိတ်လောက်သာ။

လျှို့ဝှက်စစ်အဖွဲ့တွင် ပါဝင်ခဲ့ဖူးသော စစ်ပြန်ဟောင်းကြီးအချို့က နိုင်ငံရေး
ကိစ္စ (ရှေးကောက်ပွဲ)အတွက်၊ ရံဖန်ရံခါ ဘလက်ချီလေအကြောင်း ဇာတ်ကြောင်း
ပြန်မှသာ လျှို့ဝှက်စစ် လှုပ်ရှားမှုကို လူသိလာသည်။

လျှို့ဝှက်စစ်တွင် ပါဝင်လှုပ်ရှားခဲ့သူများအား လူ့ယဉ်ကျေး ပေတ်ဖြင့်
တိုင်းလျှင် ‘လူရိုင်း’များဟု ခေါ်ကြမည်ဖြစ်သည်။

သို့သော် သူတို့သည် ရိုးသားကြ၏။ ဖြောင့်မတ်သည့်စိတ်ထားရှိကြသည်။
ရဲဘော်စိတ်ရှိကြသည်။ ထင်ပေါ် နာမည်ရလိုမှုမရှိ။ တိုင်းပြည်အတွက် ကျရာ
နေရာမှ တတ်စွမ်းနိုင်သလောက် စွန့်စားဆောင်ရွက်ခြင်းကိုပင် ဂုဏ်ယူနေကြ
သူများ။

စစ်ကြီးအတွင်းက လျှို့ဝှက်စစ်တွင် ရဲဘော်စိတ်ရှိခဲ့ကြသူများကဲ့သို့ပင်
စစ်ပြီးခေတ် လူငယ် လူလတ်များကို ခေါင်းခေါက်ရွေးချယ်ကာ ‘ရဲဘော်စိတ်’
သွင်းလျက် လျှို့ဝှက်ထောက်လှမ်းရေးအဖွဲ့တစ်ဖွဲ့ ဖွဲ့စည်းချင်သည်မှာ စတီဗင်ဆင်
၏ ဆန္ဒ။

သို့သော် သူ့ဆန္ဒ အကောင်အထည်မပေါ်ခဲ့။

၁၉၄၇ ခုနှစ်သို့ ရောက်လာသောအခါ စတီဗင်ဆင်၏ ‘လျှို့ဝှက်-စစ်’
အကြောင်းများသည် အမြဲတမ်း စစ်တပ်ကြီးများ၏ စစ်ဆင်ရေးအကြောင်းများ
အောက်တွင် တိမ်မြုပ်သွားခဲ့ရတော့၏။

စစ်ကြီးအတွင်း ချာချီအစိုးရက လက်နက်သစ်များ ထုတ်လုပ်ရေးတွင်

မည်သို့ကြိုးပမ်းခဲ့သည်၊ နျူးကလီးယားလက်နက်နှင့်အတူ ပြောက်ကျားစစ်ဆင်ရေးအတွက် မည်သို့စီစဉ်ထားခဲ့သည်ဆိုသော အချက်များကို စစ်ပြီးခေတ် ခေါင်းဆောင်များ မေ့ပစ်လိုက်ကြသည်။

ဆိုဗီယက်ယူနီယံ၏ အသစ်တစ်ဖန် ရန်လိုသည့်လုပ်ရပ်များ 'စစ်အေးတိုက်ပွဲ' (The Cold War) အခြေအနေများ ပေါ်ပေါက်လာသောကြောင့် အမေရိကန်ကွန်ဂရက်လွှတ်တော်က 'အမျိုးသားလုံခြုံရေးအက်ဥပဒေ'ကို ပြဋ္ဌာန်းအတည်ပြုခဲ့ရကာ...

၁၉၄၇ ခုနှစ်၊ စက်တင်ဘာလ ၁၈ ရက်နေ့တွင် ဗဟိုထောက်လှမ်းရေးအေဂျင်စီ (CIA) ဟုခေါ်သော ထောက်လှမ်းရေးဗဟိုအဖွဲ့ ပေါ်ပေါက်လာခဲ့ရတော့၏။

အိုအက်စ်အက်စ် ထောက်လှမ်းရေးတပ်ဖွဲ့ကို ဖျက်သိမ်းပြီးနောက် ၂ နှစ်အကြာတွင် စီအိုင်အေ ပေါ်ပေါက်လာခဲ့ရသည်။

သမ္မတကြီးရုစဗဲထံ ဒီနိုဗန်တင်သွင်းခဲ့သည့် အစီရင်ခံစာအတိုင်း ဖဝါးခြေထပ် လိုက်လုပ်ခြင်းပင် မဟုတ်လား။

သို့ရာတွင် စတီဗင်ဆင်နှင့် ဒီနိုဗန်တို မျှော်လင့်အားထားခဲ့သော ငြိမ်းချမ်းရေးကာလအတွင်း ဗြိတိန်-အမေရိကန် လျှို့ဝှက်ပူးတွဲ ထောက်လှမ်းရေးဆိုသည့် အဆင့်သို့ကား ရောက်လာခြင်းမရှိတော့။

[၇၁]

“မြို့ကြီးပြကြီးတွေ ပြိုကျပျက်စီးချင် ပျက်စီးပါစေ၊ ဒါပေမဲ့ ဒီမိုကရေစီဆန့်ကျင်တဲ့ ယဉ်ကျေးမှုပျက်သုဉ်းသွားစေမယ့် လျှို့ဝှက်ချက်တွေကိုတော့ ဘယ်နည်းနဲ့မှ ပေါက်ကြားမသွားစေနဲ့။ ဒီလိုမပေါက်ကြားအောင်လုပ်ဖို့ နည်းကလည်း သွေးမထွက်တဲ့နည်းရယ်လို့ မရှိဘူး။

အဲ...တစ်ခုတော့ရှိတယ်။ ခေါင်းဆောင်လုပ်နေတဲ့လူတွေက ကြောက်ဆုတ်ဆုတ်နဲ့ ကိုယ်လုပ်တာအမှန်ဆိုပြီး ဘာဆုံးဖြတ်ချက်မှလည်းမချ၊ ဘာမှလည်း ဆက်မလုပ်ဘဲနေရင်တော့ သွေးမထွက်ဘူး။”

ဤကား ဒုတိယကမ္ဘာစစ်ကြီးကို အနိုင်တိုက်ခဲ့ရာတွင် ခေါင်းဆောင်မှုပေးခဲ့သော ချာချီသဘောထား။

“ဒီနေ့လည်း ဒီလိုအခြေအနေမျိုး ဖြစ်နေတယ်ဗျ”

စတီဗင်ဆင်က မှတ်ချက်ချလိုက်သည်။

“ဒီနေ့ ခေါင်းဆောင်လုပ်တဲ့လူတွေက ဘာပဋိပက္ခမှ မရှိချင်ယောင်ဆောင်နေကြတယ်။ ဒါဟာ ရွေးကောက်ပွဲမှာ အနိုင်ရအောင်လုပ်တဲ့နည်းပဲ။ ဒီနည်းနဲ့ပဲ ကျုပ်တို့ စစ်ကြီးထဲကို ဒလိမ့်ခေါက်ကွေး ကျသွားခဲ့ရတယ်မဟုတ်လား။ အာဏာရနေသူတွေအထဲမှာ လွတ်လပ်ရေးကို ခြိမ်းခြောက်နေတဲ့ အန္တရာယ်တွေရှိတယ်ဆိုတာ လက်မခံချင်တဲ့လူတွေ တစ်ပုံကြီးရှိနေတယ်။

ဘာကြောင့် သူတို့က အန္တရာယ်ရှိနေတယ်ဆိုတာ လက်မခံချင်ရတာလဲ။ လက်ခံလိုက်ရင် ဒီအန္တရာယ်ကို ရှင်းပစ်ရမယ့်တာဝန် ရှိလာမယ်။ တာဝန်ကျအောင် ထမ်းဆောင်ရင် စွန့်လွှတ်စွန့်စားရမယ့်အလုပ်တွေ လုပ်လာရတော့မယ်။ ဒီလူတွေက စွန့်လွှတ်စွန့်စားရမယ့် အလုပ်တွေကို မလုပ်ချင်တော့ လွတ်လပ်ရေး ခြိမ်းခြောက်နေတဲ့ အန္တရာယ်ရှိနေတာကို မမြင်ချင်ယောင်ဆောင်နေကြတယ်ဗျ”

စာကြည့်ခန်းထဲတွင် အတော်ကြာ တိတ်ဆိတ်နေ၏။ ဥယျာဉ်ထဲမှ အဝါရောင် ရင်အုပ်ရှိသော ငှက်ကလေးများ၏ တွတ်တိပါလီ ညှစ်စီအသံကလေးများသာ စာကြည့်ခန်း ပြတင်းပေါက်မှ ဝင်ရောက်လာနေ၏။

ကျွန်တော်က တိတ်ဆိတ်ခြင်းကို ဖြိုခွင်းလိုက်သည်။

“ဘယ်နေရာမှာမဆို သတင်းပို့ဖို့အရေးဟာ သိပ်ကို အခက်အခဲတွေ့နေတာကို သမိုင်းမှာ ပထမဆုံး ကျွန်တော်တို့တွေ့နေရပြီ။ အရင်ကထက်ပိုပြီး ခက်ခဲနေတယ်လို့ ထင်ရတယ်။ သတင်းမပို့နိုင်တာဟာ ရောဂါတစ်မျိုးလို ဖြစ်နေတယ်ခင်ဗျ”

ဤတွင် စတီဗင်ဆင်က...

“ဒီလိုဖြစ်နေတာဟာ ကျုပ်တို့ပျက်စီးအောင် ဖျက်ဆီးပစ်နိုင်တယ်။ ကမ္ဘာတစ်ခြမ်းကျော်ကျော်လောက်ဟာ အာဏာရှင်စနစ်အောက်မှာ ရောက်နေတယ်။ အာဏာရှင်စနစ်အောက်ကလူတွေဟာ ကျုပ်တို့က 'လွတ်လပ်ရေး' လို့ခေါ်တဲ့ အဓိပ္ပာယ်ကို နားမလည်ကြဘူးဗျ။ ရာစုနှစ်တစ်ခုတည်းမှာပဲ ကမ္ဘာစစ်ကြီး ၂ စစ်ဖြစ်လာတာကို ကြည့်လေ။ ကျုပ်တို့ဟာ လွတ်လပ်ရေးဆိုတဲ့ ကျွန်းကလေးကို ရောက်ဖို့ ဘယ်လိုခရီးကြမ်းကို ဖြတ်ကျော်ခဲ့ကြရသလဲ။

စစ်ကြီးတွေအတွင်းမှာ စွန့်လွှတ်ခဲ့ရတာတွေ အများကြီး။ ကျုပ်တို့အသက်ကိုလည်း နေ့စဉ်နဲ့အမျှ ဖက်နဲထုပ်ထားခဲ့ရတယ်။ ကျုပ်တို့ချစ်တဲ့ ရဲဘော်တွေရဲ့

အသက်ကို စတေးခဲ့ကြရတယ်။ ငွေရေးကြေးရေးနဲ့ ပတ်သက်ပြီးတော့လည်း အင်မတန်ခက်ခဲတဲ့ ပြဿနာတွေကို ကျော်နင်းလာခဲ့ရတယ်။

ခုဆိုရင် ကျုပ်တို့ရဲ့ လွတ်လပ်ရေးနဲ့ ကျုပ်တို့ကိုယ်ကို ကာကွယ်ဖို့အတွက် တီထွင်ထုတ်လုပ်ခဲ့တဲ့ လက်နက်တွေဆို ကျုပ်တို့ မထိန်းနိုင်တော့ဘူးလို့ ဆိုရတော့ မှာလား။ ဒါမှမဟုတ် ကျုပ်တို့ကိုယ်ကိုကျုပ်တို့ မထိန်းနိုင်တော့ဘူးလို့ ဆိုရမှာ လား။ လွတ်လပ်တဲ့လူတွေအဖို့ အနာဂတ်ရေးဟာ အခက်အခဲတွေနဲ့ ပြည့်နှက် နေတယ်။ စိန်ခေါ်သံတွေနဲ့ ဆူညံနေတယ်။ အရင်တုန်းကလည်း ဒီအတိုင်းပဲ မဟုတ်လား။”

သမိုင်းကို မှတ်တမ်းတင်ထားသည့် အချိန်မှစ၍ ရေတွက်လျှင် လွတ်လပ် ရေးကျွန်းဆိုသည်ကား အလွန်မှပင် သေးငယ်လှသော ကျွန်းကလေးဖြစ်ပေသည်။ စတီဗင်ဆင်က ဘာမြူဒါကျွန်းကလေးပေါ်တွင် စစ်ကြီးအပြီး၌ အခြေစိုက် နေထိုင်ခဲ့ခြင်းမှာ ‘လွတ်လပ်ရေးကျွန်း’ကလေးပေါ်တွင် နေထိုင်သကဲ့သို့ မှတ်ယူ နေလေသလားမသိ။

ဘာမြူဒါကျွန်းကလေးပေါ်တွင် စတီဗင်ဆင် အခြေစိုက်နေထိုင်လာခဲ့ခြင်းမှာ လူသိသူသိမခံချင်သည့် ဆန္ဒကြောင့်သာ။

သူသည် အညာအဖြစ် နေထိုင်ခဲ့ရာမှ ၁၉၆၂ ခုနှစ်တွင် ဗြိတိသျှ စာရေး ဆရာ အိတ်ချ်မွန်ဂိုမာရီပိုက်က ‘အခန်းနံပါတ် ၃၆၀၃ မှ သိမ်မွေ့သော ကနေဒီယံအမျိုးသား’ (The Quiet Canadian in Room 3603) စာအုပ် ကို ရေးသားထုတ်ဝေလိုက်သောအခါ စတီဗင်ဆင်၏ စစ်ကြီးအတွင်း စွမ်းဆောင် လှုပ်ရှားမှုများကို ပြန်လည်လူသိများလာခဲ့သည်။

ဤစာအုပ်နှင့်ပတ်သက်၍ အိုင်ယင်ဖလင်းမင်းက မှတ်ချက်ရေးရာတွင်... “စတီဗင်ဆင်သည် စစ်ဆင်ရေးလှုပ်ရှားမှုများကို နာမည်ဂုဏ် ဖြင့် လုပ်ဆောင်ခဲ့ရာ၌ အသက်ကို စွန့်ရနီးနီး ဆောင်ရွက်ခဲ့ကာ မကြာခဏ အသက်အန္တရာယ်ထူပြောလှသည့် စွန့်စားခန်းများကို လုပ်ဆောင်ခဲ့သည်။ ၎င်း၏ စွန့်စားလုပ်ဆောင်ချက်များကို အကျယ် တဝင့်ရေး၍မဖြစ်။ အရိပ်အမြွက်မျှသာ ရေးသားဖော်ပြခွင့်ရသည်” ဟု ဖော်ပြထားသည်။

“အခန်းနံပါတ် ၃၆၀၃ မှ သိမ်မွေ့သော ကနေဒီယံအမျိုးသား” စာအုပ်တွင် ပါရှိသည့် အကြောင်းအရာများမှာ စတီဗင်ဆင် နယူးယောက်မြို့ “အရှေ့ဘက်

ခြမ်း”ကို မိုး၍ မြင်နေရသော အခန်းနံပါတ် ၃၆၀၃ တွင် နေထိုင်ခဲ့စဉ်က လှုပ်ရှားဆောင်ရွက်ခဲ့သည့် အကြောင်းအရာများပင် ဖြစ်သည်။

သမ္မတသစ် ထရူးမင်းက ဘီအက်စ်စီအဖို့ကို အမေရိကန်မြေပေါ်မှ ရုပ်သိမ်း သွားရန် အမိန့်ပေးခဲ့သောအခါ၌လည်း စတီဗင်ဆင်သည် ဘာမျှ စောဒကမတက် ဘဲ ဘီအက်စ်စီနှင့်ပတ်သက်သော စာရွက်စာတမ်းများကို ကနေဒါနိုင်ငံဘဏ်ရှိ စခန်း အက်စ်စီသို့ ပို့ပစ်ပြီးနောက် တိတ်ဆိတ်စွာပင် ထွက်ခွာသွားခဲ့၏။

ယနေ့ ဘာမြူဒါကျွန်းတွင် အခြေစိုက်နေထိုင်သောအခါ စတီဗင်ဆင်အဖို့ အနှောင့်အယှက်ကင်းကင်းဖြင့် နေထိုင်ခွင့်ရလာခဲ့သည်။

ဘာမြူဒါရှိ စတီဗင်ဆင်၏အိမ်တွင် စစ်ကြီးအတွင်းက ရရှိခဲ့သော အမှတ် တရ ပစ္စည်းများ၊ ဓာတ်ပုံများ၊ ဒိုင်ယာရီများ လုံးဝမရှိ။

သူ့ချစ်ဇနီး မေရီသာ သူနှင့်အတူရှိသည်။

မေရီအပြင် စာကြည့်ခန်းထဲ၌ နောက်တစ်ခုရှိသေးသည်။ သူ့ကျောင်းသား ဘဝကပင် လေ့ကျင့်လာခဲ့သော မော့စ်ကြေးနန်းရိုက်စက်တစ်လုံးသာ ရှိသည်။

ကျွန်တော်သည် စတီဗင်ဆင်ပြောသည့်စကားများကို နားထောင်ရင်း နန်း ရင်းဝန်ကြီးချာချီက စတီဗင်ဆင်အား စစ်ကြီးအတွင်း ဦးလည်မသုန်ဟူသော နာမည်ဂုဏ်ကို ဘာကြောင့်ပေးခဲ့ကြောင်း သဘောပေါက်လာမိပါတော့သည်။

တက္ကသိုလ်နန္ဒမိတ်

၁၉၈၆ ခု၊ ဖေဖော်ဝါရီလ ၁၀ ရက်။